

# तुगलुक कालीन भारत

[ भाग १ ]

सुल्तान गयामुद्दीन तुगलुक तथा मुहम्मद बिन तुगलुक  
(१३२०-१३५१ ई०)

(HISTORY OF THE TUGHLUQS, Part I)

समकालीन तथा निकट समकालीन इतिहासकारों द्वारा


[ जियाउद्दीन बरनी, एसामी, बद्रे चाच, अमीर खुर्द, इब्ने बतूता,  
शिहाबुद्दीन अल उमरी, यहया, मुहम्मद बिहामद खानी,  
निजामुद्दीन अहमद, अब्दुल क़ादिर बदायूनी, अली बिन  
अज़ीजुल्लाह तबातबा, मीर मुहम्मद मासूम, फ़िरिश्ता ]

अनुवादक

सैयिद अतहर अब्बास रिज़वी

एम० ए०, पी-एच० डी०

यू० पी० एजुकेशनल सर्विस



प्रकाशक

हिस्ट्री डिपार्टमेंट, अलीगढ़ मुस्लिम यूनिवर्सिटी

अलीगढ़

१९५६

*Publication of the Department of History, Aligarh Muslim University, No. 11*

---

**Source Book of Medieval Indian History in Hindi**

*Vol IV*

**History Of The Tughluqs, Part I**

**(1320-1351)**

by Saiyid Athar Abbas Rizvi, M. A., Ph. D.

215580

*All rights reserved in favour of the Publishers*

FIRST EDITION

1956

PRINTED BY BADRI PRASAD SHARMA, AT THE ADARSH PRESS, ALIGARH,  
FOR THE DEPTT. OF HISTORY, ALIGARH MUSLIM UNIVERSITY.



**डाक्टर ज़ाकिर हुसेन ख़ाँ**

भूतपूर्व उपकुलपति

अलीगढ़ मुस्लिम विश्वविद्यालय

के

चरणों में

सादर समर्पित

## भूमिका

तुगलुक वंश के इस इतिहास में १३२० ई० से १३५१ ई० तक के इतिहास से सम्बन्धित समस्त प्रमुख फ़ारसी तथा अरबी के ऐतिहासिक ग्रन्थों, काव्यों, एवं यात्रियों के पर्यटन विवरणों का हिन्दी अनुवाद तीन भागों में प्रस्तुत किया जा रहा है। प्रथम भाग में समकालीन इतिहासकारों तथा कवियों की कृतियों का अनुवाद किया गया है। इसमें जियाउद्दीन बरनी की तारीखे फ़ीरोज़ शाही, एसामी की फ़ुतुहुस्सलातीन, बद्रे चाच के क़सीदों तथा अमीर खुर्द की सियरुल औलिया के अनुवाद दिये गये हैं। दूसरे भाग में समकालीन यात्रियों के पर्यटन वृत्तान्तों का अनुवाद है जिनमें इब्ने बतूता के यात्रा विवरण तथा शिहाबुद्दीन अल उमरी लिखित मसालिकुल अबसार फी ममालिकुल अम्सार सम्मिलित है। तीसरे भाग में यहया बिन अहमद सहरिन्दी की तारीखे मुबारक शाही, मुहम्मद बिहामद खानी की तारीखे मुहम्मदी, ख्वाजा निज़ामुद्दीन अहमद की तबकाते अकबरी, अब्दुल कादिर बैदायूनी की मुत्तखबुत्तवारिख, अली बिन अजीजुलनाह तबातबा की बुरहाने मग़ासिर, मीर मुहम्मद मासूम की तारीखे सिन्ध तथा फ़िरिश्ता की तारीखे फ़िरिश्ता के अनुवाद किये गये हैं। इतिहासकारों तथा उनकी कृतियों का परिचय अनुवाद के आरम्भ में दिया गया है। अनुवाद करते समय फ़ारसी से अंग्रेज़ी अनुवाद के सभी प्रचलित नियमों को, जिनका पालन इतिहासकार करते रहे हैं, ध्यान में रखा गया है। भावार्थ के साथ-साथ शब्दार्थ को विशेष महत्त्व दिया गया है। फ़ारसी भाषा का हिन्दी भाषा में वास्तविक अनुवाद देने के प्रयास के कारण कहीं-कहीं पर शब्दों की पुनरावृत्ति अनुपेक्षणीय बन गई है, क्योंकि इन शब्दों में से किसी एक को भी छोड़ देने से मूल जैसा वातावरण न रह पाता। जिन ग्रन्थों के सक्षिप्त अनुवाद किये गये हैं उनमें मध्यकालीन भारतीय संस्कृति से सम्बन्ध रखने वाले आवश्यक उद्धरणों का विशेष ध्यान रखा गया है। फ़ुतुहुस्सलातीन तथा क़सायदे बद्रे चाच की पृष्ठ-संख्या वाक्य के अन्त में कोष्ठबद्ध है। अन्य ग्रन्थों की पृष्ठ संख्या अनुच्छेद के आरम्भ में ही कोष्ठ में लिख दी गई है।

अंग्रेज़ी अनुवाद के ग्रन्थों में पारिभाषिक शब्दों के अंग्रेज़ी अनुवादों में दोष रह गये हैं। इस कारण मध्यकालीन भारतीय इतिहास में अनेक भ्रम-पूर्ण रूढ़ियों को आश्रय मिल गया है। इस प्रकार की त्रुटियों से बचने के उद्देश्य से पारिभाषिक और मध्यकालीन वातावरण के परिचायक शब्दों को मूल रूप में ही ग्रहण किया गया है। ऐसे शब्दों की व्याख्या पाद-टिप्पणियों में कर दी गई है। मिथ्या प्रवादों का विवेचन भी, समकालीन तथा उत्तरवर्ती इतिहासों के आधार पर, पाद-टिप्पणियों में ही किया गया है। नगरों के नाम प्रायः मध्यकालीन फ़ारसी रूप में ही रहने दिये गये हैं। मुझे खेद है कि कुछ अत्यावश्यक व्याख्यायें इस लिथे न की जा सकीं कि मैं विश्व विद्यालय से दूर रहा और मुझे अभीष्ट ग्रन्थ न मिल सके। यदि सम्भव हुआ तो बाद के संस्करण में इस न्यूनता को दूर करने का प्रयत्न किया जायेगा।

‘खलजी कालीन भारत’ तथा ‘आदि तुर्क कालीन भारत’ के पश्चात् मध्यकालीन भारतीय इतिहास के आधारभूत, फ़ारसी तथा अरबी के इतिहासों के हिन्दी अनुवाद के ग्रन्थ-माला की यह तीसरी पुस्तक प्रकाशित हो रही है। इस पुस्तक तथा तुगलुक कालीन भारत (भाग २) के प्रकाशित करने के विषय में निर्णय मई १९५६ में इतिहास विभाग अलीगढ़ विश्व विद्यालय ने, डाक्टर जाकिर हुसेन, भूतपूर्व उपकुलपति, अलीगढ़ मुस्लिम विश्व विद्यालय,

के सतत प्रयत्नों के फलस्वरूप किया। पिछली दो पुस्तकों (खलजी कालीन भारत तथा आदि तुर्क कालीन भारत) का प्रकाशन भी डाक्टर साहब की महती कृपा से ही सम्भव हुआ। उनका इस मुलभ कृपा के लिये मैं जितनी कृतज्ञता प्रकट करूँ थोड़ी है। डाक्टर साहब को राष्ट्र तथा राष्ट्र भाषा से विशेष प्रेम है। उनकी यह हादिक इच्छा रही है कि इस ग्रन्थ माला की समस्त पुस्तकें अलीगढ़ विश्व विद्यालय के इतिहास विभाग द्वारा ही प्रकाशित हों और वे इसके लिये बराबर प्रयत्नशील रहे।

इस ग्रन्थ-माला की तैयारी में अलीगढ़ विश्व विद्यालय के इतिहास विभाग के प्रोफ़ेसर डा० नूरुल हसन एम० ए०, डी० फ़िल० (आक्सन) द्वारा मुझे विशेष प्रेरणा तथा सहायता मिली है। उन्होंने मेरी कठिनाइयों को दूर किया और अपने सत्परामर्श एवं अपनी मृदु आलोचनाओं द्वारा मेरे कार्य को सुचारु बनाने की कृपा की। बहुमूल्य सुझावों तथा सामयिक प्रोत्साहन के लिये मैं उनका विशेष आभारी हूँ। पुस्तकों के मिलने की समस्त कठिनाइयाँ विश्व विद्यालय के पुस्तकालयाध्यक्ष श्री सैयिद बशीरुद्दीन की उदार कृपा से दूर होती रहीं, या यह कहिये कि उनकी कृपा से मुझे पुस्तकों के मिलने में कठिनाई का अनुभव ही नहीं हुआ। उनको धन्यवाद देना मेरा परम कर्त्तव्य है। राजनीति विभाग के अध्यक्ष प्रोफ़ेसर मुहम्मद हबीब द्वारा मुझे बराबर प्रोत्साहन मिलता रहा है। इसके लिये मैं उनका आभारी हूँ। विश्व विद्यालय के इतिहास विभाग के अध्यक्ष प्रोफ़ेसर, शेख अब्दुर रशीद की मेरे ऊपर सदा ही कृपा रही है। मैं उनके तथा रिसर्च और पब्लिकेशन कमेटी के प्रति भी आभार प्रदर्शित करता हूँ।

आदर्श प्रेस के स्वामी श्री बट्टीप्रसाद शर्मा ने अपने प्रेस कर्मचारियों के सहयोग से इस पुस्तक की छपाई में जिस परिश्रम और उत्साह को प्रदर्शित किया है उसके लिये मैं उनका आभारी हूँ। प्रूफ़ और छपाई की सारी देखभाल मेरे मित्र श्री श्रवणकुमार श्रीवास्तव एम० ए०, एल० टी० द्वारा बड़ी संलग्नता से होती रही। इसके लिये मैं उन्हें विशेष धन्यवाद देता हूँ।

इस अवसर पर मैं भारत सरकार तथा उत्तर प्रदेश सरकार को धन्यवाद देना चाहता हूँ जिन्होंने मेरे प्रोत्साहन हेतु खलजी कालीन भारत को पुरस्कृत किया। मैं इस माला की पिछली दोनों पुस्तकों के समीक्षकों के प्रति भी उनके बहुमूल्य सुझावों के लिये कृतज्ञता प्रकट करता हूँ।

अपने इस कार्य में मुझे अपने सभी मित्रों से हर प्रकार की सहायता मिलती रही है। जिस किसी कालिज में मैं रहा हूँ वहाँ के हिन्दी तथा संस्कृत के कुछ आचार्यों ने इन पुस्तकों की तैयारी में मेरा हाथ बटाया है। स्थानाभाव के कारण मैं उनके नाम नहीं लिख सका हूँ किन्तु मुझे विश्वास है कि वे अपने प्रति मेरे भावों से परिचित हैं।

प्रधानाचार्य  
राजकीय इण्टर कालिज,  
बुलन्दशहर,  
अक्टूबर १९५६ ई०

सैयिद अतहर अब्बास रिज्जवी,  
एम० ए०, पी-एच० डी०  
यू० पी० एजुकेशनल सर्विस।

# अनूदित ग्रन्थों की समीक्षा

## ज़ियाउद्दीन बरनी

तुग़लुक़ कालीन भारत का मुख्य इतिहासकार ज़ियाउद्दीन बरनी<sup>१</sup> है। उसे सुल्तान मुहम्मद के दरबार में बड़ा सम्मान प्राप्त था। वह लिखता है कि इस तारीखे फ़ीरोज़ शाही का संकलनकर्ता १७ वर्ष तथा ३ मास तक सुल्तान मुहम्मद के दरबार का सेवक रह चुका है। उसे सुल्तान द्वारा अत्यधिक इनाम तथा धन-सम्पत्ति प्राप्त हुआ करती थी<sup>२</sup>। एक अन्य स्थान पर वह लिखता है :

“सुल्तान मुहम्मद ने मुझे आश्रय प्रदान किया था और वह मेरा पोषक था। उसके द्वारा जो इनाम इकराम प्राप्त हो चुका है न इससे पूर्व ही मेने देखा है और न इसके उपरान्त में स्वप्न में देखूंगा<sup>३</sup>।”

उसने किसी स्थान पर इस बात की चर्चा नहीं की कि उसे कौनसा पद प्राप्त था।

१ उसके विषय में विस्तार से “आदि तुर्क कालीन भारत” में लिखा जा चुका है (आदि तुर्क कालीन भारत, अलीगढ़ १९५६ ई० पृ० १०१-१२१)। खलजी कालीन भारत में खलजी वंश से सम्बन्धित उसके इतिहास पर समीक्षा की गई है (खलजी कालीन भारत अलीगढ़ १९५५ ई० पृ० ज-भ)। इन पृष्ठों में उसके प्रथम दो तुग़लुक़ सुल्तानों के इतिहास की समीक्षा की जाती है। उसका जन्म सुल्तान बल्बन के राज्य काल में ६८४ हि० (१२८५-८६ ई०) में हुआ। उसने तारीखे फ़ीरोज़ शाही की रचना ७५८ हि० (१३५७ ई०) में ७४ वर्ष की अवस्था में समाप्त की। इस इतिहास में उसने बल्बन के राज्यकाल के आरम्भ से लेकर सुल्तान फ़ीरोज़ शाह के छठे वर्ष (७५८ हि०, १३५७ ई०) तक का इतिहास लिखा है। उसका नाना सिपेहसालार हुसामुद्दीन बल्बन का बहुत बड़ा विश्वासपात्र था। उसके पिता मुईदुलमुल्क तथा उसके चाचा अलाउलमुल्क को सुल्तान जलालुद्दीन खलजी तथा सुल्तान अलाउद्दीन के राज्य काल में बड़ा सम्मान प्राप्त था। ज़ियाउद्दीन बरनी ने अपनी बाल्यावस्था में अपने समकालीन बड़े बड़े विद्वानों से शिक्षा प्राप्त की। वह शेख निजामुद्दीन औलिया का भक्त था। अमीर ख़ुसरो का बड़ा घनिष्ठ मित्र था। अन्य समकालीन विद्वानों पूवम् कलाकारों से भी वह भली भाँति परिचित था। सुल्तान फ़ीरोज़ शाह तुग़लुक़ के राज्य काल में उसे अपने शत्रुओं के कारण बड़े कष्ट उठाने पड़े। वह अत्यन्त दीन अवस्था को प्राप्त हो गया। कुछ समय तक बन्दी-गृह के कष्ट भी भोगे। उसने अपने ग्रन्थों की रचना सुल्तान फ़ीरोज़ शाह के राज्य काल में ही की, किन्तु उसे कोई भी प्रोत्साहन न मिला और बड़ी ही शोचनीय अवस्था में उसकी मृत्यु हुई। बरनी ने अपने, अपने पूर्वजों तथा अपने इतिहास के विषय में तारीखे फ़ीरोज़ शाही में भिन्न भिन्न स्थानों पर उल्लेख किया है। (तारीखे फ़ीरोज़ शाही, कलकत्ता १८६०-६२ ई०)

पृ० ६७, ६८, ६९, ८७, ११४, १२३, १२५, १२७, १६८, १८३, २०४, २०५, २०६, २२२, २४०, २४८, २४९, २५०, २५५, २६४, ३४६, ३५०, ३५१, ३५४, ४५६, ४६६, ४६७, ४६७, ५०४, ५०५, ५०८, ५०९, ५१६, ५२१, ५२६, ५४८, ५५४, ५५७, ५६६, ५६७, ५७३, ५८२, ६०२; आदि तुर्क कालीन भारत (अलीगढ़ १९५६ ई०) पृ० १७१, १७२, १७३, १८५, २०३, २०६, २१०, २११, २१३, २२०, (खलजी कालीन भारत, अलीगढ़ १९५६ ई०) पृ० ७, ११, १२, २२, ३०, ३६, ४०, ४५, ४६, ४७, ४९, ५०, ५४, ५५, १०५, १०६, १०८,

(तुग़लुक़ कालीन भारत भाग १) पृ० ३०, ३१, ३६, ३७, ६१, ६२, ६७, ६८, ७१, ७३, ७८, ७९)

२ बरनी पृ० ५०४, तुग़लुक़ कालीन भारत भाग १, पृ० ६८।

३ बरनी पृ० ४६७, तुग़लुक़ कालीन भारत भाग १ पृ० ३६।

सम्भवतया वह सुल्तान मुहम्मद बिन तुगलुक का नदीम था<sup>१</sup>। आलिमों तथा सूफियों से सम्पर्क स्थापित करने में उसकी सेनाओं से बड़ा लाभ उठाया जाता होगा<sup>२</sup>। बड़े बड़े अमीर एवम् पदाधिकारी उसके द्वारा अपने प्रार्थना-पत्र सुल्तान की सेवा में प्रस्तुत करते थे<sup>३</sup>। देवगिरि की विजय की बधाई फ़ीरोज़ शाह, मलिक कबोर तथा अहमद अयाज ने उसी के द्वारा सुल्तान की सेवा में प्रेषित की<sup>४</sup>।

सुल्तान मुहम्मद बिन तुगलुक कठिनाई के समय उममे परामर्श किया करता था। सुल्तान जब अमीराने सदा से युद्ध करने के लिये प्रस्थान करने समय मुल्तानपुर क़स्बे में ठहरा था तो उसने जियाउद्दीन बरनी को बुलवा कर पूछा "तूने बहुत से इतिहासों का अध्ययन किया है। क्या तूने कहीं पढा है कि बादशाह किन किन अपराधों में लोगों को कठोर दण्ड (प्राण दण्ड) दिया करते थे<sup>५</sup>?" सुल्तान मुहम्मद जियाउद्दीन बरनी के उत्तर से सन्तुष्ट न हुआ।<sup>६</sup> जिस समय सुल्तान देवगिरि के विद्रोह के निराकरण के उपरान्त तभी से युद्ध करने के लिये प्रस्थान कर रहा था तो उसने मार्ग में विद्रोहियों के विषय में वार्त्तालाप प्रारम्भ कर दी। बरनी लिखता है—"में सुल्तान की सेवा में यह निवेदन न कर सकता था कि प्रत्येक दिशा में विद्रोह तथा अशान्ति का फैलना सुल्तान के हत्याकाण्ड का फल है। यदि वह कुछ समय के लिये हत्या का दण्ड रोक दे तो सम्भव है कि लोग शान्त हो जायें और साधारणतया विशेष व्यक्ति उसमें घृणा करनी कम कर दें।

"में सुल्तान के क्रोध से भय करता था और उपर्युक्त बात उससे न कह सकता था किन्तु मैं अपने हृदय में सोचता था कि यह एक विचित्र बात है कि जिस बान से उसके राज्य में उथल पुथल तथा विनाश हो रहा है, वही राज्य तथा शासन को सुव्यवस्थित एवम् उसके उपकार के लिये सुल्तान मुहम्मद के हृदय में नहीं आती।"<sup>७</sup> देवगिरि के हाथ में निकल जाने के उपरान्त जियाउद्दीन बरनी ने अपनी तथा सुल्तान मुहम्मद बिन तुगलुक की वार्त्तालाप का बड़ा मार्मिक उल्लेख किया है। उसने बड़े स्पष्ट शब्दों में सुल्तान को चेतावनी दे दी कि "राज्य के रोगों में सबसे बड़ा तथा घातक रोग यह है कि राज्य के साधारण तथा विशेष व्यक्ति बादशाह से घृणा करने लगे तथा प्रजा का विश्वास बादशाह पर न रहे।" उमने ऐतिहासिक तथ्य के प्रकरण में सुल्तान को राज्य त्याग देने का परामर्श दिया और सुल्तान ने उसे थोड़ा बहुत स्वीकार भी कर लिया।<sup>८</sup>

उसने इतिहास का महत्त्व तथा उससे लाभ,<sup>९</sup> इतिहास की विशेषता तथा इतिहासकार के कर्त्तव्य<sup>१०</sup> और इतिहास की रचना की शर्तों<sup>११</sup> का उल्लेख तारीखे फ़ीरोज़ शाही की

- १ सियुरुल औलिया (मुद्रतबाई प्रेस देहली १८८५ ई०) पृ० ३१२, तारीखे फ़ीरोज़ शाही (रामपुर पोथी) पृ० २६६ तुगलुक कालीन भारत भाग १ पृ० ५४।
- २ सियुरुल औलिया पृ० २५४, तुगलुक कालीन भारत भाग १, पृ० १४७।
- ३ क़तलुग़ ख़ॉ ने जो सुल्तान का गुरु था और जिसका सुल्तान बड़ा सम्मान करता था, उसी के द्वारा दमोई तथा बड़ौदा के विद्रोहियों के विरुद्ध युद्ध हेतु प्रस्थान करने की अनुमति माँगी थी। बरनी पृ० ५०७-८, तुगलुक कालीन भारत, भाग १, पृ० ७०।
- ४ बरनी पृ० ५१६, तुगलुक कालीन भारत, भाग १, पृ० ७५।
- ५ बरनी पृ० ५१०, तुगलुक कालीन भारत भाग १, पृ० ७१।
- ६ बरनी पृ० ५११, तुगलुक कालीन भारत भाग १, पृ० ७२।
- ७ बरनी पृ० ५१७; तुगलुक कालीन भारत भाग १, पृ० ७६।
- ८ बरनी पृ० ५२२; तुगलुक कालीन भारत भाग १, पृ० ७६।
- ९ बरनी पृ० ६१२; आदितुर्क कालीन भारत भाग १, पृ० १२६—१२१।
- १० बरनी पृ० १३; आदितुर्क कालीन भारत भाग १, पृ० १३१—१३२।
- ११ बरनी पृ० १५—१६; आदितुर्क कालीन भारत भाग १, पृ० १३४—१३५।

भूमिका में किया है। वह लिखता है "इतिहास की रचना करते समय सबसे बड़ी शर्त, जोकि इतिहासकार के लिये उसकी धर्मनिष्ठता को देखते हुए आवश्यक है, यह है कि बादशाही की प्रतिष्ठा, गुणों, उत्तम बातों, न्याय और नेकियों का उल्लेख करे। उसे यह भी चाहिये कि उसकी बुरी बातों, और अनाचार को न छिपाये; इतिहास लिखते समय पक्षपात न करे। यदि उचित देखे तो स्पष्ट अन्यथा संकेत या इशारे से बुद्धिमानों और ज्ञान-सम्पन्न व्यक्तियों को सचेत कर दे। यदि भय अथवा डर के कारण अपने समकालीन बादशाह के विरुद्ध कुछ लिखना सम्भव न हो तो इसके लिये वह अपने आप को विवश समझ सकता है, किन्तु पिछले लोगों के विषय में उसे सच-सच लिखना चाहिये। यदि किसी इतिहासकार को किसी बादशाह या मंत्री अथवा किसी अन्य व्यक्ति द्वारा कोई कष्ट या दुःख पहुंचा हो तो उसे उस पर ध्यान न देना चाहिये तथा वह किसी की अच्छाई या बुराई सत्य के विरुद्ध न लिखे और न ऐसी घटनाओं का उल्लेख करे जो कभी न घटी हों।" उसने यथा सम्भव तारीखे फ़ीरोज शाही में इस नियम के पालन करने का प्रयत्न किया है। उसने युद्ध तथा विजयों की चर्चा की अपेक्षा बादशाहों तथा अमीरों के पूर्ण व्यक्तित्व को प्रस्तुत करने का प्रयत्न किया है किन्तु लोगों के गुणों की प्रशंसा एवम् दोषों का उल्लेख करते समय वह हृदयानुत्साहित हो जाता है कि वह अपने ही निर्धारित किये हुये नियमों की अपेक्षा करने लगता है।

सुल्तान गायामुद्दीन तुगलुक के इतिहास में उसने उसकी धर्मनिष्ठता, न्याय-प्रियता,<sup>१</sup> सेना के सुप्रबन्ध,<sup>२</sup> प्रजा के हित,<sup>३</sup> कर की वसूली,<sup>४</sup> एवम् दान-पुण्य में संयम,<sup>५</sup> खुसरो खाँ द्वारा लुटाये हुए धन की वापसी<sup>६</sup> और उसके राज्य की विशेषता<sup>७</sup> का बड़ा विशद विवरण दिया है। सुल्तान की कटु आलोचना तथा निन्दा करने वालों का उसने घोर विरोध किया है।<sup>८</sup> उलुगु खाँ (सुल्तान मुहम्मद बिन तुगलुक) की दक्षिण विजय का हाल संक्षिप्त है<sup>९</sup> और आजमनगर की विजय का हाल तो केवल दो पंक्तियों में ही समाप्त कर दिया है।<sup>१०</sup> इसी प्रकार बरनी ने मुगलों के आक्रमण का अत्यन्त संक्षिप्त उल्लेख किया है। गुजरात पर शादी के आक्रमण का हाल जिसमें पराभो जाति द्वारा उसकी हत्या हुई, बरनी ने नहीं लिखा, और इस घटना को जान बूझ कर छिपाया है। सम्भवतया वह पराभो जाति की विजय, जिन्हें वह नीच समझता था, इतिहास में लिखने के योग्य न समझता था।<sup>११</sup> उसने अफ़ग़ान पुर के महल के धराशायी होने का हाल इतना संक्षिप्त लिखा है कि उस पर यह दोष लगाया जाने लगा कि उसने सुल्तान फ़ीरोज शाह के पक्ष के कारण इस दुर्घटना का सविस्तार उल्लेख नहीं किया।<sup>१२</sup>

- |    |                          |   |
|----|--------------------------|---|
| १  | बरनी पृ० १५-१६;          | आदि तुर्क कालीन भारत पृ० १३४।           |
| २  | बरनी पृ० ४२७;            | तुगलुक कालीन भारत भाग १, पृ० ५-६।       |
| ३  | बरनी पृ० ४३८-३९;         | तुगलुक कालीन भारत भाग १, पृ० १४-१५।     |
| ४  | बरनी पृ० ४३५-३६, ४३६-४०; | तुगलुक कालीन भारत भाग १, पृ० १३-१५।     |
| ५  | बरनी पृ० ४२६-३२, ४३६;    | तुगलुक कालीन भारत भाग १, पृ० ७-१०, १५।  |
| ६  | बरनी पृ० ४३३-३५;         | तुगलुक कालीन भारत भाग १, पृ० ११-१२।     |
| ७  | बरनी पृ० ४३२-३३;         | तुगलुक कालीन भारत भाग १, पृ० १०-११।     |
| ८  | बरनी पृ० ४४०-४६;         | तुगलुक कालीन भारत भाग १, पृ० १६-२०।     |
| ९  | बरनी पृ० ४३६-३७, ४४०;    | तुगलुक कालीन भारत भाग १, पृ० १३-१४, १६। |
| १० | बरनी पृ० ४४६-५०;         | तुगलुक कालीन भारत भाग १, पृ० २०-२३।     |
| ११ | बरनी पृ० ४५०;            | तुगलुक कालीन भारत भाग १, पृ० २३।        |
| १२ | बरनी पृ० ६;              | आदि तुर्क कालीन भारत पृ० १२६।           |
| १३ | तबक़ाते अकबरी पृ० १६८;   | मुन्तख़ुत्तवारीज़ भाग १, पृ० २२५।       |

सुल्तान मुहम्मद बिन तुगलुक के इतिहास का उल्लेख बरनी ने एक विशेष योजना के अनुसार किया है। वह लिखता है “यदि मैं उसके राज्य काल के प्रत्येक वर्ष का हाल लिखूँ, और जो कुछ उस वर्ष में हुआ उसका सविस्तार उल्लेख करूँ तो कई ग्रन्थ हो जायेंगे। मैंने इस इतिहास में सुल्तान मुहम्मद की राज्य व्यवस्था तथा शासन सम्बन्धी समस्त कार्यों का संक्षिप्त उल्लेख किया है। प्रत्येक विजय के आगे पीछे घटने तथा प्रत्येक हाल और घटना के प्रथम या अन्त में घटने पर कोई ध्यान नहीं दिया है क्योंकि बुद्धिमानों को शासन नीति एवं राज्य व्यवस्था सम्बन्धी कार्यों के अध्ययन से शिक्षा प्राप्त होती है।”

जियाउद्दीन बरनी अपने इतिहास द्वारा अपने समकालीन उच्च वर्ग का पथ प्रदर्शन तथा अपने समकालीन सुल्तान फ़ीरोज़ शाह के समक्ष एक आदर्श रखना चाहता था। इसी उद्देश्य की पूर्ति हेतु उसने फ़तावाये जहाँदारी<sup>२</sup> नामक पुस्तक की भी रचना की। सुल्तान मुहम्मद बिन तुगलुक का इतिहास बरनी ने सुल्तान फ़ीरोज़ शाह के राज्य काल में लिखा जो सुल्तान मुहम्मद बिन तुगलुक का आश्रित था। उस समय बरनी बड़े संकट में था। सुल्तान फ़ीरोज़ शाह से उसे बड़ी आशाएँ थीं फिर भी उसने सुल्तान मुहम्मद बिन तुगलुक के व्यक्तित्व का बड़ा विशद चित्रण किया है। उसके गुणों तथा दोषों का बड़े स्पष्ट रूप से उल्लेख किया है। वह उसकी विद्वत्ता, बुद्धिमत्ता, योग्यता तथा धर्मनिष्ठता<sup>३</sup> से बड़ा प्रभावित था किन्तु दूसरी ओर उसके द्वारा निर्दोषों की हत्या<sup>४</sup> से वह बड़ा दुखी था। वह देखता था कि सुल्तान एक ओर कुलीनता को विशेष महत्त्व देता था और दूसरी ओर कमीनों को उच्च पद प्रदान कर दिया करता था<sup>५</sup>। संक्षेप में वह सुल्तान के विरोधाभासी गुणों<sup>६</sup> को देख कर अपने आपको चकित एवं विस्मित पाता था और उसे संसार के प्राणियों में एक अद्भुत प्राणी कहने पर विवश था।

बरनी ने सुल्तान मुहम्मद बिन तुगलुक के राज्य काल का उल्लेख जैसा कि उसने स्वयं लिखा है, किसी क्रम से नहीं किया। उसके वृत्तान्त को पाँच भागों में विभाजित किया जा सकता है—

- (१) सुल्तान के चरित्र की समीक्षा।
- (२) प्रारम्भिक शासन प्रबन्ध।
- (३) सुल्तान की योजनाएँ।
- (४) राज्य में विद्रोह तथा अशान्ति।
- (५) अन्बासी खलीफ़ा से सम्बन्ध।

बरनी ने सुल्तान मुहम्मद के चरित्र की समीक्षा अपने इतिहास की भूमिका<sup>७</sup> एवं अन्य स्थानों पर भी की है। उसने उसके गुणों का बड़ा विशद विवेचन किया है। इसी प्रकार उसने सुल्तान के अत्याचार के कारण भी बताये हैं। उसे खेद था कि युवावस्था में

१ बरनी पृ० ४६७-६८; तुगलुक कालीन भारत भाग १, पृ० ३७; देखो बरनी पृ० ४७०; तुगलुक कालीन भारत भाग १, पृ० ३८-३९।

२ आदि तुर्क कालीन भारत पृ० १०९-११७।

३ बरनी पृष्ठ ४५७, ४६३; तुगलुक कालीन भारत भाग १, पृष्ठ २९-३०, ३४।

४ बरनी पृष्ठ ४६५, ४६७; तुगलुक कालीन भारत भाग १, पृष्ठ ३५, ६७।

५ बरनी पृष्ठ ५०३, ५०५; तुगलुक कालीन भारत भाग १, पृष्ठ ३७, ३८।

६ बरनी पृष्ठ ४५९, ४६२ ५०५-६; तुगलुक कालीन भारत भाग १, पृष्ठ ३१, ३३, ३८, ३९।

७ बरनी पृष्ठ ४५६-६४; तुगलुक कालीन भारत भाग १, पृष्ठ २९-३५।

अधर्मी साद मन्तकी, उबैद कवि, नज्म इनतेशार फलसफ्री के कुप्रभाव ने उसको निर्दयी बना दिया था<sup>१</sup>। इसके साथ साथ उसने अपने समूह के उन आलिमों को भी पूर्ण रूप से दोषी ठहराया है जो उसके समक्ष प्राण के भय अथवा धन के लोभ में सत्य बात न कहते थे<sup>२</sup>। वह लिखता है “हम जैसे कुछ कृतघ्न भी जो थोड़ा बहुत पढ़े लिखे थे और उन विद्याओं को समझते थे जिनसे मनुष्य को यश प्राप्त होता है, संसार के लोभ तथा लालच में पाखंडपन करते थे और सुल्तान के विश्वासपात्र होकर शरा के विरुद्ध हत्या काण्ड के सम्बन्ध में सत्य बात सुल्तान के समक्ष न कहते थे। प्राणों के भय से, जोकि नश्वर है तथा धन-सम्पत्ति के लिये जो पतनशील है, आतंकित रहते थे और तन्के, जीतल तथा उसका विश्वासपात्र बनने के लोभ में धर्म के आदेशों के विरुद्ध उसके आदेशों की सहायता करते थे, अप्रमाणित रवायतें पढ़ा करते थे। उनमें से दूसरों का तो मुझे कोई ज्ञान नहीं, किन्तु मैं देख रहा हूँ कि मेरे ऊपर क्या बीत रही है। मैं जो कुछ कह चुका या कर चुका हूँ उसका बदला मुझे इस वृद्धावस्था में इस प्रकार मिल रहा है कि मैं संसार में लज्जित, अपमानित तथा पतित हो चुका हूँ। न मेरा कोई मूल्य ही है और न मुझ पर कोई विश्वास ही करता है। मैं दर-दर की ठोकरें खाता हूँ और अपमानित होता रहता हूँ। मैं नहीं समझता कि क्रयामत में मेरी क्या दुर्दशा होगी और मुझे कौन-कौन से कष्ट भोगने पड़ेंगे<sup>३</sup>।”

बरनी ने सुल्तान के प्रारम्भिक शासन प्रबन्ध के सम्बन्ध में केवल खराज की वसूली एवम् अधिकता का उल्लेख किया है<sup>४</sup>। यह विवरण बड़ा ही अपूर्ण है और केवल उसकी महत्त्वाकांक्षाओं एवं योजनाओं की भूमिका के रूप में लिखा गया है। उसने सुल्तान मुहम्मद बिन तुगलुक की छः योजनाओं की चर्चा की है :

- |   |  |
|---|--|
| (१) दौआब के कर <sup>५</sup> में वृद्धि <sup>६</sup> । | (२) राजधानी का परिवर्तन <sup>६</sup> । |
| (३) तबि की मुद्रा <sup>७</sup> ।                      | (४) खुरासान विजय <sup>८</sup> ।        |
| (५) सेना की भर्ती <sup>९</sup> ।                      | (६) करराजिल पर आक्रमण <sup>१०</sup> ।  |

इसमें चौथी और पाँचवीं योजनाएँ एक ही हैं। अन्य योजनाओं का उल्लेख किसी क्रम से नहीं किया गया है अपितु उसने इन योजनाओं के सामूहिक कुप्रभाव को स्पष्ट करने का प्रयत्न किया है। इसी प्रकार राज्य के विभिन्न विद्रोहों का हाल भी बिना किसी क्रम के किया है। उसने केवल चार घटनाओं की तारीखें लिखी हैं :

- (१) सुल्तान मुहम्मद का सिंहासनारोहण ७२५ हि०<sup>११</sup>।
- (२) अब्बासी खलीफ़ा का मनशूर प्राप्त होना ७४४ हि०<sup>१२</sup>।

- १ बरनी पृ० ४६५; तुगलुक कालीन भारत भाग १, पृ० ३५।
- २ बरनी पृष्ठ ४३६; तुगलुक कालीन भारत भाग १, पृष्ठ ३६।
- ३ बरनी पृष्ठ ४६६-६७; तुगलुक कालीन भारत भाग १, पृष्ठ ३६।
- ४ बरनी पृ० ४६८-६९; तुगलुक कालीन भारत भाग १, पृ० ३७-३८।
- ५ बरनी पृष्ठ ४७३; तुगलुक कालीन भारत भाग १, पृष्ठ ४०-४२।
- ६ बरनी पृष्ठ ४७३-७५; तुगलुक कालीन भारत भाग १, पृष्ठ ४२-४३।
- ७ बरनी पृष्ठ ४७५-७६; तुगलुक कालीन भारत भाग १, पृष्ठ ४३-४४।
- ८ बरनी पृष्ठ ४७६-७७; तुगलुक कालीन भारत भाग १, पृ० ४५।
- ९ बरनी पृष्ठ ४७७; तुगलुक कालीन भारत भाग १, पृ० ४५-४६।
- १० बरनी पृष्ठ ४७७-७८; तुगलुक कालीन भारत भाग १, पृ० ४६।
- ११ बरनी पृष्ठ ४५६; तुगलुक कालीन भारत भाग १, पृ० २६।
- १२ बरनी पृष्ठ ४६२; तुगलुक कालीन भारत भाग १, पृ० ५८।



(३) सुल्तान का गुजरात की ओर युद्ध हेतु प्रस्थान ७४५ हि०<sup>१</sup> ।

(४) सुल्तान की मृत्यु ७५२ हि०<sup>२</sup> ।

वह लिखता है “यद्यपि सुल्तान मुहम्मद के समय के षड्यन्त्रों, विद्रोहों, तथा अत्याचारों का उल्लेख क्रमानुसार एवं तिथि के अनुसार नहीं हुआ है और न उनका सविस्तार वर्णन किया गया है, किन्तु मैंने वे सब बातें लिख दी हैं, जिनसे पाठकों के उद्देश्य की पूर्ति हो सके।<sup>३</sup> उसके इतिहास के अध्ययन से पता चलता है कि विद्रोहों का मुख्य कारण सुल्तान का अत्याचार निष्ठुरता, एवं हत्याकाण्ड था। उसके इतिहास से यह भलीभाँति स्पष्ट हो जाता है कि प्रजा का विश्वास खो देने पर उस युग में भी राज्य करना कठिन था। प्रजा में आतंक फैला कर राज्य अधिक समय तक अपने अधिकार में रखना सम्भव न था।

बरनी ने कुछ विद्रोहों का कोई उल्लेख नहीं किया। उसने बहाउद्दीन गशास्प के विद्रोह की चर्चा नहीं की जो यहया बिन अहमद तथा अब्दुल क़ादिर बदायूनी के अनुसार प्रथम विद्रोह था। इसी प्रकार उसने गुधियाना की विजय का हाल भी नहीं लिखा। सुल्तान मुहम्मद बिन तुगलुक के एक सौतेले भाई मसऊद खाँ के विद्रोह का भी हाल बरनी ने नहीं लिखा। दोआब के विद्रोह एवम् उसके राज्य काल के अन्त की अशान्ति का हाल उसने बड़े विस्तार से लिखा है। अकाल के कष्टों एवम् सुल्तान द्वारा प्रजा के परोपकार का बरनी ने बड़ा विशद विवरण दिया है। उसने सुल्तान की कृषि की उन्नति से सम्बन्धित योजनाओं की हँसी उड़ाई है; किन्तु उनके अध्ययन से पता चलता है कि वे इतनी असम्भव न थीं, जितनी लोगों ने समझ ली थीं।

अब्बासी खलीफ़ाओं से बैअत का हाल भी बरनी ने बड़े उत्साह से लिखा है। अब्बासी खलीफ़ाओं के प्रति उसकी श्रद्धा तथा विनम्रता, बरनी और उसके समकालीन सभी लोगों को आश्चर्यजनक ज्ञात होती थीं। परदेशियों के प्रति सुल्तान की उदारता भी उस समय के सभी लोगों को एक विचित्र सी बात ज्ञात होती थी।

बरनी द्वारा रचित सुल्तान गयासुद्दीन तुगलुक एवम् मुहम्मद बिन तुगलुक के इतिहास की तुलना करने से पता चलता है कि वह उसके पिता की धर्मनिष्ठता की भूरि भूरि प्रशंसा करते समय सुल्तान मुहम्मद बिन तुगलुक के स्वतन्त्र विचारों को नहीं भूला है। सुल्तान गयासुद्दीन तुगलुक के दान की प्रशंसा करते समय बरनी संयम तथा सन्तुलन को बड़ा महत्त्व देता है और सुल्तान मुहम्मद के दान को अपव्यय बताता है।

सुल्तान से निकटतम सम्पर्क होने तथा अपनी विचित्र शैली के कारण ज़ियाउद्दीन बरनी बहुत बड़ी सीमा तक अपने भाव के प्रवाह में बहता हुआ दिखाई पड़ता है। वह स्वयम् उस नाटक का पात्र था। उसने केवल घटनाओं का उल्लेख ही नहीं किया अपितु उसने अपनी समकालीन उन समस्याओं का विश्लेषण भी किया है जिनसे उसे रुचि थी, अथवा जिनसे वह किसी प्रकार सम्बन्धित था। अतः उसकी समीक्षा को बिना निष्पक्ष रूप से जाँचे हुए स्वीकार नहीं किया जा सकता। वह आलिमों तथा सूफ़ियों के वर्ग का एक सदस्य था। राजनीति में उसका एक विशेष धार्मिक दृष्टिकोण भी था और इतिहास लिखते समय वह विचित्र आर्थिक संकट और मानसिक उलझन में ग्रस्त था, जिसकी छाप साधारणतया उसके पूरे इतिहास में और विशेष रूप से तुगलुक कालीन इतिहास में पाई जाती है।

१ बरनी पृ० ५०७; तुगलुक कालीन भारत भाग १, पृ० ७०।

२ बरनी पृ० ५२५; तुगलुक कालीन भारत भाग १, पृ० ८१।

## एसामी

एसामी भी सुल्तान मुहम्मद बिन तुगलुक शाह का समकालीन था। उसके पूरे नाम का कोई ज्ञान नहीं। उसके पूर्वजों में से सर्व प्रथम फ़ख़रुलमुल्क एसामी देहली पहुँचा। वह बगदाद के खलीफ़ाओं का वज़ीर रह चुका था। अन्त में एक खलीफ़ा से रुष्ट होकर उसने अपने सहायकों तथा परिवार सहित हिन्दुस्तान की ओर प्रस्थान किया और मुल्तान पहुँचा। उसके कुछ सहायक मुल्तान में रह गये और कुछ लोग देहली चल दिये। सुल्तान शम्सुद्दीन इल्तुतमिश ने उसे अपना वज़ीर नियुक्त कर दिया<sup>१</sup>। फ़ख़रुलमुल्क एसामी का एक पुत्र सद्रुलकिराम एसामी सुल्तान नासिरुद्दीन के राज्य काल में वकीलदर नियुक्त हो गया था और उसकी उपाधि ज़हीरुल ममालिक हो गई थी<sup>२</sup>। सद्रुलकिराम एसामी का पुत्र सिपह सालार इज़्जुद्दीन एसामी, सुल्तान बल्बन के राज्य काल में खास हाजिब नियुक्त हो गया था<sup>३</sup>। वह बल्बन के राज्य काल में अथवा खलजी शासन काल में सिपह सालार नियुक्त हुआ होगा।

उसका जन्म ७११ हि० (१३११-१२ ई०) के लगभग हुआ था। उसका पालन पोषण उसके दादा इज़्जुद्दीन एसामी ने किया था। सम्भवतया उसके पिता का देहान्त उसकी बाल्यावस्था में ही हो गया होगा अन्यथा वह उसका उल्लेख अवश्य करता। सुल्तान श्यामुद्दीन तुगलुक शाह के राज्य काल में उसके इनाम के दो गाँव छीन लिये गये<sup>४</sup>। सुल्तान मुहम्मद बिन तुगलुक शाह के राज्य काल में उसे युवावस्था ही में अपने दादा के साथ देहली से देवगिरि की ओर प्रस्थान करना पड़ा। पहले ही पड़ाव पर उसके दादा की मृत्यु हो गई<sup>५</sup>। अन्य लोगों के साथ वह भी कष्ट भोगता हुआ देवगिरि पहुँचा।

एसामी के कोई सन्तान न थी। पुस्तक की रचना के पूर्व जब उसने हिन्दुस्तान छोड़ कर हज के लिये प्रस्थान करने का दृढ़ संकल्प कर लिया तो उसने इस काव्य की रचना करना भी निश्चय कर लिया जिससे वह अपनी जन्म भूमि में अपना कोई स्मृति-चिह्न छोड़ जाय<sup>६</sup>। इस समय वह अपनी अवस्था के चालीसवें वर्ष में प्रविष्ट हुआ था। उसने फ़तुहुस्सलातीन की रचना २७ रमजान ७५० हि० (९ दिसम्बर १३४६ ई०) को प्रारम्भ की और ६ रबी-उल-अव्वल ७५१ हि० (१४ मई १३४९ ई०) को<sup>७</sup> ५ मास तथा ९ दिन में इसे समाप्त कर दिया<sup>८</sup>। उसने इस काव्य में फ़िरदौसी तूसी<sup>९</sup> तथा निज़ामी गंजवी<sup>१०</sup> का अनुकरण

१ एसामी — फ़तुहुस्सलातीन पृष्ठ १२७-२८।

२ एसामी पृष्ठ १४७-४८, ४४८।

३ बरनी पृ० ३६; आदि तुर्क कालीन भारत पृष्ठ १५०।

४ एसामी पृष्ठ ४६१; तुगलुक कालीन भारत भाग १, पृ० ८३-८४।

५ एसामी पृष्ठ ४४७-४८; तुगलुक कालीन भारत भाग १, पृष्ठ ६६-२००।

६ एसामी पृ० २०-२२।

७ एसामी पृष्ठ ६१८; तुगलुक कालीन भारत भाग १, पृष्ठ १४१।

८ एसामी पृ० ६१३; तुगलुक कालीन भारत भाग १, पृ० १४०।

९ अबुल कासिम हसन बिन शरफ़ शाह फ़िरदौसी तूसा सीहनामे का प्रसिद्ध लेखक। उसकी मृत्यु १०२० ई० में हुई।

१० निज़ामी गंजवी फ़ारसी का बड़ा प्रसिद्ध कवि था उसने खम्भे (पाँच काव्यों) की रचना की। उसकी मृत्यु १२०० ई० में हुई।

किया है और सुल्तान महमूद गज़नवी के समय से लेकर अपने समकालीन सुल्तान अलाउद्दीन बहमन शाह तक के राज्य काल का हाल लिखा है। वह लिखता है, “मैंने जो कुछ लोगों से सुना एव पुस्तकों में पाया उसे इस पुस्तक में लिखा। प्राचीन कहानियों की सत्यता के अन्वेषण में मैंने बड़ा परिश्रम किया। हिन्दुस्तान के बादशाहों का हाल बुद्धिमान मित्रों द्वारा ज्ञात कराया। सभी के विषय में इतिहासों को पढ़ा।” इस प्रकार एसामी ने जो कुछ लिखा है वह बड़ी छान बीन के उपरान्त लिखा है। इसके इतिहास द्वारा पता चलता है कि बहुत से ग्रन्थ, जो एसामी को उपलब्ध थे, अब अप्राप्य हैं अतः उसकी कृति को बड़ा महत्त्व प्राप्त है।

बरनी की अपेक्षा, एसामी ने सुल्तान गयासुद्दीन तुगलुक के राज्य काल की घटनाओं का हाल अधिक विस्तार से लिखा है। उलुग खाँ (सुल्तान मुहम्मद बिन तुगलुक) के तिलंग पर आक्रमण के सम्बन्ध में कई ऐसी घटनाओं का उल्लेख किया है<sup>२</sup> जो सम्भव है, ठीक ही हों और जिनके विषय में एसामी को दक्षिण में ज्ञान प्राप्त हुआ होगा। एसामी ने उलुग खाँ के जाजनगर पर आक्रमण का हाल तथा मुगलों के आक्रमण की चर्चा विस्तार से की है<sup>३</sup>। गुजरात पर शादी दादर के आक्रमण, पराओं की वीरता तथा शादी की हत्या का एसामी ने बड़ा विशद चित्रण किया है।<sup>४</sup> बरनी ने इस घटना को सम्भवतया जान बूझ कर छिपाया है।

सुल्तान गयासुद्दीन तुगलुक ने एसामी के पूर्वजों के दो ग्राम जब्त कर लिये थे<sup>५</sup>। एसामी का कथन है कि उसके पूर्वजों को वे ग्राम बहुत समय से प्राप्त थे और सम्भवतया इन ग्रामों को उस सूची में सम्मिलित नहीं किया जा सकता था जो खुमरो खाँ द्वारा बिना किसी अधिकार के प्रदान हुये थे और जिनकी आलोचना उसने भी की है। बरनी ने सुल्तान गयासुद्दीन तुगलुक शाह के दान के संयम एव सतुलन की बड़ी प्रशंसा की है<sup>६</sup>। अतः एसामी के पूर्वजों के ग्रामों का छीना जाना पूर्णतया अन्याय बताना कठिन है<sup>७</sup>।

सुल्तान मुहम्मद बिन तुगलुक द्वारा तो एक प्रकार से उसका सब कुछ नष्ट हो गया। इस कारण उसका सुल्तान के प्रति क्रोध बड़ा स्वाभाविक है। अफ़ग़ानपुर के महल की दुर्घटना के एसामी ने दो कारण बताये हैं : (१) हाथियों का दौड़ाया जाना। (२) अत्याचारी तथा धूर्त शाहजादे से मिलकर यह षडयन्त्र कि महल के निर्माण में ऐसा तिलिस्म (कूरीगरी) रक्खा जाय कि सुल्तान जैसे ही उसके नीचे बैठे वह छत बिना किसी प्रयत्न के गिर पड़े।<sup>८</sup> तिलिस्म शब्द के अशुद्ध अनुवाद के कारण कुछ बाद के तथा आधुनिक इतिहासकार इस महल को जादू से बना हुआ लिखने लगे।

एसामी ने सुल्तान मुहम्मद बिन तुगलुक के राज्य काल के प्रारम्भ की कुछ ऐसी घटनाओं का भी उल्लेख किया है जिनकी चर्चा बरनी के इतिहास में नहीं पायी जाती। कलानूर तथा फ़रनूर (पेशावर) की विजय का हाल अन्य समकालीन इतिहासों में

१ एसामी पृ० ३१४-१५, तुगलुक कालीन भारत भाग १, पृ० १४०।

२ एसामी पृ० ३६१-४००; तुगलुक कालीन भारत भाग १, पृ० ८४-८६।

३ एसामी पृ० ४०१-४०८, तुगलुक कालीन भारत भाग १, पृ० ८७-८८।

४ एसामी पृ० ४०८-४११, तुगलुक कालीन भारत भाग १, पृ० ८८-८९।

५ एसामी पृ० ३८६-३९१, तुगलुक कालीन भारत भाग १, पृ० ८३-८४।

७ बरनी पृ० ४३२-३५, तुगलुक कालीन भारत भाग १, पृ० १०-१२।

८ एसामी पृ० ३८६-९१, तुगलुक कालीन भारत भाग १, पृ० ८३-८४।

नहीं मिलता। गशास्प के विद्रोह का हाल एसामी ने बड़े विस्तार से लिखा है<sup>१</sup>। इन्ने बत्तूता ने इस घटना के बिषय में जो कुछ लिखा है<sup>२</sup> वह एसामी के विवरण से बहुत कुछ मिलता जुलता है। समकालीन इतिहासकारों में केवल एसामी ही ने गधियाना की विजय का उल्लेख किया है<sup>३</sup>। बहराम एबा के विद्रोह के सम्बन्ध में भी एसामी ने बहुत सी ऐसी बातें लिखी हैं जो केवल उसी के इतिहास में पाई जाती हैं<sup>४</sup>।

एसामी ने देहली से देवगिरि पहुंच जाने के उपरान्त सुल्तान मुहम्मद बिन तुगलुक शाह के विषय में अधिक जानकारी प्राप्त करने का प्रयत्न नहीं किया। जहाँ कहीं भी सुल्तान का नाम आ जाता है उसका क्रोध उबल पड़ता है। वह प्रत्येक विद्रोह का समर्थन करता है तथा प्रत्येक विद्रोही की भूरि-भूरि प्रशंसा करता है। जो लोग सुल्तान की सहायता करते थे, उन्हें वह अत्याचारी का सहायक बता कर कलंकित करता है। सुल्तान के आदेशों का पालन करने वालों तथा उसके विरुद्ध विद्रोह न कर देने वालों की वह घोर निन्दा करता है। वह लिखता है, “यदि देहली वाले उसके आदेशों का पालन न करते तो वे इतने कष्ट में न पड़ते। ऐसे लोगों को इसी प्रकार का फल भोगना पड़ता है। जो कोई अत्याचारी पर दया करता है तो वही उसका सिर मिट्टी में मिला देता है। लोगों ने एक उपद्रवी को अपना बादशाह बना लिया और उसी समय से युद्ध न किया। यदि कोई सरदार उस उपद्रवी के विरुद्ध किसी प्रदेश में अपनी पताका उठाता है तो बहुत से अयोग्य उस उपद्रवी (सुल्तान) की सहायता करने लगते हैं और उस व्यक्ति का साथ नहीं देते। यह दुष्ट अत्याचारी (सुल्तान) संसार भर में अकाल तथा अत्याचार उत्पन्न कर रहा है। यदि इस देश के सब लोग संगठित हो जायें और उस पर आक्रमण करदे तो कोई आश्चर्य की बात नहीं यदि उसका सिर मिट्टी में मिल जाय<sup>५</sup>।” इस प्रकार से सर्व साधारण को उत्साहित करने तथा राज्य के विरुद्ध विद्रोह करने की शिक्षा मध्यकालीन साहित्य में बहुत कम दिखाई पड़ती है।

एसामी ने सुल्तान मुहम्मद बिन तुगलुक के विरुद्ध अन्धाधुन्ध दोषारोपण किये हैं। ताँबे के सिक्कों का उल्लेख करते हुये उसने कल्पित लोहे तथा चमड़े के सिक्कों और उनके कुप्रभाव की भी चर्चा की है।<sup>६</sup> अब्बासी खलीफा द्वारा अधिकार-पत्र प्राप्त होने के पूर्व शुक्रवार तथा ईदों की नमाजें बन्द कराने से सम्बन्धित जो आदेश सुल्तान ने दिये थे उसका उल्लेख एसामी ने इस प्रकार किया है: “उसने इस्लाम के नियम त्याग दिये थे और कुफ़ प्रारम्भ कर दिया था। उसने अज्ञान बन्द करा दी थी। मुसलमान रात दिन उससे घुला करते थे। उसने जुमे की जमाअत (का नमाज) भी रूकवा दी थी<sup>७</sup>। उसने हिन्दुस्तान की प्रशंसा करते हुये सुल्तान अलीउद्दीन खलजी तथा सुल्तान मुहम्मद बिन तुगलुक की तुलना की है, और सुल्तान मुहम्मद बिन तुगलुक शाह की घोर निन्दा तथा सुल्तान अलाउद्दीन खलजी का गुण-गान किया है<sup>८</sup>। इस प्रकार एसामी ने सुल्तान मुहम्मद बिन तुगलुक शाह के चरित्र की जो संमीक्षा की है उसे अधिक महत्त्व नहीं दिया जा सकता, इस लिये कि वह सुल्तान से अत्यन्त रष्ट था।

१ एसामी पृ० ४२४-२१; तुगलुक कालीन भारत भाग १, पृ० ६२-६५।

२ इन्ने बत्तूता पृ० ३१८-२२; तुगलुक कालीन भारत भाग १, पृ० २१५-१७।

३ एसामी पृ० ४३२-३३; तुगलुक कालीन भारत भाग १, पृ० ६५।

४ किशालू खॉं तथा सुल्तान का पत्र व्यवहार, लाला बहादुर तथा लाला करंग का युद्ध, सुल्तान मुहम्मद का युद्ध, (एसामी पृ० ४३६-४२ तुगलुक कालीन भारत भाग १, पृ० ३६-३८)

५ एसामी पृ० ४५१-५२; ५१५, तुगलुक कालीन भारत भाग १, पृ० १०१, ११७-१८।

६ एसामी पृ० ४५६-६०; तुगलुक कालीन भारत भाग १, पृ० १०२-३।

७ एसामी पृ० ५१५; तुगलुक कालीन भारत भाग १, पृ० ११८।

८ एसामी पृ० ६०४-६; तुगलुक कालीन भारत भाग १, पृ० १३८-३६।

इस काल से सम्बन्धित एसामी की कृति का सबसे अधिक महत्त्वपूर्ण भाग दक्षिण का इतिहास है। सुल्तान मुहम्मद बिन तुगलुक शाह ने देवगिरि के शासन सम्बन्धी सभी अधिकार अपने गुरु कृतलुग खाँ को प्रदान कर दिये थे। कृतलुग की वीरता तथा योग्यता की बरनी ने भी बड़ी प्रशंसा की है<sup>१</sup>। एसामी भी उसके गुणों से बड़ा प्रभावित था<sup>२</sup>। कृतलुग खाँ द्वारा अनेक विद्रोहों के शान्त किये जाने का उल्लेख एसामी ने बड़े निष्पक्ष भाई से किया है। हसन काँशू द्वारा बहमनी राज्य की स्थापना तथा बहमनी राज्य का प्रारम्भिक हाल एसामी ने बड़े विस्तार से लिखा है। बहमनी राज्य के अमीरों की उसने बड़ी प्रशंसा की है। उनके कारनामों का उसने बड़ा विशद चित्रण किया है। उसने अपनी रचना सुल्तान अलाउद्दीन बहमन शाह को समर्पित की। वह उसे देवगिरि का मुक्तिदाता समझता था।

### बद्रे चाच

सुल्तान मुहम्मद बिन तुगलुक के दरबार के कवियों में बद्रे चाच को बड़ी प्रसिद्धि प्राप्त थी। वह आधुनिक ताशकन्द का निवासी था और उसने सुल्तान मुहम्मद बिन तुगलुक की प्रशंसा में बहुत से क़सीदों की रचना की। इनके अतिरिक्त उसने सुल्तान मुहम्मद बिन तुगलुक के विषय में शाहनामे नामक कविता की भी रचना की<sup>३</sup>। इस पुस्तक के एक छन्द द्वारा पता चलता है कि उसने इसे ७४५ हि० (१३४४-४५ ई०) में पूर्ण किया। उसकी मृत्यु ७४६ हि० (१३४५-४६ ई०) के बाद हुई होगी।

उसके क़सीदों तथा अन्य कविताओं के अध्ययन से पता चलता है कि दरबारी कवि होने के साथ-साथ उसे कभी-कभी अन्य शाही सेवाओं के लिये भी नियुक्त कर दिया जाता था। ८ दिसम्बर १३४४ ई० को वह कृतलुग खाँ को बुलाने के लिये दौलताबाद भेजा गया। दरबारी कवि होने के कारण उसने सुल्तान मुहम्मद बिन तुगलुक की भूरि भूरि प्रशंसा की है किन्तु उनमें साधारणतया ऐसे शब्दों का प्रयोग किया है जो सभी फ़ारसी कवि क़सीदों में प्रयोग किया करते थे। अतः उसके क़सीदों के आघार पर सुल्तान मुहम्मद बिन तुगलुक के चरित्र के विषय में निर्णय नहीं दिया जा सकता। उसकी कवितायें भी अधिक उच्च कोटि की नहीं और उसकी शैली बड़ी ही जटिल तथा भ्रमात्मक है किन्तु उसने भिन्न-भिन्न अवसरों पर जो कवितायें तथा क़सीदे लिखे उनके द्वारा विभिन्न घटनाओं का समय निर्धारित करने में बड़ी सुगमता होती है और इसी बात ने उसकी कविताओं को अत्यधिक मूल्यवान् तथा महत्त्वपूर्ण बना दिया है।

### अमीर ख़ुर्द—

सैयिद मुहम्मद मुबारक अलवी किरमानी, जो अमीर ख़ुर्द के नाम से प्रसिद्ध है, सुल्तानुल मशायख शेख निजामुद्दीन औलिया का चेला था। उसका पालन पोषण तथा शिक्षा दीक्षा शेख निजामुद्दीन औलिया की छत्र-छाया में हुई<sup>४</sup>। उसके दादा, पिता तथा चाचा आदि के शेख फ़रीदुद्दीन गंजु शकर तथा शेख निजामुद्दीन औलिया से बड़े घनिष्ठ सम्बन्ध थे<sup>५</sup>। उसका दादा सैयिद मुहम्मद महमूद किरमानी व्यापारी था और किरमान<sup>६</sup> से लाहौर आया

१ बरनी पृ० ५१२, तुगलुक कालीन भारत भाग १ पृ० ६६।

२ एसामी पृ० ५१३, तुगलुक कालीन भारत भाग १, पृ० ११४।

३ रियू, ब्रिटिश म्यूजियम की फ़ारसी हस्तलिखित पुस्तकों की सूची पृष्ठ १०३२।

४ सियरुल औलिया (देहली १३०२ हि० ८८४-८५ ई०) पृष्ठ ३५६।

५ सियरुल औलिया पृष्ठ २१६।

करता था। लौटते समय वह शेर फ़रीदुद्दीन गंज शकर से भेंट करने जाया करता था<sup>१</sup>। अन्त में वह शेर से अत्यधिक प्रभावित होने के कारण अजोधन ही में निवास करने लगा<sup>२</sup>। शेर फ़रीद के निधन के उपरान्त वह तथा उसके पुत्र, शेर निज़ामुद्दीन औलिया के साथ रहने लगे।

सैयिद मुहम्मद किरमानी की ७११ हि० (१३११-१२ ई०) में मृत्यु हो गई। उसका ज्येष्ठ पुत्र सैयिद नूरुद्दीन मुबारक, अमीर ख़ुर्द का पिता था। सुल्तान मुहम्मद बिन तुग़लुक शाह के देहली निवासियों के निर्वास के समय अमीर ख़ुर्द तथा उसके पिता और चाचा को भी दौलताबाद जाना पड़ा। ७३२ हि० (१३३१-३२ ई०) में जब ख्वाजये जहाँ अहमद अयाज़ हिन्दुस्तान का वज़ीर नियुक्त हुआ तो उसने देवगिरि की ओर प्रस्थान करने के समय अमीर ख़ुर्द के मंभले चाचा सैयिद कुतुबुद्दीन हुसेन को अपने साथ देवगिरि चलने पर विवश किया। सैयिद ने दो शर्तों पर चलना स्वीकार किया : (१) उसे सैयिदों तथा सूफ़ियों के वस्त्र धारण करने की अनुमति रहे (२) उसे राज्य की किसी सेवा को स्वीकार करने पर विवश न किया जाय। यद्यपि ख्वाजये जहाँ ने दोनों शर्तें स्वीकार कर लीं किन्तु सैयिद के जीवन का वह आनन्द समाप्त हो गया<sup>३</sup>। अमीर ख़ुर्द के सबसे छोटे चाचा शम्सुद्दीन सैयिद खामोश की ७३२ हि० (१३३१-३२ ई०) में युवावस्था में देवगिरि ही में मृत्यु हुई<sup>४</sup>।

उसके सबसे बड़े चाचा सैयिद कमाबुद्दीन अमीर अहमद को सेना में एक उच्च पद तथा अन्नता प्राप्त थी। एक बार सुल्तान मुहम्मद बिन तुग़लुक शाह ने उसे देवगिरि के निकट भाकसी के बन्दीगृह<sup>५</sup> में डलवा दिया। जब उसे मुक्ति प्राप्त हुई और वह सूफ़ियों के वस्त्र में सुल्तान के पास पहुँचा तो सुल्तान ने इसका कारण पूछा। उसने उत्तर दिया कि “हम मुहम्मद साहब की सन्तान का यही दिखावे का अनुकरण करते थे। उसे भी त्याग कर दंड भोग चुके।” सुल्तान ने उत्तर दिया “तु हमसे इस बहाने से भागना चाहता है और हम तुम लोगों के परामर्श से राज्य व्यवस्था का संचालन करना चाहते हैं।” सुल्तान ने उसे उसी वस्त्र में छोड़ दिया (पहिनने की अनुमति देदी) और उसे बड़ा प्रतिष्ठित मलिक बना दिया। सुल्तान उससे परामर्श किया करता था<sup>६</sup>।

अमीर ख़ुर्द का इस प्रकार अपने समकालीन सूफ़ियों ही से सम्पर्क न था, अपितु उसे अमीरों तथा राज्य के अधिकारियों के विषय में भी ज्ञान प्राप्त होता रहता होगा। उसने सियरुल औलिया में शेर निज़ामुद्दीन औलिया के गुरुओं, उनके समकालीन सूफ़ियों, शेर निज़ामुद्दीन औलिया का तथा उनके चेलों एवं उनसे सम्बन्धित अन्य समकालीन व्यक्तियों

१ सियरुल औलिया पृष्ठ २१८।

२ सियरुल औलिया पृष्ठ २१६।

३ सियरुल औलिया पृष्ठ २१८।

४ सियरुल औलिया पृष्ठ २२१।

५ इस बन्दीगृह का अमीर ख़ुर्द ने उल्लेख इस प्रकार किया है, “जो कोई इस बन्दीगृह में बन्दी बनाया जात वह सपों तथा बिल्ली के समान चूहों के कारण जीवित न रहता। जब तक सैयिद उस बन्दी गृह में रहे तब तक वे उसे किसी प्रकार की हानि न पहुँचा सके। रात्रि में परमेश्वर की कृपा से उनकी श्रंखलायें खुल जाती। वे बन्दी गृह के अधिकारियों को बुला कर दिखा देता कि मैंने किसी प्रकार इन्हें पृथक् नहीं किया। ईश्वर की कृपा से ये पृथक् हो जाती हैं। उन लोगों ने कुछ दिन तक यह हाल देखकर सुल्तान को यह सूचना दी। सुल्तान ने आदेश दिया कि ‘उसे मुक्त करके मेरे पास भेज दिया जाय।’ (सियरुल औलिया पृष्ठ २१६) इन्ने बच्चूता ने भी देवगिरि के किले के बन्दीगृह के चूहों के विषय में यही लिखा है।

६ सियरुल औलिया पृष्ठ २१६।

का हाल लिखा है। उसने यह रचना ५० वर्ष की अवस्था में प्रारम्भ की<sup>१</sup>। उसमें समस्त सूफ़ियों तथा आलिमों के प्रति बड़ी निष्ठा थी। उसका उद्देश्य सूफ़ियों के कारनामों का गुणगान था। उसे सूफ़ियों के चमत्कारों पर पूर्ण श्रद्धा थी। उसने अनेक ऐसे चमत्कारों का उल्लेख किया है जिन पर विश्वास नहीं किया जा सकता। उसे तथा उसके पिता और चाचा एवं उसके अन्य मित्रों को सुल्तान मुहम्मद बिन तुगलुक शाह की सूफ़ियों को शाही सेवार्थ स्वीकार करने पर विवश करने की नीति के कारण बड़े कष्ट भोगने पड़े। अतः उसने जो कुछ भी सुल्तान के विषय में लिखा उसमें उसके क्रोध की छाप विद्यमान है। उसने अपनी रचना निष्पक्ष भाव से नहीं की। सियरुल औलिया द्वारा सुल्तान मुहम्मद बिन तुगलुक शाह तथा उसके समकालीन सूफ़ियों के सम्बन्ध में पूर्ण हाल ज्ञात होता है।

### इब्ने बत्तूता

शेख फ़क्रीह, अबू अब्दुल्लाह मुहम्मद इब्ने (पुत्र) अब्दुल्लाह इब्ने मुहम्मद इब्ने इबराहीम, जो इब्ने बत्तूता के नाम से प्रसिद्ध है, तानजीर निवासी था। उसे पूर्व के देशों में लोग शम्सुद्दीन भी कहते थे।<sup>१</sup> वह अरब तथा अरबी बोलने वाले मुसलमान यात्रियों की विस्तृत श्रृङ्खला की एक कड़ी था जो मध्य काल में समय-समय पर भारतवर्ष आते रहे और जिन्होंने भारतवर्ष के विषय में अपनी यात्राओं के विवरणों तथा भूगोल एवं इतिहास की पुस्तकों में कुछ लिखा<sup>२</sup>। वह चौदहवीं शताब्दी (ईसवी) का बड़ा ही महत्त्वपूर्ण यात्री था। उसने २ रजब ७२५ हि० (१४ जून १३२५ ई०) को तानजीर से मक्के के लिये प्रस्थान किया।

मार्ग में सिकन्दरिया, काहिरा, दमिश्क तथा मदीने होता हुआ मक्के पहुँचा। वहाँ से वह बसरे, इस्फ़हान, शीराज़, गाज़रून, कूफ़ा, हिल्ला, कर्बला, बग़दाद, तबरेज़ सामरा, तेकरित मूसल तथा मारिदीन की यात्रा करके बग़दाद तथा कूफ़े होता हुआ मक्के हज करने के लिये १० ज़िलहिज्जा ७२७ हि० (२७ अक्टूबर, १३२७ हि०) को पहुँच गया। १२ ज़िलहिज्जा ७३० हि० (२६ सितम्बर १३३० ई०) को मक्के से चल कर उसने पूर्वी अफ़्रीका के कुछ भागों तथा फ़ारस की खाड़ी के कुछ बन्दरगाहों की यात्रा की और ७३१ हि० के हजके समय (१५ अगस्त १३३१ ई०) को मक्के पहुँच गया।

वहाँ से चल कर वह जद्दे, मिस्र, शाम, त्रिपोली, एशिया माइनर, अनातोलिया, कोनिया, किरिमिया, बुलगार (बालगा पर) क्रुस्तुनतुनिया, समरकन्द, तिरमिज़, खुरासान, बलख, हेरात, जाम, मशाहद, नीशापुर, बिस्ताम होता हुआ १ मुहर्रम ७३४ हि० (१२ सितम्बर १३३३ ई०) को सिन्ध पहुँचा।

वहाँ से जनानी, सिविस्तान, लाहरी, बक्कर, उच्च, मुल्तान, अजोधन, (पाक पट्टन), अबोहर, अबू बकहर, सरसुती (सिरसा), हाँसी, मसऊदाबाद तथा पालम होता हुआ वह १३ रजब ७३४ हि० (२० मार्च १३३४ ई०) को देहली पहुँचा। सुल्तान मुहम्मद बिन तुगलुक शाह ने उसे १७ सफ़र ७४३ हि० (२२ जुलाई १३४२ ई०) को अपनी ओर से राजदूत बना कर चीन भेजा। इस बीच में इब्ने बत्तूता का सुल्तान के दरबारियों तथा सुल्तान से घनिष्ठतम सम्बन्ध रहा। उसने इस अवधि में भी विभिन्न स्थानों की यात्रायें की। ७३७ हि० (१३३६ ई०) में उसने देहली से विजनौर होते हुये अमरोहे की यात्रा की। वहाँ से वह

१ सियरुल औलिया पृष्ठ १३।

२ कुछ यात्रियों के नाम रेहला में भी दिये गये हैं।

अफ़ग़ानपुर भी गया । ७४० हि० में उसने देहली से स्वर्गद्वारी की यात्रा की और वहाँ से उसने सुल्तान के साथ कन्नौज तथा बहराइच की भी यात्रा की और उसी के साथ देहली लौट आया । ७४२ हि० में वह सुल्तान से भेंट करने देहली से सेहवान गया और फिर वहाँ से लौट आया ।

चीन की ओर प्रस्थान करते समय उसने भारतवर्ष के बहुत से स्थानों की सीर की और उनका सविस्तार उल्लेख भी अपनी यात्रा के विवरण में दिया है । मंगलवार १८ सफ़र ७४३ हि० ( २३ जुलाई १३४२ ई० ) को वह तिलपट पहुँचा । शनिवार २२ सफ़र ७४३ हि० ( २७ जुलाई १३४२ ई० ) को वह अब पहुँचा । सोमवार २४ सफ़र ७४३ हि० ( २९ जुलाई १३४२ ई० ) को वह हीलू पहुँचा । बुधवार २६ सफ़र ७४३ हि० ( ३१ जुलाई १३४२ ई० ) को वह ब्याना पहुँचा । वृहस्पतिवार ५ रबी-उल-अव्वल ७४३ हि० ( ८ अगस्त १३४२ ई० ) को कोल पहुँचा । शुक्रवार ६ रबी-उल-अव्वल ( ९ अगस्त १३४२ ई० ) को जलाली पहुँचा । सोमवार २३ रबी-उल-अव्वल ७४३ हि० ( १२ अगस्त १३४२ ई० ) को ताजपुर पहुँचा । वृहस्पतिवार २६ रबी-उल-अव्वल ७४३ हि० ( २९ अगस्त १३४२ ई० ) को ब्रजपुर पहुँचा । वृहस्पतिवार ३ रबी-उस्-सानी ७४३ हि० ( ५ सितम्बर १३४२ ई० ) को कन्नौज पहुँचा । सोमवार ७ रबी-उस्-सानी ७४३ हि० ( ९ सितम्बर १३४२ ई० ) को हिनोल पहुँचा । वृहस्पतिवार १० रबी-उस्-सानी ७४३ हि० ( १२ सितम्बर १३४२ ई० ) को वज़ीरपुर पहुँचा । शनिवार १२ रबी-उस्-सानी ७४३ हि० ( १४ सितम्बर १३४२ ई० ) को जलेसर पहुँचा । सोमवार १४ रबी-उस्-सानी ७४३ हि० ( १६ सितम्बर १३४२ ई० ) को मौरी पहुँचा । बुधवार १६ रबी-उस्-सानी ७४३ हि० ( १८ सितम्बर, १३४२ ई० ) को वह मरह पहुँचा । रविवार २० रबी-उस्-सानी ७४३ हि० ( २२ सितम्बर १३४२ ई० ) को वह अलापुर पहुँचा । बुधवार २३ रबी-उस्-सानी ७४३ हि० ( २५ सितम्बर, १३४२ ई० ) को वह न्वालियर पहुँचा । शुक्रवार २५ रबी-उस्-सानी ७४३ हि० ( २७ सितम्बर १३४२ ई० ) को वह पेरवन पहुँचा । बुधवार १ जमादी-उल-अव्वल ७४३ हि० ( २ अक्टूबर १३४२ ई० ) को अमबारी पहुँचा । शनिवार ४ जमादी-उल-अव्वल ७४३ हि० ( ५ अक्टूबर १३४२ ई० ) को खजराओ (कर्जरा) पहुँचा । बुधवार ८ जमादी-उल-अव्वल ७४३ हि० ( ९ अक्टूबर १३४२ ई० ) को चन्देरी पहुँचा । रविवार १९ जमादी-उल-अव्वल ७४३ हि० ( २० अक्टूबर १३४२ ई० ) को धारमहुँचा । वृहस्पतिवार २३ जमादी-उल-अव्वल ७४३ हि० ( २४ अक्टूबर १३४२ ई० ) को उज्जैन पहुँचा । रविवार ३ जमादी-उस्-सानी ७४३ हि० ( ३ नवम्बर १३४२ ई० ) को दौलताबाद पहुँचा । सोमवार ११ जमादी-उस्-सानी ७४३ हि० ( ११ नवम्बर १३४२ ई० ) को नन्दुरबार पहुँचा । शुक्रवार २२ जमादी-उस्-सानी ७४३ हि० ( २२ नवम्बर १३४२ ई० ) को खम्बायत पहुँचा । बुधवार २७ जमादी-उस्-सानी ७४३ हि० ( २७ नवम्बर १३४२ ई० ) को कावा पहुँचा । शुक्रवार २९ जमादी-उस्-सानी ७४३ हि० ( २९ नवम्बर १३४२ ई० ) को गन्धार पहुँचा । सोमवार ३ रजब ७४३ हि० ( २ दिसम्बर १३४२ ई० ) को पेरिम पहुँचा । बुधवार ५ रजब, ७४३ हि० ( ४ दिसम्बर १३४२ ई० ) को गोगो पहुँचा । शनिवार ८ रजब ७४३ हि० ( ७ दिसम्बर १३४२ ई० ) को सन्दापुर ( प्रथम आगमन ) पहुँचा । मंगलवार ११ रजब, ७४३ हि० ( १० दिसम्बर, १३४२ ई० ) को हिनौर ( प्रथम आगमन ) पहुँचा । सोमवार १७ रजब ७४३ हि० ( १६ दिसम्बर १३४२ ई० ) को बरसी लोर (अबू सरर) पहुँचा । बुधवार १९ रजब ७४३ हि० ( १८ दिसम्बर १३४२ ई० ) को फ़ाकनूर पहुँचा । मंगलवार २५ रजब ७४३ हि० ( २४ दिसम्बर १३४२ ई० ) को मन्जरूर पहुँचा । रविवार ३० रजब ७४३ हि० ( २९ दिसम्बर १३४२ ई० ) को हीली पहुँचा । सोमवार १ शाबान ७४३ हि० ( ३० दिसम्बर



१३४२ ई०) को जुरफ्तन पहुँचा । मंगलवार २ शाबान ७४३ हि० (३१ दिसम्बर १३४२ ई०) को दहफ्तन पहुँचा । मंगलवार २ शाबान, ७४३ हि० (३१ दिसम्बर १३४२ ई०) को बुदफ्तन पहुँचा । बुद्धवार ३ शाबान ७४३ हि० (१ जनवरी १३४३ ई०) को पन्देरानी (फ़न्देरियाना) पहुँचा । वृहस्पतिवार ४ शाबान ७४३ हि० (२ जनवरी १३४३ ई०) को कालीकट (प्रथम आगमन) पहुँचा । यहाँ वह ८८ दिन ठहरा अर्थात् ४ शाबान ७४३ हि० (२ जनवरी १३४३ ई०) से ३ जीक्राद ७४३ हि० (२६ मार्च १३४३ ई०) तक । वृहस्पतिवार ७ जीक्राद ७४३ हि० (३ अप्रैल १३४३ ई०) को वह कुन्जकरी पहुँचा । सोमवार ११ जीक्राद ७४३ हि० (७ अप्रैल १३४३ ई०) को कुईलून पहुँचा । मंगलवार १२ जीक्राद ७४३ हि० (८ अप्रैल, १३४३ ई०) को वह कालीकट पहुँचा (द्वितीय आगमन) । मंगलवार २६ जीक्राद ७४३ हि० (२२ अप्रैल १३४३ ई०) को वह हिनौर पहुँचा (द्वितीय बार आगमन) । यहाँ वह तीन मास तक ठहरा । वृहस्पतिवार १ रबी-उल-अव्वल ७४४ हि० (२४ जुलाई १३४३ ई०) को वह सन्दापुर पहुँचा (द्वितीय बार आगमन) । यहाँ वह अपने आतिथ्य सत्कार करने वाले हिनौर के राजा की ओर से एक समुद्रीय युद्ध में सम्मिलित हुआ और सन्दापुर में १३ जमादी-उल-अव्वल से १५ शाबान (७४४ हि०) तक ठहरा । शनिवार १६ शाबान ७४४ हि० (३ जनवरी १३४४ ई०) को वह हिनौर पहुँचा (तीसरी बार आगमन) । रविवार १७ शाबान ७४४ हि० (४ जनवरी १३४४ ई०) को वह फ़ाकनूर पहुँचा । रविवार १७ शाबान ७४४ हि० (४ जनवरी १३४४ ई०) को वह मन्ज़रूर पहुँचा । सोमवार १८ शाबान ७४४ हि० (५ जनवरी १३४४ ई०) को वह हीली से होकर गुजरा । सोमवार १८ शाबान ७४४ हि० (५ जनवरी १३४४ ई०) को वह जुरफ्तन से होकर गुजरा । मंगलवार १९ शाबान ७४४ हि० (६ जनवरी १३४४ ई०) को वह दहफ्तन से होकर गुजरा । मंगलवार १९ शाबान ७४४ हि० (६ जनवरी १३४४ ई०) को वह बुदफ्तन से होकर गुजरा । मंगलवार १९ शाबान ७४४ हि० (६ जनवरी १३४४ ई०) को वह पन्देरानी (फ़न्देरियाना) से होकर गुजरा । बुद्धवार २० शाबान ७४४ हि० (७ जनवरी १३४४ ई०) को कालीकट से होकर गुजरा (तृतीय बार आगमन) । बुद्धवार २० शाबान ७४४ हि० (७ जनवरी १३४४ ई०) को वह शालियात पहुँचा । यहाँ पर वह अपने दीर्घकाल तक ठहरने के विषय में उल्लेख करता है । वृहस्पतिवार ३ जीक्राद ७४४ हि० (१८ मार्च १३४४ ई०) को वह कालीकट पहुँचा (चतुर्थ बार आगमन) । शनिवार १९ जीक्राद, ७४४ हि० (३ अप्रैल १३४४ ई०) को वह हिनौर पहुँचा (चतुर्थ बार आगमन) । बुद्धवार २६ मुहर्रम ७४५ हि० (९ जून १३४४ ई०) को वह सन्दापुर पहुँचा (तृतीय बार आगमन) । वह यहाँ मुहर्रम मास के अन्त में आया और रबी-उस्-सानी मास की दूसरी तारीख तक ठहरा । मंगलवार १३ रबी-उस्-सानी ७४५ हि० (२४ अगस्त १३४४ ई०) को वह कालीकट आया (पाँचवीं बार आगमन) । रविवार २५ रबी-उस्-सानी ७४५ हि० (५ सितम्बर १३४४ ई०) को वह कन्नालूस (प्रथम बार आगमन) आया । शनिवार ९ जमादी-उल-अव्वल ७४५ हि० (१८ सितम्बर १३४४ ई०) को वह महल आया (प्रथम बार आगमन) । सोमवार ३ रबी-उल-अव्वल ७४६ हि० (४ जुलाई १३४५ ई०) को वह मुलूक आया (प्रथम बार आगमन) । मुलूक में वह ७० दिन तक ठहरने का उल्लेख करता है और वह कहता है कि मालद्वीप में वह १३ वर्ष तक ठहरा । यह बात ध्यान देने योग्य है कि वह मुलूक से महल आया परन्तु बिना रुके ही मुलूक को वापस चला गया । वह १५ रबी-उस्-सानी ७४५ हि० (२६ अगस्त १३४४ ई०) [डा० महदी हुसैन की गणना के अनुसार इसे सोमवार १४ जमादी-उल-अव्वल ७४६ हि० (१२ सितम्बर १३४५ ई०) होना

अञ्चल ७४६ हि० (२१ सितम्बर १३४५ ई०) को वह बटाला पहुँचा। सोमवार २८ जमादी-उल-अञ्चल, ७४६ हि० (२६ सितम्बर १३४५ ई०) को वह सलवात पहुँचा। वृहस्पतिवार १ जमादी-उस्-सानी ७४६ हि० (२६ सितम्बर १३४५ ई०) को वह कुनाकर पहुँचा। रविवार ११ जमादी-उस्-सानी ७४६ हि० (१ अक्टूबर १३४५ ई०) को वह काली पहुँचा। वृहस्पतिवार १५ जमादी-उस्-सानी ७४६ हि० (१३ अक्टूबर १३४५ ई०) को वह कोलम्बो पहुँचा। सोमवार १६ जमादी-उस्-सानी ७४६ हि० (१७ अक्टूबर १३४५ ई०) को वह बटाला पहुँचा। मंगलवार २७ जमादी-उस्-सानी ७४६ हि० (२५ अक्टूबर १३४५ ई०) को वह हरकातू पहुँचा। रविवार १० रजब ७४६ हि० (६ नवम्बर १३४५ ई०) को वह पट्टन पहुँचा। रविवार १५ शाबान ७४६ हि० (११ दिसम्बर १३४५ ई०) को वह मडूरा पहुँचा। बुद्धवार १७ रमजान, ७४६ हि० (११ जनवरी, १३४६ ई०) को वह पट्टन पहुँचा। शुक्रवार २६ रमजान ७४६ हि० (२० जनवरी १३४६ ई०) को वह कुईलून पहुँचा। यहाँ पर वह ३ मास तक ठहरने का उल्लेख करता है। वृहस्पतिवार ४ मुहर्रम ७४७ हि० (२७ अप्रैल १३४६ ई०) को वह पीजिलोन द्वीप पहुँचा जहाँ उसे लूट लिमा गया। मंगलवार ६ मुहर्रम ७४७ हि० (२ मई १३४६ ई०) को वह कालीकट पहुँचा (छठी बार आगमन)। वृहस्पतिवार २५ मुहर्रम, ७४७ हि० (१८ मई १३४६ ई०) को वह कन्नालूस पहुँचा (द्वितीय बार आगमन)। शुक्रवार ३ सफर ७४७ हि० (२६ मई १३४६ ई०) को वह महल पहुँचा (द्वितीय बार आगमन)। रविवार १८ रबी-उल-अञ्चल ७४७ हि० (६ जुलाई १३४६ ई०) को वह चिट्टागाँव पहुँचा। रविवार ६ रबी-उस्-सानी ७४७ हि० (३० जुलाई १३४६ ई०) को वह कमरू पहुँचा। वृहस्पतिवार २० रबी-उस्-सानी ७४७ हि० (१० अगस्त १३४६ ई०) को वह हबंक पहुँचा। सोमवार २४ रबी-उस्-सानी ७४७ हि० (१४ अगस्त १३४६ ई०) को वह सुनार गाँव पहुँचा। वहाँ से निरन्तर चीन, मङ्गा, मिस्र, ट्यूनिश आदि देशों में होता हुआ २३ शाबान ७५० हि० (६ नवम्बर १३४६ ई०) को वह फ्रेञ्ज पहुँचा और वहाँ से तनजीर गया।<sup>१</sup>

वहाँ से उसने फिर स्पेन की यात्रा की। मराको के सुल्तान अबू इनआन मरीनी ने उसे विशेष प्रोत्साहन प्रदान किया और जिन जिन देशों को उसने देखा था, उनका हाल लिखवाने का उसे आदेश दिया। तदनुसार उसने अपनी विचित्र तथा आश्चर्यजनक यात्रा का हाल लिखवाया। इसके उपरान्त सुल्तान ने मुहम्मद इब्ने (पुत्र) मुहम्मद इब्ने (पुत्र) जुजये<sup>२</sup> अल कलबी को मूल पुस्तक को पूर्णतया ध्यान में रखते हुये सुन्दर रूप में संकलित करने का आदेश दिया। उसने सुल्तान के आदेशानुसार शेख अबू अब्दुल्लाह के विचारों को साफ़ तथा प्रभावशाली भाषा में लिखा। कहीं-कहीं उसने शेख के शब्दों तथा वाक्यों को बिना किसी परिवर्तन के उसी प्रकार रहने दिया। इसका संकलन ७५६ हि० (१३५५-५६ ई०) में समाप्त हुआ। एक हस्तलिखित पोथी के अनुसार इस यात्रा का नाम “तुहफतुनुज्जर फी शाराइबिल अमस्रार व अजाइबुल अमफार” रखा गया।

### भौगोलिक विवरण—

इब्ने बतूता ने भारतवर्ष की भौगोलिक स्थिति, यहाँ की जलवायु, फल-फूल, वनस्पति, पशुओं तथा वेश भूषा और रहन सहन कृषि एवं व्यापार के विषय में विस्तार से लिखा है। वह जिस नगर में भी पहुँचा उसका उसने बड़ी गहन दृष्टि से अध्ययन किया। उसकी यात्रा

१ यह विवरण रेहला से लिया गया है (पृ० LXIV-LXXI)

२ उसका जन्म शब्वाल ७२१ हि० (अक्टूबर, १३२१ ई०) में शरनाते में हुआ था। उसकी मृत्यु शब्वाल ७५७ हि० (अक्टूबर, १३५६ ई०) में फ्रेञ्ज में हुई। वह बहुत बड़ा विद्वान, कवि, इतिहासकार, फकीह, मुहद्दिस तथा शब्द-शास्त्रज्ञ था। मराको के सुल्तान अबू इनआन मरीनी का वह बहुत बड़ा कृपापात्र था।

के विवरण द्वारा भारतवर्ष के अनेक समकालीन नगरों के विषय में पर्याप्त जानकारी प्राप्त हो जाती है। इन्ने बत्तूता ने देहली का हाल बड़े विस्तार से लिखा है। नगर की चहार दीवारी, विभिन्न द्वार, देहली की जामा मस्जिद, देहली की ऋब्रों, तथा देहली के बाहर दो बड़े हौजों का बड़ा ही विशद उल्लेख किया है। उसके भौगोलिक ज्ञान का मूल आधार उसका व्यक्तिगत निरीक्षण है और वह किसी ग्रन्थ से इस सम्बन्ध में प्रभावित नहीं हुआ है। आरम्भ ही से उसने विभिन्न नगरों की दूरी तथा उनके बीच के अन्तर का उल्लेख किया।

### शासन प्रबन्ध—

इन्ने बत्तूता का सम्बन्ध ग्रामों के शासन प्रबन्ध तथा न्याय व्यवस्था और वक्फ (धर्म संस्थाओं) के इन्तजाम में विशेष रूप से रहा। उसकी यात्रा के विवरण से समकालीन ग्रामों के शासन प्रबन्ध पर भी प्रकाश पड़ता है जिसकी चर्चा अन्य समकालीन ऐतिहासिक ग्रन्थों में भी कम ही मिलती है। सुल्तान तथा उच्च पदाधिकारियों की गति विधि से वह पूर्ण रूप से परिचित था अतः उसने उनके कर्तव्यों एवं उनसे सम्बन्धित राजकीय सेवाओं का उल्लेख विस्तार से किया है। उसके पर्यटन लेख द्वारा अनेकों पारिभाषिक शब्दों के विषय में भी ज्ञान प्राप्त हो जाता है। इसलिये कि अन्य समकालीन इतिहासकारों ने, जो इसी शासन प्रबन्ध में रहते सहते चले आये थे, उन शब्दों की व्याख्या की आवश्यकता न समझते थे किन्तु इन्ने बत्तूता ने मध्य कालीन भारतीय इतिहास का ज्ञान प्राप्त करने वालों की कठिनाई का बहुत कुछ निवारण कर दिया है। केन्द्र के शासन प्रबन्ध की दृढ़ता के ज्ञान के साथ साथ उसकी यात्रा के विवरण लेख से यह भी पता चलता है कि देहली से थोड़ी ही दूर पर जलाली में किस प्रकार अव्यवस्था थी और इन्ने बत्तूता को अपनी जलाली की यात्रा में कितने कष्ट भोगने पड़े। यद्यपि डाक का प्रबन्ध बड़ा ही उचित था और बड़े ही द्रुतगामी समाचार वाहक राज्य के भिन्न भिन्न भागों में फैले हुये थे किन्तु फिर भी ग्रामों में अधिक शान्ति न थी। इन्ने बत्तूता ने बड़े बड़े अधिकारियों के घूस लेने की भी चर्चा की है क्योंकि घूस के कारण उसे स्वयं कुछ समय तक बड़े कष्ट भोगने पड़े और उसका ऋण जिसकी अदायगी का सुल्तान द्वारा आदेश हो चुका था, अदा न हो सका।

### दरबार—

इन्ने बत्तूता सुल्तान के दरबार से विशेष रूप से सम्बन्धित था। उसने दरबार की प्रत्येक वस्तु को बड़ी गहन दृष्टि से देखने तथा दरबार की प्रथाओं को समझने का विशेष रूप से प्रयत्न किया है। वह सुल्तान के जुलूस में भी सम्मिलित होता रहता था, अतः उसने जो कुछ भी साधारण तथा विशेष अवसर पर होने वाले दरबारों और सुल्तान के जुलूस के विषय में लिखा है उसे मध्यकालीन भारतीय इतिहास का 'अमर अध्याय' समझना चाहिये।

### डाक का प्रबन्ध—

इन्ने बत्तूता जब हिन्दुस्तान पहुँचा तो यह देख कर, कि किस प्रकार साधारण से साधारण बात सुल्तान तक तेजी से पहुँचाई जाती थी, बड़ा प्रभावित हुआ। उसने सुल्तान के डाक की व्यवस्था का उल्लेख बड़े विस्तार से किया है। उसने राज्य के गुप्त चरों का भी हाल लिखा है और एनुलमुल्क के विद्रोह के सम्बन्ध में बताया है कि किस प्रकार लोगों के व्यक्तिगत जीवन से सम्बन्धित बातें भी सुल्तान की सेवा में पहुँच जाती थीं और लोगों के अपराध किसी प्रकार छिपे नहीं रह सकते थे।

### समकालीन राजनैतिक घटनायें—

इन्ने बत्तूता ने अपनी यात्रा के विवरण में देहली के पूर्ववर्ती सुल्तानों का इतिहास

इस देश के विश्वसनीय लोगों से सुनकर लिखा है। उसके आने के पूर्व सुल्तान मुहम्मद बिन तुगलुक के राज्य काल में जो घटनायें घटी थीं उनकी भी उसने बड़ी विशद चर्चा की है। देहली के विनाश का उसने बड़ा ही मार्मिक उल्लेख किया है। बहाउद्दीन के विद्रोह तथा कम्पला के राय का उसकी सहायता हेतु अपना सर्वस्व बलिदान कर देने का हाल तथा किशलू झाँ के विद्रोह एवं उसकी हत्या की चर्चा इन्ने बत्तूता ने बड़े विस्तृत रूप से की है। कराचिल की दुर्घटना माबर तथा दक्षिण के अन्य विद्रोहों का हाल भी इन्ने बत्तूता ने लिखा है। ऐनुलमुल्क के विद्रोह के समय वह स्वयं उपस्थित था और उसके विवरण द्वारा पता चलता है कि किस प्रकार सुल्तान मुहम्मद बिन तुगलुक युद्ध के समय अपने राज्य के हितैषियों से परामर्श किया करता था। विद्रोहों के अतिरिक्त उस समय के अकाल का हाल इन्ने बत्तूता ने बड़े विस्तृत रूप से दिया है।

### सुल्तान मुहम्मद बिन तुगलुक का चरित्र—

इन्ने बत्तूता ने सुल्तान मुहम्मद बिन तुगलुक के चरित्र का गहन अध्ययन किया था। सुल्तान द्वारा उसे विशेष प्रोत्साहन प्राप्त होता रहता था। सुल्तान उस पर बड़ी कृपा दृष्टि रखता था। इन्ने बत्तूता की यात्रा द्वारा पता चलता है कि किस प्रकार सुल्तान मुहम्मद बिन तुगलुक परदेशियों का सम्मान किया करता था और उन्हें अत्यधिक इनाम प्रदान करता रहता था। सुल्तान जिस प्रकार योगियों से मिलता जुलता और योग सिद्धियों में रुचि लेता, उसका भी उल्लेख इन्ने बत्तूता ने किया है। सम्भवतया इसी आधार पर एसामी ने उसकी कटु आलोचना की है<sup>१</sup>। इन्ने बत्तूता मुहम्मद बिन तुगलुक की न्याय-प्रियता से बड़ा प्रभावित था। उसकी यात्रा के विवरण द्वारा पता चलता है कि न्याय के सम्बन्ध में सुल्तान मुहम्मद बिन तुगलुक को अपने निकटतम सम्बन्धियों तथा उच्च पदाधिकारियों को भी कठोर दण्ड देने में कोई संकोच न होता था। सुल्तान की न्याय-प्रियता के साथ साथ जब इन्ने बत्तूता उसके अत्यधिक अत्याचारों एवं हत्या काण्ड को देखता था तो उसे बड़ा ही आश्चर्य होता था और जियाउद्दीन बरनी की तारीखे फ़ीरोज शाही के समान इन्ने बत्तूता की यात्रा के विवरण में भी सुल्तान मुहम्मद बिन तुगलुक का चरित्र एक जटिल समस्या बन गया है। दोनों ही उसके विरोधाभासी गुणों को देख कर स्तब्ध दिखाई पड़ते हैं। इन्ने बत्तूता की यात्रा के विवरण द्वारा भी सुल्तान मुहम्मद बिन तुगलुक की महत्त्वाकांक्षाओं पर विशेष प्रकाश पड़ता है।

### आलिम तथा सूफ़ी—

इन्ने बत्तूता स्वयं एक धार्मिक व्यक्ति था। उसे अपने धर्म से बड़ा प्रेम था। उसने अपनी यात्रा के विवरण में जिन सूफ़ी सन्तों से भेंट की उनके विषय में भी उसने अपने पर्यटन लेख में चर्चा की है। वह देहली के समकालीन आलिमों के सम्पर्क में भी आया और उसने उनके विषय में भी अपनी यात्रा के विवरण में विभिन्न स्थानों पर लिखा है।

### लोगों का रहन-सहन—

इन्ने बत्तूता ने भारतवर्ष के रीति रिवाज, लोगों के रहन सहन तथा वेष भूषा का भी उल्लेख किया है। मुसलमानों के विवाह की भारतीय प्रथाओं का इन्ने बत्तूता ने बड़ा विशद विवरण दिया है। उसने सुल्तान मुहम्मद बिन तुगलुक की बहिन से अमीर सैफ़ुद्दीन के विवाह का हाल बड़े विस्तार से लिखा है। वह अमीर सैफ़ुद्दीन का घनिष्ठ मित्र था अतः उसे

१ एसामी, पृष्ठ ५१५; तुगलुक कालीन भारत भाग, १ पृष्ठ ११८। योग सिद्धियों में भारतीय मुसलमान बहुत पहले से रुचि लेने लगे थे और योगी मुसलमान सन्तों की गोष्ठियों में जाया करते थे।

इस विवाह के सम्बन्ध में साधारण से साधारण बात का ज्ञान था। मुसलमानों में समकालीन मृतक क्रियायें क्या क्या थीं और उनका पालन किस प्रकार होता था, यह सब इब्ने बत्तूता को अपनी पुत्री के मृतक संस्कार के अवसर पर स्वयं देखने का मौक़ा मिल गया था। वह सती के दृश्य को भी देख कर बड़ा प्रभावित हुआ और उसने इस दृश्य का बड़े विस्तार से उल्लेख किया है।

### मनोरंजन तथा आमोद प्रमोद—

इब्ने बत्तूता भारतवर्ष के विभिन्न भागों में नाना प्रकार की दावतों तथा भोजों में सम्मिलित हुआ था। शाही भोजन का प्रबन्ध तथा साधारण भोजनों के नियम भी उसने विस्तार से लिखे हैं। भोजन तथा मिठाइयों के विस्तृत उल्लेख भी इब्ने बत्तूता की यात्रा के विवरण द्वारा प्राप्त हो जाते हैं। पान खाने का महत्त्व तथा उसकी विशेषता का उल्लेख भी इब्ने बत्तूता ने किया है। भारतवर्ष के कुछ नगरों के बाजारों तथा उनकी चहल पहल, सजावट और तत्सम्बन्धी अन्य बातों का उल्लेख इब्ने बत्तूता के विवरण में पाया जाता है। सुल्तान के अभियानों के उपरान्त राजधानी में लौटने के समय और विशेष अवसरों पर किस प्रकार मनोरंजन तथा नगर किस प्रकार सजाया जाता था, इसका भी इब्ने बत्तूता की यात्रा के विवरण में बड़ा विशद चित्रण हुआ है। सूफ़ियों के गायन तथा नृत्य, सैनिक बाजों तथा अन्य संगीतों एवं नृत्यों का भी हाल इब्ने बत्तूता की यात्रा के विवरण द्वारा ज्ञात हो जाता है। दौलताबाद के गायकों तथा गायिकाओं के बड़े बाजार का भी इब्ने बत्तूता ने विवरण दिया है।

### व्यापार—

जब इब्ने बत्तूता राजदूत बना कर चीन की ओर भेजा गया तो उसने विभिन्न स्थानों के व्यापारों का भी अध्ययन किया। भारतवर्ष के समुद्रीय तट के बन्दरगाहों के व्यापार, नौकाओं, जहाजों तथा अन्य देशों के व्यापारियों से सम्पर्क का हाल भी इब्ने बत्तूता ने बड़े विस्तार से दिया है। नारियल, काली मिर्च तथा बन्दरगाहों में उत्पन्न होने वाली अन्य वस्तुओं का भी उल्लेख इब्ने बत्तूता ने किया है।

### इब्ने बत्तूता का चरित्र—

इब्ने बत्तूता को यात्रा से बड़ी रुचि थी। उसने संसार के बहुत बड़े भाग की यात्रा की थी और वह नाना प्रकार के लोगों के सम्पर्क में आ चुका था। उसे प्रत्येक नई बात को गहन दृष्टि से देखने तथा गंभीरतापूर्वक उस पर विचार करने की आदत सी पड़ गई थी। वह बड़ा ही जिज्ञास प्रवृत्ति का था और यदि उसमें यह गुण न होता तो सम्भवतया छोटी छोटी और साधारण बातों का ज्ञान जो हमें उसकी यात्रा के विवरण द्वारा प्राप्त होता है न प्राप्त हो सकता। वह बड़ा स्पष्टवक्ता था और अपने हृदय की किसी बात को छिपाना न जानता था। उसे अपनी त्रुटियों को भी स्पष्ट रूप से उल्लेख कर देने में किसी प्रकार की लज्जा का अनुभव न होता था। वह बड़ा अपव्ययी था। सुल्तान द्वारा जो कुछ भी उसे प्राप्त होता वह उसे शीघ्रातिशीघ्र उड़ा देता। ऋण लेना तो उसके स्वभाव का एक अंग बन गया था और सुल्तान को इसके कारण उसे एक बार चेतावनी भी देनी पड़ी। उसने अपनी यात्रा का विवरण बड़ी ईमानदारी से दिया है। यह सम्भव है कि पिछली घटनाओं के सम्बन्ध में जो कुछ उसे अपने सूत्रों से ज्ञात हुआ उसका कुछ भाग निराधार हो जिसे उसने बिना किसी अधिक परीक्षण के स्वीकार कर लिया हो किन्तु उस पर घटनाओं का तोड़ मरोड़

स्वनिरीक्षण पर आधारित हैं उनके विषय में यह तो कहा जा सकता है कि सम्भव है उसे समझने में भूल हुई हो किन्तु उसे झूठा सिद्ध करना कठिन है ।

## शिहाबुद्दीन अल उमरी

शिहाबुद्दीन अबुल अब्बास अहमद बिन (पुत्र) यहया बिन (पुत्र) फ़जलुल्लाह अल उमरी का जन्म ३ शव्वाल ७०० हि० (१२ जून १३०१ ई०) में हुआ था । उसने दमिश्क तथा काहिरा में विद्याध्ययन किया । वह अपने समय का बहुत बड़ा विद्वान समझा जाता था । उसने बहुत से ग्रन्थों की रचना की थी । उसका सबसे अधिक प्रसिद्ध तथा महत्त्वपूर्ण ग्रन्थ मसालिकुल अबसार फ़ी ममालिकुल अबसार है जो उसने २२ अथवा २७ भागों में लिखा था । बाद के समस्त विद्वानों ने उसकी भूरि-भूरि प्रशंसा की है और उसके ग्रन्थों के आधार पर पुस्तकें लिखी हैं । उसे मिस्र तथा शाम में विभिन्न अवसरों पर बड़े-बड़े पद प्राप्त होते रहे किन्तु वह अपने अन्तिम जीवन काल में मिस्र छोड़ कर दमिश्क चला गया और ७४८ हि० (१३४८ ई०) में उसका देहान्त हो गया ।

मसालिकुल अबसार फ़ी ममालिकुल अबसार, इतिहास भूगोल तथा जीवनिियों का एक वृहत् ग्रन्थ है । वह स्वयं कभी भारतवर्ष नहीं आया किन्तु उसने हिन्दुस्तान का हाल अनेक विश्वस्त सूत्रों द्वारा दिये गये विवरणों के आधार पर लिखा है । उस समय हिन्दुस्तान के बाहर के समस्त मुसलमानों की दृष्टि हिन्दुस्तान की ओर लगी रहती थी । वे हिन्दुस्तान के विषय में अधिक से अधिक जानकारी प्राप्त करने का प्रयत्न किया करते थे । मसालिकुल अबसार के लेखक को हिन्दुस्तान के विषय में जिन यात्रियों द्वारा ज्ञान प्राप्त हुआ, उनके नाम ये हैं :

- (१) शेख मुबारक इब्न महमूद अल कम्बाती ।
- (२) शेख बुरहानुद्दीन अबूबक्र बिन अल-खल्लाल अल-बज़्जी ।
- (३) फ़कीह सिराजुद्दीन अबुससफ़ा उमर बिन इसहाक़ बिन अहमद अश्-शिवली अल-अवधी ।
- (४) काज़ी निजामुद्दीन अबुल फ़जैल यहया अल हाकिम अल-तय्यारी ।
- (५) अली बिन मनसूर अल-उक़ली ।
- (६) खोजा अहमद बिन खोजा उमर बिन मुसाफ़िर ।
- (७) शेख मुहम्मद अल खोजन्दी
- (८) सैयिदुश्शरीफ़ ताजुद्दीन अबुल मुजाहिद अल-हसन अस्मरकन्दी जो शरीफ़ समरकन्दी कहलाते थे ।
- (९) शेख अबू बक्र बिन अबुल हसन अल-मुल्तानी जो इब्नुत्ताज अल-हाफ़िज़ के नाम से प्रसिद्ध है ।
- (१०) शरीफ़ नासिरुद्दीन मुहम्मद जो जमुरंदी कहलाता था ।
- (११) मुहम्मद बिन अब्दुर रहीम कुलैनशी ।
- (१२) काज़ी-उल-कुफ़ज़ात अबू मुहम्मद अल-हसन बिन मुहम्मद ग़ोरी ।

इन यात्रियों के अतिरिक्त बहुत से अन्य यात्रियों द्वारा भी शिहाबुद्दीन उमरी ने हिन्दुस्तान के विषय में पूछताछ की और प्रत्येक विवरण को पूर्ण परीक्षण के उपरान्त ही स्वीकार किया है । उसने यात्रियों के मौखिक विवरणों के अतिरिक्त पुस्तकों द्वारा भी हिन्दुस्तान के विषय में ज्ञान प्राप्त करने का प्रयत्न किया । उसने अपने लेख में तुहफ़तुल अल्बाब;

अल इक़द तथा तक्रवीमुल बुल्दान की चर्चा की है। इस प्रकार अपने अध्ययन तथा यात्रियों द्वारा ज्ञात किये हुये विवरणों को अपनी अद्भुत विवेचन शक्ति की सहायता से जाँच कर उसने मसालिकुल अबसार में बड़े ही उत्तम ढंग से प्रस्तुत किया है। यद्यपि उसका यह लेख संक्षिप्त है किन्तु किसी प्रकार इन्ने बत्तूता के विस्तृत विवरण से कम महत्त्वपूर्ण नहीं।

मसालिकुल अबसार में भारतवर्ष की विशेषताओं तथा यहाँ की धन-सम्पत्ति, जलवायु, उपज, फल, फूल, वनस्पति तथा यहाँ पाये जाने वाली और तैयार होने वाली वस्तुओं एवं कला-कौशल और यहाँ के निवासियों की वेश-भूषा का बड़ा विशद उल्लेख किया गया है। इसमें सुल्तान मुहम्मद बिन तुगलुक शाह की विजयों तथा उसके प्रान्तों की सूची भी दी गई है। कुछ प्रान्तों के ग्रामों की संख्या भी गिनाई गई है। देहली नगर के गौरव तथा दौलताबाद के योजना के साथ बसाये जाने की भी चर्चा की गई है। देहली के निवासियों के विषय में लिखा है कि "वे फ़ारसी तथा हिन्दी में दक्ष हैं और उनमें से बहुत से लोग दोनों भाषाओं में कविता करते हैं।"

शिहाबुद्दीन अल उमरी ने सुल्तान मुहम्मद बिन तुगलुक के शासन प्रबन्ध का बड़ा ही महत्त्वपूर्ण विवरण दिया है। अमीरों की विभिन्न श्रेणियों, उनकी अक्रताओं, इनामों तथा अन्य पदाधिकारियों के विषय में जो बातें लिखी हैं वे अन्य समकालीन इतिहासों में इतनी स्पष्ट नहीं। सेना की व्यवस्था तथा रणक्षेत्र से सेना के प्रबन्ध का हाल, यद्यपि संक्षिप्त है किन्तु इसके द्वारा बहुत सी ऐसी बातें ज्ञात हो जाती हैं जिनके उल्लेख की सम्भवतया समकालीन इतिहासकार आवश्यकता न समझते थे और जिनका आज हमारे लिये बड़ा महत्त्व है। शिहाबुद्दीन ने सुल्तान के दासों, दासियों तथा उनके मूल्य का हाल भी लिखा है। हिन्दुस्तानी कनीजों के अत्यधिक मूल्य तथा उनकी विशेषताओं ने लेखक को आश्चर्य में डाल दिया था। शिहाबुद्दीन उमरी ने सुल्तान मुहम्मद बिन तुगलुक के आम दरबारों तथा विशेष गोष्ठियों का उल्लेख भी किया है। उसने जो कुछ लिखा है उसकी तुलना यदि इन्ने बत्तूता के विवरण से की जाय तो यह भलीभाँति ज्ञात हो जायगा कि यद्यपि शिहाबुद्दीन ने सुल्तान के दरबार को स्वयं कभी नहीं देखा था, फिर भी दरबार की प्रथाओं तथा दरबार के सम्बन्धित अन्य बातों का उसने कितना ठीक-ठीक उल्लेख किया है। शिहाबुद्दीन उमरी ने भी हिन्दुस्तान में डाक के प्रबन्ध तथा गुप्तचरों का हान लिखा है, और यह बताया है कि उनका प्रबन्ध कितना सुन्दर था। उसके ग्रन्थ द्वारा देहली तथा देवगिरि के द्वारों के खुलने तथा बन्द होने की सूचना का सुल्तान तक पहुंचने का भी हाल ज्ञात होता है।

मसालिकुल अबसार में सुल्तान श्यासुद्दीन तुगलुक के चरित्र का चित्रण, उसके समकालीन इतिहासकारों तथा इन्ने बत्तूता के विवरण से थोड़ा सा भिन्न है। शिहाबुद्दीन ने सुल्तान के अत्याचार तथा हत्याकांड के विषय में कुछ नहीं लिखा है। उसे अपने सूत्रों द्वारा इन बातों का ज्ञान अवश्य हुआ होगा जो उस समय सुल्तान के विषय में उसके राज्य में प्रसिद्ध थीं किन्तु सम्भवतया वह सुल्तान के गुणों तथा दोषों का समाधान न कर सका हो और उन्हें किंवदन्ती समझ कर छोड़ दिया हो। उसने देहली के विनाश तथा ताम्र मुद्राओं के विषय में भी कुछ नहीं लिखा। बरनी तथा इन्ने बत्तूता के समान शिहाबुद्दीन ने भी सुल्तान के दान-पुण्य, विद्वानों, कवियों, गायकों तथा अन्य कलाकारों को आश्रय प्रदान करने के विषय में बड़ा विशद विवरण दिया है। सुल्तान की उदारता तथा उसके अत्यधिक दान के अनेक उदाहरण दिये हैं। मसालिकुल अबसार से पता चलता है कि सुल्तान को अपनी प्रजा का कितना ध्यान रहता था और दरबार के आडम्बर तथा वैभव के बावजूद लोगों की शिकायत

शिहाबुद्दीन ने मसालिकुल अबसार में हिन्दुस्तान के विषय में यात्रियों के विवरण के आधार पर लिखा है। इनमें अनेक व्यापारी भी थे। इस प्रकार मसालिकुल अबसार में उस समय के भारतवर्ष के व्यापार का हाल व्यापारियों द्वारा ज्ञात हो जाता है। मसालिकुल अबसार से पता चलता है कि भारतवर्ष में अन्य देशों से सोना आया करता था किन्तु भारतवर्ष का सोना बाहर नहीं जाता था, यद्यपि घोड़ों तथा कुछ विशेष प्रकार के बहुमूल्य वस्त्रों का आयात अन्य देशों से भी किया जाता था। शिहाबुद्दीन ने भारतवर्ष में चीजों के सस्ते होने तथा विभिन्न वस्तुओं के मूल्य सिक्कों, तथा तोल का भी उल्लेख किया है जिससे उस समय की आर्थिक दशा का अच्छा ज्ञान प्राप्त हो जाता है।

इस काल के अन्य इतिहासों के साथ साथ मसालिकुल अबसार के अध्ययन से पता चलता है कि इस ग्रन्थ के बिना हमारे भारतवर्ष के ऐतिहासिक, सामाजिक, आर्थिक तथा सांस्कृतिक ज्ञान में कितनी बड़ी कमी हो जाती। दुर्भाग्यवश अभी तक इस पुस्तक के सभी भाग प्रकाशित नहीं हो सके हैं। हिन्दुस्तान से संबंधित भाग का अंग्रेजी अनुवाद एक हस्तलिखित पोथी के रोटोग्राफ़ (फोटो) से डा० आटो इसपीज ने मुस्लिम यूनीवर्सिटी जर्नल अलीगढ़ में छपवाया था। हिन्दी अनुवाद, इस अंग्रेजी अनुवाद तथा सुबहुल आशा के आधार पर किया गया है, क्योंकि सुबहुल आशा<sup>१</sup> के लेखक ने मसालिकुल अबसार को विभिन्न स्थानों पर पूर्ण रूप से नक़ल कर दिया है।

### यहया बिन अहमद सहरिन्दी

तुगलुक कालीन इतिहास के सम्बन्ध में यहया बिन अहमद सहरिन्दी की तारीखे मुबारकशाही को विशेष महत्त्व प्राप्त है। यहया बिन अहमद बिन अब्दुल्लाह सहरिन्दी ने अपना इतिहास सैयिद वंश के सुल्तान, मुइज्जुद्दीन अबुल फ़तह मुबारकशाह को, जिसने ८२४ हि० (१४२१ ई०) से ८३७ हि० (१४३३ ई०) तक राज्य किया समर्पित किया। इस इतिहास में आरम्भ में सुल्तान मुइज्जुद्दीन बिन साम से लेकर शाबान ८३१ हि० (१४२८ ई०) तक के देहली के सुल्तानों का हाल लिखा गया किन्तु बाद में लेखक ने इसमें ८३८ हि० (१४३५ ई०) तक का हाल और बढ़ा दिया। जिस समय यह इतिहास लिखा गया, कुछ अन्य, ग्रन्थ जो अब अप्राप्य हैं, उस समय अवश्य उपलब्ध रहे होंगे। सुल्तान गयासुद्दीन तुगलुक शाह द्वारा शेख निजामुद्दीन औलिया के विरोध का हाल सम्भवतया सर्व प्रथम इसी ग्रन्थ में लिखा गया और बाद के अन्य इतिहासकारों ने उसी का अनुकरण किया है। सुल्तान मुहम्मद बिन तुगलुक शाह के राज्य काल की विभिन्न घटनाओं की तारीखें भी लिखी गई हैं और घटनाओं का उल्लेख भी क्रमानुसार किया गया है।

### मुहम्मद बिहामद खानी

मुहम्मद बिहामद खानी मलिकुशर्क मलिक बिहामद खाँ, का जिसे ऐरिच (बुन्देलखण्ड में) की अक़ता प्राप्त थी, पुत्र था। मुहम्मद भी अपने पिता के समान एक सफल सैनिक

१ अहमद बिन अली बिन अहमद अब्दुल्लाह अशशिहाब अल-क़क़लशन्दी का जन्म काहिरा के निकट ७५६ हि० (१३५५ ई०) अथवा ७५८ हि० (१३५७ ई०) में हुआ था। उसका सर्व प्रथम ग्रन्थ सुबहुल आशा की सिनाअतिल इनशा है जिसकी रचना उसने ८१४ हि० (१४११-१२ ई०) में समाप्त की। उसकी मृत्यु १० जमादी-उल-आखिर ८२१ हि० (१५ जुलाई १४८८ ई०) में हुई। लेखक ने इसे १४ जिल्दों में विभाजित किया था। यह पुस्तक काहिरा में १४ जिल्दों में प्रकाशित हो चुकी है। इस पुस्तक में मिस्र तथा शाम और संसार के अन्य भागों के ऐतिहासिक, भौगोलिक सांस्कृतिक दशा एवं शासन प्रबन्ध का उल्लेख है (मोज़म, अल मतवू आतिल अरबिया वल मुअररिबा,



था और उसने अपने समय के कई युद्धों में भाग लिया; किन्तु बाद में वह पेरिच के एक सूफी सूफ़ि बुध का शिष्य हो गया और धार्मिक कार्यों में तल्लीन रहने लगा।

तारीखे मुहम्मदी<sup>१</sup> में उसने मुहम्मद साहब के काल से लेकर ८४२ हि० (१४३८-३९ ई०) तक का हाल लिखा है। अपने समय के इतिहास में उसने कालपी के सुल्तानों का हाल तथा सुल्तान मुहम्मद बिन तुग़लुक शाह के बाद के सुल्तानों का हाल बहुत कुछ अपनी जानकारी के आधार पर लिखा है। तारीखे मुबारकशाही के समान विभिन्न घटनाओं के क्रम का पता लगाने के लिये यह ग्रन्थ बड़ा ही महत्त्वपूर्ण है।

### ख़ाजा निज़ामुद्दीन अहमद हरवी

ख़ाजा निज़ामुद्दीन अहमद बिन मुहम्मद मुक़ीम अल-हरवी अकबर के समय में बख़्शी था। सर्व प्रथम वह अकबर के राज्यकाल के २९ वीं वर्ष में गुजरात का बख़्शी नियुक्त हुआ। तत्पश्चात् ३७ वें वर्ष में राज्य का बख़्शी नियुक्त हुआ। १००३ हि० (१५९४ ई०) में उसकी मृत्यु हो गई।

उसने तबक़ाते अकबरी की रचना १००१ हि० (१५९२-९३ ई०) में की किन्तु बाद में १००२ हि० (१५९३-९४ ई०) का भी हाल लिख दिया। इसमें ग़ज़नवियों के समय से लेकर १००२ हि० (१५९३-९४ ई०) तक का हिन्दुस्तान का हाल लिखा गया है। देहली के सुल्तानों का हाल उसने बड़े निष्पक्ष भाव से लिखा है। सुल्तान ग़यासुद्दीन तुग़लुक शाह की मृत्यु का उल्लेख करते हुये उसने लिखा है कि बरनी ने मृत्यु के वास्तविक कारण को जान बूझ कर छिपाया है।

### अब्दुल क़ादिर बदायूनी

अब्दुल क़ादिर "क़ादिर" बिन मुलूकशाह बिन हामिद बदायूनी का जन्म १७ रबी-उस्-सानी ९४७ हि० (२१ अगस्त १५४० ई०) को हुआ था। ९८१ हि० (१५७४ ई०) में वह अकबर के दरबार में पेश हुआ और उसने अकबर के दरबार में पुस्तकों के अनुवाद के सम्बन्ध में विशेष सेवाएँ कीं। मुन्तख़बुत्तवारीख में उसने ३६७ हि० (९६७-६८) से लेकर १००४ हि० (१५९५-९६ ई०) तक का विवरण दिया है। बदायूनी के इतिहास को उसके विशेष धार्मिक दृष्टिकोण के कारण बड़ा महत्त्व प्राप्त है। उसने मुहम्मद बिन तुग़लुक के राज्यकाल की बहुत सी घटनाओं का समय निर्धारित किया है। यद्यपि उनमें से बहुत सी तारीखों को स्वीकार करना कठिन है फिर भी उसके विवरण का महत्त्व घटाया नहीं जा सकता।

### सैयिद अली बिन अज़ीज़ुल्लाह तबातबा

सैयिद अली बिन अज़ीज़ुल्लाह तबातबा हसनी सर्व प्रथम मुहम्मद क़ली क़तुब शाह और फिर बुरहान निज़ाम शाह की सेवा में, जिसने ९९९ हि० (१५९१ ई०) से १००३ हि० (१५९५ ई०) तक राज्य किया, प्रविष्ट हुआ और १००० हि० (१५९२ ई०) में उसने बुरहाने मन्शासिर की रचना की। इसमें गुलबर्गे के बहमनियों, बिदर के बहमनियों तथा अहमद नगर के निज़ाम शाही सुल्तानों के राज्य का हाल दिया गया है। अन्त में उसने १००४ हि० (१५९६ ई०) तक का हाल अपने इतिहास में बड़ा दिया। सुल्तान मुहम्मद बिन तुग़लुक के राज्यकाल के

१ यह पुस्तक अभी तक प्रकाशित नहीं हुई है। इसकी इस्तलिखित प्रति ब्रिटिश म्यूजियम में मौजूद है और वह १७ वीं शताब्दी ईसवी में नक़ल हुई थी। अनुवाद उसी पोथी के रोटी प्रारूप से किया गया है।

अन्त में बहमनी राज्य की स्थापना का हाल उसने एसामी की फ़तुहुसुलतीन के आधार पर दिया है। उसने इस सम्बन्ध में कुछ अन्य इतिहासों का भी अवश्य प्रयोग किया होगा।

### मीर मुहम्मद मासूम नामी

मीर मुहम्मद मासूम "नामी" बिन सैयिद सफ़ाई अल-हुसैनी अल-तिरमिजी अल-भक्करी १००३-४ हि० (१५९५-९६ ई०) में अकबर की सेवा में प्रविष्ट हुआ और उसने २५० का मनसब प्राप्त किया। उसकी मृत्यु १०१५ हि० (१६०६-७ ई०) के उपरान्त हुई।

उसने तारीखे सिन्ध अथवा तारीखे मासूमी में अरबों द्वारा सिन्ध की विजय से लेकर १००८ हि० (१५९९-१६०० ई०) तक का सिन्ध का इतिहास लिखा है। सुल्तान मुहम्मद बिन तुग़लुक़ शाह के सिन्ध से सम्बन्ध तथा सूमरा लोगों के ज्ञान के लिये तारीखे सिन्ध से बड़ी सहायता मिलती है।

### मुहम्मद कासिम हिन्दू शाह फ़िरिस्ता

मुहम्मद कासिम हिन्दू शाह अस्तराबादी, जो फ़िरिस्ता के नाम से प्रसिद्ध है, सर्व प्रथम अहमद नगर के सुल्तान मुरतुज़ा निजाम शाह की सेवा में, जिसने ९७२ हि० (१५६५ ई०) से ९९६ हि० (१५८८ ई०) तक राज्य किया, प्रविष्ट हुआ। १६ सफ़र ९९८ हि० (२८ दिसम्बर १५८९ ई०) को वह बीजापुर दरबार में पेश किया गया और वहीं नौकर हो गया। इबराहीम आदिल शाह द्वितीय ने उसे बड़ा प्रोत्साहन प्रदान किया।

तारीखे फ़िरिस्ता, जिसका वास्तविक नाम गुलशने इबराहीमी है, उसने इबराहीम आदिल शाह को समर्पित की और १०१५ हि० (१६०६-७ ई०) में समाप्त की। इसके उपरान्त उसने इसमें साधारण सा परिवर्तन करके इसका नाम 'तारीखे नौरस नामा' रक्खा। तारीखे फ़िरिस्ता में भारत के प्राचीन हिन्दू राजाओं के समय से लेकर १०१५ हि० तक का हाल है। उसने अपने इतिहास का संकलन समस्त उपलब्ध समकालीन ग्रन्थों के आधार पर, जो अब अप्राप्य हैं, किया। यद्यपि उसने घटनाओं के जाँचने तथा अपने सूत्रों की पूर्ण समीक्षा करने का अधिक प्रयत्न नहीं किया किन्तु उसका इतिहास मालूमनाम का भंडार है और इसे सर्वदा बड़ा महत्त्व प्राप्त रहेगा।

# विषय सूची

## भाग अ

	पृष्ठ
१—तारीखे फ़ीरोज़शाही	१
२—फ़तूहुस्सलातीन	८३
३—क़सायदे बंदे चाच	१४२
४—सियरुल अौलिया	१४४

## भाग ब

१—इब्ने बतूता (यात्रा विवरण)	१५७
२—मसालिकुल अबसार फ़ी ममालिकुल अमसार	३०७

## भाग स

१—तारीखे मुबारकशाही	३३६
२—तारीखे मुहम्मदी	३५१
३—तबक़ाते अकबरी	३५९
४—मुन्तख़बुत्तवारीख	३६१
५—बुरहाने मअ़ासिर	३६८
६—तारीखे सिन्ध	३७३
७—तारीखे फ़िरिश्ता	३७८
• परिशिष्ट	१-१७

## भाग त्र

मुख्य समकालीन इतिहासकार एवं कवि

ज़ियाउद्दीन बरनी

(क) तारीखे फ़ीरोज़शाही

एसामी

(ख) फ़तूहूस्सलातीन

बद्रे चाच

(ग) कसायदे बद्रे चाच

अमीर खुर्द

(घ) सियरुल अलीया

# अस्सुल्तानुल गाज़ी गयासुद्दुनिया वहीन

## तुगलुक शाह अस्सुल्तान

(४२३) सद्दे जहाँ<sup>१</sup>—काजी<sup>२</sup> कमालुद्दीन

उलुग खाँ अर्थात् सुल्तान मुहम्मद शाह

बहराम खाँ शाहजादा

महमूद खाँ शाहजादा

मुबारक खाँ शाहजादा

ममऊद खाँ शाहजादा

नुमरत खाँ शाहजादा

तातार मलिक,<sup>३</sup> जिसे सुल्तान अपना पुत्र कहता था

मलिक मद्रुद्दीन अरसलान—नायब बारबक<sup>४</sup>

फ़ीरोज मलिक,<sup>५</sup> सुल्तान का भतीजा

मलिक शादी दावर—नायब वजीर<sup>६</sup>

मलिक बुरहानुद्दीन आलिम मलिक—कोतवाल<sup>७</sup>

मलिक बहा उद्दीन—अर्जे ममालिक<sup>८</sup>

- १ सद्दे—देहली के सुल्तानों के राज्य में धर्म (इस्लामी) सम्बन्धी सभी प्रबन्ध सद्दुस्सुद्दूर के अधीन होते थे। धर्म आधारित न्याय तथा शिक्षा सम्बन्धी कार्य की देख रेख करने के लिये उसके अधीन सद्दे होते थे। प्रदेशों के काजी सद्दे का कार्य भी करते थे।
- २ काजी:—सद्दुस्सुद्दूर, काजिये ममालिक अथवा मुख्य न्यायाधीश भी होता था। उसका विभाग दीवाने कज़ा कहलाता था। उसकी सहायता के लिये काजी (न्यायाधीश) नियुक्त होते थे।
- ३ पुस्तक में ततार मलिक है।
- ४ नायब बारबक:— दरबार के समस्त कार्यों का प्रबन्ध करने वाले अधिकारियों का अफ़सर बारबक कहलाता था। अमीरों तथा अधिकारियों के खड़े होने और दरबार की शोभा स्थापित रखने का कार्य, उसी का कर्त्तव्य होता था। उसके सहायक नायब बारबक कहलाते थे।
- ५ सवारों के एक दस्ते का अफ़सर सरखेल कहलाता था। सरखेलों का अफ़सर सिपहसालार कहलाता था। सिपहसालारों का अफ़सर अमीर कहलाता था। अमीरों का अफ़सर मलिक कहलाता था। मलिकों का अफ़सर खान कहलाता था। (बरनी, तारीख़े फ़ीरोज़शाही—पृ० १४५; आदि तुर्क कालीन भारत—पृ० २२५)।
- ६ वजीर:—प्रधान मन्त्री को वजीर कहते थे। राज्य का शासन प्रबन्ध तथा वित्त विभाग उसी के सिपुर्दा होता था। उसके सहायक नायब वजीर कहलाते थे।
- ७ कोतवाल:—नगर की देख भाल करने वाला अधिकारी। उसके सैनिक रात्रि में नगर में पहरा देते थे। कोतवाल नगर की रक्षा का पूर्ण उत्तरदायी होता था। उसे पुलिस विभाग का मुख्य अधिकारी समझना चाहिये। किलों के अधिकारी भी कोतवाल कहलाते थे।
- ८ अर्जे ममालिक अथवा आरिजे ममालिक:—दीवाने अर्जे (सैन्य विभाग)का सब से बड़ा अधिकारी। सेना की भरती, निरीक्षण तथा सेना का समस्त प्रबन्ध उसके अधीन कर्मचारियों द्वारा होता था। युद्ध में सेना की अध्यक्षता उसके लिये आवश्यक न होती थी किन्तु वह अथवा उसके नायब युद्ध में सेना के साथ जाते थे। रसद (खाद्य सामग्री) का प्रबन्ध तथा लूट की सम्पत्ति की देख भाल भी उसी को करनी होती थी। उसके सहायक नायब अर्जे ममालिक अथवा नायब आरिजे कहलाते थे।

- मलिक अली हैदर—नायब वकील दर<sup>१</sup>  
 (४२४) मलिक नसीरुद्दीन महमूद शाह—खास हाजिब<sup>२</sup>  
 मलिक बहुता-खाजिन<sup>३</sup>  
 मलिक अली अगदी अस्क मलिक  
 शिहाबुद्दीन चाऊश<sup>४</sup> ग़ोरी  
 मलिक ताजुद्दीन जाफ़र  
 मलिक क़िबामुद्दीन—वज़ीर दौलताबाद “कुतलुग ख़ाँ”  
 मलिक यूसुफ़—नायब<sup>५</sup> दीबालपुर  
 मलिक शाहीन—आख़ुरबक<sup>६</sup>  
 अहमद अयाज़—शहनये एमारत<sup>७</sup>  
 नसीरुलमुल्क—ख़्वाजा हाजी  
 मलिक एहसान दबीर<sup>८</sup>  
 मलिक गिहाबुद्दीन सुल्तानी ताजुलमुल्क  
 मलिक फ़ख़रुद्दीन  
 दवल शाह बूमहारी  
 मलिक कीरबक  
 मलिक कुशमीर—शहनये बारगाह<sup>९</sup>  
 मलिक मुहम्मद जाग  
 मलिक सादुद्दीन मनतकी  
 मलिक हुसामुद्दीन हसन-मुस्तौफ़ी<sup>१०</sup>  
 मलिक ऐनुलमुल्क  
 मलिक काफ़ूर लंग  
 मलिक सिराजुद्दीन कुसूरी  
 मलिक खास—शहनये पील<sup>११</sup>

- १ वकील दर:—शाही महल तथा सुल्तान के विशेष कर्मचारियों का प्रबन्ध करने वाला सब से बड़ा अधिकारी। उसके सहायक नायब वकील दर कहलाते थे।  
 २ हाजिब:—बारबक के अधीन हाजिब होते थे। वे दरबार में सुल्तान तथा दरबारियों के मध्य में खड़े होते थे और उनकी अनुमति बिना सुल्तान तक कोई भी न पहुँच सकता था। उनका सरदार अमीर हाजिब कहलाता था। सम्भव है उसे खास हाजिब भी कहते हों। समस्त प्रार्थना-पत्र भी अमीर हाजिब तथा हाजिबों द्वारा ही सुल्तान के समक्ष प्रस्तुत हो सकते थे। वे सुल्तान का संदेश भी ले जाते थे। वे बड़े कुशल सैनिक भी होते थे और युद्ध संचालन भी कभी-कभी उनके द्वारा होता था।  
 ३ ख़ाजिन:—कोषाध्यक्ष।  
 ४ चाऊश:—सेना तथा दरबार की पंक्तियों ठीक करते थे।  
 ५ नायब:—सुल्तान की ओर से किसी प्रान्त का अधिकारी।  
 ६ आख़ुरबक:—शाही घोड़ों की देख रेख करने वाला अधिकारी।  
 ७ शहनये एमारत:—एमारतों का मुख्य प्रबन्धक जिसकी देख रेख में भवनों का निर्माण अथवा उनकी मरम्मत होती थी।  
 ८ दबीर:—दीवाने इन्शा (शाही पत्र व्यवहार) के विभाग का एक अधिकारी। इनका अभ्यक्ष दबीरे खास कहलाता था।  
 ९ शहनये बारगाह:—बारगाह का अधिकारी।  
 १० मुस्तौफ़ी:—राज्य के व्यय की देख भाल करता था।  
 ११ शहनये पील:—शाही हाथियों के प्रबन्ध करने वालों का मुख्य अधिकारी।

मलिक हुसामुद्दीन बेदार

मलिक निजामुद्दीन, आलिम मलिक का पुत्र

मलिक अली, मलिक हाजी का भाई

मलिक बद्रुद्दीन

मलिक ताजुद्दीन तुर्क—नायब गुजरात

मलिक सैफुद्दीन

मलिक हाजी

# गयासुद्दीन तुगलुक शाह

(४२५) समस्त प्रशंसा अल्लाह के लिये है जोकि लोक तथा परलोक दोनों ही का पोषक है। बहुत बहुत दुरुद तथा सलाम<sup>१</sup> उसके रसूल मुहम्मद एवं उसकी समस्त सन्तान पर।

## सुल्तान गयासुद्दीन तुगलुक का सिंहासनारोहण

ईश्वर की दया की आशा रखने वाला ज़िया बरनी इस प्रकार कहता है कि जब ७२०<sup>२</sup> हि० ( १३२० ई० में ) में सुल्तान गयासुद्दीन तुगलुक शाह सीरी के राज-भवन में राज-सिंहासन पर आरूढ़ हुआ और बादशाही को उसके शुभ व्यक्तित्व से शोभा प्राप्त हुई तो इस कारण कि उसने सर्वदा अपना समय आदर-पूर्वक, बड़े सम्मान, ऐश्वर्य, वैभव तथा कुशलता से व्यतीत किया था, समस्त शासन-नीति एवं राज्य व्यवस्था एक ही सप्ताह में भली-भाँति सम्पादित हो गई। उस समस्त व्याकुलता तथा उथल-पुथल का, जो खुसरो खाँ तथा खुसरो खानियों<sup>३</sup> द्वारा उत्पन्न हो गई थी और राज्य व्यवस्था उन हरामखोरों के अधिकार-सम्पन्न हो जाने के कारण जिस प्रकार छिन्न भिन्न हो गई थी, निराकरण हो गया तथा राज्य सुव्यवस्थित हो गया। लोग यही समझने लगे कि मानो सुल्तान अलाउद्दीन पुनः जीवित हो गया है। सुल्तान गयासुद्दीन तुगलुक शाह के राज-सिंहासन पर आरूढ़ होने के ४० दिन के भीतर ही राज्य के सर्व साधारण तथा विशेष व्यक्तियों के हृदय उसकी बादशाही द्वारा मन्तुष्ट हो गये। जो विद्रोह तथा अशान्ति प्रत्येक दिशा से उठ खड़ी हुई थी, उसका स्थान आज्ञाकारिता एवं आज्ञा पालन ने ले लिया।

(४२६) तुगलुक शाह के स्वभाव की दृढ़ता के कारण जन साधारण के हृदय मन्तुष्ट हो गये। लोगों के हृदय में अनुचित विचार एवं पड़यन्त्र की भावनायें नष्ट हो गईं। लोग निश्चिन्त होकर प्रभुत्वशील एवं सुव्यवस्थापक बादशाह के कारण अपने अपने कार्यों में तल्लीन हो गये। लोगों ने अनुचित बातें करनी तथा अत्याचार के विचार त्याग दिये। सुल्तान गयासुद्दीन तुगलुक शाह के कारण राज्य में रौनक पैदा हो गई। उन शासन-सम्बन्धी कार्यों को, जिनके सुचारु रूप से संचालन करने में लोग वर्षों तक असफल रहते हैं, सुल्तान तुगलुक शाह ने थोड़े ही दिनों में सुव्यवस्थित कर लिया और वे सुचारु रूप से सम्पादित होने लगे। उसके द्वारा इस्लाम तथा मुसलमानों की सहायता होने तथा खुसरो खाँ के उपद्रव एवं उसके विनाश का हाल लिखा जा चुका है<sup>४</sup>। इस प्रकार सुल्तान तुगलुक ने अपने आश्रय-दाताओं का बदला जिस शीघ्रता से ले लिया उतनी कुशलता तथा उतनी सफलता से किसी भी बादशाह को यह बार्ता प्राप्त नहीं हो सकी थी।

सुल्तान गयासुद्दीन तुगलुक ने सिंहासनारूढ़ होते ही अलाई तथा क़ुतबी<sup>५</sup> वंश के उन व्यक्तियों को जो हरामखोरों द्वारा हत्या से बच गये थे, संतुष्ट कर दिया। सुल्तान तुगलुकशाह ने अपने आश्रय-दाताओं के अन्तःपुर की स्त्रियों के सम्मान की रक्षा का पूर्ण रूप से ध्यान

१ प्रशंसा एवं प्रार्थना के वाक्य।

२ शब्दान ७२० हि० ( ६ सितम्बर, १३२० ई० ) तुगलुक नामा, अमीर खुसरो-पृ० १३५-३६; खलजी कालीन भारत-पृ० १६२।

३ खुसरो खाँ के सहायक।

४ खलजी कालीन भारत-पृ० १४३-४८।

५ सुल्तान अलाउद्दीन तथा सुल्तान कुतुबुद्दीन मुबारक शाह के।



रक्खा; सुल्तान अलाउद्दीन की पुत्रियों के उचित स्थानों पर सम्बन्ध कराये। जिन लोगों ने सुल्तान कुतुबुद्दीन की मृत्यु के तीसरे दिन उसकी पत्नी के निकाह का खुत्बा शरा के विरुद्ध<sup>१</sup> दुष्ट खुसरो खाँ के साथ पढ़ दिया था, उन्हें उसने कठोर दण्ड दिये। शेष अलाई मलिकों अमीरों तथा पदाधिकारियों को अक़ता<sup>२</sup>, पद, वेतन एवं इनाम प्रदान किये। उन्हें वह अपना ख्वाजा ताश<sup>३</sup> समझता था। वह अलाई राज्य काल के सम्मानित व्यक्तियों का अपमान साधारण अपराध एवं शंका पर न होने देता था। यह प्रथा सी हो गई थी कि पिछले सुल्तानों के सहायकों तथा सम्बन्धियों की दूसरों की चेतावनी हेतु हत्या करा दी जाती थी, किन्तु यह विचार उसके हृदय में कभी न आया।

(४२७) सुल्तान गयासुद्दीन तुगलुक शाह ने अपने सिंहासनारोहण के आरम्भ ही से अपनी राज्य व्यवस्था को शासन-प्रबन्ध की दृढ़ता, लोगों को संतुष्ट एवं सम्पन्न रखने, कृषि को प्रोत्साहन देने, न्याय तथा इन्साफ़, एवं आलिमों तथा प्राचीन लोगों को सम्मान देने और लोगों के अधिकार का ध्यान रखने पर आधारित रक्खा। उसने ख्वाजा खतीर,<sup>४</sup> मलिकुल वुजरा जुनैदी<sup>५</sup> तथा ख्वाजा मुहम्मद बुजुर्ग<sup>६</sup> को, जोकि प्राचीन वज़ीर थे और जिनका बादशाहों के दरबार में कोई आदर सत्कार न होता था, सम्मानित किया और उन्हें वस्त्र, वृत्ति तथा इनाम प्रदान किये। उन्हें अपने समक्ष बैठने की अनुमति दी। वह उन से राज्य-व्यवस्था सम्बन्धी नियमों के विषय में, जिनके द्वारा विशेष तथा सर्व साधारण को उन्नति प्राप्त होती रहती है, परामर्श किया करता था।<sup>\*</sup> इसके उपरान्त वह अपने देश तथा राज्य, लोगों के संतोष एवं कृषि तथा सर्व साधारण की उन्नति के लिये जो उचित समझना उस पर आचरण करता। वह अपनी ओर से कोई ऐसी नई बात न करता जिसके कारण लोग उससे हृदय में घृणा करने लगते। जो प्राचीन वंश नष्ट हो चुके थे और जिनका समूलोच्छेदन हो चुका था, उन्हें उसने पुनः सम्मान प्रदान किया। चूकि सुल्तान गयासुद्दीन तुगलुक शाह में स्वाभाविक रूप से अत्यधिक निष्ठा तथा दूसरों (की सेवाओं) के अधिकार के विषय में ध्यान रखना विद्यमान था, अतः उसने प्रत्येक उस व्यक्ति को, जिससे उसका मलिकी<sup>७</sup> के समय में परिचय एवं जानकारी थी अथवा उन्हें, जो पिछले समय में कभी भी उससे निष्ठा का व्यवहार कर चुके थे, बादशाह हो जाने पर सम्मानित किया। उन पर उनकी योग्यतानुसार कृपा-दृष्टि रक्खी और किसी की सेवा को नष्ट न होने दिया और उसे बेकार न जाने दिया।

\* वह राज्य-व्यवस्था सम्बन्धी सभी कार्यों में संयम तथा मध्य का मार्ग ग्रहण करता था, क्योंकि इनके द्वारा शासन-प्रबन्ध सम्बन्धी समस्त कार्य सुचारु रूप से सम्पादित होते

- १ शरा के अनुमार मुसलमान विधवा का विवाह पति की मृत्यु के ४ मास १० दिन के पूर्व नहीं किया जा सकता। यह शर्त उसके गर्भाधान के विषय में जानकारी प्राप्त करने के लिये रक्खी गई है और इसे "इद्त" कहते हैं।
- २ इसका अनुवाद प्रायः ज़मीर किया जाता है किन्तु अक़ता वह भूमि थी जो सेना के सरदारों को सेना रखने और उमका उचित प्रबन्ध करने के लिये दी जाती थी। सेना में कार्य करने के योग्य न होने पर भूमि ले ली जाती थी।
- ३ सह-दास क्योंकि वे एक ही स्वामी के अधीन थे, अतः साथी।
- ४ मुहम्मदुद्दीन कैकुवाद का बज़ीरुलमुल्क जिसको मलिक निजामुद्दीन ने अपमानित किया था। (बरनी—पृ० १३३) सुल्तान जलालुद्दीन फ़ीरोज़ शाह खलजी ने उसे अपना वज़ीर नियुक्त कर दिया था। (बरनी—पृ० १७७) उसकी उपाधि ख्वाजये जहाँ थी (बरनी—पृ० १७४) सुल्तान अलाउद्दीन के राज्य काल के आरम्भ में भी वह वज़ीर के पद पर आरूढ़ रहा (बरनी—पृ० २४७)।
- ५ इल्तुतमिश का वज़ीर जिसकी पदवी निजामुलमुल्क थी।
- ६ जुनैदी का नायब वज़ीर, ख्वाजा मुहम्मदुद्दीन।
- ७ अब वह मलिक था।

रहते हैं। किसी कार्य में वह यथेच्छाचार को पसन्द न करता था। वह लोगों को दान करने, इनाम देने तथा समस्त कार्यों में, सतुलन एवं संयम का ध्यान रखे बिना अग्रसर न होता था। सुल्तान यह कदापि न होने देता था कि किसी को सहस्रों दान कर दे और दूसरे को जो उसी के बराबर अथवा उसी के समान हो एक दिरहम भी न दे। जहाँ तक हो सकता था, वह किसी की सेवा को न भूलता था और अयोग्य लोगों को कभी सम्मानित न करता था। वह बेजोड़ कार्य कदापि न करता था और ऐसे कार्यों से बचता रहता था जिनके द्वारा लोगों के हृदय में उसके प्रति घृणा उत्पन्न होने की सम्भावना होती और सिद्धान्त के प्रतिकूल कार्य करने से व्यासिद्ध रहता था।

### नये पद—

(४२८) उसने सुल्तान मुहम्मद को जिसके ललाट से राज्य-व्यवस्था एवं शासन-प्रबन्ध की योग्यता के चिह्न चमकते रहते थे, उलुगु खाँ की उपाधि प्रदान की। उसे चत्र<sup>१</sup> देकर अपने राज्य का वली अहद (उत्तराधिकारी) बना दिया। अन्य शाहजादों में से एक को बहराम खाँ की, दूसरे को ज़फ़र खाँ की, तीसरे को महमूद खाँ की और चौथे को नुसरत खाँ की पदवी प्रदान की। बहगम ऐबा को, जिसे उसने अपना भाई बनाने का सम्मान प्रदान किया था, किशलू खाँ की पदवी प्रदान की। सुल्तान तथा सिन्ध प्रदेश उसे दे दिये। अपने भतीजे मलिक असदुद्दीन को नायब बारबक, अपने भागिनेय बहाउद्दीन को अर्जे ममालिक का पद तथा सामाने की अन्नता एवं अपने जामाता मलिक शादी को दीवाने विज़ारत<sup>२</sup> का संचालन प्रदान किया। ततार खाँ (तातार खाँ) को, जिसे वह अपना पुत्र कहता था, ततार मलिक (तातार मलिक) की पदवी प्रदान की और ज़फ़राबाद उसकी अन्नता में दे दिया। कुतलुगु खाँ के पिता मलिक बुरहानुद्दीन को आलिम मलिक की पदवी प्रदान की और उसे देहली का कोतवाल नियुक्त कर दिया। मलिक अली हैदर को नायब वकीलदर, कुतलुगु खाँ को देवगीर (देवगिरि) का नायब वज़ीर, क़ाज़ी कमालुद्दीन को सद्दे जहाँ, क़ाज़ी समाउद्दीन को देहली का क़ाज़ी, नायबे अर्जे तथा गुजरात का (वाली)<sup>३</sup> मलिक ताज़ुद्दीन जाफ़र को नियुक्त किया। उसने ऐसे लोगों को अपने राज्य का सहायक तथा विश्वास-पात्र बनाया एवं पद तथा अन्नता प्रदान कीं जिनके द्वारा राज्य-व्यवस्था तथा शासन-प्रबन्ध को शोभा प्राप्त हो सकती थी और जिनको सम्मान तथा नेतृत्व प्रदान हो जाने से सर्व साधारण के हृदय में किसी प्रकार की घृणा उत्पन्न न हो सकती थी। लोगों के हृदय में उनका गौरव इस प्रकार आरूढ़ हो गया मानो वे लोग सर्वदा राज्य व्यवस्था तथा शासन प्रबन्ध करते चले आये हों। सुल्तान ग़यासुद्दीन तुग़लुक़ शाह ने अपनी अत्यधिक योग्यता एवं अनुभव के कारण अपने राज्य के चार वर्षों तथा कुछ महीनों के भीतर किसी को अकस्मात् एक ही बार इतनी उन्नति, सम्मान तथा गौरव कदापि प्रदान न किया कि वह अन्धा बहरा होकर अपने हाथ पैर की सुध-बुध त्याग देता और अनुचित कार्य करने लगता।

(४२९) उसने न तो किसी के व्यक्तिगत-अधिकार और प्राचीन सेवाओं को इस प्रकार भुलाया कि उनके द्वारा दूसरे निराश हो जाते और रुष्ट होकर उससे घृणा करने लगते और

१ चत्र, राज्य का एक विशेष चिह्न। जिन लोगों को चत्र प्रदान कर दिया जाता था, उनके लिये यह एक विशेष सम्मान का सूचक होता था।

२ प्रधान मन्त्री का विभाग।

३ विलायत अथवा प्रान्त का हाकिम। उसे हर प्रकार के अधिकार प्राप्त थे। वह प्रान्तों में सुल्तान का प्रतिनिधि होता था।

न उसने प्राचीन दासों तथा निष्ठावान सहायकों के विषय में ऐसी बातें कही जिससे दूसरों का विश्वास कम हो जाता। ऐसा ज्ञात होता है कि अमीर खुसरो ने निम्नांकित छन्द सुल्तान गयासुद्दीन तुगलुक शाह की ही राज्य-व्यवस्था के सम्बन्ध में उसके संतुलित तथा संयम से कार्य करने को ध्यान में रखकर कहे थे।

### छन्द

उसने कोई कार्य पूर्ण जान तथा बुद्धि के अतिरिक्त न किया।

मानो उसकी टोपी के नीचे सैकड़ों अम्मामे<sup>१</sup> हों।

प्राचीन शासकों एवं मन्त्रियों के अपने भाइयों, सहायकों तथा विश्वास पात्रों को उन्नति प्रदान करने के विषय में प्राचीन बादशाहों के इतिहास में जो कुछ परामर्श दिये गये हैं, सुल्तान तुगलुक शाह उन समस्त बातों को अपने सहायको तथा विश्वासपात्रों को उन्नति प्रदान करते समय ध्यान में रखता था। ईश्वर ने सुल्तान गयासुद्दीन तुगलुक शाह में शासन-प्रबन्ध राज्य-व्यवस्था, सर्व साधारण का ध्यान रखने एवं संतुष्ट करने, भवन निर्माण कराने तथा कृषि को उन्नति देने से सम्बन्धित गुण स्वाभाविक रूप से उत्पन्न किये थे।

### खराज:—

उसने अपने स्वभाव तथा अपनी प्रकृति के कारण अपने राज्य के प्रदेशों का खराज<sup>२</sup> न्याय के मार्ग के अनुसार पैदावार के आधार पर निश्चित किया<sup>३</sup>। नये नये बड़े हुये करों<sup>४</sup> और (पैदावार) के होने अथवा न होने (दोनों ही दशा में) विभाजन<sup>५</sup> के (कुप्रभाव) से उसने अपने प्रान्तों तथा राज्य की प्रजा को बचा लिया। वह अन्नताओं तथा राज्य की विलासतों (प्रान्तों<sup>६</sup>) के विषय में साइयों<sup>७</sup> की बातों, मुवफ़्फ़रों<sup>८</sup> के वाक्यों तथा मुक़ातेआ<sup>९</sup> ग़रों के आश्वासन पर ध्यान न देता था। उसने आदेश दे दिया था कि साइयों,

१ पगड़ियों—इसका अर्थ यह हुआ कि सैकड़ों विद्वानों की बुद्धि उसमें थी।

२ भूमि कर, किन्तु कहीं कहीं सभी प्रकार के करों के लिये खराज शब्द का प्रयोग हुआ है।

३ सुल्तान अलाउद्दीन ने नाप के आधार पर कर निश्चित किया था। (बरनी पृ० २८७, खलजी कालीन भारत पृ० ६८)।

४ पुस्तक में “मुहदेसात” हैं। मोरलैड ने इस शब्द का अनुवाद Innovations स्वीकार किया है। कुछ लोग इसे हादसे से सम्बन्धित बताते हैं किन्तु दस्तूरुल अलबाब फ़ी इल्मिल हिसाब में इस शब्द की परिभाषा इस प्रकार है। “त्रिलायतों के खेतों तथा अचल सम्पत्ति पर जो कर अनुचित रूप से बढ़ा दिया जाता था अथवा दंड देकर या समझौते से वसूल होता था।” (दस्तूरुल अलबाब; रामपुर। ६ ब)

५ पैदावार के होने अथवा न होने दोनों ही दशा में राज्य का भाग (कर) लिये जाने के विपरीत पैदावार के अनुसार राज्य के भाग (कर) को लिये जाने का आदेश दिया।

६ मोरलैड ने इस शब्द का अनुवाद Spies (जासूस) किया है। Dr. Tripathi ने इसका अनुवाद “Collectors” किया है। शब्द कोषों में इसका अर्थ “चुगलखोर” तथा “कर वसूल करने वाला” दोनों ही हैं। सम्भव है कि सुल्तान का अभिप्राय उन कर वसूल करने वालों से हो जो दीवाने विचारत के समक्ष ठीक स्थिति न बताते हों।

७ मुवफ़्फ़र का अर्थ “जो एकत्र न किया जा सके” हैं। दीवाने के कर को अत्यधिक बढ़ा देना तौफ़ीर कहलाता है। (दस्तूरुल अलबाब, रामपुर १६ अ) अत्यधिक कर बढ़ा देने वाला मुवफ़्फ़र हुआ।

८ मुक़ातेआ:—किसी को ग्राम के कर का टुकड़ा करके दे देना ताकि वह निश्चित धन दे सके। (दस्तूरुल अलबाब, रामपुर पृ० १५ ब) किसी भूमि के लिये ठेके पर कर अदा करने वाले मुक़ातेआ गर हुये।

मुवफ़िफ़रों, मुकातेआगरों तथा मुहज़िज़बों<sup>१</sup> को दीवाने विज़ारत के निकट फटकने न दिया जाय<sup>२</sup>। उसने दीवाने विज़ारत को आदेश दे दिया था कि अक़ताओं तथा विलायतों पर दस में एक अथवा ग्यारह में एक से अधिक<sup>३</sup> अनुमान, तखमीने अथवा साइयों की सूचना एवं मुवफ़िफ़रों के बताने पर न बढ़ाया जाय।<sup>४</sup> इस बात का प्रयत्न करते रहें कि प्रति वर्ष कृषि की उन्नति (४३०) होती रहे। ख़राज में थोड़ी थोड़ी वृद्धि की जाय और ऐसा न हो कि एक दम ही अत्यधिक वसूल कर लेने से एक बार में ही विलायत नष्ट हो जाय<sup>५</sup> और उन्नति का मार्ग बन्द हो जाय। सुल्तान तुग़लुक़ शाह ने अनेक बार यह आदेश दे दिया था कि विलायतों से ख़राज इस प्रकार वसूल किया जाय कि प्रजा को कृषि की उन्नति में प्रोत्साहन मिलता रहे; पिछली कृषि स्थायी हो जाय और प्रत्येक वर्ष थोड़ी-थोड़ी वृद्धि होती रहे; एक ही बार इतना न वसूल कर लेना चाहिये जिससे न तो पिछली दशा ही वर्तमान रह सके और न भविष्य में ही कोई उन्नति हो सके। बादशाहों द्वारा अत्यधिक ख़राज वसूल कर लेने एवं ख़राज में वृद्धि कर देने से विलायतें नष्ट हो जाती हैं और सर्वदा ख़राब रहती हैं। अत्याचारी मुक्तों तथा आमिलों<sup>६</sup> के अत्याचार द्वारा विनाश हो जाता है।

### ख़राज की वसूली—

सुल्तान तुग़लुक़ शाह ने मुक्तों<sup>७</sup> तथा राज्य के भिन्न-भिन्न भाग के वालियों को ख़राज वसूल करने के सम्बन्ध में यह आदेश दे दिया था कि वे हिन्दुओं<sup>८</sup> से इस प्रकार व्यवहार करें कि वे लोग धन की अधिकता से अन्धे न हो जायें और विद्रोही तथा षड्यन्त्रकारी न बन जायें और न उनसे ऐसा व्यवहार किया जाय कि वे दरिद्रता के कारण कृषि को त्याग दें। ख़राज वसूल करने के विषय में उपयुक्त सन्तुलन तथा मध्य का मार्ग ग्रहण करना बुजुर्ब

- १ भूमि के बदले में सेना भर्ती करने वाले। ऐसे लोगों को कृषि की उन्नति की कोई चिन्ता न होती थी।
- २ बरनी ने इस स्थान पर जितने लोगों का उल्लेख किया है वे सब के सब ऐसे थे, जिन्हें भूमि तथा कृषि की उन्नति की चिन्ता न होती थी। वे अधिक कर पर राज्य से भूमि लेकर अथवा कर में वृद्धि करवा कर अपने स्वार्थ की पूर्ति किया करते थे। सुल्तान ने उन्हें कोई प्रोत्साहन न दिया।
- ३ ज़ियादत अज़ यक़देह याज़देह।
- ४ कर में वृद्धि की यह विभिन्न विधियाँ थीं किन्तु सुल्तान ग़यासुद्दीन ने केवल पैदावार को आधार माना था। इस स्थान पर ख़ालसे का उल्लेख नहीं केवल बलाद, विलायत तथा ममालिक की चर्चा की गई है। इसने ऐसा अनुमान होता है कि ख़ालसे पर अधिकतम कर तो सुल्तान अलाउद्दीन ही के राज्य काल में लग गया था और अत्र ख़ालसे में वृद्धि सम्भव न थी।
- ५ तारीखे फ़ीरोज़शाही की रामपुर की हस्तलिखित पोथी में सुल्तान ग़यासुद्दीन तुग़लुक़ शाह के राज्य-काल की कर व्यवस्था का उल्लेख इस प्रकार है। इस पोथी के वाक्य अधिक स्पष्ट हैं।

“उसने आवश्यकतानुसार तथा अपने स्वभाव के कारण विलायतों का ख़राज न्याय के मार्ग पर निश्चिन किया और वृद्धि के मुहदेसात प्रजा के मध्य से हटा दिये।” (पृ० २६६)

“यदि उनके राजसिंहासन के समझ दीवाने विज़ारत में मुवफ़िफ़रान तथा साइयान विलायत के ख़राज में तौफ़ीर करते अथवा पहले की अपेक्षा अधिक स्वीकार कर लेते तो वह बड़ा क्रोधित होता और मुवफ़िफ़रों की बात का विश्वास न करता और कहता कि ‘तौफ़ीर कराने वाला मेरी विलायतों को नष्ट कराना चाहता है और प्रजा के पास जो कुछ है ले लेना चाहता है।’ विलायतों तथा अक़ताओं में मे दम अथवा ग्यारह में आधे से अधिक वृद्धि की अनुमति न देता था। शहर (देहली) के आलियों के इदारर तथा बज़ीक़े अपने समझ नरद देता था।” (पृ० २६६-७०)

- ६ भूमि-कर वसूल करने वाले। आमों में उनका तथा मुतसरिफ़ का एक ही कार्य होता था।
- ७ अक़ता के अधिकारी।
- ८ इस स्थान पर हिन्दू का अर्थ मुक़द्दम तथा चौधरी समझना चाहिये, साधारण हिन्दू नहीं।

मिहरों<sup>१</sup> एवं सुदक्ष लोगों द्वारा ही सम्भव है। उपर्युक्त आदेशानुसार हिन्दुओं से व्यवहार करना उच्च कोटि की राज्य व्यवस्था कही जा सकती है।

सुल्तान गयासुद्दीन तुगलुक शाह ने, जोकि बड़ा ही अनुभवी, दूरदर्शी तथा कूटनीतिज्ञ बादशाह था, खराज वसूल करने के विषय में यह आदेश भी दिया था कि मुक्ते तथा वाली खराज वसूल करने के समय इस बात की पूछताछ करते रहें कि खूत<sup>२</sup> तथा मुकद्दमी<sup>३</sup> शाही-खराज के अतिरिक्त प्रजा से कुछ और वसूल न करने पायें। यदि वे अपनी कृषि का कर तथा चराई (का कर) न अदा करें तथा प्रजा से अधिक वसूल न करें तो उनको अपना कर अदा करने के लिये विवश न किया जाय क्योंकि वे इस प्रकार खूती तथा मुकद्दमी का पारश्रमिक प्राप्त कर लेते हैं, जो उन्हें अपने कार्य के लिये अलग से नहीं दिया जाता। खूतों तथा मुकद्दमों की गर्दनों पर बड़ा उत्तरदायित्व होता है। यदि वे भी समस्त प्रजा की भाँति कर अदा करेंगे तो उन्हें खूती तथा मुकद्दमी से कोई लाभ नहीं होगा।

(४३१) सुल्तान गयासुद्दीन ने जिन अमीरों तथा मलिकों को उन्नति प्रदान की थी एवं अक़ता तथा विलायत जिनके अधीन कर दी थीं उन्हें वह अन्य आमिलों के समान दीवान<sup>४</sup> में उपस्थित होने पर विवश न करता था और न अन्य आमिलों के समान उनसे कठोरता से तथा उन्हें अपमानित करके कर वसूल करने की अनुमति देता था। वह उन लोगों को यह परामर्श दिया करता था कि “यदि तुम चाहते हो कि तुम्हें दीवाने विजारत में न बुलवाया जाय और कर वसूल करने में तुम से कठोरता एवं तुम्हारा अपमान न किया जाय और तुम्हारी मलिकी तथा अमीरी का मान नष्ट-भ्रष्ट न हो तो अपनी अक़ताओं की आय से कम से कम लालच करो; जो कम से कम प्राप्त करो उसमें से अपने कारकुनों<sup>५</sup> के पास कुछ न कुछ रहने दो; सेना के वेतन में से एक दौंग<sup>६</sup> अथवा दिरहम का लोभ मत करो। यह तुम्हारे हाथ में है कि अपने पास से सेना को कुछ दो अथवा न दो किन्तु सेना के लिये जो कुछ निश्चित हो चुका है, यदि उसमें से तुम कुछ आशा रखते हो तो फिर तुम्हें अमीरी तथा मलिकी का नाम न लेना चाहिये। यदि कोई अमीर अपने सेवक के वेतन में से कुछ खा जाता है तो इससे कहीं अच्छा<sup>७</sup> है कि वह धूल खाये। अमीरों तथा मलिकों को अक़तादारी तथा विलायतदारी<sup>८</sup> के लिये खराज में से १० या ११ में से आधा अथवा १० या १५ में से एक की आशा करने अथवा ले लेने से मना नहीं किया जा सकता<sup>९</sup>। उसे पुनः माँगना तथा अमीरों को इसके लिये कष्ट देना उचित नहीं।”

“इसी प्रकार विलायत तथा अक़ताओं के कारकुन एवं मुतसर्रिफ़<sup>८</sup> अपने वेतन के अतिरिक्त हज़ार में से ५ अथवा १० ले लें तो इसके लिये उन्हें अपमानित न करना चाहिये और यह

- १ ईरान के बादशाह नोशीरवों का वज़ीर जो अपनी योग्यता के लिए मध्य कालीन राजनीति में उदाहरण के रूप में उल्लिखित किया जाता था।
- २ ग्राम का वह अधिकारी जो भूमि कर वसूल करता था।
- ३ गाँव का मुखिया।
- ४ कर विभाग।
- ५ भूमि-कर का हिसाब किताब रखने वाले कर्मचारी।
- ६ अक़ता तथा विलायत का प्रबन्ध करने का पारश्रमिक।
- ७ यह अधिक रकम राज्य के हिस्से में ली जाती होगी। अलाउद्दीन ने अपने चाचा ने कुछ समय के लिये ‘फ़वाजिल’ न भेजने की आज्ञा प्राप्त करली थी। (बरनी पृ० २२०-२१, खलजी कालीन भारत पृ० २८-२९)
- ८ ग्रामों में किसानों से भूमि कर वसूल करने वाला अधिकारी।

रकम उनसे मारपीट कर अथवा शिकंजे\* में कस कर या बन्दीगृह में डाल कर न वसूल करनी चाहिये। जो अपहरणकर्ता तथा चोर अपनी अक़ताओं तथा विलायत के ख़राज से अत्यधिक अपने पास रख लेते हैं अथवा हिसाब में पूरी रकम नहीं दिखाते, अथवा अपने हिस्से में भारी-भारी रकमें ले लेते हैं, उन्हें दण्ड देकर तथा शिकंजे में कसवा कर एवं बन्दीगृह में ड़लूवा कर अपमानित करना चाहिये। जो कुछ उन्होंने अपहरण कर लिया हो उसे उनके परिवार तक से वसूल कर लेना चाहिये।”

(४३२) यदि बुद्धिमान लोग इस बात पर न्याय-पूर्वक ध्यान देंगे तो उन्हें ज्ञात हो जायगा कि उस अनुभवी तथा न्यायकारी बादशाह ने अपनी दूरदर्शिता के फलस्वरूप जो कुछ आदेश दिये थे वे उचित थे। सुल्तान तुगलुक शाह ने ख़राज वसूल करने के विषय में जो नियम बनाये थे तथा मुक़द्दमी खूती, विलायतदारी, अक़तादारी एवं कारकुनों के पारश्रमिक के सम्बन्ध में जो नियम निश्चित किये थे, उनके द्वारा उसके राज्य-काल में विलायतों की कृपि को उन्नति भी प्राप्त होती रही, और मुक़्तों तथा वालियों को, जोकि उसके सहायक तथा विश्वासपात्र थे, वेतन के अतिरिक्त धन सम्पत्ति भी प्राप्त हो जाया करती थी और प्रत्येक वर्ष उनकी शक्ति तथा वैभव में उन्नति होती रहती थी। कारकुनों को भी अपनी आवश्यकताओं की पूर्ति हेतु धन-सम्पत्ति प्राप्त होती रहती थी। किसी मलिक, अमीर अथवा उच्च पदाधिकारी को कर न अदा करने के कारण दीवान में उपस्थित न होना पड़ता था और इस प्रकार कोई अपमानित न होता था। इसके फलस्वरूप उसके राज्य के सहायकों तथा विश्वासपात्रों की निष्ठा में दिन प्रति दिन वृद्धि होती जाती थी।

### खुसरो ख़ाँ द्वारा लुटाये हुये धन की वापसी—

सुल्तान गयासुद्दीन तुगलुक शाह ने दीवाने विज़ारत के म्द यशस्वी\* पदाधिकारियों तथा कारकुनों को प्रदान किये थे। दीवान के शाही कार्यों के संचालन में, जहाँ तक विलायतों, अक़ताओं, कारकुनों एवं मुत्सरिफ़ों का सम्बन्ध है, कोई कठोरता तथा निष्ठुरता न होती थी। न किसी को पदच्युत किया जाता, न कोई अपमानित किया जाता और न कोई बन्दी बनाया जाता था। सुल्तान तुगलुक शाह के दीवाने विज़ारत में एक दो वर्ष तक बैतुलमाल की उस धन-सम्पत्ति को प्राप्त करने के विषय में कठोरता तथा निष्ठुरता होती रही जोकि दुष्ट खुसरो ख़ाँ ने, जब कि उसका राज्य तथा उसके प्राण भय में थे, लुटा दी थी और जिसे लोगों ने युद्ध के समय लूट लिया था। इस प्रकार दीवान द्वारा केवल उस धन-सम्पत्ति को पुनः प्राप्त करने में कठोरता की गई जो लोगों ने लूट ली थी और जिसके फलस्वरूप अलाई राज-कोष रिक्त हो गया था तथा मुसलमानों के बैतुलमाल में कुछ शेष न रह गया था और एक प्रकार से लुटेरों तथा अपहरणकर्त्ताओं एवं उनके सहायकों द्वारा भाड़ू फिर गई थी। तुगलुक शाह के दीवान द्वारा इन लोगों से धन-सम्पत्ति वसूल करने में बड़ी कठोरता की गई।

(४३३) इस प्रकार लूटा हुआ धन जिन लोगों से वसूल किया गया वे तीन श्रेणियों में विभाजित हो गये थे। (१) वे लोग जिनके हृदय में ईश्वर का भय था और जिनकी सख्या बहुत थोड़ी थी, और जिन्होंने खुसरो ख़ाँ द्वारा प्रदान किया हुआ धन राज-कोष में वापस कर दिया था। (२) वे लोग जोकि लोभी थे तथा धन-सम्पत्ति लौटाने में टालमटोल करते रहे और विनय तथा घूस द्वारा धन-सम्पत्ति अदा करने से बच जाना चाहते थे। सुल्तान तुगलुक शाह ने उनका कोई बहाना स्वीकार न किया और उनमें कठोरता से धन-सम्पत्ति प्राप्त की और क्षमा न किया। (३) तीसरे प्रकार के धन प्राप्त करने वाले वे लोग थे जोकि बड़े दुष्ट लोभी, लालची, लुटेरे, बेईमान तथा चोर थे। उनके

१ दण्ड देने की एक मध्य कालीन विधि।

हृदय में दुराचार आरूढ़ हो चुका था। वे लोग बहुत बड़ी संख्या में थे। वे लोग धन-सम्पत्ति रखते हुये भी अपमानित होते तथा कठोरता एवं अपमान को सहन कर लेते थे। जब उनसे धन-सम्पत्ति माँगी जाती तब वे गिकायतें करते और जियारतों<sup>१</sup> को चले जाते थे। प्रत्येक मित्र तथा शत्रु से विनति करते और उस जैसे बादशाह की जोकि इस्लाम तथा मुसलमानों का आश्रय-दाता था, निन्दा करते थे और उसको बुरा भला कहते थे तथा उसका अहित चाहते थे। सुल्तान ने इस तीसरी श्रेणी के व्यक्तियों के लिये, जोकि धन-सम्पत्ति रखते हुये भी अपमानित होना स्वीकार कर लेते थे, आदेश दे दिया था कि इनसे कठोरता, निष्ठुरता, मारपीट से एवं बन्दीगृह में डालकर धन-सम्पत्ति प्राप्त की जाय; उनका कोई भी झूठा बहाना स्वीकार न किया जाय। लुटी हुई धन-सम्पत्ति को पुनः प्राप्त करने के विषय में एक वर्ष के अत्यधिक परिश्रम से अलाई राज-कोष पहले के समान फिर मालामाल हो गया।

### सुल्तान तुग़लुक़ के दान की विशेषता—

ईश्वर ने सुल्तान गयासुद्दीन तुग़लुक़ शाह को बैतुलमाल में धन-सम्पत्ति एकत्र करने तथा दान-पुण्य करने की विशेष योग्यता प्रदान की थी। बुद्धि एवं शरा के अनुसार जिस किसी से धन-सम्पत्ति प्राप्त करनी चाहिये उससे वह धन-सम्पत्ति प्राप्त करता और शरा, बुद्धि, साहस तथा दान के अनुसार जिसे भी धन-सम्पत्ति प्रदान होनी चाहिये उसे वह प्रदान करता। जिस किसी से (इस्लाम) धर्म तथा राज्य के हित को देखते हुए धन-सम्पत्ति प्राप्त करना उचित न होता उससे वह कुछ न लेता और जिसको कुछ प्रदान करना अपव्यय तथा (४३४) अनुचित होता उसे वह कुछ न देता। ऐसा बादशाह, जिसमें यह योग्यता हो कि वह वसूल करने के समय पर वसूल करे, दान के समय दान करे, किसी से बिना कारण कुछ न ले तथा व्यर्थ में दान न करे, करणों<sup>२</sup> तथा युगों के उपरान्त किसी इक़लीम<sup>३</sup> तथा राज्य का स्वामी हुआ होगा अथवा न भी हुआ हो। कोई ऐसा सप्ताह न व्यतीत होता जब कि सुल्तान तुग़लुक़ शाह अपने दरबार के बड़े द्वार को न बन्द करवा देता हो और सर्वसाधारण तथा विशेष व्यक्तियों को उनकी श्रेणी के अनुसार इनाम न देता हो। वह इनाम प्रदान करने में मध्य का मार्ग ग्रहण करता था। वह लोगों को इतनी अधिक धन सम्पत्ति न प्रदान कर देता था कि लोग अपव्यय करने लगते; और न इतना कम देता कि लोग उसी सूँ तथा कृपण प्रसिद्ध कर देते। वह लाखों तथा सहस्रों प्रदान करते समय निरंकुश तथा फ़िरऔन<sup>४</sup> के समान बादशाहों का अनुसरण न करता था जो केवल कुछ ही लोगों को दान करते थे और इस बात पर ध्यान न देते थे कि वह उचित है अथवा अनुचित। सुल्तान इस प्रकार किसी को कुछ न प्रदान करता था जिससे दूसरों के हृदय में ईर्ष्या उत्पन्न हो जाय। उसके दान पुण्य द्वारा लोगों को बड़ा लाभ होता और वे उसके हितैषी तथा निष्कपट सहायक हो जाते थे। किसी को किसी से ईर्ष्या तथा उसके दान के कारण किसी को उससे घृणा न होती थी। दान-पुण्य तथा लोगों को धन प्रदान करते समय वह दूरदर्शी बादशाह अपने दरबार के प्राचीन तथा नवीन कर्मचारियों, सर्वसाधारण तथा विशेष व्यक्तियों में कोई भेद-भाव न रखता था। वह इस बात पर ध्यान न देता था

१ किसी सूफ़ी संत की क़ब्र के दर्शन को चले जाते थे।

२ करणः— दस वर्ष की अवधि और कुछ लोगों के अनुसार २०, ३० यहाँ तक कि १२० वर्ष तक की कोई अवधि।

३ जलवायु के प्रदेश। मध्यकालीन मुसलमान भूगोल-वेत्ताओं के अनुसार समस्त संसार सात इक़लीमों में विभाजित था। साधारण साहित्य में बड़े-बड़े प्रान्त तथा स्वतंत्र राज्य भी इक़लीम कहे जाते थे।

४ फ़िरऔनः— मिस्र का एक निरंकुश बादशाह, मिस्र के बादशाहों की पदवी।

कि लोग अपनी श्रेणी के अनुसार उसकी निष्कपट सेवा करते हैं अथवा नहीं। (वह जानता था कि बादशाह द्वारा) कुछ लोग इनाम पा जाते हैं और कुछ नहीं पाते अतः जो लोग नहीं पाते वे निराश हो जाते हैं और दुःखी रहते हैं; बादशाह के विषय में उनकी निष्ठा में कमी हो जाती है। ऐसा भी सम्भव है कि न पाने वाले पाने वालों के विरुद्ध ईर्ष्या तथा द्वेष रखने लगे और गुप्त रूप से विरोध एवं शत्रुता करने लगे, अतः बादशाह के दान-पुण्य में यह गुण होना चाहिए कि वह जब कुछ प्रदान करे तो इस बात का ध्यान रखे कि सभी को मिल जाय जिसमें पाने वालों के हृदय में उसके प्रति निष्ठा में वृद्धि हो और लोग एक दूसरे में ईर्ष्या तथा द्वेष न रखने लगे। उपर्युक्त विचार से, जोकि बड़े दूरदर्शी तथा योग्य लोगों से सम्बन्धित है, सुल्तान तुगलुक शाह इस बात का प्रयास किया करता था कि प्रत्येक बार अपने दरबार के सभी सर्वसाधारण तथा विशेष व्यक्तियों को कुछ न (४३५) कुछ प्रदान करदे। उसके दरबार के हितैषियों में कोई भी उसके इनाम से वंचित तथा निराश न रह पाता था।

सुल्तान गयासुद्दीन तुगलुक शाह ने अपने दानपुण्य के विषय में ऐसे उचित नियम बना लिये थे जिनके समान नियम देहली के किसी बादशाह को बनाते हुये न देखा गया था। प्रत्येक फ़तहनामे<sup>१</sup> के पहुँचने, प्रत्येक पुत्र के जन्म विवाह तथा प्रत्येक शाहजादे की ततहीर<sup>२</sup> के समय वह समस्त सद्रों<sup>३</sup>, गण्य-मान्य व्यक्तियों, आलिमों, मुफ़्तियों<sup>४</sup>, विद्वानों, अध्यापकों, मुफ़्किरों<sup>५</sup> तथा नगर के विद्याथियों को अपने महल में बुलवाता था और प्रत्येक को उसकी श्रेणी के अनुसार इनाम देता था। जिस प्रकार वह उपस्थित लोगों का इनाम देता था उसी प्रकार वह प्रत्येक खानकाह<sup>६</sup> के शेखों<sup>७</sup>, एकान्त-वासियों को उनकी आवश्यकतानुसार फ़तूह<sup>८</sup> भेजता था। वह इस बात का प्रयास किया करता था कि उसके राज्य के समस्त धार्मिक बुजुर्गों को इनाम इकराम प्राप्त हो जाय और कोई भी उसके दानपुण्य से वंचित न रहे। वह चाहता था कि उसके दरबार के निष्कपट सहायकों तथा उसके हितैषियों एवं उसके प्रति निष्ठा रखने वालों को गीम्र इनाम प्राप्त होते रहें; जो कोई भी अपने आपको उसका हितैषी कहता हो वह दरिद्र तथा निर्धन न रहने पाये और उसे किसी से ऋण लेने की आवश्यकता न पड़े; जब कभी बादशाह को कोई प्रसन्नता हो तो उन्हें भी प्रसन्नता प्राप्त होती रहे। यद्यपि वह थोड़ा देता था किन्तु वह एक बहुत बड़ी संख्या को देता था और बार बार देता था। यदि सुल्तान तुगलुक शाह के उम इनाम का, जोकि वह किसी व्यक्ति को प्रदान करता था, लेखा तैयार किया जाता, तो वह उस व्यक्ति की एक वर्ष की समस्त आय अर्थात् वेतन, इदरार<sup>९</sup>, वजीफे<sup>१०</sup> एवं इनाम<sup>११</sup> से बढ़ जाता।

१. विजय की सूचना के पत्र। इनकी रचना उच्च कोटि के विद्वान किया करते थे।

२. पाक होने; खतने के समय।

३. सद्र सुसुद्दर के अधीन धार्मिक, न्याय तथा शिक्षा सम्बन्धी कार्यों की देख रेख करने वाला अधिकारी।

४. बड़ अधिकारी जो इस्लामी धर्म शास्त्र के अनुसार विभिन्न समस्याओं में अपना मत देता था।

५. तफ़्कीर, धार्मिक प्रवचन करने वाले।

६. सूफ़ी संतों के निवास करने का स्थान।

७. सूफ़ियों।

८. सूफ़ी संतों तथा धार्मिक व्यक्तियों को बिना उनके माँगे भेजा जाने वाला उपहार। चूँकि वे लोग शाही उपहार अथवा इनाम के आकांक्षी न होते थे, अतः सुल्तान उनके निवास स्थान पर उपहार भिजवाता था।

९. विद्वानों, धार्मिक तथा अन्य लोगों को प्रदान की जाने वाली सहायता।

१०. वृत्ति।

११. किसी की सेवा से प्रसन्न होकर पुरस्कार में दी जाने वाली भूमि।



## प्रजा के सुख तथा उसकी उन्नति का ध्यान—

सुल्तान तुगलुक शाह स्वाभाविक रूप से सर्वसाधारण के हितों की उन्नति का प्रयास किया करता था। वह चाहता था कि उसकी प्रजा धन-धान्य-सम्पन्न तथा सुखी रहे। वह किसी को दरिद्र तथा निर्धन न देखना चाहता था। वह इस बात का प्रयत्न किया करता था (४३६) कि उसकी समस्त प्रजा, सेना तथा अन्य लोग सर्वदा सुख-शान्ति से जीवन व्यतीत करें। सुल्तान तुगलुक शाह का यह एक प्राचीन गुण तथा उसकी एक उत्कृष्ट आदत थी कि वह चाहता था कि देश तथा उसकी विलायतों (प्रांतों) की प्रजा, हिन्दू तथा मुसलमान, कृषि, उद्योग-धन्धे तथा अन्य कोई न कोई कार्य करते रहें जिसके कारण वे धन-धान्य सम्पन्न हो जायँ और दरिद्रता तथा निर्धनता के कारण दुःखी तथा परेशान न रहें। सुल्तान अपनी प्रजा का इतना बड़ा हितैषी था कि वह चाहता था कि भिखारी लोग भी भिक्षा माँगना त्याग कर कोई न कोई उद्योग-धन्धा करने लगें और भिक्षा माँगने के अपमान, दरिद्रता के अनादर तथा निर्धनता से मुक्त हो जायँ। उसके राज्य के सभी लोग किसी न किसी उद्योग-धन्धे के फलस्वरूप सुखी तथा सम्पन्न रहें और ऐसी किसी बात, पाप तथा दुराचार में न पड़े जिससे उन्हें हानि हो और वे परेशान, आवारा तथा बेकार हो जायँ।

वह प्रत्येक दिन, प्रत्येक सप्ताह तथा प्रत्येक मास में अपने परिवार वालों तथा हितैषियों एवं सहायकों को बुलवाया करता था और उसकी यह इच्छा होती थी कि वे लोग सुखी, सम्पन्न तथा अपने अपने कार्य में लगे रहें। उसकी न तो कभी यह इच्छा होती थी और न वह इस बात पर कभी विचार करता था कि वह उन लोगों को जिन्हें उसने उन्नति प्रदान की है, किसी कारण से कोई हानि पहुँचाये। वह किसी भी दशा में किसी का विनाश न करना चाहता था और न यह बात उसके स्वभाव में ही थी।

## लोभी किस प्रकार का बादशाह चाहते हैं—

जो लोग अनुचित रूप से धन-सम्पत्ति प्राप्त कर लेना चाहते थे तथा लोभी और लालची थे एवं जिनकी इच्छा हजारों तथा लाखों प्राप्त करके भी पूरी न होती थी वे सुल्तान तुगलुक शाह जैसे बादशाह को, जोकि प्रत्येक व्यक्ति की सेवा का ध्यान रखता था, उचित तथा अनुचित का भेद समझता था और प्रत्येक वस्तु को अपने स्थान पर देखना चाहता था, पसन्द न करते थे। वे ऐसे न्यायकारी सन्तुलित स्वभाव वाले तथा प्रजा के हितैषी बादशाह को न देख सकते थे। वे उसकी निन्दा किया करते थे। जिस प्रकार लोग सुल्तान जलालुद्दीन खलजी की, जोकि बड़ा ही मुसलमान तथा लोगों की सेवाओं का ध्यान रखने (४३७) वाला बादशाह था, निन्दा करते थे, उसी प्रकार वे सुल्तान तुगलुक शाह की भी निन्दा करते थे, क्योंकि लालचियों, लोभियों, सोने चाँदी के प्रेमियों तथा तन्के और जीतल पर जान देने वालों की यही आदत होती है। जो बादशाह सत्य को उत्कृष्ट स्थान प्रदान करता है और यह बात देखता रहता है कि क्या चीज़ उचित है और क्या चीज़ अनुचित, कौन सी वस्तु अपने स्थान पर है तथा कौनसी नहीं, प्रत्येक वस्तु को एक उचित अवसर प्रदान करना चाहता है, लोभियों तथा संसार के प्रेमियों को सेना तथा खजाना नहीं लुटाता, ऐसे बादशाह को वे लोग अपना सुल्तान नहीं देख सकते। उपर्युक्त समूह अपने ऊपर ऐसे बादशाह का राज्य चाहता है जोकि अत्याचारी हो, रक्तपात करता हो तथा खजाना लुटाता हो, सहस्रों से बिना किसी अधिकार के ले लेता हो तथा हजारों को बिना किसी सेवा के प्रदान कर देता हो; स्थायी परिवारों का विनाश कर देता हो और नीच लोगों को बिना किसी सेवा के सम्मान प्रदान कर देता हो; कमीनों, अयोग्य, अनुचित, पाषाण हृदय वालों, खुदा का भय

न करने वालों तथा उन लोगों को जिन्होंने कोई सेवा न की हो सम्मान प्रदान करता हो और नेतृत्व तथा श्रेष्ठता प्रदान करता हो; यशस्वी, गौरव के पाने के योग्य लोगों, धन पाने के अधिकारियों, सदाचारियों तथा पवित्र चरित्र वालों को अपमानित करता हो और उनका विनाश कर देता हो; एक को अत्यधिक धन-सम्पत्ति प्रदान करता हो तथा दूसरे को यह सब लीला देखने के लिये छोड़ देता हो, संसार के प्रेमी, दुनिया के दास, कमीनों, बद-अस्ल तथा अभागे ऐसे बादशाह<sup>१</sup> को अपना मित्र नहीं रखते और न समझते हैं; उनकी प्रशंसा तथा उनका गुण-गान नहीं करते। वह ऐसे बादशाह की इच्छा रखते हैं जो नीच लोगों, कमीनों तथा कमअस्लों को उन्नति प्रदान करता हो, चरित्रहीन बातों में जिसे कोई आपत्ति दृष्टिगोचर न होती हो और जो इन बातों को ठीक समझता हो, कुफ़, इलहाद, जिन्दिक्का<sup>२</sup>, व्यभिचार, दुराचार, तथा खुल्लम खुल्ला पाप करने वालों से सन्तुष्ट रहता हो; किसी की योग्यता तथा सेवा पर ध्यान न देता हो; सर्वदा इन्द्रिय लोलुपता तथा काम वासना की पूर्ति में तल्लीन रहता हो और स्वाभाविक रूप से योग्यता, गुण-श्रेष्ठता का शत्रु हो।

### सेना का प्रबन्ध—

(४३८) सुल्तान शयासुद्दीन तुगलुक शाह को सैनिकों के विषय में, जिन पर राज्य-व्यवस्था का आधार है, माता पिता से अधिक अनुकम्पा थी। वह उनके वासिलात<sup>३</sup> का निरीक्षण करता था और इस बात की आज्ञा न देता था कि कोई अमीर एक दांग अथवा दिरहम उसमें से कम कर ले या दीवाने अर्ज़े ममालिक<sup>४</sup> में कोई उनसे किसी वस्तु की आशा रखे। उसे इस बात की पूर्ण जानकारी थी कि सैनिकों को कितना कष्ट एवं परिश्रम करना होता है और उनकी स्त्रियों तथा पुत्रों को कितने व्यय की आवश्यकता होती है।

उसने राजसिंहासन पर आरूढ़ हो जाने के उपरान्त सिराजुलमुल्क स्वाजा हाजी को नायब अर्ज़े ममालिक नियुक्त किया और दीवाने अर्ज़े ममालिक का प्रबन्ध, व्यवस्था एवं उत्तरदायित्व उस पर रक्खा। जिस प्रकार अलाई राज्यकाल<sup>५</sup> में हुलिये<sup>६</sup> के विषय में, जिस पर सेना की दृढ़ता आधारित है, धनुष-विद्या की परीक्षा, घोड़ों के दाग तथा मूल्य के सम्बन्ध में आदेश दिये गये थे, उसी प्रकार उसने भी आदेश दिये। उसने इस बात का आदेश दे दिया था कि जो कायर टालमटोल करे और सेना के साथ न जाय उसे कठोर दण्ड दिये जायें।

सेना ने जो कुछ खुसरो खाँ से प्राप्त किया था, उसमें से एक साल के वेतन के बराबर उसने उनके वेतन से कटवा लिया। इससे अधिक जो लोगों को प्राप्त हो गया था उसके विषय में उसने आदेश दिया कि वह उनसे तुरंत वसूल न किया जाय किन्तु वह पंजिकाओं में पेशगी के रूप में लिख दिया जाय; और भविष्य में धीरे-धीरे उनके वेतनों से वसूल किया जाय जिससे सेना को हानि न पहुँचे। वह धन-सम्पत्ति जो लूट में प्राप्त हुई थी तथा वह धन-सम्पत्ति जो अर्ज़े के नायबों<sup>७</sup> के पास रह गई थी और वितरित न हुई थी उसे वापस ले लेने का उसने आदेश दे दिया।

१ सुल्तान शयासुद्दीन तुगलुक तथा सुल्तान जलालुद्दीन खलजी के समान।

२ अथर्मी सुसलमानों के कार्य।

३ प्रत्येक मद में जो त्रमा हुआ हो उसका लेखा (वेतन प्राप्ति का लेखा)

४ सेना विभाग।

५ बरनी पृ० ३१६; खलजी कालीन भारत पृ० ८७।

६ सैनिकों का पूर्ण विवरण।

७ सेना विभाग के अधिकारियों।

सुल्तान शयासुद्दीन तुगलुक शाह ने अपनी बादशाही के चार पाँच वर्षों में सेना को अपने सम्मुख<sup>१</sup> नक्रद धन<sup>२</sup> प्रदान किया और सेना के वासिलात के विषय में बड़ी पूछ-ताछ करता रहता था। वह उनके निश्चित वेतन में से कोई कमी न होने देता था। सेना को इस प्रकार ठीक कर लेने के उपरान्त वह उसे सर्वदा तैयार तथा सुव्यवस्थित रखता था। उसके अमीरों के वेतन तथा इनाम निश्चित करने में बड़े सन्तुलित रूप से कार्य किया और उसके राज्य में प्राचीन अमीर और भी सन्तुष्ट हो गये। नये अमीरों को शक्ति प्राप्त हो गई और वे वैभवशाली तथा धन-धान्य सम्पन्न हो गये। जो इनाम, इदरार, वजीफ़े, गाँव तथा भूमि अलाई राज्यकाल में लोगों को प्रदान किये गये थे, उन्हें सुल्तान तुगलुक शाह ने (४३६) बिना किसी पूछताछ एवं सकोच के स्थायी कर दिया। कृतघ्न खुसरो खाँ ने चार मास में जो कुछ निश्चित कर दिया था तथा दीवानी<sup>३</sup> से जो फ़रमाने तुयारा<sup>४</sup> एवं आदेश जारी हो गये थे उन्हें उसने रद्द कर दिया। उस हरामखोर मफ़ऊल (गुदा भोग्य) ने जो कुछ प्रदान कर दिया था वह वापस ले लिया। अलाई तथा कुतुबी राज्य-काल में जो वेतन, इनाम, इदरार तथा भूमि असावधानी एवं बदमस्ती में विश्वास-पात्रों, सहायकों तथा निकटवर्तियों को बढ़ा कर दे दी गई थीं अथवा नये सिरे से दी गई थीं, उनके विषय में उसने अपने समक्ष पूछ ताछ कराई। जिनके विषय में उसे यह ज्ञात हुआ कि वे बिना किसी अधिकार के प्रदान कर दी गई थीं और जिनके विषय में यह पता चला कि वे पक्षपात तथा अनुचित दान के आधार पर प्रदान हुई थीं उन्हें उसने वापस ले लिया। जिनके विषय में उसे यह ज्ञात हुआ कि वे योग्यता तथा सेवा के आधार पर प्रदान की गई थीं उन्हें उसने स्थायी कर दिया।

### शाही धन (कर) की वसूली—

दीवानी के मुतालबों<sup>५</sup> के विषय में सुल्तान तुगलुक शाह से अधिक सुगमता प्रदान करने वाला कोई भी बादशाह देहली में नहीं हुआ है। लाखों के स्थान पर हजारों तथा हजारों के स्थान पर सैकड़ों तक स्वीकार कर लेता था। यदि दीवानी<sup>६</sup> के अधिकारी राज सिंहासन के समक्ष यह निवेदन करते कि अमुक व्यक्ति दीवानी के कर न अदा करने के कारण बन्दी-गृह में है और दो लाख में से, जोकि उससे वसूल होना शेष है, दस हजार अथवा पाँच हजार तन्के की जमानत देने को तैयार है तो बादशाह वही स्वीकार कर लेता और उसे मुक्त कर देता। उसे कोई न कोई कार्य तथा पद प्रदान कर देता। वह यह न चाहता था कि कोई भी सरकारी मुतालबे के लिये बन्दी-गृह में अधिक समय तक रहे।

### सुल्तान का प्रजा की भलाई को ध्यान में रखना—

वह अपनी राज्य-व्यवस्था में किसी रूप से अत्यधिक वसूल करना न चाहता था। उसकी इच्छा थी कि राज्य के समस्त कार्य उचित नियम से सम्पादित होते रहें और कोई ऐसी नवीन बात न हो जिससे लोग उससे, उसके राज्य के विश्वासपात्रों तथा सहायकों से घृणा करने लगें। वह चाहता था कि समस्त सर्वसाधारण तथा विशेष व्यक्तियों के हृदय आतंक, (४४०) भय तथा चिन्ता से मुक्त रहें। वह अपनी प्रजा को किसी प्रकार निराश न होने

१ देख रेख में।

२ वेतन तथा इनाम आदि।

३ वित्त विभाग का सचिवालय।

४ वह फ़रमान जिसमें सुल्तान की खास मुहर लगी हो। भूमि सम्बन्धी फ़रमान, अधिकतर फ़रमाने तुयारा कहलाते थे।

५ वह धन जो किसी को राज-कोष में दाखिल करना होता था। (माँग)

६ वित्त विभाग के अधिकारी।

देना चाहता था। सुल्तान तुग़लुक़ शाह नियम के विरुद्ध, अनुचित, निराधार तथा कोई भी ऐसी सत्य बात न करना चाहता था जिससे उसकी प्रजा को दुःख तथा कष्ट पहुँचना किन्तु मनुष्य आरम्भ ही से कृतघ्न हो चुका है। खुदा ने कुरान में कहा है “यह अवश्य ही सत्य है कि मनुष्य बड़ा ही अन्यायी तथा कृतघ्न है।”

### सुल्तान की कटु आलोचनायें—

लोभी, अधर्मी तथा बेईमान लोग उस जैसे न्यायकारी तथा दूसरों के हित-चिन्तक बादशाह की निन्दा किया करते थे। जिन लोभियों तथा षड्यन्त्रकारियों ने सुल्तान कुतुबुद्दीन से उसकी कामुकता तथा इन्द्रिय लोलुपता की अवस्था में एवं कृतघ्न माबून (गुदा भोग्य) खुसरो खाँ से उसकी निराशा की अवस्था तथा कुफ़ की उन्नति के समय में धन-सम्पत्ति बिना किसी अधिकार के लूट ली थी, वे सुल्तान तुग़लुक़ शाह की निन्दा किया करते थे और उस जैसे न्यायकारी बादशाह में दोष निकाला करते थे। उसके राज्य के पतन की प्रतीक्षा किया करते थे। वे चक्षु-संकोचन किया करते थे और अनुचित एवं कृतघ्नता-सूचक वाक्य कहा करते थे। उस जैसे दयालु तथा दानी बादशाह को कृपण बताया करते थे।

### सुल्तान के राज्य की विशेषता—

इस तारीखे फ़ीरोज़शाही के संकलनकर्ता जिया बरनी ने अनेक अनुभवी लोगों से, जिनके नेत्रों में न्याय का अंजन लगा हुआ था, सुना था, कि वे लोग शान्ति-प्रियता एवं लोक तथा परलोक में मुसलमानों के यश के आकांक्षी होने के कारण कहा करते थे कि आज तक देहली में सुल्तान तुग़लुक़ शाह के समान कोई बादशाह राजसिंहासन पर आरूढ़ नहीं हुआ है और सम्भव है कि उसके उपरान्त भी कोई ऐसा बादशाह देहली के राजसिंहासन पर आरूढ़ न होगा जो उसके समान बुद्धिमान, विद्वान् तथा योग्य हो। बादशाही की जो शर्तें बनाई तथा लिखी गई हैं वे सब की सब भगवान् ने सुल्तान तुग़लुक़ शाह को प्रदान की थीं। उसमें पूर्ण रूप से वीरता, साहस, सूझ-बूझ, न्याय, दीनपरवरी, दीनपनाही,<sup>१</sup> आज्ञाकारियों को आश्रय प्रदान करने, विरोधियों के विनाश तथा लोगों की सेवार्थे पहिचानने एवं दूसरों के अधिकार का (४४१) ध्यान रखने के गुण पाये जाते थे। उसे राज्य व्यवस्था सम्बन्धी नाना प्रकार के अनुभव प्राप्त थे। यदि उल्लिखित<sup>२</sup> की सब से बड़ी विशेषता यह समझी जाय कि सभी लोग उसके आदेशों का पालन करें तो सुल्तान तुग़लुक़ शाह के राजसिंहासन पर आरूढ़ होने के प्रथम वर्ष से ही उसके राज्य के सभी लोग उसके इतने अधिक आज्ञाकारी बन गये थे, जितना अन्य बादशाह व्यर्थ के रक्त-पात तथा एक करन तक अत्यधिक कठोर दण्ड देने पर भी न बना सके थे। यदि बादशाह का गुण यह समझा जाय कि वह दीन (इस्लाम) की सहायता करता हो तो सुल्तान तुग़लुक़ शाह उस समय भी जब कि वह मलिक था, इस्लाम का बहुत बड़ा सहायक था। उसने मुग़लों के आक्रमण<sup>३</sup> के द्वार बन्द कर दिये थे। उसकी बादशाही के समय में उसकी विजयी तलवार के आतंक से कोई मुग़ल उसके राज्य की सीमा तथा नदी<sup>४</sup> को पार न कर सकता था और किसी मुसलमान अथवा किसी मनुष्य को कोई हानि न पहुँचा सकता था। संसार को नष्ट-भ्रष्ट कर देने वाली तुग़लुक़ शाह की तलवार की घाक काफ़िरों तथा कृतघ्नों पर इस सीमा तक बैठ चुकी थी कि किसी मुग़ल के हृदय में कभी भी उसके

१ इस्लाम की रक्षा तथा उसका ध्यान।

२ जो आदेश देने का अधिकारी हो; सुल्तान।

३ बरनी पृ० ४१५, तुग़लुक़ नामा पृ० १३८, खलजी कालीन भारत पृ० १४४, १६२।

४ सिन्धु नदी।

राज्य की सीमा को पार करने का विचार न हुआ और न कभी हिन्दुस्तान के विद्रोहियों के हृदय में विद्रोह एवं षड्यन्त्र का विचार उत्पन्न हुआ। यदि बादशाह के लिये न्याय करना तथा न्याय का प्रचार करना आवश्यक समझा जाय और यह आशा की जाय कि वह शरा के आदेशों का प्रचार करे तथा उन बातों को फैलाये जिनका ईश्वर की ओर से आदेश प्राप्त हो चुका है और उन बातों को रोके जिनकी ईश्वर की ओर से मनाही हुई है, तो तुगलुक शाह के न्याय की अधिकता से भेड़िये को भी इस बात का साहस न होता था कि वह किसी भेड़ की ओर कड़ी दृष्टि से देख सके। उसके राज्यकाल में सिंह तथा मृग एक ही जलाशय से जल पीते थे। शरा के आदेशों के पालन के लिये उसके राज्य-काल के क्राजियों<sup>१</sup>, मुफ़्तियों, दादबकों<sup>२</sup> तथा मुहत्तसिबों<sup>३</sup> को आदर सम्मान प्राप्त था। यदि बादशाह के लिये सेना का प्रबन्ध, जिससे दीन (इस्लाम) की रक्षा, इस्लाम की हिफ़ाजत तथा इस्लामी नियमों का प्रचार होता रहे, आवश्यक समझा जाय तो तुगलुक शाह की राज्य-व्यवस्था के प्रारम्भ ही से सहस्रों आरोहियों की सुसंगठित स्थायी सेना तैयार हो गई थी। वह अनुभवी सरदारों तथा अनुभव-सिद्ध (४४२) सेनापतियों द्वारा सुसज्जित हो गई थी। उसकी बादशाही के समय में सेना को पूरा वेतन नक़द प्राप्त होता था। किसी के वेतन से एक दौंग अथवा दिरहम कम न होता था। यदि बादशाह के लिये प्रजा का पालन-पोषण आवश्यक समझा जाय तो सुल्तान तुगलुक शाह अपनी मलिकी<sup>४</sup> के समय में प्रजा को आश्रय प्रदान करने में हिन्दुस्तान तथा खुरासान में आदर्श माना जाता था। सुल्तान तुगलुक शाह के पास बड़ी-बड़ी नहरें खुदवाने, सुन्दर उद्यान लगवाने, क़िले निर्माण करवाने, कृषि को सर्वसाधारण के लिये सुगम बनाने, नष्ट-भ्रष्ट स्थानों को आबाद करने, खराब, बेकार तथा बिना किसी लाभ की भूमि<sup>५</sup> को उर्वरा बनाने के अतिरिक्त कोई अन्य कार्य न था। सुल्तान तुगलुक शाह समस्त प्राचीन एवं नवीन प्रजापतियों से बढ़ गया था। यद्यपि वह थोड़े ही वर्षों तक राजसिंहासन पर आरूढ़ रहा और यदि मौत उस जैसे प्रजापति बादशाह को न ले जाती तो ईश्वर ही जानता है कि वह अपने राज्यकाल में कितने हज़ार नष्ट घरों को आबाद तथा ठीक कर देता और कितने जंगलों बियाबानों में मेवेदार उद्यान तथा फूलों से भरे हुये उपवन लगवा देता; गङ्गा तथा यमुना के समान न जाने कितनी नहरें कोसों तथा फ़रसंगों लम्बी खुदवा देता; कितनी बहती हुई नदियाँ<sup>६</sup> पैदा करा देता; किस प्रकार समस्त कृषकों तथा किसानों की सुगमता के साधन पैदा करा देता। अनाज तथा अन्य सामग्री न जाने कितनी सस्ती हो जाती। तुगलुकाबाद का क़िला क्रयामत (प्रलय) तक इस बात का प्रमाण रहेगा कि उस बादशाह के हृदय में क़िले बनवाने की इच्छा कितनी प्रबल थी<sup>७</sup>।

१ न्यायाधीश, जो शरा के अनुसार अभियोगों का निर्णय करते थे। प्रत्येक क़स्बे में एक काफ़ी हुआ करता था। वह धार्मिक कार्यों के लिये दी गई भूमि तथा वृत्ति का भी प्रबन्ध करता था।

२ क्राज्जी के फैसलों का पालन कराना उसी का कर्त्तव्य होता था।

३ समस्त इस्लाम के विरुद्ध बातों को रोकने वाला अधिकारी। शरा के नियमों के पालन के विषय में देख-रेख इत्नी के द्वारा होती थी। वह स्वयं दंड देकर शरा के विरुद्ध बग़ैर रोक सकता था।

४ जब वह मलिक था।

५ ऊसर, बंजर भूमि को उर्वरा बनाना (अहया करदने ज़मीनहाये अमवात व मुन्दर्स शुदा व ला यनफ़ा ग़स्ता)

६ नहरें खुदवा देता।

७ उसे भवन निर्माण कराने से बड़ी रुचि थी। उसने तुगलुकाबाद का क़िला तथा अन्य भवन निर्माण कराये (तारीखे फ़िरिस्ता भाग १ पृ० १३०)

यदि बादशाह के लिये यह आवश्यक समझा जाय कि वह मार्गों में शान्ति तथा डाकुओं एवं लुटेरों के विनाश का प्रयास करे तो ईश्वर ने तुगलुक शाह की तलवार की धाक समस्त लुटेरों तथा डाकुओं के हृदय में इस प्रकार आरूढ़ कर दी थी कि उसके राज्यकाल में लुटेरे मार्ग के रक्षक बन गये थे। लुटेरों ने, जिनके पास लूट-मार के अतिरिक्त कोई अन्य कार्य (४४३) नहीं होता था, अपनी तलवारें तोड़ डाली थीं और हल के फाले बनवा लिये; धनुष बेच डाले और बैलों की जोड़ी की व्यवस्था करली; वे सब कृषि-कार्य में लग गये थे और किसी की जिह्वा पर डाकुओं का नाम तक न आता था। किसी के हृदय में लुटेरों का भय उत्पन्न न होता था। उसके राज्यकाल में किसी को इस बात का साहस न होता था कि कोई किसी के खलियान से एक बाली भी चुरा ले। तुगलुक शाह की तलवार के आतंक से उसके राज्य की सीमा की तो चर्चा ही नहीं; लुटेरे, राजनी की सीमा पर भी डाका न मार सकते थे और व्यापारियों तथा कारवान वालों के निकट न फटक सकते थे।

यदि बादशाही की यह शर्त समझी जाय कि इस्लाम में उसका विश्वास दृढ़ हो और वह फ़र्ज (अनिवार्य) तथा अन्य नमाजें पढ़ता हो, जेहाद<sup>१</sup> में तल्लीन रहता हो, उसकी आत्मा शुद्ध हो और वह इस्लामी नियमों का पालन करता हो तो सुल्तान ग़यासुद्दीन तुगलुक शाह अन्य विलासी सुल्तानों की अपेक्षा बड़ी शुद्ध आत्मा, शुद्ध दृष्टि, उत्कृष्ट गुण एवं पवित्र विश्वास रखता था। पाँचों समय की फ़र्ज नमाजे जमाअत<sup>२</sup> के साथ पढ़ता था। जब तक सोने के समय की नमाज भी जमाअत के साथ न पढ़ लेता था, तब तक अन्न:पुर में न जाता था। जुमे और ईद की नमाजों में अनुपस्थित न रहता था। रमजान के महीने की समस्त तीस रातों में तरावीह<sup>३</sup> की नमाज पढ़ता था। उसने कभी जान बूझ कर रमजान के महीने का कोई रोज़ा न त्यागा। सुल्तान की दृष्टि एवं आत्मा इतनी शुद्ध थी कि वह किसी रूपवान तरुण दास, गुलाम बच्चे तथा ख्वाजा सरा<sup>४</sup> को अपने पास न फटकभी देता था। जिस किसी के विषय में यह सुन लेता कि उसने कोई व्यभिचार अथवा कोई बाल मैथुन किया है तो वह उसका भी शत्रु हो जाता था। सुल्तान तुगलुक शाह ने अपनी फुफंदी व्यभिचार के लिये कभी न खोली थी<sup>५</sup>। उसने अपनी बादशाही के समय में मदिरा की कोई सभा न की। अपने राज्य के साधारण तथा विशेष व्यक्तियों को मदिरा-पान करने से मना कर दिया था। (४४४) अपनी मलिकी तथा बादशाही के समय में उसने कभी जुआन न खेला था। भोग-विलास बादशाह के लिये अत्यन्त आवश्यक समझा जाता है किन्तु किसी ने सुल्तान तुगलुक शाह को न तो मदिरा-पान करते दृष्टे देखा और न व्यभिचार। सुल्तान तुगलुक शाह का इस्लाम में इतना दृढ़ विश्वास था कि वह अधर्मियों, तार्किकों तथा इस्लाम में विश्वास न रखने वालों से बातें न करना था। स्वर्गवासी सुल्तान अधिकतर वजू<sup>६</sup> किये रहता था। भूँठी डींग तथा

१. इस्लाम के प्रसार के लिए युद्ध। साधारणतया सुल्तानों के सभी युद्धों को जेहाद कहा जाता था। मुसलमान विद्रोहियों के विरुद्ध युद्ध को भी जेहाद लिखा गया है। इसलिये इसे साधारण युद्ध ही समझना चाहिये।

२. पाँचों समय की फ़र्ज (अनिवार्य) नमाजों के सामूहिक रूप से पढ़ने का इस्लाम में बड़ा महत्व बताया गया है।

३. इस नमाज में थोड़ा थोड़ा करके पूरे कुरान का पाठ होता है और रमजान मास में पढ़ी जाती है।

४. नपुंसक।

५. उसने कभी व्यभिचार न किया था।

६. नमाज के लिये क्रमशः हाथ मुँह धोना। कुछ दशाओं में वजू टूट जाता है। उन दशाओं को रोकना अथवा वजू टूट जाने के उपरान्त पुनः वजू कर लेने का बड़ा महत्व बताया गया है। वजू की दशा में किसी दुराचार की आशा नहीं की जा सकती।

व्यर्थ में अपने आपको बढ़ा कर दिखाना उसको न आता था। बाल्यावस्था से युवावस्था तथा युवावस्था से वृद्धावस्था तक छल, षड्यंत्र, विद्रोह, विरोध तथा दुष्टता, दूसरों का बुरा चाहने तथा दूसरों को हानि पहुँचाने की कोई बात उसके हृदय में उत्पन्न न हुई। ईश्वर ने उसे उन दोषों तथा अवगुणों से, जिनके विषय में दुष्ट लोग सर्वदा सोच विचार किया करते हैं, आजीवन सुरक्षित रखा। वह सर्वदा बड़े सम्मान, वैभव, गौरव तथा शान्ति से जीवन व्यतीत करता रहा।

यदि बादशाहों का कर्तव्य दूसरों की सेवाओं का पहचानना, दूसरों का अधिकार उन्हें प्रदान करना तथा प्राचीन सेवकों की सेवाओं का बदला चुकाना समझा जाय तो सुल्तान तुगलुक शाह प्राचीन तथा नवीन बादशाहों की अपेक्षा इस क्षेत्र में भी अद्वितीय था। उसे शनैः शनैः उन्नति प्राप्त हुई थी और अन्त में वह बादशाही तक पहुँचा था। जिन लोगों ने सुल्तान तुगलुक शाह की उस समय सेवा की थी जबकि वह सिपहसालार अथवा मलिक था या किसी ने उसकी कोई सहायता की थी तो उसने सिपहसालारी के समय सेवा करने वालों को मलिकी के समय और मलिकी के समय सेवा करने वालों को बादशाही के समय उचित रूप से सम्मानित किया। वह अपने प्राचीन सेवकों पर इतनी दया करता था जितनी कोई पिता अपने आज्ञाकारी पुत्र पर भी न करता होगा। अपने प्राचीन सेवकों का पालन-पोषण वह अपने भाईयों तथा पुत्रों की भाँति करता था। वह उनके परिवार को अपना परिवार समझता था और उन पर तथा उनके दासों एवं दासियों पर कोई अत्याचार न होने देता था।

(४४५) सुल्तान तुगलुक शाह ने अपनी सहन-शीलता और दूसरों के हक पहचानने तथा दूसरों के हक का ध्यान रखने के कारण, अपने प्राचीन परिवार वालों के साथ बादशाही आतंक एवं राजकीय नियमों का पालन न किया। जिस प्रकार वह अपनी सिपहसालारी तथा मलिकी के समय में अपने परिवार वालों तथा अपने प्राचीन सहायकों से व्यवहार करता था, उनके चोंचले सहता था, उसी प्रकार वह अपनी बादशाही के समय में भी उन लोगों से व्यवहार करता था। “मखदूमये जहाँ”<sup>१</sup> तथा प्राचीन दासों और सेवकों एवं उन लोगों के साथ, जिनका उस पर कोई हक होता था, व्यवहार करने में उसने मुई की नोक के बराबर भी बादशाही आतंक से कार्य न किया और पूर्व ही के समान व्यवहार करता रहा।

वीरता, युद्ध-विद्या की जानकारी एवं रणक्षेत्र में युद्ध करने के ढंग का जितना ज्ञान सुल्तान तुगलुक शाह को था उतना ज्ञान हिन्दुस्तान तथा खुरासान के किसी स्थान के समस्त सेना नायकों तथा सरदारों को न था। यदि मैं उसके उस समय के युद्ध तथा उसके उन आक्रमणों एवं लड़ाइयों का हाल सविस्तार लिखना चाहूँ जब कि वह मलिक था, तो उसके लिये मुझे एक ग्रंथ पृथक् लिखना पड़ेगा। यदि वह कुछ वर्ष और बादशाह रह जाता तो वह इस्लामी पताका को संसार में पूर्व से लेकर पश्चिम तक पहुँचा देता, बेदीनों तथा अर्धमियों के राज्य एवं प्रदेश इस्लाम के अधीन हो जाते। उसने अमीरी तथा मलिकी के समय जिस (वीरता का) प्रदर्शन किया था उस प्रकार रुस्तम ने भी न किया होगा। यदि बादशाही के समय वह कुछ काल तक और जीवित रह जाता तो सिकन्दर से भी अधिक सफलता प्राप्त कर लेता।

सुल्तान अलाउद्दीन अपने राज्य के प्रदेशों में अत्यधिक रक्तपात, कठोरता, अत्याचार तथा दूसरों को कष्ट पहुँचा कर अपनी आज्ञाओं का पालन करा सका था किन्तु सुल्तान तुगलुक शाह ने ४ वर्ष एवं कुछ महीनों में बिना किसी कठोरता, अत्याचार, निष्ठुरता तथा रक्तपात के अपनी आज्ञाओं का पालन करा लिया। सुल्तान तुगलुक शाह के राज्य काल के योग्य तथा

१ सुल्तान की पत्नी, मुहम्मद तुगलुक की माता।

अनुभवी पुरुष उसे ईश्वर की एक बहुत बड़ी देन समझते थे और भगवान् के कृतज्ञ होते रहते थे तथा उसके लिये ईश्वर से प्रार्थना किया करते और सर्वदा उसकी प्रशंसा किया करते थे। लोभी, लालची, कृतघ्न तथा सत्य को न पहचानने वाले, जिनके लालच तथा लोभ का पेट (४४६) कारुण<sup>१</sup> के राजकोष से भी नहीं भर सकता, उस जैसे बादशाह से दुःखी रहते थे और उसकी निन्दा किया करते थे तथा उस जैसे संसार की रक्षा करने वाले की भृत्य की प्रतीक्षा किया करते थे।

### सुल्तान मुहम्मद का जिसकी पदवी उस समय उलुग खाँ थी आरंगल (वारंगल) पर आक्रमण करने के लिये प्रथम बार नियुक्त होना :—

७२१ हि० (१३२१ ई०) में सुल्तान ग़यासुद्दीन तुगलुक शाह ने सुल्तान मुहम्मद को चत्र (छत्र) प्रदान किया और एक सुसज्जित सेना देकर आरंगल<sup>२</sup> (वारंगल) तथा तिलंग प्रदेश पर आक्रमण करने के लिये भेजा<sup>३</sup>। कुछ प्राचीन अलाई अमीरों को भी उसके साथ नियुक्त कर दिया। कुछ अपने विशेष सहायकों तथा विश्वास-पात्रों को भी उसके साथ भेजा। सुल्तान मुहम्मद ने राजसी ठाठ-बाट से बहुत बड़ी सेना लेकर आरंगल (वारंगल) की ओर प्रस्थान किया। देवगिरि में पहुँचने के उपरान्त उसने उस स्थान के कुछ प्रतिष्ठित अमीरों एवं अनुभवी सैनिकों को लेकर तिलंग प्रदेश की ओर बढ़ना प्रारम्भ कर दिया। सुल्तान तुगलुक शाह के राज्य के वैभव तथा सुल्तान मुहम्मद के आतंक से राय लुहर देव (रुद्र देव) समस्त अधीन रायों तथा मुकद्दमों को लेकर किले में बन्द हो गया और युद्ध तथा लड़ाई का विचार भी अपने हृदय में न लाया। सुल्तान मुहम्मद ने आरंगल (वारंगल) में पहुँच कर आरंगल (वारंगल) के मिट्टी के किले को घेर लिया और वहीं उतर पड़ा। कुछ अमीरों को आदेश दिया कि वे तिलंग प्रदेश का विध्वंस प्रारम्भ कर दें और इस्लामी सेना को अत्यधिक लूट की सम्पत्ति तथा भोजन सामग्री भेजें। इस्लामी सेना की लूटमार से सेना के शिविर में अपार धन-सम्पत्ति तथा भोजन-सामग्री पहुँचने लगी। सेना पूर्ण-व्यवस्था के साथ किला विजय करने में तल्लीन हो गई। आरंगल (वारंगल) के पत्थर तथा मिट्टी के किले में हिन्दू बहुत बड़ी संख्या में एकत्र हो गये थे और वहाँ पर्याप्त सामग्री इकट्ठा करली थी। दोनों ओर से मगरिबी<sup>४</sup>

- १ मूसा पैगम्बर के समय का एक बादशाह जो अपनी धन-सम्पत्ति तथा आतंक के लिये बड़ा प्रसिद्ध था।
- २ आरंगल (वारंगल) : तिलंगाना के काकतीय वंश की राजधानी। इस पर सर्व प्रथम अलाउद्दीन के राज्य काल में विजय प्राप्त हुई (खज़ाइनुल फ़तूह पृ० ८६-१२२; खलजी कालीन भारत पृ० १३१-३५)।
- ३ अपने सिंहासनारोहण के दूसरे वर्ष, वारंगल के हाकिम लुहर देव (रुद्र देव) के कर न अदा करने तथा देवगिरि की अव्यवस्था के कारण, उलुग खाँ को अपने कुछ प्राचीन सहायकों तथा चन्द्रेरी, मालवा, बदायूँ आदि की सेना के साथ बड़े वैभव से तिलंग की ओर भेजा। उलुग खाँ ने वहाँ पहुँच कर लूटमार तथा विध्वंस प्रारम्भ कर दिया। लुहर देव ने भीषण युद्ध किया और पिछली कायरता का बदला नुका दिया और अन्त में विवश होकर वारंगल के किले में बन्द होकर बैठ रहा। किले की दीवारों तथा गुम्बियाँ शीघ्रतिशीघ्र ठीक कर लीं। उलुग खाँ नित वीरता तथा पौरुष का प्रदर्शन करता था। दोनों ओर से लोग बहुत बड़ी संख्या में मारे जाते थे। जब उलुग खाँ ने सरकोब तथा सुरंग तैयार कराली और वारंगल के किले पर विजय प्राप्त होने वाली ही थी कि लुहर देव ने विवश होकर उलुग खाँ के पास दूत भेजे और धन, सम्पत्ति, हाथी, जवाहरात तथा बहुमूल्य वस्तुर्ष देनी स्वीकार की और यह वचन दिया कि भविष्य में वह उसी प्रकार खराज भेजता रहेगा, जिस प्रकार सुल्तान अलाउद्दीन के समय में भेजा करता था। (तारीखे फ़िरिश्ता भाग १ पृ० १३१)।
- ४ इसके विषय में कोई निश्चित ज्ञान नहीं। इसका अर्थ तोप भी बताया गया है किन्तु यह एक प्रकार की मध्यकालीन मशीन थी जिससे आग तथा शीघ्र जलने वाले पदार्थ और पत्थर फेंके जाते थे।



तथा अरादों<sup>१</sup> का प्रयोग होता था। प्रत्येक दिन (शाही) सेना क़िले के भीतर वालों से घोर युद्ध करती थी। क़िले के भीतर से आग फेंकी जाती थी और दोनों ओर से (४४७) हत्या-काण्ड होता था। इस्लामी सेना हिन्दुओं पर भारी पड़ी और उन्हें निराश तथा विवश कर दिया। आरंगल (वारंगल) के मिट्टी के क़िले पर विजय प्राप्त होने ही वाली थी कि आरंगल (वारंगल) के राय लुहर देव (रुद्र देव) तथा उसके मुक़द्दमों ने सन्धि की वार्ता प्रारम्भ कर दी। सुल्तान मुहम्मद की सेवा में बसीठ<sup>२</sup> (दूत) धन-सम्पत्ति देकर भेजे तथा माल हाथी, जवाहरात एवं बहुमूल्य वस्तुयें प्रदान करने का वचन दिया। उनकी इच्छा थी कि जिस प्रकार अलाई राज्य-काल में उन्होंने मलिक नायब को धन-सम्पत्ति, हाथी, जवाहरात प्रदान करके ख़राज अदा करना स्वीकार कर लिया था और इस प्रकार उन्हें लौटा दिया जा उसी प्रकार सुल्तान मुहम्मद को भी लौटा दें<sup>३</sup>। सुल्तान मुहम्मद ने उन्हें क्षमा प्रदान न की और क़िले पर अधिकार जमाने तथा राय आरंगल (वारंगल) को बन्दी बनाने पर जोर देने लगा और सन्धि स्वीकार न की। बसीठों को निराश करके लौटा दिया।

जिस समय क़िले वाले निराश हो चुके थे और सन्धि की प्रार्थना कर रहे थे उस समय लगभग एक मास से अधिक व्यतीत हो जाने पर भी देहली से कोई उलाग (समाचार वाहक) प्राप्त न हुये थे। इससे पूर्व सुल्तान मुहम्मद को अपने पिता से प्रत्येक सप्ताह २-३ फ़रमान प्राप्त हो जाते थे; किन्तु इस समय फ़रमान न आने तथा समाचार न पहुँचने से सुल्तान मुहम्मद एवं उसके विश्वास-पात्रों को कुछ परेशानी होने लगी और वे सोचने लगे कि कदाचित्त मार्ग के कुछ थानों<sup>४</sup> का विनाश हो चुका है जिसके कारण न तो कोई सूचना मिल रही है और न कोई दूत तथा फ़रमान प्राप्त हो रहा है। दूतों के न पहुँचने के कारण सुल्तान मुहम्मद की व्याकुलता के समाचार खेना में भी प्रसारित हो गये और सैनिक नाना प्रकार की आशंकायें करने लगे; लोग भिन्न-भिन्न प्रकार की बातें सोचने लगे।

(४४८) उबैद<sup>५</sup> कवि तथा शेरजादा दमिश्की, जोकि बड़े ही दुष्ट, घृत्त<sup>६</sup> तथा षड्यन्त्रकारी थे और जो किसी प्रकार सुल्तान मुहम्मद के विश्वासपात्र हो गये थे, सेना में यह अफ़वाह उड़ाने लगे कि सुल्तान गयासुद्दीन तुग़लक़ शाह की देहली में मृत्यु हो चुकी है और देहली के राज्य की व्यवस्था बिगड़ चुकी है; कोई अन्य देहली के राज सिंहासन पर आरूढ़ हो गया है। इसी कारण उलाग एवं धावे<sup>७</sup> (समाचार वाहक तथा दूत) आने बन्द हो गये हैं। सभी लोग अपनी-अपनी चिन्ता में पड़ गये।

उन्हीं अभागो उबैद तथा शेरजादा दमिश्की ने, जोकि बड़े दुष्ट, घृत्त, षड्यन्त्रकारी हरामखोर एवं कृतघ्न थे, एक दूसरी अफ़वाह उड़ानी प्रारम्भ कर दी। उन्होंने मलिक तिगुर, मलिक तिगीन, मलिक मुल अफ़ग़ान<sup>८</sup> तथा मलिक काफ़ूर मुहरदार से कहा कि 'सुल्तान मुहम्मद

१ पत्थर तथा आग फेंकने की एक मशीन।

२ इस शब्द का मूल फ़ारसी पुस्तक में प्रयोग हुआ है।

३ ख़जाइनुल फ़तूह पृ० ११०-१२०; ख़लजी कालीन भारत पृ० १३४-३५। इससे सुल्तान मुहम्मद तथा सुल्तान अलाउद्दीन के दक्षिण के सम्बन्ध में दृष्टिकोण पर प्रकाश पड़ता है।

४ वह स्थान जहाँ सवार तथा सैनिक मार्ग की रक्षा एवं समाचार भेजने के लिये नियुक्त होते थे।

५ बदायूनी के अनुसार वह अमीर खुसरौ पर व्यंग किया करता था। (मुनतख़बुत्तवारीख़, भाग १ पृ० २२२-२३) तारीख़े सुवारिक़ शाही का अनुवाद भी देखो।

६ डाक चौकी को उलाग कहते थे। तारीख़े फ़िरिश्ता, भाग १ पृ० १३१, इन्ने बत्तूता; तबकाते अकबरी पृ० १६५।

७ मुख़ अफ़ग़ान (बरनी पृ० ४४६), मलिक गुल (तारीख़े फ़िरिश्ता, भाग १ पृ० १३१); मलिक मुल (तबकाते अकबरी, भाग १, पृ० १६४)

तुम लोगों को प्रतिष्ठित अलाई मलिक तथा सेना नायक होने के कारण. अपना शत्रु और अपने मार्ग का काँटा समझता है।<sup>१</sup> तुम्हारा नाम उन लोगों की सूची में लिखा जा चुका है जिनकी हत्या कराई जाने वाली है। तुम चारों को एक दिन एक समय पर पकड़वा कर तुम्हारी हत्या करा दी जायगी।' उपर्युक्त मलिक उन दोनों दुष्ट षडयन्त्रकारियों को सर्वदा सुल्तान मुहम्मद के निकट देखा करते थे, अतः उन लोगों ने उसकी बातों पर विश्वास कर लिया। वे एक दूसरे के परामर्श से अपने सहायकों के दल को लेकर सेना के बाहर चले गये। उनके सेना से निकल जाने के कारण समस्त सेना भयभीत हो गई और खलबली मच गई। प्रत्येक दल में परेशानी तथा चीत्कार होने लगा। किसी को भी किसी अन्य की चिन्ता न रही। किले के हिन्दू जो सेना पर किसी दुर्घटना पढ़ने की प्रतीक्षा देख रहे थे, जिससे उन्हें मुक्ति प्राप्त हो जाय, एक बार ही किले से दलबन्दी करके बाहर निकल आये, और शाही शिविर को पूर्णतया लूटकर भाग गये। सुल्तान मुहम्मद अपने विश्वास-पात्रों को लेकर देवगिरि की ओर चल दिया। सेना वाले व्याकुल होकर छिन्न-भिन्न हो गये।

लौटते समय सुल्तान मुहम्मद के पास शहर (देहली) के उलाहा (समाचार वाहक) पहुँचे और उन्होंने सुल्तान तुगलुक के स्वास्थ्य एवं सुरक्षित होने के फ़रमान पहुँचाये। अलाई मलिक, जो संगठित होकर निकल आये थे, छिन्न-भिन्न हो गये और प्रत्येक मनमानी दिशा में चल खड़ा हुआ। उनके सहायक तथा उनकी सेना उनकी विरोधी हो गई। उनके अस्त्र-शस्त्र तथा घोड़े हिन्दुओं को प्राप्त हो गये। सुल्तान मुहम्मद सुरक्षित देवगिरि पहुँचा। देवगिरि में (४४६) सेना एकत्र हुई। मलिक तिमुर अपने कुछ सवारों के साथ भाग कर हिन्दुओं के पास पहुँचा और उसकी वही मृत्यु हो गई। अवध के अमीर मलिक तिगीन की हिन्दुओं ने हत्या कर दी और उसकी खाल सुल्तान मुहम्मद के पास देवगिरि में भेज दी। मलिक मुन्न (मुल) अफ़ग़ान, उबैद कवि तथा अन्य षडयन्त्रकारियों को बन्दी बना कर सुल्तान मुहम्मद की सेवा में देवगिरि में भेज दिया गया। सुल्तान मुहम्मद ने सभी को जीवित अपने पिता के पास भेज दिया। विद्रोही अमीरों के परिवार इससे पूर्व ही बन्दी बना लिये जा चुके थे। सुल्तान गयामुद्दीन ने सीरी के सैरगाह के मैदान में दरबारे आम किया। उबैद कवि, काफ़ूर मुहरदार तथा अन्य विद्रोहियों को सूली पर चढ़ा दिया गया। कुछ अन्य लोग तथा उनके स्त्री और बालक हाथी के पैरों के नीचे कुचलवा दिये गये। सीरी के मैदान के रक्तपात के आतंक से बहुत समय तक दर्शकों के हृदय काँपते रहे। सुल्तान तुगलुक शाह के उस दृष्ट से, जो उसने स्त्रियों तथा बालकों को हाथियों के पाँव के नीचे कुचलवा कर दिया, समस्त देहली वाले काँप उठे।

### सुल्तान मुहम्मद का आरंगल (वारंगल) की विजय के लिये पुनः भेजा जाना—

चार मास के उपरान्त<sup>२</sup> सुल्तान गयामुद्दीन ने सुल्तान मुहम्मद को अस्थायिक सेना देकर आरंगल (वारंगल) की ओर भेजा। इस बार भी सुल्तान मुहम्मद तिलंग तक पहुँच गया

१ एसामी ने उबैद कवि के षडयन्त्र का कारण बड़े विस्तार से लिखा है। इन्ने बचुता ने उल्लुहा ख़ाँ को विद्रोही सिद्ध किया है।

२ उल्लुहा ख़ाँ अपने पिता की सेवा में उपस्थित हुआ और चार मास उपरान्त सुल्तान ने उसे पुनः आरंगल (वारंगल) भेजा। (तबक़ाते अकबरी भाग १, पृ० १६६), चूँकि उल्लुहा ख़ाँ दो तीन हजार सवार लेकर देहली पहुँचा था, अतः चार मास उपरान्त एक बहुत बड़ी सेना लेकर देवगिरि के मार्ग से वारंगल की ओर बढ़ा। (तारीखे फ़िरिश्ता भाग १ पृ० १३१) के अनुसार उल्लुहा ख़ाँ ७२४ हि० (१३२३-२४ ई०) में वारंगल की ओर दुबारा भेजा गया।

और बीदर<sup>१</sup> के क़िले पर अधिकार जमा लिया। उस क़िले के मुक़द्दम को बन्दी बना लिया। वहाँ से आरंगल (वारंगल) की ओर प्रस्थान किया और दूसरी बार मिट्टी के क़िले को घेर लिया। वारणों तथा मग़रिबी पत्थरों द्वारा आरंगल (वारंगल) के भीतरी तथा बाहरी क़िले पर अधिकार जमा लिया। आरंगल (वारंगल) का राम लुद्दर देव, समस्त राय, मुक़द्दम तथा उनके परिवार एवं हाथी घोड़े उसे प्राप्त हो गये और उसने देहली में विजय-पत्र भेज दिया। (४५०) तुग़लुकाबाद, देहली तथा सीरी में क़ुब्बे<sup>२</sup> सजाये गये और खुशियाँ मनाई गईं। नुहगाना<sup>३</sup> ढोल बजाये गये। सुल्तान मुहम्मद ने तिलंग के राय लुद्दर देव तथा उसके सहायकों एवं विश्वास-पात्रों और हाथियों तथा राज-कोष को मलिक बेदार, जिसकी उपाधि क़दर ख़ाँ हो गई थी, तथा ख़वाजा हाजी नायब अर्जो ममालिक के हाथ सुल्तान की सेवा में भेज दिया। आरंगल (वारंगल) का नाम सुल्तानपुर रक्खा गया और समस्त तिलंग पर अधिकार जमा लिया गया। उसे मुक़्तों तथा वालियों को प्रदान कर दिया गया। वहाँ मुतसरिफ़ तथा आमिल नियुक्त किये गये। उसने एक वर्ष का ख़राज समस्त तिलंग प्रदेश से प्राप्त किया। आरंगल (वारंगल) से सुल्तान मुहम्मद ने जाजनगर<sup>४</sup> पर चढ़ाई की और वहाँ से ४० हाथी तथा विजय एवं सफलता प्राप्त करके तिलंग वापस हुआ। हाथियों को सुल्तान की सेवा में देहली भेज दिया।

**सुल्तान ग़यासुद्दीन तुग़लुक़ शाह का लखनौती, सुनार गाँव तथा सत गाँव पर आक्रमण एवं विजय, तथा लखनौती के शासकों का बन्दी बनाया जाना।**

### मुग़लों का आक्रमण—

जिस समय आरंगल (वारंगल) पर विजय प्राप्त हुई और जाजनगर से हाथी पहुँचे उसी समय कुछ मुग़ल सेना सीमा के प्रदेशों पर चढ़ आई। इस्लामी सेना ने मुग़लों से युद्ध करके उन्हें छिन्न-भिन्न कर दिया और दोनों मुग़ल सरदारों को बन्दी बना कर दरबार में भेज दिया।

सुल्तान ग़यासुद्दीन ने अपनी राजधानी तुग़लुकाबाद में बना ली थी। अमीर, मलिक, प्रतिष्ठित तथा गण्यमान्य व्यक्ति अपने परिवारों सहित वहीं निवास करने लगे थे और उन्होंने अपने-अपने घर बनवा लिये थे। उसी समय लखनौती के कुछ अमीर वहाँ के शासकों के अत्याचार तथा अन्याय के कारण सुल्तान तुग़लुक़ शाह की सेवा में उपस्थित हुये। उनके अत्याचार तथा अन्याय, शोषण एवं विरोध के कारण मुसलमानों की परेशानियों के समाचार सुल्तान तुग़लुक़ शाह को पहुँचाये। सुल्तान ग़यासुद्दीन ने लखनौती पर आक्रमण करने का दृढ़ संकल्प कर

१ बीदर नगर का क़िला तिलंग की सीमा पर था और राजा वारंगल से सम्बन्धित था। उसने (सुल्तान मुहम्मद ने) कुछ अन्य क़िलों के साथ, जो मार्ग में थे, इसे भी विजय करके अपने विश्वास-पात्रों को प्रदान कर दिया। (तारीखे फ़िरिश्ता, भाग १ पृ० १३१)।

२ एक प्रकार के गुम्बद तथा द्वार जो ख़ुरी के समय सजाये जाते थे।

३ एक प्रकार के ढोल। सम्भवतया बहुत बड़े ढोल।

४ लगभग आधुनिक उड़ीसा। राजमहेन्द्ररी में एक मस्जिद उलुग़ ख़ाँ की अधीनता में सालार उलवी ने बनवाई। मस्जिद के एक लेख में निर्माण तिथि २० रमज़ान ७२४ हि० (१० सितम्बर, १३२४ ई०) लिखी है। (महदी हुसेन "The Rise and Fall of Muhammad Bin Tughluq पृ० ६१, २४३, Annual Report of Archaeological Survey of India, 1925-6 p. 150)। इस प्रकार इस विजय को ७२४ हि० की घटना कहा जा सकता है।

(४५१) लिया। उसने सुल्तान मुहम्मद<sup>१</sup> के पास आरंगल में उलाग (समाचार वाहक) भेज कर उसे बुलवाया। अपनी अनुपस्थिति में उसे अपना नायब नियुक्त किया और शासन प्रबन्ध का पूर्ण अधिकार उसे प्रदान कर दिया। स्वयं सेना लेकर लखनौती की ओर रवाना हुआ। सेना को गहरी नदियों, दलदल तथा कीचड़ के मार्ग से लखनौती की जैसी लम्बी यात्रा में इस प्रकार ले गया कि किसी का बाल भी बाँका न हुआ। चूँकि तुगलुक शाह का ऐश्वर्य तथा वैभव, खुरासान, हिन्दुस्तान तथा हिन्द एवं सिन्ध के प्रदेश वालों तथा पूर्व से पश्चिम तक के सरदारों एवं सेना नायकों के हृदय में एक करन से आरूढ़ हो चुका था अतः तुगलुक शाही पताकाओं की तिरहुट में छाया पड़ते ही लखनौती का शासक सुल्तान नासिरुद्दीन अपनी दासता तथा सेवा-भाव का प्रदर्शन करने के लिये दरबार में उपस्थित हुआ और दरबार में खाकबोस<sup>२</sup> करके सम्मानित हुआ। तुगलुक शाही विजय प्राप्त करने वाली तलवार के निकलने के पूर्व ही उन प्रदेशों के समस्त राजे तथा राय उसके आज्ञाकारी बन गये और दासता के लिये तैयार हो गये।<sup>३</sup>

तातार ख़ाँ, जिसे सुल्तान तुगलुक शाह अपना पुत्र कहा करता था और जो जफ़राबाद की अक़ता का स्वामी था, अमीरों तथा सेना के साथ आगे भेजा गया। उसने वहाँ के स्थानों को अपने अधिकार में कर लिया। वह सुनार गाँव के सुल्तान बहादुर शाह की, जो अपने समान किसी को न समझता था, गर्दन बाँध करके सुल्तान की सेना में लाया। समस्त हाथी, जो उस प्रदेश में थे, शाही गज-गृह में भिजवा दिये। जो इस्लामी सेना उस प्रदेश में (पहुँची) थी, उसे लूटमार द्वारा अत्यधिक धन-सम्पत्ति प्राप्त हुई। सुल्तान गयासुद्दीन तुगलुक शाह ने लखनौती के शासक सुल्तान नासिरुद्दीन को, जो अधीनता तथा दासता स्वीकार करने के लिये सबसे पहले उपस्थित हुआ था, चत्र तथा दूरबाश<sup>४</sup> प्रदान किये। लखनौती उसी के हवाले कर दी। (सुल्तान ने) सत गाँव तथा सुनार गाँव पर अधिकार जमा लिया। सुनार गाँव के शासक बहादुर शाह को बन्दी बनाकर शहर (देहली) की ओर भेज दिया। सुल्तान गयासुद्दीन तुगलुक (४५२) शाह विजय तथा सफलता प्राप्त करके तुगलुकाबाद की ओर वापस हो गया। बंगाल की विजय के विजय-पत्र देहली में मिम्बरों<sup>५</sup> पर पढ़े गये, कब्बे सजाए गये, ढोल बजाये गये और आनन्द मनाया गया। लौटते समय सुल्तान तुगलुक शाह सेना से पृथक् होकर शीघ्राति-शीघ्र दो-दो मंजिलों को एक-एक मंजिल बनाता हुआ राजधानी की ओर रवाना हुआ।

**सुल्तान गयासुद्दीन तुगलुक शाह का तुगलुकाबाद के निकट पहुँचना, पड़ाव के पास के कूश्क (महल) की छत के नीचे दबकर स्वर्गवास होना और उसकी मृत्यु से संसार की परेशानी—**

जब सुल्तान मुहम्मद ने सुना कि सुल्तान तुगलुक शाह सेना से पृथक् होकर राजधानी

१ पुस्तक में सुल्तान महमूद है।

२ भूमि चुमना; सुल्तानों के दरबार में अभिवादन का एक ढंग।

३ बसातीतुल उम्म के अनुसार सुल्तान लखनौती तथा सुनार गाँव पर विजय प्राप्त करके तिरहुट की ओर बढ़ा। तिरहुट के राजा ने अभी तक देहली के सुल्तानों की अधीनता स्वीकार नहीं की थी किन्तु शाही सेना के अपने राज्य में पहुँचने के समाचार पाकर वह भाग गया और पहाड़ियों में छिप गया। तुगलुक ने तिरहुट पहुँचकर अपने शिविर वहाँ लगा दिये। उसने वहाँ के निवासियों पर दया भाव प्रदर्शित किया और वहाँ के पदाधिकारियों के अधिकार बढ़ा दिये। (महदी हुसेन पृ० ६६) इस युद्ध के लिये फ़तुह्ख़लातीन तथा इब्ने बतूता की यात्रा का उल्लेख पढ़िये।

४ बादशाही के चिह्न।

५ मस्जिदों के मंच।

तुगलुकाबाद की ओर बर सबीले जरीदा<sup>१</sup> आ रहा है, तो उसने आदेश दिया कि तुगलुकाबाद से ३-४ कोस पर अफ़ग़ानपुर के निकट एक छोटा सा क़स्ब (महल) बनवाया जाय जहाँ सुल्तान रात्रि में उतरे और दूसरे दिन प्रातःकाल राजसी ठाठ-बाट से राजधानी तुगलुकाबाद में प्रवेश करे। तुगलुकाबाद में कुब्बे सजाये गये और बाजे बजने लगे। सुल्तान तुगलुक शाह मध्याह्नोत्तर की नमाज़ के उपरान्त उस नये क़स्ब (महल) में पहुँच कर उतरा। सुल्तान मुहम्मद ने समस्त मलिकों, अमीरों तथा गण्यमान्य व्यक्तियों को लेकर अपने पिता का स्वागत किया तथा पिता के चरण चूमने का सम्मान प्राप्त किया। जिस समय सुल्तान तुगलुक शाह विशेष भोजन मँगवा कर भोजन कर चुका और मलिक तथा अमीर हाथ धोने के लिये बाहर निकले तो दैवी विपत्ति का बज्र पृथ्वी निवासियों पर गिरा।<sup>२</sup> सायबान (सुफ़क्रा) की छत जिसके नीचे सुल्तान बैठा था अचानक सुल्तान के ऊपर गिर पड़ी<sup>३</sup> और सुल्तान तथा ५-६ अन्य मनुष्य छत के नीचे दब कर स्वर्गवासी हो गये। संसार को विजय करने वाला उस जैसा बादशाह जोकि संसार में न समा सकता था चार गज भूमि में दफ़न हो गया।

### छन्द

(४५३) कौन देखने का साहस कर सकता है, हे ! आकाश की अन्धी आँख,  
दोनों संसार चार गज की क़ब्र में।  
सुल्तान की मृत्यु ने एक प्रकार से संसार को विशेष हानि पहुँची।

### मसनवी (पद्य)

वह राज्य का नगर जो तूने देखा था नष्ट हो गया,  
गौरव की वह नील नदी जिसकी चर्चा तूने सुनी थी अब मृग तृष्णा है।  
वह शांति का शरीर तथा सुख सम्पन्नता की आत्मा,  
देखने वालों की दृष्टि से छिप गयी।  
आसमानों के लिये कण्टों के वस्त्र बिछा दिये गये,  
नक्षत्रों के लिये अन्धकार पर्दा बन गया।

वे लोग सत्य के मार्ग पर हैं जो इस संसार को त्याग देते हैं और इस अत्याचारी तथा धोखा देने वाली दुनिया से मुँह फेर लेते हैं और जो केवल भूखी की रोटी तथा नमक से संतुष्ट रहते हैं। संसार तथा संसार में जो कुछ भी है, देखने के योग्य नहीं। क्या संसार

- १ कुछ थोड़े से सवारों को लेकर। जरीदा का अर्थ "अकेला", 'शीम्रातिशीम्र', अथवा "कुछ थोड़े से सवार जोकि बड़े दल का भाग हों", है। अफ़ग़ानपुर में पड़ाव करने की आवश्यकता का मुख्य कारण यह था कि इतनी बड़ी विजय के उपरान्त, जब कि नगर में समारोह हो रहा हो, सुल्तान का थोड़े से सवारों के साथ प्रविष्ट होना उचित न था।
- २ इस वाक्य के अर्थ पर इतिहासकारों में बड़ा मत भेद है। बाद के मध्यकालीन इतिहासकारों ने इस वाक्य को विभिन्न ढंगों से अपने इतिहासों में लिखा है। कुछ इतिहासकारों के वाक्य बाद के इतिहासियों के अनुवाद के भाग में दिये गये हैं। बरनी के शब्दों से पता चलता है कि यह दुर्घटना अकस्मात् ही घटी। यसामी ने सब दोष सुल्तान मुहम्मद पर रखा है।
- ३ रामपुर की तारीखे फ़ीरोज़शाही की हस्तलिखित पोथी में इस घटना का उल्लेख इस प्रकार है। "और क्योंकि सुल्तान तुगलुक शाह सेना से जरीदा तर शीम्रातिशीम्र शहर (देहली) की ओर प्रस्थान कर रहा था और असावल अर्थात् तुगलुकाबाद की आबादी के निकट पहुँचा और तीन कोस की दूरी में एक क़स्ब (महल) के नीचे, जो नवनिर्मित था, उतरा तो दैवी (आसमानी) भाग्य (क़त्ता व क़दर) से वह सायबान (सुफ़क्रा) जिसके नीचे सुल्तान आकर बैठा था गिर पड़ा और उस जैसा सरदार उसके नीचे आ गया। (पृ० २=७)

वालों की शिक्षा के लिये यह पर्याप्त नहीं है कि जिस बादशाह ने हिन्दुस्तान की इक़लीम पर विजय प्राप्त की और जो सफलता तथा विजय प्राप्त करके अपनी राजधानी के निकट पहुँच गया वह अपने परिवार वालों का मुँह न देख सका, ऐश्वर्ययुक्त राज-सिंहासन से मिट्टी में स्थान ग्रहण कर लिया ।

### छन्द

तू पूछता है कि उस समय के राज-मुकुट धारण करने वाले कहाँ गये,  
देखो उनके द्वारा मिट्टी का पेट हमेशा भरा रहेगा ।  
भूमि मस्त है क्योंकि उसने मदिरा पान किया है,  
दुरुमुज़<sup>१</sup> के सिर के प्याले में नोशीरवाँ<sup>२</sup> के हृदय का रक्त ।  
किसरा<sup>३</sup> तथा सुनहरी नारंगी परबेज<sup>४</sup> तथा सुनहरी औषधि ।  
वे सब के सब नष्ट-भ्रष्ट हो गये और वायु द्वारा एक हो गये ।

- 
- १ ईरान के एक बादशाह का नाम जो २७२ ई० के लगभग राज्य करता था ।
  - २ ईरान के एक बादशाह का नाम जो मुहम्मद साहब का समकालीन था । (५७८ ई०)
  - ३ नोशीरवाँ की उपाधि । ईरान के अन्य बादशाह भी किसरा कहलाते थे ।
  - ४ खुसरो परबेज नोशीरवाँ का पुत्र; मुहम्मद साहब का समकालीन ।

# अस्सुल्तानुल मुजाहिद अबुल फ़तह मुहम्मद शाह अस्सुल्तान इब्ने (पुत्र) तुगलुक शाह

(४५४) सद्देजहाँ—क़ाज़ी कमालुद्दीन  
बहराम खाँ, सुल्तान का भाई  
मसऊद खाँ, सुल्तान का भाई  
मुबारक खाँ, सुल्तान का भाई  
नुसरत खाँ, सुल्तान का भाई  
ख़्वाजये जहाँ—अहमद अयाज़—वज़ीरुलमुल्क<sup>१</sup>

मलिक कबीर क़ुबूल खलीफ़ती  
एमादुलमुल्क सरतेज़ सुल्तानी  
मलिक मक़बूल नायब वज़ीर  
मलिक ऐनुलमुल्क माहूर  
तातार खाँ, बुजुर्ग (ज्येष्ठ)  
क़दर खाँ सर जामदार<sup>२</sup> (सर जानदार<sup>३</sup>) मैमना लखनौती का वाली  
क़ुतलुग़ खाँ—नायब दौलताबाद, सुल्तान का गुरु  
तातार मलिक, जिसे सुल्तान तुगलुक पुत्र कहता था  
नुसरत खाँ, मलिक शिहाबुद्दीन सुल्तानी  
मलिक इख़्तियार दबीर  
मलिक यूसुफ़ बुगरा आख़ुरबके मैमना<sup>४</sup>  
अमीर ऐबा अमरथान  
मलिक जजर अबू रिजा  
मलिक साद मन्तक़ी  
मलिक ख़लील सर दावतदार<sup>५</sup> का पुत्र  
मलिक फ़ख़रुद्दीन दौलतशाह व दस्तारी  
मलिक मुख़तसुलमुल्क ज़ैन बन्दा  
शेख़ज़ादा मुइज़ुद्दीन, नायब गुजरात  
मलिक मन्ज़ूर कर्क  
मलिक सफ़दर-मलिक सुल्तानी—आख़ुरबके मैसरा<sup>६</sup>

१ प्रधान मंत्री ।

२ सर जामदार :—सुल्तान के वस्त्रों का मुख्य प्रबन्धक ।

३ सर जानदार :—सुल्तान के अंग रक्षक जानदार कहलाते थे । उनका सरदार सर जानदार कहलाता था । कभी-कभी दो सर जानदार नियुक्त होते थे । एक मैमने ( दाईं ओर का ) और दूसरा मैस ( बाईं ओर का )

४ मैमना :—सेना के दाएं भाग का ।

५ सर दावतदार :—शाही लेखन सामग्री का मुख्य प्रबन्धक ।

६ सेना की बाईं पंक्ति का ।

मलिक उमदतुलमुल्क शरफ़ुद्दीन—दबीर  
 मलिक ग़ज़नी  
 मलिक मुख़ अफ़ग़ान, अफ़ग़ान का भाई  
 मलिक अज़ीज़ हिमार (खम्मर) बंद असल  
 मलिक शाह लोदी अफ़ग़ान  
 मलिक करनफ़ुल, सुब्बाक़  
 मलिक फ़ीरोज़ अर्थात् सुल्तान फ़ीरोज़ शाह—बारबक़ मलिक  
 नेक पै—सर दावतदार  
 ख़ुदाबन्दजादा क़िवामुद्दीन—नायब वकीलदरे<sup>१</sup> आज़म  
 मलिक ख़्वाजा हाजी दावर  
 मलिक, सुल्तान का भानजा  
 मलिक शरफ़ुलमुल्क, अलप ख़ाँ—गुजरात का बाली  
 बुरहानुल इस्लाम  
 मलिक इख़्तियारुद्दीन बवाक़िर बेग  
 मलिक दीनार—जौनपुर का मुक्ता  
 मलिक ज़हीरुल जयूश  
 मलिकुनुदमा<sup>२</sup> नासिर ख़ानी  
 मलिकुल मुलूक<sup>३</sup> एमादुद्दीन  
 मलिक रज़ीउल मुल्क—विश्वास पात्र बज़ीर  
 (४५५) मलिकुल हुकमा  
 मलिक ख़ास—कड़े का मुक्ता  
 मलिक काफ़ूर लंग  
 निज़ामुलमुल्क जोना बहादुर तुर्क—गुजरात का नायब  
 मलिक इब्ज़ुद्दीन हाजी दीनी  
 मलिक अली सर जामदार सरग़दी  
 नसीरुलमुल्क कुबली  
 मलिक हुसामुद्दीन, अबू रिजा  
 मलिक अशरफ़, बज़ीर तिलंग

१ वकीलदर :—शाही महल तथा सुल्तान के विशेष कर्मचारियों का मुख्य प्रबन्धक ।

२ सुल्तान के मुसाहिब नदीम कहलाते थे । इनका मुख्य अधिकारी मलिकुनुदमा होता था ।

३ मुख्य मलिक; यह उपाधि मलिकों के विशेष सम्मानार्थ प्रदान की जाती थी ।



## सुल्तान मुहम्मद इब्ने तुगलुक शाह

१४५६) समस्त प्रशंसा ईश्वर के लिये है जोकि दोनों लोकों का पोषक है तथा बहुत बहुत दरूद और सलाम उसके रसूल मुहम्मद एवं उनकी समस्त सन्तान पर ।

### सुल्तान का सिंहासनारोहण—

मुसलमानों का शुभचिन्तक जिया बरनी इस प्रकार निवेदन करता है कि जब ७२५ हि० (१३०५ ई०) में सुल्तान मुहम्मद बिन (पुत्र) तुगलुक शाह, जोकि सुल्तान तुगलुक शाह का उत्तराधिकारी था, राजधानी तुगलुकाबाद में राजसिंहासन पर आरूढ़ हुआ और उसकी बादशाही से इस्लामी राज्य को शोभा प्राप्त हुई, तो उसने शासन के राज सिंहासन को सुशोभित करने के उपरान्त ४०वें दिन तुगलुकाबाद से शहर (देहली) की ओर प्रस्थान किया और शाही महल में प्राचीन सुल्तानों के राजसिंहासन पर बर्कत तथा आशीर्वाद के लिये आसीन हुआ । सुल्तान मुहम्मद के शहर में प्रवेश करने के पूर्व कुम्बे सजाये गये, खुशी के बाजे बजाये गये और बाजार तथा गलियाँ रंग-बिरंगे, फूलदार वस्त्रों से सुसज्जित की गईं । सुल्तान मुहम्मद ने आदेश दे दिया था कि शहर की गलियों तथा मुहल्लों में सुल्तानी चत्र के पहुँचने पर सोना (धन) छुटाया जाय और सोने चाँदी के तन्के मुट्टियों में भर भर कर गलियों में फेंके जायें; उन्हें कोठों पर फेंका जाय और दर्शकों के पल्लुओं में डाल दिया जाय ।

(४५७) जिस समय संसार दान करने वाला सुल्तान महमूदी तथा सन्जरी<sup>१</sup> वैभव एवं ऐश्वर्य से बदायूँ द्वार में प्रविष्ट हुआ तथा राज-भवन में उतरा तो अमीर एवं गण्यमान्य व्यक्ति हाथियों के हौदज में बैठकर सोने चाँदी के तन्कों के भरे हुये थाल अपने सामने रखे हुये मुट्टियों में भर भर कर गलियों और बाजारों में फेंकते जाते थे और कोठों पर भी फेंकते थे । कोठों पर बैठे हुये दर्शक सुल्तान मुहम्मद शाह का न्यौछावर चुनते जाते थे । कोठों पर तथा गलियों में लोगों पर सोने चाँदी के तन्कों की वर्षा होती थी । सर्वसाधारण, स्त्री-पुरुष, छोटे-बड़े, युवक तथा वृद्ध, दास-दासियाँ तथा मुसलमान-हिन्दू सुल्तान मुहम्मद के लिये चिल्ला-चिल्ला कर ईश्वर से प्रार्थना करते थे और उसकी प्रशंसा करते थे । सोने चाँदी के तन्कों से उन्होंने अपनी भगड़ियाँ, जेवें तथा अपनी-अपनी मुट्टियाँ भर ली थीं । देहली उपवन बन गया था जिसमें सफ़ेद और सुनहरे फूल उग आये थे । लाल (रत्न) के फल भी कलियों से निकल आये थे । सर्वसाधारण के सिरों पर फूलों की वर्षा हो रही थी । इस प्रकार की राजसी न्यौछावर किसी राज्य-काल तथा किसी बादशाह के समय में न हुई थी । लोगों की आवश्य-कताओं की रज्जु कट गई थी, वृद्ध लोगों के हृदय में भी भोग-विलास की आकांक्षा पैदा हो गई थी । आसक्तों के हृदय की अभिलाषा के वृक्ष में फल आ गये थे । आकाश भी इस न्यौछावर के दृश्य से बदमस्त तथा चक्कर में पड़ गया था । प्रत्येक घर में सुल्तान के आगमन के कारण ढोलक तथा बाजे बजने लगे थे । स्त्री तथा पुरुष नाना प्रकार से विभिन्न स्वरों में गाने लगे थे ।

### सुल्तान मुहम्मद के गुरा—

ईश्वर ने सुल्तान मुहम्मद बिन तुगलुक शाह को प्राणियों में एक विचित्र तथा अद्भुत जीव बनाया था । उसके साहस के समान आकाश तथा पृथ्वी की कोई वस्तु भी न बताई

१. महमूद तथा संजर सम्बन्धी ।

जा सकती थी। राज्य व्यवस्था तथा शासन-प्रबन्ध-सम्बन्धी विशेषताएँ उसमें स्वाभाविक रूप से पाई जाती थीं। उसकी नस-नस तथा रोम-रोम में जमशेदी और कैख़ुसरवी<sup>१</sup> भरी थी। (४५८) उसे ऐसा साहस प्राप्त हुआ था कि वह समस्त संसार को अपने अधीन किये बिना संतुष्ट न हो सकता था। उसकी हार्दिक आकांक्षा यह थी कि वह समस्त जिज्ञातों<sup>२</sup> तथा मानव जाति पर राज्य करे। उसके हृदय में बाल्यावस्था से ही सुलेमानी<sup>३</sup> तथा सिकन्दरी करने की महत्वाकांक्षा आरूढ़ थी। उसमें अत्यधिक समझ बूझ, योग्यता, बुद्धिमत्ता, दान-शीलता एवं उच्च कोटि के गुण विद्यमान थे। बाल्यावस्था तथा युवावस्था को प्राप्त होने के पूर्व ही उसके हृदय में महमूद, सन्जर, कैक़ुबाद तथा कैख़ुसरो<sup>४</sup> की परम्परा पर चलने की आकांक्षा पैदा हो गई थी। वह नेतृत्व तथा सरदारी पर आसक्त था। उसने अपने जीवन के अन्तिम काल में जमशेद तथा फ़रीदू<sup>५</sup> के गुणों का प्रदर्शन किया। उसकी मृत्यु के उपरान्त उसकी सुलेमानी तथा सिकन्दरी के गुण स्पष्ट हुये। ईश्वर प्रशंसनीय है, ऐसा ज्ञात होता था कि राज्य व्यवस्था के वस्त्र तथा शासन-प्रबन्ध की क़ेवा<sup>६</sup> उसके शरीर पर सीं गई हो तथा बादशाही सिंहासन की उत्पत्ति उसके आरोहण के लिए ही की गई हो। उसके साहस की उत्कृष्टता अद्वितीय थी। सुल्तान मुहम्मद बिन तुग़लक़शाह में यह बात यहाँ तक स्वाभाविक रूप से पाई जाती थी कि यदि समस्त संसार उसके दासों के अधीन हो जाता तथा पूर्व से पश्चिम तक एवं उत्तर से दक्षिण तक के सभी स्थान तथा जाबुल्सा और जाबुल्का<sup>७</sup> उसके दीवान<sup>८</sup> में ख़राज भेजने लगते, तथा समस्त संसार वाले उसके अधीन हो जाते और समस्त संसार में उसके नाम का खुत्बा तथा सिक्का चालू हो जाता तो भी यदि उसे यह ज्ञात होता कि अमुक टापू अथवा किसी इक़लीम (संसार के भाग) का कोई छोटा सा स्थान भी उसके अधीन नहीं हुआ है तो उसका समुद्र के समान हृदय तथा संसार को नापने वाला स्वभाव उस समय तक संतुष्ट न होता जब तक कि वह उस टापू अथवा स्थान को अपने अधीन न कर लेता।

सुल्तान मुहम्मद के मस्तिष्क में आकांक्षाएँ, अभिलाषायें, उच्च विचार, अत्यधिक सम्मान एवं वैभव प्राप्त करने की भावनायें आरूढ़ हो चुकी थीं और उनके फलस्वरूप उसकी महत्वाकांक्षा यह थी कि वह संसार में क्यूमुसं तथा फ़रीदू<sup>९</sup> की बराबरी करे, संसार (४५९) वालों पर जमशेद तथा कैख़ुसरो के समान बादशाही करे। वह केवल सिकन्दर बन जाने पर ही संतुष्ट न होना चाहता था अपितु सुलेमान के स्थान पर पहुँच जाना चाहता था। उसकी आकांक्षा थी कि जिन्नात तथा समस्त मनुष्य उसके आदेशों का पालन करने लगे तथा नबूवत्<sup>१०</sup> एवं बादशाहत के आदेश उसकी राजधानी में चलने लगे; बादशाही

१ ईरान के आतंकमयी बादशाहों के गुण ।।

२ अग्नि में उत्पन्न मनुष्य की विरोधी एक जाति। (भूत)

३ एक पैगम्बर जिनका राज्य हवा पर भी बताया जाता है।

४ कैक़ुबाद त्रान का प्रसिद्ध बादशाह तथा कैख़ुसरो, ईरान का प्रसिद्ध बादशाह।

५ ईरान के प्रसिद्ध बादशाह।

६ समस्त साधारण वस्त्रों के ऊपर पहना जाने वाला वस्त्र; लबादा।

७ दो काल्पनिक नगर जिनके विषय में विचार है कि वे संसार के पश्चिमी तथा पूर्वी छोर पर स्थित हैं।

८ विचित्र विभाग।

९ ईरान के बादशाह जो अपने वैभव तथा ऐश्वर्य के लिए प्रसिद्ध थे।

१० नबी होने का कार्य।

और पैगम्बरी<sup>१</sup> को मिला दे; प्रत्येक इकलीम का बादशाह उसके दासों का दास बन जाय; उसकी बराबरी कोई भी न कर सके।

मैं उसके उच्च साहस को, जोकि अति विचित्र था, देख देख कर चकित हो जाता हूँ तथा अूसमंजस में पड़ जाता हूँ। यदि उस बादशाह के साहस को फ़िरऔन<sup>२</sup> तथा नमरूद<sup>३</sup> के समान कहूँ जो इतने बड़े साहस वाले थे कि वे मानव जाति को केवल दास बनाने ही से सन्तुष्ट न थे वरन् ईश्वर बन गये थे और भगवान् बनने के अतिरिक्त किसी अन्य सम्मान से सन्तुष्ट न थे तो मैं ऐसा नहीं कर सकता क्योंकि सुल्तान मुहम्मद पाँचों समय की नमाज़ पढ़ता था, उन इस्लामी नियमों पर दृढ़ था जो उसे अपने पूर्वजों से प्राप्त हुये थे तथा समस्त एबादत (उपासना) एवं बंदगी (दासता) के कार्य करता था। यदि मैं सुल्तान मुहम्मद के उच्च साहस को बायज़ीद बस्तामी<sup>४</sup> के उच्च साहस के समान कहूँ, जिन्होंने ईश्वर के समस्त गुण अपने आप में देख लिए थे और जो कहा करता था "मुझ से बड़ा कोई नहीं तथा मैं ही "वह" हूँ जिसकी सब लोग प्रशंसा करते हैं", और यदि मैं उसे हुसैन मंसूर हल्लाज<sup>५</sup> के समान कहूँ जोकि पूर्णतया ईश्वर में लीन हो गये थे और अनलहक (अहंब्रह्म) कहा करते थे, तो यह भी सम्भव नहीं क्योंकि उसका मुसलमानों को दण्ड देना तथा ईमान वालों अन्य सैयिदों, सूफ़ियों, आलिमों, सुन्नियों, अनुयायियों, शरीफ़ों, स्वतन्त्र लोगों एवं अन्य लोगों की हत्या कराना इस अधिक सीमा को प्राप्त हो गया था, कि उसके विषय में यह विश्वास करना सम्भव नहीं, अतः मैं इसके अतिरिक्त कुछ नहीं लिख सकता कि ईश्वर ने सुल्तान मुहम्मद को एक अद्भुत जीव बनाया था। उसके विरोधाभासी गुणों तथा योग्यताओं का समझना आलिमों एवं बुद्धिमानों के लिए सम्भव नहीं। उसे देख कर बुद्धि चकरा जाती है और उसके गुणों को देख कर चकित तथा स्तब्ध रह जाना पड़ता है।

(४६०) वह व्यक्ति, जिसके बाप दादा मुसलमान थे और जो पाँचों समय की फ़र्ज़ (अनिवार्य) नमाज़ पढ़ता था, किसी नशे की वस्तु का सेवन न करता था, व्यभिचार तथा गुदाभोग में न पड़ता था, अपहरण करने तथा हराम की वस्तुयें लेने पर दृष्टि न डालता था, जुआ न खेलता था, दुराचार तथा व्यभिचार से घृणा तथा परहेज करता था, ऐसा होने पर भी सुन्नी मुसलमानों तथा पवित्र विश्वास रखने वालों का रक्त दण्ड के रूप में नदी की भाँति महल के द्वार के सामने बहा देता था। मुसलमानों को अत्यधिक दण्ड देते समय उसे इस बात का कोई भय न होता था कि मुसलमानों के रक्त की एक बूँद ईश्वर के निकट दोनों लोकों से अधिक मूल्य रखती है। इससे अधिक और किस विचित्र बात की कल्पना की जा सकती है कि किसी को विशेष तथा साधारण मुसलमानों की हत्या कराते समय क़ुरान के कठोर आदेशों तथा मुहम्मद साहब की हदीस<sup>६</sup> से कोई भय न हो। वह इस बात पर ध्यान न देता कि किस प्रकार मोभिनों (धर्मनिष्ठ मुसलमानों) के रक्तपात के विरुद्ध आसमानी पुस्तकों में लिखा हुआ है और १ लाख २४ हजार पैगम्बरों<sup>७</sup> ने इसके विरुद्ध कहा है। इस पर भी वही व्यक्ति पाँचों

१ ईश्वर के दूत। मुहम्मद साहब को मुसलमान अन्तिम दूत मानते हैं।

२ मूसा पैगम्बर का समकालीन मिस्र का बादशाह जो अपने आपको ईश्वर कहता था।

३ एक अत्याचारी बादशाह जो अपने आप को ईश्वर कहता था और जिसने इबराहीम पैगम्बर को अग्नि में डलवा दिया था।

४ एक प्रसिद्ध सूफ़ी संत जिनकी मृत्यु ८४८ ई० के लगभग बताई जाती है।

५ एक प्रसिद्ध सूफ़ी संत जिनकी मृत्यु फॉसो द्वारा ८१९ ई० में हुई।

६ मुहम्मद साहब के कथन तथा तत्सम्बन्धी उदाहरणों का संग्रह।

७ पैगम्बरों की संख्या १,२४,००० बताई गई है।

समय की नमाज़ पढ़ता हो, जुमे तथा जमाअत की नमाज़ में उपस्थित रहता हो, किसी नशे की वस्तु का सेवन न करता हो, वे बातें न करता हो जिनकी ईश्वर की ओर से मनाही की गई है, अमीरुल मोमिनीन अब्बासी खलीफ़ा<sup>१</sup> का अपने आपको एक तुच्छ दास समझता हो और उसकी आज्ञा तथा आदेश के बिना राज्य-व्यवस्था के किसी कार्य में हाथ न डालता हो। इस प्रकार उसमें स्पष्ट रूप से एक दूसरे के विरुद्ध गुण पाये जाते थे। जिन लोगों ने उसके दर्शन किये थे और जो उसके विश्वासपात्र भी थे, वे भी उस अद्भुत जीव के किस गुण पर विश्वास करके, उसके विषय में कौन सी बात कह सकते थे।

यदि सुल्तान मुहम्मद के दान पुण्य तथा उदारता के विषय में अनेक ग्रन्थों की रचना की जाय और यदि उसके इनाम-इकराम के विषय में पुस्तकें लिखी जायें तथा उसके साहस का उल्लेख करते हुये किताबें लिखी जायें तो भी वे कम होंगी क्योंकि सुल्तान मुहम्मद के दान पुण्य का अनुमान लगाना, जोकि स्वाभाविक रूप से उसमें पाया जाता था, बड़ा कठिन है। (४६१) उस संसार को विजय करने वाले तथा संसार को दान करने वाले के दान पुण्य करने की कोई सीमा न थी, वह क़ारून के खज़ाने को भी एक ही व्यक्ति को दे डालना चाहता था। कयानी<sup>२</sup> राजकोष तथा गड़ी हुई धन-सम्पत्ति वह एक ही क्षण में प्रदान कर देना चाहता था। वह दान पुण्य करते समय योग्यता तथा अयोग्यता, पहचाने हुये अथवा न पहचाने हुये, स्थायी तथा यात्री, धनी तथा निर्धन में कोई भेद भाव न करता था और सभी को एक समान समझता था। वह माँगने तथा प्रार्थना करने के पूर्व ही दान कर देता था। वह पहली ही सभा में तथा पहली ही भेंट के समय इतना प्रदान कर देता था कि किसी को उसका विचार तथा अनुमान तक न होता था और इस प्रकार प्रदान करता था कि लेने वाला स्वयं विस्मित हो जाता था। उसकी तथा उसके परिवार की भी आवश्यकताओं की रज़्जु कट जाती थी। सुल्तान मुहम्मद के अत्यधिक इनाम के फलस्वरूप मिखारी क़ारून हो गये थे और दरिद्र तथा दीन धन-धान्य सम्पन्न हो गये थे। हातिम<sup>३</sup>, बरार्मिका<sup>४</sup>, मअन जाइदा<sup>५</sup> तथा अन्य प्रसिद्ध दानियों ने जो धन-सम्पत्ति वर्षों में दान करके यश प्राप्त किया था, वह सब सुल्तान मुहम्मद एक ही क्षण में प्रदान कर देता था। कुछ बादशाहों ने खज़ाने से धन-सम्पत्ति प्रदान की होगी और कुछ बादशाहों ने खज़ाने से सोना चाँदी प्रदान किया होगा किन्तु सुल्तान मुहम्मद शाह समस्त राज-कोष प्रदान कर देता था और भरा हुआ खज़ाना लुटा देता था।

उसने सुल्तान बहादुर शाह को सुनार गाँव का राज्य प्रदान करते समय समस्त राज-कोष प्रदान कर दिया था। मलिक सन्जर बदख़शानी को ८० लाख तन्के, मलिकुलमुज़्ज़म एमादुद्दीन को ७० लाख तन्के, सैयिद अज़दुद्दीला को ४० लाख तन्के, मौलाना नासिर तबील, क़ाज़ी कासना, खुदावन्दज़ादा ग्रयासुद्दीन, खुदावन्दज़ादा क़िवामुद्दीन तथा मलिकुनुदमा नासिर काफ़ी को लाखों तथा अपार सोना (धन) प्रदान किया। मलिक बहराम ग़ज़नी को प्रत्येक वर्ष १०० लाख तन्के देता था। ग़ज़नी के क़ाज़ी को इतनी धन-सम्पत्ति और इतने जवाहरात प्रदान किये कि उसने (उतना धन) अपनी आँख से भी कभी न देखा था।

१ अन्निम ३७ वॉ अब्बासी खलीफ़ा, जिसकी हत्या ह्लाकू ने १२५८ ई० में कर दी थी, की संतान।

२ ईरान के बादशाहों का एक वंश।

३ हातिमनार्ह, अरब के तै क़बीले का एक बहुत बड़ा दानी सरदार।

४ ख़ुरासान के बलभ नामक स्थान का एक वंश जो अपने दान के लिये बड़ा प्रसिद्ध था। वे प्रारम्भिक अब्बासी खलीफ़ाओं के वज़ीर थे। बरनी ने भी इनके इतिहास पर एक पुस्तक लिखी थी।

५ एक दानी।

उसने अपने समस्त राज्यकाल में केवल गण्य-मान्य तथा प्रतिष्ठित व्यक्तियों एवं विश्वास-पात्रों, प्रत्येक कला तथा ज्ञान में कुशलता रखने वालों को ही धन-सम्पत्ति न प्रदान (४६२) की अपितु प्रत्येक दरिद्र को, जोकि उसके मान तथा दया के समाचार सुनकर खुरासान, एराक़, मावराउन्नहर, ख़वारज़म सीस्तान, हिरात, मिस्र तथा दमिश्क़ से, आकाश के समान वैभव रखने वाले उसके दरबार में पहुँचता था, धन सम्पत्ति प्रदान करके माला माल कर देता था। सुल्तान मुहम्मद के राज्यकाल के अन्तिम वर्षों में प्रत्येक वर्ष मुगल अमीराने तुमन<sup>१</sup>, अमीराने हज़ारा<sup>२</sup>, प्रतिष्ठित मुगल तथा मुगलिस्तान के गण्य-मान्य स्त्री एवं पुरुष सुल्तान मुहम्मद शाह के दरबार में दासता तथा निष्कपट सेवा के लिये उपस्थित होते रहते थे। कुछ लोग उसकी सेवा में रुक जाते थे और कुछ लौट जाते थे। उन्हें लाखों और करोड़ों की धन-सम्पत्ति, जड़ाऊ तथा बहुमूल्य जीनें, मोती तथा जवाहरात, सोने चाँदी के बर्तन, सोने चाँदी के भरे हुये तन्कों के थाल, मनो मोती, सोने के काम के वस्त्र, सुनहरे कपड़ों की पेटियाँ तथा सजे हुये घोड़े प्रदान किये जाते थे। अमृता तथा विलायतें उन्हें इनाम के रूप में प्रदान की जाती थी। समस्त संसार प्रदान कर देने वाली उसकी दृष्टि में सोना चाँदी और मोती, कंकड़ तथा ठिकरों से भी अल्प मूल्य रखते थे।

मे इससे पूर्व लिख चुका हूँ कि सुल्तान मुहम्मद प्राणियों में एक अद्भुत जीव उत्पन्न हुआ था। यही बात में पुनः दुहराता हूँ और लिखता हूँ। अत्यधिक दान, उदारता तथा उच्च साहस के अतिरिक्त सुल्तान में अन्य प्रकार के भी गुण पाये जाते थे। जहाँदारी (राज्य-व्यवस्था) तथा जहाँगीरी (दिग्विजय) के अनेक नियमों का उसने समस्त संसार में भ्रमण करने वाले अपने हृदय द्वारा आविष्कार किया था। उसके विचित्र तथा अद्भुत आविष्कारों के समक्ष (समय) यदि आसफ़<sup>३</sup>, अरस्तू, अहमद हसन<sup>४</sup> तथा निज़ामुलमुल्क<sup>५</sup> जीवित होते तो आश्चर्य में अंगुली दाँतों के नीचे दबा लेते। उसके मस्तिष्क में नाना प्रकार के आविष्कारों की योग्यता पाई जाती थी। यद्यपि उसके कुछ परामर्श-दाता भी थे और वह उनसे परामर्श भी (४६३) किया करता था किन्तु राज्य-व्यवस्था की छोटी बड़ी सभी बातें तथा राज्य के छोटे-बड़े समस्त कार्य वह दूसरों के परामर्श तथा परामर्श-दाताओं के आविष्कार के अनुसार न करता था। उसके हृदय में जो कुछ आता और जो कोई नई बात उसकी समझ में आती तो वह उस विचार को कार्यान्वित करा देता। संसार को उज्ज्वल करने वाले उसके विचारों तथा आविष्कारों के विरुद्ध कोई भी अपनी राय प्रस्तुत करने का साहस न कर सकता था। परामर्श-दाता उसके विचारों की सराहना करने तथा सँकड़ों प्रकार के उदाहरणों द्वारा सुल्तान के विचारों की प्रशंसा करने के अतिरिक्त कुछ न कर सकते थे।

सुल्तान मुहम्मद की बुद्धि तथा योग्यता के विषय में कुछ कहना अथवा लिखना सम्भव नहीं। वह किसी को पहली बार देखने तथा उससे पहली बार मिलने ही से उसके गुणों अद्भुतों तथा उसकी अच्छी और बुरी बातों का पता लगा लेता था; उसकी पिछली योग्यताओं तथा दोषों की जानकारी प्राप्त कर लेता था। वह बड़ा जादूग्यान (सुन्दर वक्ता) था और भीठे भाषण करने में उसे बड़ी दक्षता प्राप्त थी। यदि वह प्रातःकाल से रात्रि तक

१ १०,००० सवारों के सरदार।

२ १००० सवारों के सरदार।

३ कहा जाता है कि आसफ़ बिन बरख़िया सुलेमान पैग़म्बर का प्रधान मंत्री था।

४ अहमद बिन हसन मैमन्दी, सुल्तान महमूद गज़नवी का वज़ीर। उसकी मृत्यु १०३३ ई० में हुई।

५ सलजूक सुल्तान अलप अरसलॉ तथा मलिक शाह का वज़ीर, एवं सियरुलमुल्क (सयासतनामे) का लेखक। उसकी मृत्यु १०६२ ई० में हुई।

वार्त्ता करता और भाषण देता तो श्रोताओं को कोई कष्ट तथा थकावट न होती। जितनी ही अधिक वह बातें करता उतनी ही सुनने वालों की इच्छा प्रबल हो जाती थी। पत्र व्यवहार तथा लिखने में सुल्तान मुहम्मद बड़े-बड़े योग्य दबीरो (लेखकों) को चकित कर देता था। सुलेख तथा सुन्दर रचनाओं एवं विचित्र शैली तथा भाव व्यंजन में बड़े-बड़े लेखक तथा रचना में नवीनता उत्पन्न करने वाले गुरु उसका सामना न कर सकते थे। विचित्र बातें निकालने तथा रूपक के प्रयोग में वह अद्वितीय था। यदि बड़े-बड़े लेखक उसके समान लिखने का प्रयास करते तो सफल न होते। उसे बहुत बड़ी सख्या में फारसी कविताएँ कठस्थ थीं और वह अपने लेखों में उनका उचित प्रयोग करता था। वह प्रायः स्वयं कविता करता था। सिकन्दर नामे<sup>१</sup> का बहुत बड़ा भाग उसे कठस्थ था। अबुमुस्लिम<sup>२</sup> नामा तथा तारीखे महमूदी<sup>३</sup> उसे कठस्थ थीं। अन्य बातों के अतिरिक्त सुल्तान मुहम्मद की स्मरण-शक्ति भी विचित्र थी। जो कुछ उसने सुना था वह उसे याद था। तिव (चिकित्सा) में उसे बड़ा अनुभव प्राप्त था। (४६४) वह नाना प्रकार के रोगों की चिकित्सा बड़े अच्छे ढंग से कर सकता था। वह बहुत से रोगियों की चिकित्सा किया करता था। तबीबो (चिकित्सकों) से बड़ी योग्यता से वाद विवाद करता था और उनकी त्रुटियाँ उन्हें बताया करता था।

दर्शन-शास्त्र के ज्ञान में भी उसे विशेष रुचि थी। उसने इस ज्ञान की भी कुछ जानकारी प्राप्त की थी। यह ज्ञान उसके हृदय में ऐसा आरूढ़ हो गया था कि वह न्याय-सिद्ध बातों के अतिरिक्त जो कुछ भी सुनता उस पर विश्वास न करता था। किसी भी विद्वान, अल्लिम, कवि, दबीर (मन्त्रि), नदीम (मुसाहिब) तथा तबीब (चिकित्सक) को इतना साहस न हो सकता था कि वह सुल्तान मुहम्मद की एकान्त की गोष्ठियों में अपने ज्ञान के विषय में कोई वार्त्ता कर सकता अथवा अपनी योग्यता तथा अपने ज्ञान के अनुसार सुल्तान मुहम्मद को उसके असंख्य प्रश्नों के समक्ष कोई बात समझा सकता। सुल्तान मुहम्मद को वीरता तथा पौरुष अपने पूर्वजों द्वारा प्राप्त हुआ था तथा जो कुछ उसने स्वयं सीखा था, उनमें वह अद्वितीय था। बाण तथा भाला चलाने, गेद खेलने, घोड़ा दौड़ाने तथा शिकार खेलने में उसके समान कोई शहसवार करने अथवा युगों से न देखा गया होगा। उसमें अत्यधिक योग्यता तथा बुद्धि पाई जाती थी। वह बड़ा ही रूपवान तथा सज्जज वाला व्यक्ति था। इसी कारण उसका सभी सम्मान करते थे। वीरता तथा (सैनिकों की) पक्तियों का विनाश करने में वह इतना निपुण था कि वह अकेले ही पूरी सेना पर आक्रमण करके उसका विनाश कर सकता था। सुल्तान मुहम्मद उसके पिता तथा चाचा वीरता में हिन्दुस्तान एवं खुरासान में आदर्श समझे जाते थे। यदि सुल्तान मुहम्मद बिन (पुत्र) तुगलुक शाह दान

- १ निजामी गजवी (मृत्यु १२०० ई०) की प्रसिद्ध कविता जो उसने १२०० ई० में समाप्त की। यह उसकी अन्तिम कविता थी। यह उसकी विख्यात पाँच कविताओं (खम्बे) के संग्रह की अन्तिम कविता है।
- २ अबुमुस्लिम एक बहुत बड़ा सैनिक तथा प्रचारक था। अरबासी खलीफाओं का राज्य उसी के द्वारा स्थापित हुआ। ७५५ ई० में उसकी हत्या करा दी गई। “शाहनामे, अबुमुस्लिम तथा अमीर इमजा की केशानियाँ उमे कंठस्थ थीं।” (तारीखे फ़िरिश्ता भाग १, पृ० १३३)
- ३ इस इतिहास के लेखक का नाम ज्ञात नहीं। सम्भवतया यह सुल्तान महमूद राजनवी का इतिहास होगा।
- ४ इस शब्द का प्रयोग बरनी ने सम्भवतया व्यंग के रूप में किया है। उसने लिखा है “कीसे अफ इल्मे माकूल खन्दा बुद”। रामपुर की हस्तलिखित पोथी में इस सम्बन्ध में इस प्रकार लिखा है “वह इल्मेमाकूल पर (दर्शन शास्त्र) वाद विवाद करता था और दार्शनिकों में दोष निकालता था।” (पृ० २२२)

करना प्रारम्भ कर देता तो सैकड़ों हाथिम ताई लुटाकर भिखारियों को प्रदान कर देता था। यदि वह जहाँगीरी (दिग्विजय) का संकल्प कर लेता था तो खुरासान तथा एराक में भूकम्प आ जाता था; मावराउन्नहर तथा ख्वारज़म असमंजस में पड़ जाते थे।

### सुल्तान के अत्याचार करने के कारण—

इस बात का बड़ा दुःख तथा खेद है कि अत्यधिक सम्मान, ऐश्वर्य, श्रेष्ठता, योग्यता, सूर्य-बुद्धि, वीरता, दान पुण्य तथा बुद्धिमत्ता के होते हुये भी उस (सुल्तान मुहम्मद) जैसे (४६५) हिन्दुस्तान तथा खुरासान के बादशाह और बादशाहजादे का युवावस्था में अधर्मी साद मन्तकी,<sup>१</sup> उबैद कवि, नज्म-इन-तेशार<sup>२</sup> फ़लसफ़ी से सम्बन्ध तथा मेल हो गया। मौलाना अलीमुद्दीन,<sup>३</sup> जोकि बहुत बड़ा फ़लसफ़ी (दार्शनिक) था, उसके साथ एकान्त में रहा करता था। उन दुष्टों ने, जोकि माक़ूलात<sup>४</sup> में विश्वास रखते थे तथा माक़ूलात सम्बन्धी ज्ञानों के विषय में उठते बैठते विचार तथा तर्क वितर्क किया करते थे, उन्हीं ज्ञानों का प्रचार करते थे, सुल्तान मुहम्मद के हृदय में सुन्नी धर्म के विरुद्ध बातें तथा १ लाख २४ हजार पैगम्बरों की कही हुई बातों के विषय में इस प्रकार अविश्वास उत्पन्न करा दिया था कि उसके हृदय में आसमानी पुस्तकों में लिखी हुई बातों तथा नबियों की हदीस के लिये जो इस्लाम तथा ईमान के स्तम्भ, इस्लामी बातों की खान और मुक्ति तथा भगवान् के निकट उच्च स्थान प्राप्त करने का साधन है, कोई स्थान न रह गया था। जो चीज़ भी प्रमाणित न हो सकती थी उसे वह न सुनता था, न उस पर विश्वास करता था तथा वह चीज़ उसके पवित्र हृदय में आरूढ़ न हो पाती थी। यदि सुल्तान मुहम्मद के हृदय में दार्शनिकों के ज्ञान<sup>५</sup> ने स्थान न प्राप्त कर लिया होता और उसे आसमानी कही हुई बातों<sup>६</sup> में रुचि तथा विश्वास होता तो नाना प्रकार के गुणों तथा श्रेष्ठता का स्वाधीन होते हुये, वह अल्लाह उसके रसूल, नबियों, तथा आलिमों की कही हुई बातों के विरुद्ध कदापि किसी ईमान वाले तथा एकेश्वरवादी की हत्या का आदेश न देता। चूँकि दार्शनिकों की ज्ञान-सम्बन्धी बातों ने, जिनके द्वारा हृदय में कठोरता उत्पन्न हो जाती है, उस पर अधिकार जमा लिया था और आसमानी पुस्तकों में लिखी हुई बातों तथा नबियों की हदीस का, जिसके द्वारा मनुष्य में नम्रता, दीनता, तथा क्रयामत के दण्ड का भय होता है, उसके हृदय में कोई स्थान न था, अतः मुसलमानों की हत्या तथा एकेश्वरवादियों का रक्त-पात उसका स्वभाव बन गये थे। वह अनेक आलिमों, सैयिदों, सूफ़ियों कलन्दरों,<sup>७</sup> नवीसिन्दों<sup>८</sup> तथा सैनिकों की हत्या कराया करता था। कोई दिन अथवा सप्ताह ऐसा

१ मलिक सादुद्दीन मन्तकी को सुल्तान जलालुद्दीन खलजी के दरबार में बड़ा सम्मान प्राप्त था। वह उसका बहुत बड़ा विश्वास-पात्र था। (बरनी पृ० १६८, खलजी कालीन भारत पृ० १५)। वह सुल्तान अलाउद्दीन का भी विश्वास-पात्र था और उसी ने मौलाना शम्सुद्दीन तुर्क के पत्र के विषय में सुल्तान को सूचना दी थी। (बरनी पृ० २६६, खलजी कालीन भारत पृ० ७५)। दोनों स्थानों में से किसी स्थान पर भी बरनी ने साद मन्तकी के विषय में किसी प्रकार के कठोर शब्द का प्रयोग नहीं किया है।

२ मौलाना नज्म-इन-तेशार अलाउद्दीन के समय के उन ४६ आलिमों में थे जो बरनी के अनुसार संसार में अद्वितीय थे (बरनी पृ० ३५२-३५४; खलजी कालीन भारत पृ० १०८)

३ किरिस्ता के अनुसार "मौलाना इल्मुद्दीन शीराजी" (तारीखे किरिस्ता भाग १, पृ० १३३)

४ उन बातों में जो केवल बुद्धि तथा तर्क द्वारा सिद्ध हो सकती हैं।

५ माक़ूलाते फ़िलासफ़ा।

६ मक़ूलाते आसमानी।

७ स्वतंत्र विचार के सूफ़ी। इनका अन्य सूफ़ियों से नाधारण्यतया विरोध रहा करता था।

८ करणिक या लिपिक।

(४६६) व्यतीत न होता था जबकि अनेक मुसलमानों की हत्या न कराई जाती हो और उसके महल के द्वार के समक्ष रक्त की नदी न बहती हो। माक़ूलात सम्बन्धी ज्ञानों की कठोरता तथा मनकूलात सम्बन्धी ज्ञानों के अभाव के कारण ही वह मुसलमानों का रक्तपात किया करता था। जो कुछ भी सुल्तान मुहम्मद के हृदय में आता उसके विषय में वह सर्वसाधारण की आदेश दे देता और उनसे यह आशा की जाती थी कि वे उसके आदेशों का पालन करेंगे किन्तु वास्तव में वे लोग, जो उन्हें कार्यान्वित कराने के लिये नियुक्त होते थे, पूर्णतया लोगों को उन बातों को समझा न सकते थे, और इस प्रकार वे उसे कार्यान्वित न करा पाते थे। सुल्तान इसे अपने अधीनों की अवज्ञा, शत्रुता तथा विरोध का कारण समझता था।

इस प्रकार सहस्रों मनुष्य अवज्ञा तथा शत्रुता के सन्देह से, और इस विचार से कि वे सुल्तान का बुरा चाहते हैं तथा उसके हितैषी नहीं हैं, कष्ट में पड़ जाते थे। उसे अपनी प्रत्येक नई योजना को कार्यान्वित कराने के लिये अन्य योजनाओं के बनाने की आवश्यकता पड़ती रहती थी और इस प्रकार उसे समस्त योजनाओं पर आचरण कराने के लिये जोर देना पड़ता था; और सर्वसाधारण की हत्या होती रहती थी।

हम जैसे कुछ कृतघ्न भी, जो थोड़ा बहुत पढ़े लिखे थे<sup>१</sup> और उन विद्याओं को समझते थे जिनसे मनुष्य को यश प्राप्त होता है संसार के लोभ तथा लालच में पाखंडपन करते थे और सुल्तान के विश्वासपात्र होकर शरा के विरुद्ध हत्याकांड के सम्बन्ध में सत्य बात सुल्तान के समक्ष न कहते थे। प्राणों के भय से, जोकि नश्वर है तथा धन-सम्पत्ति के लिये जो पतनशील हैं, आतंकित रहते थे और तन्के, जीतल तथा उसका विश्वास-पात्र बनने के लोभ में धर्म के आदेशों के विरुद्ध उसके आदेशों की सहायता करते थे, अप्रमाणित रवायतों<sup>२</sup> पढ़ा करते थे। उनमें से दूसरों का तो मुझे कोई ज्ञान नहीं, किन्तु मैं देख रहा हूँ कि मेरे ऊपर क्या बीत रही है। मैं जो कुछ कह चुका तथा कर चुका हूँ उसका बदला मुझे इस वृद्धावस्था में इस प्रकार मिल रहा है कि मैं संसार में लज्जित, अपमानित तथा पतित हो चुका हूँ। न मेरा कोई मूल्य ही है और न मुझ पर कोई विश्वास ही करता है। (४६७) मैं दर-दर की ठोकरें खाता हूँ और अपमानित होता रहता हूँ। मैं नहीं समझता कि क्रयामत में मेरी क्या दुर्दशा होगी और मुझे कौन-कौन से कष्ट भोगने पड़ेंगे।

उपर्युक्त चर्चा का उद्देश्य यह है कि संसार में सुल्तान मुहम्मद ने मुझे आश्रय प्रदान किया था और वह मेरा पोषक था। उसके द्वारा जो इनाम-इकराम प्राप्त हो चुका है, न इससे पूर्व ही मैंने देखा है और न इसके उपरान्त मैं स्वप्न ही में देखूंगा। यदि सुल्तान मुहम्मद में कुछ बातें, जैसे मुसलमानों का हत्याकाण्ड जिसके कारण उसके राज्य का पतन हो गया, तथा सभी लोग उससे घृणा करने लगे, न होतीं और माक़ूलात सम्बन्धी ज्ञानों में उसका विश्वास न होता, मनकूलात के ज्ञान में घुन्य न होता और वह अत्यधिक विचित्र आदेश न देता तथा क्रोध, कोप एवं कठोरता उसमें न होती, तो मैं यह लिखता कि सुल्तान मुहम्मद के समान किसी बादशाह का इस समय तक जन्म नहीं हो सका है और आदम<sup>३</sup> से लेकर इस समय तक ऐसा कोई सुल्तान राजसिंहासन पर आरूढ़ नहीं हुआ है। सुल्तान मुहम्मद उन अद्वितीय व्यक्तियों में था जिनके विषय में यह कविता लिखनी उचित है।

१ सियाह सफ़ेद पढ़े थे।

२ मुहम्मद साहब तथा उनके अनुयायियों के कथन।

३ मुसलमानों के धर्मशास्त्रों के अनुसार प्रथम मनुष्य जिसे ईश्वर ने अपने आदेश से उत्पन्न किया।



## ( कविता )

यदि तू राज्य में आगे बढ़ता है तो तू एक बादशाह है ।

यदि तू पीछे रहता है तो संसार की रक्षा करता है ।

यदि तू दाहिनी ओर मुड़ता है तो तू प्राणों की रक्षा करता है,

यदि तू बाईं ओर मुड़ता है तो वृद्धावस्था का आधार बन जाता है ।

ईश्वर ने, जोकि बादशाहों का बादशाह तथा राज्यों का स्वामी है, सुल्तान मुहम्मद को २७ वर्ष तक जोकि एक करन होता है, अनेक राज्यों पर राज्य करने के योग्य बनाया । हिन्दुस्तान के प्रांतों गुजरात, मालवा, मरहट, तिलंग, कम्पिला, घोर समुनदर (द्वार समुद्र) माबर, लखनौती, सत गाँव, सुनार गाँव तथा तिरहुट<sup>१</sup> के निवासियों को उसका अधीन तथा आज्ञाकारी बनाया । यदि मैं उसके राज्यकाल के प्रत्येक वर्ष का हाल लिखूँ और जो कुछ उस वर्ष (४६८) में हुआ उसका सविस्तार उल्लेख करूँ तो कई ग्रन्थ हो जायेंगे । मैंने इस इतिहास में सुल्तान मुहम्मद की राज्य व्यवस्था तथा शासन-सम्बन्धी समस्त कार्यों का संक्षिप्त उल्लेख किया है । प्रत्येक विजय के आगे पीछे घटने तथा प्रत्येक हाल और घटना के प्रथम या अन्त में घटने पर कोई ध्यान नहीं दिया है क्योंकि बुद्धिमानों को शासन नीति एवं राज्य-व्यवस्था सम्बन्धी कार्यों के अध्ययन से शिक्षा प्राप्त होती है । असावधान तथा अचेत लोगों को प्राचीन लोगों के अच्छे बुरे हाल की जानकारी से कोई रुचि नहीं होती । वे इतिहास की, जोकि समस्त ज्ञानों से उत्कृष्ट तथा लाभदायक है, कोई जानकारी नहीं रखते । यदि वे अबूमुस्लिम के क्रिस्सों के ग्रन्थों का बराबर अध्ययन किया करें तो भी बुद्धि तथा समझ के अभाव के कारण उन्हें इससे कोई लाभ नहीं हो सकता और वे उस असावधानी से मुक्त नहीं हो सकते जो उनमें जन्म ही से विद्यमान है ।

### इक़लीमों के शासन-प्रबन्ध का उल्लेख जोकि सुल्तान मुहम्मद द्वारा राजसिंहासन पर आरूढ़ होने के उपरान्त सम्पन्न हुआ ।

#### ख़राज की वसूली—

उन इक़लीमों का ख़राज देहली के प्रदेशों के ख़राज के समान कूशके (महल) हज़ार सुतून<sup>२</sup> में निश्चित हुआ । इन इक़लीमों के वज़ीर, वाली तथा मुतसरिफ़ अपने आय-व्यय का लेखा<sup>३</sup> देहली के दीवाने विज़ारत में भेजा करते थे । सुल्तान मुहम्मद के सिंहासनारोहण के कुछ प्रारम्भिक वर्षों में देहली, गुजरात, मालवा, देवगिरि, तिलंग, कम्पिला, घोर समुद्र (द्वार समुद्र) माबर, तिरहुट, लखनौती, सत गाँव तथा सुनार गाँव का ख़राज इस प्रकार सुव्यवस्थित हो गया था कि उपर्युक्त इक़लीमों तथा प्रांतों का लेखा<sup>४</sup> दूरी के बावजूद देहली के दीवाने विज़ारत में इस प्रकार जाँचा जाता था जिस प्रकार दुआब के कस्बों तथा ग्रामों का लेखा<sup>५</sup> जिस प्रकार लेखा प्राप्त होने तथा हिसाब की जाँच के उपरान्त, हवाली<sup>६</sup> की अक़ता के कारकुनों तथा मुतसरिफ़ों से शेष धन, अक़ता का फ़वाज़िल<sup>६</sup> (वसूल कर लिया जाता था)

१ यह सूची पूरी नहीं । सुल्तान के प्रांतों की सूची मसालेकुल-अबसर में देखिये ।

२ इस महल का सविस्तार उल्लेख इब्ने बत्तूता ने किया है ।

३ मुजमेलाते जमा व ख़र्च ।

४ मुजमेलात ।

५ देहली के आसपास ।

६ अक़ता के व्यय से बचा हुआ धन ।

और कारकुनों की सच्चाई की जाँच होती थी तथा एक दांग अथवा दिरहम की भूल नहीं (४६६) होती थी, उसी प्रकार इकलीमों तथा दूर के प्रदेशों के नायबों, वालियों, मुतसरिफ़ों एवं कारकुनों से, इकलीमों के अत्यधिक सुव्यवस्थित होने के फलस्वरूप हिसाब किताब किया जाता और उनसे मुतालबा<sup>१</sup> लिया जाता था। दूर के प्रदेशों तथा विलायतों के दूर होने के कारण उन्हें छोड़ न दिया जाता था।<sup>२</sup>

मुहम्मद शाह के राज्य के उन थोड़े से वर्षों में बड़ी विचित्र सुव्यवस्था एवं अनुशासन दृष्टिगत हुआ था। अनेक स्थानों पर निरन्तर विजय प्राप्त हुई। जिस स्थान पर भी विजय प्राप्त होती थी वहाँ वालो, नायब तथा आमिल नियुक्त हो जाते थे और सभी सुव्यवस्थित हो जाते थे। इकलीम तथा निकट एवं दूर के प्रदेश किसी भी राज्यकाल में तथा किसी भी सुल्तान के समय इस प्रकार सुव्यवस्थित न हुये थे। धन, खराज, उपहार तथा भेंट के रूप में जितना धन उन वर्षों में देहली में प्राप्त हुआ था, उतना खराज किसी भी राज्यकाल में न प्राप्त हुआ था। दूर-दूर की इकलीमों इतनी सुव्यवस्थित हो गई थीं कि इतने प्रदेशों में, जिनकी सीमायें एक दूसरे से मिली हुई थीं, कोई भी विद्रोही मुकद्दम, विरोधी खूत तथा खराज न अदा करने वाला ग्राम शेष न रह गया था। उन इकलीमों तथा प्रदेशों का शेष कर तथा (वर्तमान) खराज, दुआब के क़स्बों तथा ग्रामों के समान कारकुनों तथा मुतसरिफ़ों से बड़ी कठोरता से वसूल कर लिया जाता था।

सुल्तान मुहम्मद के दरबार में अत्यधिक मलिकों, अमीरों तथा देहली के प्रतिष्ठित एवं गण्य-मान्य व्यक्तियों, आम पास के प्रतिष्ठित लोगों एवं मुतसरिफ़ों, अत्यधिक लाय लश्कर, भिन्न-भिन्न समूहों के लोगों, रायों, उनकी सन्तानों तथा प्रत्येक स्थान के मुकद्दमों की दासता के कारण बड़ी विचित्र रौनक पैदा हो गई थी। देहली में उस प्रकार की रौनक तथा आदमियों की इतनी भीड़ भूतकाल में कभी न देखी गई थी। अत्यधिक धन-सम्पत्ति, उपहार, तुहफ़े, सामान, पशु आदि भेंट में चारों ओर की इकलीमों से बराबर पहुँचते रहते थे। देहली के पास पास के स्थानों का खराज बहुत अधिक तथा सुव्यवस्थित हो गया था और वह बराबर (४७०) खज़ाने में पहुँचता रहता था। सुल्तान मुहम्मद, महमूद तथा सन्जर के समान जो कुछ व्यय करना चाहता था, वह उस धन-सम्पत्ति के कारण पर्याप्त होता था।

सुल्तान मुहम्मद शाह राज्य की आय में से जो कुछ व्यय करता था उसमें देहली के प्राचीन खज़ाने को कोई हानि न पहुँचती थी। यदि मैं इसका सविस्तार उल्लेख<sup>३</sup> करूँ कि किस प्रकार कोई दूर की इकलीम विजय हुई, किस प्रकार सुव्यवस्थित हुई, किन लोगों ने

१ जो कुछ अदा करना हो।

२ राजसिंहासन की ओर से मुहसिल ( कर वसूल करने वाले ) नियुक्त होते थे और उसके आदेशानुसार शेष कर वसूल करते थे। यदि बुद्धिमान लोग इस विषय पर सोच विचार करें और पता लगायें कि किस प्रकार जहाँगीरी तथा जहाँनानी ( दिग्विजय एवं राज्य-व्यवस्था ) का संचालन होता था जिससे कि इतनी दूर-दूर की इकलीमों जो देहली से सड़कों कोस पर स्थित थीं उसके अधिकार में आ गई थीं तथा सुव्यवस्थित हो गई थीं, और वे देहली के मीनारे के पास के स्थानों के समान प्रतीत होती थीं, तो वे आश्चर्य-चकित रह जायेंगे। ( उन्हें आश्चर्य होगा ) कि कितनी सेना द्वारा, वे विलायतों, (प्रदेश) तथा आमिल सुव्यवस्थित होते होंगे और आश्चर्य बने रहते होंगे। किस प्रकार पूर्व से पश्चिम तथा उत्तर से दक्षिण तक इतनी सुव्यवस्था रहती होगी। किस प्रकार का आतंक, भय तथा प्रताप होगा कि उसके आतंक तथा भय एवं उसकी बुद्धि के आविष्कारों द्वारा तथा अधिनियमों के बनाने की योग्यता से समस्त संसार का आधा भाग सुव्यवस्थित था। (तारीखे फ़ीरोज़शाही, रामपुर पोथी; पृ० २८५)

उसे सुव्यवस्थित किया, किस प्रकार धन-सम्पत्ति तथा खजाना शहर (देहली) में पहुँचता था, और किस प्रकार सुल्तान मुहम्मद उन्हें दानपुण्य में व्यय करता था तो यह हाल बड़ा विस्तृत हो जायगा और इससे मेरे उद्देश्य की पूर्ति न हो सकेगी।

### सुल्तान की महत्वाकांक्षायें तथा नये आदेश—

मैं ने सुल्तान के गुणों में से केवल थोड़ी सी उन बातों का उल्लेख किया है जो कि उसके उच्च साहस, संसार को विजय करने की इच्छा, समस्त संसार पर अधिकार प्राप्त करने की महत्वाकांक्षा से सम्बन्धित थीं तथा मैंने यह उल्लेख किया है कि किस प्रकार सुल्तान मुहम्मद युवावस्था ही से ऐसी बातें करने का प्रयास किया करता था जिनका होना सम्भव नहीं। इस प्रकार की महत्वाकांक्षाओं तथा दूर एवं निकट के स्थानों पर अधिकार जमाने और विजय किये हुये देशों को सुव्यवस्थित रखने की अभिलाषा का परिणाम यह था कि वह नये-नये आदेश निकाला करता था। दीवाने खरीतादार<sup>१</sup> में, जिसका नाम दीवाने तलबे अहकामे तौक्री पड़ गया था, प्रतिदिन शाही तौक्री<sup>२</sup> से १००, २०० नये आदेश प्राप्त हो जाते थे। उन नये आदेशों के अनुसार इक़लीमों तथा निकट और दूर के वालियों, मुक्तों तथा मुतसरिफ़ों को, उन्हें कार्यान्वित कराने के लिये विवश किया जाता था। इसमें असमर्थ रहने तथा देर करने के कारण पदाधिकारियों को कठोर दण्ड दिये जाते थे और उनका स्थानान्तरण कर दिया जाता था। चूँकि वाली तथा मुक्तों को नये आदेशों का पालन कराना, जो कल्पना पर निर्भर थे और जो कि शाही तौक्री द्वारा चालू किये जाते थे, असम्भव ज्ञात होता था; अतः उससे सर्वसाधारण में घृणा उत्पन्न हो जाती थी। यदि वे इक़लीमों तथा प्रदेशों में उन आदेशों का प्रचार करते तथा उन्हें कार्यान्वित कराते तो लोग उसे न कर पाते और विरोध प्रारम्भ कर देते थे। शासनव्यवस्था में विघ्न पड़ जाता तथा सुव्यवस्थित अवस्था में गड़बड़ी (४७१) पैदा हो जाती। इन नये आदेशों के अतिरिक्त ३ या ४ योजनायें सुल्तान मुहम्मद के मस्तिष्क में घूमा करती थीं। सुल्तान को यह आशा थी कि उनकी पूर्ति द्वारा समस्त संसार उसके दासों के अधीन हो जायगा। सुल्तान ने इन योजनाओं की पूर्ति तथा उनको कार्यान्वित कराने हेतु अपने किसी परामर्शदाता, मित्र अथवा हितैषी से परामर्श न किया और जो कुछ भी उसके हृदय में आया उसे उसने पूर्णतया उचित समझ लिया। उन पर आचरण करने तथा उनके प्रचार से उसका सुव्यवस्थित राज्य उसके हाथ से निकल गया और समस्त लोग उससे घृणा करने लगे। राजकोष रिक्त हो गया और अज्ञान्ति पर अज्ञान्ति तथा अव्यवस्था पर अव्यवस्था पैदा होती गई। सर्वसाधारण की घृणा के फलस्वरूप विद्रोह तथा षड्यन्त्र होने लगे। जैसे-जैसे सुल्तान अपनी नवीन आविष्कृत योजनाओं का पालन कराने के लिये बहुत बड़ी संख्या में आदेश निकाला करता वैसे ही सर्वसाधारण अधिक संख्या में विद्रोह करने लगते। सुल्तान के मस्तिष्क में अपनी प्रजा के प्रति परिवर्तन होने लगा। अत्यधिक लोगों की हत्या कराई जाती थी। बहुत सी इक़लीमों का खराज तथा दूर-दूर के प्रदेश उसके हाथ से निकल गये। उसका अत्यधिक लाव-लश्कर छिन्न-भिन्न हो गया। उन्हें दूर-दूर के प्रदेशों में नियुक्त करना पड़ता था। राजकोष में कमी हो गई। सुल्तान मुहम्मद का भी मस्तिष्क संतुलित न रहा। अपने स्वभाव की कठोरता तथा नाजुक<sup>३</sup> के कारण सुल्तान मुहम्मद ने कठोर दण्ड देने प्रारम्भ

१ वह सुल्तान के पत्र आदि की रक्षा तथा लेखन सामग्री आदि का प्रबन्ध करता था। इन्ने वस्तुता ने उसे "साहिबुल कायज़ वल कलम" लिखा है।

२ तौक्री—(शाही आदर्श वाक्य) की सुहर से जो आदेश निकाले जाते थे, वे अहकामे तौक्री कहलाते थे। अधिकारियों को आदेश, नियुक्ति-पत्र आदि अहकामे तौक्री द्वारा ही निकाले जाते थे।

३ शीघ्र रुष्ट होने के कारण।

कर दिये । देवगिरि तथा गुजरात के प्रदेशों के अतिरिक्त कोई स्थान तथा प्रदेश सुव्यवस्थित न रहा । राज्य के प्रदेशों विशेष कर राजधानी देहली में भी अत्यधिक विद्रोह तथा अशान्ति फैल गई । दुर्भाग्यवश तथा भगवान् की इच्छा से अन्य कल्पनायें सुल्तान मुहम्मद के हृदय में पैदा होने लगीं किन्तु इनका पालन कई वर्षों तक न हो सका । प्रजा शाही योजनाओं को कार्यान्वित करने में असमर्थ थी । उन योजनाओं को कार्यान्वित कराने से सुल्तान के राज्य का पतन प्रारम्भ हो गया और प्रजा का विनाश होने लगा ।

### आदेशों का पालन न करने वालों को कठोर दण्ड—

(४७२) उपर्युक्त योजनाओं में से जिस योजना को भी कार्यान्वित कराया जाता उसके कारण राज्य में अशान्ति, गड़बड़ी तथा अव्यवस्था पैदा हो जाती । विशेष तथा साधारण प्रजा के हृदय सुल्तान मुहम्मद से घृणा करने लगते । सुव्यवस्थित प्रदेश तथा स्थान भी हाथ से निकल जाते । सुल्तान मुहम्मद के हृदय में जो कुछ भी आता उसके अनुसार वह आदेश जारी करता किन्तु उनका पालन न हो पाता । सुल्तान और भी खिन्न होता तथा असन्तुष्ट होने के कारण वह प्रजा को खीरे, ककड़ी के समान कटवा डालता । अत्यधिक रक्तपात करता । अनेक दुष्ट, एकेश्वरवादियों, मुसलमानों तथा सुन्नियों की हत्या कराने के लिए उद्धत रहते थे । उनके समान दुष्ट, आदम से लेकर इस समय तक नहीं पैदा हो सके हैं । दुष्टता में हज्जाज बिन यूसुफ<sup>१</sup> की गणना उनके दासों तथा सेवकों में भी नहीं हो सकती । जैनबन्दा-मुस्तसुलमुल्क, यूसुफ बुगरा, सरदावतदार के पुत्र खलील, मुहम्मद नजीब, अभाग शाहजादा निहावन्दी, करनफ़ल सय्याफ़<sup>२</sup>, दुष्ट ऐबा, मुजीर अबूरिजा—उस पर ईश्वर की लाखों लानतें हों—गुजरात के क्राजी का पुत्र अन्सारी, अभागे थानेश्वरी के तीनों पुत्रों के पास मुसलमानों की हत्या के अतिरिक्त कोई अन्य कार्य न था ।<sup>३</sup> में भगवान् पर विश्वास करके कह सकता हूँ कि यदि जैनबन्दा, यूसुफ बुगरा तथा दुष्ट खलील को २० पैगम्बरों की भी हत्या करने के लिए कह दिया जाता तो वे रात भी व्यतीत न होने देते (और उनकी हत्या कर देते) । इस इतिहास का असहाय संकलन-कर्ता इसका उल्लेख किस प्रकार कर सकता है कि सुल्तान मुहम्मद जगत के प्राणियों में एक अद्भुत जीव था । रात दिन वह दुष्टों के विनाश का प्रयत्न किया करता था । वह दुष्टों की जिनकी संख्या हजारों से अधिक थी, उनकी दुष्टता के कारण हत्या कराया करता था किन्तु इसी के साथ-साथ उसने इन कुछ व्यक्तियों को जिनका उल्लेख हो चुका है और जो लोक तथा परलोक में अत्यन्त दुष्ट थे अपना विश्वासपात्र बना लिया था । ऐसे बादशाह का व्यक्तित्व प्राणियों में फिर किस प्रकार अद्भुत न होता ।

### सुल्तान की योजनायें

#### (१) दोआब के कर में वृद्धि—

(४७३) सुल्तान की पहली योजना जिसके फलस्वरूप प्रजा का विनाश तथा राज्य में अशान्ति हुई यह थी कि सुल्तान मुहम्मद के हृदय में यह बात आई कि दोआब के मध्य की

१ पाँचवें उमय्या खलीफ़ा, अब्दुल मलिक की ओर से अरब तथा पराक का शासक । कहा जाता है कि उसने १,२०,००० मनुष्यों की हत्या कराई और जब उसकी मृत्यु हुई तो उस समय उसके कारागार में ५०,००० बन्दी थे । उसकी मृत्यु ७१४ ई० में हुई ।

२ तलवार चलाने वाला ।

३ महदी हुसेन के अनुसार यह अन्तिम योजना थी (महदी हुसेन पृ० १३६-३७)

विलायत का खराज एक के स्थान पर दस और बीस लेना चाहिये<sup>१</sup>। सुल्तान की उपर्युक्त योजना के कार्यान्वित कराने में कुछ और भी कठोर अबबाब (अतिरिक्त कर) जारी कर दिये गये। कुछ नवीन कर भी लागू किये, जिनके फलस्वरूप प्रजा की कमर टूट गई<sup>२</sup>। उन अबबाबों को इस कठोरता से वमूज किया गया कि निस्सहाय तथा निर्धन प्रजा का पूर्णतया विनाश हो गया। धनी प्रजा, जिसके पास धन-सम्पत्ति थी, विद्रोही बन गई। विलायतो का विनाश हो गया। कृषि पूर्णतया नष्ट हो गई। दूर दूर की विलायतो की प्रजा को दोआब की प्रजा के विनाश के समाचार से यह भय हुआ कि कहीं उनसे भी उसी प्रकार का व्यवहार न किया जाय, जो दोआब वालों से किया गया। इस भय से उन्होंने विद्रोह कर दिया और जगलो में घुस गये।

दोआब में कृषि की कमी, वहाँ की प्रजा के विनाश, व्यापारियों की कमी तथा हिन्दुस्तान<sup>३</sup> की अकनाओ से अनाज के न पहुँचने के कारण देहली तथा देहली के आस-पास एव दोआब में घोर अकाल पड़ गया। अनाज का भाव बढ़ गया। वर्षा न हुई। पूर्णतया दुर्भिक्ष पड़ गया। वह अकाल कई वर्ष तक चलता रहा। कई हज़ार मनुष्य इस अकाल में मर

- १ “दर दिले सुल्तान मुहम्मद उफ़ताद कि खराजे विलायते दोआब यके ब देह व यके ब बिस्त भी बायद सितद<sup>३</sup>” इस वाक्य में यके ब देह तथा यके ब बिस्त का अनुवाद १।१० तथा १।२० अथवा १०%, ५% हो गया। बरनी ने यके ब देह का कई स्थानों पर प्रयोग किया है और इसका अर्थ उन स्थानों पर दस गुना है। “शफकते व पदतेमामे कि सुल्तान रा दर बावे औ पिसर बुद यके ब देह शुद” सुल्तान की जो कुछ भी कृपा तथा दया इस पुत्र के विषय में थी वह दस गुनी बढ़ गई (बरनी पृ० १०६, आदि तुर्क कालीन भारत पृ० २००)। “निरखे शराब यके ब देह रसीद” मदिरा का भाव दस गुना चढ़ गया (बरनी पृ० १३०, आदि तुर्क कालीन भारत पृ० २१५)। इमी प्रकार बरनी ने ‘यके ब सद’ सौ गुने के अर्थ में प्रयोग किया है (बरनी पृ० ३०, ८४, १३८, आदि तुर्क कालीन भारत पृ० १४४, १८३, २२०)। इसी प्रकार बरनी ने ‘यके ब चहार, शब्द का प्रयोग किया है और उसका अर्थ चौगुना है (बरनी पृ० ३८५, खलजी कालीन भारत पृ० १२७)। बरनी ने ‘यके ब हज़ार’ का भी प्रयोग किया है जिसका अर्थ हज़ार गुना है (बरनी पृ० ५६८)। मोने की मुद्रा के मूल्य में वृद्धि का उल्लेख करते हुये भी बरनी ने ‘यके ब चहार व यके ब पंज’ का उल्लेख किया है, जिसका अर्थ चौगुना-पंचगुना है (बरनी पृ० ४७५)। प्रत्येक स्थान पर अतिशयोक्ति सूचक वाक्य ही है। किसी स्थान पर निश्चित संख्या का उल्लेख नहीं। इसी प्रकार इस स्थान पर भी किसी निश्चित वृद्धि का उल्लेख नहीं अपितु यह वाक्य अतिशयोक्ति के रूप में ही प्रयोग हुये हैं। मोरलैड का भी यही विचार है।

बदायूनी ने ‘यके ब देह बिस्त’ लिखा है जिसका अर्थ यह हुआ कि १० से २० के अनुपात में अर्थात् दुगुना हो गया (सुन्तखुत्तवारीख भाग १, पृ० २३७)। होदीवाला का विचार है कि सम्भव है बरनी ने एक ब देह बिस्त लिखा हो और नकल करने वालों ने यके ब देह व यके ब बिस्त बना दिया हो (होदीवाला, *Studies in Indo-Muslim History* पृ० २६४)। तारीखे सुबारकशाही में यके ब देह व यके ब बिस्त ही लिखा है (पृ० ११३)। इस प्रकार सम्भवतया आरम्भ ही में बरनी की पुस्तक नकल करने वालों से भूल हो गई और बाद में लोगों ने इसे भिन्न भिन्न प्रकार से लिखा और या यह अतिशयोक्ति का वाक्य हो। इसका साधारण अर्थ अत्यधिक वृद्धि भी हो सकता है। रामपुर की तारीखे फीरोज़शाही की हस्तलिखित पोथी में इस वाक्य का उल्लेख नहीं। दोआब के कर की वृद्धि के सम्बन्ध में जो उल्लेख है उसमें यही पता चलता है कि कर अत्यधिक बढ़ा दिया गया था (पृ० २८८)।

- २ “ब दर आमाले अन्देशये मजकूर सुल्तान दुस्त अबबाब पैदा आबुरदन्द व माले वजा करदन्द कि कमरे रिआया बे शिकस्त” इस स्थान पर बरनी ने अन्य करों का उल्लेख नहीं किया। बाद के इतिहासकारों ने उन करों के नाम भी लिखे हैं।

- ३ दोआब के पूर्व का भाग।

गये। प्रजा परेशान हो गई। बहुतां के घर बार नष्ट हो गये। सुल्तान मुहम्मद के राज्य-व्यवस्था सम्बन्धी आदेशों के पालन तथा उसके राज्य की रीनक में उस तिथि से कमी होने लगी और उसकी बहू शान न रही।

## (२) राजधानी का परिवर्तन—

सुल्तान मुहम्मद की दूसरी योजना<sup>१</sup>, जिसको कार्यान्वित कराने के कारण राजधानी में खराबी तथा विशेष व्यक्तियों की दुर्दशा हुई और जुने हुये लोगों को हानि पहुँची<sup>२</sup>, जो उसके हृदय में आई यह है कि देवगिरि का नाम दौलताबाद रक्खा जाय और

१ रामपुर की तारीखे फीरोज़शाही की हस्तलिखित पोथी में इस घटना का उल्लेख बड़े स्पष्ट रूप से किया गया है। “७२७ हि० में खुदावन्दे आलम (संसार के स्वामी) सुल्तान ने देवगीर का दुर्ग संकल्प कर लिया और देवगीर का नाम दौलताबाद रखा। ... (पृ० २८५)। जब देवगीर का नाम दौलताबाद रख लिया गया और सभी इकलीमों की राजधानी दौलताबाद निश्चित की गई तो उसने आदेश दिया कि उसकी माता मखदूमये जहाँ, जो इस्लामी प्रदेशों की शरण तथा आश्रयदात्री थी और जिनके समान दान पुण्य में संसार में कोई भी न था और जो राज्य के सहायकों तथा विश्वास-पात्रों एवं उनके परिवार की आश्रयदात्री थी, तथा राज्य के समस्त मलिक एवं अमीर, सहायक तथा विश्वास-पात्र दौलताबाद की ओर प्रस्थान करें; दरबार के हाथी घोड़े, खजाना तथा बहुमूल्य वस्तुयें दौलताबाद भेज दी जायें। देवगीर को भली भाँति दौलताबाद बना दिया गया। मखदूमये जहाँ के प्रस्थान के उपरान्त, सैयिद, मशायख (सूफियों) आलिम तथा देहली के प्रतिष्ठित, गण्यमान्य एवं प्रसिद्ध लोग दौलताबाद बुलाये गये। शहर (देहली) के सभी प्रतिष्ठित लोग अपने सहायकों को लेकर वहाँ पहुँचे और सुल्तान के दर्शन बोल का सम्मान प्राप्त कर मके। उनके इदरार तथा इनाम में वृद्धि कर दी गई। उन्हें आम प्रदान किये गये और मवन निर्माण हेतु धन उन्हें अलग से प्रदान हुआ। वे लोग सम्पन्न हो गये। वर्ष के अन्त में क़िशलू खॉ बहराम ऐवा ने विद्रोह कर दिया। (पृ० २८६).....”।

(विद्रोह दमन में लौट कर) सुल्तान मुहम्मद पुनः शहर (देहली) में आया। उसने आदेश दिया कि देहली तथा चार पौंच कोस तक के कस्बा के निवासियों को काफिलों में विभाजित करके दौलताबाद भेजा जाय; शहर वालों के घर उनसे मोल ले लिये जायें; देहली के घरों का मूल्य खजाने से नक़द दे दिया जाय जिससे जाने वाले लोग दौलताबाद में अपने लिये घर बनवा लें। शाही आदेशानुसार देहली तथा आस-पास के निवासी देहली की ओर भेज दिये गये। देहली शहर इस प्रकार रिक्त हो गया कि कुछ दिन तक देहली के समस्त द्वार बन्द रहे और शहर में कुत्ते बिल्ली तक न रह गये थे। तत्पश्चात् प्रदेशों से आलिमों, मशायख (सूफियों) तथा प्रतिष्ठित लोगों को ला कर शहर (देहली) में बसाया गया और उन्हें इनाम तथा इदरार प्रदान किये गये। दौलताबाद शहर (देहली) के लोगों द्वारा सुमन्जित हो गया। शहर वालों के भेजने के उपरान्त, सुल्तान मुहम्मद दो वर्ष तक देहली में निवास करता रहा। (पृ० २८७)

बदायूनी ने यात्रा की सुविधाओं का बड़ा विषद वर्णन किया है और देहली में दौलताबाद, लोगों के दो बार भेजे जाने का उल्लेख किया है। एक बार ७२७ हि० (१३२६-२७ ई०) में और दूसरी बार ७२६ हि० (१३२५-२६ ई०) में। (सुन्तखबुत्तवारीख पृ० २२६, २२८)।

सर्व प्रथम सुल्तान अपनी माता तथा अन्तःपुर के साथ १३२७ ई० में दौलताबाद पहुँचा। १३२६ ई० में उसने बहराम ऐवा क़िशलू खॉ का सुल्तान में विद्रोह शान्त करने के लिये दौलताबाद में प्रस्थान किया और देहली में मैना एकत्र करने के लिये रुका। सुल्तान से लौट कर वह देहली में दो वर्ष तक निवास करता रहा। १३२६ ई० में सैयिदों, सूफियों, तथा देहली के आलिमों को दौलताबाद प्रस्थान करने का दूसरा आदेश प्रदान हुआ। (महदी हुसेन पृ० ११५-१६)

२ इस स्थान पर जन साधारण का उल्लेख नहीं। “अबतरीये खवासे खल्क व गर उफ़तादे महुँ मे गुषीदा व चीदा”। यदि ‘अबतरीये खवासे खल्क’ के स्थान पर “खवास व खल्क” पढ़ा जाय तो इसका अर्थ सर्वसाधारण, एवं विशेष व्यक्ति हो जायगा।

उसे राजधानी बनाया जाय, क्योंकि अन्य इक़लीमों की दूरी तथा निकटता देखते हुये देवगिरि मध्य में स्थित है। देहली, गुजरात, लखनौती, सत गाँव, सुनार गाँव, तिलंग, माबर, धोर समुनदर (४७४) (द्वार समुद्र) तथा कम्पिला इस स्थान से कुछ कमी बेसी के साथ समान दूरी पर स्थित हैं। इस योजना के विषय में किसी से परामर्श किये बिना तथा उसके लाभ एवं हानि पर प्रत्येक दृष्टिकोण से दृष्टिपात किये बिना उसने देहली को, जोकि १६० अथवा १७० वर्षों में इस प्रकार आबाद हुई थी और जोकि एक बहुत बड़ा नगर बन गई थी तथा बगदाद एवं मिस्र के समान हो गई थी, तथा उसके समस्त भवनों एवं ४, ५ कोस के आसपास के स्थानों तक के क़स्बों को नष्ट कर दिया। यहाँ तक कि राजधानी तथा भवनों और आसपास के क़स्बों में कोई कुत्ता बिल्ली भी न छोड़ा गया। वहाँ के समस्त निवासियों, उनके दासों-दासियों, स्त्रियों और बालकों को भी रवाना कर दिया। यहाँ के निवासी, जोकि वर्षों से तथा अपने पूर्वजों के समय से इस स्थान पर निवास करते चले आये थे और जिन्हें इस स्थान से विशेष प्रेम हो गया था, इस लम्बी यात्रा के कष्ट से मार्ग ही में नष्ट हो गये। बहुत से लोग, जोकि देवगिरि पहुँचे, अपनी मातृ-भूमि का वियोग सहन न कर सके और वापस होने की इच्छा ही में परलोकगामी हो गये। देवगिरि के चारों ओर, जोकि प्राचीन काल से कुफ़ का स्थान था, मुसलमानों की क़ब्रों बन गईं। यद्यपि सुल्तान ने देहली से प्रस्थान करने वाली प्रजा को अत्यधिक इनाम इकराम दिये और यात्रा के लिये प्रस्थान करने तथा देवगिरि के पहुँचने के समय तक (अत्यधिक) इनाम इकराम दिये किन्तु प्रजा कोमल होने के फलस्वरूप परदेश तथा कष्टों को सहन न कर सकी और उसी कुफ़ के स्थान में उनकी मृत्यु हो गई। भेजी जाने वाली प्रजा में बहुत कम लोग अपने घरों को सुरक्षित पहुँच सके। उसी तिथि से यह नगर, जोकि संसार के नगरों के लिये ईर्ष्या की वस्तु था, नष्ट हो गया। यद्यपि सुल्तान मुहम्मद ने राज्य के प्रदेशों, प्रसिद्ध क़स्बों तथा स्थानों के आलिमों एवं गण्य-मान्य व्यक्तियों को शहर (देहली) में लाकर बसाया किन्तु इस प्रकार लोगों के लाने से शहर (देहली) आबाद न हो सका। उनमें से कुछ की शहर ही में (४७५) मृत्यु हो गई और कुछ लौट गये और अपने-अपने घरों को चल दिये। इन परिवर्तनों तथा इस उथल-पुथल से राज्य को विशेष हानि पहुँची।

### (३) ताँबे की मुद्रा—

सुल्तान मुहम्मद की तीसरी योजना, जिससे उसके राज्य को हानि पहुँची और जिससे हिन्दुस्तान के विद्रोहियों तथा षड्यन्त्रकारियों को विशेष प्रोत्साहन प्राप्त हुआ और जिससे उनकी शक्ति तथा घृष्टता बढ़ गई और जिससे समस्त हिन्दू धन-धान्य सम्पन्न हो गये, यह थी कि क्रय विक्रय में ताँबे की मुद्राओं का प्रयोग होने लगे। सुल्तान मुहम्मद की अपनी महत्वाकांक्षाओं के कारण उसके हृदय में यह आया कि समस्त संसार पर अधिकार जमाया जाये और उसे अपने अधीन बनाया जाय। इस असम्भव कार्य के लिये अत्यधिक एवं अपार लावलङ्कर की आवश्यकता थी। विशाल सेना बिना अपार धन-सम्पत्ति के भर्ती न हो सकती थी। सुल्तान के खजानों में दान पुण्य की अधिकता से बड़ी अव्यवस्था हो गई थी। सुल्तान मुहम्मद ने ताँबे के सिक्के चालू किये और आदेश दिया कि क्रय-विक्रय में ताँबे की मुद्रा को सोने तथा चाँदी की मुद्रा के समान प्रचलित किया जाये। उपर्युक्त आदेश के पालन के फलस्वरूप हिन्दुओं के घरों में से प्रत्येक घर टकसाल बन गया। राज्य के प्रदेशों के हिन्दुओं ने लाखों करोड़ों ताँबे की मुद्रा बनवालीं। वै उसी से खराब अदा करते

१ सम्भवतया सुनार तथा अन्य कारीगर अधिकतर हिन्दू ही रहे होंगे। इसी लिये बरनी ने हिन्दुओं के घरों को टकसाल कहा; वैसे जाली सिक्के बनवाने में हिन्दू तथा मुसलमान सभी सम्मिलित रहे होंगे।

धे और घोड़े अस्त्र-शस्त्र तथा नाना प्रकार की बहुमूल्य वस्तुये खरीदते थे। हवाली (देहली के आसपास) के निवासी, मुकद्दम तथा खूत ताबे की मुद्राओं द्वारा धन-धान्य सम्पन्न हो गये और राज्य में बड़ी अव्यवस्था हो गई। थोड़े ही समय बाद दूर के स्थानों (देशों) के निवासी ताँबे के तन्के को ताँबे के भाव पर ही लेने लगे। जिन स्थानों पर सुल्तान का आतक छाया था वहाँ एक सोने का तन्का १०० ताबे के (तन्के के) मूल्य पर लिया जाता था। प्रत्येक सुनार अपने घर में ताँबे की मुद्रा ढालने लगा। ताँबे की मुद्रा द्वारा खजाना भर गया। ताँबे की मुद्रा इतनी निर्मूल्य एव क्षुद्र हो गई कि वह ककड़ तथा ठिकरे के समान बन गई। प्राचीन मुद्राओं का मूल्य उनके अत्यधिक सम्मान के कारण चौगुना पच-गुना बढ़ गया। जब चारों ओर क्रय विक्रय में अव्यवस्था होने लगी और ताँबे के तन्को का मूल्य मिट्टी के ढेलो से भी कम हो गया और वह किसी काम के न रहे तो सुल्तान मुहम्मद (४७६) ने ताँबे के सिक्के के विषय में अपना आदेश रद्द कर दिया और अत्यधिक क्रोधावस्था में आदेश दिया कि जिस किसी के पास ताँबे का सिक्का हो उसे वह खजाने में दाखिल करदे और उसके स्थान पर प्राचीन सोने की मुद्रा खजाने में ले जाय। भिन्न-भिन्न गरोहों के हजारी मनुष्य, जिनके पास हजारी ताँबे के सिक्के थे और जो उन सिक्कों में परेशान हो चुके थे और जिन्होंने उन सिक्कों को ताँबे के बर्तनों के पास अपने घरों के कोनों में फँक दिया था, उन सिक्कों को लेकर खजाने में पहुँच गये और उनके स्थान पर सोने चाँदी के तन्के, शशगानी तथा दौगानी ले लेकर अपने अपने घरों को वापस हो गये। खजाने में ताँबे के सिक्के इतनी सख्या में पहुँच गये कि तुगलुकाबाद में ताबे के तन्को के ढेर पर्वत के समान लग गये। ताँबे के सिक्के के स्थान पर खजाने की धन-सम्पत्ति निकल गई। खजाने में जो एक बहुत बड़ी अव्यवस्था हुई उसका कारण ताबे के तन्के थे। ताँबे के सिक्के चालू करने के आदेश अपिन्तु ताबे के सिक्कों के कारण खजाने की बहुत बड़ी धन-सम्पत्ति नष्ट हो जाने पर सुल्तान का हृदय अपने राज्य के प्रदेशों की प्रजा से घृणा करने लगा<sup>१</sup>।

१ ७३० हि० से लेकर ७३२ हि० तक के ताँबे के सिक्के मिलते हैं। इस प्रकार यह योजना लगभग १३२६-३० से १३३१-३२ ई० तक चली। इन्ने बत्तना जो सिन्ध में १२ सित्तनार १३३३ ई० को पहुँचा, इस विषय पर कुछ नहीं लिखता। इसमें यह निष्कर्ष निकालना कि लोग इस योजना को भूल चुके थे, कठिन है। सम्भव है कि इन्ने बत्तना इसके विषय में लिखना भूल ही गया हो। सिक्कों के सम्बन्ध में परिशिष्ट "स" देखिये।

रामपुर की तारीखे फीरोजशाही की हस्तलिखित पोथी में इसका उल्लेख राजकोष के रिक्त होने के सम्बन्ध में किया गया है। "खजाने के खाली होने का तीव्र कारण यह था कि सुल्तान मुहम्मद का दान पुण्य तथा मेना के लिये अपार खजाने की आवश्यकता थी। खजाने में इतनी चाँदी, दिहम तथा दीनार न रह गये थे जिनसे शाही महत्त्वाकांक्षायें पूरी हो सकती; राज्य व्यवस्था हेतु योजनाओं के लिये पर्याप्त होता। सुल्तान ने वर्षों से सेवकों (मुजावरों, तुज्जारान-व्यापारियों) में सुन रखा था कि चीन में क्रय विक्रय तथा लोगों के लेन देन के लिये अजार (चाउ) का प्रयोग करते हैं। चाउ कायज का डुकड़ा होता है, जिस पर चीन के बादशाहों का नाम तथा उपाधि विव्रित रहती है। वहाँ के लोग उसे तन्का व जीतल तथा सोने और चाँदी के स्थान पर लेते देते हैं। सुल्तान मुहम्मद ने चाउ को सुन भर ताँबे के तन्के निकाले और यह समझा कि ये मेरे राज्य के प्रदेशों में जारी हो जायेंगे तथा पूर्ण रूप में माने जायेंगे। कोई इन तन्कों को बना न करेगा; जिस प्रकार चाउ चलता है उसी प्रकार ताँबे के तन्के चालू हो जायेंगे। तदनुसार एकसाल में ताँबे के तन्के ढलने लगे और ताँबे के तन्कों के ढेर लग गये। शहर, कस्बों तथा बड़े-बड़े ग्रामों में कुछ समय तक ताँबे (शेष भाग के पृष्ठ पर)



### (४) खुरासान विजय—

सुल्तान मुहम्मद की चौथी योजना, जिससे खजाने में अव्यवस्था हुई और खजाने की अव्यवस्था के कारण देश में अशान्ति फैली, खुरासान तथा एराक़ पर विजय प्राप्त करने की थी। इस लोभ में सुल्तान उन प्रदेशों के प्रतिष्ठित तथा गण्यमान्य व्यक्तियों को अत्यधिक धन सम्पत्ति प्रदान करता था। उन राज्यों के प्रतिष्ठित लोग उसके सम्मुख नाना प्रकार की विचित्र योजनायें प्रस्तुत किया करते थे और जहाँ तक सम्भव होता राज्य से धन सम्पत्ति प्राप्त करते किन्तु वे इक़लीमें तथा प्रदेश उसके हाथ न आये। सुव्यवस्थित इक़लीमें (राज्य) तथा प्रदेश हाथ से निकल गये। खजाना, जोकि राज्य का आधार है, रिक्त हो गया।

### (५) सेना की भर्ती—

सुल्तान मुहम्मद की पाँचवीं योजना, जिससे उसकी राज्य व्यवस्था में गड़बड़ी हो गई, यह थी कि उसने एक वर्ष खुरासान विजय हेतु सेना तैयार करने का आदेश दे दिया। (४७७) असंख्य तथा अपार सेना भर्ती करने का आदेश हुआ। प्रथम वर्ष में उन्हें खजाने तथा अक़ताओं से वेतन दिया गया। अनेक कठिनाइयों के कारण वह योजना कार्यान्वित न हो सकी। दूसरे वर्ष खजाने में इतना धन न रहा कि इस सेना के वेतन का भुगतान हो सकता, उसे स्थायी बनाया जा सकता। वह सेना भी छिन्न-भिन्न हो गई और खजाना, जिज्ञ पर राज्य व्यवस्था तथा शासन प्रबन्ध आधारित हैं, रिक्त हो गया। जिस वर्ष सैनिकों की बहुत बड़ी संख्या भर्ती की गई थी उस वर्ष इस कार्य में कोई सावधानी न दिखाई गई, किसी का हुलिया न लिखा गया, तलवार आदि चलाने की कोई परीक्षा न ली गई, घोड़े के मूल्य तथा दाश पर ध्यान न दिया गया। केवल उन लोगों के सिरो की गणना करके देहली तथा कस्बों और प्रदेशों में उन्हें नक़द धन (वेतन) प्रदान किया गया। उस वर्ष ३ लाख ७० हजार सवारों की सूची दीवाने अर्ज़ द्वारा राज-सिंहासन के समक्ष प्रस्तुत हुई। एक पूरा साल सवारों की भर्ती, उनके प्रबन्ध तथा उन्हें धन (वेतन) प्रदान करने में व्यतीत हो गया। इतने बड़े लश्कर को किसी स्थान की विजय के लिये न भेजा जा सका जिससे ब्रूट की धन-सम्पत्ति द्वारा दूसरे वर्ष सेना का कार्य चल सकता। दूसरा वर्ष प्रारम्भ हो गया और न तो वेतन के लिये खजाने में ही धन रहा और न अक़ताओं में जिससे सेना स्थायी रूप से रह

के तन्के चलते रहे और खजाने में खराज में (के बदले) ताँबे के तन्के लिये जाते थे। पास तथा दूर के हिन्दुओं ने ताँबे के तन्के ढलवा लिये और खराज अदा करने लगे। उसी से घोड़े, सामग्री तथा अस्त्र शस्त्र मोल लेते थे। उस तिथि से हिन्दू धन-धान्य सम्पन्न तथा पूंजीपति हो गये। कुछ दिन उपरान्त इक़लीम (प्रान्तों) के समस्त नगरों में ताँबे के तन्कों का चलन कम होने लगा और पूर्व की भाँति न चलता था और कोई उन्हें हाथ न लगाता था। कोई भी सोने के एक तन्के को १२० ताँबे के तन्के लेकर भी न देता था। सुल्तान मुहम्मद ने ताँबे के तन्के के विषय में पूछताछ कराई तो पता चला कि बहुत बड़ा विद्रोह हो जायगा और लोग मिलकर बगावत कर देंगे। सुल्तान ने ताँबे के सिक्के से सम्बन्धित आदेश बन्द करा दिये, और हुक़म दे दिया कि जिसके पास ताँबे के तन्के हों, वह उन्हें खजाने में पहुँचा दे और उनके स्थान पर सोने चाँदी के तन्के तथा शरागानी ले जाय। ताँबे के तन्के खजाने में दाखिल कर दिये गये और उनके स्थान पर लोग सोने चाँदी के तन्के एवं दुगानी ले गये। खजाना खाली हो गया। ताँबे के तन्कों के ढेर तुग़लुकाबाद में लग गये। सुल्तान के दुःख तथा उसके द्वारा अत्यधिक हत्याकांड का एक कारण यह भी था, (३०२) कि उसके आदेशानुसार ताँबे के तन्के न चल सके और लोगों ने उसकी आज्ञाओं का पालन न किया।

सकती। इस प्रकार सेना छिन्न-भिन्न हो गई और सभी अपने-अपने कार्य में लग गये, किन्तु खजाने से लाखों और करोड़ों खर्च हो गये।<sup>१</sup>

### (६) कर्राजिल पर आक्रमण—

सुल्तान मुहम्मद की छठी योजना, जिसके कारण राज्य की सुव्यवस्थित सेना में बड़ी गड़बड़ी हुई, कर्राजिल<sup>२</sup> पर्वत की विजय की थी। सुल्तान मुहम्मद के हृदय में आया कि चूँकि खुरासान तथा मावराउन्नहर के विजय की योजना बनाई जा रही है अतः कर्राजिल पर्वत को, जोकि हिन्दुस्तान तथा चीन के निकट के मार्ग के मध्य में है, इस्लामी पताकाओं द्वारा विजय कर लिया जाय जिससे सेना को घोड़े प्राप्त होने तथा सेना की यात्रा में सुगमता हो। उपर्युक्त विचार से राज्य की वर्षों की सुव्यवस्थित सेना, प्रतिष्ठित अमीर तथा बड़े-बड़े सेना नायकों की अधीनता में कर्राजिल पर्वत की विजय के लिये नियुक्त हुई। सुल्तान ने आदेश दिया कि समस्त सेना कर्राजिल पर्वत के बीच के स्थानों पर विजय प्राप्त कर ले। इस (४७८) आदेश के अनुसार समस्त सेना ने कर्राजिल पर्वत की ओर प्रस्थान किया और प्रविष्ट होकर भिन्न-भिन्न स्थानों पर पड़ाव डाल दिये। कर्राजिल के हिन्दुओं ने वापसी के मार्ग की घाटियों पर अधिकार जमा लिया और इस प्रकार समस्त सेना का उस पर्वत में पूर्णतया विनाश हो गया। इतनी बड़ी सुव्यवस्थित तथा चुनी हुई सेना में से केवल १० सवार लौट सके। इस विचित्र घटना से देहली की सेना को बहुत बड़ी हानि पहुंची। इतनी बड़ी अव्यवस्था तथा हानि का किसी उपाय द्वारा समाधान न हो सका।

उपर्युक्त विचार, जिनके कारण राज्य-व्यवस्था में गड़बड़ी तथा राज कोष को क्षति पहुंची, सुल्तान मुहम्मद की महत्वाकांक्षाओं के फलस्वरूप पैदा होते थे। वह अपनी इन महत्वाकांक्षाओं को कार्य रूप में परिणत कराना चाहता था किन्तु इन पर आचरण होना असम्भव था। इसके फलस्वरूप सुव्यवस्थित राज्य भी हाथों से निकल गया और राज्य-व्यवस्था में भी गड़बड़ पड़ी। खजाना तथा धन-सम्पत्ति का भी विनाश हुआ।

१ चौथी और पाँचवीं दोनों योजनायें एक ही हैं। रामपुर की तारीखे फ़ीरोज़शाही की हस्तलिखित पोथी में इस घटना का उल्लेख खजाना खाली होने के सम्बन्ध में किया गया है और इसे खजाना खाली होने का दूसरा कारण बताया गया है। “खजाना खाली होने का दूसरा कारण यह था कि सुल्तान मुहम्मद के हृदय में उसके उच्च स्वभाव के कारण ऊपर की ओर के राज्यों को अपने अधिकार में करने का लोभ उत्पन्न हो गया। उसकी आकांक्षा थी कि राजनी नगर से सोने तथा लोहे का पुल बनवा दे अर्थात् असंख्य तथा अपार सेना लेकर उन इकलौती (देशों) पर आक्रमण करे ताकि उस के चत्र के पहुंचते ही उस देश के निवासी स्वेच्छा तथा अपनी ख़ुशी से उसके सेवक बन जायें; सुल्तान के दान पुण्य का जो कुछ हाल उन्होंने अपने कानों से सुना है उसे आंखों से देखलें। इसी कारण धन एकत्र करने का प्रयत्न किया जाता था और सेना के बढ़ाने का प्रयास होता था। मैंने जहीरल जुयूश (सेनापति) नायब अर्जे ममालिक से सुना है कि दीवाने अर्जे ममालिक ने ४,७०,००० सवार पंजीकृत हुये। उनके वेतन का अधिकांश भाग खजाने से प्रदान हुआ। दूसरे वर्ष उनके वेतन का खजाने से भुगतान न हो सका और वे छिन्न-भिन्न हो गये। यदि हिसाब करने वाले हिसाब करें, तो ज्ञात हो जायगा कि ४,७०,००० सवारों पर कितना धन व्यय हुआ होगा। (तारिखे फ़ीरोज़शाही; रामपुर पोथी पृ० ३०१)।

२ खपी हुई पुस्तक में कर्राजिल है। इब्ने बतूता ने कर्राचिल तथा किरिस्ता एवं तबकाते अकबरी आदि में हिमाचल लिखा है। (तबकाते अकबरी भाग १ पृ० २०४)। बदायूनी ने हिमाचल तथा कर्राचल को एक बताया है। बदायूनी ने इस घटना को ७३८ हि० (१३३७-३८ ई०) के हाल में लिखा है (मुन्तख़रुत्ततारीख़ भाग १, पृ० २२६)। होदीवाला का विचार है कि यह कुमायूँ का प्राचीन नाम कुर्माचल है, और गढ़वाल तथा कुमायूँ के भाग से अभिप्राय है (होदीवाला पृ० २६४-६५)।

**सुल्तान मुहम्मद के राज्यकाल के षड्यन्त्र तथा विद्रोह जो प्रत्येक दिशा से उठ खड़े हुये और ( जिनके कारण ) सुव्यवस्थित राज्य हाथ से निकल गये ।**

अद्यपि सुल्तान मुहम्मद के समय के षड्यन्त्रों, विद्रोहों तथा अत्याचारों का उल्लेख क्रमानुसार एवं तिथि के अनुसार नहीं हुआ है और न उनका सविस्तार वर्णन किया गया है, किन्तु मैंने वे सब बातें लिख दी हैं, जिनसे पाठकों के उद्देश्य की पूर्ति हो सके। जब सुल्तान मुहम्मद ने अत्यधिक कठोरता तथा अत्यधिक धन-सम्पत्ति वसूल करना, अपनी महत्वाकांक्षाओं के अनुसार राज्य व्यवस्था एवं शासन-प्रबन्ध आरम्भ कर दिया और जब राज्य के साधारण तथा विशेष व्यक्ति सुल्तान मुहम्मद के आदेशों का पालन असम्भव समझ कर उससे घृणा करने लगे, तो विद्रोह प्रारम्भ हो गया।

**बहराम<sup>१</sup> ऐबा का विद्रोह—**

सर्व प्रथम<sup>२</sup> सुल्तान में बहराम ऐबा ने विद्रोह कर दिया। जिस समय उसने सुल्तान में (४७९) विद्रोह किया उस समय सुल्तान मुहम्मद देवगीर (देवगिरि) में था। जैसे ही उस विद्रोह की सूचना सुल्तान को मिली, सुल्तान देवगीर (देवगिरि) से शहर (देहली) पहुँचा। शहर में सेना एकत्र की और सुल्तान पर चढ़ाई कर दी। जब सुल्तान मुहम्मद की सेना का बहराम ऐबा की सेना से युद्ध हुआ तो पहले ही आक्रमण में बहराम ऐबा पराजित हो गया। उसका सिर काटकर सुल्तान के समक्ष लाया गया। बहराम ऐबा की सेना हार गई। बहुत से मार डाले गये। बहुत से भाग गये तथा छिन्न भिन्न हो गये।

उपर्युक्त दुर्घटना के उपरान्त सुल्तान की सेना पहले के समान कभी भी सुव्यवस्थित तथा स्थायी न हो सकी। सुल्तान को जब बहराम ऐबा पर विजय प्राप्त हो गई तो उसकी यह इच्छा हुई कि सुल्तान निवासियों की, जो बहराम ऐबा के सहायक हो गये थे, एक साथ हत्या कर दी जाय। (शेखुल इस्लाम) शेख रुकुनूद्दीन मुल्तानी<sup>३</sup> ने सुल्तान से सुल्तान निवासियों की सिफ़ारिश की। सुल्तान मुहम्मद ने शेखुल इस्लाम रुकुनुलहक वहीन की सिफ़ारिश स्वीकार करली और उनकी हत्या का आदेश न दिया।

**दोआब में विद्रोह<sup>४</sup>—**

सुल्तान मुहम्मद सुल्तान से विजय तथा सफलता प्राप्त करके देहली की ओर लौटा और देवगीर (देवगिरि) को, जहाँ शहर (देहली) निवासी अपने परिवार सहित प्रस्थान कर चुके थे, न गया। वह देहली में ही निवास करने लगा। दो वर्ष तक सुल्तान देहली में रहा। अमीर, मलिक तथा सैनिक बराबर सुल्तान के साथ देहली में रहे। उनका परिवार देवगीर (देवगिरि)

१ बदायूनी के अनुसार यह विद्रोह ७२८ हि० (१३२७-२८ ई०) में हुआ (मुन्तख़बुत्तवारीख़ पृ० २२७)।

२ बदायूनी के अनुसार दूसरा विद्रोह। पहला विद्रोह ७२७ हि० के अन्त में मलिक बहादुर गुशास्प का देहली में हुआ (मुन्तख़बुत्तवारीख़ पृ० २२६-२७)।

३ भारतवर्ष में सुहरवर्दी सिलसिले की स्थापना करने वाले शेख बहाउद्दीन ज़करिया (मृत्यु १२६६ ई०) के पोते। सुल्तान अलाउद्दीन के समय से उन्हें बड़ी प्रसिद्धि प्राप्त हो गई थी। इनकी मृत्यु १३३७ ई० में हुई।

४ तारीखे फ़ीरोज़शाही की रामपुर की हस्तलिखित पोथी में इस घटना का उल्लेख इस प्रकार है : "सुल्तान शहर वालों को भेजने के उपरान्त दो तीन वर्ष तक देहली में ठहरा। शहर के आसपास के ग्रामों, दोआब, बरन, कोल तथा मेरठ के कस्बों एवं विलायतों से शाही अबवाब (लगान के अतिरिक्त अन्य कर) के अनुसार धन प्राप्त किया जाता था। अबवाब के अनुसार अपार धन वसूल किया जाता तथा कर वसूल करने में अत्यधिक कठोरता की जाती थी। प्रत्येक विलायत तथा कस्बे में कठोर जानदार एवं मुहसिल नियुक्त किये जाते थे, अत्यधिक कठोर दंड दिये जाते, आमिलों तथा मुतसर्दिकों

ही में रहा। उन दो वर्षों तक जबकि सुल्तान देहली में था दोआब-प्रदेश मुतालके (देय धन) की अधिकता तथा अबदाब (लगान के अतिरिक्त कर) की ज्यादाती से नष्ट हो गया। हिन्दू<sup>१</sup> अनाज के खलियानों को जला डालते थे और अपने मवेशियों को घर से निकाल देते थे। सुल्तान ने शिक्षदारों तथा फ़ौजदारों को उन लोगों के विनाश तथा ध्वंस का आदेश दे दिया। कुछ खूत तथा मुकद्दम मार डाले गये, कुछ अन्धे बना डाले गये और जो बच जाते थे वे दलबन्दी करके जंगलों में घुस जाते थे। विलायत (दोआब) नष्ट हो रही थी। उन्हीं दिनों सुल्तान (४८०) मुहम्मद शिकार खेलने के नियम से<sup>२</sup> बरन प्रदेश की ओर गया। उसने आदेश दिया कि समस्त बरन प्रदेश विध्वंस तथा नष्ट कर दिया जाय और हिन्दुओं के कटे हुए सिरों को बरन के किले की अटारियों पर लटका दिया जाय।<sup>३</sup>

### बंगाल में विद्रोह—४

उन्हीं दिनों में बहराम खाँ की मृत्यु के उपरान्त बंगाल में फ़ख़रा का विद्रोह उठ खड़ा हुआ। फ़ख़रौ<sup>४</sup> तथा बंगाल की सेना विद्रोही हो गई। उन्हींने कदर खाँ की हत्या कर दी और उसके स्त्री बालक तथा हाथियों और सैनिकों के टुकड़े-टुकड़े कर दिये। लखनौती का राज-कोप क्षीण हो गया। लखनौती, सत गाँव तथा सुनार गाँव हाथ से निकल गये।

पर जुमाने एवं कठोरता की जाती। प्रजा शाही कठोर भाँगों को सहन न कर सकी। विलायत (प्रदेश) व्याकुल हो उठे। प्रत्येक दिशा में 'मंडल' बना लिये गये। दस-दस, बीस-बीस ने संगठित हो हो कर जंगलों तथा तालाबों के निकट शरण ले ली और वहीं निवास करने लगे। अधिकांश प्रजा का पता न चल पाता। बरवात दारान (सम्भवतया वे अधिकारी जिनके पास शाही कागज़ रहते होंगे) तथा मुहम्मिल लौट आते। सुल्तान ने प्रजा के आशा उल्लंघन में क्रोधित होकर हिन्दुस्तान की ओर चढ़ाई की तथा विद्रोहियों की विलायत विध्वंस कर दी। प्रदेशों की परेशानी इन्ही प्रकार प्रारम्भ हुई। सुल्तान फिर देहली वापस आया और उसने दुबारा बरन की ओर प्रस्थान किया। समस्त बरन की विलायत (प्रदेश) विध्वंस कर दी (५० २२८); सूतकों के खलियान लग गये और रक्त की नदियाँ बहा दी गईं। बरन के हिसार (कोट) के समस्त बुजों पर प्रजा को जीवित लटका दिया गया। दंड के भय तथा आतंक से लोगों की दृष्टि में वृद्धि हो गई। वहाँ से खुदाबन्दे आलम (संसार के स्वामी) सुल्तान मुहम्मद ने पुनः हिन्दुस्तान पर चढ़ाई की और आदेश दिया कि जंगलों को घेर लिया जाय तथा आशा का उल्लङ्घन करने वालों की हत्या कर दी जाय। संक्षेप में सुल्तान मुहम्मद हिन्दुस्तान के प्रदेशों का बादशाह तथा बादशाहजादा था और इन इकलामी (राज्यों) की सभी प्रजा मुसलमान तथा हिन्दू उसके तथा उसके पिता के आश्रित थे। उन्हें सुल्तान मुहम्मद द्वारा अत्यधिक इनाम इकराम प्राप्त होता रहता था और वे उसकी आशाओं का पालन किया करते थे। एक वर्ष ऐसा हुआ कि विलायत के खराज में वृद्धि कर दी गई और आर्माँ में शाही अबदाब, उनके अदा करने की शक्ति के बाहर लगा दिये गये। इनको अदा करने के लिये कहा गया और इस सम्बन्ध में फ़रमान बन गये। प्रजा सहन न कर सकी। वे गरज मुहम्मिल तथा बरवातदार उनके हाथ पकड़ कर उन्हें निकाल लाते थे कारकुन, आमिल, बरवात वा ने तथा दीवान के मुहम्मिल राजसिंहासन के समक्ष निवेदन करते कि प्रजा शाही करों को कान से सुनने को तैयार नहीं। वे क्या कर सकते हैं? सभी सहमत होकर कहते कि प्रजा (अदा करने के) योग्य होने के बावजूद विद्रोही हो गई है। सुव्यवस्थित विलायत (प्रदेश) नष्ट हो गई। दुष्ट तथा धूर्त आकाश द्वारा विनाश प्रारम्भ हो गया। (५० २२९)

१ हिन्दू शब्द सभी किसानों के लिये प्रयोग हुआ है।

२ इस स्थान पर मनुष्य के शिकार का कोई उल्लेख नहीं। बरनी ने बल्लन के तुपारिल के विशद प्रस्थान करने के सम्बन्ध में भी इन्हीं शब्दों का प्रयोग किया है (बरनी ५० ८५; आदि तुर्क कालीन भारत ५० १८३)।

३ महदी हुसेन के अनुसार यह छठा विद्रोह था (महदी हुसेन ५० १४८, १५२)।

४ महदी हुसेन के अनुसार यह १३वाँ विद्रोह था।

५ उसका नाम फ़ख़रुद्दीन था और वह बहराम खाँ का सिलाहदार था।

फ़ख़रा तथा अन्य विद्रोहियों ने उन पर अधिकार जमा लिया और वे इसके उपरान्त पुनः विजय न हो सके।

### कन्नौज से दलमऊ तक का विनाश—

मुल्तान ने उन्हीं दिनों में हिन्दुस्तान के ध्वंस हेतु चढ़ाई की और कन्नौज से दलमऊ<sup>१</sup> तक विध्वंस कर दिया। जो कोई भी पकड़ जाता उसकी हत्या कर दी जाती थी। बहुत से लोग भाग गये और जंगलों में घुस गये किन्तु जंगलों को भी घेर लिया गया। जो कोई भी जंगल में मिल जाता उसकी हत्या कर दी जाती थी। इस प्रकार उस वर्ष कन्नौज से दलमऊ तक के स्थान विध्वंस कर दिये गये।

### माबर में विद्रोह—

जब सुल्तान मुहम्मद हिन्दुस्तान में कन्नौज के आस पास तथा कन्नौज के आगे के विद्रोहियों के विनाश में संलग्न था, उसी समय तीसरा विद्रोह माबर<sup>२</sup> में हो गया। इबराहीम खरीतेदार<sup>३</sup> के पिता सैयद एहसन ने माबर में विद्रोह कर दिया। वहाँ के अमीरों की हत्या कर दी और उस देश पर अपना अधिकार जमा लिया। जो सेना देहली से माबर पर अधिकार स्थापित रखने हेतु नियुक्त थी वह वही रह गई। जब यह सूचना सुल्तान को प्राप्त हुई तो उसने इबराहीम खरीतेदार तथा उसके सम्बन्धियों को बन्दी बना लिया। सुल्तान मुहम्मद शहर (देहली) पहुँचा। शहर में सेना सुव्यवस्थित करके माबर पर आक्रमण करने के लिए देवगीर (देवगिरि) की ओर प्रस्थान किया। सुल्तान अभी देहली से ३-४ मंजिल आगे न गया था कि देहली में अनाज का मूल्य बढ़ गया। अकाल प्रारम्भ हो गया। चारों ओर के मार्ग बन्द हो गये। सुल्तान देवगीर (देवगिरि) पहुँचा। उसने वहाँ के मुक्तों, अमीरों तथा मरहटा आमिलों पर भारी कर लगा दिये। बहुत से लोग कर की अधिकता से मर गये। (४८१) उसने मरहटा प्रदेश में भी भारी अब्बाब निश्चित किये। राज-सिंहासन के समक्ष से (ओर से) मुहसिल (कर वसूल करने वाले) नियुक्त हुये। कुछ समय उपरान्त सुल्तान ने अहमद अयाज़ को देहली भेज दिया और स्वयं तिलंग की ओर प्रस्थान किया। अहमद अयाज़ देहली पहुँचा। उसी समय लाहौर में विद्रोह हो गया किन्तु अहमद अयाज़ ने उसे दबा दिया। सुल्तान सेना लेकर आरंगल (वारंगल) पहुँचा। वहाँ महामारी का प्रकोप था। बहुत से लोग वहाँ पहुँच कर रुग्ण हो गये। वहाँ से लोगों को दूसरे स्थानों पर भेजा गया। सुल्तान मुहम्मद भी रुग्ण हो गया। उसने मलिक कुबूल नायब वज़ीर को उस स्थान पर नियुक्त किया और तिलंग की विलायत (प्रदेश) उसे प्रदान कर दी। इसके उपरान्त वह शीघ्रातिशीघ्र

१ आधुनिक राय बरेली (उत्तर प्रदेश) ज़िले की एक तहसील। W. C. Benett ने "A Report on the Family History of the Chief Clans of Roy Boreilly" में जौना शाह द्वारा दलमऊ के सुन्दर बनाये जाने का हाल लिखा है किन्तु उस जौना शाह के विषय में मूल पुस्तक में लिखा है कि वह फ़ीरोज़शाह की सेना का एक अधिकारी था। ब्रिनेट का विचार है कि यह जौना, मुहम्मद बिन तुग़लक़ ही था। (Benett. W. C., A Report on the Family History of the Chief Clans of Roy Bareilly District, महदी हुसेन पृ० १५३-१५५)

२ इब्ने बतूता के अनुसार मुहम्मद बिन तुग़लक़ ८ जून १३३४ ई० को देहली पहुँचा और ५ जनवरी १३३५ ई० को माबर की ओर रवाना हुआ। इस प्रकार यह विद्रोह १३३४ ई० में प्रारम्भ हुआ ३० महदी हुसेन के अनुसार यह सातवाँ विद्रोह था। (महदी हुसेन १५८-१६०)

३ फ़रमानों को भेजने वाले अधिकारी।

वहाँ से वापस हुआ और रग्गावस्था में देवगीर (देवगिरि) पहुँचा। कुछ दिनों देवगीर (देवगिरि) में अपनी चिकित्सा कराई।<sup>१</sup>

### दक्षिण का प्रबन्ध—

उसने शिहाब मुल्तानी को नुसरत खाँ की पदवी प्रदान की और उसे बिदर तथा उस ओर की विलायत प्रदान की। उसने उस ओर को अक़ताओं का १०० लाख तन्के मुक़ातेआ (ठेका) निश्चित किया। देवगीर (देवगिरि) तथा मरहूठा प्रदेश कुतलुग खाँ को प्रदान किये और स्वयं रग्गावस्था में ही देहली वापस हुआ।

### देहली निवासियों की वापसी की आज्ञा—

जब मुल्तान तिलंग की ओर प्रस्थान कर रहा था उमी समय उसने देहली के निवासियों को, जोकि देवगीर (देवगिरि) में थे, शहर (देहली) को लौट जाने का आम (गामान्य) आदेश दे दिया था। २-३ काफ़िले जो रह गये थे, उन्हें देवगीर (देवगिरि) से शहर (देहली) की ओर भेज दिया। जिन्हें मरहूठा प्रदेश अच्छा लगा वे सपरिवार वहीं रह गये।

मुल्तान मुहम्मद की देवगीर (देवगिरि) से शहर (देहली) की ओर वापसी तथा मार्ग में खराबो; (लोगों के कष्टों) का निरीक्षण करना।

### देहली में अकाल तथा मुल्तान द्वारा प्रबन्ध—

जब मुल्तान मुहम्मद देवगीर (देवगिरि) में रग्गावस्था में देहली लौटा और घार पहुँचा तो वहाँ कुछ दिन विश्राम किया। वहाँ से देहली की ओर प्रस्थान किया। मालवे में (४८२) भी अकाल पड़ा हुआ था। समस्त मार्ग के घावे (डाक) का प्रबन्ध नष्ट हो चुका था; मार्ग की विलायतें तथा कस्बे बड़े दुःख तथा कष्ट में थे। मुल्तान देहली पहुँचा। देहली की (पिछली) रौनक<sup>२</sup> का हजारवाँ भाग भी अब क्षय न रह गया था। समस्त विनायतें नष्ट हो चुकी थीं; घोर अकाल पड़ा हुआ था;<sup>३</sup> और कृषि न रह गई थी। मुल्तान ने यह देख कर कुछ समय तक कृषि की व्यवस्था करने तथा प्रजा को आबाद करने का प्रयत्न किया किन्तु उस वर्ष वर्षा ही न हुई और कोई सफलता प्राप्त न हुई। पौधों तथा मवेशियों के लिये घास भी न रह गई थी। अनाज का भाव १६-१७ जीतल प्रति मंत्र हो गया था। प्रजा का विनाश हो रहा था। मुल्तान मुहम्मद सोन्धार<sup>४</sup> के रूप में कृषि के लिये राजकोष से धन-सम्पत्ति प्रदान करता था। प्रजा कष्ट में तथा दुःखी होती जाती थी। वर्षा के न होने के कारण कृषि भी न हो सकती थी और लोगों की मृत्यु होती जाती थी। मुल्तान देहली पहुँच कर रोग से मुक्त हो गया और जीघ्र ही स्वस्थ हो गया।

१ बरनी ने साबर के स्वतंत्र होने तथा वहाँ एक स्वतंत्र राज्य स्थापित होने का ज्ञान स्पष्ट रूप से नहीं लिखा है। बदायूनी ने उमी को इमन काँगू अलाउद्दीन बहमन शाह लिखा है। (मुल्तानुत्तवारीक़ भाग १ पृ० २३१)।

२ पुस्तक में 'आबादानी हैं' जिसका अनुवाद आबादी तथा रौनक दोनों ही सम्भव हैं।

३ देहली में अनाज का भाव १५-२६ जीतल तक पहुँच गया था। (तारीखे फीरोजशाही-रामपुर पोथी पृ० २३१)। जब मुल्तान देहली में स्थायी रूप से रहने लगा तो भी (अनाज) १०-१२ जीतल प्रति मंत्र से कम न हुआ। (तारीखे फीरोजशाही-रामपुर पोथी-पृ० २६२)

४ ऋष्य (तकावी) के रूप में। बरनी ने धन की संख्या नहीं लिखी। अक़ीक़ के अनुसार दो करोड़ दिया गया था। (तारीखे फीरोजशाही लेखक, शम्स सिराज अक़ीक़-पृष्ठ ६२-६३)।

## शाहू अफ़ग़ान का मुल्तान में विद्रोह और मुल्तान का मुल्तान की ओर प्रस्थान करना ।<sup>१</sup>

जिस समय मुल्तान मुहम्मद कृषि को सुव्यवस्थित करने तथा "सोन्धार" बाँटने में तल्लीन था, उसे मुल्तान से यह सूचना मिली कि शाहू अफ़ग़ान ने विद्रोह कर दिया है और मुल्तान के नायब बेहज़ाद की हत्या कर दी है। मलिक नवा मुल्तान से शहर (देहली) की ओर भाग गया। शाहू ने अफ़ग़ानों को एकत्र करके मुल्तान पर अधिकार जमा लिया। मुल्तान ने शहर (देहली) में तैयारी करके शाहू अफ़ग़ान से युद्ध करने के लिये मुल्तान की ओर प्रस्थान किया। मुल्तान अभी कुछ मंज़िल भी आगे न बढ़ा था कि शहर (देहली) में मुल्तान मुहम्मद की माता मख़दूमये जहाँ का निधन हो गया। उस सत्यवती मलिका के निधन से मुल्तान तुग़लुक शाह का वंश टूट गया। प्रजा को मख़दूमये जहाँ द्वारा जितना दानपुण्य, सहायता तथा प्रोत्साहन प्राप्त होता था वह अन्य लोगों द्वारा न प्राप्त हो सका। शहर (देहली) में मख़दूमये जहाँ की आत्मा की शान्ति के लिये भोजन वितरित हुआ तथा अत्यधिक दान पुण्य हुआ। मुल्तान की ओर जाते हुये मुल्तान को मख़दूमये जहाँ के निधन का हाल ज्ञात (४८३) हुआ। वह इस समाचार से बड़ा दुःखी हुआ। मख़दूमये जहाँ के दान पुण्य तथा कृपा द्वारा अनेक वर्षों का कार्य चलता था। उस पवित्र, चरित्रवती तथा सती सावित्री द्वारा अनेक स्त्री तथा पुरुष, सुख-भम्पन्नता एवं आराम से जीवन व्यतीत करते थे। मुल्तान मुहम्मद आगे की ओर रवाना हुआ। मुल्तान पहुंचने में कुछ ही मंज़िलें रह गई थी कि उसे शाहू के अधीनता-सम्बन्धी प्रार्थना-पत्र प्राप्त हुये। उसने विद्रोह त्याग कर पश्चात्ताप प्रकट किया था। वह मुल्तान छोड़कर अपने अफ़ग़ानों के साथ अफ़ग़ानिस्तान<sup>२</sup> की ओर चल दिया। मुल्तान मार्ग से लौट पड़ा और सुनाम पहुँचा। सुनाम से उसने अगरोहा में पड़ाव किया और वहीं कुछ समय तक रहा। अगरोहा से वह कूच करता हुआ (देहली) पहुँचा। देहली में घोर अकाल पड़ा हुआ था। आदमी-आदमी को खाये जाते थे। मुल्तान मुहम्मद ने कृषि (की उत्पत्ति) के विषय में बड़ा प्रयास किया। कुंए खुदवाने का आदेश दिया, किन्तु प्रजा इस आदेश का पालन करने में भी असमर्थ रही। लोगों के मुँह से यदि उसके विरुद्ध कुछ निकल जाता तो उन्हें उसके कारण कठोर दण्ड दिये जाते और बहुतों की हत्या करा दी जाती।

**मुल्तान का सुनाम, सामाने कैथल तथा कुहराम की ओर प्रस्थान, उन प्रदेशों का विध्वंस कराना, क्योंकि सभी विद्रोही हो गये थे। वहाँ से कोहपाया<sup>३</sup> की ओर प्रस्थान। कोहपाया के रायों का अधीन होना, मुक़द्दमों सरान (सरदारों), बेराहों<sup>४</sup>, मन्दाहरों<sup>५</sup>, जीवान, भेट्टों**

१ डा० महदी हुसेन के अनुसार इस विद्रोह की तिथि ७४२ हि०। (१३४१ ई०) निश्चित की जा सकती है। यह १६ वीं विद्रोह था। (महदीहुसेन पृ० १८०)।

२ इससे आधुनिक अफ़ग़ानिस्तान न समझना चाहिये। इन्ने वक्तूता के अनुसार खम्भायत, गुनरात तथा नहरवाला अफ़ग़ानों के मुख्य निवास स्थान थे। यह कहना कठिन है कि वह उन्हीं स्थानों में से कहीं गया। बरनी का अफ़ग़ानिस्तान से अभिप्राय अफ़ग़ानों का निवास स्थान है।

३ पर्वत के नीचे के स्थान।

४ सम्भवतया बुरा, एक जाट जाति जो अब डेरा गाजी ख़ाँ तथा भावलपुर में पाई जाती थी।

५ एक राजपूत जाति जो कनौल, अम्बाला तथा पटियाना में निवास करती थी। (Ibetson, Sir D, (A Glossary of the Tribes and Castes of the Punjab and North-West Frontier Provinces, Lahore, 1916, Vol. I P. 135)

(भट्टियों)<sup>१</sup> तथा मनहियान<sup>२</sup> का देहली लाया जाना, उनका मुसलमान होना, और उनका मलिकों तथा अमीरों के सिपुर्द होना एवं शहर (देहली) में रक्खा जाना ।

(४८४) सुल्तान ने दूसरी बार सुनाम तथा सामाने की विलायतों पर आक्रमण किया । वहाँ के विद्रोहियों तथा विरोधियों ने मन्दल<sup>३</sup> बना लिये थे । वे खराज नहीं अदा करते थे और उपद्रव मचाया करते थे तथा मार्ग में लूटमार किया करते थे । सुल्तान मुहम्मद ने उनके मन्दलों का विनाश कर दिया, उनके दल छिन्न-भिन्न कर दिये । उनके मुकद्दम तथा सरदार शहर (देहली) लाये गये । उनमें से कुछ मुसलमान हो गये । उनके समूह अमीरों को सौंप दिये गये । वे अपने परिवार सहित शहर (देहली) में निवास करने लगे । उन्हें उनकी प्राचीन भूमि से पृथक् कर दिया गया और उस प्रदेश में उनका उपद्रव शान्त हो गया । यात्रियों को लूटमार के भय से मुक्ति प्राप्त हो गई ।

**वारंगल तथा कम्पला<sup>४</sup> में विद्रोह<sup>५</sup> :-**

जब सुल्तान शहर (देहली) में ही था उसी समय आरंगल (वारंगल) के हिन्दुओं ने विद्रोह कर दिया । कण्वा नायक<sup>६</sup> की उस प्रदेश में शक्ति बढ़ गई । मलिक मक़बूल नायब वज़ीर आरंगल (वारंगल) से शहर (देहली) की ओर भाग गया और सुरक्षित देहली पहुँच गया । आरंगल (वारंगल) पर हिन्दुओं ने अधिकार जमा लिया और वह प्रदेश पूर्णतया हाथ में निकल गया । उसी समय कपया के एक सम्बन्धी ने, जिसे सुल्तान मुहम्मद ने कम्पला की ओर भेजा था, इस्लाम त्याग दिया तथा मुर्तद<sup>७</sup> हो गया और विद्रोह कर दिया । कम्पला प्रदेश भी सुल्तान के हाथ से निकल गया और हिन्दुओं के हाथ में आ गया<sup>८</sup> । उसे मुर्तदों ने अपने अधिकार में कर लिया ।

**चारों ओर अशान्ति—**

देवगीर (देवगिरि) तथा गुजरात के अतिरिक्त कोई भी स्थान सुव्यवस्थित न रहा । प्रत्येक दिशा में विद्रोह तथा षड्यन्त्र होने लगा । जैसे-जैसे षड्यन्त्र तथा विद्रोह बढ़ते जाते, सुल्तान मुहम्मद प्रजा से खिन्न होता जाता और लोगों को कठोर दण्ड देता । लोगों को जब सुल्तान द्वारा हत्या-काण्ड के समाचार प्राप्त होते तो वे उससे और भी घृणा करने लगते और अशान्ति बढ़ती जाती । सुल्तान मुहम्मद कुछ समय तक देहली में ठहरा रहा । सोन्धार प्रदान करता तथा कृषि की उन्नति का प्रयास करता रहा । वर्षों के न होने के कारण प्रजा का उपकार न हो सका । देहली में अनाज का भाव बढ़ता गया और लोग बहुत बड़ी

१ जाट तथा भट्टी—सिन्धु तथा सतलज के निचले भाग की एक राजपूत जाति । (Ibetson p. 144)

२ रावलपिंडी, मेलम, सियालकोट तथा गुर्दासपुर की ओर की एक राजपूत जाति । (Ibetson p. 154) बरनी के अनुसार यह सब भिन्न-भिन्न विद्रोही जातियाँ थी ।

३ यह शब्द मंडल भी हो सकता है और इसका यह अर्थ हुआ कि संगठित हो गये थे किन्तु यहाँ रक्षा का घेरा समझना चाहिये ।

४ होसयेत, तालुका, बेलारी जिले में अनिगुन्दी से ८ मील पूर्व ।

५ डा० महदी हुसेन के अनुसार यह ११ वीं विद्रोह था, जो लगभग १३३६ ई० के हुआ । (महदी हुसेन पृ० १६१-६२) ।

६ कुण्वा नायक ।

७ इस्लाम त्याग देने वाला मुर्तद कहलाता है ।

८ तत्सम्बन्धी फ़िरिस्ता के अनुवाद में इस विषय पर विस्तार से नोट लिखा गया है ।



(४८५) संख्या में नष्ट होने लगे। यद्यपि सुल्तान बदायूँ तथा कटिहर<sup>१</sup> की ओर चरागाह की खोज में एक दो बार गया और कई दिनों तक भ्रमण करके देहली लौट आया किन्तु फिर भी किसी का उपकार न हुआ। अकाल के कारण कष्टों में वृद्धि होती गई। लोग भूख से तथा चौपाये चारे के अभाव से मरते ही गये। इस घोर अकाल के कारण सुल्तान मुहम्मद राज्य व्यवस्था सम्बन्धी महत्वाकांक्षाओं की पूर्ति न कर सकता था।

### सुल्तान मुहम्मद का सुर्गद्वारी (स्वर्गद्वारी) की ओर प्रस्थान तथा कुछ समय तक वहीं निवास करना।

जब सुल्तान मुहम्मद ने देखा कि किसी प्रकार देहली वालों को अनाज तथा चारे के अभाव से मुक्ति नहीं प्राप्त होती और बिना वर्षा के कृषि किसी प्रकार सम्भव नहीं और देहली की प्रजा का कष्ट दिन प्रति दिन बढ़ता जा रहा है तो उसने आदेश दिया कि शहर (देहली) के निवासियों को द्वार तथा चहारदीवारी हिन्दुस्तान की ओर, अपने परिवार सहित प्रस्थान करने से न रोकें<sup>२</sup>। प्रजा को हिन्दुस्तान की ओर जाने की आज्ञा प्रदान की गई जिससे वे कुछ समय तक के लिये अकाल के कष्ट से मुक्त हो सके। उन्हें उस स्थान पर स्वयं तथा अपने परिवार सहित रहने की अनुमति प्रदान कर दी गई। प्रजा बहुत बड़ी संख्या में अनाज के अभाव के कारण हिन्दुस्तान की ओर अपने परिवारों सहित चली जा चुकी थी<sup>३</sup>।

सुल्तान मुहम्मद भी शहर (देहली) से बाहर निकला और यहाँ से पटियाली<sup>४</sup> कम्पिला<sup>५</sup> से होता हुआ खोद<sup>६</sup> कस्बे के आगे गंगा तट पर उतर पड़ा और उसी स्थान पर सेना के साथ निवास करने लगा। लोगों ने उसी स्थान पर छप्पर डाल लिये और वहीं निवास करने लगे। उस ग्राम का नाम स्वर्गद्वारी पड़ गया। अवध तथा कड़े से उस स्थान पर अनाज पहुँचाने लगा और शहर (देहली) की अपेक्षा वहाँ अनाज सस्ता था।

### ऐनुल मुल्क के विद्रोह के कारण—

जिस समय सुल्तान मुहम्मद स्वर्गद्वारी में निवास कर रहा था, मलिक ऐनुलमुल्क, अवध तथा जफ़राबाद<sup>७</sup> की अक्ता का स्वामी था। मलिक ऐनुलमुल्क के भाइयों ने वहाँ भीषण युद्ध करके अवध तथा जफ़राबाद के विद्रोहियों को कठोर दण्ड दिये थे और दोनों (४८६) अक्ताओं को सुव्यवस्थित कर दिया था। जिस समय सुल्तान मुहम्मद का पड़ाव स्वर्गद्वारी में था, उस समय अनाज तथा चारे की ओर से देहली की अपेक्षा सुगमता प्राप्त हो गई थी। मलिक ऐनुलमुल्क तथा उसके भाइयों ने केवल स्वर्गद्वारी ही में नहीं वरन् देहली में भी धन-सम्पत्ति, भोजन सामग्री, अनाज तथा वस्त्र आदि भेजे थे। इन सब का मूल्य लगभग ७० या ८० लाख तन्के था। सुल्तान मुहम्मद की ऐनुलमुल्क के प्रति बड़ी श्रद्धा

१ पुस्तक में कान्हर है परन्तु इसे कटिहर अथवा आधुनिक रुहेलखण्ड होना चाहिये।

२ उन्हें जाने की अनुमति प्रदान की।

३ बर्नी के आगे के कथन से भी इस वाक्य की पुष्टि होती है।

४ उत्तर प्रदेश के पटा ज़िले में।

५ कम्पिला उत्तर प्रदेश के फ़र्रुखाबाद ज़िले में।

६ उत्तर प्रदेश के फ़र्रुखाबाद ज़िले की कायमगंज तहसील में शम्साबाद से तीन मील दूर। रामपुर की तारीखे फ़ीरोज़ शाही की हस्तलिखित पोथी में खोरा है। “सुल्तान ने खोरा कस्बे के आगे गंगा तट पर एक ऊँचा स्थान देखा और उसे अपने निवास के लिये निश्चित कर लिया”। (तारीखे फ़ीरोज़ शाही, रामपुर पृ० २६२)।

७ जौनपुर से पौने पाँच मील दक्षिण-पूर्व।

हो गई थी और वह उसकी योग्यता पर विश्वास करने लगा था। इससे पूर्व सुल्तान को देवगीर (देवगिरि) से निरन्तर यह समाचार प्राप्त होते रहते थे कि कुतलुग ख़ाँ के कारकुन लोभ तथा स्वार्थ में पड़ चुके हैं, उन्होंने कर कम कर दिया है। सुल्तान मुहम्मद के हृदय में यह आया कि वह ऐनुलमुल्क को देवगीर (देवगिरि) की विज़ारत प्रदान करदे और उसको तथा उसके भाइयों, सहायकों तथा घरबार को देवगीर (देवगिरि) की ओर भेज दे<sup>१</sup>। कुतलुग ख़ाँ उसके घरबार तथा सहायकों को देवगीर (देवगिरि) से देहली में बुला ले।

जब यह सूचना ऐनुलमुल्क तथा उसके भाइयों को प्राप्त हुई तो वे बड़े भयभीत हुये। वे इसे सुल्तान का छल समझने लगे क्योंकि उन लोगों ने उस प्रदेश में कई वर्षों से अपना अधिकार स्थापित कर रखा था। देहली के प्रतिष्ठित तथा गण्य-मान्य व्यक्ति विशेषकर नवीसिन्दे (कारणिक) सुल्तान के दण्ड के भय से धीरे-धीरे अनाज की मंहगाई का बहाना करके अपने परिवार सहित अवध तथा जफ़राबाद में पहुँच चुके थे। कुछ लोग ऐनुलमुल्क तथा उसके भाइयों के सेवक हो गये थे, कुछ लोगों को मुक़ातेम्रा पर ग्राम प्राप्त हो गये थे और उन्होंने सुल्तान के दण्ड के भय से उसकी शरण ग्रहण करली थी। सुल्तान को प्रजा का प्रस्थान तथा उनकी शरण में पहुँच जाना बार बार ज्ञात होता रहता था। सुल्तान इसमें अधिक खिन्न होता था किन्तु सुल्तान ने यह बात कभी किसी से न कही और इसे अपने हृदय में ही रक्खा कि वह उन लोगों के इस कार्य से असन्तुष्ट है। एक दिन उसने स्वर्गद्वारी से ऐनुलमुल्क के पास सन्देश भेजा कि उन योग्य तथा अनुभवी लोगों को एवं जिन्हें कठोर दण्ड दिये जाने का (४८७) आदेश हो चुका था और जो देहली से अवध तथा जफ़राबाद पहुँच चुके थे, बन्दी बना कर देहली भेज दिया जाय। देहली के विशेष तथा साधारण व्यक्तियों में से जो उसकी भ्रक्ता में पहुँच गये हों, चाहे उनकी इच्छा हो अथवा न हो उन्हें पुनः देहली भेज दिया जाय। इस सन्देश तथा सुल्तान के क्रोध से ऐनुलमुल्क और उसके भाइयों का भय और बढ़ गया। वे समझ गये कि उन्हें छल द्वारा देवगीर (देवगिरि) भेजा जा रहा है और वहीं उनकी हत्या करा दी जायगी। इस कारण वे उसमें घृणा करने लगे और गुप्त रूप से विद्रोह में तन्वीन हो गये।<sup>२</sup>

### निजाम साईं का विद्रोह<sup>३</sup>—

जिस समय सुल्तान देहली में था और फिर वहाँ से स्वर्गद्वारी में निवास करने के लिये गया, चार विद्रोह शीघ्र-शीघ्र हुये और उन्हें शान्त कर दिया गया। सुल्तान मुहम्मद को

१ “मैं तारीखे फ़ीरोज़शाही का संकलनकर्त्ता सुल्तान के नदीमों (मुसाहिबों) में थोड़ा बहुत सम्मान रखता था। मैं ने सुल्तान द्वारा सुना था कि वह बार बार कहता था कि ऐनुलमुल्क ने अपनी योग्यता से हमारे लिये इतनी धन सम्पत्ति अवध तथा जफ़राबाद से पहुँचाई है। देवगीर (देवगिरि), अवध तथा जफ़राबाद की अपेक्षा सौ गुना है। देखता हूँ कि वह उस स्थान में कितनी सम्पत्ति तथा खज़ाना भेजता है। ऐनुल मुल्क तथा उसके भाई अपने पदच्युत होने का हाल सुना करते थे। सुल्तान अत्यधिक कठोर दण्ड देता था। दूसरे उनके वहाँ जब पकड़ लेने तथा शहर (देहली) वालों से उनके पत्र-व्यवहार का हाल सुल्तान ने बहुत सुन रखा था। तीसरे उन लोगों ने समझा कि देवगीर (देवगिरि) का पद इन्हें छल द्वारा दिया जा रहा है अन्यथा कुतलुग ख़ाँ को, जो सुल्तान का गुरु है और वर्षों से वहाँ का वाली तथा वजीर है एवं जब पकड़ चुका है, किस प्रकार हटाया जाता और इमें प्रदान किया जाता। वे अपनी मूर्खता के कारण सुल्तान से भयभीत हो गये। (तारीखे फ़ीरोज़शाही, रामपुर, पृ० २६३)

२ सुल्तान १३३८ ई० के अन्त से १३४१ ई० तक स्वर्गद्वारी में रहा। इस बीच में चार विद्रोह हुये। १५, १६, १७, १८ (महदी हुसेन पृ० १६५)।

३ १५ वीं विद्रोह १३३८ ई० (महदी हुसेन पृ० १६५)।

विद्रोहियों पर विजय प्राप्त हुई। सर्व प्रथम निज़ाम माई<sup>१</sup> ने कड़े में विद्रोह किया। निज़ाम माई<sup>१</sup> बड़ा भंगड़ी, भंगी तथा खुराफ़ाती<sup>२</sup> था। उसने बकवादी तथा प्रलापी होने के कारण कड़े की अक़ता कई लाख तन्के के मुक़ातेये (ठेके) पर प्राप्त कर ली। उसने वहाँ पहुँच कर बहुत हाथ पैर मारे। चूँकि उसके पास कोई धन-सम्पत्ति, तथा सहायक न थे और उसका कोई आधार न था, अतः उसे अपने मुक़ातेये से कोई लाभ न हुआ। जो कुछ उसने अदा करने के लिये लिख कर दिया था, उसका दसवाँ भाग भी वह वसूल न कर सका। अपने आप को बेचने वाले कुछ गुलामों को मोल लेकर तथा कुछ भंगड़ी पायकों को अपना मित्र बना कर बिना किसी आधार के, शक्ति तथा धन-सम्पत्ति के बिना विद्रोह कर दिया। चत्र धारण कर लिया। अपनी उपाधि सुल्तान अलाउद्दीन निश्चित की। जब यह सूचना देहली पहुँची तो इससे पूर्व कि सुल्तान मुहम्मद कोई सेना उससे युद्ध करने के लिये शहर (देहली) से भेजता, ऐनुलमुल्क तथा उसके भाइयों ने अवध से निज़ाम माई पर आक्रमण कर दिया और उसके विद्रोह को शान्त कर दिया। निज़ाम माई की खाल खिचवा कर शहर (देहली) भेज दी। (४८८) सुल्तान का आदेश पहुँचने के पूर्व ही यह विजय ऐनुलमुल्क द्वारा प्राप्त हुई थी। देहली से सुल्तान मुहम्मद की बहिन का पति शेखजादा बस्तामी कड़े की ओर भेजा गया और कड़े की अक़ता उसे प्रदान कर दी गई। वह निज़ाम माई के साथी विद्रोहियों को राजसिंहासन के आदेशानुसार कठोर दण्ड देने में बड़ा पथ-भ्रष्ट हो गया।

### शिहाबे सुल्तानी का विद्रोह<sup>३</sup> :—

इसी बीच में, शिहाबे सुल्तानी ने बिदर में विद्रोह कर दिया। यह दूसरा विद्रोह था। इस शिहाबे सुल्तानी ने, जिसकी उपाधि नुसरत ख़ाँ निश्चित हुई थी बिदर तथा उससे सम्बन्धित समस्त अक़ताओं को राजसिंहासन के समक्ष तीन वर्ष के लिये एक करोड़ कर मुक़ातेये (ठेके) पर अदा करने का वचन देकर प्राप्त कर लिया था। इस मुक़ातेये के विषय में स्वीकृति-पत्र लिखकर दे दिया था। उसने वहाँ पहुँच कर बड़ी योग्यता तथा बुद्धिमत्ता से प्रबन्ध किया किन्तु फिर भी मुक़ातेये (ठेके) का तीन चौथाई कर भी प्राप्त न कर सका। वह सुल्तान के कठोर दण्ड के समाचार निरंतर बिदर में सुना करता था। बक्काल पेशा होने के कारण वह आतंकित तथा विवश था। दण्ड तथा अपमान के भय से उसने विद्रोह कर दिया और बिदर के किले में बन्द होकर बैठ रहा। क़तलुग़ ख़ाँ देवगीर (देवगिरि) से उसका विद्रोह शान्त करने के लिये नियुक्त हुआ। देहली के कुछ मलिक तथा अमीर एवं धार की सेना क़तलुग़ ख़ाँ के साथ बिदर भेजी गई। वह सेना लेकर बिदर पहुँचा और वहाँ के किले पर विजय प्राप्त करली। शिहाबे सुल्तानी को बन्दी बनाकर सुल्तान के दरबार में भेज दिया। वह विद्रोह शान्त हो गया और वह विलायत भी सुव्यवस्थित हो गई।

### अली शाह का गुलबर्गों में विद्रोह<sup>४</sup> :—

कुछ महीनों के उपरान्त अली शाह ने, जोकि जफ़र ख़ाँ<sup>५</sup> अलाई का भानजा था, उसी प्रदेश में विद्रोह कर दिया। यह तीसरा विद्रोह था। अली शाह, क़तलुग़ ख़ाँ का अमीर सदा<sup>६</sup>

१ ये शब्द बरनी के ही हैं।

२ १६ वॉ विद्रोह, १३३८-३९ ई० (महदी हुसेन पृ० १६५)।

३ १७ वॉ विद्रोह, १३३९ ई० (महदी हुसेन पृ० १६६)।

४ जफ़र ख़ाँ ने सुल्तान अलाउद्दीन के राज्यकाल में मंगोलों पर विजय के कारण अपनी वीरता के लिये बड़ी प्रसिद्धि प्राप्त करली थी। (बरनी पृ० २६०-६१; ख़लजी कालीन भारत पृ० ५२-५३)।

५ १०० सैनिकों के अधिकारी।

था। वह देवगीर (देवगिरि) से कर वसूल करने के लिये गुलबर्गे गया था। उस स्थान पर सवार, प्यादे, मुक्ते तथा वाली न पाकर उसने अपने भाइयों को अपनी ओर मिला लिया और गुलबर्गे के मुतसरिफ़ भीरन की हत्या करदी। वहाँ की धन-सम्पत्ति लूट ली। वहाँ से बिदर की ओर प्रस्थान किया। वहाँ के नायब की भी हत्या करदी। बिदर तथा गुलबर्गा दोनों ही अपने अधिकार में कर लिये और विद्रोह तथा अत्याचार प्रारम्भ कर दिया। सुल्तान मुहम्मद ने कुतलुग खाँ को पुनः उस ओर भेजा। देहली के कुछ मलिक तथा अमीर एवं धार की सेना कुतलुग खाँ के साथ भेजी। कुतलुग खाँ ने सेना लेकर देवगीर (देवगिरि) से (४८६) उस ओर प्रस्थान किया। विद्रोही अली शाह ने आगे बढ़ कर कुतलुग खाँ से युद्ध किया और पराजित होगया। वह भाग कर बिदर के किले में घुस गया। कुतलुग खाँ इम बार भी बिदर पहुँचा और बिदर को घेर लिया। विद्रोही तथा पड्यंत्रकारी अली शाह और उसके भाइयों को बन्दी बना कर किले से निकाल लाया और उन्हें सुल्तान मुहम्मद के पास स्वर्गद्वारी भेज दिया। इस प्रकार वह विद्रोह शान्त हो गया और वहाँ की प्रजा को शान्ति प्राप्त हो गई। सुल्तान मुहम्मद ने अली शाह तथा उसके भाइयों को ग़ज़नी भेज दिया किन्तु वे वहाँ से फिर लौट आये और दोनों भाइयों की (महल) के द्वार के समक्ष हत्या करादी गई।

### ऐनुलमुल्क का विद्रोह<sup>१</sup>—

उन्हीं दिनों में चौथा विद्रोह ऐनुलमुल्क तथा उसके भाइयों का स्वर्गद्वारी में हुआ। ऐनुलमुल्क सुल्तान मुहम्मद का मित्र तथा विश्वासपात्र रह चुका था। वह सुल्तान मुहम्मद के क्रोध तथा सुल्तान की कठोरता एवं आतंक से बहुत भयभीत था। वह अपने विचार में अपने आपको मृत्यु के निकट देखता था। उसने सुल्तान से अपने भाइयों तथा अवध और जफ़राबाद की सेना लाने की अनुमति प्राप्त करली। वह उन्हें स्वर्गद्वारी के निकट कुछ कोस तक ले गया। अचानक एक आधी रात में वह स्वर्गद्वारी से भाग कर अवध तथा जफ़राबाद की सेना के शिविर में अपने भाइयों के पास पहुँच गया। उसके भाई ३-४ हजार सवारों की सेना लेकर गंगा नदी पार करके स्वर्गद्वारी की ओर पहुँच गये। उन्होंने हाथियों तथा घोड़ों के गल्बों को, जो उन्हें मार्ग में चरते हुये मिले, पकड़ लिया और उन्हें अपनी सेना में ले गये। स्वर्गद्वारी में बहुत बड़ा कोलाहल मच गया। सुल्तान मुहम्मद ने सामाने, अमरहो बरन तथा कोल की सेनायें बुलवाई। अहमद अयाज<sup>३</sup> की सेना भी उन दिनों वहीं पहुँच गई। सुल्तान मुहम्मद ने कुछ दिनों तक स्वर्गद्वारी में रुक कर तैयारी की और कन्नौज की ओर चढाई करदी। कन्नौज के निकट सेना के शिविर लगा दिये।

(४९०) ऐनुलमुल्क तथा उसके भाई युद्ध विद्या का कोई ज्ञान न रखते थे। वे वीर तथा पराक्रमी न थे। उन्हें इस कार्य (युद्ध) का कोई अनुभव प्राप्त न था। वे सुल्तान मुहम्मद से युद्ध के लिए तैयार हो गये, यद्यपि सुल्तान मुहम्मद उसका पिता तथा चाचा मुगलों तथा खुरासान की सेना से युद्ध कर चुके थे और मुगलों पर बीसियों बार बिजय प्राप्त कर चुके थे। उन्होंने खूसरो खाँ तथा खूसरो खानियों (खूसरो खाँ के सहायकों) से तलवार, तीर गदा तथा भाले द्वारा युद्ध करके देहली का राज्य हिन्दुओं तथा बरवारों से छीन लिया था।

१ १८ वीं विद्रोह १३४० ई० (महदी हुसेन पृ० १६६-६७)।

२ पुस्तक में सी सद व चडार सद है जिसका अर्थ ३००० व ४००० है किन्तु यह चेहल सद होना चाहिये और इस प्रकार संख्या ३-४ हजार हो जाती है।

३ पुस्तक में अहमदाबाद है किन्तु यह अहमद अयाज होना चाहिये। (होदीवाला पृ० २६७)।

विद्रोहियों ने मूर्खता तथा अनुभव-शून्यता के कारण गंगा नदी, बाँगरमऊ<sup>१</sup> के नीचे बटला, सनाही तथा मज़राबा (भामो) की ओर से पार की। उन्हें भ्रम था कि सुल्तान मुहम्मद के अत्यधिक दण्ड के भय से लोग उससे घृणा करने लगे हैं। सेना, सुल्तान से, जोकि उसका वर्षों से आश्रयदाता तथा उसके आश्रयदाता का पुत्र है, फिर जायगी; उन नवीसिन्दों तथा बक्कालों<sup>२</sup> से जिन्हें लगाम तथा घोड़ों के साज की दुमची का भी ज्ञान न था, मिल जायगी। ऐनुलमुल्क तथा उसके भाई शाही सेना से युद्ध करने के लिए उसके मुकाबले में आये। इन अभागे कायर विद्रोहियों ने रात के अन्तिम पहर में सुल्तान की सेना से युद्ध प्रारम्भ कर दिया और वाशों की वर्षा करने लगे। सुबह होते होते सुल्तान मुहम्मद के लश्कर की एक सेना ने उन पर आक्रमण कर दिया। उनकी सेना पहले ही आक्रमण में पराजित होकर छिन्न-भिन्न हो गई। ऐनुलमुल्क को जीवित ही बन्दी बना लिया गया। शाही सेना ने १२-१३ कोस तक उनका पीछा किया। उनके बहुत से सवार तथा प्यादे भागते हुये मारे गये। ऐनुलमुल्क के दोनों भाई, जोकि सेना नायक बन गये थे, सुल्तान की सेना से युद्ध करते हुये मारे गये। उनकी सेना के बहुत से सैनिक अपने प्राणों के भय से गंगा में कूद पड़े। बहुत से लोग नदी में डूब गये। जिस सेना ने उन लोगों का पीछा किया उसे इतनी धन-सम्पत्ति प्राप्त हुई कि उसका उल्लेख सम्भव नहीं। उनके सवार तथा प्यादे, जो गंगा पार करके भाग सके मवासात<sup>३</sup> में हिन्दुओं के हाथ में पड़ गये। उनके घोड़ों तथा अस्त्र शस्त्र का (४६१) विनाश हो गया। सुल्तान मुहम्मद ने ऐनुलमुल्क की हत्या का आदेश न दिया। उसका विचार था कि वह वास्तव में विद्रोही नहीं है, केवल भूल से वह इस दुर्घटना में फँस गया है; वह योग्य बुद्धिमान तथा काम का आदमी है। सुल्तान ने उन्हीं दिनों में ऐनुलमुल्क को मुक्ति प्रदान करदी। कुछ समय उपरान्त उसे अपने सम्मुख बुलवाया और सम्मानित किया। उसे खिलअत तथा उच्च पद प्रदान किये। उसे बहुत कुछ इनाम दिया। उसके पुत्रों तथा उसके शेष घर बार को भी उसे प्रदान कर दिया।

### सुल्तान का बहराइच को प्रस्थान तथा वहाँ से देहली को वापसी—

सुल्तान मुहम्मद, ऐनुलमुल्क का विद्रोह शान्त करके बाँगरमऊ से हिन्दुस्तान की ओर चल खड़ा हुआ। बहराइच पहुँचा। सिपहसालार मसऊद शाहीद के रौजे की, जो सुल्तान महमूद सुबुक्तिगीन की सेना का एक योद्धा था, जियारत (दर्शन) की। रौजे के मुजाविरों<sup>३</sup> को बहुत कुछ दान-पुण्य किया। बहराइच से अहमद अयाज़ को आगे प्रस्थान करने के लिये नियुक्त किया और आदेश दिया कि वह लखनौती के मार्ग में शिविर लगा दे और वहीं उतर पड़े; ऐनुलमुल्क के भागे हुये सैनिकों तथा उन लोगों को, जो विद्रोह में अवध तथा जफ़राबाद से उसके सहायक हो गये थे, लखनौती न जाने दे; देहली के जो निवासी अकाल अथवा सुल्तान के दण्ड के भय से जफ़राबाद पहुँच कर निवास करने लगे हैं उन्हें जिस प्रकार सम्भव हो उनकी मातृ-भूमि की ओर भेज दे। सुल्तान मुहम्मद बहराइच से लौट कर निरन्तर कूच करता हुआ देहली

१ उत्तर प्रदेश के उन्नाव ज़िले की सफ़ीपुर तहसील में। यहाँ से दो मध्य कालीनट मार्ग कटते थे।  
२ कन्नौज से फ़ैजाबाद दूसरा देहली से बनारस। यहाँ एक सफ़ी अलाउद्दीन का मजार है। जिसमें एक शिल्ला लेख १३०२ ई० का है। फ़ीरोज़ तुग़लक़ द्वारा १३७४ ई० का निर्मित यहाँ एक मजार भी है। (Imperial Gazetteer of India; 1908; Vol. VI, P. 380, होदीवाला पृ० २६७)।

३ इसका अर्थ "शरण या रक्षा का स्थान है।" मवासात उन स्थानों को कहते थे, जहाँ विद्रोही रक्षा के लिये छिप जाते थे।

३ रौजे (समाधि-क्षेत्र) के प्रबन्धक।

पहुँचा। वहाँ पहुँच कर वह राज्य-व्यवस्था में तल्लीन हो गया। अहमद अयाज़ जिस कार्य के लिये नियुक्त हुआ था, उसे पूरा करके शहर (देहली) पहुँच गया।

### अब्बासी खलीफ़ा का मनशूर (आज्ञा-पत्र) —

जब सुल्तान मुहम्मद शहर (देहली) से स्वर्गद्वारी में निवास करने लगा था तो उसके हृदय में यह बात आई कि बादशाहों की सल्तनत तथा उनका शासन बिना खलीफ़ा<sup>१</sup> की अनुमति के, जोकि अब्बास<sup>२</sup> की सन्तान से है, उचित नहीं। जो बादशाह अब्बासी खलीफ़ाओं (४६२) की अनुमति के बिना स्वयं बादशाही कर चुके हैं अथवा कर रहे हैं, वे अपहरणकर्त्ता हैं। सुल्तान यात्रियों से खलीफ़ाये अब्बासी के विषय में बड़ी पूछ-ताछ किया करता था। उसने अनेक यात्रियों द्वारा यह सुना था कि अब्बासी सन्तान का खलीफ़ा मिन्न में खिलाफ़त की गद्दी पर आरूढ़ है<sup>३</sup>। सुल्तान मुहम्मद ने अपने सहायकों तथा विश्वास-पात्रों सहित मिन्न के उस खलीफ़ा की बैअत<sup>४</sup> करली। स्वर्गद्वारी से २-३ महीने तक खलीफ़ा की सेवा में प्रार्थना-पत्र भेजता रहा और उसे प्रत्येक बात की सूचना देता रहा। जब वह शहर (देहली) पहुँचा तो उसने जुमे तथा ईद की नमाजें स्थगित करा दीं। सिक्के से अपना नाम निकलवा दिया और आदेश दिया कि सिक्के में खलीफ़ा का नाम तथा उपाधि लिखी जाय।<sup>५</sup> वह अब्बास की सन्तान की खिलाफ़त के विषय में इतनी अत्यधिक श्रद्धा प्रदर्शित करता था कि उसका उल्लेख तथा वर्णन सम्भव नहीं।

७४४ हि० (१३४३ ई०) में हाजी सईद सरसरी मिन्न से शहर (देहली) आया और खलीफ़ा के दरबार से सुल्तान मुहम्मद के लिये मनशूर, लिवा<sup>६</sup> तथा खिलअत लाया। सुल्तान मुहम्मद ने राज्य के समस्त उच्च पदाधिकारियों, सैनिकों, मशायख (सूफ़ियों) आलिमों, प्रतिष्ठित तथा गण्य मान्य व्यक्तियों एवं भिन्न-भिन्न समूहों के नेताओं को लेकर खलीफ़ा का मनशूर तथा खिलअत लाने वाले हाजी सईद सरसरी का स्वागत किया। खलीफ़ा के खिलअत तथा मनशूर का अत्यधिक सत्कार किया और उसमें बड़ी प्रतिशयोक्ति से काम लिया। (सत्कार की पराकाष्ठा प्रदर्शित की)। अत्यधिक आदर-सत्कार का उल्लेख भी सम्भव नहीं। वह कुछ तीर पर ताब<sup>७</sup> तक आगे पैदल गया। मनशूर तथा खिलअत सिर पर रखी। सईद सरसरी के चरणों का चुम्बन किया। शहर में कुब्बे सजाये गये। मनशूर तथा खिलअत पर सोने की वर्पा की गई। प्रथम शुक्रवार को जब खलीफ़ा का नाम मिम्बर<sup>८</sup> पर पढ़ा गया तो सोने तथा चाँदी

१ मुहम्मद साहब के उत्तराधिकारी खलीफ़ा कहलाते हैं। प्रथम चार खलीफ़ाओं के बाद (६६१ ई०) बनी उमय्या की खिलाफ़त रही (७४६ ई०) उनके बाद अब्बासी खलीफ़ा हुये और इलाक़ ने १२५८ ई० में मोतसिम बिल्लाह की हत्या करके बग़दाद पर अधिकार जमा लिया और अब्बासी खलीफ़ाओं के राज्य का अन्त हो गया। मोतसिम का एक चाचा अहमद मिन्न भाग गया। वहाँ ममलूक तुर्कों का १२५२ ई० से राज्य था। समकालीन बादशाह जहीर (१२५८-६५ ई०) ने उसका स्वागत किया और उसे नाम मात्र को खलीफ़ा बना दिया। इस प्रकार मिन्न में अब्बासी खलीफ़ाओं का राज्य प्रारम्भ हो गया।

२ मुहम्मद साहब के चाचा तथा अब्दुल मुत्तलिब के पुत्र। इनकी मृत्यु ६५३ ई० में हुई। उनके वंश के एक व्यक्ति सफ़फ़ाह ने अबू मुस्लिम खुरासानी की सहायता से ७४६ ई० में अब्बासी खलीफ़ाओं का राज्य स्थापित किया।

३ खलीफ़ा है।

४ अधीनता स्वीकार करना।

५ मुहम्मद बिन तुग़लक़ के समय के ७४१ हि० (१३४०-४१) के सिक्कों के विषय में परिशिष्ट पढ़िये।

६ मनशूर — आज्ञा पत्र, लिवा — भंडा।

७ तीर के पहुँचने की दूरी।

८ मसजिद का मंच।

के तन्कों के भरे हुये थाल न्योछावर किये गये। उस तिथि से जुमे तथा ईद की नमाजों की अनुमति दे दी गई। खलीफ़ा के नाम के सम्मान के लिये, जोकि ख़ुत्बों में पढ़ा जाता था, कई शुक्रवार को सुल्तान महल से सीरी की जामा मस्जिद तक समस्त मलिकों, अमीरों, प्रतिष्ठित तथा गण्य मान्य व्यक्तियों को लेकर पैदल जाता था। उसने आदेश दे दिया था कि ख़ुत्बे में केवल उन्हीं (४६३) बादशाहों के नाम पढ़े जायें जिन्हें अब्बासी खलीफ़ाओं द्वारा अनुमति तथा आज्ञा प्राप्त हुई थी; जिन्हें इस प्रकार की अनुमति न प्राप्त हो, उनके नाम ख़ुत्बे से पृथक् कर दिये जायें; उन्हें अपहरणकर्त्ता समझा जाय। उसने यह भी आदेश दिया कि ज़रबफ़्त के (सुनहरे काम) वस्त्रों तथा अन्य बहुमूल्य वस्तुओं पर तथा ऊँचे-ऊँचे भवनों पर खलीफ़ा का नाम लिखा जाय, खलीफ़ा का नाम लिखे बिना किसी अन्य का नाम न लिखा जाय। हाजी सरसरी के पहुँचने के उपरान्त, सुल्तान मुहम्मद ने एक बहुत लम्बा चौड़ा प्रार्थना-पत्र अत्यधिक विनय प्रदर्शित करते हुये तथा ऐसे बहुमूल्य जवाहरात देकर जिनके समान जवाहरात खज़ाने में न थे, हाजी रजब बुरक़ई के हाथ खलीफ़ा की सेवा में मिस्र भेजा।

### मलिक कबीर का सम्मान तथा हाजी रजब बुरक़ई का मिस्र भेजा जाना—

सुल्तान मुहम्मद अब्बासी खलीफ़ा पर इतनी अधिक श्रद्धा रखने लगा था कि यदि मार्ग में डाकुओं का भय न होता तो वह अपना समस्त खज़ाना, जो उस समय उसके पास था, देहली से मिस्र भेज देता और खलीफ़ा की अनुमति के बिना जल भी न पीता। खलीफ़ा के ऊपर सुल्तान इतनी अपार श्रद्धा रखने लगा था कि उसने मलिक कबीर सर जानदार<sup>१</sup> को, जोकि उसका बड़ा विश्वास-पात्र था और जिससे बढ़ कर श्रेष्ठ उसके निकट कोई न था, उसकी सेवाओं के लिये मलिक खलीफ़ा की उपाधि प्रदान की। खलीफ़ा का अधिकार, जिसे वह स्वीकार करता था, दृढ़ बनाने के लिये वह समस्त प्रार्थना पत्रों में मलिक कबीर को अपनी मृत्यु तक कुबूले खलीफ़ी लिखवाता रहा। यह मलिक कबीर जिसकी उपाधि कुबूले खलीफ़ी थी, एक ऐसा दास (गुलाम) था जिसके समान चरित्रवान्, बुद्धिमान, योग्य, सुव्यवस्थापक, तथा धर्मनिष्ठ, पवित्र हृदय तथा पवित्र विचारों वाला ईश्वर का भक्त एवं उपासक, न्यायकारी कोई भी दास देहली के राज्य में किसी बादशाह को कदाचित् ही प्राप्त हुआ हो। सुल्तान की दृष्टि में किसी को भी इतना आदर-सम्मान तथा श्रेष्ठता न प्राप्त हो सकी। यदि किसी के विषय में यह कहा जाता कि वह सुल्तान का उत्तराधिकारी है तो वह मलिक कबीर ही (अल्लाह उस पर दया करे) था। इस दास को, जोकि राज्य तथा शासन (४६४) के योग्य था, सुल्तान मुहम्मद ने अपनी श्रद्धा के कारण मलिक खलीफ़ा बना दिया था। इस प्रकार यह फ़रिश्तों के समान गुरा रखने वाला अद्वितीय मलिक, खलीफ़ा की सेवा में उपहार के लिये समर्पित कर दिया गया था। उसने मलिक कबीर को आदेश दिया कि वह खलीफ़ा की सेवा में हाजी रजब बुरक़ई के हाथ, एक प्रार्थना-पत्र अपनी दासता का उल्लेख करते हुये भेजे।

### शेख़ुश्शुख़ का हाजी रजब के साथ मिस्र से खलीफ़ा की ओर से आना—

प्रार्थना-पत्र तथा हाजी रजब बुरक़ई के भेजने के दो वर्ष उपरान्त मिस्र का शेख़ुश्शुख़, सुल्तान मुहम्मद के नाम नियाबते ख़िलाफ़त<sup>२</sup> का मनशूर, अमीरुल मोमिनीन की प्रदान की

१ पुस्तक में सर जामदार है किन्तु इन्ने वक्तूता ने जो उसके कार्यों का उल्लेख किया है, उससे ज्ञात होता है कि वह सर जानदार था।

२ खलीफ़ा का नायब होना, सहायक होना।

हुई खाम खिलअत तथा लिवा (भंडा) देहली लाया<sup>१</sup>। सुल्तान मुहम्मद ने समस्त अमीरों, मलिकों, गण्यमान्य एवं प्रतिष्ठित लोगों को लेकर मिस्र के शेखुशुयूख तथा हाजी रजब बुरकई का, जो अमीरुल मोमिनीन का खिलअत, मनशूर, तथा लिवा मिस्र से लाये थे, स्वागत किया। वे दूर तक पैदल गये और उनका इतना आदर सम्मान किया कि दर्शकगण चकित हो गये। यदि मैं चाहूँ कि सुल्तान मुहम्मद की अब्बासी खलीफ़ा के विषय में श्रद्धा के मीवें भाग का भी उल्लेख कर सकूँ तो यह सम्भव नहीं।

### खलीफ़ा के प्रति सुल्तान की श्रद्धा—

उसने राज्य व्यवस्था तथा शासन प्रबन्ध-सम्बन्धी, छोटे बड़े तथा साधारण एवं विशेष कार्यों में अपने आपको जिम् प्रकार खलीफ़ा के आदेशों का अधीन समझना प्रारम्भ कर दिया था, उसके उल्लेख के लिये एक ग्रन्थ की आवश्यकता होगी। सुल्तान मुहम्मद उठते बैठते, बोलते-चालते, कहते-सुनते, किसी को कुछ लेते-देते समय खलीफ़ा के अतिरिक्त कोई अन्य नाम न लेता था। इस समय जब शेखुशुयूख मिस्र तथा हाजी रजब बुरकई पहुँचे तो शहर (देहली) में क्रुब्बे सजाये गये। सुल्तान अमीरुल मोमिनीन की लिवा तथा मनशूर अपने सिर पर रख कर शहर के द्वार से महल के भीतर तक पैदल गया और अत्यधिक आदर सम्मान का प्रदर्शन किया। जो अमीर तथा मुग़लिस्तान एवं खुरासान के अमीर तुमन<sup>२</sup> सुल्तान मुहम्मद के पास पहुँचते, उन्हें वह अमीरुल मोमिनीन<sup>३</sup> के मनशूर की बैअत करने का आदेश (४६५) दिया करता था। कुरान, मशारिक<sup>४</sup> तथा अमीरुल मोमिनीन का मनशूर सामन रख कर बैअत कराता। लोगों से स्वीकृति-पत्र तथा इकरार-नामे अमीरुल मोमिनीन के नाम से लेता था। अनेक मुग़ल शाहजादे, अमीराने हज़ारा,<sup>५</sup> अमीराने सदा<sup>६</sup> तथा ग्रन्थ उच्च पदाधिकारी एवं उच्च श्रेणी की स्त्रियाँ<sup>७</sup> जो भी सुल्तान के दरबार में पहुँचती उन सब से सर्व प्रथम अमीरुल मोमिनीन के नाम की बैअत का पत्र लिया जाता था; तत्पश्चात् उन्हें लाखों तथा करोड़ों प्रदान कर दिये जाते थे। इस अवसर पर भी शेखुशुयूख मिस्री तथा उन लोगों को, जो उनके साथ आये थे, अत्यधिक इनाम इकराम देकर बड़े आदर-सम्मानके साथ विदा किया। नहरवाला तथा खम्बायत (खम्भायत) के मार्ग से सुल्तान ने खलीफ़ा की सेवा में उन लोगों के हाथ अत्यधिक धन-सम्पत्ति तथा जवाहरात मिस्र भेजे। इस के अतिरिक्त दो बार फिर अमीरुल मोमिनीन का मनशूर भरोच तथा खम्बायत में प्राप्त हुआ। प्रत्येक बार सुल्तान मुहम्मद ने उसका अत्यधिक आदर सम्मान किया। वह बादशाह, जो आतंक तथा वैभव में परिपूर्ण था, खलीफ़ा का मनशूर लाने वालों की इतनी सेवा करता था जितनी कोई तुच्छ दास भी अपने स्वामी की न कर सकता होगा। वह उनका अत्यधिक आदर सम्मान करता था और हाजी सईद सरसरी, हाजी रजब बुरकई तथा शेखुशुयूख मिस्री के चरणों का चुम्बन किया करता था और अपना सिर उनके चरणों पर रख दिया करता था। इतनी नम्रता,

- १ हाजी सईद ७४४ हि० (१३४३ ई०) में पहुँचा। हाजी रजब उसी वर्ष दून बना कर भेज दिया गया होगा और वह ७४६ हि० में शेखुशुयूख के साथ लौटा।
- २ १०,००० सैनिकों के अधिकारी।
- ३ मोमिनो का सरदार; खलीफ़ा की पदवी।
- ४ 'मशारिकुल अनवार' हदीसों का प्रसिद्ध संग्रह। इसके संकलनकर्ता रज़ी उदीन इसन इमाम सयानी थे। इस पुस्तक की उम्र समय हिन्दुस्तान में बड़ी प्रसिद्धि थी।
- ५ हज़ार सैनिकों के अधिकारी।
- ६ १०० सैनिकों के अधिकारी।
- ७ खानदान।



ऐसे बादशाह द्वारा, जिसका पालन पोषण सरदारी तथा नेतृत्व के वातावरण में हुआ था, आश्चर्यजनक प्रतीत होती थी। वह बाल्यावस्था से मलिकी, मलिकी से खानी तथा खानी से बादशाही के समय तक बड़े आदर सम्मान तथा वैभव से जीवन व्यतीत करता रहा था और सर्वदा लोग उसकी सेवा करते रहे थे। दर्शकगण सुल्तान की दीनता तथा दासता पर आश्चर्य (४६६) किया करते थे। आलिम तथा बुद्धिमान एक दूसरे से आश्चर्य करते हुये कहते थे कि सुल्तान मुहम्मद को अपने समकालीन खलीफ़ा से कितना प्रेम है कि वह उसके नाम पर जान देता है। उसे उसमें कितनी अधिक श्रद्धा है और मनशूर तथा खिलअत लाने वालों की वह किस प्रकार इतनी सेवा करता है, जितनी सेवा कोई दास अपने स्वामी की न करता होगा। यदि सुल्तान मुहम्मद की अभीष्ट भूमिनीन से भेंट हो जाय तो ईश्वर ही जानता है कि वह उसकी कितनी सेवा तथा कितना आदर सम्मान करेगा।

### मखदूमजादे का आगमन—

सुल्तान को अब्बासी खलीफ़ा में इतनी अधिक श्रद्धा थी कि बगदाद के मखदूमजादे<sup>१</sup> के देहली आने पर वह उसका स्वागत करने के लिए पालम तक गया। उसने उसका बड़ा आदर सम्मान किया और उसे लाखों तथा अपार धन-सम्पत्ति प्रदान की। उसकी उपाधि मखदूमजादा निश्चित की। जब वह सुल्तान को सलाम करने जाता तो सुल्तान राजसिंहासन से उतर कर कुछ दूर तक आगे बढ़ कर अन्य लोगों के समान अपने दोनों हाथ तथा मुख उसके सामने भूमि पर रख कर अभिवादन करता। सुल्तान के आदर सम्मान से जिज्ञात<sup>२</sup> तथा मनुष्य विस्मित थे। दरबारे आम में तथा ईदों और समारोहों के समय सुल्तान मखदूमजादे को अपने बराबर राजसिंहासन पर बैठाता था। उसके समक्ष राजसिंहासन पर बड़े श्रद्ध से पालथी मार कर बैठता था। उसकी वापसी के समय भी वह विनयपूर्वक अभिवादन करता। उसे अब्बासी खलीफ़ा में इतनी श्रद्धा थी कि उसने १० लाख तन्के, कन्नौज प्रदेश, सीरी का कूक (महल), सीरी के कोट के भीतर का समस्त कर, और बहुत कुछ भूमि, हौज तथा उद्यान मखदूमजादे को प्रदान कर दिये थे।

### सुल्तान के चरित्र के विषय में बरनी के विचार—

इस तारीखे फ़ीरोज़शाही का लेखक, सुल्तान मुहम्मद के विरोधाभासी गुणों से चकित तथा विस्मित है। उसके आतंक तथा उसकी दीनता में से किसी एक के पक्ष में भी (४६७) विश्वास से कुछ नहीं कह सकता। मैं यह देखता हूँ कि एक ओर वह शरीअत के आदेशों का बड़े नियमित रूप से पालन करता था तथा इस्लाम के आदेशों पर आचरण करता था, और दूसरी ओर वह ऐसी बातें करता था जो इस्लाम के विरुद्ध होती थीं। वह एक ऐसा व्यक्ति था जिसे इस्लाम में इतना विश्वास था कि उसने अपनी उपाधि सुल्तान मुहम्मद निश्चित की थी, क्योंकि मुहम्मद का नाम मनुष्य जाति के नामों में सर्वश्रेष्ठ है। वह प्राचीन बादशाहों की बड़ी-बड़ी उपाधियों से घृणा करता था और उनसे उसे लज्जा आती थी। उसे अब्बासी खलीफ़ा में बड़ी श्रद्धा थी। वह विगत तथा जीवित समस्त अब्बासी खलीफ़ाओं का इतना आदर सम्मान करता था कि यदि उनके पास से कोई भी उसकी सेवा में पहुँच जाता तो वह उसका इतना आदर सम्मान करता जितना एक दास अपने स्वामी का भी न कर सकता था।

१ अमीर गयासुद्दीन मुहम्मद जिसे इब्ने बत्तूता 'इब्नुल खलीफ़ा' कहा करता था। वह ७४२ हि० (१३४१-४२ ई०) के लगभग आया होगा। इब्ने बत्तूता ने उसका उल्लेख विस्तार से किया है।

२ कहा जाता है कि जिज्ञात अग्नि द्वारा उत्पन्न पदम प्राणी है।

### दीवाने सियासत—

एक ओर में उसकी धर्म-निष्ठता तथा नम्रता अपनी आँखों से देखता था और दूसरी ओर कोई दिन ऐसा व्यतीत न होता था जब कि सुन्नी मुसलमानों के शाश खीरे ककड़ी के समान न काट डाले जाते हों और उसके (राज भवन) के द्वार के समक्ष मुसलमानों के रक्त की नदी न बहती हो। उसने एक दीवाने सियासत की स्थापना की थी और कुछ अभाग्य अर्थमियों को दीवाने सियासत का मुफती नियुक्त कर दिया था। मुतदों तथा काफ़िरों का गुण रखने वाले कुछ व्यक्तियों को दीवाने सियासत का अधिकारी, मुतसर्फ़ (अधिकारी) तथा मुतफ़हहिस<sup>१</sup> नियुक्त कर दिया था। उसके दण्ड का कार्य इस सीमा तक पहुँच चुका था कि पृथ्वी तथा आकाश, आसमान तथा फ़रिश्ते उसके विरोधी थे तथा उसमें घृणा करने लगे थे।

### बरनी की समीक्षा—

मुझ जैसा बेईमान, अधर्मी तथा दुष्ट जो वर्षों तक सुल्तान मुहम्मद के दरबार का विश्वासपात्र रह चुका है, सुल्तान मुहम्मद के किस गुण पर विश्वास कर सकता है और उसे किन लोगों की श्रेणी में रख सकता है। उसके विरोधाभासी गुणों को दख कर चकित रहने के फलस्वरूप मैं इसके अतिरिक्त कुछ और नहीं लिख सकता कि सुल्तान मुहम्मद को ईश्वर ने प्राणियों में एक अद्भुत प्राणी बनाया था। उसके विरोधाभासी गुण समझ में नहीं आते। ज्ञान तथा बुद्धि द्वारा उनके विषय में कुछ नहीं कहा जा सकता।

(४९८) सुल्तान मुहम्मद स्वर्गद्वारी से लौटने के पश्चात् ३-४ वर्ष तक गहर (देहली) में रहा। उसने इस समय कुछ वस्तुओं की ओर विशेष ध्यान देने के अनिश्चित कोई अन्य कार्य न किया। वह जहाँदारी तथा जहाँबानी (राज्य व्यवस्था एवं शासन-प्रबंध) के कुछ कार्यों में विशेष रूप से व्यस्त रहा।

### कृषि की उन्नति—

कुछ वर्षों तक, जब कि सुल्तान देहली से किसी अन्य ओर न गया, वह कृषि को उन्नति देने तथा लोगों को आश्वासन देने में तल्लीन रहा। सुल्तान कृषि की उन्नति की उसलूब (नियम) बनाया करता था। कृषि को उन्नति देने के विषय में सुल्तान की समझ में जो कुछ आता उसे वह लिख लेता था। वह लेख उसलूब<sup>२</sup> कहलाता था। यदि उसके सोचे हुये उमलूबों (नियमों) का पालन होने लगता और प्रजा उसे असम्भवन न समझती तो कृषि की उन्नति और खेती की प्रगति से संसार माला माल हो जाता, सज़ाना भर जाता; सेना इतनी बड़ी संख्या में एकत्र हो जाती कि उसकी अधिकता से समस्त संसार पर विजय प्राप्त हो जाती।

कृषि की उन्नति के लिए एक दीवान बनाया गया। उस दीवान का नाम दीवाने अमीर-कोही<sup>३</sup> रक्खा गया। उसके लिए पदाधिकारी नियुक्त हुये। ३० कोस × ३० कोस का एक बेरा

१ पूछ ताज़ करने वाला।

२ पुस्तक में अफ़ज़ुनीये-इमारत “भवन निर्माण कार्य की उन्नति” अथवा लोगों की उन्नति देने या आश्वासन देने का उल्लेख है।

३ उसलूब:— नियम, आदेश।

४ तबक़ाते नासिरी में मलिकुल उमरा इफ़ितखाइदीन अमीर कोह का उल्लेख, सुल्तान इस्तुतमिरा के अमीरों की सूची में है। (तबक़ाते नासिरी “कल्कत्ता” पृ० १७७, आदि तुर्क कालीन भारत पृ० २९) मलिक हमीदुद्दीन अमीर कोह तथा उसके पुत्रों ने सम्बन्धित एक घटना का उल्लेख बरनी ने अलाउद्दीन के हाल में किया है (बरनी पृ० २८१ खलजी कालीन भारत पृ० ६४)। इस से पता चलता है कि अमीर कोह इस से पूर्व भी नियुक्त होते थे। तबक़ाते अकबरी में दीवाने अमीर कोह (पृ० २११) तथा तारीखे फ़िरिश्ता में अमीर कोह है (पृ० १४०)।

अनुमान से इस शर्त के साथ बना लिया जाता था कि इतने कोस के बीच की एक बालिश्त भूमि भी बिना कृषि के न रहे; जो एक बार बो दिया जाय उसमें परिवर्तन होता रहे। उदाहरणार्थ जो के स्थान पर गेहूँ बोया जाय, गेहूँ के स्थान पर गन्ना, गन्ने के स्थान पर अँगूर तथा हरी तरकारियाँ बोई जाय। उस कल्पित (निर्धारित) भूमि<sup>१</sup> पर लगभग १०० शिकदार नियुक्त किये जाते थे।

लोभी, दरिद्र तथा मूर्ख लोगों ने तीन लाख बीघा ऊसर भूमि यह वचन देकर कृषि के लिये प्राप्त की कि ३ वर्ष के उपरान्त वे उस भूमि से ३ हजार सवार देंगे। वे इस विषय में लिख कर दे देते थे। ये लोभी तथा मूर्ख लोग, जो ऊसर भूमि पर कृषि करने के लिये तैयार हो जाते थे, जिन सहित घोड़े, सुनहरी कबायें, पेटियाँ तथा नक़द (धन) पाते थे। जो कुछ धन सम्पत्ति, चाहे उन्हें इनाम के रूप में, चाहे दान के रूप में, चाहे सोन्धार के रूप में, जिस में प्रत्येक तीन लाख तन्के पर पचास हजार तन्के नक़द प्राप्त होते थे, उन्हें दी जाती। (४६६) उमे वह अपनी कमाई हुई धन-सम्पत्ति समझ कर ले जाते थे और अपनी व्यक्तिगत आवश्यकताओं पर व्यय करते थे। चूँकि ऊसर भूमि पर, जो कृषि के योग्य न थी, किसी प्रकार की कृषि न हो सकती थी अतः वे दण्ड की प्रतीक्षा किया करते थे। दो वर्ष में लगभग ७० लाख तन्के उन लोगों को सोन्धार के रूप में प्रदान कर दिये गये जिन्होंने ऊसर भूमि पर कृषि करने का दायित्व ले लिया था। ३ वर्ष के बीच में वे लोग उस भूमि के सौवें अथवा हजारवें भाग पर भी कृषि न कर सके, जिसके विषय में वह वचन दे चुके थे। यदि सुल्तान मुहम्मद टट्टा के युद्ध से जीवित लौट आता तो उन लोगों में से जिन्होंने कृषि करने का दायित्व लिया था तथा सोन्धार स्वीकार कर लिया था, किसी को भी जीवित न छोड़ता।<sup>२</sup>

### मुग़लों को दान— •

दूसरी बात, जिसका प्रयत्न सुल्तान मुहम्मद अपने देहली के निवास काल में करता रहा,

१ ज़मीने मुतसच्चिरा।

२ सम्भवतया दो वर्ष में ६०-७० लाख तन्के प्रजा को सोन्धार के रूप में दे दिये गये। जो कोई शाही उसलूज़ के अनुसार एक लाख तन्के की कृषि करना स्वीकार करता था और तीसरे वर्ष एक हजार सवार तथा तीन लाख तन्के की कृषि का भार उठाना निश्चय कर लेता था उसे सुनहरे काम के वस्त्र, तथा पेटियाँ प्राप्त होती थीं। वे जिन सहित घोड़े और दस-दस, बीस-बीस हजार तन्के नक़द, सोन्धार के अतिरिक्त सुल्तान से प्राप्त करते थे। यदि शाही असालीब प्रजा को अल्पदृष्टता तथा कमीनेपन के कारण अमम्भव न ज्ञात होते और जिस प्रकार उन्हें तैयार किया गया था, उसी प्रकार वे कार्यान्वित हो जाते और ४० कोस लम्बी तथा चालीस कोस चौड़ी ज़मीनों पर कृषि होने लगती तो खलियानों में अनाज न समाता और अनाज का भाव एक जीतल दो जीतल प्रति मन पहुँच जाता। इतना कर प्राप्त होता कि उसके द्वारा असंख्य तथा अपार सेना तैयार तथा सुसंगठित हो जाती और उस सेना के बल से संसार की अच्छी इकलीमें (राज्य) अधिकार में आ जाती और सुव्यवस्थित रहती; किन्तु लोभी, लालची, हवा बाँधने वाले तथा परिणाम पर ध्यान न देने वाले सामने आ गये और अमलौब के अनुसार खजाने से सोन्धार का धन प्राप्त करने लगे। उन्हें वस्त्र, पेटियाँ तथा जिन सहित घोड़े खजाने से प्रदान होते थे और वे समस्त धन अपने व्यक्तिगत कार्यों में व्यय कर देते थे; (पृ० २६७) वर्षों के अपने कार्य पूरे करते; अपना विवाह करते, तथा अपनी पुत्रियों का विवाह कर डालते; भवन निर्माण करते तथा अपनी इच्छाओं की पूर्ति करते। तीसरे वर्ष के उपरान्त जब सुल्तान की अनुपस्थिति में कुबूल खलीफ़ती ने दीवाने ख़िराअत (कृषि विभाग) में पूछ ताछ कराई तो पता चला कि हवा नापने वाले (बकवादी) ७४ लाख तन्के सोन्धार के रूप में खजाने से लेजा चुके हैं; दीवाने ख़िराअत की समस्त शिकाँ में एक लाख बीघा भूमि पर भी कृषि नहीं हो सकी है। परिणाम का ध्यान न रखने वाले कुछ लोग जिन्होंने कृषि का दायित्व लिया था, दण्ड की प्रतीक्षा करने लगे। कुछ भागने की तैयारियाँ करने लगे, कि जैसे ही शाही पताकारों वापस हों, वे भाग खड़े हों (पृ० २६८) [तारीखे फ़ीरोज़शाही, रामपुर पोथी]।

मुग़लों को दान-पुण्य के विषय में थी। प्रत्येक वर्ष शीत ऋतु के प्रारम्भ में अनेक अमीराने तुमन, अमीराने हज़ारा, स्त्रियाँ तथा राजकुमार उसके राज्य में आते थे। उन्हें लाखों करोड़ों की धन-सम्पत्ति, खिलअत, जौन सहित घोड़े, कई कई हज़ार मोती प्रदान किये जाते। प्रत्येक दिन किसी न किसी की दावत होती रहती थी। दो तीन मास तक सुल्तान के पास मुग़लों को दान-पुण्य करने तथा उनका सम्मान और सेवा करने के अतिरिक्त कोई अन्य कार्य न रहा।

### उसलूब की तैयारी

सुल्तान मुहम्मद इन वर्षों में असालीब<sup>१</sup> बनाने में तल्लीन रहता था अर्थात् वह धन सम्पत्ति एवं सेना को बढ़ाने तथा कृषि को उन्नति देने की योजनायें लिखा करता था। उनका नाम उसने उसलूब रक्खा था। उसका विश्वास था कि उसकी प्रजा उसकी मिली-जुली कृपा तथा कठोरता के कारण उसका पालन करेगी। वह रात दिन असालीब तैयार किया करता था और उन्हें कार्यान्वित कराने का प्रयत्न किया करता था।

### विद्रोह तथा कंठोर दण्ड—<sup>२</sup>

चौथा कार्य जिनमें सुल्तान मुहम्मद उस समय जबकि वह देहली में था तल्लीन रहा, दूसरों को कठोर दण्ड देना था। इसके कारण अनेक सुव्यवस्थित स्थान हाथ में निकल गये। जो स्थान उसके हाथ में रह गये उनमें भी उथल-पुथल तथा विद्रोह होने लगे। उनके (५००) षड्यन्त्र तथा विद्रोह के समाचार सुल्तान को प्राप्त होते रहते थे और राजधानी में कठोर दण्ड देने का कार्य बढ़ता जाता था। जो कोई बात, चाहे वह सच्ची हो अथवा झूठी शत्रुता के कारण हो अथवा द्वेष रखने के फलस्वरूप किसी के विषय में जो कोई कह देता उसे कठोर दण्ड प्रदान किया जाता। आग से जला कर तथा मार पीट कर के लोगों से ऐसी बातें स्वीकार कराली जाती थी, जिन पर उन्हें दण्ड दिया जा सकता। कुछ विश्वास के योग्य मुसलमान, जो उन लोगों के विषय में पूछ ताछ करने के लिए नियुक्त थे जिन्हें दण्ड दिया जाने वाला होता था। वे लोगों को कठोर दण्ड दिलाया करते थे। शहर में कठोर दण्डों की संख्या जितनी ही बढ़ती उतना ही चारों ओर के लोग सुल्तान से घृणा करने लगते और विद्रोह तथा विरोध होने लगते। राज्य को अत्यधिक हानि तथा क्षति पहुँचती रहती। जिसे दण्ड दिया जाता उसका नाम शरीर (दुष्ट) रख दिया जाता था। यद्यपि सुल्तान मुहम्मद बड़ा ही योग्य, समझदार तथा अनुभवी बादशाह था किन्तु ईश्वर ने उसे शासन नीति तथा राज्य व्यवस्था में गहन दृष्टि प्रदान न की थी। वह ऐसी ही बातें किया करता था जिससे उसकी प्रजा तथा सेना, जोकि राज्य की हुमा<sup>३</sup> के दो पंखों के समान हैं, उससे घृणा करने

१. उसलूब का बहुवचन।

२. सुल्तान के अत्यधिक दंड तथा क्रोध का तीसरा कारण यह था कि जो फ़रमान आशाओं को कार्यान्वित कराने हेतु राज-सिंहासन द्वारा चालू कराये जाते उनका पालन प्रजा की शक्ति में न होता। लोग अपनी विवशता के विषय में एक दूसरे से वार्तालाप करते और यदि एक आदमी बन्दी बनाया जाता तो उसके द्वारा २००-३०० अन्य लोग बन्दी बना लिये जाते और क्रम बंध जाता तथा शाखा से शाखा निकलती रहती कि इसने उससे सुना, उसने उसके समक्ष शिकायत की। राजसिंहासन के समक्ष यह अनुमान लगाया जाता कि इस बात से यह निकलता है और उससे वह। लोग इस प्रकार की बातें अपनी आदत के अनुसार किया करते थे। सुल्तान मुहम्मद जो कुछ भी उसके हृदय में आता और जो कुछ वह समझता उसके अनुसार इन बातों को प्रजा की शत्रुता तथा विरोध का कारण समझ कर उन्हें दंड देता। दंड देते समय सैयिद, रोख (सूफ़ी) बुद्धिमान (विद्वान), विचारार्थी, प्रसिद्ध, प्रतिष्ठित, सैनिक तथा वाजारी किसी पर ध्यान न देता। (तारीखे फ़ीरोज़शाही, रामपुर पोथी, पृ० ३००)।

३. एक काल्पनिक पक्षी जिसके विषय में प्रसिद्ध है कि यदि किसी पर उसकी आवा पड़ जाय तो वह बादशाह हो जाता है।

लगी थी। वह जान बूझ कर अपने देश तथा राज्य के विनाश का प्रयत्न किया करता था। प्रथम बात जिसके कारण सभी उससे घृणा करने लगे थे, अत्यधिक दण्ड था। दूसरे असातीब का बनाना क्योंकि वे देखने में तो ठीक ज्ञात होती थे, किन्तु उनका कार्यान्वित होना असम्भव था। जो कोई उसे स्वीकार न करता या जो कोई लोभ तथा भय के कारण स्वीकार कर भी लेता परन्तु उसे पूरा न कर पाता उसका बध करा दिया जाता था। कठोर दण्ड दिये जाते थे। समस्त बुद्धिमान लोग चकित रहते थे और ईश्वर की लीला देखा करते थे।

### देवगीर (देवगिरि) का शासन प्रबन्ध—

पाँचवाँ कार्य, जिसमें सुल्तान मुहम्मद अन्तिम वर्षों में तल्लीन रहा, देवगीर (देवगिरि) तथा मरहठ प्रदेश की सुव्यवस्था एवं वहाँ के लिये वालियों, मुक्तों तथा पदाधिकारियों की नियुक्ति था। राज्य के कुछ शत्रुओं ने, जो अपने आपको राज्य का हितैषी कहते थे, (५०१) सुल्तान मुहम्मद से यह निवेदन करना प्रारम्भ कर दिया कि “देवगीर (देवगिरि) तथा मरहठ प्रदेश में कृतलुग खाँ के पदाधिकारियों की चोरी के कारण बहुत बड़े धन का गबन (अपहरण) हुआ है। लाखों और करोड़ों मूल्य का कर हजारों तक पहुँच चुका है।” सुल्तान मुहम्मद ने बड़े साहस से मरहठ प्रदेश के कर के विषय में ६-७ करोड़ का लेखा तैयार किया, और उसी के अनुसार समस्त मरहठ प्रदेश को ४ शिक्रो<sup>१</sup> में विभाजित किया। एक शिक्र मलिक सर दावतदार को, दूसरी शिक्र मलिक मुखलिसुलमुल्क को, तीसरी शिक्र यूसुफ बुगरा को और चौथी शिक्र कमीने अजीज खम्मार<sup>२</sup> को प्रदान की। वे सब के सब बड़े दुष्ट तथा पतित थे। देवगीर (देवगिरि) की विजारात एमादुलमुल्क सरीरे<sup>३</sup> सुल्तानी को, नियाबते विजारात<sup>४</sup> धारा को तथा अन्य पद उन लोगों को प्रदान किये जिन्होंने शाही उसलूबों को कार्यान्वित कराने का वचन दिया। वे लोग निरन्तर उसलूबों के अनुसार खराज का लेखा तैयार कराने तथा कृषि को उन्नति देने की चेष्टा करते रहे। उसने जिन पदाधिकारियों को उस प्रदेश में नियुक्त किया उन्हें आदेश दिया कि वहाँ निवास करने वाले अमीराने सदा, प्रतिष्ठित लोगों, मुक्ताभ्या (ठेका) करने वालों तथा नवीसिन्दों, जिन्होंने विद्रोह तथा षड्यन्त्र किया हो, में से किसी एक को भी जीवित न छोड़ा जाय, क्योंकि वे सब राज-द्रोही तथा उसके शत्रु हैं। उस प्रदेश में केवल उन लोगों की रक्षा की जाय तथा आश्रय प्रदान किया जाय जोकि सुल्तान के उसलूबों पर आचरण कर सकें और जो लोग उसके लेख के अनुसार खराज अदा कर सकें। देवगीर (देवगिरि) के निवासियों को राजधानी के समस्त समाचार तथा देवगीर (देवगिरि) और मरहठ प्रदेश की राज्य व्यवस्था से सम्बन्धित योजनाओं के समाचार प्राप्त होते रहते थे। सब के सब अत्यधिक आतंकित थे और सुल्तान से घृणा करने लगे थे।

### कृतलुग खाँ का देहली बुलाया जाना—

उस वर्ष के अन्त से जबकि देवगीर (देवगिरि) के वालियों, मुक्तों तथा वहाँ के कर की व्यवस्था की गई, सुल्तान मुहम्मद के राज्य का पतन निकट आ गया। कृतलुग खाँ तथा

१ प्रान्त का भूमि कर के अनुसार विभाजन।

२ यह शब्द हेमार् (गधा), हम्मार् (गधा हॉकने वाले) तथा खम्मार् (मदिरा बेचने वाला) पढ़ा जाता है। इन्होंने वक्तूता, जिसे अजीज के विषय में पूर्ण जानकारी थी, उसे ‘खम्मार्’ कहता था। रामपुर की तारीखे फीरोजशाही की हस्तलिखित पोथी में भी खम्मार् है (पृ० ३०३)।

३ एमादुलमुल्क सरतेज सुल्तानी (बरनी पृ० ४५४)

४ नाबब बशीर।

उसके समस्त परिवार और सम्बन्धियों को देवगीर (देवगिरि) से शहर (देहली) बुला लिया गया<sup>१</sup>। दुष्ट, मूर्ख तथा विनाशक अज़ीज़ खम्मर को धार एवं समस्त मालवा प्रदान किया (५०२) गया और दण्ड का कार्य कठोरता से होने लगा। कुतलुग खाँ के पदच्युत होने से समस्त देवगीर (देवगिरि) निवासियों के हाथ-पैर फूल गये और प्रत्येक व्यक्ति अपनी मृत्यु निकट समझने लगा। समस्त बुद्धिमान लोग इस बात पर विश्वास करते थे कि देवगीर (देवगिरि) की प्रजा को कुतलुग खाँ की इस्नाम के प्रति निष्ठा, सत्यता, न्याय तथा दया एवं कृपा के फलस्वरूप शान्ति प्राप्त थी। वहाँ के निवासी, हिन्दू तथा मुसलमान, बादशाह के अत्यधिक कठोर दण्डों के समाचार सुन कर उससे घृणा करने लगे थे और कुछ लोग गुप्त रूप से षड्यन्त्र रचने लगे थे किन्तु कुतलुग खाँ की उपस्थिति में वे अपने आपको मुग़ल समझते थे। उन्हें विश्वास था कि जो कोई भी उसकी शरण में होगा, उसे सुल्तान के दण्ड से मुक्ति प्राप्त हो जायगी। जब कुतलुग खाँ को देहली बुला लिया गया तो उम पवित्र आत्मा वाले मलिक के सम्बन्धियों में से किसी को भी उस प्रदेश में रहने न दिया गया।<sup>२</sup>

### निज़ामुद्दीन की अस्थायी नियुक्ति—

कुतलुग खाँ के भाई मौलाना निज़ामुद्दीन को, जोकि एक अनुभव-शून्य परन्तु सज्जन पुरुष था, आदेश दिया गया कि वह भरौच से देवगीर (देवगिरि) पहुँच जाय और उम समय तक जब तक कि देवगीर (देवगिरि) का वज़ीर तथा नये मुक़्त और वाली उस स्थान पर न पहुँचें, उस स्थान की सेना तथा विलायत का प्रबन्ध करता रहे। जो खज़ाना कुतलुग खाँ

१ बद्र चाच के एक छन्द के अनुसार यह घटना ७४५ हि० (१३४४-४५ ई०) में घटी। यह सुल्तान के आदेशानुसार ७४५ हि० में देवगिरि भेजा गया।

“ब साले दौलत शह बुवद गुर रये शाबान  
कि सये मुमलेकते देवगीर शुद फ़रमान”

दाल = ४; वाव = ६, लाम = ३०, ते = ४००, शीन = ३००, हे = ५ = ७४५

२ बहुत से बुद्धिमान आपस में कहते थे कि मरहठ की प्रजा कुतलुग खाँ की बातों तथा लेखनी पर विश्वास करती थी। वह आश्रयदाता खान, जिसने जड़ पकड़ ली थी, मुसलमानों, हिन्दूओं, सेना तथा प्रजा के प्रति न्याय, कृपा और अनुकम्पा रखता था। उसके इस स्थान से स्थायी रूप से शहर (देहली) की ओर चले जाने से प्रजा का विश्वास नष्ट हो गया। उन्होंने शत्रुओं तथा उमलुओं के विषय में सुना था तथा उन्हें कठोर मलिकों की नियुक्ति एवं ख़राज (की बृद्धि) के विषय में ज्ञान प्राप्त था और उन्होंने यह देखा था कि शाही चत्र तथा सायबान (छत्र) आशाओं का उल्लंघन करने वालों तथा विरोधियों के लिये उस प्रदेश में कई बार पहुँच चुका है और अन्य लोगों की इमारत तथा विलायत (अधिकार) के कारण अब शान्ति नहीं। इस कारण उनका दिल ठिथाने न रह सका। सुल्तान के कुछ निकटवर्तियों को इस बात का ज्ञान था किन्तु वे सुल्तान के ममस कह न सकते थे क्योंकि सुल्तान देवगीर (देवगिरि) से ऊपर की ओर की इकलीमों (ख़ुरासान, पराक तथा मावराउख़्ख़र) के लिये अपार धन प्राप्त करना चाहता था। जो लोग उन देशों से सुल्तान की सेवा में पहुँचते थे वे अपनी प्रतिष्ठा तथा अत्यधिक लोभ के कारण राजसिंहासन के समक्ष कहते कि “उन राज्यों पर सुगमता-पूर्वक अधिकार प्राप्त हो जायगा; जैसे शत्रु होने चाहिये, वैसे नहीं रह गये हैं, सुल्तान के दानपुष्य की प्रसिद्धि वहाँ पहुँच चुकी है।” सुल्तान की असंख्य सेना की आवश्यकता थी और उम सेना के लिये शहर (देहली) के आस पास की विलायतों से अत्यधिक कर माँगा जाता था और दूर-दूर की अक़ताओं पर भारी ख़राज लगाया जाता था (पृ० २६६)। निकट तथा दूर के लोग शाही माँगों तथा ख़राज को सहन न कर सकते थे और इस कारण उसकी आशाओं का उल्लंघन कर देते और पिछला कर भी प्राप्त न होता था और जो कुछ मौजूद होता उसे ब्यव किया जाता तथा उपरिधत सेना में भी कमी हो जाती। सुल्तान क्रोध करता तथा अत्यधिक दण्ड देता (पृ० ३००)। [ तारीखे फ़ीरोज़शाही, रामपुर पोथी ]

के कर्मचारियों ने देवगीर (देवगिरि) में एकत्र किया था, वह मार्ग की खराबी, मालवा की अशान्ति तथा मुकद्दमों के विद्रोह के कारण देहली न लाया जा सकता था। उसके सम्बन्ध में आदेश हुआ कि वह धारागीर के किले में, जोकि बड़ा दृढ़ किला था, रक्खा जाय जिससे कुतलुग ख़ाँ की अनुपस्थिति के कारण देवगीर (देवगिरि) में कोई उपद्रव तथा अशान्ति न हो सके। जिस दिन कुतलुग ख़ाँ अपने सम्बन्धियों तथा परिवार को लेकर चला, समस्त बुद्धिमान तथा अनुभवी लोग एक स्वर में कहने लगे कि देवगीर (देवगिरि) इस प्रकार हाथ से निकल जायगा कि इस पर उस समय तक अधिकार न हो सकेगा जब तक कि बादशाह स्वयं वहाँ जाकर कुछ समय तक निवास न करे और उस प्रदेश को विद्रोहियों से रिक्त न कर दे।

**कमीने मलिक अज़ीज़ ख़म्मर का धार तथा मालवा प्रदेश प्राप्त करना; उस कमीने पतित का उस प्रदेश की ओर प्रस्थान; उस अयोग्य कमीने एवं कमीने के पुत्र के आचरण द्वारा विद्रोह तथा आम बगावत के द्वार खुलना—**

(५०३) जिस वर्ष के अन्त में कुतलुग ख़ाँ को देवगीर (देवगिरि) से देहली बुलवाया गया, सुल्तान मुहम्मद ने कमीने अज़ीज़ ख़म्मर को धार की विलायत प्रदान की और समस्त मालवा उसके सिपुर्द कर दिया। उसे कई लाख तन्के प्रदान किये ताकि उसके सम्मान एवं उसकी शक्ति में उन्नति हो जाय। उस कमीने तथा अभागे व्यक्ति के उस प्रदेश का शासन-प्रबन्ध करने के लिए, जोकि बहुत ही विस्तृत है, प्रस्थान करते समय सुल्तान ने उससे ऐसी बातें कीं जिससे वह और भी पथ-भ्रष्ट हो गया। सुल्तान ने उससे कहा कि, 'हे अज़ीज़! तू देखता है कि किस प्रकार प्रत्येक दिशा में विद्रोह तथा षड्यन्त्र हो रहे हैं। मैंने सुना है कि प्रत्येक विद्रोही अमीराने सदगान (सदा) की सहायता से विद्रोह करता है, अमीरे सदगान लूटमार के लोभ में उसके सहायक बन जाते हैं। इस प्रकार विद्रोही विद्रोह कर देते हैं। तू जाने और धार के अमीरे सदगान। यदि तू धार के अमीराने सदगान में से विद्रोही तथा षड्यन्त्रकारी लोगों को पाये तो जिस प्रकार हो सके और जिस विधि से सम्भव हो उनका दिनाश कर दे। इसके उपरान्त तू उस प्रदेश में, जहाँ के निवासी पथ भ्रष्ट न हो चुके हैं, निश्चिन्त होकर शासन कर सकेगा।

**अज़ीज़ द्वारा अमीराने सदा की हत्या—**

उस दुष्ट ने देहली से बड़ी शान से प्रस्थान किया। उसके साथ कुछ अन्य कमीने भी थे जोकि उसके विश्वास-पात्र तथा सहायक बन गये थे। उसने उन जन्मजात दुष्ट, मूर्खों के साथ धार पहुँच कर धार का शासन-प्रबन्ध प्रारम्भ कर दिया। एक दिन उस कमीने तथा व्यभिचार द्वारा जन्म पाये हुए ने एक योजना बनाई जिसके अनुसार लगभग ६० अमीराने (५०४) सदा तथा धार के प्रतिष्ठित सैनिकों को बन्दी बना लिया गया। उसने उनसे कहा कि देवगीर (देवगिरि) के अमीराने सदा के कारण ही चारों ओर विद्रोह हुआ करता है। इस बहाने से उसने महल के द्वार के समक्ष सभी की हत्या करा दी। उस अभागे कमीने के हृदय में यह बात न आई कि यदि अमीरे सदा होना ही हत्या का कारण बनाया जायगा तो देवगीर (देवगिरि), गुजरात तथा अन्य सभी स्थानों के अमीराने सदा उससे असंतुष्ट होकर विद्रोह कर देंगे। अमीराने सदा की घृणा तथा उनके विद्रोह कर देने के कारण राज्य किस प्रकार चल सकता है। धार के अमीराने सदा के इस पद के अधिकारी होने के दोष पर,

बध कराये जाने के समाचार देवगीर (देवगिरि) तथा गुजरात पहुँचे। दोनों प्रदेशों के अमीराने सदा जहाँ कहीं भी थे, सावधान हो गये और उन्होंने दलबन्दी करके विद्रोह कर दिया। उस दुष्ट तथा दुष्ट के पुत्र के अनुचित कार्य के फलस्वरूप राज्य में बहुत बड़ी अव्यवस्था हो गई। जब अजीज खम्मर ने धार के अमीराने मदा की हत्या के समाचार अपने प्रार्थना-पत्र में लिख कर सुल्तान की सेवा में भेजे तो मुल्तान ने उसे खिलैअत तथा फ़रमान भेज कर सम्मानित किया। चूँकि उसके राज्य का पतन होने ही वाला था, अतः उसने अपने दरबार के प्रतिष्ठित लोगों एवं विश्वास-पात्रों को आदेश दिया कि वे सब अजीज के पाम बघाई-पत्र भेजे और उसके उम अनुचित कार्य की प्रशंसा करें; उसकी सेवा में वस्त्र तथा मजे हुये घोड़े उपहार के रूप में भेजे।

### नजबा को गुजरात, मुल्तान एवं बदायूँ प्राप्त होना—

इस तारीखे फ़ीरोजशाही का मंकलनकर्त्ता १७ वर्ष तथा ३ माम् तक सुल्तान मुहम्मद के दरबार का सेवक रह चुका है। उसे सुल्तान द्वारा अत्यधिक इनाम तथा धन-सम्पत्ति प्राप्त हुआ करती थी। वह उम बादशाह के, जोकि संसार के प्राणियों में एक अद्भुत प्राणी था, विरोधाभासी गुणों का अवलोकन करके चकित रह चुका है। वह जीवन पर्यन्त उसके शुभ वचन, कमीनों, बदअसलों, पतितों तथा तुच्छ लोगों के अपमान के विषय में (५०५) सुना करता था। वह कमअमलो, हरामखोरों, नमकहरामों, दुष्टों, दुराचारियों तथा ब्यभिचारियों के विषय में तर्क-पूर्ण भाषण किया करता था और ऐसा ज्ञात होता था कि वह कमीने तथा बदअसलों को मूर्तियों से अधिक शत्रु समझता है। दूसरी ओर उसने एक कमीने गायक के पुत्र नजबा को इतनी उन्नति प्रदान की कि उसकी श्रेणी समस्त मलिकों की अपेक्षा बहुत बढ़ा दी। उसे गुजरात, मुल्तान तथा बदायूँ प्रदान कर दिया।

### कमीनों को उच्च पद—

इसी प्रकार उसने अजीज खम्मर, उसके भाई, फ़ीरोज हज्जाम (नाई), मनका तब्बाख (बावर्ची), मसऊद खम्मर, लडा माली तथा अन्य ऐसे लोगों को, जो कमीनों में रत्न के समान थे, सम्मान प्रदान किया। उन्हें उच्च पद तथा अक़तायें प्रदान कीं। शेख बाबू, नायक<sup>१</sup> बच्छा जुलाहा को अपना विश्वासपात्र बना लिया और उस कमीने तथा तुच्छ को अत्यधिक सम्मान प्रदान किया। पीरा माली को, जोकि हिन्दुस्तान तथा मिन्ध के कमीनों तथा पतितों में सबसे अधिक कमीना एवं पतित था, दीवाने विज़ारत प्रदान की और उसे समस्त मलिकों अमीरों, वालियों तथा मुक्तों का हाकिम बना दिया। किशन बाज़रन इन्दरी को, जोकि बड़ा ही कमीना था, अवध प्रदेश प्रदान कर दिया। अहमद अयाज के दास मुक़बिल को, जोकि रूप तथा गुण में समस्त दासों से पतित था, गुजरात का नायब वज़ीर नियुक्त किया। यह पद केवल बड़े-बड़े खानों तथा प्रतिष्ठित वज़ीरों को प्राप्त होता था। वह जिस प्रकार बड़े-बड़े पद बड़ी विलायतों तथा प्रदेशों का शासन प्रबन्ध कमीनों एवं तुच्छ लोगों को प्रदान करता था, उससे प्रत्येक व्यक्ति को आश्चर्य होता था। ऐसा बादशाह, जो अपने अत्यधिक ऐश्वर्य तथा वैभव के कारण जमशेद एवं क़ैख़सरो के बराबर था और जो बंगाले तथा मुग़लिस्तान के शासकों को अपने सेवकों की श्रेणी में रखना अपना अपमान समझता हो, और जो अपने समय के बड़े-बड़े कुनीनों तथा बुजुर्गमेहरों को अपनी सेवा के योग्य न समझता हो, न जाने किस प्रकार कमीनों को बड़े-बड़े पद तथा अक़तायें प्रदान किया करता था।

१ मानक जुलाहा बच्छा (तबक़ाते अक़बरी ५० २१५); नायक जुलाहा बच्छा (तारीखे फ़िरिश्ता ५० १४०)



### सुल्तान मुहम्मद के विषय में बरनी के विचार—

मैं, जोकि एक तुच्छ व्यक्ति हूँ, उस बादशाह के, जोकि समस्त संसार वालों का स्वामी तथा आश्रयदाता था, विरोधाभासी गुणों को देखकर चकित एवं विस्मित हूँ। यदि मैं उस (५०६) बादशाह द्वारा उच्च पद तथा बड़ी-बड़ी अकृतियों को अयोग्य लोगों, उनकी सन्तानों, व्यभिचार द्वारा जन्म पाये हुये व्यक्तियों तथा कमीनों को प्रदान करने और उन्हें नेतृत्व तथा सरदारी देने, समस्त संसार को उनकी आज्ञा का आश्रित बनाने तथा दुनिया भर को उनके दरबार पर निर्भर रखने का उल्लेख करके यह कहूँ कि वह ईश्वर बनना चाहता था और अपने आपको समस्त संसार का पोषक समझता था, और जिस प्रकार बड़े सम्मान वाला ईश्वर संसार का राज्य तथा शासन, दुनिया का सुख तथा धन-सम्पत्ति अयोग्य कमीनों तथा अपने शत्रुओं को प्रदान करता है और किसी बात का भय न करके अमीरी, धन-सम्पत्ति, राज्य-व्यवस्था तथा शासन-प्रबन्ध, तुच्छ लोगों और उनकी सन्तानों को दे देता है और किसी बात की चिन्ता न करते हुये समस्त संसार का शासन-प्रबन्ध अयोग्य तथा कृतघ्न अपितु काफ़िरों, मुशरिकों, फिराँन तथा नमरूद जैसे अवयुगुण वालों को प्रदान कर देता है, उसी प्रकार सुल्तान मुहम्मद भी करता था तो यह उचित नहीं क्योंकि वह बड़ा धर्मनिष्ठ था और अपने आपको ईश्वर का तुच्छ दास समझता था। नमाज के लिये जैसे ही अजान<sup>१</sup> होती वैसे ही वह उठ खड़ा होता और उस समय तक खड़ा रहता जब तक कि अजान होती रहती। प्रातःकाल की नमाज के उपरान्त अनेक अवराद<sup>२</sup> पढ़ा करता था। अन्तःपुर में जाने के पूर्व वह ख्वाजा-सराओं को महज़ में सूचना देने के लिये भेज देता था ताकि उससे पर्दा करने वाली स्त्रियाँ छिप जायँ और बादशाह की दृष्टि उन पर न पड़े। वह कुतलुग़ खाँ का, जिससे उसने बाल्या-वस्था में कुछ पढ़ा था, इतना अधिक सम्मान करता था और इस कार्य में इतनी अतिशयोक्ति (अधिकता) प्रदर्शित करता था जितनी कोई शिष्य अपने गुरु की न करता होगा। वह मख़दूमये जहाँ की आज्ञाओं का इतना अधिक पालन करता था कि कभी भी कोई बात उसकी आज्ञा के विरुद्ध न करता था। मैं इस बादशाह के गुणों के विषय में यह कहूँ कि वह बड़ा ही नम्र तथा दीन स्वभाव रखता था या यह लिखूँ कि वह स्वयं ईश्वर बनना चाहता था ?

(५०७) वास्तव में मैं संसार की रक्षा करने वाले उस बादशाह के गुणों को नहीं समझ सकता। मैं यही कह सकता और लिख सकता हूँ कि ईश्वर ने सुल्तान मुहम्मद को जगत के प्राणियों में एक अद्भुत प्राणी बनाया था।

### दभोई तथा बरौदा के अमीराने सदा का विद्रोह—

जिस समय मलिक अज़ीज़ खम्मर ने इतना बड़ा अनर्थ किया कि एक साथ ८६ अमीराने सदा की इस कारण हत्या करादी कि वे इस पद पर नियुक्त थे, उसी समय गुजरात का नायब वज़ीर मुक़बिल पायगाह (शाही अस्तबल) के घोड़ों तथा खज़ाने को, जो गुजरात में एकत्र था, देह्रुई<sup>३</sup> तथा बरौदा के मार्ग से देहली ला रहा था। जब वह देह्रुई (दभोई) तथा बरौदा की सीमा में पहुंचा तो देह्रुई (दभोई) तथा बरौदा के अमीराने सदा, जोकि अज़ीज़ खम्मर के हत्याकाण्ड से आतंकित हो गये थे और जिन्होंने गुप्त रूप से विद्रोह कर दिया था, मुक़बिल नायब वज़ीर गुजरात पर दूट पड़े। समस्त घोड़े तथा खज़ाना, जो वह ला रहा था, उससे छीन लिया। उन्होंने गुजरात के उन व्यापारियों की भी धन-सम्पत्ति

१ नमाज के लिये अघान (बाँग) द्वारा बुलाया जाता है।

२ कुरान तथा ईश्वर की वंदना-सम्बन्धी अन्य पुस्तकों के विभिन्न भागों का पढ़ना। इसे अनिवार्य नमाजों से पृथक् पढ़ते हैं।

३ दभोई होना चाहिये।

तथा बहुमूल्य सामान, कपड़े आदि, जो वे उसके साथ देहली ले जा रहे थे, लूट लिये। वह (मुक़बिल) नहरवाला लौट गया और उसके साथी छिन्न भिन्न हो गये। देहूई (दभोई) तथा बरोदा के अमीराने सदा इस धन-सम्पत्ति तथा घोड़े आदि के कारण बड़े शक्तिशाली बन गये। उन्होंने उपद्रव की ज्वाला भड़का दी और विद्रोह कर दिया। वे सेना एकत्र करके खम्बायत पर अधिकार जमाने के लिये चल खड़े हुये। देहूई (दभोई) तथा बरोदा के अमीराने सदा के विद्रोह तथा उपद्रव से समस्त गुजरात में हा हाकार मच गया और उस प्रदेश के राज्य में उथल पुथल प्रारम्भ हो गयी। इस विद्रोह तथा देहूई (दभोई) और बरोदा के अमीराने सदा के मुक़बिल नायब वज़ीर गुजरात पर आक्रमण, मुक़बिल की पराजय तथा घोड़ों और धन-सम्पत्ति के विनाश के समाचार देहली में सुल्तान मुहम्मद के दरबार में रमज़ान ७४५ हि० (जनवरी १३४५ ई०) के अन्त में प्राप्त हुये। सुल्तान मुहम्मद उपर्युक्त विद्रोह के समाचार से बड़ी चिन्ता में पड़ गया। वह उपर्युक्त विद्रोह तथा विस्फोट को दबाने के लिये स्वयं गुजरात की ओर प्रस्थान करना चाहता था :

### विद्रोह शान्त करने के लिये कुतलुग़ खाँ द्वारा आज्ञा माँगना—

कुतलुग़ खाँ ने, जोकि सुल्तान का गुरु था, तारीखे फ़ीरोजशाही के संकलनकर्त्ता अर्थात् (५०८) जि़या बरनी द्वारा सुल्तान की सेवा में यह संदेश भेजा कि “दभोई तथा बरोदा के अमीराने सदा का क्या महत्त्व है और वे क्या चीज़ हैं, जो जगत का रक्षक बादशाह उनके दमन हेतु प्रस्थान कर रहा है। उन लोगों ने अज़ीज़ खम्मार के हत्या-काण्ड तथा अनुचित व्यवहार के कारण विद्रोह कर दिया है। यदि उन्हें यह ज्ञात हुआ कि सम्मानित पताकाओं (सुल्तान) ने इस युद्ध के लिए प्रस्थान किया है, तो वे और भी विरोध करने लगेंगे और हिन्दुओं के पास भाग जायेंगे या किसी दूर के स्थान को चले जायेंगे। बादशाह के आक्रमण तथा दण्ड के भय से अन्य विलायतों के अमीराने सदा भी घृणा तथा विद्रोह करने लगेंगे। यदि मुझ दरबार के प्राचीन हितैषी को आदेश प्रदान हो जाय तो उन्हीं इनामों से जो बादशाह के दान द्वारा मुझे प्राप्त हुये हैं, सेना तैयार करके देहूई (दभोई) तथा बरोदा पर आक्रमण करके उनका विद्रोह तथा उपद्रव शान्त कर दूँ। शिहाबे सुल्तानी तथा जफ़र खाँ अलाई के भतीजे अली शाह करा (कड़ा) के समान, जिनकी गर्दन को रस्सी से बँधवा कर मैंने बिदर से राजसिंहासन के समक्ष भेज दिया था, इन विद्रोहियों को भी भेज दूँ और उस प्रदेश को सुव्यवस्थित कर दूँ”। इस इतिहास के संकलनकर्त्ता ने कुतलुग़ खाँ की प्रार्थना सुल्तान के कानों तक पहुँचा दी। सुल्तान को कुतलुग़ खाँ की प्रार्थना, जोकि राज्य व्यवस्था के हित में थी, पसन्द न आई। उसने उसकी प्रार्थना का कोई उत्तर न दिया और आदेश दिया कि शीघ्रातिशीघ्र कूच की तैयारी प्रारम्भ कर दी जाय, सेना की संख्या बढ़ाई जाय।

### विद्रोह शान्त करने के लिए सुल्तान का प्रस्थान—

विद्रोह के समाचार पहुँचने के पूर्व सुल्तान ने शेख अलाउद्दीन अजोधनी के पुत्र शेख मुइज़ुद्दीन को गुजरात का नायब नियुक्त कर दिया था। जब गुजरात पर आक्रमण होना निश्चय हो गया तो उसने आदेश दिया कि शेख मुइज़ुद्दीन को ३ लाख तन्के नक़द प्रदान किये जाय जिससे वह दो तीन दिन में १ हजार सवार एकत्र करले और वह शाही पताकाओं (५०९) के साथ प्रस्थान करे। सुल्तान ने अपनी अनुपस्थिति में युग के सम्राट फ़ीरोज शाह

२ कुतलुग़ खाँ ने यह प्रार्थना देहली पहुँचने के तुरन्त बाद अपने खोये हुये सम्मान को पुनः प्राप्त करने के लिये की होगी। बद चाच पहली शासन ७४५ हि० को कुतलुग़ खाँ को बुलवाने दौलताबाद भेजा गया था और इस विद्रोह के समाचार रमज़ान ७४५ हि० के अन्त में प्राप्त हुये थे (बरनी पृ० ५०७)।

सुल्तान, मलिक कबीर तथा अहमद अयाज को अपना नायब नियुक्त किया। शुभ कूश्क (महल) से निकल कर सुल्तानपुर<sup>१</sup> नामक कस्बे में, जोकि शहर (देहली) से १५ कोस पर है, ठहरा। रमजान के महीने के ३-४ दिन शेष थे। वह उन दिनों वहीं रुका रहा।

### विद्रोहियों द्वारा अजीज खम्मर की हत्या—

सुल्तानपुर में अजीज खम्मर का धार से प्रार्थना-पत्र प्राप्त हुआ जिसमें लिखा था कि “देहुई (दभोई) तथा बरोदा के अमीराने सदा ने उपद्रव तथा विद्रोह कर दिया है। चूँकि मैं उनमें निकट हूँ, अतः मैं धार की सेना तैयार करके उनके उपद्रव की ज्वाला बुझाने के लिये प्रस्थान करता हूँ।” सुल्तान ने कमीने अजीज खम्मर का देहुई (दभोई) तथा बरोदा की ओर प्रस्थान करना पसन्द न किया। उसकी चिन्ता और भी बढ़ गई। उसने कहा कि अजीज युद्ध करना नहीं जानता। आश्चर्य नहीं कि इन विद्रोहियों द्वारा वह मारा जाय। इस सूचना के बाद ही यह समाचार मिला कि अजीज ने वहाँ पहुँच कर उन लोगों से युद्ध किया, किन्तु युद्ध में उसके होश जाते रहे और वह थोड़े से नीचे गिर कर असावधान हो गया। उन विद्रोहियों ने उसे बन्दी बना लिया और उसे बहुत बुरी तरह मार डाला। उपद्रव और भी बढ़ गया।

### ज़िया बरनी से परामर्श—

रमजान के उन ४-५ दिनों में, जबकि सुल्तान मुहम्मद सुल्तानपुर कस्बे में था, उसने अन्तिम रात्रि में इस तुच्छ ज़िया बरनी को बुलवाया। सुल्तान ने कहा कि “हे अमुक व्यक्ति! तू देखता है कि किस प्रकार विद्रोह उठ खड़े हुये हैं। मुझे इन विद्रोहों की चिन्ता नहीं। लोग यही कहेंगे कि यह सब विद्रोह सुल्तान के अत्यधिक दण्ड के कारण होते हैं। मैं लोगों के कहने तथा विद्रोह के कारण दण्ड देने से बाज नहीं आ सकता।” तत्पश्चात् सुल्तान ने बरनी से कहा कि “तूने बहुत से इतिहासों का अध्ययन किया है। क्या तू ने कही पढ़ा है कि बादशाह किन-किन अपराधों में लोगों को कठोर दण्ड (प्राण दंड) दिया करते थे?” इस दास ने उत्तर दिया (५१०) कि “दास ने तारीखे किसरवी<sup>२</sup> में पढ़ा है कि बादशाह के लिये कठोर दण्ड दिये बिना बादशाही करना सम्भव नहीं। यदि बादशाह लोगों को कठोर दण्ड नहीं देता तो ईश्वर ही जानता है कि अवज्ञाकारियों की अवज्ञा से कौन-कौन से उपद्रव न उठ खड़े हों, और आज्ञाकारी कैसे-कैसे व्यभिचार तथा दुराचार न करने लगे। जमशेद के एक विश्वास-पात्र ने उससे यह पूछा कि ‘बादशाह को किन किन अपराधों में मृत्यु-दण्ड देना चाहिये?’ उसने उत्तर दिया कि ‘बादशाह को ७ प्रकार के अपराधों के लिये लोगों को मृत्यु-दण्ड देना उचित है। जो कोई इस सीमा से बढ़ जाता है उसके राज्य में अशान्ति फैल जाती है और विद्रोह होने लगता है और राज्य का हित समाप्त हो जाता है। (१) जो कोई सच्चे दीन (इस्लाम) को त्याग दे और अपनी बात पर दृढ़ रहे उसे मृत्यु-दण्ड दिया जाय। (२) जो कोई जान बूझ कर बादशाह के आज्ञाकारियों की हत्या करे उसे मृत्यु-दण्ड दिया जाय। (३) जिस किसी का विवाह हो चुका हो और वह दूसरों की स्त्रियों से व्यभिचार करे तो उसको भी मृत्यु-दण्ड देना चाहिये। (४) जो बादशाह के विरुद्ध षड्यन्त्र रचे और उसका षड्यन्त्र प्रमाणित हो जाय तो उसके लिये भी मृत्यु-दण्ड है। (५) जो कोई विद्रोहियों का नेता हो तथा विद्रोह फैलाता हो उसे भी मृत्यु-दंड दे दिया जाय। (६) बादशाह की जो प्रजा बादशाह के विरोधियों, शत्रुओं तथा उसकी बराबरी

१ गुर्गाँवों जिले में देहली से २५ मील दक्षिण पश्चिम की ओर।

२ इस इतिहास की चर्चा बरनी ने अन्य प्रसिद्ध इतिहासों के साथ अपनी प्रस्तावना में की है किन्तु इसके लेखक का उल्लेख नहीं किया। सम्भव है कि यह मूसा बिन ईसा अल-किसरवी का इतिहास हो जिसका उल्लेख अलबेरुनी ने किया है। (Sachau's Translation of the Asarul Baqiya, Page 122, 127, 208, होदीवाला पृ० २६६)

करने वालों से मिल जाय और उसे समाचार, अस्त्र-शस्त्र आदि पहुँचाये और उसकी सहायता प्रमाणित हो जाय तो उसकी भी हत्या कर दी जाय। (७) यदि कोई बादशाह की आज्ञाओं का उल्लंघन करे और यदि उस आज्ञा-उल्लंघन द्वारा बादशाह के राज्य को हानि पहुँचे तो उसको भी मृत्यु-दण्ड दे दिया जाय किन्तु अन्य आज्ञाओं के उल्लंघन पर नहीं। हत्या उसी दशा में कराई जा सकती है जब कि राज्य की हानि का भय हो क्योंकि जब खुदा के दास खुदा की आज्ञाओं तक का उल्लंघन किया करते हैं, तो यदि वे बादशाह की आज्ञाओं का उल्लंघन करें, जो उसका नायब है, तो क्या हुआ; किन्तु यदि आज्ञा पालन न करने से राज्य को (५११) हानि पहुँचने का भय हो और उस पर भी बादशाह उन्हें मृत्यु-दण्ड न दे तो वह अपने राज्य का स्वयं ही विनाश कर देगा।" सुल्तान ने मुझ से पूछा कि, "इन सातों मृत्यु-दण्डों में से किन-किन का उल्लेख मुस्तफ़ा<sup>१</sup> (ईश्वर का दरूद और सलाम उन पर हो) की हदीस में हुआ है और उनमें से कौन-कौन बादशाहों से सम्बन्धित है।" मैंने उत्तर दिया कि "उपर्युक्त सात अपराधों में से तीन अपराधों के लिये मृत्यु-दण्ड है : मुर्तद हो जाने, मुसलमानों की हत्या तथा विवाहित द्वारा व्यभिचार। चार अन्य अपराधों पर मृत्यु-दण्ड सुल्तानों के अपने राज्य के हित से सम्बन्धित है। उपर्युक्त लाभों का उल्लेख करते हुए जमशेद ने कहा है कि बादशाह इस कारण वज़ीर चुनते तथा उन्हें अत्यधिक सम्मान प्रदान करते और अपना राज्य उनके अधिकार में दे देते हैं कि वज़ीर बादशाहों के राज्य में अधिनियम बनाते हैं और उसे सुव्यवस्थित रखते हैं। उन अधिनियमों का पालन करने के कारण बादशाह को किसी के रक्तपात की आवश्यकता नहीं रहती।" सुल्तान ने उत्तर दिया कि "जमशेद ने जिन दण्डों के विषय में कहा है वे प्राचीन काल से सम्बन्धित हैं। इस युग में दुष्ट तथा आज्ञाओं का उल्लंघन करने वाले बहुत बड़ी सख्या में पैदा हो गये हैं। मैं नित षड्यन्त्र, उपद्रव तथा छल की आशुंका पर लोगों को मृत्यु दण्ड देता हूँ। यदि प्रजा में से कोई ज़रा भी आज्ञा का उल्लंघन करता है तो मैं उसकी भी हत्या करा देता हूँ। मैं उन्हें इसी प्रकार उस समय तक दण्ड देता रहूँगा जब तक कि या तो मेरा देहावसान न हो जाय या लोग ठीक न हो जायें और विद्रोह तथा आज्ञा का उल्लंघन करना बन्द न कर दें। मेरे पास कोई ऐसा वज़ीर नहीं है जो मेरे राज्य के लिये अधिनियम बनाये और मुझे किसी के रक्त से अपने हाथ न रंगने पड़े। इसके अतिरिक्त मैं लोगों की हत्या इस कारण करता हूँ कि लोग एकबारगी मेरे विरोधी तथा शत्रु बन गये हैं। मैंने लोगों को इतनी धन-सम्पत्ति प्रदान की किन्तु फिर भी मेरा कोई भी विश्वास-पात्र अथवा हितैषी न बना। मुझे लोगों के स्वभाव के विषय में भली भाँति जानकारी प्राप्त हो चुकी है कि वे मेरे शत्रु तथा विरोधी हैं।"

### गुजरात के विद्रोहियों की पराजय —

(५१२) सुल्तानपुर से सुल्तान मुहम्मद निरंतर कूच करता हुआ गुजरात की ओर रवाना हुआ। जब सुल्तान नहरवाला पहुँचा तो शेख मुइज़ुद्दीन तथा अन्य कारकुनों (पदाधिकारियों) को नहरवाला नगर में भेजा और सुल्तान स्वयं नगर को अपने बाईं ओर छोड़ता हुआ आबू के पर्वत में प्रविष्ट हुआ। उस स्थान से देहुई (दभोई) तथा बरोदा निकट थे। सुल्तान ने एक सेना-नायक तथा अन्य सैनिकों को उन विद्रोहियों से युद्ध करने के लिये भेजा। वह सेना-नायक आबू पर्वत से देहुई (दभोई) तथा बरोदा में प्रविष्ट हुआ और उन विद्रोहियों का मुक़ाबला किया। विद्रोही युद्ध न कर सके। उनके बहुत से सवार मारे गये। अन्य पराजित हुये। बहुत से अपनी स्त्रियों तथा बालकों को लेकर देवगीर (देवगिरि)

१ मुहम्मद साहब।

भाग गये। सुल्तान आबू पर्वत से भरौच गया। वहाँ से उसने मलिक मक़बूल<sup>१</sup> नायब वज़ीरे ममालिक तथा देहली के कुछ सैनिक तथा भरौच के अमीराने सदा एवं भरौच की सेना देहुई (दभोई) तथा बरौदा के भागने वालों का पीछा करने के लिये नियुक्त की। मलिक मक़बूल नायब वज़ीरे ममालिक ने नर्बंदा-तट के निकट पहुंच कर देहुई (दभोई) तथा बरौदा के भागने वालों से युद्ध करके उन्हें पराजित तथा तहस नहस कर दिया। उन भागने वालों में से बहुत से मारे गये। उनके स्त्री बालक तथा उनकी धन-सम्पत्ति मलिक मक़बूल नायब वज़ीर को प्राप्त हो गई। उन भागने वालों में से कुछ प्रतिष्ठित लोग घोड़े की नंगी पीठ पर सवार होकर सालीर तथा मालीर<sup>२</sup> पर्वत के मुक़द्दम मान देव के पास भाग गये। मान देव ने उन्हें बन्दी बना लिया और उनके पास जो कुछ धन-सम्पत्ति जवाहरात तथा मोती थे, उनसे छीन लिये और गुजरात से उनके उपद्रव का पूर्णतया अन्त कर दिया। मलिक मक़बूल नायब वज़ीर नर्बंदा-तट पर कुछ दिनों ठहरा रहा। सुल्तान के आदेशानुसार भरौच के बहुत से प्रतिष्ठित अमीराने सदा बन्दी बना लिये और उन सब को तुरन्त हत्या करादी। जो लोग नायब वज़ीर की तलवार से बच गये उनमें से कुछ देवगीर (देवगिरि) भाग गये और कुछ गुजरात के मुक़द्दमों के पास चले गये। सुल्तान मुहम्मद कुछ समय तक भरौच में ठहरा रहा। भरौच, (५१३) खम्बायत तथा गुजरात का कर, जो वर्षों से शेष था, प्राप्त करने के लिये उसने विशेष पूछताछ तथा प्रयास किया। कर वसूल करने वाले कठोर व्यक्ति नियुक्त किये। उसने बड़ी कठोरता से अत्यधिक धन-सम्पत्ति एकत्र की। उन दिनों सुल्तान मुहम्मद का प्रजा के प्रति क्रोध बहुत बढ़ा था और उसके हृदय में बदला लेने की भावनायें बढ़ती जाती थीं। जिन लोगों ने खम्बायत तथा भरौच में नायब से अनुचित बातें कही थीं या किसी प्रकार विद्रोहियों को सहायता पहुंचाई थी, उन्हें बन्दी बना लिया जाता था और उनकी हत्या करादी जाती थी प्रत्येक श्रेणी के मनुष्य बहुत बड़ी संख्या में मार डाले गये।

### देवगीर (देवगिरि) में विद्रोह—

जब सुल्तान भरौच में था तो उसने जैनबन्दा तथा रुक्न थानेश्वरी के मँभले पुत्र को, जोकि अपने समय के बहुत बड़े दुष्ट लोगों में थे तथा दुराचारियों के नेता और संसार के समस्त दुष्टों से भी अधिक दुष्ट थे, देवगीर (देवगिरि) के दुष्टों के विषय में पूछताछ करने के लिये नियुक्त किया। थानेश्वरी का पुत्र, जोकि बहुत बड़ा दुष्ट था, देवगीर (देवगिरि) पहुँचा ही था तथा जैन बन्दा, जोकि दुष्ट एवं काफ़िरों के समान था और जो मजदुलमुल्क कहलाता था, अभी मार्ग ही में था कि देवगीर (देवगिरि) के मुसलमानों के मध्य में खलबली मच गई क्योंकि दो अभागे दुष्ट उस प्रदेश के षडयन्त्रकारियों के विषय में पूछताछ करने और उनकी हत्या के लिये नियुक्त हुये थे। एक को उन लोगों ने अपनी आँखों से देख लिया था और दूसरे के विषय में उन्हें ज्ञात था कि वह धार पहुँच गया होगा। भाग्यवश सुल्तान ने उसी समय दो प्रतिष्ठित अमीरों को देवगीर (देवगिरि) भेजा। क़ुतलुग़ ख़ाँ के भाई को यह फ़रमान लिखा कि वह देवगीर (देवगिरि) की सेना में से १३ हज़ार सवारों को तैयार करके प्रतिष्ठित अमीराने सदा के नेतृत्व में भरौच भेज दे। वे दोनों दरबारी अमीर देवगीर (देवगिरि)

१ इससे पूर्व बन्दी ने उसे मुक़बिल लिखा है। अफ़्रीक़ ने भी उसे मक़बूल लिखा है। वह प्रारम्भ में हिन्दू था और उसका नाम कन्नू था। फ़ीरोज शाह के राज्यकाल में उसे बड़ा सम्मान प्राप्त हुआ। (अफ़्रीक़; तारीखे फ़ीरोजशाही पृ० ३६४-४०६; ४२१-४२५)।

२ बग़लाना के ७ क़िलों में से दो क़िले (मोलीर व सालीर)। बग़लाना, सरत तथा नद्रवार के मध्य में एक पर्वतीय प्रदेश है (आर्सेने अकबरी भाग (२) नवलकिशोर प्रेस लखनऊ १८६३ पृ० १२०)। राजा का नाम नान्यदेव था।

पहुँचे। क़ुतलुग़ खाँ के भाई मौलाना निज़ामुद्दीन ने ११ हज़ार सवारों को तैयार करके उन्हें (५१४) व्यय देकर प्रतिष्ठित अमीराने सदा के नेतृत्व में उन दो अमीरों के साथ, जो उन्हें बुलाने आये थे, भरौच की ओर भेज दिया। देवगीर (देवगिरि) के अमीराने सदा ने भरौच की ओर अपने अधीन सवारों के साथ प्रस्थान किया। जब वे भरौच की ओर प्रस्थान करते समय पहले पड़ाव<sup>१</sup> पर पहुँचे तो उन्होंने सोचा कि “हम लोग राज-सिंहासन के सम्मुख इस लिये बुलाये गये हैं कि हमारी हत्या करादी जाय। यदि हम वहाँ जायेंगे तो हम में से एक भी न लौट सकेगा। सभी अमीराने सदा की हत्या करादी जायगी”। उन्होंने उपर्युक्त सोच विचार करके उन दोनों अमीरों की, जोकि राजसिंहासन द्वारा भेजे गये थे, पहले ही पड़ाव में हत्या करदी और विद्रोह कर दिया। वे वहाँ से शोर मचाते हुये वापस हुये और शाही महल में पहुँच गये। मौलाना निज़ामुद्दीन को, जो उस स्थान का शासक था, बन्दी बना लिया। वे पदाधिकारी, जो देवगीर (देवगिरि) में रक्षा के विचार से नियुक्त किये गये थे, बन्दी बना लिये गये और सभी की हत्या कर दी गई। थानेश्वरी के पुत्र के टुकड़े-टुकड़े कर दिये। धारागीर<sup>२</sup> के खजाने को वे ले आये। मलिक यल अफ़ग़ान के भाई मुख अफ़ग़ान को, जोकि देवगीर (देवगिरि) की सेना का एक अमीर सदा था, अपना नेता बना लिया और उसे राजसिंहासनारूढ़ कर दिया। धन सम्पत्ति तथा खज़ाना उस स्थान के सवारों एवं प्यादों को बाँट दिया। मरहट की विलायतें अमीराने सदा में वितरित करदीं। अनेक विद्रोही तथा षड्यन्त्रकारी उन अफ़ग़ानों के सहायक एवं मित्र हो गये। देहुई (दभोई) तथा बरोदा के अमीराने सदा मान देव के पास से देवगीर (देवगिरि) पहुँच गये। देवगीर (देवगिरि) में बहुत बड़ा विद्रोह उठ खड़ा हुआ। वहाँ की प्रजा विद्रोहियों की सहायक हो गई।

### सुल्तान का देवगीर (देवगिरि) की ओर प्रस्थान तथा उसकी विजय—

जब सुल्तान को देवगीर (देवगिरि) के अमीरों के विद्रोह तथा विरोध के समाचार मिले तो उसने एक बहुत बड़ी सेना तैयार की। भरौच से देवगीर (देवगिरि) पर चढ़ाई कर दी। सुल्तानी पताकाये निरन्तर धावे मारती हुई देवगीर (देवगिरि) पहुँच गईं। देवगीर (देवगिरि) के विद्रोहियों तथा हरामखोरों ने सुल्तान से युद्ध किया। सुल्तान मुहम्मद ने (५१५) उनसे युद्ध करके उन्हें पराजित कर दिया। उनके बहुत से सवार युद्ध करते हुये मारे गये। मुख अफ़ग़ान, जोकि वहाँ पर उनका सरदार था और जिसने चत्र धारण कर लिया था और अपने आपको सुल्तान कहलवाता था, अपने सहायक तथा साथी विद्रोहियों एवं उनके परिवारों को लेकर धारागीर के ऊपर चला गया। वे विद्रोही जो सरदार बन चुके थे, उस किले में घुस गये। हसन काँपू, बिदर के विद्रोही तथा मुख अफ़ग़ान के भाई शाही सेना से भाग कर, अपनी-अपनी विलायतों को चले गये।

देवगीर (देवगिरि) के निवासी, मुसलमान तथा हिन्दू, सैनिक तथा बाज़ारी नष्ट भ्रष्ट कर दिये गये। सुल्तान ने एमादुलमुल्क सरतेज सुल्तानी तथा कुछ अन्य अमीरों और सैनिकों को गुलबर्गा भेज कर यह आदेश दिया कि वह गुलबर्गा तथा उस ओर के प्रदेश अपने अधिकार में कर ले। जो लोग शाही सेना से भाग गये हैं उनके विषय में यह आदेश हुआ कि उन्हें ढूँढ-ढूँढ कर उनके षड्यन्त्र का अन्त कर दिया जाय। सुल्तान देवगीर (देवगिरि) में कूशके खास (खास महल) में ठहरा रहा। उसने उन समस्त मुसलमानों को जो देवगीर (देवगिरि) में थे

१ यह पड़ाव नासिक जिले के मानिकपुंज दर्रे पर दौलताबाद के ४० मील उत्तर पश्चिम में हुआ होगा। (झेदीवाला पृ० ३००)।

२ यह एक बड़ा ही मजबूत किला था।

नौरोज करगन (गुरगीन<sup>१</sup>) के साथ शहर (देहली) भेज दिया। देवगीर (देवगिरि) के विजय-पत्र इस युग के सुल्तान (फ़ीरोज़ शाह) मलिक कबीर, तथा अहमद अयाज़ के पास देहली भेज दिये गये। शहर (देहली) में खुशी के बाजे बजवाये गये। राजधानी से सुल्तान की अनुपस्थिति के समय इन लोगों ने राज्य को पूर्ण रूप से सुव्यवस्थित रक्खा और प्रजा उनसे संतुष्ट थी।

### देवगीर (देवगिरि) का शासन प्रबन्ध तथा तगी का विद्रोह—

सुल्तान मुहम्मद देवगीर (देवगिरि) की व्यवस्था तथा मरहठ प्रदेश के शासन प्रबन्ध में लग गया। वह अमीरों को अकृतार्थे प्रदान करता था। अभी वह सेना तथा विलायत के प्रबन्ध से निश्चित भी न हुआ था कि कृतघ्न तगी के विद्रोह के समाचार देवगीर (देवगिरि) में प्राप्त हुये। उस दास ने, जोकि मोची था और सफ़दर मलिक सुल्तानी<sup>२</sup> का दास रह चुका था, गुजरात के अमीराने सदा को मिला कर विद्रोह कर दिया। गुजरात के कुछ मुकद्दम भी उसके (५१६) सहायक बन गये। वह हरामखोर नहरवाला पहुँचा और उसने शेख मुइज़ुद्दीन के सहायक मलिक मुजफ़्फ़र की हत्या कर दी। शेख मुइज़ुद्दीन तथा अन्य पदाधिकारियों को पकड़ कर बन्दी बना लिया। तगी हरामजादा तथा हरामखोर (दुष्ट) अन्य विद्रोहियों के साथ खम्बायत पहुँचा और खम्बायत को लूट लिया। खम्बायत से हिन्दुओं तथा मुसलमानों के साथ भरौच के क़िले के नीचे आ पहुँचा। भरौच के क़िले वालों से नित युद्ध करने तथा क़िले को हानि पहुँचाने लगा। सुल्तान मुहम्मद तगी के विद्रोह के समाचार सुन कर खुदाबन्द ज़ादा क़िवामुद्दीन, मलिक जौहर तथा शेख बुरहान बलारामी, ज़हीरुल जुयूश (सेना-नायक) को तथा कुछ सेना देवगीर (देवगिरि) में छोड़ कर और देवगीर (देवगिरि) की व्यवस्था समाप्त न करके तथा अघूरी छोड़कर शीघ्रातिशीघ्र देवगीर (देवगिरि) से भरौच की ओर रवाना हुआ। उस स्थान के जो छोटे बड़े मुसलमान वहाँ रह गये थे, उन्हें सेना के साथ भरौच भेज दिया। उस समय अनाज का मूल्य बहुत बढ़ गया था और सेना वालों को इससे बड़ा कष्ट था।

### सुल्तान की सेवा में बरनी का पहुँचना तथा विद्रोह के विषय में वार्ता—

इस तारीखे फ़ीरोज़शाही का संकलनकर्ता जिया बरनी सुल्तान मुहम्मद से, जब कि वह भरौच की ओर १-२ पड़ाव आगे पहुँच चुका था और सागौन घाटी को पार कर चुका था, शहर (देहली) से आकर मिला। इस युग के बादशाह (फ़ीरोज़), मलिक कबीर तथा अहमद अयाज़ के बघाई-पत्र जो इन लोगों ने शहर (देहली) से मेरे हाथ भेजे थे, मैंने सुल्तान की सेवा में प्रस्तुत किये। सुल्तान ने मेरा बड़ा आदर सम्मान किया।

एक दिन मैं सुल्तान के साथ-साथ यात्रा कर रहा था और सुल्तान मुझ से वार्तालाप करता जाता था कि इसी बीच में विद्रोह के विषय में वार्ता होने लगी। सुल्तान ने मुझ से कहा कि 'तू देखता है कि हरामखोर (दुष्ट) अमीराने सदा किस प्रकार विद्रोह कर रहे हैं। यदि मैं एक ओर व्यवस्था करता हूँ और उनका विद्रोह शान्त करता हूँ तो वे दूसरी ओर (५१७) से विद्रोह कर देते हैं। यदि मैं प्रारम्भ ही में यह आदेश दे देता कि समस्त देवगीर (देवगिरि) गुजरात तथा भरौच के अमीराने सदा की एक साथ हत्या करदी जाय तो मुझे इतने कष्ट का सामना न करना पड़ता। इसी हरामखोर (दुष्ट) तगी की, जोकि मेरा दास है, यदि मैं हत्या करा देता अथवा उसे अदन के बादशाह के पास उपहार के रूप में भेज

१ पुस्तक में नौरोज़ कर्कन है। एक अन्य स्थान पर बरनी ने उसका नाम करगन लिखा है। वह तरमा शीरी का जामाता था और सुल्तान मुहम्मद का बड़ा विश्वास-पात्र था (बरनी पृ० ५३३)।

२ इन्ने बत्तूता के अनुसार उसका नाम क़ीरान था। उसने उसे सफ़दर मलिक लिखा है। बरनी ने उसका नाम तथा पद सुल्तान मुहम्मद बिन तुग़लक़ के अमीरों की सूची में मलिक सफ़दर मलिक सुल्तानी आख़ुरवके नैसरा रखा है (बरनी पृ० ४५४)।

देता तो फिर वह किस प्रकार यह उपद्रव तथा विद्रोह कर सकता।" में सुल्तान की सेवा में यह निवेदन न कर सकता था कि "प्रत्येक दिशा में विद्रोहों तथा अशान्ति का फैलना सुल्तान के हत्या काण्ड का फल है। यदि वह कुछ समय के लिए हत्या का दण्ड रोक दे तो सम्भव है कि लोग शान्त हो जायें और साधारण तथा विशेष व्यक्ति उससे घृणा करनी कम कर दें। मैं सुल्तान के क्रोध से भय करता था और उपर्युक्त बात उससे न कह सकता था किन्तु मैं अपने हृदय में सोचता था कि यह एक विचित्र बात है कि जिस बात से उसके राज्य में उथल पुथल तथा उसका विनाश हो रहा है, वही राज्य तथा शासन को सुव्यवस्थित एवं उसके उपकार के लिए सुल्तान मुहम्मद के हृदय में नहीं आती। सुल्तान मुहम्मद कूच करता हुआ भरौच पहुँचा। नर्बंदा तट पर जोकि भरौच के नीचे से बहती है सेना लेकर उतर पड़ा। जब तगी हरामखोर (दुष्ट) ने सुना कि शाही पताकार्ये भरौच पहुँच चुकी हैं तो वह उस स्थान को त्याग कर अन्य विद्रोहियों के साथ, जोकि उसके सहायक बन गये थे और जिनकी संख्या ३ हजार से अधिक न थी, भाग गया।

सुल्तान मुहम्मद ने नर्बंदा-तट पर मलिक यूसुफ़ बुगरा को सेना-नायक बनाया और उसे दो हजार सवार प्रदान किये। उसे तथा कुछ अन्य अमीरों को खम्बायत भेजा। वह सेना लेकर ४-५ दिन में खम्बायत की सीमा पर पहुँच गया और तगी से युद्ध किया। दुर्भाग्यवश मलिक यूसुफ़ बुगरा तथा कुछ अन्य लोग विद्रोहियों द्वारा मारे गये। शाही सेना पराजित होकर भरौच पहुँची। जब मलिक यूसुफ़ बुगरा की हत्या तथा शाही सेना की (५१८) पराजय के समाचार सुल्तान को प्राप्त हुये तो उसने तुरन्त नदी पार की। २-३ दिन तक उसने भरौच में तैयारी की। तत्पश्चात् शीघ्रातिशीघ्र खम्बायत की ओर प्रस्थान किया। तगी को जब यह ज्ञात हुआ कि सुल्तान खम्बायत आ रहा है तो वह खम्बायत से भाग कर असावल<sup>१</sup> चला गया। जब कृतघ्न तगी ने यह सुना कि शाही पताकार्ये असावल पहुँचने वाली हैं, तो वह वहाँ से भी भाग कर नहरवाला पहुँचा। सुल्तान के भरौच से प्रस्थान करने के पूर्व हरामखोर (दुष्ट) तगी ने शेख मुइज़ुद्दीन तथा अन्य पदाधिकारियों की जिन्हें उसने बन्दी बना लिया था, हत्या करा दी।

इस इतिहास का संकलनकर्ता कहता है कि "मुझे यह उचित ज्ञात नहीं होता कि इस तारीखे फ़ीरोज़शाही में, जिसमें सुल्तान का इतिहास तथा राज्य के गण्य-मान्य व्यक्तियों का उल्लेख है, में तगी की दुष्टता तथा नीचता का उल्लेख करूँ और यह लिखूँ कि तगी किस प्रकार कुछ सवारों को लेकर सुल्तान के मुकाबले में दृष्टिगत होता था और किस प्रकार प्रत्येक सेना से युद्ध करने के लिए बुरीदगान<sup>२</sup> की भाँति जाता था और तुरन्त भाग खड़ा होता था। सुल्तान की सेना से उस कमीने माबून (युदा भोग्य) का युद्ध निम्नांकित छन्द में पूर्ण रूप से इस प्रकार स्पष्ट कहा जा सकता है।

### छन्द

यह किस प्रकार सम्भव है कि मक्खी तलवार से काट डाली जाय।

किस प्रकार शेर मच्छर के चाँटा मारे।

### तगी से युद्ध—

सुल्तान जब असावल पहुँचा तो लगभग एक मास तक सेना के घोड़ों की दुर्दशा तथा निरन्तर वर्षा के कारण असावल में रुका रहा। कुछ समय उपरान्त जब कि निरन्तर वर्षा हो

१ फ़िरिस्ता के अनुसार अहमदाबाद।

२ बुरीदा "वह जिसका खतना हो चुका हो।" यहाँ इसका अर्थ नामर्द है।



रही थी, नहरवाले से सूचना मिली कि बलदुज़ जिना (व्यभिचार द्वारा जन्म पाया हुआ) तगी कुछ सवारों को, जिन्हें उसने एकत्र कर लिया था, लेकर नहरवाले के बाहर निकल कर असावल पर धावा मारने वाला है और कड़ा<sup>१</sup> नामक क़स्बे में पहुँच चुका है। सुल्तान मुहम्मद उस निरन्तर वर्षा में ही असावल से निकल खड़ा हुआ और तीसरे चौथे दिन कड़ाबत्ती<sup>२</sup> नामक क़स्बे के निकट, जहाँ तगी था, पहुँच गया। दूसरे दिन सुल्तान ने सेना तैयार करके (५१६) उस हरामखोर (बुष्ट) पर आक्रमण किया। जब उन हरामखोरों की दृष्टि सुल्तान के लश्कर पर पड़ी तो सभी मदिरापान करके मस्त हो गये। उन लोगों के मध्य में से अमीराने सदा के कुछ सवार बराओ फ़ेदाइयो<sup>३</sup> की भाँति अपने प्राण हथेली पर रख कर और नंगी तलवारे अपने हाथ में लिये हुए शाही सेना पर दूट पड़े। शाही सेना ने हाथियों द्वारा उन पर आक्रमण किया। वे अभागे शाही मस्त हाथियों का सामना न कर सके और शाही सेना के पीछे से होते हुये किसी प्रकार घने जंगलों में घुस गये। वे पराजित होकर नहरवाले की ओर भाग गये। शाही सेना ने कुछ विद्रोहियों तथा उनके पूरे शिविर पर अधिकार जमा लिया। लगभग ४०० या ५०० विद्रोही युवक तथा वृद्ध, जो विद्रोहियों के शिविर से इस्लामी सेना द्वारा बन्दी बनाये गये थे, मार डाले गये। सुल्तान मुहम्मद ने मलिक यूसुफ़ बुगरा के पुत्र को सेना देकर भागने वालों का पीछा करने के लिये नहरवाले की ओर भेजा। जब रात्रि हो गई और काफ़ी समय हो गया तो मलिक यूसुफ़ का पुत्र मार्ग में रुक गया और वह तथा उसकी सेना सो गई।

### तगी की पराजय तथा सुल्तान का नहरवाला की ओर प्रस्थान—

तगी उन सवारों को लेकर जो उसके साथ भाग सके थे, नहरवाला पहुँचा। वे विद्रोही नहरवाले से अपने परिवार तथा सहायकों को लेकर किसी मार्ग से कन्त<sup>४</sup> चले गये। कुछ दिन तक वे वहाँ रहे। वहाँ से वे राय कर्नाल (गिरनार<sup>५</sup>) के पास छिपने के लिये प्रार्थना-पत्र भेज कर कर्नाल (गिरनार) चले गये। वहाँ से वे तहया (थूटा) तथा दमरीला पहुँचे और उन लोगों की शरण में आ गये। सुल्तान दो-तीन दिन पश्चात् नहरवाला पहुँचा और सहसीलंग हौज़ के चबूतरे पर उतर पड़ा। वहाँ से वह गुजरात प्रदेश की शासन-व्यवस्था ठीक करने में तल्लीन हो गया। गुजरात के मुकद्दम, राना लोग, तथा महन्त सुल्तान की सेवा में उपस्थित हुये और उन्होंने उपहार भेंट किये। उन्हें खिलअत तथा इनाम प्रदान किये गये। थोड़े ही समय में लोग शान्त हो गये। विद्रोह तथा उपद्रव का अन्त हो गया और

१ अहमदाबाद सरकार का एक महाल (करी)। (आईने अकबरी भाग २ पृ० १२१)

२ होदीवाला के अनुसार पट्टन के निकट कड़ी। गैकवाड़ राज्य के एक ज़िले का मुख्य क़स्बा।

३ फ़ेदाई—हसन बिन सब्बाह के इस्माइली सहायक जो अपने प्राणों का भय न करके अपने नेता की आज्ञानुसार सब कुछ कर डालते थे। क़जवीन तथा गीलान के मध्य में स्थित अलअहमूत पर्वत पर उसने एक दृढ़ तथा दुर्गम किला बनवा लिया था। यहीं से उसके ध्वंस का कार्यक्रम प्रारम्भ हुआ और उसने अनेक किलों पर अधिकार जमा लिया। उसकी मृत्यु ११२४ ई० में हुई। अमीर खुसरो के अनुसार हिन्दू बरादो (बराओ) भी इसी प्रकार अपने स्वामियों के लिये प्राण त्याग देते थे। (सुबुलुकनामा पृ० १६, खलजी कालीन भारत पृ० १८४)।

४ पुस्तक में 'दर कन्त ब राहे रफ़्त' है जिसका अर्थ 'किसी मार्ग से कन्त चला गया' है। डाउसन ने इसे कन्त बराही पढ़ा (History of India, III, p 261)। Cambridge History of India में भी इस शब्द को इसी प्रकार पढ़ कर इसे खम्मालिया (जामनगर में) बताया गया है (Vol. III, p. 170)। होदीवाला का विचार है कि कन्त, कच्छ के पूर्व में कंध कोट नामक स्थान हो सकता है। (होदीवाला पृ० ३०२)

५ गिरनार अथवा जूनागढ़।

(५२०) प्रजा विद्रोहियों की लूटमार से मुक्त हो गई। कुछ प्रतिष्ठित विद्रोही तगी से पृथक् होकर मण्डल तथा टेरी (पटरी)<sup>१</sup> के राना के पास उसकी शरण में पहुँच गये। मण्डल तथा टेरी (पटरी) के राना ने उनकी हत्या करादी और उनके सिर सुल्तान की सेवा में भेज दिये। उनके स्त्री बालक तथा धन-सम्पत्ति अपने अधिकार में कर लिये। राज-सिसाहन की शरण से उसे खिलअत, इनाम तथा सोने के बर्तन प्रदान हुये। राना इतना सम्मान पाने के उपरान्त दरबार में उपस्थित हुआ।

### हसन काँगू का देवगीर (देवगिरि) पर अधिकार—

जिस समय सुल्तान सहसीलंग के चबूतरे पर विराजमान था और राज्य-व्यवस्था तथा शासन-प्रबन्ध को ठीक करने में तल्लीन था और यह चाहता था कि नहरवाले पर आक्रमण करे, उसी समय देवगीर (देवगिरि) से समाचार प्राप्त हुआ कि हसन काँगू तथा अन्य विरोधियों एवं विद्रोहियों ने, जोकि रणक्षेत्र में शाही सेना के सामने से भाग गये थे, एमादुल-मुल्क पर आक्रमण कर दिया। एमादुलमुल्क मारा गया। उसकी सेना छिन्न-भिन्न हो गई। खुदावन्द जादा किवामुद्दीन, मलिक जोहर तथा बहीरुल-जुयूश (सेना नायक) देवगीर (देवगिरि) से धार की शरण भाग गये। हसन काँगू ने देवगीर (देवगिरि) पहुँच कर चत्र धारण कर लिया। जो लोग शाही सेना के भय से धारागीर (धारागिरि) के ऊपर पहुँच चुके थे वे भी नीचे उतर आये और देवगीर (देवगिरि) में बहुत बड़ी अशान्ति फैल गई। सुल्तान मुहम्मद उपर्युक्त समाचार सुनकर बड़ा दुःखी हुआ और भली भाँति समझ गया कि प्रजा पूर्ण रूप से घृणा करने लगी है और अब उसे ठीक करना सम्भव नहीं; शासन सम्बन्धी कार्यों की दृष्टता समाप्त हो चुकी है और राज्य का पतन भी होने ही वाला है। कुछ महीनों तक जब तक कि सुल्तान नहरवाले में रहा उसने किसी की हत्या नहीं कराई। सुल्तान ने देवगीर (देवगिरि) पर आक्रमण करने के लिये अहमद अयाज, मलिक बहराम गजनी, अमीर कबतगा अमीरे महान<sup>२</sup> तथा सेना को देहली से बुलवाया। वे पूर्ण रूप से तैयार होकर शहर (देहली) से उसकी सेवा में पहुँचे। तत्पश्चात् सूचना मिली कि हसन काँगू ने देवगीर (देवगिरि) में बहुत बड़ी सेना एकत्र कर ली है। सुल्तान को अहमद अयाज, मलिक बहराम गजनी तथा अमीर कबतगा को देवगीर (देवगिरि) भेजना उचित ज्ञात न हुआ। सुल्तान ने देवगीर (देवगिरि) पर आक्रमण करने का विचार त्याग दिया और निश्चय किया कि सर्व प्रथम गुजरात को मुक्त (५२१) करले और कर्नाल (गिरनार) पर अधिकार जमा ले। हरामखोर (दुष्ट) तगी को परास्त करने के उपरान्त ही देवगीर (देवगिरि) पर आक्रमण करे, जिससे उसे कोई चिन्ता तथा परेशानी न रहे और निश्चिन्त होकर पूर्ण रूप से देवगीर (देवगिरि) के विद्रोहियों तथा विरोधियों का विनाश कर दे। सुल्तान मुहम्मद ने कर्नाल का युद्ध तथा खिगार<sup>३</sup> का विनाश परमावश्यक समझ लिया। देवगीर (देवगिरि) के मुकद्दम, जोकि शाही सेना में देवगीर

१ रन खाड़ी के निकट दो छोटे कस्बे। (बम्बई गजेटियर भाग ४, पृ० ३४५)

२ ये दो व्यक्ति नहीं, अपितु एक ही हैं। बरनी ने सुल्तान फीरोज शाह के हाल में लिखा है : “चीन तथा खता के उन दो बुजुर्ग जादों में एक अमीर कबतगा (कबतगा) अमीर मेहमान (महान) है। स्वर्गीय सुल्तान मुहम्मद बिन तुगलक़ शाह उमका बड़ा सम्मान करता था और अमीर महान कहता था।” (बरनी पृ० ५८४-८५)। डा० महदी हुसेन तथा डा० ईश्वरी प्रसाद इन्हें दो व्यक्ति समझते थे। (महदी हुसेन पृ० १८६, Qarauna Turks p. 247.)

३ इस स्थान पर मूल पोथी में कनहगार है किन्तु दूसरे स्थान पर बरनी ने खिगार लिखा है और यही उचित है (बरनी पृ० ५२३)। यदि इसे गुनहगार पढ़ा जाय तो इसका अर्थ अपराधी तथा अभिप्राय तपी से हो सकता है।

(देवगिरि) से आये हुये थे, यह देख कर कि देवगीर (देवगिरि) के युद्ध में कुछ देर है एक-एक दो-दो करके देवगीर (देवगिरि) लौट गये ।

### बरनी से परामर्श—

देवगीर (देवगिरि) के विद्रोहियों की सफलता तथा देवगीर (देवगिरि) के हाथ से निकल जाने से सुल्तान के हृदय में बदले की भावनायें बड़ी तीव्र हो गईं । जिस समय सुल्तान मुहम्मद देवगीर (देवगिरि) के हाथ से निकल जाने पर खिन्न था. उसने मुझको अर्थात् तारीखे फ़ीरोज़शाही के संकलनकर्त्ता को राज-सिंहासन के समक्ष बुलवाया । सुल्तान ने इस तुच्छ से कहा कि “मेरा राज्य रूग्ण है और रोग किसी प्रकार समाप्त नहीं होता । जिस प्रकार यदि कोई हकीम सिर के पीड़ा<sup>१</sup> की चिकित्सा करता है तो ज्वर बढ़ जाता है और यदि ज्वर को दूर करने का प्रयास करता है तो सुदे<sup>२</sup> पड़ जाते हैं, उसी प्रकार मेरा राज्य भी रोगी हो गया है । यदि एक ओर सुव्यवस्थित करता हूँ तो दूसरी ओर अव्यवस्था उत्पन्न हो जाती है । यदि मैं किसी एक दिशा को सुशासित कर लेता हूँ तो दूसरी ओर अशान्ति फैल जाती है । तू मुझे बता कि प्राचीन बादशाह राज्य के इन रोगों के विषय में किस प्रकार आचरण करते थे ।” इस तुच्छ ने उत्तर दिया कि “प्राचीन बादशाहों के राज्य के रोगों के उपचार का उल्लेख इतिहास की पुस्तकों में कई प्रकार से लिखा है । कुछ सुल्तान, यह देख कर कि उनके प्रति उनकी प्रजा का विश्वास उठ गया है तथा सभी लोग घृणा करनी प्रारम्भ कर चुके हैं, राज्य त्याग कर अपने जीवन ही में अपने पुत्रों में से किसी पुत्र को बादशाह बना कर स्वयं एकान्त-वास ग्रहण कर लेते थे और इस प्रकार वे सब कुछ त्याग कर अपने कुछ विशेष मित्रों सहित (५२२) राज्य के एक कोने में शान्ति-पूर्वक जीवन व्यतीत करने लगते थे और राज्य व्यवस्था में हस्तक्षेप न करते थे । कुछ लोग ऐसी अवस्था में जब सभी लोग घृणा (विद्रोह) करने लगते थे, स्वयं शिकार, संगीत तथा मदिरापान में तल्लीन हो जाते थे और राज्य व्यवस्था तथा शासन प्रबन्ध-सम्बन्धी समस्त छोटे बड़े कार्य अपने वज़ीरों, विश्वास-पात्रों, सहायकों तथा मित्रों को प्रदान कर देते थे और स्वयं किसी बात की पूछताछ तथा कोई आदेश न देते थे । इस उपचार से, कि बादशाह प्रजा के कार्य में हाथ नहीं डालता, तथा किसी से बदला लेने के लिये प्रसिद्ध नहीं है, उसके राज्य का रोग ठीक हो जाता है । राज्य के रोगों में सबसे बड़ा तथा घातक रोग यह है कि राज्य के साधारण तथा विशेष व्यक्ति बादशाह से घृणा करने लगे तथा प्रजा का विश्वास बादशाह पर न रहे ।” सुल्तान ने उत्तर दिया कि “मैं चाहता हूँ कि यदि राज्य मेरी इच्छानुसार सुव्यवस्थित हो जाय तो मैं देहली का राज्य इन तीन व्यक्तियों अर्थात् इस युग के बादशाह फ़ीरोज़ शाह अस्सुल्तान, मलिक कबीर तथा अहमद अयाज़ को सौंप कर मक्के चला जाऊँ किन्तु इस समय मैं प्रजा से रूठ हूँ और प्रजा मुझ से दुःखी है । प्रजा को मेरे स्वभाव का ज्ञान प्राप्त हो चुका है और मैं प्रजा की शक्ति तथा निर्बलता के विषय में सब कुछ समझ चुका हूँ । मैं जो उपचार करता हूँ उससे लाभ नहीं होता । विद्रोहियों, आज्ञा का उल्लंघन करने वालों, तथा विरोधियों की औषधि मेरे पास तलवार है । मैं लोगों की हत्या कराता हूँ तथा तलवार चलाता हूँ जिससे वे या तो टुकड़े टुकड़े हो जायें और या ठीक ही हो जायें । जितना अधिक लोग विद्रोह करेंगे उतना ही अधिक मैं लोगों की हत्या कराऊँगा ।”

### गुजरात का प्रबन्ध—

जब सुल्तान मुहम्मद देवगीर (देवगिरि) पर आक्रमण करने के विचार त्याग कर

१ पुस्तक में ख़ुजा है किन्तु यह सुदा ( सिर की पीड़ा ) हो सकता है । ख़ुजा से कोई अर्थ नहीं निकलता ।

२ पेट का बहुत सूखा दुग्धा मल ।

गुजरात को सुव्यवस्थित करने में लग गया तो उसने तीन बरसों गुजरात में व्यतीत कीं । एक वर्षा सुल्तान मण्डल पातेरी (पटरी) में रहा । इस वर्षा में सुल्तान गुजरात को सुव्यवस्थित (५२३) तथा सेना को तैयार करता रहा । दूसरी वर्षा में सुल्तान कर्नाल (गिरनार) के किले के निकट रहा । जब कर्नाल (गिरनार) के मुकद्दम ने शाही सेना की संख्या तथा उस अग्रणीत सेना का ऐश्वर्य देखा तो उसने यह निश्चय कर लिया कि हरामखोर (दुष्ट) तग़ी को जीवित बन्दी बना कर सुल्तान के पास भेज दे । तग़ी को जब यह हाल ज्ञात हुआ तो वह वहाँ से भाग कर थड़ा चला गया और थड़ा के जाम से मिल गया । वर्षा के अन्त पर सुल्तान ने कर्नाल (गिरनार) पर अधिकार जमा लिया और उस ओर के समुद्र-तट तथा टापू अपने अधिकार में कर लिये । उस स्थान के राना तथा मुकद्दम शाही दरबार में उपस्थित हो गये और उन्हें इनाम तथा खिलअत प्रदान हुये । कर्नाल (गिरनार) में एक महता राजसिंहासन की ओर से नियुक्त हो गया । कर्नाल (गिरनार) का राना खिगार<sup>१</sup> बन्दी बना लिया गया और दरबार में उपस्थित किया गया । वह समस्त प्रदेश पूर्णतया सुव्यवस्थित हो गया ।

### मलिक कबीर की मृत्यु—

सुल्तान मुहम्मद तीसरी वर्षा में कोन्दल (गोन्डाल)<sup>२</sup> में रहा । यह स्थान कोन्दल (गोन्डाल), सूमरा<sup>३</sup> (जाति) के ठट्टा तथा मड़ीला (डमरीला) की ओर स्थित है । कोन्दल (गोन्डाल) में सुल्तान रोग हो गया और उसको ज्वर आने लगा । उस रोग के कारण उसे कुछ समय तक वहाँ रुकना पड़ा । सुल्तान के कोन्दल (गोन्डाल) पहुँचने तथा वहाँ पड़ाव करने के पूर्व देहली से मलिक कबीर की मृत्यु के समाचार प्राप्त हुये । उसकी मृत्यु से सुल्तान बड़ा दुःखी हुआ । उसने अहमद अयाज़ तथा मलिक मक़बूल नायब वज़ीरे ममालिक को देहली की राज्य व्यवस्था ठीक रखने के लिये भेज दिया । उसने देहली से खुदाबन्दजादा<sup>४</sup>, मख़दूमजादा, कुछ शोखों (सूफ़ियो), आलिमों, प्रतिष्ठित तथा सम्मानित व्यक्तियों एवं उनके परिवार तथा सवारों और प्यादों की सेना को कोन्दल (गोन्डाल) बुलवाया । जो लोग भी बुलवाये गये थे वे सवार और प्यादों की सेना के साथ बड़े बँभव से कोन्दल (गोन्डाल) में दरबार में उपस्थित हुये । सुल्तान की सेवा में बहुत से लोग एकत्र हो गये और सेना सुव्यवस्थित हो गई । घोपालपुर, सुल्तान, उच्च तथा सिबिस्तान से नौकायें पहुँच गईं । (५२४) सुल्तान मुहम्मद भी रोग से मुक्त हो गया और समस्त सेना लेकर कोन्दल (गोन्डाल) से सिन्धु नदी के तट पर पहुँचा । सिन्धु नदी, सेना तथा हाथियों सहित बड़ी शान्ति तथा संतोष से पार की । इस स्थान पर अमीर कर्गान (कर्गान) द्वारा भेजा हुआ अलतून बहादुर तथा ४-५ हजार मुग़ल सवार सुल्तान की सेवा में उपस्थित हुये । सुल्तान ने अलतून बहादुर तथा उस सेना के प्रति जो उसकी सहायता के लिये आई थी, बड़ी कृपा दिखाई और उसे अत्यधिक इनाम प्रदान किया । सुल्तान उस स्थान से अपनी सेना जो चींटियों तथा टिट्टियों से भी अधिक थी, लेकर सिन्धु नदी के किनारे-किनारे ठट्टा (थट्टा) की ओर चल दिया और सूमरा

१ पुस्तक में खिगार व रानये कर्नाल है किन्तु इसे खिगार, रानये कर्नाल (कर्नाल का राना खिगार होना चाहिये) ।

२ काठियावाड़ में है ।

३ तारीखे मासूमी का अनुवाद देखिये । ये एक शक्तिशाली स्थानीय जाति थी और ग्यारहवीं शताब्दी के मध्य से चौदहवीं शताब्दी के प्रथम २५ वर्षों तक इन्हें दक्षिणी सिन्ध में बड़ा अधिकार प्राप्त रहा ।

४ खुदाबन्दजादा किवा मुद्दीन को देवगिर में नियुक्त किया गया था । (बरनी पृ० ५१६) सुल्तान तुग़लक़ की एक पुत्री का नाम भी खुदाबन्दजादा था । सम्भव है कि उसी को बुलवाया गया हो । (अमीर, तारीखे फ़ीरोज़शाही पृ० ४५)

जाति तथा हरामखोर (दुष्ट) तगी, जो उन लोगों की शरण में पहुँच चुका था के बिनाश के लिये निरन्तर कूच करता हुआ रवाना हो गया।

### सुल्तान मुहम्मद का पुनः रुग्ण होना तथा उसकी मृत्यु—

जब सुल्तान मुहम्मद ने अपार सेना लेकर टट्टा की ओर प्रस्थान किया और टट्टा से ३० कोस की दूरी पर पहुँच गया तो उस दिन मुहर्रम की दसवीं थी। सुल्तान ने रोज़ा रक्खा था। रोज़ा खोलते समय उसने मछली खाई। मछली का भोजन उसके अनुकूल सिद्ध न हुआ। सुल्तान पुनः रुग्ण हो गया और उसको पुनः ज्वर आने लगा। उसी रोग की अवस्था में सुल्तान ने नौका पर बैठ कर १२-१३ मुहर्रम को निरन्तर कूच करके टट्टा से १४ कोस की दूरी पर पड़ाव किया। शाही लश्कर तैयार हुआ। यदि सुल्तान का आदेश हो जाता तो एक ही दिन में टट्टा के सूमरों तथा तगी हरामखोर (दुष्ट) एवं अन्य विद्रोहियों को पांव के नीचे कुचल दिया जाता और उन्हें नष्ट कर दिया जाता; किन्तु मनुष्य का प्रयास ईश्वर के निश्चित किये हुये भाग्य का सामना नहीं कर सकता।

#### छन्द

बादशाह इस प्रकार योजना बनाता है किन्तु उसे यह ज्ञात नहीं कि ईश्वर की आज्ञा से, भाग्य ने उसके प्रयास के पृष्ठ पर रेखा खींच दी है।

(५२५) उन २-३ दिनों में, जब कि सुल्तान मुहम्मद टट्टा से १४ कोस की दूरी पर पड़ाव डाले था, उसका रोग बढ़ने लगा। सुल्तान के रोग के बढ़ने के कारण सेना वाले परेशान हो गये और लोगों में कोलाहल मच गया। लोग इस कारण और भी विस्मित थे कि वे अपनी स्त्रियों तथा बालकों सहित देहली से हज़ारों कोस दूर पड़े हुये थे और शत्रु उनके निकट था। वे निर्जन जंगलों में निराश तथा दुःखी अवस्था में थे। न तो उन्हें लौट जाने का और न भागने का मार्ग दीख पड़ता था। उन्होंने अपने प्राणों से हाथ धो लिये थे। सुल्तान मुहम्मद की मृत्यु के उपरान्त वे अपनी मृत्यु भी अनुभव के दर्पण में देख रहे थे।

२१ मुहर्रम ७५२ हि० ( २० मार्च, १३५१ ई० ) को भाग्यशाली, शहीद, सुल्तान मुहम्मद बिन तुगलुक शाह का टट्टा से १४ कोस पर सिन्धु नदी के तट पर निधन हो गया। वह जहाँपनाह (ब) जहाँगीर (संसार को शरण देने वाला तथा दिग्विजयी) राज-सिंहासन से लकड़ी के तल्लों के नीचे सो गया। उलिल-अमरी की मसनद (राज-सिंहासन) से मिट्टी में बन्दी हो गया।

#### छन्द

तू ने अल्प<sup>१</sup> अरसलान का शीश बलन्दी में आकाश तक उठा देखा,  
किन्तु उसकी मृत्यु के उपरान्त अल्प अरसलान का शरीर मिट्टी में देख ।  
वह इतना बड़ा अमीर था कि हज़ारों लोग उसके महल पर पहरा देते थे,  
किन्तु अब तू देख उसके मकबरे के गुम्बद पर केवल कौवे पहरा देते हैं ।

मकड़ी ने किसरा की मिहराबों में जाले तान दिये हैं,

अफ़रासियाब<sup>२</sup> के गुम्बद पर उल्लू बोल रहा है।

में अविश्वासी आकाश के विरुद्ध न्याय चाहता हूँ और सदैव के अत्याचार के विरुद्ध

१ ईरान का एक सलजूक सुल्तान जिसने १०६३ ई० से १०७२ ई० तक राज्य किया। वह अपने उत्कृष्ट कार्यों के लिये बड़ा प्रसिद्ध है।

२ तुरान का एक प्राचीन प्रतापी बादशाह। उसके पिता का नाम पशंग था और उसने ईरान पर भी १२ वर्ष राज्य किया।

(५२६) न्याय की प्रार्थना करता हूँ क्योंकि वह पूर्व तथा पश्चिम के बादशाह को ४ गज क़ब्र में अपमानित करके डाल देता है। इन बादशाहों तथा शासकों के पास सितारों के समान अगणित सेना थी।

### छन्द<sup>१</sup>

मदिरापान समस्त संसार के लिये विष बन चुका है;  
मेवे आदम के पुत्रों के लिये मौत के बीज बन चुके हैं।  
हे विनाश के मित्र ! अपने पग रोक ले;  
इस तुच्छ संसार को अधिक परेशान न कर।  
क़यामत की प्रातः हो रही है और हम सो रहे हैं  
दुनिया के सोने वालों के लिये नारे लगा।  
देख मृत्यु का फ़र्श बिछ चुका है,  
अतः प्रसन्नता का बिछौना लपेट ले;  
यह क़यामत का दिन है उठ ! और फाड़ डाल,  
आसमानों के महल के गुम्बद की छत।  
बादशाह मुहम्मद मिट्टी के पेट में सो गया,  
दुःख प्रकट करने के लिये अपने वस्त्र काले कर ले।  
और फिर शोक के हाथों से संसार के शरीर पर,  
मिट्टी फेंक ! इस सम्मानित वस्त्र पर।

सुल्तान मुहम्मद बिन तुग़लुक़ शाह के निघन के उपरान्त प्रजा तथा सेना शत्रुओं, विद्रोहियों, मुग़लों तथा सूमरों के बीच में जंगल और मैदान में शोक तथा कष्ट में पड़ी थी। सब ने अपने प्राणों से हाथ धो लिये थे। समस्त छोटे बड़े नमाज़, दुआ, ईश्वर के सामने रोने चिल्लाने तथा अपनी दीनता प्रकट करने में तल्लीन थे। समस्त दुःखी तथा परेशान थे और सब की दोनों आँखें आकाश की ओर लगी हुई थीं और समस्त सेना की वाणी पर यही प्रार्थना थी, “हे दुखियों को मार्ग दर्शाने वाले, और हे सहायता की प्रार्थना करने वालों की सहायता !” (हे ईश्वर)

१ यह छन्द तबक़ाते अकबरी में भी नक़ल किये गये हैं। (पृ० २२३-२४)

# फ़तूहुस्सलातीन

[ लेखक—एसामी ]

[ प्रकाशन मद्रास यूनीवर्सिटी १९४८ ई० ]

सुल्तान गयासुद्दीन तुगलुक शाह

सिंहासनारोहण तथा नये पद—

तुगलुक, गयासुद्दीन बना। मलिक फ़खरुद्दीन, उलुग खाँ हुआ। वह सुल्तान का ज्येष्ठ पुत्र था। सुल्तान का दूसरा पुत्र बहराम खाँ हुआ। वह संसार में दूसरा हातिम (दानी) था। तीसरे पुत्र की उपाधि ज़फ़र खाँ हुई। चौथा पुत्र जो कनिष्ठतम था, महमूद खाँ हुआ। वीर ऐबा का पुत्र सेना का खान बनाया गया : (३८८)<sup>१</sup> बहाउद्दीन की पदवी गुशास्पि हुई। इसी प्रकार अन्य सरदारों को पद प्रदान किये गये। समस्त राज्य को अत्याचार से मुक्ति प्राप्त हो गई और सभी प्रसन्न हो गये। तीसरे दिन नासिरुद्दीन एक उद्यान में बन्दी बना लिया गया। उसकी हत्या करा दी गई और संसार को चार मास के उपरान्त शान्ति प्राप्त हो गई। ७२० हि० (१३२० ई०) में संसार को यह प्रसन्नता प्राप्त हुई।<sup>२</sup>

खज़ाने का वापस लिया जाना तथा इनाम व इदरार का बन्द होना—

जब गयासी राज्य द्वारा चारों ओर शान्ति हो गई तो नये बादशाह ने प्रत्येक कारखाने में पूछताछ कराई। राजकोष के विषय में पूछताछ की गई, जमा तथा खर्च का पता लगाया गया। जब खज़ाने की बारी आई तो वह रिक्त मिला। सुल्तान ने इस बात का पता लगाने का आदेश दिया कि धन के लोभ में कौन-कौन लोग विश्वासघाती से मिल गये थे और किन-किन लोगों ने दो वर्ष का वेतन प्राप्त किया था। कातिबों ने प्रत्येक सूची से जमा व खर्च निकाला और उसे बादशाह के समक्ष पढ़ा। वे लोग बुलाये गये और उनसे बड़ी कठोरता से धन प्राप्त किया गया। सेना का अर्ज<sup>३</sup> किया गया और परीक्षा के उपरान्त प्रत्येक की रोटी<sup>४</sup> निश्चित की गई। तत्पश्चात् ऐमा<sup>५</sup> पर दृष्टिपात किया गया। सुल्तान ने लोगों के इदरार (वृत्ति) में बड़ी कमी करदी। जब लोगों के इनाम<sup>६</sup> के ग्राम ले लिये गये तो सन्तुष्ट लोगों के हृदय को बड़ा कष्ट हुआ। (३८९, ३९०)

एसामी के पूर्वजों के ग्रामों का छीना जाना—

मेरे पूर्वजों को भी प्राचीन शाहों के समय से उस आबादी के निकट (देहली) दो स्वर्ग रूपी ग्राम वर्षों से प्राप्त थे। प्रत्येक ग्राम से बड़ा धन प्राप्त होता था। जो शाह भी सिंहासनारूढ़ होता वह प्रत्येक (पिछले) बादशाह का फ़रमान देख कर उन्हें मेरे पूर्वजों के पास ही रहने

१ मूल पुस्तक की पृष्ठ-संख्या वाक्य के अन्त में कोष्ठ-बद्ध है। प्रत्येक छन्द का अनुवाद नहीं किया गया है। केवल महत्त्वपूर्ण छन्दों का अनुवाद किया गया है।

२ गयासुद्दीन तुगलुक की विजय का सविस्तार उल्लेख अमीर खुसरो ने तुगलुक नामे में किया है। (द्वैदराबाद दक्षिण १९३३ ई०, खलजी कालीन भारत पृ० १८४-१९४)

३ निरीक्षण।

४ वेतन।

५ वह भूमि जो धार्मिक तथा अन्य लोगों को दान के रूप में दी जाती थी।

६ धार्मिक लोगों को दान में दिये हुये ग्राम।

देता और पिछले बादशाहों के आदेशों में उलट फेर न करता और उन्हें ताज़ा (नया) फ़रमान प्रदान कर देता। जब तुगलुक सुल्तान हुआ तो उसने दोनों ग्राम ले लिये। उसने सन्तुष्ट लोगों के हृदय को कष्ट पहुँचाया। इसका फल अच्छा न हुआ।

यदि ईश्वर तुम्हें राज्य प्रदान करे तो फ़कीरों (सन्तों) की कमली की ओर दृष्टिपात न कर, दीनों के स्थान को नष्ट न कर। इससे तेरी गणना सुव्यवस्थापकों में हो सकेगी। यदि तू भला नहीं कर सकता तो बुरा भी मत कर। धन एकत्र करने के लिए दीनों को कष्ट न पहुँचा। उस धन से क्या लाभ कि लोग तुम्हें घृणा से याद करे। (३६९?)

### उलुग ख़ाँ का तिलंग पर आक्रमण तथा तिमुर व तिगीन का विद्रोह—

सुल्तान ने धन प्राप्त करने तथा सेना के अर्ज तथा प्रत्येक कार्य के प्रबन्ध के उपरान्त उलुग ख़ाँ को तिलंग पर आक्रमण करने का आदेश दिया। उलुग ख़ाँ सुल्तान के आदेशानुसार राजधानी से एक बहुत बड़ी सेना लेकर चला। बल<sup>१</sup>, तिमुर, तिकिनताश तथा तिगीन सेना के विशेष सरदारों में थे। वह खान विद्रोहियों को दण्ड देता तथा प्रत्येक ज़मींदार से कर प्राप्त करता हुआ चला। मरहूठा प्रदेश लूटता हुआ अरंगल की ओर बढ़ा और तिलंग के क़िले के नीचे शिविर लगा दिये।

### उबैद के भूठ के कारण तिमुर तथा तिगीन का विद्रोह—

छः मास तक उस क़िले की विजय का कोई उपाय न हो सका। उस विजेता खान को सुल्तान का फ़रमान प्रत्येक सप्ताह में प्राप्त होता रहता था जिसमें लिखा होता था कि, “मैं समझता हूँ कि खान का हृदय मुझ से भर गया है और शैतानों की बात सुन कर खान मुझे भूल गया है। (३६२) न जाने क्या बात हुई कि खान को इधर आने का ध्यान नहीं।” सुल्तान को दुःखी पाकर खान इस बात का प्रयत्न करने लगा कि यथा शीघ्र क़िले को प्राप्त कर ले और राजधानी में पहुँच कर बादशाह के चरणों का चुम्बन कर सके। खान के साथ एक बड़ा ही घूर्त्त था जो ज्योतिष तथा रमल (फलित ज्योतिष) की जानकारी के विषय में बड़ी डींगें मारा करता था। वह असावधान लोगों को पथ-भ्रष्ट किया करता था। उलुग ख़ाँ ने एक दिन उसे गुप्त रूप से बुला कर पूछा कि वह हिसाब लगा कर यह निश्चित कर दे कि तिलंग के क़िले पर कब विजय प्राप्त होगी। उबैद एक सप्ताह तक अपने कार्य में तल्लीन रहा। तत्पश्चात् उसने खान से कहा, “अमुक दिन तथा अमुक समय अवश्य विजय प्राप्त हो जायगी।” जब उसकी बताई हुई अवधि के अनुसार बहुत दिन व्यतीत हो गये और वह समय निकट आ गया तो उबैद ने अपनी घूर्त्तता के खुल जाने के भय से सेना में एक उपद्रव खड़ा कर दिया।<sup>२</sup>

कहा जाता है कि उसने तिगीन तथा तिमुर से चुपके से कहा कि “सुल्तान की मृत्यु हो गई है और इस घटना को एक दो सप्ताह हो चुके हैं। (३६३) दो तीन सप्ताह से खान बड़ा दुःखी है और यह समाचार छिपाता है। यदि तीन चार दिन में प्रान्तों के सरदारों के पास से पत्र प्राप्त होंगे तो वह हम सब से उन्हें गुप्त रखेगा। मुझे ऐसा ज्ञात होता है कि वह सेना के सरदारों पर अत्याचार करेगा और वीरों से विश्वासघात करके उनका बध करा देगा।” तिगीन तथा तिमुर उस दुःशील से यह बात सुन कर खान के विरोधी बन गये और उन्होंने यह बात अन्य सरदारों को भी बता दी। काफ़ूर, जो पहले मुहरदार था और

१ एक हस्तलिखित पोथी में मुल।

२ बरनी ने उबैद के इस षडयन्त्र का उल्लेख नहीं किया है। सम्भव है यसाफी को इसके विषय में बख़्श में जानकारी हुई होगी।



फिर बकीलदर हो गया था, कँथूनी, नसीर-कुलहेषर, रन बावला, तिकिनताश जो हृदय से खान के हितैषी थे, प्राणों के भय से उसके विरोधी बन गये।

### तिमुर तथा तिगोन का भागना और तिलंग के राय से संधि—

तिगोन तथा तिमुर दोनों सरदारों ने, जो दूसरों से श्रेष्ठ थे, अरंगल (वारंगल) के राय रुद्र देव से लिख कर यह निश्चय किया कि वह भागते समय उन्हें कोई हानि न पहुँचाये। राय ने दूत से सूर्य, गंगाजल, यज्ञोपवीत, मूर्तियों (देवी देवताओं), सोमनाथ तथा लात व उज्जा<sup>१</sup> की शपथ लेकर उन्हें हानि न पहुँचाने का विश्वास दिलाया। तत्पश्चात् सरदार प्रत्येक अलंग<sup>२</sup> में आग लगा कर ढोल पीटते हुये भाग खड़े हुये। उलुग खाँ ने यह कोलाहल सुन कर भागने के अतिरिक्त कोई उपाय न देखा। वह घोड़े पर सवार हुआ और कुछ समय तक सराचा (शिविर) के समक्ष ठहरा। बहुत से हितैषी सरदार उससे आकर मिले। उनमें ऐनुलमुल्क, नसीरे ममालिक, जिसे लोग ख्वाजा चाची कहते थे, बल अफगान तथा एक अन्य पहलवान जिसकी उपाधि बाद में क़दर खाँ हो गई, खान के पास आकर एकत्र हो गये। (३६४-३६५) प्रत्येक के साथ बहुत बड़ी सेना थी और खान की सेना अत्यन्त दृढ़ थी किन्तु अधिक सेना के भाग खड़े होने के कारण खान को भी सेना लेकर प्रस्थान करना पड़ा। इस प्रकार किले के नीचे से दो सेनायें एक ही मार्ग पर चल पड़ीं किन्तु एक तो दाहिनी ओर तथा दूसरी बाईं ओर। एक समूह भागने वालों के साथ और दूसरा खान की पताका के नीचे। इस प्रकार वे तीन चार दिन तक चलते रहे। खान ने उनके पास दूत भेज कर उनकी ओर से विश्वास-पात्रता का आश्वासन दिलाया और दोनों ही सेनाओं के खतरे में होने के समाचार कहलाये। “दो तीन दिन से दो सेनायें एक ही मार्ग पर जा रही हैं। दोनों में किसी प्रकार युद्ध न हुआ किन्तु यह उचित नहीं कि दो सेनायें एक स्थान पर इस प्रकार जायें। कल से दोनों में से एक सेना इसी शिविर पर रुक जाय और दूसरी आगे बढ़ कर पड़ाव करे।” (३६६)

उन लोगों ने भी आज्ञाकारिता के अतिरिक्त कोई उपाय न देखा। उन्होंने खान के पास ‘पा बोस’ के उपरान्त सन्देश भेजा कि “एक दुष्ट ने हमें खान की ओर से भय दिला दिया था, इसी कारण हम लोग प्राणों के भय से भाग खड़े हुये। अब हमारा भला इसी में है कि खान की सेवा में उपस्थित हो जायें। अतः यही अच्छा है कि खान अपने आज्ञाकारियों से दो फ़रसंग आगे बढ़ कर अपने शिविर लगाये।” सुना जाता है कि दूसरे दिन खान आगे बढ़ गया और वे लोग वहीं रह गये।

### उलुग खाँ का कोटगीर पहुँचना तथा मुजीर अबू रिजा से, जो कोटगीर को घेरे था, भय करना।

खान देवगीर (देवगिरि) की ओर चल दिया और कोटगीर पहुँचा। वहाँ दो एक मास से मुजीर अबू रिजा क़िले को घेरे था और शत्रुओं से युद्ध कर रहा था। उसके आने के समाचार पाकर वहाँ के हिन्दू क़िले में घुस गये थे। खान को उससे (मुजीर से) विश्वासघात का भय हो गया। (३६७) जब मुजीर ने खान के भय का अनुभव किया तो उसने एक रात्रि में अपनी अक़ता का समस्त कर ले जाकर खान के समक्ष रख दिया और अपनी राजभक्ति का विश्वास दिलाया और कहा कि जो लोग उसके विरोधी हो गये हैं, उनसे वह भय न करे।

१ प्राचीन अरब के दो देवता। एसामी ने उन्हें हिन्दुओं का देवता बना दिया।

२ शरब; वह दीवार जो क़िले पर विजय प्राप्त करने तथा अपनी रक्षा के लिए बनाई जाती थी।

वह उन्हें भी शीघ्र ही बन्दी बना लेगा। खान यह वार्ता सुन कर संतुष्ट हो गया और उसे तिगीन तथा तिमुर की कोई चिन्ता न रही।

### मुजीर अबू रिजा का देवगीर के जमींदारों के पास पत्र भेजना और तिमुर तथा तिगीन की सेना का कल्याण में विनाश—

तत्पश्चात् सुना जाता है कि मुजीर ने प्रत्येक दिशा में संदेश-वाहक प्रेषित किये और वहाँ के सरदारों को लिख भेजा कि कुछ लोगों ने विद्रोह कर दिया है अतः वे चारों ओर आक्रमण करके उनके शीश काट कर भेज दें। इसके लिये उन्हें अत्यधिक पुरस्कार मिलेगा। जब प्रत्येक स्थान के अधिकारी को मुजीर का यह पत्र प्राप्त हुआ तो प्रत्येक परगने से सेनायें चल पड़ीं और उन्होंने मार्ग रोक दिये। (३६८)

जब विद्रोही कल्याण ग्राम में पहुँचे तो चारों ओर से जमींदारों ने चढ़ाई कर दी। विद्रोही यह देख कर भाग खड़े हुये। कुछ की तो ग्रामवासियों ने हत्या कर दी और कुछ हिन्दुओं द्वारा बन्दी बना लिये गये। उलुग खाँ ने देवगीर (देवगिरि) में अपने शिविर लगाये और मुजीर अपने कार्य में कटिबद्ध रहा।

### महमूद खाँ का देहली पहुँचना, सुल्तान तुगलुक का दरबार तथा विद्रोहियों को दण्ड—

महमूद खाँ को सुल्तान ने देवगीर (देवगिरि) का मुक्ता नियुक्त कर दिया था। उलुग खाँ के आदेशानुसार वह विद्रोहियों को बन्दी बना कर यथा शीघ्र राजधानी की ओर चल दिया। उनमें एक उबैद ज्योतिषी था जिसने किले की विजय के विषय में भविष्यवाणी की थी। (३६९) दूसरा प्राचीन बादशाहों का मुहरदार था जो वकीलदर हो चुका था। नसीरुद्दीन कुलाहे जर<sup>१</sup>, बीर कंधूनी तथा अन्य सरदार भी बन्दी बना कर उसके साथ कर दिये गये थे। महमूद खाँ मरहटा राज्य से चल कर राजधानी पहुँचा और शाही महल में बन्दियों को ले जाकर सुल्तान के चरणों का चुम्बन किया। उबैद को फाँसी दे दी गई। मुहरदार की हत्या करा दी गई। सभी लोग इससे आतंकित हो गये। नसीर कुलाहे जर को हाथी के पैरों के नीचे कुचलवा दिया गया।

### उलुग खाँ द्वारा तिलंग पर पुनः चढ़ाई तथा तिलंग एवं बोदन की विजय—

उलुग खाँ ने तिलंग पर आक्रमण करने के लिये पुनः प्रस्थान किया। दूसरे दिन उस ने सुनारी में बरगाह (शिविर) लगायी। फिर तिलंग की ओर चल खड़ा हुआ और किसी भी पड़ाव पर देर न की। कुछ समय उपरान्त वह बोदन<sup>२</sup> पहुँच गया। तीन चार दिन तक वहाँ के किले वालों से युद्ध होता रहा। किले वाले आतंकित हो गये। राय ने अपनी धन-सम्पत्ति समर्पित करके क्षमा याचना करली। क्षमा के उपरान्त वह स्वयं ही नहीं अपितु अपने घरबार सहित ईमान ले आया।<sup>३</sup> (४००) वहाँ से चल कर खान दसवें दिन अरंगल (वारंगल) पहुँच गया। ख़द देव बड़ा आतंकित हुआ।

### तिलंग की विजय—

सुना जाता है कि जब अग्रणीत सेना विद्रोह करके किले से भाग गई तो अरंगल (वारंगल) के राय ख़द देव ने मुक्ति प्राप्त करके एक बहुत बड़े समारोह का आयोजन किया।

१ सुनहरी टोपी वाला।

२ बोधन, तिलंग में एक कस्बा।

३ मुसलमान हंा गया।

उसने अपने आप को सुरक्षित समझ कर अनाज की सभी खत्तियाँ रिक्त करा दीं। किसानों को सब अनाज बाँट दिया गया और समस्त प्रदेश में कृषि करने का आदेश दे दिया गया। उलुग खाँ ने अचानक पहुँच कर क़िला घेर लिया। वह पाँच मास तक क़िला घेरे रहा। अनाज के कम हो जाने के कारण राय को रक्षा की प्रार्थना करनी पड़ी। खान ने उसे शरण प्रदान कर दिया। तत्पश्चात् उसे विवश होकर क़िले के बाहर निकलना पड़ा। (४०?) सेना ने लूटमार प्रारम्भ कर दी। उन लोगों ने क़िले के भवन को भी हानि पहुँचाई।

उलुग खाँ ने तिलंग के क़िले पर विजय प्राप्त कर ली। इससे पूर्व किसी ने जिज्या लेने के अतिरिक्त विजय प्राप्त न की थी।<sup>१</sup> उलुग खाँ ने विजय के उपरान्त राय को समस्त धन-सम्पत्ति तथा हाथियों सहित राजधानी भेज दिया।

### उलुग खाँ का जाजनगर पर आक्रमण—

वहाँ कुछ दिन शिविर लगा कर उसने जाजनगर की ओर प्रस्थान किया। हिन्दू (शाही) सेना के पहुँचने के समाचार पाकर जंगलों में घुस गये। राय ने अन्य सेना नायकों को एक सेनापति के अधीन करके युद्ध करने के लिये सेना भेजी। इस में ५००,००० पैदल, ४०,००० सवार तथा हाथियों की एक सेना थी। (४०२) खान की सेना से हिन्दुओं की यह सेना पराजित होकर भाग खड़ी हुई। बहुत से लोग मारे गये। हाथियों की सेना खान के लश्कर को प्राप्त हो गई। तुर्कों को हिन्दुओं के शिविर से अत्यधिक धन-सम्पत्ति प्राप्त हुई। वहाँ से उलुग खाँ ने दो एक दिन पश्चात् राजधानी की ओर प्रस्थान किया। सुल्तान ने शाहजादे को बहुत सम्मानित किया और उसे अपनी एक विशेष जड़ाऊ खिलअत प्रदान की। बादशाह के आदेशानुसार एक जश्न का आयोजन हुआ। दो तीन सप्ताह तक खुशी मनाई जाती रही। (४०३)

### मुग़लों का आक्रमण—

एक दिन (बहाउद्दीन) ग़र्शास्प ने, जो सामाने का अधिकारी था, शाह के पास दूत भेज कर सूचना भेजी कि 'मुग़लों की दो सेनायें सिन्धु नदी पार करके हिन्दुस्तान में प्रविष्ट हो गई हैं। यदि सहायतार्थ कोई सेना इस ओर भेज दी जाय तो मैं उन्हें पराजित कर दूँ।' सुल्तान यह समाचार पाकर कि उसके राज्य में यह दुर्घटना हो गई चिन्ता में पड़ गया। उसने एक सेना तैयार कराई। उसमें वीर शादी दादर तथा शादी सतलिया थे। इस सेना ने सामाने की ओर प्रस्थान किया। ग़र्शास्प को सूचना भेजी कि वह शीघ्र सामाने से सेना लेकर प्रस्थान करे और मुग़ल सेना के विरुद्ध इस प्रकार प्रयत्नशील हो कि सभी का विनाश हो जाय। (४०४) ग़र्शास्प आदेशानुसार सेना लेकर नगर के बाहर निकला। वह उन लोगों की खोज में निरन्तर रहता था। अन्त में सुना जाता है कि उसे ज्ञात हुआ कि कुछ मुग़ल पहुँच गये। ज़करिया तथा हिन्दुये बूरी तथा अरश मुग़लों के हजार सैनिकों के प्रसिद्ध सरदार थे। इन दोनों (ज़करिया तथा हिन्दू) ने दोआब में और शेर ने पर्वत के आँचल में शिविर लगा दिये थे।

ग़र्शास्प ने यह समाचार पाकर पर्वत के आँचल की ओर प्रस्थान किया और उन लोगों पर अचानक दूट पड़ा। अब उनके सरदार शेर के पास युद्ध के अतिरिक्त कोई उपाय न रह गया। तीन चार हजार मुग़ल घोड़े पर सवार हुये। दोनों सेनाओं में युद्ध होने लगा। (४०५) हिन्दुस्तानियों की सेना को विजय प्राप्त हुई और मुग़ल सेना भाग खड़ी हुई। मुग़ल बहुत बड़ी संख्या में मार डाले गये और बहुत से बन्दी बना लिये गये। शेर भाले से

१ इससे खलजी सुल्तानों तथा तुग़लक़ सुल्तानों की दक्षिण नीति का पता चलता है और बरनी के तस्सम्बन्धी वाक्य की पुष्टि होती है।

घायल होकर गिरा। हिन्दुस्तानियों ने उसका सिर काट लिया। उनके शिबिरों पर भी अधिकार जमा लिया गया।

वहाँ से हिन्दुस्तान की सेना के सरदार ने दूसरी ओर अन्य काफ़िरों के संहार हेतु प्रस्थान किया और ब्याह (ब्यास) नदी के निकट घात लगा कर बैठ गये। दो तीन दिन तक मुगलों की सेना की खोज होती रही। दूसरे दिन काफ़िरों की एक सेना से एक बन्दी भाग कर गर्शास्प के पास पहुँचा और सूचना दी कि वे अपनी अक़ता को भागे जा रहे हैं, और यहाँ से तीन फ़रसंग की दूरी पर हैं। गर्शास्प यह सुनकर अपनी सेना लेकर चल खड़ा हुआ। (४०६)

जब वे ब्याह (ब्यास) नदी के तट पर पहुँचे तो काफ़िर दृष्टिगत हुये। वीर शादी नायब वजीर आगे-आगे था। उसके साथ प्रसिद्ध शादी सतलिया था। महमूद सरबत्ता भी बहुत बड़ी सेना लिये साथ में था। उस ओर मध्य में वीर गर्शास्प था। यूसुफ़ शहनये-पील दाहिनी ओर था। मलिक अहमद चप बाईं ओर तथा शाबान सर चन्द्रदार<sup>१</sup> थे। उधर से ज़करिया आगे था। उसके पीछे हिन्दू बूरी था। अरश स्वयं मध्य में था। प्रत्येक के साथ अपार सेना थी। जब शादी दादर आगे बढ़ा तो उसे नदी पार करने के योग्य मिल गई। मुगल सेना को बाईं ओर छोड़ कर वह ज़करिया की ओर बढ़ा। सरबत्ता भी एक हजार सवार लेकर आगे बढ़ा। मुगल सेना पराजित हुई। शादी ने पीछा करने का आदेश दिया। (४०७) सेना ज़करिया के पास, जो बड़ा वीर था, पहुँच गई। वह भी युद्ध के लिये तैयार हो गया। दोनों सेनाओं में युद्ध होने लगा। मुगल शेर की हत्या के पहले ही से हताश थे। अतः पहले ही आक्रमण में पराजित हो गये। ज़करिया घोड़े से गिर पड़ा और एक मुरत्तब सवार ने उसे बन्दी बना लिया और उसे अपने मरदा<sup>२</sup> के पास ले गया। शादी ने अत्यधिक प्रसन्न होकर आदेश दिया कि खुशी के वाजे बजाये जाय। हिन्दुस्तानी सेना उन लोगों की बन-मम्पत्ति लूटने लगी। बहुत से मुगल जीवित बन्दी बना लिये गये और उनके घोड़ों की बहुत बड़ी संख्या हाथ लगी। एक ओर से गर्शास्प जब बड़े वेग से नदी की ओर बढ़ा तो उसे वहाँ गहरा जल मिला। उसने मार्ग बन्द पाकर लगाम मोड़ी। दूसरी ओर अरश तथा हिन्दू थे। युद्ध प्रारम्भ हो गया। वे दोनों भागने के लिये तैयार थे। रात्रि के अन्त में वे पर्वत की ओर भागे और अपने देश की ओर चल दिये। (४०८)

हिन्दुस्तानी सेना इस विजय के उपरान्त सुल्तान के पास शेर का शीश तथा ज़करिया को बन्दी अवस्था में लेकर पहुँची। सुल्तान ने सरदारों की प्रशंसा की और उन को खिलअतें प्रदान कीं।<sup>२</sup>

### गुजरात में पराओं द्वारा शादी की हत्या—

इस घटना के एक दो मास उपरान्त शाह ने शादी दादर को गुजरात पर आक्रमण करने का आदेश दिया। उसे आदेश दिया गया कि वह वहाँ के सरदारों को बन्दी बना ले, प्रत्येक विद्रोही को दंड दे और क़िले के अधिकारियों से कर प्राप्त करले। उस प्रदेश को पूर्ण रूप से सुव्यवस्थित कर दे। शाही दादर सुल्तान के आदेशानुसार एक दो मास में गुजरात पहुँच गया। वह भिन्न-भिन्न दिशाओं में आक्रमण करने लगा। जब वहाँ का बहुत सा भाग सुव्यवस्थित हो गया, तो सुना जाता है उसने एक क़िले पर आक्रमण किया। (४०९)

दो एक मास तक वह उस क़िले के नीचे रहा और रात दिन रक्तपात करता रहा। जब हिन्दुओं ने अपने आप को क़िले में बन्दी पाया तो वे रात दिन कोई न कोई युक्ति सोचते

१ शाही चक्र (छत्र) का मुख्य प्रबन्धक।

२ बरनी ने इस युद्ध का हाल नहीं लिखा है, केवल मुगल सरदारों के सिर के लाये जाने का उल्लेख किया है। (बरनी पृ० ४५०)

रहे। अन्त में एक समूह (पराश्रों) ने विश्वासघात करना निश्चय करके प्राणों की रक्षा की याचना की। उन्होंने सन्देश भेजा कि “हम लोग अहले तरब<sup>१</sup> हैं। दो एक मास पूर्व हम लोग इस किले में ईदर से आये थे, अचानक यहाँ सेना पहुँच गई और हम लोग बन्दी बना लिए गये। यदि हमारे प्राणों को हानि न पहुँचाई जाय तो हम लोग सेना के सरदार के मनोरंजन<sup>२</sup> का बहुत बड़ा साधन बन सकते हैं, क्योंकि हम लोगों में से प्रत्येक अपनी अपनी कला में अद्वितीय है।” सेना के सरदार ने यह हाल सुन कर उन्हें रक्षा प्रदान करके बाहर निकाल लिया। (४१०)

सुना जाता है कि कुछ योद्धा नर्तकियों के वेश में अस्त्र शस्त्र छिपाये किले के बाहर निकले। मलिक शादी ने उनके आने के समाचार पाकर उन्हें सराचा (शिविर) में बुलवाया। उन्होंने शिविर में प्रविष्ट होकर तलवारें निकाल लीं और उसका सिर काट डाला और किले की ओर चल दिये। दूसरी ओर से कुछ लोग सेना पर दूट पड़े। सेना में कोलाहल मच गया और सरदार की हत्या हो जाने के कारण वे सैनिक राजधानी की ओर भाग गये। (४११) शाह ने नायब वजीर की हत्या सुनकर शोक प्रकट किया।<sup>३</sup>

### तुगलुकाबाद का निर्माण—

तुगलुक शाह बड़ा ही शूरवीर था। उसके ५ वर्ष के राज्य में किसी प्रकार का कोई उपद्रव न हुआ। सुना जाता है कि जब उसके राज्य के ४ वर्ष सफलता पूर्वक व्यतीत हो गये तो उसने राजधानी से एक फ़रसंग की दूरी पर एक किले का निर्माण कराया। उसने आदेश दिया कि नीब से चोटी तक उसे कठोरतम पाषाण से बनाया जाय। उसने किले के नीचे एक हौज़ (सरोवर) बनाने का भी आदेश दिया। उस किले का नाम तुगलुकाबाद रक्खा।

### लखनौती पर आक्रमण—

इसी बीच में वह लखनौती पर आक्रमण करने के उद्देश्य से निकला। उस के साथ शहजादा बहराम, जुलची, दौलत शाह बूथवार, तातार जाशगुरी, वीर हिन्दू तथा शाहीन आखुरबक आदि थे। उसने वीर उलुग खाँ को देहली में छोड़ दिया और दो एक बुद्धिमान उस की सहायता के लिये नियुक्त कर दिये। (४१२) उन में शाहीन आखुरबक तथा अहमद बिन अयाज़ और अन्य चुने हुये लोग थे। दूसरे दिन सेना ने प्रस्थान करके राजधानी से दो फ़रसंग पर शिविर लगाये। उसने शिकार खेलते हुये अवध को पार किया और फिर कोसी नदी पार की और शिविर लगा दिये। वहाँ दो एक मास तक शिविर लगाये रहा। एक दिन प्रातःकाल (बहादुर) बूरा का भाई नासिरुद्दीन सुल्तान की सेवा में आज्ञाकारिता प्रदर्शित करने हेतु उपस्थित हुआ। वहाँ का राज्य दोनों भाइयों को प्राप्त था। उसने अधीनता प्रकट करती हुए सुल्तान के चरण चूमे और पिछले अपराधों के लिये क्षमा याचना की। सुल्तान ने उसके हाथ चूमे और उसे सोने की कुरसी पर आसीन होने की आज्ञा दी और उस से सब वृत्तान्त पूछा। उसने सुल्तान के लिये शुभ कामना करते हुये कहा कि “मैंने मूर्ख बूरा से तीन वर्ष का कर भेजने को कहा किन्तु उसने स्वीकार न किया और विद्रोह कर रक्खा है। (४१३) उस पर मेरे परामर्श का कोई प्रभाव न हुआ। अब मुझे एक सेना प्रदान कर दी जाय तो मैं उसे तुरन्त बन्दी बना लाऊँ।”

### बहराम खाँ का बूरा पर आक्रमण तथा उसका बन्दी बनाया जाना—

दूसरे दिन सुल्तान ने बहराम खाँ को आदेश दिया कि वह सेना लेकर प्रस्थान करे।

१ नाचने गाने वाले।

२ बरनी ने इस श्रवणा का उल्लेख नहीं किया है।

जुलची सेना के अग्रिम भाग का नेता था। वीर हिन्दू तथा ततार दाहिनी ओर के सरदार थे। बाईं ओर नासिरुद्दीन तथा शाहीन आखुरबक मँसरा थे। मध्य में राज्यों को विजय करने वाला खान था। सेना बुरा को बन्दी बनाने के लिये लखनौती की ओर चल खड़ी हुई। जब वह लखनौती के निकट पहुँची तो बहादुर भी सेना लेकर निकला। दोनों सेनायें बीच के एक मैदान में रहीं। (४१४)

तत्पश्चात् मूर्ख बुरा अग्रसर हुआ। उसे देहली की सेना पर आक्रमण करने की बड़ी प्रसन्नता थी और वह इसमें अपना यश समझता था। उसने जुलची पर आक्रमण कर दिया किन्तु वह अपने स्थान से न हिला। ततार भी उसकी सहायता को पहुँच गया। बहादुर ने अपनी सेना में कोलाहल देख कर भागना ही उचित समझा। जैसे ही वह कुछ पग पीछे हटा वीरों ने मियान से तलवारें निकाल ली और उस की सेना पर टूट पड़े। वे कुछ देर तो रूके किन्तु अन्त में भाग खड़े हुये। भागने वाले आगे-आगे थे और सिंह पीछे-पीछे। बुरा को भागते समय अपनी एक कनीज (दासी) याद आ गई। वह उसके रूप पर आसक्त था अतः उसने शिविर की ओर वापस होकर उसे शिविर से निकाला और पुनः भाग कर दो तीन पहाड़ियाँ पार कीं किन्तु अचानक एक नदी मिल गई। वह घोड़े के साथ कीचड़ में गिर पड़ा। पीछे से अजगरों (शाही सैनिकों) ने तुरन्त पहुँच कर उसे बन्दी बना लिया और बहराम खाँ के सम्मुख ले गये। (४१५)

खान अपने शत्रु को बन्दी पाकर बड़ा प्रसन्न हुआ और उसने आदेश दे दिया कि प्रजा को कष्ट न पहुँचाया जाय और न भागने वालों ही का पीछा किया जाय। वहाँ से वह सुल्तान की सेवा में उपस्थित हुआ। सुल्तान ने बुरा को बन्दी देख कर ईश्वर को धन्यवाद दिया। उसने उसे बन्दी बना देने का आदेश दे दिया।

### तिरहुट पर आक्रमण—

दूसरे दिन उसने प्रातःकाल कूसी नदी से चल कर तिरहुट की ओर प्रस्थान किया। उसे दो बादशाह एक साथ प्राप्त हो गये। एक युद्ध द्वारा तथा दूसरा संधि से। बादशाह के आने के समाचार पाकर तिरहुट का राय एक घने जंगल की ओर भाग गया। (शाही) सेना उस घने जंगल की ओर पहुँची। शाह उस जंगल को देख कर बड़ा आश्चर्यान्वित हुआ। (४१६) सुना जाता है कि सुल्तान स्वयं घोड़े से उतर कर जंगल के विनाश हेतु कटि-बद्ध हो गया और कुल्हाड़ी लेकर दो एक पुराने वृक्ष स्वयं काट डाले। सेना ने यह देख कर कुल्हाड़ियाँ हाथ में ले लीं और सेना के लिये मार्ग बना लिया। दो तीन दिन तक सेना मार्ग बनाती रही, और तीसरे दिन तिरहुट के किले पर पहुँच गई। वहाँ सात गहरी खाइयाँ थीं जो जल से पूर्ण थीं। दो तीन सप्ताह तक सुल्तान अपनी सेना दाहिनी ओर बाईं ओर भेजता रहा। उन्हें आदेश दिया कि वे आक्रमण करके जहाँ भी हिन्दू एकत्र हों उन्हें लूट लें। (४१७) तत्पश्चात् उसने (लखनौती के शासक नासिरुद्दीन को) चत्र प्रदान करके लखनौती भेज दिया। सुल्तान वीर तलबया के पुत्र अहमद को तिरहुट में छोड़ कर दूसरे दिन वहाँ से चल दिया और दो एक मास उपरान्त राजधानी के निकट पहुँच गया।

### अफ़ग़ानपुर के कूशक (महल) में सुल्तान की मृत्यु—

जब उलुग खाँ ने आने वालों से सुल्तान की पताकाओं के देहली के निकट पहुँचने के समाचार सुन तो उसने अयाज के पुत्र अहमद को आदेश दिया कि वह अफ़ग़ानपुर में एक बहुत ही ऊँचे महल का निर्माण कराये। (४१८) वह स्वयं सुल्तान के चरण चूमने की तैयारियाँ करने लगा। जब उसे यह ज्ञात हुआ कि सुल्तान यमुना तक पहुँच गया है तो शाहजादा उसके स्वागतार्थ शीघ्रता से बढ़ा और उसने यमुना पार करके उसके चरणों का चूमन किया और उससे

क्षमा याचना की। शाह उसके अपव्यय के विषय में सुन कर उससे बड़ा हष्ट था। दोनों की भेंट से सेना वाले बड़े प्रसन्न हुये। दोनों ने तत्काल नदी पार की। जब अफगानपुर के निकट सेना पहुंची तो सुल्तान ने एक नया सुसज्जित प्रासाद देखा जिसके निर्माण में अत्यधिक व्यय हुआ था। उसने आदेश दिया कि ठहरने का ढोल बजाया जाय<sup>१</sup> और सेना भी वहीं उतरे। सेना ने महल के चारों ओर शिविर लगा दिये। वीर सुल्तान महल के भीतर चला गया। उसमें एक अलंकृत बारगाह<sup>२</sup> (सभा भवन) थी। उसके आगे एक प्रांगण था। वहाँ सुल्तान विराजमान हुआ और मस्त हाथियों के लाने के विषय में आदेश दिया। उस प्रांगण में हाथी दौड़ाये गये। उनके दौड़ने से दो मील तक भूमि हिलने लगी। मैंने वृद्धों से सुना है कि प्रांगण में हाथियों के दौड़ने से उस नवनिर्मित भवन में लगी हुई सामग्री भी हिलने लगी और इस कारण शहतीर निराधार हो गये। (४१६) वह सुसज्जित प्रासाद धराशायी हो गया और सुल्तान का शीश शहतीर के नीचे आ गया। वह बहुत कुछ बाहर निकलने के लिये हिला किन्तु सुल्तान का कोमल शरीर चूर्ण हो गया। छोटे निकल गये किन्तु वृद्ध मर गया। यह हाल कुछ लोगों द्वारा इस प्रकार भी बताया जाता है।

अत्याचारी तथा धूर्त शाहजादे ने मलिक (अहमद बिन अयाज) के पुत्र से गुप्त रूप से निश्चय कर लिया था कि वह महल के निर्माण में ऐसा तिलिस्म<sup>३</sup> (कारीगरी) रक्खे कि सुल्तान जैसे ही उसके नीचे बैठे, वह छत बिना किसी प्रयत्न के गिर पड़े और सुल्तान का सिर खम्भे के नीचे आ जाय। सुल्तान की मृत्यु के उपरांत, शाहजादे के बादशाह हो जाने पर वह उसे वजीर नियुक्त कर देगा<sup>४</sup>। उसकी मृत्यु पर राजधानी के विशेष व्यक्तियों ने बड़ा शोक प्रकट किया। तत्पश्चात् वह दफन कर दिया गया। हे वृद्धिमान्! यदि ईश्वर तुझे राजमुकुट तथा राजसिंहासन प्रदान करे तो तुझे चाहिये कि तू दीनों का दुःख दूर करे। (४२०)

## सुल्तान मुहम्मद शाह इब्ने तुगलुक शाह

### सिंहासनारोहण—

जब अशुभ चरित्र वाला शाहजादा अपने पिता को दफन कर चुका तो उसने दिखाने को तो शोक-सम्बन्धी आयोजन किये किन्तु वह हृदय से बड़ा प्रसन्न था। तीन दिन तक वह उसका शोक करता रहा। तत्पश्चात् उसने सोने के राज-सिंहासन पर मुकुट धारण करके बड़े हर्ष से दरबार किया। उसने अपनी उपाधि अबुल मुजाहिद रक्खी। सेना तथा प्रजा उसे मुहम्मद शाह पुकारती थी। हिन्दी भाषा में उसकी पदवी जोना (जोन्ह) थी। ७२४ हि० (१३२४ ई०) में वह सिंहासनारूढ़ हुआ। (४२१)

### मुहम्मद शाह का हिन्दुस्तान के लोगों को धोखा देना—

उसने प्रजा को अपनी दया तथा न्याय का आश्वासन दिलाया। आरम्भ में उसने कहा 'मेरे राज्य का प्रत्येक वृद्ध मेरे लिये शहशाह (सुल्तान तुगलुक) के स्थान पर है। प्रत्येक युवक

- १ ठहरने की घोषणा कराई जाय।
- २ इब्ने बत्तूता ने इसका सविस्तार उल्लेख किया है।
- ३ इस शब्द के अशुद्ध अनुवाद के कारण कुछ बाद के तथा आधुनिक इतिहासकार इस महल को जादू से बना हुआ लिखने लगे।
- ४ पसा ज्ञात होता है कि सुल्तान मुहम्मद के शत्रुओं ने इस प्रकार की किम्बदन्ती साधारणतया उड़ा दी थी। इब्ने बत्तूता का तत्सम्बन्धी उल्लेख इन्हीं किम्बदन्तियों से प्रभावित है।

बहराम खाँ के स्थान पर है। प्रत्येक बालक मेरा पुत्र है।” प्रारम्भ में उसने अत्यधिक स्वर्ण (धन) लुटाया। मलिक जादा (अहमद बिन अयाज) को वजीर नियुक्त किया और कुछ समय उपरान्त उसे पदच्युत करके गुजरात भेज दिया। बहराम खाँ को बड़े सम्मान से लखनौती भेजा। बहादुर शाह बुरा को ५ बहुमूल्य चत्र देकर सुनार गाँव भेजा। बुरहान के पुत्र क्रिबामुद्दीन को दक्षिण भेजा। बहराम ऐबा को मुल्तान की सीमा पर सेना ले जाने का आदेश दिया। (४२२)

### कलानूर तथा फ़रशूर (पेशावर) पर आक्रमण—

उसने अपने राज्य के प्रारम्भ में अपने वीर सरदारों को आदेश दिया कि 'वे खजाञ्ची से एक साल का वेतन लेकर सेना को प्रदान कर दें। युद्ध के नये अस्त्र-शस्त्र तैयार किये जायें क्योंकि मुझे शिकार<sup>१</sup> की अभिलाषा है।' जब सेना वालों को धन दे दिया गया तो दूसरे दिन सुल्तान ने आदेश दिया कि एक सायाबान (छत्र) मुल्तान की ओर सजाया जाय। इस बात के एक दो सप्ताह उपरान्त सुल्तान देहली से सेना लेकर निकला। दो मास पश्चात् वह लाहौर पहुँचा। सुना जाता है कि वह स्वयं लाहौर में रुक गया और सेना को फ़रशूर (पेशावर) की ओर भेजा और यह आदेश दिया कि वे मुग़लों के राज्य पर आक्रमण करें। वीरों ने कलानूर तथा फ़रशूर पर अधिकार जमा लिया। काफ़िरों की स्त्रियों तथा बालकों को बन्दी बना लिया। मुग़लों के लिए जो प्रत्येक वर्ष सिन्धु नदी पार करके हिन्दुस्तान में लूट मार किया करते थे, यह बात उल्टी हो गई कि (शाही) सेना ने कलानूर तथा फ़रशूर पर अधिकार जमा लिया। सुल्तान के नाम का ख़तबा वहाँ पढ़ा जाने लगा। इस युद्ध के उपरान्त सरदार तो लौट गये किन्तु सेना दो तीन सप्ताह तक ठहरी रही। (४२३) वहाँ उन्हें अनाज न होने के कारण केवल शिकार पर जीवन निर्वाह करना पड़ा। सेना दो एक मास उपरान्त सुल्तान के महल में उपस्थित हुई। सुल्तान ने प्रत्येक को सम्मानित किया। दो तीन मास तक शाही सेना उस प्रदेश में इधर उधर लूट मार करती रही और उपद्रव-कारियों को दण्ड दिया जाता रहा। तत्पश्चात् वह राजधानी को लौट आया।

शहर (देहली) पहुँच कर उसने न्याय करना प्रारम्भ कर दिया और नित्य नये नियम बनाने लगा। देहली तथा पूरे राज्य के सभी लोग उससे प्रसन्न तथा उसके लिए शुभ कामनायें करते थे। इस घटना के दो वर्ष उपरान्त सुल्तान का हृदय दया तथा न्याय से फिर गया। वह शहर (देहली) वालों से इतना सशंकित हो गया कि औषधि विष में परिवर्तित हो गई। उसने न्याय के स्थान पर अत्याचार तथा हत्याकाण्ड प्रारम्भ कर दिया।

### बहाउद्दीन गशास्प<sup>२</sup> का विद्रोह—

बहाउद्दीन सुल्तान के चाचा का पुत्र था। सुल्तान (तुग़लुक) ने उसकी भेष्टता देख

१ शिकार शब्द का अर्थ युद्ध यहाँ पूर्णतया स्पष्ट है।

२ तारीख़े फ़ीरोज़शाही की प्रकाशित पोथी में इस घटना का उल्लेख नहीं। तारीख़े फ़ीरोज़शाही की रामपुर की हस्तलिखित पोथी में इस विद्रोह का उल्लेख इस प्रकार है : “उस तिथि से जब कि सुल्तान तीन वर्ष देहली में रहा, दुष्ट समय द्वारा एक बहुत बड़ी दुर्घटना घटी और राज्य में विघ्न पड़ गया। कुछ समय उपरान्त सुल्तान तुग़लुक शाह के भान्जे मलिक बहाउद्दीन ने सगर में विद्रोह कर दिया। दौलताबाद के निकट पहुँच कर (शाही) सेना से युद्ध किया और पराजित हुआ, उसकी सेना भाग खड़ी हुई। दौलताबाद के अमीरों को कम्पिता की ओर नियुक्त किया गया। वहाँ के राय को बन्दी बना कर उसकी हत्या कर दी। उनका परिवार अन्य हिन्दुओं के साथ बन्दी बना लिया गया। उसका खज़ाना दौलताबाद लाया गया। बहाउद्दीन वहाँ से धोल समुन्दर (द्वार समुद्र) पहुँचा। अपने परिवार को हिन्दुओं में छोड़ गया। उसे (बहाउद्दीन को)



कर उसकी उपाधि "वीर गशास्पि" रखी। सुल्तान ने उसे सगर' की ओर भेजा। वह सुल्तान (मुहम्मद) के हृदय का परिवर्तन देख कर सेना एकत्र करने लगा और चारों ओर से वीरों को जमा करने लगा। (४२४)

### अहमद-अयाज़ का गुजरात से देवगिरि की ओर प्रस्थान और गशास्पि के विरुद्ध आक्रमण—

मलिक जादा को गुजरात में जब यह हाल ज्ञात हुआ तो उसने चारों ओर से सरदारों को बुलवाया और खजाना प्रदान करने तथा धन सम्पत्ति लुटाने लगा। एक दिन मलिक जादा को सुल्तान का फ़रमान प्राप्त हुआ कि वह मरहटों के राज्य पर आक्रमण करे। क्रिवामुद्दीन पुत्र बुरहान, कुनुबुलमुल्क, वीर ततार, तथा अशरफ़ुलमुल्क एवं अन्य सरदारों को एकत्र करने का आदेश हुआ। वह सब का सरदार नियुक्त हुआ। मलिक जादा बहुत बड़ी सेना तैयार करके निकला। (४२५) उस ओर से गशास्पि भी आगे बढ़ा। जब (अहमद अयाज़) को देवगीर (देवगिरि) की ओर से सेना के आने के समाचार प्राप्त हुए तो उसने भी गोदावरी नदी पार की। जब देवगीर (देवगिरि) की सेना निकट पहुँची तो मलिक जादा ने स्वयं अपनी सेना के मध्य में स्थान ग्रहण किया। दाहिनी ओर अशरफ़ुलमुल्क था। ततार उसकी सहायता के लिए था। बुरहानुद्दीन का पुत्र क्रिवामुद्दीन बाईं ओर था। दूसरी ओर गशास्पि सेना के मध्य में था। खिज़्र बहराम दाहिनी ओर तथा बेदर बाईं ओर थे। जब दोनों ओर की सेनायें तैयार हो गईं तो प्रत्येक युद्ध की प्रतीक्षा करने लगा। गशास्पि ने अयाज़ के पुत्र की सेना के दाहिनी ओर आक्रमण किया (४२६) और अचानक मध्य भाग को चीरने लगा। समस्त सेना कम्पित हो गई। ततार तथा अशरफ़ुलमुल्क भी हिल गये। दोनों सेनाओं के कारण युद्ध क्षेत्र में अन्धकार व्याप्त हो गया। ऐसे अवसर पर दुष्ट खिज़्र बहराम मुजीर की सेना से मिल गया और देवगीर (देवगिरि) की सेना का सहायक बन गया।

अपने सहायक के निकल जाने के पश्चात् गशास्पि को भी भागना पड़ा। वह नदी की ओर भागा। देवगीर (देवगिरि) की सेना ने उसका पीछा किया। वह पलट-पलट कर सिह की भौंति शत्रु पर आक्रमण करता था। अन्त में उसने भी नदी पार की। उसकी सेना भी उसी ओर भागी। सुना जाता है कि जब वह सगर नामक किले में पहुँचा तो वहाँ से अपने परिवार को लेकर तथा वहाँ की धन-सम्पत्ति नष्ट करके कम्पिला की ओर चल दिया। जब वह भाग कर कूमटा पहुँचा तो शरण के लिये उस किले में घुस गया। वहाँ से उसने (राय) कम्पिला को अपनी सहायता के लिये उद्यत किया। कम्पिला (के राय) ने उसे हर प्रकार की सहायता का आश्वासन दिलाया और उसे निश्चित हो जाने के लिये कहा। (४२७) उसने सूर्य, यज्ञोपवीत, लात तथा मनात की शपथ लेकर कहा कि उसके शरीर पर जब तक शीश है तब तक उसे (गशास्पि को) कोई हानि नहीं पहुँचा सकता। जब इस घटना के पश्चात् कुछ समय व्यतीत हो गया तो राजधानी से निरंतर सेनायें आने लगीं। समुद्र के समान उस दुर्ग के चारों ओर सेनाओं का वेग बढ़ने लगा।

बन्दी बनाकर सुल्तान की सेवा में दौलताबाद भेज दिया गया। सुल्तान ने उसकी हत्या करा दी और हाथी के पाँव के नीचे फेंकवा दिया। कम्पिला शाही सेवकों के अधीन हो गया (पृ० २८६)। "तारीख़े मुबारकशाही के अनुसार यह विद्रोह ७२७ हि० के अन्त (१३२७ ई०) में हुआ [तारीख़े मुबारकशाही पृ० ६६, मुन्तरख़बुत्तबारीख़ भाग १ पृ०, २२६-२७]

१. गुलबर्गे के निकट।

## सुल्तान मुहम्मद का दौलताबाद पहुँचना तथा अहमद अयाज़ को कम्पिला भेजना और उसका अचानक कूमटा पहुँचना—

सुना जाता है कि शाह सेना लेकर दौलताबाद की ओर बढ़ा। जब सुल्तान ने गर्शास्प की पराजय का हाल सुना तो उसने मलिक जादा को अपने पास बुलवा लिया। मलिक रक्तुद्दीन कुतुबुलमुल्क ने सुल्तान के आदेशानुसार कम्पिला की ओर दो बार आक्रमण किया, किन्तु प्रत्येक बार पराजित होकर उसे लौटना पड़ा। तीसरी बार सुल्तान की ओर से मलिक-जादा (अहमद अयाज़) युद्ध के लिये किले की ओर बढ़ा। वह कूमटा पर अचानक पहुँच गया। (४२८) दो तीन बार गर्शास्प तथा कम्पिला (का राय) युद्ध के लिये समर भूमि में निकले किन्तु पराजित होकर किले में घुस गये। एक दो मास तक इसी प्रकार रक्तपात होता रहा। एक दिन हिन्दुस्तान की सेना के सरदार ने सुल्तान से निवेदन किया कि सभी सैनिक एक बार दूट पड़ें। इस प्रकार एक साथ समस्त सैनिकों ने आक्रमण कर दिया और किले पर दूट पड़े।

## कम्पिला के राय तथा गर्शास्प की पराजय एवं हुसदुर्ग की विजय—

बहाउद्दीन तथा राय कम्पिला यह देख कर कि किला हाथ से निकला जाता है, किला छोड़ कर भाग गये और बड़ी दुःखमय अवस्था में हुसदुर्ग चले गये। शाही सेना ने उन का पीछा किया। उस किले में एक मास तक वाण, भाले, ईंट तथा पत्थर से युद्ध होता रहा। एक दिन समस्त (शाही) सेना किले पर दूट पड़ी और सभी माधारण तथा विशेष व्यक्ति किले में प्रविष्ट हो गये। गर्शास्प ने यह देख कर तीन चार घोड़े लिये और अपनी स्त्रियों को दो तीन घोड़ों पर बैठाया और स्वयं एक घोड़े पर बैठ कर भाग खड़ा हुआ। (४२९)

जो कोई उसका पीछा करता उसका वह शीश काट लैता। इस प्रकार वह शत्रु की सेना के मध्य से रात्रि में नहीं, अपितु दिन में निकल गया। प्रतिज्ञा का पालन करने वाले हिन्दू कम्पिला (के राय) ने शूरवीरों के समान युद्ध-प्राङ्गण न छोड़ा। वह मित्र के लिये अपना घर बार लुटा रहा था। उसने घोर युद्ध किया, किन्तु अन्त में आहत हुआ और उसे अपने शीश की बलि देनी पड़ी। सेना ने किले में प्रविष्ट होकर बहुत से हिन्दू मार डाले और अपार धन-सम्पत्ति एकत्रित की। हुसदुर्ग की विजय के उपरान्त मलिक जादा के सम्मुख एक व्यक्ति लाया गया। मलिक जादा ने उसे किले वालों का परिचय देने का आदेश दिया। जो सिर उसके समक्ष लाया जाता, वह उसका परिचय दे देता। जब एक सिर, जो वाण से छिदा था, लाया गया, तो उसने विलाप प्रारम्भ कर दिया। मलिक जादा ने विलाप का कारण पूछा और कहा, “यह किस का सिर है?” उसने विलाप करते हुए कहा, “यह हमारे राय का सिर है।” मलिक जादा ने कहा, “यह सिर एक सोने के थाल में रखा जाय।” और तत्पश्चात् उसकी खाल में घास भर दी जाय।” किले में आग लगा दी गई और वह सिर मलिक जादा ने सुल्तान के पाम भिजवा दिया। (४३०) तत्पश्चात् गर्शास्प का पीछा करने के लिये एक बहुत बड़ी सेना भेजी।

## बहाउद्दीन का भाग कर धोर समुन्दर ( द्वार समुद्र ) पहुँचना तथा बन्दी बनाया जाना—

सुना जाता है कि जब गर्शास्प, जिसके पास धन-सम्पत्ति न रह गई थी बलाल<sup>१</sup> (के राज्य) की सीमा में प्रविष्ट हुआ, तो उसका भाग्य उसके प्रतिकूल था और केवल दुःख तथा कष्ट ही उसके पास रह गये थे। बलाल ने उसे छल तथा घूर्तृता से बन्दी बना कर मलिक जादा

१ द्वार समुद्र का वीर बलाल तृतीय, होयसल राज्य का स्वामी।

के पास भेज दिया। मलिकजादा ने उसे भारी शृङ्खलाओं में बंधवा कर संसार के सम्राट् के पास भिजवा दिया। शाह ने आदेश दिया कि “उसकी खाल खींच कर उसमें घास भूसा भर कर प्रत्येक स्थान पर घुमाने के लिये भेज दिया जाय जिससे प्रत्येक सरदार सावधान हो जाय; उसका शरीर बवरचियों (रसोइयों) को दे दिया जाय और वे उसका भोजन बना कर हाथियों के सामने डाल दे और प्रत्येक प्रान्त तथा नगर में सूचना करा दी जाय कि सभी विद्रोही इसी दंड के पात्र होंगे।” तत्पश्चात् उसके आदेशानुसार समारोह तथा मनोरजन का आयोजन किया गया और दो सप्ताह तक लोग रात दिन तक शहर में खुशी मनाते रहे। (४३१)

### मुहम्मद शाह इब्ने तुगलुक शाह द्वारा गंधियाना की विजय—

इस कार्य से निश्चिन्त होकर सुल्तान कुछ मास तक दौलताबाद में रहा। एक दिन उसने सेना लेकर गन्धियाना<sup>१</sup> पर चढाई की। जब कोलियों<sup>२</sup> के सरदार नाग नायक ने सुल्तान के आने के समाचार सुने तो भय के कारण दुर्ग के कपाट बन्द कर लिये। पर्वत की चोटी पर वह किला इस प्रकार बना था कि वह भूतों का किला कहलाता था और कोई भी उसके निकट न पहुँच सकता था। किसी को भी अभी तक उसकी परिधि के विषय में कोई ज्ञान न था। देहली की सेना प्रशंसा की पात्र है कि उसने नदियों तथा पर्वतों को विजय किया और समुद्र से लेकर सिन्धु नदी तक अनेकों किलों को विजय किया। जब सेना गन्धियाना पहुँची तो भय के कारण पर्वत तृण-तुल्य बन गया। प्रत्येक समय किले में कोनाहल मचा रहता था। जब इस अवस्था में आठ मास व्यतीत हो गये तो प्रत्येक बुर्ज से हिन्दुओं का दुःख प्रकट होने लगा और हिन्दुओं ने सुल्तान से अपने प्राणों की रक्षा की याचना प्रारम्भ कर दी। (४३२)

बहुत कुछ वार्त्ता के उपरान्त नाग नायक ने किले में निकल कर बड़ी दीनता से शाह के चरणों का चुम्बन किया और सुल्तान ने उसे क़बा तथा कुलाह (सम्मान सूचक वस्त्र) प्रदान किये। दूसरे दिन सुल्तान ने वहाँ से दौलताबाद की ओर प्रस्थान किया। सेना ने दौलताबाद पहुँच कर एक सप्ताह तक यात्रा के कष्ट के कारण विश्राम किया।<sup>३</sup>

### बहराम ऐबा के विद्रोह की सूचना—

एक दिन एक दूत ने यह समाचार पहुँचाये कि “मे देहली की ओर से आ रहा हूँ। मुझे प्रत्येक व्यक्ति से मार्ग में यह ज्ञात हुआ है कि बहराम ऐबा ने विद्रोह कर दिया है और सुल्तान का विध्वंस कर रहा है।”

### सुल्तान का दौलताबाद से देहली को प्रस्थान—

दूत से यह समाचार पाकर बादशाह ने पश्चिम की ओर शिविर लगवाये। दूसरे दिन वहाँ से निरन्तर यात्रा करते हुये देहली की ओर प्रस्थान किया। राजधानी में पहुँच कर एक मास तक बादशाह ने विश्राम किया। एक दिन उसने आदेश दिया कि बारजा (सभा भवन) में बहुत से खेमें लगाये जायें और एक उत्कृष्ट सायाबान (शामियाना) उसमें लगाया जाय। उस बारगाह<sup>४</sup> (सभा करने का स्थान) पर एक सुन्दर मिम्बर (मंच) सजाया गया। उसने आदेश दिया कि दरबारी उसमें दाहिना और बायीं स्थान लें। (४३३) नक़ीब सभी को सूचना दें और सभी शहर वालों को दावत दी जाय। सब छोटे बड़े बुलाये

- १ गंधियाना अथवा गौन्धाना, कुन्दना एक ही नाम के भिन्न-भिन्न रूप हैं। यह स्थान पूना से १२ मील पर सिंहगढ़ है।
- २ दक्षिण के हिन्दुओं की एक जाति।
- ३ समकालीन इतिहासकारों में पत्तामी ही ने इस विजय का उल्लेख किया है और फ़िरिश्ता ने उसी के आधार पर इसकी चर्चा की है। यह विजय १३२८ ई० में प्राप्त हुई।
- ४ इसकी व्याख्या के लिये इब्ने बत्तूता का उल्लेख पढ़िये।

जायँ और सभी नगर वासी सम्मिलित हों। वहाँ एक बहुत बड़ी सभा हुई और बहुत से लोग उस दिन पद-दलित हो गये क्योंकि जनसमूह की कोई सीमा न रही थी। तत्पश्चात् सुल्तान ने आदेश दिया कि जलाल हुसाम मिम्बर पर लोगों को उपदेश दे। उसके वाज (धार्मिक प्रवचन) के उपरान्त सुल्तान ने मंच (मिम्बर) पर एक खुत्बा (प्रवचन) पढ़ा। ईश्वर तथा मुहम्मद साहब की प्रशंसा के उपरान्त उसने सभी को आशीर्वाद दिया। खेद है कि ऐसे बुद्धिमान बादशाह ने गेहूँ दिखाने और जौ बेचने का पाप किया। न्याय के बहाने से वह अत्याचार करता था। सेना के साथ प्रजा की भी हत्या होती थी। तत्पश्चात् संगीत तथा नृत्य का आयोजन हुआ। इसके उपरान्त लोगों को भोजन कराया गया। प्रत्येक सरदार को सोने के ख्वान (थाल) प्रदान किये गये जिनमें ऊपर तक नाना प्रकार की वस्तुयें भरी थीं। वहाँ का बचा हुआ भोजन बहुत से लोग ले गये। वह इतना अधिक था कि लोगों ने छः मास तक उन रोटियों के अतिरिक्त कुछ न खाया। (४२४)

### सुल्तान मुहम्मद इब्ने तुगलुक शाह का सुल्तान की ओर प्रस्थान—

इस बात के एक सप्ताह के उपरान्त एक दिन सुल्तान राजसी ठाठ-बाट से सवार होकर शिकार के प्रयोजन से निकला और हीजे खास पर पहुँचा। उसके पीछे-पीछे एक संसार था। उसकी पताका के पीछे सरदारों की पताकायें थीं। लखनौती से वीर नासिरुद्दीन, ततार, सफ़दर (क़ीरान), हुशंग (तुगलुकी), लाला बहादुर, लाला करंग, शाह का सर दावत-दार, शादी सतलिया, मक़बूल, नायब बारबक मलिक मुखलिमुलमुन्क यज्ञकियों का सिंह, अमीर दौलत शाह बूथवारी, कुशमीर, क्रिमली, नवा तथा तगी शहनये बारगाह, सुल्तान के साथ थे। दूसरे दिन कीली में शिविर लगा। इसी प्रकार प्रत्येक दिन एक पड़ाव पार करता हुआ सुल्तान अचानक लाहौर पहुँच गया। (४२५)

### किशली खाँ तथा सुल्तान का पत्र व्यवहार—

जब किशली खाँ (बहराम ऐबा) ने यह सुना कि देहली की सेना उस पर चढ़ाई करने के लिये पहुँच गई तो उसने सुल्तान को पत्र लिखा कि “सुल्तान को मूर्ख लोगों की बातें सुन कर इस हितैषी पर संदेह हो गया। यदि सुल्तान अपने राज्य की ओर देहली लौट जाय तो मैं शाह के आदेशों का पालन करता रहूँगा और निश्चित कर प्रत्येक वर्ष तथा मास में भेजता रहूँगा। यदि शाह इस स्थान पर उसी प्रकार आक्रमण करे जिस प्रकार अफ़रासियाब (तूरान का बादशाह) ने ईरान पर आक्रमण किया था तो उसे समझ लेना चाहिये कि जब तक इस भूमि पर रस्तम वर्तमान है, उस समय तक अफ़रासियाब का क्या भय हो सकता है ?”

### सुल्तान का किशली खाँ को उत्तर—

शहंशाह को जब इस पत्र का ज्ञान हुआ तो उसने दबीरों को उसका उत्तर इस प्रकार लिखने के लिये आदेश दिया : “हे भाग्यवान तथा बुद्धिमान ! ईश्वर ने जिन्हें उन्नति दी है, उनका विरोध न कर। मुझे ईश्वर ने हिन्दुस्तान प्रदान किया है। (४२६) मैं जब किसी वृक्ष को अपनी सीमा से अधिक भिर उठाये देखता हूँ तो मैं उसका सिर कुल्हाड़ी से काट कर उसके स्थान पर दूसरा वृक्ष लगा देता हूँ। यदि तू अपने प्राण चाहता है तो मेरा विरोध न कर। यदि तेरा भाग्य तुझे उचित मार्ग-प्रदर्शन करे तो तू इस स्थान पर चला आ। मुझ से युद्ध करने वाला बच कर नहीं जाता। यदि तू मुग़लों के राज्य में भागना चाहेगा तो मैं वहाँ से भी

१ शाहनामे की अफ़रासियाब तथा रस्तम की कहानी की चर्चा, जिसमें अफ़रासियाब के ईरान पर आक्रमण तथा रस्तम की प्रतिरक्षा का उल्लेख है।

तुम्हे निकाल लाऊंगा। यदि तू आज्ञाकारिता स्वीकार कर लेगा तो बच जायगा अन्यथा तुम्हे अपने धन जन से वंचित होना पड़ेगा।”

### लाला बहादुर तथा लाला करंग का युद्ध के लिये बोहनी भेजा जाना और किशली ख़ाँ के यज्ञकियों से युद्ध—

सुना जाता है कि किशली ख़ाँ को पत्र भेजने के पश्चात् मुल्तान ने मुल्तान की सीमा की ओर एक सेना भेज कर आदेश दिया कि वे लोग सीधे बोहनी ग्राम पहुँच जायँ और वहाँ से युद्ध करते रहें। (४३७) युद्ध के लिये स्थान को दृढ़ बना कर वहीं रात दिन सावधान रहें। यदि शत्रु के यज्ञक<sup>१</sup> आयें तो उन पर तुरन्त दूट पड़े। उस सेना के दो तीन आदमी सरदार रहें और शत्रु का मार्ग रोक दें। लाला बहादुर तथा लाला करंग (सरदार) रहें क्योंकि वे चतुर तथा वीर हैं। जब यह सेना बोहनी पहुँची तो बहराम ऐबा को भी पता लग गया। उसने अपनी सेना के सरदार कुशमीर को, जो उसका जामाता भी था, आदेश दिया कि वह आक्रमण करके उस थाने<sup>२</sup> पर अधिकार जमा ले और वहाँ से शत्रु के यज्ञक को भगा दे। जब कुशमीर, बोहनी पहुँचा तो उसे शत्रु के यज्ञक दृष्टिगोचर हुये। उसने उन पर एक साधारण आक्रमण किया किन्तु यज्ञक के सरदारों ने अपनी सेना को आदेश दिया कि वे अपने-अपने स्थान पर डटे रहें और प्रत्येक अपनी ढाल को अपने मुख के सामने करले। कुशमीर की सेना उन लोगों को दृढ़ पाकर भाग गई और मुल्तान की ओर चल दी। यज्ञक ने उन लोगों को भागते हुये देख कर उनका ३ फ़रसंग तक पीछा किया, और मृतकों से मार्ग को पाट दिया। वहाँ से लौटकर उन्होंने इसकी सूचना मुल्तान को लिख कर भेज दी। बादशाह उस पत्र को पाकर बड़ा प्रसन्न हुआ। (४३८)

### मुल्तान का युद्ध के लिए प्रस्थान—

उसने लाहौर से युद्ध के लिए दूसरे दिन मुल्तान की ओर प्रस्थान किया। जब कुछ पड़ाव शेष रह गये तो एक पड़ाव पर अबुल फ़तह शेख ह्कनुद्दीन मुल्तान के सम्मुख अभिवादन करने के लिए आया। मुल्तान ने प्रणाम किया और उसके चरण चूम कर उससे सहायता की याचना की। अबुल फ़तह द्वारा प्रोत्साहन प्राप्त करके मुल्तान निरन्तर बढ़ता चला गया और उसने किसी पड़ाव पर भी विश्राम न किया। जब शाही सेना तलहम्बा<sup>३</sup> की सीमा पर पहुँची तो खान भी मुल्तान से सेना लेकर निकला और शीघ्र ही रावी नदी पार करली। बोहनी पहुँच कर उसने युद्ध के लिए सामान एकत्र किये। वहाँ से चल कर तलहम्बा की ओर प्रस्थान किया और वहाँ से भी एक कोस आगे एक ग्राम में पहुँच गया।

दोनों ओर के यज्ञक दृष्टिगोचर होने लगे। इस ओर से मुल्तान सेना की तैयारी के लिए कटि-बद्ध हो गया। उसने क़ल्ब ( मध्य भाग की सेना ) के तीन टुकड़े किये और प्रत्येक भाग में विभिन्न प्रकार के चत्र रक्खे। (४३९) लखनौती का शासक नासिरुद्दीन क़ल्ब के मध्य भाग की सेना में था। क़ल्ब के बाईं ओर शेख अबुल फ़तह का भाई इस्माईल तथा दाहिनी ओर सर दावतदार था। दाहिनी पंक्ति के आगे हुशंग था और बीच में वीर दौलत शाह था। ततार तथा अन्य वीर बाईं पंक्ति के आगे थे। मुल्तान स्वयं बाईं पंक्ति से कुछ दूर वीरों को साथ लिए घात लगाये बैठा था। लोहा पहिने हुये हाथियों की एक पंक्ति मुल्तान की पंक्ति के सम्मुख चिंघाड़ रही थी। हौदे के नीचे उनके शरीर ऐसे थे कि मानों

१ सेना का अग्रिम भाग; गूदचारी सेना।

२ ग्रामों के सैनिक केन्द्र।

३ एक हस्तलिखित पोथी में तिलन्ह है।

पर्वत बादल के नीचे छिप गया हो। अर्ज (निरीक्षण तथा गणना) के समय सेना की संख्या एक लाख निकली।

उस ओर किशली खां ने भी अपनी सेना तैयार की। दाहिनी पंक्ति में मन्दी अफ़ग़ान, तथा बाईं पंक्ति में खान का भाई शम्सुद्दीन थे। मध्य में खान तथा कुशमीर थे। सुना जाता है कि उसके साथ १२००० सवार थे। (४४०) जब दोनों ओर की सेनायें टकराईं तो मन्दी अफ़ग़ान ने हुशंग की ओर आक्रमण किया किन्तु न तो उस पर और न सर दावतदार पर आक्रमण का कोई प्रभाव हुआ और वह अपनी सेना की ओर लौट गया। तत्पश्चात् शम्सुद्दीन ने इस्माईल की पंक्ति पर आक्रमण किया क्योंकि शाह उसके पीछे हाथियों की सेना लिये उपस्थित था। उसने एक आक्रमण से उस सेना को पराजित कर दिया और सेना यह दशा देख कर दंग रह गई। इस्माईल उस युद्ध में मारा गया। जब बादशाह को यह हाल ज्ञात हुआ तो उसने कुतुबुलमुल्क को इस्माईल की पंक्ति की सहायता करने के लिए भेजा। उस शूरवीर ने एक ऐसा आक्रमण किया कि शम्सुद्दीन पराजित हो गया। उसी समय मुल्तान भी अपने स्थान से चल पड़ा। उसके चलने से शम्सुद्दीन काँप उठा। पूर्व का बादशाह उस के दाहिनी ओर से पहुँच गया और समस्त सेना धूल में लुप्त हो गई। हाथी के हीदों पर बैठे हुये सैनिकों ने अपने भालों से (रक्त) की नदी बहा दी। (४४१) भीषण युद्ध होता रहा। खान (किशली) उस युद्ध में मारा गया; शाही सेना की विजय हुई। सरदार के न रहने के कारण (खान) की सेना युद्ध न कर सकी और भाग खड़ी हुई। देहली की सेना ने चारों ओर लूटमार प्रारम्भ कर दी। शाह के एक सिलहदार<sup>१</sup> ने खान के मृतक शरीर से उसका सिर काट लिया और उसे मुल्तान के समक्ष प्रस्तुत कर दिया। मुल्तान ने उसे भाले की नोक पर लगवा कर फिराया और नक़ीबों<sup>२</sup> को आदेश दिया कि वे इस बात की घोषणा कर दें कि जो कोई विद्रोह करेगा उसका अन्त यही होगा। दूसरे दिन उसने मुल्तान की ओर प्रस्थान किया। समस्त बन्दियों की हत्या करा दी। प्रत्येक पड़ाव पर अत्यधिक रक्तपात किया। (४४२)

### शेख़ रुक्नुद्दीन की सिफ़ारिश—

जब सम्मानित पताकार्यें मुल्तान पहुँचीं तो सुल्तान ने आदेश दिया कि मुल्तान के सभी निवासियों को कठोर दण्ड दिये जायें। एक सप्ताह तक वहाँ घोर रक्तपात हुआ। जो कोई मुल्तान से भाग गया वही सुरक्षित रह सका। अबुल फ़तह शेख़ रुक्नुद्दीन उस सप्ताह में एकांत-वास में थे। जब उन्हें इस रक्तपात का पता चला तो वे नगरवासियों की सिफ़ारिश के लिये नंगे सिर तथा नंगे पाँव मुल्तान के समक्ष पहुँचे। उनकी सिफ़ारिश पर सुल्तान ने कबीर को आदेश दिया कि अपराधी अब क्षमा कर दिये जायें और बन्दियों को खोल दिया जाय। जो लोग उस रक्तपात से बच गये उन्होंने ईश्वर के प्रति कृतज्ञता प्रकट की और उस नगर का नाम आज़ादपुर हो गया। (४४३)

### मुल्तान का मुल्तान से दीपालपुर पहुँचना तथा लखनौती से बूरा की हत्या के समाचार प्राप्त होना—

वहाँ से चल कर सुल्तान पाँचवें दिन दीपालपुर पहुँचा। एक दिन लखनौती से बहराम खां के पास से एक दूत ने आकर धरती-चुम्बन करके कहा कि “(बहादुर) बूरा ने विद्रोह करके

<sup>१</sup> सुल्तान के अद्वरक्षक।

<sup>२</sup> नक़ीब, शाही आदेशों की उच्च स्तर में घोषणा करते थे।

लखनौती में रक्तपात मचा रखा था। बहराम ख़ाँ ने उस पर आक्रमण करके उसे पराजित कर दिया। बहादुर, खान द्वारा पराजित होकर एक नदी की ओर भागा और उसमें गिर पड़ा। खान ने वहाँ पहुँच कर उसे बन्दी बना लिया और उसकी खाल खिचवा डाली। विजय-पत्र के साथ खान ने वह खाल भी सुल्तान के पास भेजी है।" सुल्तान ने यह सुन कर आदेश दिया कि चालीस दिन तक नगर में आनन्द उल्लास मनाया जाय; उसकी तथा बहराम (किशली ख़ाँ) की खाल एक ही कुब्बे<sup>१</sup> पर लटकाई जाय। (४४४)

### सुल्तान का देहली पहुँचना—

वहाँ से दूसरे दिन सुल्तान ने राजधानी की ओर प्रस्थान किया। जिस दिन वह शहर देहली में पहुँचा तो शहर में आनन्द उल्लास मनाया गया। चारों ओर सजावट की गई। चालीस दिन तक खुशी के बाजे बजते रहे। उस समय के नगर की तुलना किसी भी वस्तु से सम्भव न थी। (४४५) नगर इस प्रकार मनुष्यों से परिपूर्ण था कि ईर्ष्यालु समय उसे कम करने लगा।<sup>२</sup>

### सुल्तान का देहली नगर पर अत्याचार और प्रजा को देवगीर (देवगिरि) भेजना—

सुल्तान को शहर वालों पर संदेह था और वह उनके लिये विष छिपाये रहता था। उसने अत्याचार द्वारा अत्यधिक मनुष्यों की हत्या करा दी किन्तु जब उसे यह भी पर्याप्त ज्ञात न हुआ तो उसने गुप्त रूप से यह कुत्सित योजना बनाई कि एक मास में नगर का विनाश कर दिया जाय। उसने प्रत्येक दिशा में स्पष्ट रूप से यह सूचना कराई कि "जो कोई भी सुल्तान का हितैषी हो, वह मरहूठा प्रदेश की ओर प्रस्थान करे। जो कोई उसकी आज्ञा का पालन करेगा, वह अत्यधिक धन सम्पत्ति प्राप्ति करेगा और जो कोई भी इसका उल्लंघन करेगा, उसका सिर काट डाला जायगा।" उसने आदेश दिया कि नगर में आग लगा दी जाय और सभी लोगों को नगर से निकाल दिया जाय। सभी लोगों को रोते पीटते अपने-अपने घर छोड़ने पड़े। (४४६) परदे वाली स्त्रियों, तथा एकांतवासी पवित्र लोगों (सन्तों) को उनके घरों से बड़ा कष्ट देकर बाल पकड़ कर निकाल दिया गया। वे लोग भवानों<sup>३</sup> के भय से निकल पड़े और उन लोगों ने नगर के बाहर शिविर लगा दिये। लोगों ने इस प्रकार चीत्कार मचाते हुये प्रस्थान किया, जिस प्रकार किसी जीवित मनुष्य को क्रूर में दफ़न किया जाय। प्रत्येक पड़ाव पर मजार ही मजार बन गये और मृतकों के अतिरिक्त कुछ भी दृष्टिगत न होता था। सभी जन्म-भूमि के प्रति प्रेम से पीड़ित थे।

### सिपेह सालार इज्जुद्दीन एसामी की देहली से तिलपट पहुँच कर मृत्यु—

मेरे पूर्वजों में से भी एक वृद्ध का निवास उसी नगर में था। उनकी अवस्था ९० वर्ष की थी और वे एकान्तवासी थे। अपने पूर्वजों द्वारा इनाम में प्राप्त किये हुये ग्राम अपनी संतान में बाँटा करते थे। वे कभी अपने घर से न निकलते थे। शुक्रवार तथा ईद के अतिरिक्त कभी भी अपने द्वार के बाहर न दिखाई पड़ते थे। रात दिन वे एक कोने (दालान) में एबादत किया करते थे। (४४७) उनकी उपाधि इज्जे दीन (इज्जुद्दीन) थी और कभी किसी को उन से कोई उपासना न हुआ था। सद्दुलकेराम, वीर ज़हीरे ममालिक, जिससे एसामी का उद्यान हरा भरा था, उसका पिता था। वह सुल्तान बल्बन का वकीलदर था।

१ एक प्रकार के गुम्बद तथा द्वार जो खुशी के समय सजाये जाते थे।

२ एसामी ने किशली ख़ाँ के विद्रोह के पूर्व देहली वालों के देवगिरि भेजे जाने का उल्लेख नहीं किया।

३ शाही पुलिस के वे कर्मचारी जो सुल्तान के आदेशों का कठोरता से पालन कराते थे।

जब एसामी का वह वंशज ६० वर्ष की अवस्था में निकाला गया और चारपाई पर तिलपट पट्टेचा तो उसके साथ वालों ने उसके मुख से चादर हटाई। उसने चारों ओर वृक्षों का भ्रुंड देख कर कहा कि, "भिरा एबादत का स्थान कहाँ है? मैं इस स्थान पर जंगल के अतिरिक्त कुछ नहीं पाता।" सेवकों ने उत्तर दिया कि, जब वह सो रहा था तो अवानों ने आकर अत्याचार से उसकी चारपाई घर के बाहर करदी; अब उस नगर से देवगीर (देवगिरि) की ओर प्रस्थान हो रहा है; अब वह स्थान पुनः कभी नहीं प्राप्त हो सकता। उस वृद्ध ने निराशा होकर एक ठंडी श्वास ली और मृत्यु को प्राप्त हो गया तथा उन भूतों से अपने धर्म की रक्षा करली। चारों ओर कोलाहल मच गया। सभी स्त्री तथा पुरुष अपना मुंह और बाल नोचने लगे। (४४८)

अन्त में उसे दफन कर दिया गया। तीन दिन और रात तक लोग विस्मित रहे। तीसरे दिन लोगों ने उस स्थान से प्रस्थान किया। सभी वृद्ध, युवक, स्त्री तथा बालक यात्रा करने के लिये विवश थे। बहुत से कोमल, मृत्यु को प्राप्त हो गये। बहुत से बालक दूध बिना मर गये। अनेकों लोगों ने प्यास के कारण प्राण त्याग दिये। ऐसे सुकुमार व्यक्ति, जिन्हें स्वप्न में भी सूर्य की उष्णता का अनुभव न हुआ था, फटे पुराने वस्त्र लपेटे गिरते पड़ते चले जाते थे। कोई नगे पैर ही चला जाता था। जिन मुखों पर चन्दन के अतिरिक्त कुछ न लगता था, वे धूल से ढके हुये थे। जो आँखें उपवनों के अतिरिक्त कुछ न देखती थीं, उनमें धूलि का अजन लगा रहता था। जो चरण बाटिकाओं के अतिरिक्त कहीं न जाते थे, उनमें जगलों तथा ब्याबानों में चलने के कारण छाले पड़ गये थे। उस काफ़िले में से अत्यधिक कठिनाई सहन करके केवल दसवाँ भाग ही दौलताबाद पहुँच सका।

सुल्तान ने अत्याचार से उस काफ़िले को छः भागों में विभाजित कर दिया था। किसी के पास कोई सामान न था। प्रत्येक काफ़िला शहर से उसके क्रोध तथा अत्याचार के कारण, न कि न्याय तथा उपकार के कारण, चल दिया। (४४९) उसने ऐसा बसा हुआ नगर नष्ट कर डाला। पता नहीं वह ईश्वर को क्या उत्तर देगा। जब उस नगर में कोई न रह गया तो समस्त द्वार बन्द कर दिये गये। सब घर भूतों के निवास-स्थान बन गये। उसी समय घरों में आग लगा दी गई। नगर इस प्रकार रिक्त हो गया था कि द्वार तथा दीवारें विलाप करने लगी थी। सुना जाता है कि कुछ समय उपरान्त नीच तथा अत्याचारी बादशाह ने क्रस्बों के परगनों से ग्रामीणों को बुलवा कर नगर को बसवाया। तोतों तथा बुलबुलों को उद्यान से निकाल कर कौशों को बसा दिया। न जाने शाह को किस प्रकार उन निर्दोष लोगों के प्रति संदेह उत्पन्न हो गया कि उसने उनके पूर्वजों की नींव उखाड़ डाली और अभी तक उनकी संतानों के विनाश में तल्लीन है। उसे किसी बालक अथवा वृद्ध पर दया न आई। न तो कोई धनी ही सुरक्षित था और न कोई दीन ही। उसके कोई संतान न थी, अतः उसने अपने समान सभी को कर देना चाहा। जुहाक<sup>१</sup> ने बड़ा अत्याचार किया किन्तु कोई भी उसे अत्याचारी के अतिरिक्त कुछ नहीं कहता था। यदि वह दुष्ट इस समय होता तो सभी नगर-वासी उसे आशीर्वाद देते। सुना जाता है कि सर्पों से अपनी रक्षा के लिये वह नगर-वासियों तथा सैनिकों में से प्रति दिन दो मनुष्यों का रक्तपात किया करता था। दोनों का मस्तिष्क सर्पों को दिया जाता था जिससे वे सोते रहें और उस कोई कष्ट न पहुँचायें; जुहाक अधर्मी तथा शैतान का उपासक था। (४५०)

बड़े आश्चर्य की बात है कि हमारा समकालीन सुल्तान न तो शैतान के वंश से है,

१ शाहनामे के अनुसार ईरान का एक बादशाह जिसके दोनों कंधों पर शैतान के चूमने के कारण दो सर्प निकल आये थे और वे नित्य दो मनुष्यों का मस्तिष्क खाते थे।



और न किसी ने उसके कन्धों का चुम्बन किया और न किसी ने उससे यह कहा कि उसका उपचार मनुष्यों के मस्तिष्क के अतिरिक्त किसी अन्य वस्तु से हो ही नहीं सकता; और न वह जुहाक के धर्म का अनुयायी ही है। फिर भी उसने इस समय इतने अत्याचार किये जितने जुहाक ने एक हजार वर्ष में किये होंगे। यदि वह दुष्ट शैतान की शिक्षानुसार दो मनुष्यों की हत्या कराता था, तो हमारा बादशाह अकारण ही हजारों मनुष्यों की हत्या कराया करता है। यदि उसने बाबुल की प्रजा का रक्तपात किया तो उसी कारण से संसार का आधार समाप्त हो गया। यदि देहली वाले उसके आदेशों का पालन न करते तो वे इतने कष्ट में न पड़ते। ऐसे लोगों को इसी प्रकार का फल भोगना पड़ता है। जो कोई अत्याचारी पर दया करता है तो वही उसका सिर मिट्टी में मिला देता है। लोगों ने एक उपद्रवी को अपना बादशाह बना लिया और उस समय से युद्ध न किया। यदि कोई सरदार उस उपद्रवी के विरुद्ध किसी प्रदेश में अपनी पताका उठाता है तो बहुत से अयोग्य उस उपद्रवी (सुल्तान) की सहायता करने लगते हैं और उस व्यक्ति का साथ नहीं देते। यह दुष्ट अत्याचारी (सुल्तान) संसार भर में अकाल, तथा अत्याचार उत्पन्न कर रहा है। यदि इस देश के सब लोग सघटित हो जायें और उस पर आक्रमण कर दें तो कोई आश्चर्य की बात नहीं कि उसका सिर मिट्टी में मिल जाय। ऐसी राजधानी को, जिसमें फ़रिश्ते अपने पंखों से झाड़ू देते थे, जिसकी मरम्मत प्रत्येक बादशाह ने कराई, जिसकी मस्जिदें काबे के समान थीं, जिसके हौजे शम्सी को सूर्य से जल प्राप्त होता था, जिसमें १६० वर्षों के भवन थे, जिसकी चारों फ़स्लें बड़ी ही अनुकूल थीं, जिसके चारों ओर उद्यान, उपवन तथा बाटिकायें थीं, जहाँ प्रत्येक वस्तु प्राप्य थी, बादशाह ने छोटे बड़े से रिक्त कर दिया। (४५१-५२) वही नगर देवगीर (भूतों का स्थान) हो गया। फिर लोग क्यों देवगीर (देवगिरि) गये? एक मास तक वहाँ के द्वार बन्द रहे और उस नगर में कुत्तों के अतिरिक्त कोई न रह गया था। सुल्तान ने फिर आदेश दिया कि ग्रामीणों को लाकर उस नगर में बसाया जाय और कौओं को बुलबुल का स्थान प्रदान किया जाय।

### देहली के नष्ट होने का पहला कारण—

सुना जाता है कि १०० वर्ष उपरान्त प्रत्येक वस्तु में परिवर्तन हो जाता है; पुरानी बातों के स्थान पर नई बातें प्रारम्भ हो जाती हैं। (४५२) शम्सुद्दीन के बसाये हुये देहली को १०० वर्ष व्यतीत हो चुके थे और उसके भवनों को पूर्ण उन्नति प्राप्त हो चुकी थी अतः उसके विनाश का पहला कारण यही थी।

### दूसरा कारण—

दूसरा कारण यह था कि प्रत्येक गली में बिदअती<sup>१</sup> पैदा हो गये थे। उनके अशुभ अस्तित्व के कारण सौभाग्य का अन्त हो गया। लोगों ने प्राचीन नियम त्याग कर प्रत्येक स्थान पर नये नियम बना लिये; नये प्रकार के वस्त्र धारण करने प्रारम्भ कर दिये और गेहूँ दिखा कर जो बेचने लगे। दिखाने को तो वे आदर सम्मान करते थे किन्तु हृदय में वे शत्रुता रखते थे। अनेकों हृदय उनके व्यंग से दुःखी रहते और प्रत्येक व्यक्ति परिहास में २०० कुम्भी की बातें कह डालता था। वे लोगों के हृदय को कष्ट पहुँचाया करते थे। (४५४) नमाज़ की चटाई तथा तस्बीह (माला) छोड़ कर उन लोगों ने (मदिरा की) सुराही तथा प्याला उठा लिया था। वे ऐसे-ऐसे कार्य करते थे कि कोई बुद्धिमान उनका नाम भी न ले सकता था। उनकी संख्या अधिक तथा उनके कुकर्मों के असीम हो जाने के कारण देहली की नींव

१ धर्म (इस्लाम) में नई-नई बातें निकालने वाले।

में विघ्न पड़ा गया। ईश्वर ने उन पर एक अत्याचारी नियुक्त कर दिया जिसने उनका समूल उच्छेदन कर दिया। उन्हें उनके देश से निकलवा दिया। उन पापियों के कारण अनेक स्वर्ग के पात्रों को भी कष्ट उठाने पड़े। ईश्वर अपने भक्तों को अपनी कृपा की गली के अतिरिक्त कोई अन्य स्थान न दे। (४५५)

### तीसरा कारण (शेख निजामुद्दीन) —

यद्यपि प्रत्येक देश में एक अमीर बादशाह होता है, किन्तु वह किसी फ़कीर (संत) की शरण में होता है। यदि अमीर राज्य के अधिकारी होते हैं तो फ़कीर (संत) राज्य के कष्टों का निवारण करता है। निजामुल हक़ ऐसे ही पीर (सन्त) थे जिनके द्वार पर प्रत्येक उपस्थित रहने में गर्व किया करता था। सर्व प्रथम उनका निघन हुआ, तत्पश्चात् उस नगर तथा राज्य का विनाश हुआ। (४५६)

### देवगीर (देवगिरि) का आबाद होना; शेख बुरहानुद्दीन का उल्लेख—

संसार का यह नियम है कि यदि वह किसी को हानि पहुँचाता है तो दूसरे को लाभ। (४५७) इस प्रकार जब देहली नष्ट हो गई तो वहाँ के निवासियों के केवल दमवें भाग के पहुँचने से देवगीर (देवगिरि) को सुषमा प्राप्त हो गई। उसका नया नाम दौलताबाद रखा गया। हिन्दुस्तान के भिन्न-भिन्न भागों से नाना प्रकार के लोगों ने पहुँच कर यहाँ निवास प्रारम्भ कर दिया। वहाँ एक बहुत बड़े सूफ़ी बुरहानुद्दीन निवास करते थे। उनके आशीर्वाद से दौलताबाद को विशेष शोभा प्राप्त हो गई। (४५८) उनके कारण किमी के पाप तथा कुकर्म का नगर पर कोई प्रभाव न होता था किन्तु उनके निघन के पश्चात् आकाश ने पुनः अत्याचार प्रारम्भ कर दिया। अत्याचार के कारण चारों ओर कोलाहल रहने लगा, और पूरा दौलताबाद, देवगीर (भूतों का निवास स्थान) हो गया। सभी से अत्याचार द्वारा धन प्राप्त किया जाने लगा और पूरे राज्य में कोलाहल प्रारम्भ हो गया। सभी को दंड दिया जाने लगा। अवानों ने प्रत्येक दिशा में धावा मार कर अनेकों घरों का समूल उच्छेदन कर दिया। धनी लोग बन्दी बनाये जाने लगे। लोग भीख माँगने लगे।

### चाँदी, ताँबे, लोहे तथा चमड़े का उल्लेख—

सुना जाता है कि जब तुच्छ लोगों को आश्रय देने वाले सुल्तान को गुप्तचरों द्वारा यह ज्ञात हुआ कि प्रत्येक दिशा के नगर पुनः सम्पन्न हो गये तो उसने अपने हृदय में सोचा कि यह सुखी लोग धन के कारण नष्ट नहीं होते; (४५९) इन्हें धन की सहायता प्राप्त होती है अतः इस आश्रय का अन्त हो जाना चाहिये। जब सभी धनी दरिद्र हो जायेंगे, तो कोई किसी की सहायता न कर सकेगा। विनाशी स्वभाव वाले सुल्तान ने खजाने वाले को आदेश दिया कि चाँदी सोने के स्थान पर सराय वालों (बाजारियों) को लोह तथा चर्म<sup>२</sup> के दरम दिये जायें। नये सिक्के ढाले जायें और लोह तथा ताम्र पर छाप लगाई जाय और उन पर शाह का नाम अंकित किया जाय। जब सुल्तान ने इस प्रकार की मुद्रायें ढलवाई तो नगरों में एक उपद्रव उठ खड़ा हुआ। कोई खुल्लम खुल्ला किसी प्रकार रो चिल्ला न सकता था। उस दृष्ट के भय से सभी लोग स्वर्ग के मृत्य पर ताम्र मोल लेते थे। प्रत्येक घर ताँबे के बर्तनों

१. शेख निजामुद्दीन अलिया अपने समय के बड़े प्रतिष्ठित सूफ़ी थे। (बरनी पृ० ३४३-३४९; खलजी कालीन भारत पृ० १०१-१०३) उनका निघन देहली में १३२५ ई० में हुआ।

२. लोह तथा चर्म का किमी स्थान पर उल्लेख नहीं। एसामी ने जो कुछ लिखा है उससे उसका सुल्तान पर क्रोध पूर्णतया स्पष्ट होता है। उसकी कृति द्वारा उन लोगों के दृष्टिकोण का पूरा पता चलता है जो उससे असंतुष्ट थे अथवा जिन्हें उससे किसी प्रकार की हानि पहुँची थी।

तथा प्रत्येक खान लोहे से रिक्त हो गई। प्रत्येक स्थान पर जूते, थाल तथा कुल्हाड़ी सोने चाँदी के बराबर हो गये। लोग प्राणों के भय से लोहे के बदले में मोती बेचते थे। इस मुद्रा द्वारा तीन वर्ष में जहाँ कहीं भी धन था, वह नष्ट हो गया। एक दिन उस धन के पुजारी ने आदेश दिया कि कोई भी ताम्र मुद्रा न ले। उन मुद्राओं के २०० तन्के कोई आधे दाँग को भी मोल न लेता था। (४६०) प्रत्येक धनी निर्धन हो गया। राज्य में इस प्रकार का घोर अत्याचार हुआ।

### शेख जैनुद्दीन का उल्लेख—

बादशाह के अत्याचार से हिन्दुस्तान के उद्यान में पतझड़ आ गया। लोगों के दुर्भाग्य से चारों ओर घोर अकाल पड़ गया। मनुष्य, मनुष्य का भक्षण करने लगा। किसी स्थान पर धन अथवा अनाज का पता न था। जो कोई सुल्तान के अत्याचार से बच गया वह अकाल तथा दरिद्रता के कारण नष्ट हो गया। देवगीर (देवगिरि) में विशेष रूप से कोई ऐसा धर्मात्मा न रह गया कि जिसकी शरण में दीन तथा दुःखी जा सकते। अन्त में एक व्यक्ति प्रकट हुआ। उसकी उपाधि जैनुद्दीन थी। (४६१) उसके आशीर्वाद से देवगीर (देवगिरि) वालों को सुख प्राप्त हुआ। कुतलुग खाँ उसी की शरण में गया। उस ने उस फ़कीर (सन्त) की शरण में जाकर इस प्रदेश को सुल्तान के अत्याचार से मुक्त कर दिया। यदि कोई अत्याचारी शाह के आदेशानुसार राजधानी से यहाँ आता तो उसे सफलता न प्राप्त होती और वह व्याकुल होकर लौट जाता। लोगों ने देहली त्याग कर यहाँ निवास प्रारम्भ कर दिया था। देहली में देहली के नाम के अतिरिक्त कुछ शेष न रह गया था। इस प्रकार कुशलता-पूर्वक १४ वर्ष व्यतीत हो गये और यहाँ से सौभाग्य एक यव मात्र भी कम न हुआ। मरहठा राज्य में जंगलों तथा पर्वतों में नगर एवं ग्राम बस गये। (४६२)

### तुर्माशीरीन का हिन्दुस्तान पर आक्रमण तथा उसकी पराजय—

एक दिन एक संदेश-वाहक ने सुल्तान से आकर निवेदन किया कि मुगल सेना ने रावी पार करली है। उसने सिन्ध की सीमा पर बड़ा उत्पात किया है और अब हिन्दुस्तान की ओर बढ़ रही है। जब सुल्तान को यह ज्ञात हुआ कि दुष्ट सुल्तान की सीमा को पार कर चुके हैं तो वह भी युद्ध के लिये कटिबद्ध हो गया। प्रत्येक दिशा में संदेश वाहक भेज कर उसने सेनायें बुलवाईं। सेना के अर्ज (निरीक्षण) के समय राजधानी में जो सेना चारों ओर से आकर एकत्र हुई थी, उसकी संख्या ५००,००० निकली। सेना के शिविर सीरी से जूद (उद्यान) तक लगे। प्रत्येक दिन उसकी सेना बढ़ती जाती थी। दूसरे दिन एक संदेश-वाहक ने आकर कहा कि “तीन दिन हुये, कि मुगल मेरठ पहुँच कर उत्पात मचा रहे हैं; समस्त प्रजा किले में घुस गई है और वह स्थान नष्ट हो रहा है। एक सेना समुद्र के समान बड़े वेग से बढ़ती जा रही है। तुर्माशीरीन उस सेना का सेना नायक है।”

सुल्तान ने यह सुन कर वुगरा के पुत्र (यूसुफ़) को आदेश दिया कि “१०,००० सवारों की सेना मेरठ की ओर ले जाकर मुगलों पर दूट पड़ा। (४६३) यदि उस सेना पर आक्रमण

१ रामपुर की तारीखे फ़ीरोज़शाही की हस्तलिखित पोथी में तुर्माशीरीन के आक्रमण का उल्लेख इस प्रकार है: “शाहर (देहली) वालों को दौलताबाद रवाना करने के पश्चात् सुल्तान दो वर्ष वहाँ रहा। उन दिनों तुर्माशीरीन ने अत्यधिक सेना लेकर हिन्दुस्तान पर चढ़ाई की और दोआब तक पहुँच गया। सुल्तान मुहम्मद ने अपनी समस्त सेना एकत्र की। इसी समय लखनौती के अमीरों तथा प्रतिष्ठित व्यक्तियों ने भाग जाना चाहा और अपने प्रदेश में पुनः पहुँच कर विद्रोह करना चाहा। सुल्तान मुहम्मद का तुर्माशीरीन से बहुत बड़ा युद्ध हुआ। तुर्माशीरीन ने घोर प्रयत्न तथा युद्ध किया और अपनी सेना के साथ लौट गया। (तारीखे फ़ीरोज़शाही रामपुर पोथी पृ० २८७-८८)

करना सम्भव न हो तो तू सेना लेकर क़िले में घुस जाना। कोई सुरक्षित स्थान देख कर उनकी घात में बंटे रहना। यदि उनकी सेना पहले ही चल पड़े तो उनके विनाश के लिए सेना लेकर प्रस्थान करना। उस ओर से तू चल और इस ओर से मैं चलूँ। इस प्रकार उन्हें बीच में घेर लिया जाय और उन पर आक्रमण करके उनकी सेना का विनाश कर दिया जाय।”

बुगरा के पुत्र (यूसुफ़) ने शाह के आदेशानुसार मेरठ पहुँच कर शिविर लगा दिए। एक दिन तुर्माशीरीन ने ५०० सवारों को आक्रमण के लिए भेजा। यूसुफ़ (बुगरा के पुत्र) ने सेना की संख्या कम पाकर उन पर आक्रमण कर दिया। वे संख्या की कमी के कारण भाग गये। तुर्मा की बहिन का एक पुत्र दस सवारों के साथ मदिरा-पान कर रहा था। उसके दाहिने तथा बाईं ओर से सेना निकल गई और उसे कोई सूचना न हुई। हिन्दुस्तान की एक सेना ने वहाँ पहुँच कर उसे तथा उसके साथियों को बन्दी बना लिया। उसे क़िले की ओर भेज दिया। वहाँ से शूरवीर आगे बढ़े। मुग़लों ने अपने विरुद्ध सेना को आते देख कर उनसे युद्ध प्रारम्भ कर दिया। (४६४)

हिन्दी<sup>१</sup> (तुर्मा) के सवार भाग खड़े हुये। यूसुफ़ ने सुल्तान के पास मुग़लों के हिन्दुस्तान से भागने के समाचार भेज दिये। जो लोग बन्दी बनाये गये थे, उन्हें भी उसने भेज दिया। तुर्मा की बहिन के पुत्र के हाथ पैर बाँध कर उसे सौ वीरों के साथ भेजा गया। जब शाह को उनके भागने की सूचना प्राप्त हुई तो वह भी आगे बढ़ा। थानेश्वर पहुँच कर उसने उस स्थान से बहुत से सैनिक उन लोगों के पीछे भेजे। शाही सेना ने सिन्धु नदी तक उनका पीछा करके घोर रक्तपात किया। सेना के वापस लौट आने के उपरान्त सुल्तान ने थानेश्वर से राजधानी की ओर प्रस्थान किया। (४६५)

### कछवाहा की पराजय—

उस समय एक हिन्दू था जो कछवाहा कोतल कहलाता था। उसने विद्रोह कर दिया। सुना जाता है कि सुल्तान ने लौटने के पश्चात् उस पर आक्रमण किया।<sup>२</sup> मुईनुद्दीन<sup>३</sup> सिजजी की क़ब्र के, जो अजमेर में है, दर्शन करके वह राजधानी को लौट गया। वहाँ पहुँच कर लोगों ने कुछ समय तक विश्राम किया।

### लोगों के विनाश के उद्देश्य से क़राचल पर्वत में सुल्तान मुहम्मद शाह इब्ने तुग़लुक़ शाह का सेना भेजना—

एक दिन सुल्तान प्रातःकाल एक बाटिका की सैर करने गया। वहाँ से लौटते समय वह बाज़ार में से गुजरा। वहाँ उसे बड़ी चहल पहल मिली। लोग क्रय विक्रय में व्यस्त थे। उसने अपने हृदय में कहा कि यह नगर अब भी आबाद है। इन लोगों का किसी उपाय से विनाश कराना चाहिये। वह राजधानी पहुँचा। दूसरे दिन उसने आदेश दिया कि तिलपट में बारगाह (दरबार) सजाई जाय। सेना ने बाहर शिविर लगाये। (४६६)

उसने अपने भागिनेय ख़ुसरो मलिक को आदेश दिया कि वह देहली से क़राचल पर्वत को ओर प्रस्थान करे; वह सेना को उन गुफ़ाओं की ओर ले जाय जो सर्वदा काँटों से भरी

१ इस स्थान पर तुर्माशीरीन होना चाहिये।

२ इस युद्ध ने सम्बन्धित इन्दीयों का कोई पता नहीं।

३ भारतवर्ष में चिश्ती सिलसिले के चलाने वाले। इनकी क़ब्र अजमेर में है। इनकी मृत्यु १२३५ ई० में हुई।

रहती थीं। वहाँ ले जाकर वह सेना को नष्ट करा दे जिस से प्रजा की संख्या में कमी हो जाय। सुना जाता है कि सुल्तान ने उसके साथ एक लाख सवार भेजे।

पर्वत के नीचे एक नदी थी जिसके चारों ओर काँटे ही काँटे थे। हिन्दुस्तान के बुद्धिमानों ने उसमें एक बड़ी ही विचित्र कारीगरी रखी थी। उसके भरने के मुँह पर एक विचित्र प्रकार की कुंजी थी। वहाँ बहुत से लोग रात दिन नियुक्त रहते थे। जब तक वह कुंजी बन्द रहती वहाँ मैदान रहता और जब वह खोल दी जाती तो वहाँ नदी हो जाती थी। जब सेना उस नदी को पार करके गुफाओं तथा पर्वत में पहुँची तो हिन्दुओं ने सेना को पर्वत में प्रविष्ट हो जाने दिया। जब सेना पर्वत तथा गुफाओं में पहुँच गई तो हिन्दू उस पर्वत से उबल पड़े और उन्होंने (शाही) सेना का मार्ग रोक दिया। सुना जाता है कि एक लाख सैनिकों में केवल ५, ६ हजार लौट सके। (४६७)

जब वे लोग सुल्तान के पास पहुँचे तो उसने क्रोध करते हुये कहा कि “तुम लोग जीवित लौट कर क्यों आये? तुमने भी गुफाओं में अपने प्राण क्यों न त्याग दिये? तुमने अपने साथियों को खतरे में डाल दिया।” सुल्तान ने इस अपराध पर उनके सिर भी कटवा डाले।

तत्पश्चात् उसने मनुष्य का शिकार करने वाले अपने भवानों को प्रजा की हत्या करने के लिये भेजा। उसने आदेश दिया कि ‘धनी लोगों से धन प्राप्त किया जाय; जहाँ कहीं कोई सरदार मिले उसका सिर काट लिया जाय; जहाँ कहीं कोई धनी मिले उसे दरिद्र बना दिया जाय।’ प्रत्येक स्थान पर विद्रोही बन्दी बनाये जाने लगे, और लोगों के घरों में आग लगाई जाने लगी। (४६८)

### माबर में सैयिद जलाल का विद्रोह तथा सुल्तान का तिलंग की ओर प्रस्थान—

माबर में एक सैयिद जलाल कोतवाल था। उसने देहली के बादशाह से विद्रोह कर के, बादशाहों के समान चत्र धारण कर लिया। जब सुल्तान को पता चला तो वह एक बहुत बड़ी सेना लेकर दक्षिण की ओर तेजी से चल खड़ा हुआ। दक्षिण पहुँच कर दो एक मास तक वह दौलताबाद में रहा। वहाँ से उसने तिलंग पर चढ़ाई की। वहाँ पहुँच कर वह दो एक मास तक माबर विजय की तैयारियाँ करता रहा। सुना जाता है कि उसके अशुभ चरणों के पहुँचते ही वहाँ गरम (विषैली) वायु चलने लगी। इसके कारण प्रजा की बहुत बड़ी संख्या में मृत्यु हो गई। प्रत्येक घर में बहुत से मनुष्य मर गये। बादशाह इस दुर्घटना से विस्मित हो गया। वह स्वयं रूग्ण हो गया। देहली की सेना के आधे सरदार भी मर गये। सुल्तान उस नगर से वापस हुआ क्योंकि उस वायु के कारण वह भी अन्तिम समय को प्राप्त हो रहा था। उसने एक पालकी में वहाँ से प्रस्थान किया। मार्ग में एक दूत ने पहुँच कर निवेदन किया कि “क्रुतलुग खाँ ने गुप्त रूप से यह सूचना भेजी है कि एक मास हुआ कि हुशंग (होशंगे) शाह ने विद्रोह कर दिया है।” (४६९)

वह भाग कर बदसरा (बरहरा) पर्वत पहुँचा। जब सेना हवाली पहुँची तो शहंशाह ने उसे ब्राई और कर लिया। वह क़िला हिन्दुओं के छिपने का स्थान था। सेना वहाँ उतरी और बादशाह ने चारों ओर घावे मारने के लिये सेना भेजी। जब हुशंग को यह पता चला तो वह कौकन की ओर भाग गया। सुल्तान ने क्रुतलुग खाँ को उसके पास इस आशय से भेजा कि वह सुल्तान की ओर से उसे रक्षा का आश्वासन दिलाये। सुल्तान के आदेशानुसार

१ इस युद्ध से सम्बन्धित बन्द किसी भी हस्तलिखित पोथी में नहीं मिलते।

खान अकेले ही हुशंग की ओर प्रस्थान करके उसे शाह के पास लाया। (४७०) सेना ने वहाँ से कतका की ओर प्रस्थान किया और एक मास तक दौलताबाद में रुकी रही; वहाँ से देहली की ओर प्रस्थान किया।

### शाह, गुलचन्द तथा हलाजून का विद्रोह—

शाह, हलाजून तथा गुलचन्द ने सुल्तान को लाहौर से दूर देख कर विद्रोह कर दिया। हवाजये जहाँ मुक़बिल ने कौरान, जिसकी उपाधि सफ़दर थी, सरतेज तथा अन्य सरदारों को लेकर देहली से लाहौर पर चढ़ाई की। प्रथम बार शाह की सेना पराजित हुई और फिर अन्य लोगों पर भी विजय प्राप्त हो गई। हलाजून तथा गुलचन्द को परास्त करके एवं उन्हें और कुछ अन्य सरदारों को बन्दी बना कर सेना राजधानी में लौट आई।

### सुल्तान मुहम्मद का देहली पहुँचना तथा अन्य लोगों को नष्ट करना, और चारों ओर विद्रोह—

जब सुल्तान देहली पहुँचा तो सेना संक्रामक रोग के कारण एक तिहाई से भी कम पहुँच सकी। जो लोग संक्रामक रोग से बच गये उनकी सुल्तान ने अत्याचार-पूर्वक हत्या करा डाली। (४७१) उसने चारों ओर गुप्तचर नियुक्त किये। उसने शहर (देहली) में दीवाने गौसी<sup>१</sup> स्थापित कर दिया। उसमें कुछ अत्याचारी नियुक्त किये। किसी की तो कोई दोष लगा कर तथा किसी की अत्याचार-पूर्वक हत्या की जाने लगी। कोई बन्दी बनाया जाता, किसी की हत्या की जाती तथा कोई अन्धा बना दिया जाता। उसके अत्याचार से सभी व्याकुल थे। जो लोग उससे दूर थे, वे उस अत्याचारी सुल्तान के विरोधी बन गये। माबर में स्वतन्त्र राज्य स्थापित हो गया। जलाल वहाँ का बादशाह बन गया। एक व्यक्ति ने, जिसकी उपाधि फ़ख़रुद्दीन थी, लखनौती में विद्रोह कर दिया। बहराम खाँ की मृत्यु के उपरान्त फ़ख़रुद्दीन ने चत्र धारण कर लिया। शाह का, अपनी सेना नष्ट कर देने के कारण, प्रान्तों के शासन-प्रबन्ध में कोई अधिकार न रहा।

### ऐनुद्दीन माहरू का विद्रोह—

गंगा तट पर सुल्तान ने सरकाबरी<sup>२</sup> नामक एक स्वर्ग स्थापित कराया। एक दिन शहर से निकल कर उसने उस उद्यान के भ्रमण हेतु प्रस्थान किया। उसने ऐनुद्दीन को सेना, हाथी तथा सामान लेकर आगे भेजा। ऐनुद्दीन ने सेना से पृथक् होकर नदी पार की। हाथी तथा सेना अपने साथ देख कर उसने अत्याचारी बादशाह की सेवा से अपना सिर खींच लिया। (४७२) उसने सबको समझाया कि 'एक अकेले ने सभी आदम की संतान का विनाश कर दिया है। अत्याचारी बादशाह पर आक्रमण करना उचित है। यदि सब लोग संघटित हो जायें तो उसका विनाश हो सकता है।'

### ऐनुद्दीन तथा मुहम्मद शाह का युद्ध—

जब सुल्तान को यह हाल ज्ञात हुआ तो वह बड़ा दुःखी हुआ। अपनी एक सेना की विद्रोह करते देख कर उसके हृदय में यह विचार उत्पन्न हुआ कि उसका सिर कटने वाला है। वह रात्रि भर ईश्वर से प्रार्थना करता रहा और उसने अत्याचार त्याग देने की प्रतिज्ञा कर ली। दूसरे दिन उसने प्रत्येक स्थान पर दूत भेज कर हर प्रान्त से सेना मंगवाई। गंगा के इस ओर दों फ़रसंग पर कन्नौज के निकट शिविर लगाये। एक सप्ताह उपरान्त सभी सरदार भारी सेनायें लेकर पहुँच गये। देहली से बादशाह का वज़ीर अहमद इब्ने (पुत्र) अयाज़, कँथून से

१ वह नया विभाग सम्भवतया लोगों को दंड देने के लिए स्थापित किया गया होगा।

२ स्वर्ग द्वारी।

खत्ताब अफ़ग़ान तथा ब्याना से मुजीर पहुँचे। (४७२) एक सप्ताह तक सेना गंगा के इम ओर रही। दोनों सेनाओं के मध्य में ३ फ़रसंग की दूरी थी। जब ऐनुद्दीन को पता चला कि सुल्तान ने नदी के उस ओर दो फ़रसंग पर शिविर लगा लिये हैं तो उसने भी युद्ध के लिए रात्रि में नदी पार की। उसने अपने शिविर गंगा के उसी ओर छोड़ दिये और अपनी सेना प्रातः काल से दोपहर के मध्य तक उस स्थान पर पहुँचा कर शाही सेना पर दूट पड़ा और शाही सेना के एक भाग को नष्ट कर दिया। शाही सेना तैयार न थी अतः वह असावधान होने के कारण काँपने लगी। कुछ समय उपरान्त सेना सावधान होकर घोड़े पर सवार हुई और सैनिक अपने अपने सरदारों से मिल गये। सब ने मिल कर शत्रु पर आक्रमण किया और भागने वाले भी लौट आये। शहंशाह भी घोड़े पर सवार हुआ और ऐनुद्दीन से युद्ध करने लगा। उस दिन सायंकाल तक युद्ध होता रहा। रात्रि में मगालें जला दी गईं। सुना जाता है रात भर दोनों सेनाओं में युद्ध हुआ। प्रातः काल से दोपहर के मध्य तक युद्ध होता रहा। दोनों ओर से किसी ने अपना स्थान न छोड़ा। (४७४)

तत्पश्चात् ऐनुद्दीन का भाग्य उसके प्रतिकूल हो गया। सुल्तान अपने स्थान पर उठा रहा। ऐनुद्दीन अपना स्थान छोड़ कर शहंशाह पर आक्रमण करने के लिये बढ़ा किन्तु अत्याचारों को पूजा करने वाली प्रजा, उसकी (सुल्तान की) सहायक बन गई और दो सेनाओं ने मिल कर अकेले ऐनुद्दीन को पराजित कर दिया। वह अवध की ओर भागा किन्तु शाही सवारों ने उसका पीछा करके उसे बन्दी बना लिया। सुल्तान के आदेशानुसार उसे गधे पर बैठा कर प्रत्येक स्थान में घुमाने के लिये भेजा गया। तीन दिन तक उसे बादशाह के अवान इसी प्रकार घुमाते रहे। चौथे दिन सुल्तान ने उसे क्षमा कर दिया। सुना जाता है कि उसके दो जुड़वाँ (भाई) शहरुल्लाह तथा नसरुल्लाह उसके सहायक थे। वे लोग अपनी पराजय के उपरान्त इस प्रकार भाग गये कि फिर उनका पता न लगा। दूसरे दिन सुल्तान ने समर भूमि से राजधानी की ओर प्रस्थान किया। शहर पहुँच कर उसने पुनः अत्याचार प्रारम्भ कर दिया। (४७५)

### खुर्रम के भड़काने पर बिदर में नुसरत खाँ का विद्रोह—

एक दिन शाह ने दरबार किया। जब वह सेना का अर्ज (निरीक्षण) कर रहा था तो बुद्धिमान खान का भेजा हुआ दूत देवगीर (देवगिरि) से पहुँचा। बुरहान के पुत्र कृतलुग खाँ ने लिखा था कि “शिहाब ने जिसकी उपाधि सुल्तान ने नुसरत खाँ रखी थी और जो बिदर तथा कुईर (कुहीर) का शासक था, विद्रोह कर दिया है। उसने अपने आसपास के स्थानों को बड़ी हानि पहुँचाई है। गुजरात से खुर्रम नामक ने उसे मार्ग-भ्रष्ट कर दिया है। यदि सुल्तान का आदेश हो तो मैं उस पर आक्रमण करके उसे पराजित कर दूँ।” सुल्तान ने यह सुनकर दरबार समाप्त कर दिया। दो-तीन दिन तक वह सोचता रहा। तत्पश्चात् उसने समस्त सरदारों को आदेश दिया कि वे देवगीर (देवगिरि) की ओर प्रस्थान करें। (४७६) खान से कह दें कि वह उस दुष्ट पर आक्रमण करे। जब राजधानी की सेना खान के पास पहुँच गई तो उसने एक शुभ अवसर पर प्रस्थान किया।

### कृतलुग खाँ की नुसरत खाँ पर चढ़ाई—

सेना पर्वतों को पार करती हुई सुनारी के कूक (महल) में पहुँच गई। कृतलुग खाँ ने वहाँ एक बहुत ऊँची बारगाह<sup>१</sup> लगवाई। उसके समक्ष दो ऊँची-ऊँची दहलीज<sup>२</sup> थीं।

१ वह स्थान जहाँ सुल्तान अथवा अमीर दरबार करते हैं।

२ बारगाह के आगे का भाग।

वहाँ दो तीन दिन रुक कर कुतलुग़ खाँ ने अलप खाँ को देवगीर (देवगिरि) भेज दिया और स्वयं सेना लेकर सुनारी के कूक (महल) से चल दिया। नुसरत खाँ ने अपनी सेना को एक वर्ष की घन-सम्पत्ति प्रदान कर दी थी, और आसपास के स्थानों का विनाश कर रहा था। उसने मलिक शेख को गुलबर्ग की ओर भेज दिया था। शाही सेना के पहुँचने पर उसने उसे बुलवाया और एक गोष्ठी आयोजित की। (४७७) उसने खुर्रम से कहा कि वह सरदार बने; बिदर से सेना लेकर दो फ़रसंग आगे प्रस्थान करे; वहाँ एक कठघर (कठगढ़)<sup>१</sup> लकड़ी तथा काँटों से बनवाये, देवगीर (देवगिरि) की सेना के उस स्थान पर पहुँचने के उपरान्त वह उनसे युद्ध करे।

### कुतलुग़ खाँ तथा नुसरत खाँ का युद्ध, कुतलुग़ खाँ की विजय—

जब (शाही) सेना कठघर के निकट पहुँची तो खुर्रम की सेना भी मैदान में उतरी। दोनों ओर की सेनायें मैदान में डट गईं। मलिक शेख सेना के मध्य में था। खुर्रम सेना के अग्रिम भाग में था। युद्ध हमीदुद्दीन दाहिनी ओर तथा अनुभवी मसऊद आरिज बाईं ओर युद्ध के लिये तैयार थे। (४७८) इधर से (शाही सेना की ओर से) खान मध्य में था। अली शाह नत्थू अग्रिम भाग में था। अहमद लाची तथा क़लाता दाहिनी ओर एवं सादे मुल्क बाईं ओर थे। धार के सरदारों की एक सेना, मलिक आलम खान के मध्य भाग की सेना से आकर मिल गई। अन्य सरदार अर्थात् बीरम कुरा, नवा, अल्मास, फ़तह्गुलाह हुशंग, खंडे राय, खान के साथ दायें बायें थे। एक ही प्रदेश की सेनाओं में युद्ध होने लगा। दोनों ओर की सेनाओं में एक ही स्थान के निवासी सम्मिलित थे। एक ओर पिता तो दूसरी ओर पुत्र था। चारों ओर से सेना के वेग के कारण मलिक शेख की मध्य भाग की सेना पराजित हो गई। मलिक शेख तथा खुर्रम कठघर में घुस गये। कुछ समय तक वारों से युद्ध होता रहा। अली शाह नत्थू जो खान के सम्मुख था विद्रोहियों के कठघर पर दूट पड़ा। शत्रुओं के रक्त की नदी बह निकली। (४७९) सादे मुल्क भी उसकी सहायता को पहुँच गया। जब समस्त (शाही) सेना कठघर पर दूट पड़ी तो मलिक शेख बिदर की ओर भाग गया। खुर्रम कठघर में जीवित बन्दी बना लिया गया। सेना ने लूटमार प्रारम्भ कर दी। खान ने लूटमार के उपरान्त रात्रि में रणक्षेत्र ही में शिविर लगाये। खुर्रम को बन्दी बना कर सुल्तान के पास भिजवा दिया। दूसरे दिन सेना ने बिदर की ओर प्रस्थान किया। (४८०)

### नुसरत खाँ का बिदर के क़िले से निकलना तथा क्षमा याचना करना—

सेना के बिदर पहुँचने पर बिदर का समस्त लश्कर क़िले में घुस गया। दो तीन दिन तक खान ने क़िला घेरने में देर की। उसने दूसरे दिन नुसरत खाँ के पास अंगूर तथा पान भेज कर उसे गुप्त रूप से संदेश भेजा कि “तू मार्ग-भ्रष्ट हो गया है। अब तू शीघ्र नीचे उतर आ क्योंकि मेरा तुझ से युद्ध करना उचित नहीं। तू मुझे सुल्तान के सम्मुख जमानत में प्रस्तुत कर दे। तेरा शाही तलवार से बचना सम्भव नहीं। यदि तुझे अपना घरबार प्रिय है तो चला आ। जब खान ने यह बात सुनी तो उसे सन्धि के अतिरिक्त कोई उपाय सम्भव में न आया। रात्रि में वह क़िले से निकल कर पवित्र खान से मिल गया। क़िले में कोलाहल मच गया और क़िले के द्वार बल-पूर्वक खुलवा लिये गये। भीतर वाले बाहर भाग गये और बाहर वाले भीतर घुस गये। लूट मार प्रारम्भ हो गई। दूसरे दिन खान ने विद्रोहियों के साथियों तथा सम्बन्धियों को बन्दी बना कर सुल्तान के पास भेज दिया। (४८१)

१ कठघर अथवा कठगढ़ लकड़ी का क़िला। रक्षा के लिये इस प्रकार का क़िला लकड़ी तथा काँटों आदि से तैयार किया जाता था। दक्षिण के युद्ध में इसका विशेष उल्लेख है।



### क्रुतलुग़ ख़ाँ का बिदर से कोटगीर की ओर प्रस्थान—

(क्रुतलुग़) खान ने अल्मास को बिदर में राज्य करने के लिए छोड़ दिया। वहाँ से उसने अली शाह को युद्ध करने के लिए कोएर भेजा और स्वयं सेना लेकर कोटगीर पर चढ़ाई की। बिद्रोही मुग़ला क़िले की दृढ़ता पर विश्वास करके उसमें घुस गया था। पर्वत पर वह क़िला इँटों तथा पत्थरों से बना था और वहाँ युद्ध करना सम्भव न था। खान ने वहाँ पहुँच कर क़िला घेर लिया और प्रत्येक दिशा में आक्रमणकारी नियुक्त कर दिये और मन्जनीक़ें तथा साबात लगा दिए। पर्वत के तोड़ने के लिए गर्मच लगाये गये। दूसरी ओर गुप्त रूप से सुरंग लगाई गई। छः मास तक सेना क़िले को घेरे रही और दो तीन स्थान पर पर्वत तोड़ डाला और युद्ध के लिए मार्ग बना लिया। अग्नि-पूजक मुग़ला, जो हिन्दुओं में विजयी रहता था, सेना से युद्ध करता रहा। (४८२) जब उसने प्रत्येक दिशा से क़िले को नष्ट होते देखा तथा अनाज की कमी पाई तो उसने खान के पास दूत भेज कर उससे क्षमा याचना करनी चाही। इसी वार्त्ता में दो तीन दिन व्यतीत हो गये। एक अंधेरी रात्रि में सेना को असावधान पाकर वह अपनी स्त्री तथा बालकों को लेकर अंधेरे में क़िले से निकल गया। सेना में कोलाहल मच गया। इसी कोलाहल में वह एक ओर भाग गया। कुछ लोगों ने उसका पीछा किया किन्तु उसके सीमा को पार कर लेने के कारण वे लोग लौट आये। उस रात्रि में उसकी एक पुत्री बन्दी बनानी गई और कोटगीर का क़िला विजित हो गया।

### अली शाह नत्थू ज़फ़रख़ानी का विद्रोह—

जिस दिन बिदर से देवगीर (देवगिरि) की सेना ने कोटगीर की ओर प्रस्थान किया था, तो खान ने अली शाह को कोएर पर आक्रमण करने के लिये भेजा था। (४८२) अली शाह प्रस्थान करके कुछ दिन उपराह्त कोएर पहुँच गया और उसने शिविर लगा दिये। चारों ओर लूटमार करने लगा। एक दिन तिलंग के कुछ दुष्टों ने उस पर एक संकीर्ण स्थान पर रात्रि में छापा मारा। अली शाह ने तुरन्त हिन्दुओं की सेना पर आक्रमण किया। दूसरी ओर से अहमद शाह ने विद्रोहियों की सेना के विरुद्ध पहुँच कर नारा लगाया। उसके भाई मलिक इख्तियार तथा मुहम्मद शाह भी हिन्दुओं पर आक्रमण करते रहे और उन्होंने हिन्दुओं की समस्त सेना को छिन्न-भिन्न कर दिया। बहुत से लोग बन्दी बना लिये गये। अली शाह को ज्ञात हुआ कि इस उपद्रव का कारण चौब देव था। उसने आदेश दिया कि उसकी खाल खींच ली जाय; उसके पुत्र का सिर काट कर उसकी माता के पास भेज दिया जाय। जब कोएर के चारों ओर कोई विद्रोही न रहा तो अली शाह ने वह राज्य तथा नगर सुव्यवस्थित किया। प्रत्येक वर्ष वह खलजी वंश का पुरुष, निश्चित कर दीवान में भेजा करता था और सर्वदा खान के आदेशों का पालन किया करता था। सभी लोग उसके व्यवहार से संतुष्ट थे।

इस घटना के एक दो वर्ष उपरान्त अचानक एक उपद्रव उठ खड़ा हुआ। (४८४) भरन नामक एक हिन्दू ने, जिसके अधिकार में गुलबर्गे की अन्नता थी, जब प्रत्येक से कोएर के गुण सुने और वहाँ के कर में अत्यधिक अपहरण देखा तो उसे इस बात की आकांक्षा हुई कि वह स्थान उसके अधिकार में आ जाय। उसने खान के पास एक पत्र, धन-सम्पत्ति, घोड़े तथा वस्त्र भेज कर कोएर में तौफ़ीर का सुभाव रक्खा। उसने एक के स्थान पर उड़ देना स्वीकार किया। तुच्छ कुत्ता, सिंहीं पर गुराया। (क्रुतलुग़) ख़ाँ ने अपहरण देख कर वह प्रदेश उस हिन्दू को सौंप दिया। परवाना (आज्ञा-पत्र) प्राप्त करके उस हिन्दू भरन

१ कर में वृद्धि। बरनी ने मुस्तान गयासुद्दीन तुग़लुक़ शाह के कर सम्बन्धी एक आदेश में लिखा है कि मुबकिरों के सुभाव पर कोई ध्यान न दिया जाय। (बरनी पृ० ४२६)

ने जफ़र ख़ानियों<sup>१</sup> को गुलबर्गों में बुलवाया और उनसे बड़े कठोर शब्द कहे। अली शाह ने अपने भाइयों, अर्थात् अब्दुल्लाह, मुहम्मद शाह, अहमद शाह तथा मलिक इख़्तियारुद्दीन, के साथ, जो बड़े शूरवीर थे, गुप्त रूप से एक गोष्ठी की। एक ने कहा कि 'दुष्ट भरना हिन्दू हमें सभा में अपमानित करता है। (४८५) ऐसा ज्ञात होता है कि ख़ान हमारे प्राणों के पीछे पड़ा है अन्यथा एक हिन्दू किस प्रकार मुसलमानों पर राज्य करता।' अली शाह ने कहा 'तलवार के धनी एक बात पर सैकड़ों देश जला डालते हैं। यदि वह हिन्दू हम पर अत्याचार करता है तो मैं उससे बदला लेने तथा उसका वध करने के लिये तैयार हूँ।' अनुभवी अब्दुल्लाह के अतिरिक्त सभी लोग इससे सहमत हो गये। उन्होंने निश्चय किया कि सर्व प्रथम भरना से बदला लिया जाय और फिर यदि सम्भव हो तो इस प्रदेश को अत्याचारियों से रिक्त कर दें। अब्दुल्लाह ने कहा 'क्रोध में आत्म हत्या न करनी चाहिये। यदि हिन्दू सरदारी के अभिमान में अशिष्टता करता है तो ख़ान के आदेशों का उल्लंघन करना उचित नहीं। इस में बहुत सोच समझ कर कार्य करना चाहिये। (४८६) तुम्हारे पास न तो अत्यधिक सेना है और न तुम्हारा कोई पड़ोसी तुम्हारा सहायक है। युद्ध के समय बहुत बड़ी सेना के मुकाबले में छोटी सेना का सफल होना सम्भव नहीं।' अली शाह ने जब यह परामर्श सुना तो उसने कहा कि 'एक अनुभवी व्यक्ति को इसी प्रकार कहना चाहिये था किन्तु मेरा हृदय क्रोध के कारण प्रत्येक समय जला भुना करता है और जो कोई भी इस कार्य में मेरा साथ न देगा वह मेरा घोर शत्रु होगा; चाहे वह मेरा सम्बन्धी ही क्यों न हो। मैं उसका रक्त बहा दूँगा। मैं इस कार्य हेतु कटिबद्ध हो गया हूँ। यदि तू मेरा मित्र है तो इस कार्य में हाथ डाल।' यह कह कर उसने अपने मित्रों को बुलवाया और उन्हें यह सब हाल बताया। दूसरे दिन उसने चार सेनाये बनाईं। एक सेना का सरदार अहमद शाह को नियुक्त किया। मलिक इख़्तियारुद्दीन को कुछ वीरों का सरदार नियुक्त किया। अमीरे अमीरान को एक सेना देकर गुप्त रूप से रवाना किया जिससे वे अपने साथियों को किले से निकाल लायें। अली शाह स्वयं कुछ साथियों को लेकर बिदर के किले पर आक्रमण करने के लिये कटिबद्ध हुआ।

जो लोग गुलबर्ग गये थे उन्होंने उसी रात्रि में सफलता प्राप्त कर ली। एक पहर रात्रि व्यतीत हो जाने पर उन्होंने भरन की हत्या कर दी। गुलबर्ग की सेना में कोलाहल मच गया। सब लोग घोड़ों पर जीन कस कर सवार हो गये और भरन के महल के चारों ओर एकत्र हो गये। (४८७)

मलिक इख़्तियार तथा अहमद शाह ने लोगों की भीड़ देख कर कहा कि, 'यदि तुम्हारे नगर में हिन्दू की खान के आदेशानुसार हत्या कर दी गई तो तुम्हें इतना कोलाहल न मचाना चाहिए।' तत्पश्चात् उन लोगों ने कुछ सोना (धन) छत पर चढ़ कर लुटा दिया। लोगों ने सोना (धन) लूटना प्रारम्भ कर दिया; और लोग भय के कारण तथा धन के लोभ में शान्त हो गये। इस प्रकार उन लोगों ने गुलबर्ग पर अधिकार जमा लिया।

जो लोग गुप्त रूप से नियुक्त हुए थे वे भी उसी रात्रि में पहुँच गये। उन्होंने अपने साथियों को निकाल लिया और किसी द्वारपाल को सूचना भी न हुई। अली शाह ने महमूद पुर अधिकार प्राप्त कर लिया। वह बिदर का शासक था। उसने महमूद को खान का जाली परवाना, जो इमी आशय से तैयार कराया था, दिखाया। इस प्रकार बिदर पर अधिकार प्राप्त कर लिया। समस्त संसार इस बात पर चकित था कि एक ही रात्रि में किस प्रकार दो-तीन किलों पर अधिकार प्राप्त हो गया। (४८८)

१ जफ़र ख़ाँ के सहायकों।

### अली शाह की सगर पर चढ़ाई—

आसपास के लोग उसके सहायक बन गये लोगों को अपना सहायक पाकर उसने सगर पर आक्रमण किया। लाचीन के पुत्र, अहमद शाह तथा उसके कुछ सहायकों ने सगर में सेना एकत्र की और किले के बाहर एक कटघर बनाया। एक ओर हीज, दूसरी ओर किला और अन्य दिशा में कटघर था। जब अली शाह की सेना दृष्टिगोचर हुई तो प्रत्येक युद्ध के लिए तैयार हो गया। तत्पश्चात् वे कटघर के बाहर निकले। अहमद किलाता सेना के मध्य में था। लाचीन का पुत्र बाई और तथा अहमद जिन्द एवं गुलगू दाहिनी पंक्ति में थे।

उस ओर अली शाह स्वयं मध्य में था। अहमद शाह बाई पंक्ति में तथा इस्तियारुद्दीन दाहिनी पंक्ति में थे। (४८६) अली शाह शत्रु की सेना को बढ़ते देख कर सावधान हो गया वीर अहमद शाह ने बाई पंक्ति से ऐसा आक्रमण किया कि सगर की सेना में अन्वकार छा गया। वह चीत्कार करता हुआ उनके मध्य भाग पर दूट पड़ा और वारों की वर्षा प्रारम्भ करदी। एक वार किलाता के लगा और वह व्याकुल होकर अपने कटघर की ओर भागा। सगर की सेना के मध्य भाग के पराजित हो जाने से उनकी सेना छिन्न भिन्न हो गई। वे भाग कर किले में घुस गये। प्रत्येक दिशा से अली शाह की सेना पहुँच गई। वे कटघर पर दूट पड़े और सेना की समस्त सम्पत्ति लूट ली। सगर पर विजय प्राप्त करके उसने एक पर्वत पर शिविर लगाये। उस दिन से लोग उस पर्वत को कोहे अली शाह (अली शाह का पर्वत) कहने लगे। अली शाह ने वहाँ दस दिन रुक कर चारों ओर सेनायें भेजीं।

### अली शाह की सगर से वापसी तथा धारुवर में चत्र धारण करना—

एक दिन एक दूत ने पहुँच कर यह सूचना दी कि “अलप खाँ सेना लेकर पहुँच गया है। (४९०) वह बीड़ तक आ गया है।” अली शाह ने यह सुन कर उस पर आक्रमण करने के लिये प्रस्थान किया। एक दो पड़ाव पार करके अलमिला की ओर चला। वहाँ से ग्रामों तथा परगनों में लूटमार करता हुआ गुलबर्गे को उसने पार कर लिया, और कान गाँव में शिविर लगाये। वहाँ उसने एक गोष्ठी की। किसी ने कहा रात्रि में छापा मार कर शत्रु पर अधिकार जमा लिया जाय। कुछ लोगों ने कहा इस स्थान से चल कर उन पर अचानक दूट पड़ना चाहिये। अन्य लोगों ने कहा कि बिदर में सेना ले जाकर वहाँ किले के बाहर कटघर का निर्माण करें और शत्रु के पहुँचने पर आक्रमण कर दें। विजय के उपरान्त दक्षिण तथा देहली सभी पर हमारा अधिकार स्थापित हो जायगा। (४९१)

अली शाह ने यह सुन कर कहा, “हमें किसी बात का भय न करना चाहिये और इस प्रकार युद्ध करना चाहिये कि या तो हम प्राण त्याग दें, और या विजय प्राप्त करें। मैंने हिन्दुस्तान के बादशाह के विरुद्ध तलवार उठाई है अतः मेरे लिये युद्ध के अतिरिक्त कोई अन्य उपाय नहीं। मैं अब इस स्थान से आगे बढ़ता हूँ। अली शाह ने सफ़ेद चत्र धारण किया। (४९२) उसने प्रत्येक को पदवी वितरण की। मलिक अब्दुल्लाह को खाने खाना, मुहम्मद शाह को खाने खातम, मलिक अहमद को जफ़र खाँ, तथा इस्तियारुद्दीन को फ़ीरोज़ खाँ की पदवी प्रदान की। उसने अपनी पदवी अलाउद्दीन रखी। उसने बिदर के किले की ओर अहमद शाह को भेजा और स्वयं धारुवर की ओर सेना लेकर अग्रसर हुआ। धारुवर में उसने एक कटघर बनवाया। उसके एक ओर पर्वत, एक ओर गुफा, एक ओर हीज तथा दूसरी ओर किला था। वह कटघर में सेना के आने तथा उससे युद्ध करने की प्रतीक्षा करता रहा।

## सुल्तान को अली शाह के विद्रोह की सूचना प्राप्त होना तथा देहली से सेनायें भेजना—

जब सुल्तान को यह हाल ज्ञात हुआ तो उसने देहली से दो तीन सेनायें नियुक्त कीं। (४६३) नवा, मुखलिसुलमुल्क, संजर बदखशानी, कुरा बैरम, तिमुर तन्ती, जिसकी पदवी जफ़र थी, को सुल्तान ने आदेश दिया कि वे सेना लेकर देवगीर (देवगिरि) पहुँच जायें और (क़तलुग) खाँ से कहें कि वह अली शाह पर आक्रमण करे; उस सेना का सरदार अलप खाँ को बनाये आसपास से सेनायें तथा मलिक आलम आदि जैसे सरदारों को बुलवाये।

## क़तलुग खाँ का अली शाह के विरुद्ध देवगीर से धारुवर तथा बिदर के ऊपर आक्रमण—

खान (क़तलुग) दौलताबाद से चल कर बीड़ पहुँचा। एक न्याय चाहने वाले ने खान से आकर निवेदन किया कि 'एक सेना घाटी से धारुवर पहुँच गई है और परगनों की प्रजा को बन्दी बना लिया है। तकनूर पहुँच कर वहाँ के लोगों की उसने बुरी तरह हत्या की है।' खान ने यह सुन कर तकनूर की घाटी को पार करके दूसरे दिन धारुवर की ओर प्रस्थान किया। (४६४)

दूसरे दिन वहाँ पहुँच कर उसने युद्ध की तैयारी करदी। क़तलुग खाँ सेना के मध्य में था। अलप खाँ सेना के अग्रिम भाग में नियुक्त हुआ। उसके सामने सर दावतदार खड़ा हुआ। सफ़ा शेख बाबू उसके बीच में नियुक्त हुआ। मलिक आलम दाहिनी पंक्ति में था। भरुची उसके साथ था। नवा, हसन सरआबदार, बाई पंक्ति में नियुक्त हुये। बुगरा का पुत्र भी उसी ओर था।

उस ओर अनुभवी अली शाह ने खिज़्र बिन (पुत्र) क़लिक से कहा कि वह सेना को कुछ भागों में विभाजित करे। वह ५०० सवारों को लेकर एक गुफा में घात लगाये बैठा रहे। वह सर्वदा चत्र की ओर देखता रहे। जब दो एक बार चत्र दृष्टिगोचर हो तथा लुप्त हो जाय तो वह चीत्कार करता हुआ गुफा से निकल कर सेना पर दूट पड़े। उसे सावधान कर दिया कि वह इस चिह्न को न भूले। अब्दुल्लाह को, जो विद्रोह न करना चाहता था, उसने सेना के मध्य भाग में रखा। मुहम्मद शाह को दाहिनी पंक्ति में नियुक्त किया। (४६५) इख्तियारुद्दीन बाई पंक्ति में था। वह वीर स्वयं युद्ध की प्रतीक्षा करता रहा। मन्दिरों पर उसने बुर्ज<sup>१</sup> बनवा दिये थे और उन पर धुनधारी नियुक्त कर दिये थे। एक सेना पानी के हीज पर नियुक्त कर दी थी। उसका सरदार नत्थू था। उस वीर ने युद्ध के लिये बड़े विचित्र आयोजन किये किन्तु उसे ईश्वर की सहायता प्राप्त न थी।

जब युद्ध प्रारम्भ हुआ तो खान ने आदेश दिया कि सेना कटथर की ओर प्रस्थान करे। जब खान की सेना धीरे-धीरे विद्रोहियों की सेना के निकट पहुँची तो नवा ने बाई पंक्ति से घोड़ा आगे बढ़ाया। एक मन्दिर पर चत्र लगाया गया। उस चत्र पर वारणों की वर्षा होने लगी। एक ओर सरआबदार<sup>२</sup> ने पहले ही आक्रमण में हीज पर अधिकार जमा लिया। अली शाह ने जब यह देखा कि चारों ओर से सेना ने युद्ध प्रारम्भ कर दिया है तो उसने उस चत्र को ऊँचा नीचा करने के लिए कहा। (४६६) कोई भी छिपने के स्थान से दृष्टिगोचर न हुआ और उसकी सहायतार्थ न आया। सुना जाता है कि क़लिक का पुत्र

१ किल्ले आदि की दीवारों का वह ऊपरी भाग जिसमें बैठने के लिये थोड़ा स्थान होता है।

२ जल का मुख्य प्रबन्धक।

इतना भयभीत हो गया था कि वह भाग खड़ा हुआ। अली शाह अपने साथियों की शिथिलता देख कर सेना के मध्य भाग में पहुंचा और कटार निकाल ली। उसके साथ ५० सवार थे। वह सबके पूर्व स्वयं सवार हुआ। उसने अपने मध्य भाग से आक्रमण किया। जो कोई भी सामने था, वह पराजित हुआ। उसने सर दावतदार की पंक्ति पर अधिकार जमा लिया। समस्त (शाही) सेना इस आक्रमण से कम्पित हो उठी। अली शाह ने दो तीन बार इस प्रकार तलवार चलाई कि (शाही) सेना पर अन्धकार छा गया और कोई उसकी ओर दृष्टिपात न कर सका। (कुतलुग) खाँ ने सेना को छिन्न-भिन्न होते देख कर उसे ललकारा। अली शाह ने (कुतलुग) खाँ को अप्रसर होते देख कर अपने घोड़े को उसी ओर बढ़ाया। बड़ा घोर युद्ध होने लगा। बाईं ओर से इस्लियारुद्दीन ने मध्य भाग के अनेक सरदारों की हत्या कर दी। (४६७) दोपहर तक इसी प्रकार युद्ध होता रहा। खान ने नवा को दाहिनी ओर से बाईं ओर भेज दिया। एक पहर तक युद्ध और होता रहा। जब अली शाह का कार्य बिगड़ गया तो वह अपने सहायकों को लेकर दाहिनी ओर से बाहर निकला और उसने गुगरा के पुत्र पर आक्रमण किया। वह शिथिल व्यक्ति उस आक्रमण से पराजित हो गया। उसकी दाहिनी तथा बाईं ओर की पंक्ति भागने लगी। अली शाह को मध्य से मार्ग मिल गया और वह अपने सहायकों को लेकर उस मार्ग से निकल गया। शाही सेना ने कटघर पर विजय प्राप्त करली। उसके चत्र तथा दूरबाश<sup>१</sup> पर भी अधिकार जमा लिया। अब्दुल्लाह भी बन्दी बना लिया गया, मुहम्मद शाह की युद्ध में हत्या हो गई, समस्त सेना तथा सामान नष्ट हो गया।

### अली शाह की धारुवर में पराजय तथा बिदर के किले में उसका बन्द होना—

अली शाह, कुछ वीर सवार तथा इस्लियारुद्दीन उस सेना द्वारा पराजित होकर बिदर की ओर भागे। (४६८) दो तीन दिन तक कुतलुग की सेना ने उस समर भूमि में विश्राम किया। अब्दुल्लाह की, जिसका कोई अपराध न था, हत्या करदी गई। तिमुर तन्ती को भागने वालों का पीछा करने के लिए भेजा गया। तत्पश्चात् सेना ने बिदर की ओर प्रस्थान किया। एक सप्ताह उपरान्त सेना बिदर पहुँच गई। अली शाह किले के बाहर न निकला। उसी दिन किले को घेरने के लिए सेना के दस्ते नियुक्त हो गये। प्रत्येक समय रक्तपात होने लगा। दोनों ओर से मज्जनीकों का प्रयोग प्रारम्भ हो गया। नित्य वारणों की वर्षा हुआ करती। रात्रि में दोनों ओर से कोलाहल मचा रहता। प्रत्येक दिशा में साबात बाँचे गये। अली शाह ५ मास तक किले में बन्द रहा। अन्त में एक बुर्ज को खोद डाला गया। वहाँ प्रातःकाल से संध्या के समय तक युद्ध हुआ करता था। (४६९)

### अली शाह द्वारा शरण की याचना करना तथा बिदर की विजय—

अली शाह ने जब किले को बुरी दशा में देखा तो उसने खान से शरण की याचना की। खान ने उसे शरण प्रदान करदी। सर्व प्रथम इस्लियारुद्दीन ने बाहर आकर शरण के सम्बन्ध में वार्त्ता की। दूसरे दिन प्रातः काल अली शाह ने किले के द्वार खुलवा दिये। उसने किले के निस्सहाय लोगों की रक्षा के लिए खान के चरणों का चुम्बन करके याचना की। सेना ने किले में घुस कर लूट मार प्रारम्भ करदी। वहाँ एक सप्ताह विश्राम करके खान ने अली शाह तथा समस्त धन-सम्पत्ति देहली भिजवा दी और स्वयं बिदर से दौलताबाद लौट आया। (५००)

१ दो शाखाओं वाला जकाज भाला जिसे बादशाहों के आगे आगे रखा जाता है।

### अलप खाँ बिन (पुत्र) कुतलुग़ खाँ का चाँदगढ़ पर आक्रमण तथा विद्रोहियों को दण्ड—

अली शाह के युद्ध के उपरान्त खान ने अलप खाँ को चाँदगढ़ पर आक्रमण करने तथा हिन्दुओं को दण्ड देकर प्रत्येक धनी से धन-सम्पत्ति प्राप्त कर लेने के लिए भेजा<sup>१</sup>। उसने आदेश दिया कि जो कोई सूचना पाकर भी खराज न अदा करे तो उसकी हत्या करदी जाय। सभी उपद्रवकारियों को दंड दिया जाय। उसके साथ हुशंग, अबू बक्र तथा अब्दुल्लाह को भी सेनायों देकर साथ किया। बहराम अफ़गान तथा कलगी मुग़ल भी उसके साथ भेजे गये। खान सेना लेकर एक दो मास तक धावे मारता रहा। उसने अंकोला (अकोला) की भी सीमा पार करली। प्रत्येक ने खान के पास दूत तथा अत्यधिक उपहार तथा कर भेजे। कुछ मास उपरान्त खान प्रत्येक उपद्रवकारी से कर प्राप्त करके देवगीर (देवगिरि) वापस हुआ और (कुतलुग़) खाँ के चरण चूमे। दूसरे वर्ष भी उसने सेना लेकर आक्रमण किया और पर्वतों तथा किले के सभी निवासियों ने खराज अदा कर दिया। (५०१)

### सुल्तान का देवगिरि वालों को देहली भेजने के विषय में कुतलुग़ खाँ को फ़रमान भेजना—

उस सेना के लौटने पर एक दूत सुल्तान का यह फ़रमान लाया कि सुल्तान का प्रत्येक हितैषी देहली की ओर प्रस्थान करे। जो कोई भी इस कार्य में शिथिलता करेगा उसका घर बार खतरे में पड़ जायगा। सुल्तान ने वहाँ सरतेज नामक एक बुद्धिमान व्यक्ति को भेजा और उसे आदेश दिया कि वह उस राज्य तथा प्रदेश वालों को दण्ड दे। उसने पवित्र खान को नगर रिक्त कराने का आदेश दिया। उसे सब लोगों को दो द्वीन क्राफ़िलों में विभाजित करने के लिए लिखा गया। दरिद्रों को सहायता देने का भी आदेश दिया गया। अलप खाँ को सेना लेकर सर्व प्रथम प्रस्थान करने का आदेश मिला। दूसरे क्राफ़िले को उसके पीछे भेजने का आदेश हुआ। ६ मास उपरान्त खान को सभी खास व आम के साथ आने का आदेश हुआ। तीसरे क्राफ़िले के विषय में आदेश दिया गया कि उसमें सर्वसाधारण तथा विशेष व्यक्ति हों। खान को इस कार्य में विशेष प्रयत्न करने का आदेश प्राप्त हुआ। (५०२)

### अलप खाँ का देहली की ओर प्रस्थान तथा आलम मलिक का देवगिरि पहुँचना—

खान ने अलप खाँ को समस्त सेना तथा धन के साथ रवाना किया और स्वयं दूसरे आदेश की प्रतीक्षा करता रहा। जब इस बात को एक दो वर्ष<sup>१</sup> व्यतीत हो गये और अलप खाँ सुल्तान के चरणों में पहुँच गया तो शाह के आदेशानुसार मलिक आलम, जो खान का भाई था, वहाँ पहुँचा। भरोच से सेना लाकर वह दौलताबाद गया। उसने शाह का फ़रमान उसे पहुँचाया। इस फ़रमान के पहुँचते ही देवगीर (देवगिरि) का भाग्य पलट गया। शाह के आदेशानुसार पूरे शहर को रोता पीटता छोड़ कर खान राजधानी की ओर चला गया और मलिक आलम कतगा में रह गया। वह सेना के प्रबन्ध तथा राज्य की सुव्यवस्था का प्रयत्न करता रहा। वह प्रत्येक की परीक्षा लेकर उसकी योग्यतानुसार रोटी (पद) प्रदान करता था। उस परीक्षा से देवगीर (देवगिरि) की सेना वाण के समान सीधी हो गई।

<sup>१</sup> मास होना चाहिये।

## क़ाज़ी जलाल तथा मुबारक जोर बिम्बाल का सुल्तान के अत्याचार के कारण बड़ौदा में विद्रोह—

इस घटना के दो वर्ष उपरान्त सुल्तान के अत्याचार के कारण गुजरात में विद्रोह हो गया । प्रत्येक दिशा में कोलाहल मच गया । कुछ लोग उसके अत्याचार के कारण उसके विरोधी हो गये । (५०३) जोर बिम्बाल, क़ाज़ी जलाल, जलाल इब्ने ( पुत्र ) लाला, जिहलू अफग़ान ने बड़ौदा में संघठित होकर विद्रोह कर दिया । जब उन्होंने देखा कि दुष्ट मुक़बिल सुल्तान के आदेशानुसार बहुत से लोगों की, विशेष कर सद्रों तथा सरदारों की, हत्या करा रहा है तो एक दिन उन चारों ने संघठित होकर यह निश्चय किया कि “एक संसार की उसके अत्याचारों के कारण हत्या हो रही है । सभी योग्य लोगों को क़ब्र में पहुँचाया जा रहा है । जो कोई किसी अन्य स्थान को भाग जाता है वह बच जाता है । हमें मिलकर उसके अत्याचार से मुक्ति प्राप्त कर लेनी चाहिये । सम्भव है हम राज्य को अत्याचार से बचा लें । हमें शिथिलता से प्राण न देने चाहिये ।” चारों लोगों ने दृढ़ रूप से वचन-बद्ध होकर विद्रोह कर दिया । जब अवान उनसे कर प्राप्त करने तथा उन्हें कष्ट देने आये तो उन्होंने, उन लोगों को बन्दी बना लिया । ( ५०४ )

## बड़ौदा की सेना का मुक़बिल की सेना पर अचानक आक्रमण तथा मुक़बिल की पराजय—

जब मुक़बिल को यह हाल ज्ञात हुआ तो उसने प्रत्येक दिशा से सेना एकत्र की और सरकीज में शिविर लगाये । एक दिन वीर विद्रोहियों ने मुक़बिल की सेना पर इस प्रकार आक्रमण किया कि उसकी पताकायें नीची हो गईं । मुक़बिल उनके सामने से भाग कर पटन के क़िले में घुस गया । वे चारों सूटमार के उपरान्त खम्बायत पहुँचे । वहाँ एक व्यक्ति अख़ी नामक ने विद्रोहियों को नगर सौंप दिया । सुना जाता है कि तगी शहनये बारगाह<sup>१</sup> सुल्तान के आदेशानुसार उस स्थान को भेज दिया गया था । वीरों ने उसकी जंजीरों काट कर उसे पाँचवाँ सरदार नियुक्त किया किन्तु तीसरे दिन तगी उनके पास से भाग कर तुच्छ मुक़बिल के पास पटन पहुँच गया । मुबारक ने दूसरे दिन वहाँ से प्रस्थान करके असावल पर आक्रमण किया (५०५) और २० दिन में उस क़िले पर विजय प्राप्त करली और आसपास के स्थान अपने अधिकार में कर लिये । इस बात के एक दो मास उपरान्त एक अन्य उपद्रव उठ खड़ा हुआ ।

## अज़ीज़ ख़म्मर का बड़ौदा की सेना से युद्ध तथा उसका मारा जाना—

अज़ीज़, जो ख़म्मर<sup>२</sup> वंश से था और सुल्तान द्वारा धार का मुक़ता नियुक्त हुआ था, मालवे से सेना लेकर बढ़ा । उस ओर से मुक़बिल, इस ओर से अज़ीज़ और अन्य दिशाओं से दूसरे स्थान वाले सेना लेकर युद्ध के लिये एकत्र हुये । जब तबलावद की सीमा पर यह सेना पहुँची तो उन चारों ने भी यह सुन कर युद्ध के लिये अपनी सेनायें तैयार कीं । उन चारों की सेना में ७०० सवार से अधिक न थे । दूसरी ओर ६००० वीर थे । ख़म्मर स्वयं मध्य भाग में था । वह नितान्त निर्दोष लोगों का रक्त पात कर चुका था । (५०६) मूर्ख तगी, अज़ीज़ की सेना के आगे हुआ । मुक़बिल की सेना दाहिनी पंक्ति में थी । दूसरी ओर चारों शूरवीर सिंह के समान युद्ध के लिये सन्नद्ध थे । दाहिने तथा बायें भाग के प्रबन्ध को त्याग कर वे चारों ओर फैले थे । तगी शत्रु की सेना को इधर उधर फैला

१ दरबार का प्रबन्ध करने वाला अधिकारी

२ मदिरा बेचने वाला । कलाल

हुआ पाकर उसके विनाश के लिये कटिबद्ध हो गया। मूर्ख, खम्मर ने जो एक बाजारी व्यक्ति था, अपनी सेना शत्रु के मध्य भाग की ओर बढ़ाई। वह अपनी सेना को दृढ़ पाकर कुछ समय तक वहाँ डटा रहा। शत्रु यह देख कर रण क्षेत्र से भाग खड़े हुये। प्रत्येक के पीछे थोड़े ही से लोग रह गये। मुबारक, जलाल, जलाल इब्ने (पुत्र) लाला तथा वीर जहलू अपनी सेना में विघ्न पड़ते देख कर दाहिनी एवं बाईं ओर भाग खड़े हुये। सुना जाता है कि उर्स युद्ध के समय क्राजी जलाल के १४ साथी कपास के एक खेत में छिप गये थे, और प्राण के भय से रुई बन गये थे। (५०७) जब उन लोगों ने देखा कि अजीज की सेना इधर उधर हो गई तो जलाल के साथी चीत्कार करते हुये कपास के खेत से निकल कर उन पर दूट पड़े। एक ओर से मुबारक कुछ वीर सवारों को लेकर, दूसरी ओर से जहलू, अन्य दिशा से जलाल इब्ने (पुत्र) लाला नारे लगाते हुये एकत्र हो गये। खम्मर युद्ध न कर सका और भाग खड़ा हुआ किन्तु बन्दी बना लिया गया। तत्पश्चात् उन्होंने मुकबिल पर आक्रमण किया। मुकबिल भाग खड़ा हुआ। अत्याचारी की सेना पराजित हुई। वीरों ने लूटमार प्रारम्भ कर दी। खम्मर की उसी दिन हत्या कर दी। (५०८) लूट द्वारा प्राप्त धन-सम्पत्ति चारों वीरों ने आपस में बराबर बराबर बाँट ली।

### बड़ौदा की सेना का खम्बायत पर आक्रमण—

वहाँ से वे सेना लेकर दूसरे दिन खम्बायत के लिये चल खड़े हुये और वहाँ पहुँचे किन्तु नगर-वासियों ने उनका साथ न दिया। उन लोगों ने समझा कि वे युद्ध से भाग कर शरण लेने के लिए आये हैं। सभी लोगों ने अपने-अपने घर बन्द कर लिये। विद्रोहियों की सेना ने बाहर शिविर लगाये। उनकी सेना की संख्या प्रत्येक समय बढ़ने लगी। दूसरे दिन नगर-निवासी तलवार लेकर निकले और उन्होंने युद्ध किया किन्तु वे एक ही आक्रमण में पराजित हो गये और अपने-अपने घरों में घुस गये। सुना जाता है उस नगर में प्रत्येक घर एक क़िला था। (५०९) दो तीन दिन पश्चात् तभी रातों रात जंगल के मार्ग से खम्बायत में प्रविष्ट हो गया। नगर-वासियों को उसके पहुँच जाने से संतोष हो गया। वे लोग अपने नगर की रक्षा करने लगे। कुछ लोग मैदान से और कुछ लोग नगर से रात दिन युद्ध किया करते थे। कोई एक दूसरे पर विजय प्राप्त न कर पाता था। इसी प्रकार तीन चार मास व्यतीत हो गये।

### देहली से गुजरात की ओर सुल्तान का प्रस्थान—

जब सुल्तान ने गुजरात के विद्रोह तथा अजीज की हत्या का हाल सुना तो वह बड़ा व्याकुल हुआ। उसके पास उस समय अधिक सवार न थे। (५१०) उसके अत्याचार के कारण नगरों तथा सेना के मनुष्यों की संख्या में बहुत कमी हो गई थी। फिर भी विद्रोह का हाल सुन कर वह देहली से गुजरात की ओर सेना लेकर चल खड़ा हुआ। प्रत्येक पड़ाव पर एक सप्ताह तक रुकता जाता था। वह बड़े धीरे-धीरे प्रस्थान करता था। केवल आधा फ़रसंग यात्रा करता था और भिन्न भिन्न युक्तियाँ सोचा करता था। उसके साथ थकी माँदी ४००० सेना थी। न उनके घोड़ों में प्राण थे और न सवारों में साहस। सभी बादशाह के अत्याचार के कारण दीन अवस्था को प्राप्त हो चुके थे। सुल्तान ने उनकी पदवी अहले तहम्मूल (सहनशील) रखी थी। उन लोगों के अतिरिक्त जन साधारण थे जो रोते पीटते हुये आकर सम्मिलित हुये। यदि वे ऐसा न करते तो उनकी हत्या करा दी जाती। वे रात दिन उपवास करते थे और मृत्यु की आकांक्षा किया करते थे। जब सेना नागौर की सीमा में प्रविष्ट हुई तो सुल्तान एक उजाड़ स्थान पर ठहरा। सेना के पास न तो अनाज था और



न जल आदि का कोई प्रबन्ध था। पशुओं के सींग और खुर ही रह गये थे। घोड़े केसर तथा दुम चबाते थे। (५११) मनुष्य दुःख के अतिरिक्त कुछ न खाता था और किसी के पास भी दुःख के अतिरिक्त कुछ शेष न रह गया था। वहाँ सेना दो मास तक रही। सुल्तान ने आजम मलिक को भरौच की ओर भेजा।

### आजम मलिक का भरौच पहुँचना और सेना का किले में उतरना—

उस शिथिल खुरासानी को आदेश दिया कि वह शीघ्र १०० सवार लेकर भरौच की ओर प्रस्थान करे, मलिक आलिम का दास क्रमर उस किले में सेना के साथ है। देवगीर (देवगिरि) की जितनी भी सेना उस किले में है उसकी वह उस किले में रक्षा करे; यदि विद्रोहियों की सेना वहाँ अचानक पहुँच जाय तो वह किले के बाहर न निकले और किले में सावधान रहे। खुरासानी ने कुछ दिन उपरान्त भरौच पहुँच कर क्रमर को सुल्तान का आदेश पहुँचाया। प्रत्येक स्थान पर किले की रक्षा के लिये वीर नियुक्त किये। (५१२)

### बड़ौदा की सेना का भरौच पहुँचना तथा उसकी पराजय—

जब विद्रोहियों ने सुना कि भरौच में बहुत बड़ी सेना पहुँच गई तो वे खम्बायत छोड़ कर कोलाहल करते हुये भरौच के किले पर पहुँचे और किले को चारों ओर से घेर लिया। वे सेना के बाहर निकलने की प्रतीक्षा करते रहे। सुना गया है कि विद्रोही तीन दिन तक नित्य किले पर आक्रमण करते थे और रात्रि में दो मील पर निवास करते थे। भीतर ३, ४ हजार सेना थी और विद्रोही ७०० सवार थे किन्तु अधिक संख्या में होने पर भी आदेश न होने के कारण वे बाहर न निकले। तीसरे दिन विद्रोहियों की सेना अभिमान में भरी हुई किले के नीचे पहुँची। जहलू अफ़ग़ान अपनी सेना लेकर अपने साथियों के साथ आगे बढ़ा और द्वार पर युद्ध के लिये पहुँच गया तथा अपनी सीमा से बहुत बढ़ गया। देवगीर (देवगिरि) के कुछ सरदारों ने, विशेषकर हमीद ने कहा कि 'यह उपद्रवकारी नहीं जानता कि सिंह सुल्तान के आदेशानुसार किले में बन्दी है। (५१३) चाहे शाह इस अपराध में हमारा रक्त ही क्यों न बहा दे किन्तु हम इसकी हत्या इस समर भूमि में कर देंगे। यह कह कर वे लोग बाहर निकले। दो तीन बार जहलू ने उन लोगों पर अधिकार प्राप्त करने का प्रयत्न किया किन्तु सफल न हुआ। जब एक पहर दिन शेष रह गया, तो दौलताबाद की सेना ने उन्हें भगा दिया। क्रमर ने अपनी सेना को विजय प्राप्त करते देख कर किले के बाहर निकल कर उसकी सहायता की। सेना चारों ओर से आक्रमण करके जहलू से युद्ध में भिड़ गई। युद्ध में उसका घोड़ा गिर गया। सेना ने पहुँच कर उससे युद्ध करके उसका सिर काट लिया। जहलू की हत्या के उपरान्त किले के चारों ओर से सेना निकल पड़ी। जोर बिम्बाल तथा क्राजी जलाल प्रत्येक दिशा से धावा होते हुये देख कर शिविर छोड़ कर भाग गये और मान देव<sup>१</sup> के पास पहुँच कर शरण ग्रहण की। सुना जाता है कि उस हिन्दू ने उनके प्रति निष्ठा प्रदर्शित करके उन्हें अपने जाल में फाँस लिया और उनकी धन सम्पत्ति पर अधिकार जमा लिया। सुल्तान ने उसके पास दूत भेजकर अपने शत्रुओं को उससे मांगा। उस दुष्ट हिन्दू ने उन्हें शाह के पास भेजना निश्चय कर लिया। (५१४)

### देवगीर (देवगिरि) वालों का विद्रोह तथा इस्माईल मुख का राज्य—

दुष्ट एवं नीचों के मित्र तथा इस्लाम के शत्रु शहंशाह से, जिसने इस्लाम पूर्णतया त्याग दिया था, छोटे बड़े सभी खिन्न थे। उसके विरुद्ध प्रदेशों का विद्रोह उचित था। शरा

१ एक हस्तलिखित पोथी में नानदेव है।

ने उसके रक्तपात की अनुमति दे दी थी। लोगों के हृदय उसकी युक्तियों से झुझ गये थे। काजियों का मत भी उसकी हत्या के विषय में था। उसकी मृत्यु द्वारा ही उससे मुक्ति प्राप्त हो सकती थी। उसने इस्लाम के नियम त्याग दिये थे और कुफ्र प्रारम्भ कर दिया था। उसने अज्ञान बन्द करा दी थी। मुसलमान रात दिन उससे घुला करते थे। उसने जुमे की जमाअत (की नमाज) भी रुकवा दी थी और हिन्दुओं से होली खेला करता था। वह योगियों से एकान्त में गोष्ठी करता था और हृदय से वह कुफ्र के मार्ग पर चला करता था। कोई भी मुफ्ती उससे कम ही सहमत होता था और यदि सहमत होता तो वह स्वयं अपराधी होता था। उसके अत्याचार के कारण प्रत्येक प्रान्त में कोलाहल रहता था। प्रत्येक महज़र<sup>१</sup> द्वारा उसके विरुद्ध युद्ध उचित था। सुना जाता है कि उसी हत्यारे तथा अपवित्र ने अपने राज्य के अन्त में अनेक विद्रोहियों की सेना को पराजित किया और अनेक बादशाहों को बन्दी बनाया और जुहाक का अनुसरण किया। (५,१५)

### अहमद (पुत्र) लाचीन तथा कुलताश की हत्या एवं नासिरुद्दीन अफ़ग़ान का राज्य प्राप्त करना—

गुजरात की सेना से निश्चिन्त होकर (सुल्तान ने) दुष्ट अहमद को, जिसने लाचीन के नाम को कलकित कर दिया था, आदेश दिया कि वह शीघ्र देवगीर (देवगिरि) की ओर प्रस्थान करे और छल से विद्रोहियों को बन्दी बना ले और उन्हें राजधानी की ओर ले आये। अहमद ने वहाँ पहुँच कर गुप्त रूप से आलिम मलिक को लिखा कि वह सेना को राजधानी की ओर भेज दे। आलिम मलिक ने पत्र पढ़ कर घृणा प्रकट की किन्तु कोई अन्य उपाय न देख कर उसने सेना नगर के बाहर निकाली। सेना के सरदारों को उसने कुछ प्रदान न किया और उन्हें आदेश दिया कि वे निरन्तर प्रस्थान करते रहें और पड़ावों पर कम ठहरें। जब वे नगर से ५ फ़रसंग प्रस्थान कर चुके तो प्रत्येक को अपना विनाश देख कर दुःख होने लगा। सभी सरदारों ने संगठित होकर कहा कि 'हम लोगों के प्राण भय में हैं।' तूरुद्दीन तथा इस्माईल अपनी एवं अन्य लोगों की मुक्ति के लिए कटिबद्ध हो गये। (५,१६) उन्होंने कहा 'अत्याचारी सुल्तान को रक्तपात में आनन्द आता है और वह किसी के ऊपर कोई ध्यान नहीं देता।' उन्होंने निश्चय किया कि उस रात्रि में वह न सोयें और दूसरे दिन सब प्रथम अहमद का शीश पृथक् कर दें; तत्पश्चात् कुलताश तथा हुसाम सिपहताश की हत्या कर दें और उन तीनों के शीश जगंग तथा मान देव के पास भेज दें; तत्पश्चात् देवगीर (देवगिरि) पर चढ़ाई करके आलिम मलिक को बन्दी बना लें। प्रातः काल कुछ लोगों ने लाचीन के पुत्र के पास पहुँच कर उसका शीश उसके शरीर से पृथक् कर दिया। (५,१७) कुलताश उस कोलाहल से जाग उठा और एक घोड़े पर सवार होकर भागा। जो लोग उसका पीछा कर रहे थे, उन्होंने उसकी हत्या कर दी। हुसाम उस समय शिविर ही में था। जो लोग उसकी हत्या के लिये नियुक्त हुये थे, उन्होंने उसका सिर काट डाला। उनके सिर देवहर भेज दिये गये। देवहर में सिरों को भेज कर सन्ध्या समय नगर में पहुँच गये। तूरुद्दीन तथा इस्माईल ने दौलताबाद की ओर शीघ्र ही प्रस्थान किया। नसीर तुग़ुलची तथा हाजिब<sup>२</sup> देवगीर (देवगिरि) पहुँचे। मलिक आलिम उस समय सो रहा था। जब उसे जगाया गया तो उसने पूछा कि "यह कैसा कोलाहल है?" उसे उत्तर मिला कि "जो निर्दोष सेना तू ने भेजी थी, वह मार्ग से लौट आई है। उन्होंने सेना के सरदारों की हत्या कर दी

१ किसी बात के निरर्थक हेतु कोई सभा अथवा दस्तावेज।

२ पुस्तक में साहिब है।

है और अब वे तेरी हत्या करना चाहते हैं।" मलिक ने आदेश दिया कि, "द्वार शीघ्र बन्द करा दिये जायें और युद्ध के लिये जल्दी की जाय।" उसने कुछ खरखोदह निवासियों को जो उसके साथ रहते थे आदेश दिया कि वे घोड़ों पर सवार होकर युद्ध के लिये निकलें। जब (विद्रोहियों की) सेना उनके द्वार पर पहुँची तो उन खरखोदह निवासियों ने उनसे युद्ध किया। (५१८) उस दिन युद्ध होता रहा। जब रात्रि हुई तो सेना घाटी की ओर चल दी। उन्होंने देवगीर (देवगिरि) की घाटी पर अधिकार जमा लिया, और प्रत्येक दिशा में एक सेना चल पड़ी। आलिम मलिक उस रात्रि में भीतर के महल में घुमा रहा। नसीर तथा हाजिब ने बाहरी किले पर अधिकार प्राप्त कर लिया। कोतवाल किले में घुस गया। समस्त नगर सेना द्वारा पददलित हो गया। दूसरे दिन सेना किले तथा महल पर टूट पड़ी। उस दिन, रात्रि तक युद्ध होता रहा। दूसरे दिन पुनः युद्ध हुआ और आलिम मलिक जीवित बन्दी बना लिया गया और देवगीर (देवगिरि) के किले पर विजय प्राप्त हो गई।

### देवगिरि की सेना की विजय तथा सुल्तान नासिरुद्दीन का सिंहासनारोहण—

दुष्ट रस्तम, केशू (केशू) तथा शेखजादा जो जंजीर लाये थे भाग कर सतारा नामक किले में घुस गये। (५१९) हुसाम को सतारा की ओर भेजा गया। उसके भय से वहाँ का किला चूर्ण हो गया। वहाँ वालों ने भय के कारण शरण की याचना की। मलिक (हुसाम) ने उनसे कहा कि वे शीघ्र नीचे उतर आयें अन्यथा कटार द्वारा उन्हें उतार दिया जायगा। सतारा में अनाज का पूर्णरूप से अभाव था अतः वे बड़ी नम्रता से बाहर निकल आये। हुसामुद्दीन ने उन लोगों को बन्दी बना लिया और दो तीन दिवस उपरान्त उनकी हत्या करा दी। उन्हें अत्यधिक धन सम्पत्ति तथा अश्व प्राप्त हुये। तत्पश्चात् उन्होंने गोष्ठी करके निश्चय किया कि एक सरदार को बादशाह बनाया जाय। (५२०)

उन लोगों ने इस्माईल के सिर पर राजमुकुट रखना चाहा। इस्माईल ने यह बात सुन कर कहा, "मैं राज्य के योग्य नहीं। हुसन नामक एक वीर जिसका निवास इस राज्य की सीमा पर है, इस कार्य के योग्य है। हुकैरी तथा बदगाँव की अकृता का वह स्वामी है और हममें से प्रत्येक को उसकी अपेक्षा कम प्रतिष्ठा प्राप्त है। बहमन वंश का वह एक उत्तम दीपक है।" लोगों ने कहा उसका मत बड़ा ही उत्कृष्ट है किन्तु शत्रु निकट है और वह दूर है। अतः उन लोगों ने तुरन्त एक नारंगी रंग का चत्र उसके (इस्माईल के) सिर पर रख दिया। उसकी उपाधि नासिरुद्दीन रखी गई। नूरुद्दीन 'ख्वाजये जहाँ' नियुक्त हुआ। सेना को बादशाह ने १५ मास का धन (वेतन) प्रदान किया। प्रत्येक व्यक्ति को उसकी योग्यतानुसार पद प्रदान किये गये। दरबार के समय नकीबों ने जयध्वनि की और सरदारों ने पा बोस<sup>१</sup> किया और उसके दाहिनी तथा बाईं ओर आदर-पूर्वक खड़े हो गये। (५२१)

### क्राजी. जलाल तथा मुबारक खुर्रम मुफ्तौ का दौलताबाद पहुंचना—

जंगम के पास जब सरदार पहुंचे तो उसने उन दोनों को मान देव के पास भेज दिया। उनके पहुंचने पर दो सरदारों को मुक्ति प्राप्त हो गई। मुबारक तथा क्राजी जलाल अपनी सेना को पददलित होते देख कर मान देव से मिल गये थे। दुष्ट मान देव उन लोगों को सुल्तान के पास भेजना चाहता था। उन दोनों सरदारों के पहुंच जाने से दुष्ट राय ने उन्हें दौलताबाद भेज दिया। इस प्रकार वे मुक्त हो गये। जब वे दोनों सरदार नासिरुद्दीन के पास पहुंचे तो उसने उन्हें अत्यधिक धन तथा अश्व प्रदान किये। जलाल को कदर खाँ की

१ चरणों का चुम्बन।

उपाधि प्रदान की गई। मुबारक को भी खानी का पद प्राप्त हुआ। वे रात दिन उसकी सेवा हेतु कटिबद्ध रहते थे।

### नूरुद्दीन का उलुग खाँ के साथ गुलबर्गे को प्रस्थान—

एक दो मास उपरान्त नूरुद्दीन ने जुहाकियों (शाही सेना) से युद्ध करने के लिये प्रस्थान किया। उलुग खाँ, बहराम अफ़ग़ान तथा हुसेन<sup>१</sup> भी उसके साथ रवाना हुये। यद्यपि उलुग खाँ सेना का सरदार था किन्तु प्रधान प्रबन्धक नूरुद्दीन था। सर्व प्रथम उन्होंने गुलबर्गे पर चढ़ाई की। गंधरा ने अनेक मुसलमानों की हत्या करा दी थी। (५२२) शेख इफ़्जुद्दीन को भी उस दुष्ट ने मरवा डाला था। सेना के गुलबर्गा पहुँचने पर उस दुष्ट खत्री (क्षत्री) ने क़िला बन्द कर लिया। कुछ पायक अपने अन्वेषण में क़िले के बाहर खड़े हो गये। वे पहले ही आक्रमण में पददलित हो गये और दूसरे आक्रमण में क़िले में फिर घुस गये। गंधरा ने व्याकुल होकर कल्यान में उस दुष्ट ग्रामीण को पत्र लिखा जिसने दोहनी द्वारा जलाल की पदवी प्राप्त करली थी। उसने लिखा कि “मैं क़िले में घिर गया हूँ। तू रात्रि में इन लोगों पर छापा मार और मैं इधर क़िले से निकल कर उन पर आक्रमण कर दूँगा। इस प्रकार शत्रु का रक्त बहा दिया जाय।” जब जलाल के सम्मुख वह पत्र पढ़ा गया तो वह दुष्ट, कल्यान से चल पड़ा। जब सेना को उस के क़िले वालों की सहायतार्थ आने का समाचार मिला तो सरदार के आदेशानुसार हुसेन एक बहुत बड़ी सेना लेकर अग्रसर हुआ। (५२३)

### हुसेन हथिया की जलाल दोहनी (निवासी) पर विजय—

जब वह अपनी सेना को लेकर तीन फ़रसंग आगे तक बढ़ गया तो उसे शत्रु के सवार आते हुए दिखाई दिये। उस समय उसके साथ १०० प्रसिद्ध सवारों में दस के अतिरिक्त थोड़े ही लोग पहुँचे थे किन्तु उसने आक्रमण करना निश्चय कर लिया। शत्रु की सेना के पहुँच जाने पर उसने जलाल को ललकारा कि “जलाल कहाँ है? मेरा नाम हुसेन (हथिया) है।” जलाल को यह सुन कर अपनी सेना से निकलना पड़ा किन्तु वह उसका सामना न कर सका और मार डाला गया। (५२४) उन दस सैनिकों ने फिर उसकी सेना पर आक्रमण किया। उनमें से एक ने ढोल बजाने वाले के पास पहुँच कर उसका सिस् काट डाला और ढोल विदीर्ण कर दिया। उनकी सेना भी पराजित हो गई। सेनापति ने उनका पीछा न किया और अपनी सेना की ओर लौट आया। उनके वापस आने पर तीन दिन और रात खुशी मनाई गई और निश्चिन्त होकर क़िले पर आक्रमण किया जाने लगा। अरादे तथा मञ्जनीकें लगा दी गईं। (५२५)

### गुलबर्गा के क़िले पर ज़फ़र खाँ का पहुँचना—

(ज़फ़र खाँ) अत्याचारी सुल्तान से एक समूह के विद्रोह कर देने का हाल सुन कर, उनकी सहायता के लिए गुलबर्गा पहुँचने के विषय में निरन्तर सोचा करता था। दो एक मास तक वह इसी विषय पर विचार करता रहा। एक रात्रि में उसने स्वप्न देखा कि उसे शीघ्र प्रस्थान करना चाहिये। वह तुरन्त सेना लेकर गुलबर्गा पहुँच गया। सेना के सरदार यह समाचार पाकर उसके स्वागतार्थ पहुँचे। जब विद्रोहियों को यह हाल ज्ञात हुआ तो, क्या बिदर क्या सगर वाले, सभी सहायता के लिए तैयार हो गये। (५२६) एक बिदर से कल्यान में आया। एक सगर से सेना लेकर गुलबर्गा पहुँचा और वह क़िला चारों ओर

१ हुसेन हथिया ग़र्रास्प (क़ुराबक मैसरा बहमनी)

से घिर गया। एक दिन दूसरी नमाज़ (सायं की नमाज़ के पूर्व की नमाज़) के समय क़िले वालों ने सगर की सेना पर आक्रमण कर दिया। सगर की सेना असावधान थी। ज़फ़र ख़ाँ ने तुरन्त शत्रु पर आक्रमण करके उन्हें पराजित कर दिया।

### नासिरुद्दीन को ज़फ़र ख़ाँ के पहुँचने का समाचार प्राप्त होना—

सरदारों ने बादशाह को लिखा कि 'हसन बहुत बड़ी सेना लेकर पहुँच गया है। वह इस शुभ समाचार को सुन कर बड़ा प्रसन्न हुआ। उसने उसके पास सोने के बन्द का एक भाला प्रेषित किया। जब इस बात को तीन चार मास व्यतीत हो गये तो क़िले वाले बड़े भयभीत हो गये। क़िला दो स्थानों से टूट गया था और अनाज समाप्त हो गया था। (५२७) वे लोग अपने प्राणों की रक्षा की याचना करने लगे। एक दिन शिहाबुद्दीन (पुत्र) जलालुद्दीन, जिसे बादशाह ने अपनी राजधानी का कोतवाल बना दिया था, बादशाह का यह संदेश लाया कि सेना वहाँ से तुरन्त प्रस्थान करे, कुछ सवारों के साथ वहाँ कोई वीर रह जाय और अन्य लोग शीघ्र वहाँ पहुँच जायें। जब सरदारों ने वह फ़रमान पढ़ा तो वे बहाना करने लगे। किसी ने कहा कि 'क़िले की विजय के उपरान्त मैं जाऊँगा'; किसी ने कहा मैं इस सेना से अपनी अक़्त को सुव्यवस्थित करने के उपरान्त जाऊँगा।' ज़फ़र ख़ाँ ने यह सुन कर कहा, "हम लोग राजभक्त नहीं"। (५२८) वह दिन भर अपने अज्ञानी साथियों को उपालम्भ देता रहा। दूसरे दिन वह दौलताबाद की ओर चल खड़ा हुआ। बादशाह का भाग्य उससे विपरीत हो गया था, अतः आधी सेना भी उसके पास न पहुँची।

### गुलबर्गों की विजय—

क़िले के दो स्थानों से टूट जाने तथा अनाज के समाप्त हो जाने से क़िले वाले क्षमा याचना करने लगे थे। रात्रि में गन्धरा दुर्ग के बाहर भाग गया। सवारों ने उसका पीछा किया; हुसेन सब के आगे उसके पास पहुँच गया, किन्तु उसकी दीन अवस्था देख कर उसने उसकी हत्या न की। उसके माल असबाब तथा स्त्री व बालक अपने अधिकार में कर लिये, केवल गन्धरा ही बच गया। गुलबर्गों की विजय के कई दिन बाद तक किसी सेना ने राजधानी की ओर प्रस्थान न किया। उलुग़ ख़ाँ चारों ओर घावे मारता हुआ राजधानी की ओर रवाना हुआ। नूरुद्दीन जो बादशाह का वज़ीर था, गुलबर्गों ही में रह गया और नगर तथा क़िले का प्रबन्ध करता रहा। (५२९)

### सुल्तान मुहम्मद के पास देवगिरि के विद्रोह की सूचना पहुँचना तथा देवगिरि पर आक्रमण—

जब उस दुष्ट एवं नीचों के आश्रयदाता तथा क्रोधी सुल्तान ने देवगिरि (देवगिरि) की सेना के समाचार सुने तो भूतों की भाँति उसे आवेश आने लगा। तीन दिन और रात वह शयन न कर सका और किसी से गाली के अतिरिक्त कोई बात न करता था। चौथे दिन बदला लेने के लिये उसने अत्याचार करने से साधारण सी तोबा की ओर ईश्वर से प्रार्थना करते हुये कहने लगा कि वह अब फिर कभी रक्तपात न करेगा। छः मास तक बड़ी चाल, प्रवचना तथा छल से वह सेना एकत्र करता रहा और ५०,००० सैनिक इकट्ठे कर लिये। जब वह इलौरा की घाटी में पहुँचा तो चारों ओर से मार्ग बन्द पाया। वहाँ से लौट कर उसने सुनारी की ओर प्रस्थान किया। कुछ समय तक वह कभी इधर सेना ले जाता और कभी उधर शिविर लगवाता। (५३०)

### सुल्तान मुहम्मद तथा सुल्तान नासिरुद्दीन का युद्ध—

एक दिन सुल्तान ने आदेश दिया कि महावत हाथी के दाँतों में लोहे के अनी लगायें,

हाथियों पर हौदे कसे जायें और घोड़ों पर जीनें बांधी जायें। जब उसकी सेना तैयार हो गई तो उसने आदेश दिया कि मध्य भाग में ततार रहे, मक्रबूल की सेना बाईं ओर रहे। वह स्वयं दाहिनी पंक्ति से थोड़ी दूर हट कर घात लगा कर बैठ गया। सुल्तान ने आदेश दे दिया कि उसके आदेश के बिना कोई अपने स्थान से न हिले।

दूसरी ओर से नासिरुद्दीन युद्ध के लिये तैयार हुआ। उसने अपने पुत्र खिज़्म खाँ को मध्य भाग में नियुक्त किया। खाने तातार तथा खाने जहाँ उसकी सहायता के लिये नियुक्त हुये। खातम खाँ भी शाह के आदेशानुसार मध्य भाग से अग्रसर हुआ। (५३१) वहाँ हिषब्र खास हाजिव, शाह के आदेशानुसार मेघों के समान गर्जना कर रहा था। वह आगे की पंक्ति की सहायता करता था। नसीर तुगुलची ने शाह के आदेशानुसार सेना पर आक्रमण किया। गुजरात की सेना के सरदार क्रदर खाँ तथा मुबारक खाँ को शाह ने दाहिनी पंक्ति में नियुक्त किया था। शम्मुद्दीन, पीगू का पुत्र, तथा जफ़र खाँ बाईं ओर की पंक्ति में नियुक्त हुये। हुसामुद्दीन उसकी पताका की शरण में था। सफ़दर खाँ भी उसका सहायक था। हुसामुद्दीन पुत्र आराम शाह अपनी सेना के साथ बाईं पंक्ति में सम्मिलित हुआ। शाह स्वयं एक हजार सवार लिये हुये मध्य भाग से कुछ पीछे घात लगा कर बैठा। उसने सेना के संगठित करने का बड़ा प्रयत्न किया किन्तु ईश्वर की सहायता उसे प्राप्त न थी; अतः उसे कोई लाभ न हुआ।

दोनों सेनायें एक दूसरे के सम्मुख सवार होकर आईं। जब दो घड़ी से अधिक दिन व्यतीत हो गया तो दोनों सेनाओं में युद्ध प्रारम्भ हो गया। नासिरुद्दीन के पास सरदारों ने जाकर कहा “यदि शाह का आदेश हो तो हम लोग दो एक पग अग्रसर हों और शत्रु पर आक्रमण कर दें।” शहंशाह (मुहम्मद) ने सरदारों को संकेत किया कि वे शीघ्र शत्रु के मध्य भाग पर आक्रमण करें। जब सेना का अग्रिम दल आगे बढ़ा तो समस्त सेना चल पड़ी। (५३२) जफ़र खाँ ने बाईं पंक्ति से सेना को आगे बढ़ा कर शत्रु की सेना के दाहिने भाग पर आक्रमण किया। शत्रु की दाहिनी पंक्ति की सेना भाग खड़ी हुई। मक्रबूल, जो सेना के दाहिनी ओर था, सेना को भागते हुये देख कर मध्य भाग में बड़ी युक्ति से प्रविष्ट हो गया। जफ़र खाँ ने उनके शिविर पर भी छापा मारा। उसने अत्यधिक सवारों की हत्या कर दी और बहुत से अश्वों पर अधिकार प्राप्त कर लिया। किसी को अपना सामना करते हुये न देख कर वह अपनी सेना में लौट गया। दूसरों का अहित चाहने वाला वह (सुल्तान मुहम्मद) यह देख कर सेना के मध्य भाग में आया और सब सरदार एकत्र हो गये। नौरोज़, तातार, तथा मक्रबूल जैसे सरदारों ने संगठित होकर आक्रमण किया। दोनों सेनाओं में द्वन्द युद्ध होने लगा। नासिरुद्दीन यह देख कर अपनी सेना के मध्य भाग की सहायता के लिये आगे बढ़ा। उसने समर भूमि में बड़ी तलवार चलाई किन्तु ईश्वर की सहायता में कमी पाकर वह उस स्थान से धीरे से लौट पड़ा। नसीर तुगुलची का घोड़ा उस अहित चाहने वाले (सुल्तान मुहम्मद) के वायु से गिर पड़ा, किन्तु उसने पैदल ही भीषण युद्ध किया। उसके सईस ने यह देख कर अपना घोड़ा उसे दे दिया। (५३३) वह स्वयं सेना के घोड़ों द्वारा कुचल गया।

नासिरुद्दीन ने समर भूमि से भाग कर एक नदी पार की। जफ़र खाँ अपनी सेना की ओर लौट गया। उसके सम्मुख उसी समय शत्रु की एक सेना पहुंच गई और उसके लिये युद्ध के अतिरिक्त कोई उपाय न था। उसने उस पर आक्रमण किया और कटार निकाल ली। उसे मार्ग मिल गया और वह अपनी सेना में पहुँच गया। उसे देख कर सेना के हृदय को बड़ी शक्ति प्राप्त हो गई। एक ओर ईरानियों की पंक्ति थी और दूसरी ओर तूरानियों की। कोई

भी नदी को पार करने का साहस न करता था। दोनों सेनायें नदी के चारों ओर रहीं और अपनी-अपनी रक्षा करती रहीं। (५३४)

नदी के इस ओर सुल्तान ने अपनी सेना तैयार की और दूसरी ओर देवगिरि (देवगिरि) के बादशाह की सेना तैयार हुई किन्तु उसने अपने पास १०० के स्थान पर दस सैनिक भी न देखे। रातों रात उसकी सेना भाग गई थी। दोनों सेनायें दोपहर तक खड़ी रहीं। जब एक पहर दिन शेष रह गया तो देहली के बादशाह ने हाथियों की पंक्तियाँ आगे बढ़ाईं। हाथियों की चिंघाड़ से घोड़े भाग गये और सवार हाथियों के पैरों के नीचे गिर पड़े।

### सुल्तान नासिरुद्दीन का भाग कर देवगिरि के क़िले में शरण लेना—

नासिरुद्दीन देवगिरि (देवगिरि) के क़िले की ओर भाग गया। उसकी सेना ने चारों ओर के मार्ग ग्रहण कर लिये। एक सैनिक समूह देवगिरि (देवगिरि) में घुस गया। एक दूसरा गरोह जीवित बन्दी बना लिया गया। एक सैनिक समूह मार डाला गया और दूसरा समूह प्राण लेकर भाग गया। उसी दिन बाहरी क़िले पर, शक्ति के कारण नहीं अपितु बुरी दशा में होने के कारण, विजय प्राप्त कर ली गई। (५३५) इस्माईल क़िले में बन्द रहा। शत्रु की संख्या बहुत अधिक देख कर उन्हें शरण की याचना करनी पड़ी।

### सुल्तान के हृदय में पीड़ा उठना तथा देवगिरि निवासियों का दंड से मुक्त हो जाना—

सुना जाता है उसी रात्रि में एशा<sup>१</sup> के समय सुल्तान के हृदय में पीड़ा होने लगी। उसने आदेश दिया कि प्रत्येक दिशा में यह सूचना दे दी जाय कि पीड़ित प्रजा को क्षमा प्रदान की जाती है; लोगों को मुक्त कर दिया जाय। दूसरे दिन जब उसकी पीड़ा कम हो गई तो उसने अपने अधिकारियों को आदेश दिया कि जिन लोगों को मुक्त कर दिया गया है, उन्हें पुनः बन्दी बना लिया जाय। उसने अपनी प्रतिज्ञा तोड़ डाली और पुनः अत्याचार प्रारम्भ कर दिया। इस कारण उसके राज्य में विघ्न उत्पन्न हो गया और शोख तथा आलिम उसका विरोध करने लगे। (५३६) वह नगर ग्राम बन गया। प्रत्येक स्थान पर श्वानों का राज्य हो गया। वह देहली नगर, जो दरिद्रों का काबा (आश्रय का स्थान) था, सैकड़ों अत्याचारों के कारण नष्ट हो गया। (५३७)

### गुजरात में तगी का विद्रोह तथा सुल्तान मुहम्मद की वापसी—

जब देवगिरि (देवगिरि) का कतगा<sup>२</sup> नष्ट हो गया और धर्मनिष्ठ मुसलमानों में से कुछ की हत्या करा दी गई और कुछ लोग बन्दी बना लिये गये तो देहली का बादशाह दो मास तक उस स्थान पर रहा, और प्रत्येक समय धर्मनिष्ठ मुसलमानों का रक्तपात करता रहा। एक दिन एक दूत ने आकर कहा कि “तगी ने पुनः विद्रोह कर दिया है; उसने गुजरात में लूट मार प्रारम्भ कर दी है और बड़ा रक्तपात कर रहा है।” देहली का बादशाह यह हाल सुन कर अन्य युद्धों को भूल गया, और बड़ी अशान्त अवस्था को प्राप्त हो गया। उसकी शलवार में (मानों)पिस्सू पड़ गये हों। उसने सोचा कि “गुजरात की ओर मेरे प्रस्थान करने पर इस स्थान के सिंह युद्ध से मुक्त हो जायेंगे और क़िले के बन्दी छूट जायेंगे। यदि मैं उससे युद्ध के लिए सेना भेजता हूँ, तो कोई भी मुझे उसके समान प्रतीत नहीं होता।” (५३८) वह बहुत समय तक इसी असमंजस में रहा। अन्त में एक द्रष्टु ने उसे परामर्श दिया कि सब क़िले वालों की

१ रात्रि की नमाज़।

२ कतगा—राजधानी। देवगिरि के क़िले के नीचे का नगर जो सुल्तान मुहम्मद बिन तुग़लक़ शाह के समय दौलतबाद के नाम से प्रसिद्ध था।

हत्या करा दी जाय। सुल्तान ने उस समय सरतेज को गुलबर्गा भेज कर आदेश दिया कि वह वहाँ रक्तपात प्रारम्भ कर दे।

### देवगिरि के किले वालों की हत्या, जौहर का अत्याचार तथा सरतेज का गुलबर्गों की ओर प्रस्थान—

दौलताबाद में जौहर रह गया। उसने मुसलमानों का बड़ा रक्तपात किया। किसी की किसी बहाने से तथा किसी की जबरदस्ती हत्या कराई गई। उस दुष्ट के आदेशानुसार एक सेना किले के भिन्न-भिन्न स्थानों पर नियुक्त की गई। वह किला ऐसा था, मानों ईश्वर ने कोई पर्वत उत्पन्न कर दिया हो। वह चारों ओर से (पर्वत) काट कर बनाया गया था और किसी को खोजने पर भी उसका द्वार न मिलता था। किसी को भी उस किले का मार्ग ज्ञात न हो सका था। (५२६) यदि कोई उसकी ऊँचाई देखने का प्रयत्न करता तो उसके सिर से टोपी गिर पड़ती। उस किले के नीचे एक खाई सर्वदा जल से भरी रहती थी और ऐसा ज्ञात होता था कि कोई नदी बह रही हो। खिज़्र खाँ सरयाक, खाने जहाँ, तातार खाँ, क़दर खाँ, मुबारक खाँ, सफ़दर खाँ, बहाउद्दीन खास हाजिब, नसीर तुग़लची तथा कजक का पुत्र, अचानक बन्दी बना लिये गये।

### ज़फ़र खाँ का देवगीर से मिर्ज़ की ओर प्रस्थान—

वीर ज़फ़र खाँ अपने राज्य की ओर भाग गया। बहुत से सवार उससे मिल गये (५४०) कोई भी उसका पीछा करने का साहस न कर सकता था। जब वह बेजारा बरकरा (बनजारा बड़ खेड़ा) पहुँचा तो प्रत्येक दिशा से उसके पास सेना बढ़ने लगी। सर्व प्रथम नूरुद्दीन ने सेना लेकर खान के भंडे के नीचे शरण ग्रहण की। दूसरे दिन उससे उलुग़ खाँ मिला। उसकी सेना रात दिन बढ़ने लगी। जब सेना ने हलुक बुल (पुल) पर शिविर लगाये तो नरायन (नारायण) ने रात्रि में सेना पर छापा मारा। कुछ हिन्दुस्तानी वीर, जो हिन्दी भाषा में नायक कहलाते थे, नूरुद्दीन पर, जब कि वह असावधान था और घोड़ों पर जीने भी न कसी थीं, टूट पड़े। उन लोगों ने कुछ मनुष्यों को घायल कर दिया। जब प्रत्येक व्यक्ति जाग उठा तो हिन्दू तुर्कों द्वारा पराजित हो गये। जब उन हिन्दुओं को सफलता न प्राप्त हुई, तो वे अपने स्थान को भाग गये। वीर हुसेन ने उनका पीछा करके उन्हें बुरी तरह पददलित कर दिया किन्तु रात्रि अँधेरी होने के कारण वह शीघ्र लौट गया।

प्रातः काल ज़फ़र खाँ ने मिर्ज़ की ओर प्रस्थान किया। उसी दिन सेना मिर्ज़ पहुँच गई और प्रत्येक व्यक्ति को यात्रा के कष्ट से आराम हो गया। खान अपनी माता के चरणों के चुम्बन हेतु मार्ग ही से सितलगह की ओर चल दिया। बुद्धिमान खान की अनुपस्थिति में सरदार असावधान हो गये थे। उसी जल्दबाज़ नूरुद्दीन ने अपनी मूर्खता के कारण अपने आपको नष्ट कर लिया। (५४१) वह अपनी असावधानी तथा मूर्खता के कारण बन्दी बना लिया गया और जल्लादों ने उसे देवगीर (देवगिरि) भेज दिया। खान को यह सुन कर बड़ा दुःख हुआ और वह मिर्ज़ की ओर चल पड़ा। वहाँ पहुँच कर उसने वह उपद्रवशांत कर दिया। तत्पश्चात् वह बुद्धिमान खान उसी स्थान पर निवास करने लगा। देहली के बादशाह ने उसे मंत्र, यंत्र तथा छल द्वारा प्रभावित करना चाहा किन्तु उस पर कोई प्रभाव न हुआ। (५४२)

### ज़फ़र खाँ का सरतेज के विरुद्ध प्रस्थान—

उसने एक रात्रि में स्वप्न देखा कि उसे सर्वदा आशावादी रहना चाहिये। यद्यपि नासिरुद्दीन का भाग्य प्रतिकूल हो गया है किन्तु विजय तथा सफलता उसकी ओर बढ़ रही है। खान यह सुखद समाचार पाकर अपने राज्य से चल कर सर्व प्रथम अरगह पहुँचा। वह



तीन मास तक उस स्थान पर रुका रहा और फिर वहाँ से उसने सरतेज पर चढ़ाई करने के लिये प्रस्थान किया और ईश्वर से इस कार्य में सहायता की याचना की। सर्व प्रथम वह सगर (नामक) किले पर पहुँचा। सगर का फ़ौजदार उसका सहायक बन गया। जो सेना भागने के लिये तैयार थी, वह ज़फ़र खाँ को सरतेज से युद्ध करने के लिये आता हुआ देख कर उसकी सहायता हेतु सन्नद्ध हो गई। (५४३)

सिकन्दर खाँ, क़ीर खाँ तथा वीर हुसेन उससे मिल गये। जब खान की सेना में तीन, चार हजार वीर एकत्र हो गये तो एक दिन खान ने सरदारों को बुला कर उनसे गुप्त रूप से कहा कि “सरतेज गुलबर्गों में असंख्य सेना लिये हुये है। हम लोग सेना लेकर उस पर चढ़ाई कर दें और उसकी हत्या कर दें, यद्यपि ऐसा करना कठिन भी हो, तो सम्भव है कि वह क़िला बन्द कर लेने पर विवश हो जाय। उस समय हम लोग गुलबर्गा छोड़ कर दौलताबाद की ओर चल दें। यदि वह दुष्ट हमारा पीछा करेगा तो वह स्वयं कष्टों के जाल में फँस जायगा। जब वह हमारे निकट पहुँच जायगा तो हम लोग पलट कर उस पर आक्रमण कर देंगे और इस प्रकार एक ही आक्रमण में उसकी सेना छिन्न-भिन्न कर देंगे यदि वह हमारा पीछा न करेगा तो हम लोग दौलताबाद पहुँच जायेंगे और समस्त (शत्रुओं की) सेना को छिन्न-भिन्न करके क़िले के बन्दियों को मुक्त करा देंगे। देवगीर (देवगिरि) के कतगह पर भी अधिकार प्राप्त कर लेंगे और वहाँ से बहुत से लोगों को लेकर दुष्ट सरतेज पर आक्रमण कर देंगे।” सरदार यह सुन कर उस बुद्धिमान खान के आदेशों का पालन करने के लिए कटि-बद्ध हो गये। दूसरे दिन प्रातः काल सेना ने दौलताबाद की ओर प्रस्थान किया। जब शिथिल सरतेज को ज्ञात हुआ कि सेना ने बुरुम की सीमा पार कर ली है तो वह युद्ध के लिये गुलबर्गा से शीघ्रातिशीघ्र चल पड़ा। (५४४)

### ज़फ़र खाँ तथा सरतेज का युद्ध एवं ज़फ़र खाँ की विजय—

जब ज़फ़र खाँ गोदावरी पहुँचा तो उसने सेना को आदेश दिया कि वह कूक के मार्ग पर प्रस्थान करे। जहाँ कहीं से सम्भव हो नौकार्ये एकत्र की जायँ और प्रत्येक स्थान से सेना इकट्ठी की जाय। वह नदी पार करके दौलताबाद की ओर प्रस्थान करना चाहता था। उसी समय एक गुप्तचर ने यह सुखद समाचार सुनाया कि सरतेज इस ओर युद्ध के लिये सेना लेकर आ रहा है। खान ने यह सुन कर शत्रुओं के विनाशक हुसेन (हथिया) को आदेश दिया कि वह अपने यज्ञकियों (अग्रिम दल) को आगे ले जाकर दुष्टों के यज्ञकियों (अग्रिम सेना) पर आक्रमण कर दे। वह वीर २० अथवा ३० सवारों को लेकर शीघ्रातिशीघ्र चल खड़ा हुआ। दाम खेड़ा में उसे शत्रुओं के यज्ञक (अग्रिम दल) दृष्टिगोचर हुये। मुबारक को जो बहा के नाम से प्रसिद्ध था, दुष्ट सरतेज ने ३०० सवारों को देकर भेजा था। वीर हुसेन ने उसे देख कर उसे क्षण भर भी अवसर मिलने न दिया। (५४५) वह अचानक दुष्ट की सेना पर टूट पड़ा और उसे छिन्न-भिन्न कर दिया। मुबारक को अपने हाथ पैर की सुध बुध न रही और वह वीर (बीड़) की ओर भाग गया। उसकी सेना का बहुत बड़ा भाग बन्दी बना लिया गया।

हुसेन (हथिया) दुष्ट की सेना को पराजित करके अपनी सेना के शिविर को लौट आया। उसकी विजय को ज़फ़र खाँ ने बड़ा शुभ चिह्न समझा। वह उसी समय गोदावरी से पलट कर महवा घट्टी की ओर लपका। जिस समय खान बड़े वेग से बढ़ रहा था, उसे मार्ग में आता हुआ एक व्यक्ति मिला। उससे उसने सरतेज के समाचार पूछे। उस बुद्धिमान पुरुष ने कहा कि “सरतेज वीर पार कर चुका है। महवा की ओर उसने सिन्धतन में एक कटघर बना लिया है। अपने एक और नहर को करके उसने भागने का मार्ग बन्द कर लिया है।” यह सुन कर

खान ने महवा की ओर सेना लेकर सीधे प्रस्थान किया। जब वह सिन्धतन पहुँचा तो शत्रु को सामने छोड़ कर वह अपने विरोधियों के पीछे की ओर बढ़ा।

जब प्रातः काल उसकी सेना पहुँच गई तो उसने अपनी सेना को चारों ओर फैला दिया। इस्कन्दर खाँ तथा क्रीर खाँ को अग्रिम भाग में नियुक्त किया। उलुग खाँ को दाहिनी पंक्ति में स्थान दिया जिससे वह शत्रु के बाँये भाग को नष्ट करदे। हुसेन को उसकी सहायता के लिये नियुक्त किया। अली लाची तथा शरफ़ बाई पंक्ति में नियुक्त हुये। (५४६) मध्य भाग में वह स्वयं विराजमान हुआ। उस ओर सरतेज ने सोचा कि यह सेना अचानक पहुँच गई है। यही अच्छा है कि मैं अपने कटघर में बन्द रहूँ और युद्ध करने के लिये न निकलूँ। उसने सेना को आदेश दिया कि प्रत्येक भाग पर दृष्टि रखे; कोई भी कटघर के बाहर न निकले तथा कटघर के भीतर ही युद्ध करता रहे। ज़फ़र खाँ ने जब यह देखा कि शत्रु अपने स्थान पर जमा हुआ है तो उसने अपनी सेना को आदेश दिया कि वे अपने स्थान से प्रस्थान करें और कटघर पर आक्रमण करें। प्रत्येक वीर अपने अपने दल के साथ विद्युत् तथा मेघ के समान गर्जना करता हुआ अग्रसर हुआ। अली लाची ने बाई पंक्ति से सेना आगे बढ़ाई। जब वह चीत्कार करता हुआ कटघर के निकट पहुँचा तो सरतेज को युद्ध के अतिरिक्त कोई उपाय दृष्टिगोचर न हुआ। (५४७)

सरतेज की सेना के आक्रमण से सगर की सेना बड़ी भयभीत हो गई। वे उस आक्रमण से भागना ही चाहते थे कि ज़फ़र खाँ ने मध्य भाग से घोड़ा बढ़ा कर सगर की सेना को ललकारा कि 'हे कायरों! मत भागो। क्षण भर के लिए मेरी लीला देखो'। यह कह कर वह चीत्कार करता हुआ कटघर के निकट पहुँचा। उसकी सेना ने उसे जब इस प्रकार बढ़ते हुये देखा तो इस्कन्दर खाँ, क्रीर खाँ तथा हुसेन एवं अन्य सरदार दुष्ट के कटघर पर दूट पड़े। उन तीनों सिंहीं ने कुबूलाये लाहौर (सरतेज) को पराजित कर दिया। अली चरगदी भी उसी सेना में था। वह भी पराजित हुआ। अली तथा कुबूला (सरतेज) के भागने पर प्रत्येक सैनिक भाग गया। ज़फ़र खाँ ने अपने सरदारों को आदेश दिया कि वे प्रत्येक दिशा से कटार निकाल कर दूट पड़ें। जैसे ही खान कुछ पग आगे बढ़ा, समस्त सेना कटघर पर दूट पड़ी। चारों ओर रक्त-पात देख कर सरतेज के लिए भागने के अतिरिक्त कोई उपाय न था किन्तु इस भागने से कोई लाभ न था, क्योंकि उसका मार्ग अवरुद्ध था। वह एक वाण द्वारा आहत होकर पिपासा की व्याकुलता के कारण नदी की ओर भागा। बड़ी कठिनाई से उसने नदी पार की और घोड़े पर ठहरने के योग्य न रहने के कारण घोड़े से गिर पड़ा। (५४८)

### सरतेज की सेना का भागना तथा सरतेज का मारा जाना—

उसके एक मित्र ने उसके पास पहुँच कर उसे पहचान लिया उसने सोचा कि "इस दुष्ट तथा अत्याचारी ने बहुत से राज्य तथा नगर नष्ट कर दिये हैं। मैं यदि उसका सिर काट लूँ तो उचित है।" अतः उसने उसका सिर काट डाला और उसे खान के पास लाया। खान ने सरतेज का सिर देख कर आदेश दिया कि उसे भाले की नोक पर रख कर फिराया जाय। सरतेज का जामाता, क्रमर जो रक्तपात में उसका बहुत बड़ा सहायक था, बन्दी बना लिया गया। वह बहुत घायल हो चुका था। वीरों ने उसका भी सिर काट डाला। उपद्रवियों के नेता महमूद का भी सिर काट डाला गया ताकि उपद्रव कम हो जाय। एक दूसरा समूह भी अपनी दुष्टता के कारण बन्दी बना लिया गया। ताज़ क़िलाता, सैफ़ अरब, जो धर्म (इस्लाम) का दिन रात विनाश किया करते थे, तथा पिथौरा, गंधरा, एवं दुष्ट शिवराय का, जो प्रत्येक स्थान के मुक्ता थे, विनाश कर दिया गया और कोई भी सिन्धतन से बच कर न जा सका। सवार

भागते हुये नदी में गिर गये। (५४६) भागी हुई सेना ने क्षमा-याचना की और उन्हें क्षमा प्राप्त हो गई।

मलिक ताजुद्दीन विजय के लिये बीड़ गट्टी (घाटी) की ओर भेजा गया। सेना को अत्यधिक धन सम्पत्ति प्राप्त हुई (५५०) जफ़र खाँ ने शत्रु पर विजय प्राप्त करने के उपरान्त समर भूमि से प्रस्थान किया। एक बहुत बड़ी सेना दौलताबाद की ओर चल खड़ी हुई। (५५१) **जफ़र खाँ का दौलताबाद की ओर प्रस्थान, क़िले के बन्दियों की मुक्ति तथा जौहर का भागना—**

जौहर यह समाचार सुन कर धार की ओर भाग गया और क़िले वालों को मुक्ति प्राप्त हो गई। नासिरुद्दीन ने, जो छः मास से बन्दी था, क़िले से निकल कर ईश्वर के प्रति कृतज्ञता प्रकट की। तत्पश्चात् उसने सोचा कि “हसन के अतिरिक्त कोई भी राज्य के योग्य नहीं। मुक्त होने के उपरान्त मेरे लिये यही अन्धछा है कि मैं उसके चरणों पर अपना शोश नवाऊँ।” उसने अपने सरदारों को बुला कर उनसे परामर्श किया। वे भी उससे सहमत थे। (५५२) तीसरे दिन विजयी खान नगर में प्रविष्ट हुआ। नासिरुद्दीन एक हाथ में तलवार तथा एक हाथ में चत्र लेकर मार्ग में आगे बढ़ा। उसने कहा “मैं आपका चत्रदार<sup>१</sup> हूँ तथा आपकी तलवार ने मुझे मुक्ति दिलाई है।” खान ने उसे देख कर उसका बड़ा आदर सत्कार किया और कहा, “तू अपना चत्र अपने ही सिर पर रखे रह। वीरों के हाथ में केवल तलवार सौंप दे।” नासिरुद्दीन ने उसे अपनी बात स्वीकार न करते देख कर कहा, “चूँकि ईश्वर ने आपको विजय प्रदान की है, अतः आप का सिर चत्र का पात्र है। यदि मेरा मुख मुकुट तथा सिंहासन के योग्य होता तो मेरा भाग्य मेरा विरोधी न हो जाता। यदि आप इसे स्वीकार न करेंगे तो मैं भिखारियों के वस्त्र धारण करके इस राज्य से निकल कर कहीं चला जाऊँगा।” (५५३) तत्पश्चात् उस चत्र की छाया बादशाह के सिर पर कर दी और स्वयं कुछ पीछे हट कर भूमि-चुम्बन किया और बड़ी प्रसन्नता से उसके सम्मुख खड़ा हो गया।

### सुल्तान अलाउद्दीन बहमन शाह का सिंहासनारोहण—

शुक्रवार, २४ रबीउस्सानी ७४८ हि० (३ अगस्त, १३४७ ई०) को ६ घड़ी दिन चढ़ने पर वह राजसिंहासन पर आरूढ़ हुआ। उसकी उपाधि अलाउद्दीन हुई। उसका नाम बहमन था और उसका चरित्र फ़रीदू<sup>२</sup> के समान था। उसकी कुन्नियत<sup>३</sup> अबुल मुजफ़्फ़र रखी गई। (५५४) बादशाह ने अपने पुत्र मुहम्मद को अपनी प्राचीन पदवी, जफ़र खाँ की दी और उसे ख्वाजये जहाँ किया। इस्कन्दर खाँ बारबक नियुक्त हुआ। शाह बहराम वकीलदर, तथा उमर उसका नायब नियुक्त हुआ। नत्थू, शेर खाँ बनाया गया। हुसामे दवल इलची, नायब वज़ीर; मलिक हिन्दू एमादे ममालिक, जैद का पुत्र कुतुबमुल्क, सैयिद रज़ी उद्दीन, फ़तह मुल्क; शम्स रशीक़ी खास हाजिब, मलिक शादी नायब बारबक तथा हुसेन गर्शास्प नियुक्त हुये। (५५५) वह कुराबक मैसरा भी नियुक्त हुआ। शम्सुद्दीन, पीगू का पुत्र कुराबक मैमना नियुक्त हुआ। शरफ़ पारसी उमदतुलमुल्क बनाया गया। इलियास जहीर जयूश नियुक्त हुआ। मलिक बैराम कुराबक मैसरा तथा अलाउद्दीन कुराबक मैमना नियुक्त किये गये। ताजुद्दीन, ताजुलमुल्क तथा नजमुद्दीन, जो धार की सीमा से आया था, नसीरे ममालिक बनाये गये। नसीर तुगलची अफ़दे मुल्क तथा राजसिंहासन का रक्षक नियुक्त हुआ। हुमेन इब्ने (पुत्र) तूरान संसार के बादशाह

१ शाही चत्र का रत्नक।

२ ईरान का एक प्राचीन प्रसिद्ध बादशाह जिसका राज्य ईसा से ७५० वर्ष पूर्व बताया जाता है।

३ पिता के सम्बन्ध से पुकारने का नाम।

का ख़ाज़िन बनाया गया। मुहम्मद कदर ख़ाँ अज़दरेमुल्क हुआ। मुबारक ख़ाँ का पुत्र शहनये पील हुआ। उसकी पदवी सुल्तान ने परवेज़ रखी। अबू तालिब सर दावतदार तथा मलिक शादी बादशाह के ख़रीताकश नियुक्त हुये। अहमद हरब तथा दहशेर का पुत्र ताजुद्दीन मुख्य जानदार नियुक्त हुये। वे दाहिनी तथा बाईं ओर दूरबाश रखते थे। बहराम नायबे अर्ज़ तथा मलिक छज़्जू सभी हाज़िबों का सरदार (सैयिदुल हुज्जाब) नियुक्त हुये। क़ाज़ी बहा हाज़िबे क़ज़िया, रजब शहनये बारगाह तथा ख़िज़्ज़ उसका नायब, नियुक्त हुये। (५५६)

क़ीमाज़ आख़ुरबके मैसरा तथा ख़ुलासा आख़ुरबके मैमना नियुक्त हुये। महमूद बादशाह के दस्तरख़वान का शहना तथा शिहाब कुनरबाल सर आबदार नियुक्त हुये। शेर ज़ालोर सहमुल हशम तथा अली शाह सर परदादार नियुक्त हुये। प्राचीन खान अपने-अपने पदों पर विराजमान रहे। उन सब लोगों ने अपनी राजभक्ति प्रदर्शित की। बादशाह ने प्रत्येक को भिन्न-भिन्न स्थान (राज्य) प्रदान किये और उनकी सेना में वृद्धि कर दी। उसके आदेशानुसार सभी अपनी-अपनी अन्नता को चले गये। ख़वाजये जहाँ (मुहम्मद) ने गुलबर्गे से मिर्ज की ओर सेना लेकर प्रस्थान किया। इस्कन्दर ख़ाँ तथा क़ीर ख़ाँ ने कोएर तथा बिदर की ओर प्रस्थान किया। वीर हुसेन खन्दार (क़न्धार) की ओर रवाना हुआ और उसने बहुत से विद्रोहियों का रक्तपात किया। कुतुब मलिक महन्दी की ओर तथा सफ़दर ख़ाँ ने सगर की ओर प्रस्थान किया। (५५७)

### सरदारों की ओर से चिन्ता—

जब सेना इक़लीमों (प्रान्तों) में चली गई तो शहंशाह दौलताबाद में रह गया। वह सोचने लगा कि “संसार से राजभक्ति का अभाव हो गया है। मेरे सम्मुख सभी प्राण त्यागने पर सन्नद्ध रहते हैं किन्तु दूर जाकर नाम भी नहीं लेते। सरदार अपनी अपनी अन्नता में व्यस्त हैं। दाहिने तथा बायें, शत्रु मेरी घात में लगे हैं।” रात्रि में उसने एक स्वप्न देखा जिससे वह संतुष्ट हो गया। (५५८-५५९)

### एमादुलमुल्क तथा मुबारक ख़ाँ का तावी नदी की ओर आक्रमण तथा शत्रुओं के थानों का विनाश—

बादशाह ने सरदारों को आदेश दिया कि वे शत्रु पर आक्रमण करें; सागीन घट्टी को पार करने के उपरान्त शत्रुओं के हितैषियों के शीश काटलें। एमादे ममालिक ने शाह के आदेशानुसार शत्रु की सीमा पर सेना भेजी। मुबारक ख़ाँ के साथ उसने तावी की सीमा पर आक्रमण किया। सर्व प्रथम दांगरी पर आक्रमण किया। दांगरी के बुर्ज पृथ्वी पर गिरा दिया। दुष्ट राम नाथ का सिर काट डाला। वहाँ से चंचवाल पर चढ़ाई करके वहाँ का क़िला तोड़ डाला। उस क़िले से अत्यधिक दास प्राप्त हुये। ढाल महला का सिर काट डाला गया। उसने दो तीन बार तावी नदी तक आक्रमण किया।

### अमीरों का अपनी अन्नताओं की ओर प्रस्थान तथा उनकी विजय—

गर्शास्प ने बादशाह के आदेशानुसार देवगीर (देविगिरि) से कोटगीर की ओर प्रस्थान किया। (५६०) खन्दार (क़न्धार) में उस समय मुसलमानों की एक सेना थी जो अलराज की सहायक थी। उन लोगों ने एक दिन कोलाहल करके उस क़िले पर अधिकार जमा लिया। अलराज यह सूचना पाकर आधी रात में क़िले से भाग खड़ा हुआ। गर्शास्प ने यह सुन कर उनकी बड़ी प्रशंसा की। उसी समय उसने खन्दार (क़न्धार) की ओर प्रस्थान किया। वहाँ वाले उसके चरणों का चुम्बन करने के लिये उपस्थित हो गये।

वहाँ से उसने कोटगीर (कोटगिरि) की ओर प्रस्थान किया। दूंगर का राय उसमें बन्दी बना लिया गया। उस किले में हिन्दुओं का एक समूह रह गया था। गर्शास्प ने बाहर से हिन्दुओं को बुरी तरह परेशान कर दिया। हिन्दू उसके वारणों के भय से किले के बाहर बहुत कम सिर निकालते थे। कुछ लोगों ने अपने प्राणों के भय से सेना को किले में प्रविष्ट होने का भार्ग दे दिया। दूंगर का राय किसी न किसी युक्ति से भाग गया। जब गर्शास्प ने कोटगीर (कोटगिरि) पर अधिकार जमा लिया तो उसने देवगीर (देवगिरि) में संदेशवाहक प्रेषित करके बादशाह के पास उस विजय के सुखद समाचार लिख भेजे। बादशाह ने उस विजय पर ईश्वर के प्रति कृतज्ञता प्रकट की। (५६१) नगर में आनन्द मनाया गया।

### क्रुतुबुलमुल्क का सैयिदाबाद अथवा महंद्री पर आक्रमण—

क्रुतुबुलमुल्क ने बादशाह के आदेशानुसार सेना लेकर प्रस्थान किया। बुरुम पहुँच कर, उस पर अधिकार जमा लिया। तत्पश्चात् उसने अकलकोट विजय किया। वहाँ से उसने महंद्री पर आक्रमण किया। जिस अधिकारी ने भी विरोध किया, उसकी हत्या कर दी गई। जिसने आज्ञाकारिता स्वीकार करली, वह क्षमा कर दिया गया और उसकी अज्ञता सुरक्षित रह गई। किसी को लोहे (शक्ति) से, तो किसी को लोभ द्वारा अधिकार में किया गया। उसके भाग्य से थोड़े से सवारों द्वारा तीन चार किलों पर अधिकार जमा लिया गया।

### क्रौर खाँ की कल्याण पर विजय—

क्रौर खाँ ने कल्याण पर चढ़ाई की। (५६२) किले वालों ने द्वार बन्द कर लिये। यदि वे बाहर निकलते तो पद्मास्त हो जाते। अत्याचारियों पर रात्रि में वारणों की वर्षा होने लगी और अरादों तथा मगरिबी का प्रयोग होने लगा। पाँच मास तक इसी अवस्था में रहने के कारण प्रत्येक व्यक्ति कष्ट से व्याकुल हो गया। जब भोजन सामग्री समाप्त हो गई तो प्रत्येक दिशा से क्षमा-याचना होने लगी। इस प्रकार वे अपमानित होकर बाहर निकले किन्तु खान ने उन्हें क्षमा कर दिया था; अतः किसी ने किसी को कोई हानि न पहुँचाई। वह स्वयं किले के द्वार पर बैठ गया और लूट मार रोक दी। (५६३) विजय के उपरान्त क्रौर खाँ ने विजय पत्र बादशाह के पास भेज दिया। बादशाह इससे बड़ा प्रसन्न हुआ। एक सप्ताह तक नगर में आनन्द मनाया गया।

### इस्कन्दर खाँ का बिदर पर आक्रमण तथा मलीखेड़ पर चढ़ाई—

इस्कन्दर खाँ ने बिदर पहुँच कर अपनी समस्त अज्ञता अपने सेवकों में वितरण कर दी। प्रत्येक को उसकी योग्यतानुसार ग्राम प्राप्त हो गये। तत्पश्चात् खान ने कहा, “सैनिक युद्ध के नये अस्त्र-शस्त्र तैयार करें।” जब सेना तैयार हो गई तो उसने एक दिन बाहर शिविर लगाये। दूसरे दिन उसने मलीखेड़ पर चढ़ाई की। जब सेना मलीखेड़ पहुँच गई तो हिन्दुओं की एक सेना ने उन पर आक्रमण किया। तुर्कों ने बहुत से हिन्दुओं की हत्या कर डाली। हिन्दू किले की ओर भाग खड़े हुये। वीरों ने हिन्दुओं का पीछा किया। (५६४) जो लोग बाहर थे, वे अश्वों के सुर्गों द्वारा कुचले गये। अन्य ग्राह्य होकर दुर्ग में भाग गये। हिन्दुओं ने दुर्ग का विनाश देख कर आज्ञाकारिता स्वीकार करली। वहाँ से सेना अपने राज्य को लौट गई।

### इस्कन्दर का कापानीड के पास पत्र भेजना—

एक दिन खान ने सोचा कि यद्यपि संसार के बादशाह के पास हाथी के अतिरिक्त सभी

वस्तुयें हैं, फिर भी इस स्थान के घोड़ों ने इस प्रकार के पशु नहीं देखे हैं। अतः यदि घोड़ों को हाथियों के देखने का अभ्यास हो जाय तो वे हाथियों के सामने से बहुत कम भागा करेंगे। यह सोच कर उसने एक योग्य व्यक्ति तिलंग में कापा (नीड) के पास भेजा और उसे मंत्री भाव से परिपूर्ण एक पत्र लिखा कि “हम दोनों पड़ोसी के नाते एक दूसरे की मित्रता तथा सहायता के लिए वचन-बद्ध हो जायें।” (५६५)

### कापानीड का उत्तर—

कापा के पास जब यह पत्र पहुँचा तो जो कुछ इसमें लिखा था उसे पढ़ कर वह बड़ा प्रसन्न हुआ और उसे तुरन्त एक पत्र लिखवाया कि “तू शीघ्र मेरे पास आ जिससे हम आलिगित हों और शाह के पास आज्ञाकारियों के समान उपहार भेजें।” (५६६)

### तिलंग की ओर इस्कन्दर खाँ का प्रस्थान तथा दो हाथी प्राप्त करके राजधानी को भेजना—

कापा का उत्तर पाकर वह शीघ्रातिशीघ्र सेना लेकर बिदर से तिलंग की ओर चल खड़ा हुआ। जब वह (कापा) के राज्य की सीमा पर पहुँचा तो (कापा) यह समाचार पाकर खान के स्वागतार्थ कुछ फ़रसंग आगे गया। जब कापा की सेना दृष्टिगोचर हुई तो वह सिंह अपनी सेना से पृथक् होकर (राय) की सेना की ओर बढ़ा। दोनों आलिगित हुये। राय उसे देख कर बड़ा प्रभावित हुआ। वार्ता के उपरान्त खान ने उसे बहुत से उपहार भेंट किये। (५६७) कापा ने खान का बड़ा आदर-सम्मान किया और उसके सभी उपहार स्वीकार किये। तत्पश्चात् खान राय को अपने शिविर में ले गया। दोनों सेनायें तीन दिन तक वहाँ शिविर लगाये रहीं। तीन दिन के उपरान्त खान राय के शिविर में विदा होने के लिये गया और उससे निवेदन किया कि वह शाह के पास उपहार स्वरूप दो हाथी प्रेषित करे। राय ने उत्तर दिया कि “मे भी यही उपहार शाह के पास भेजने वाला था किन्तु तू दो तीन दिन तक इस स्थान पर और ठहर जिससे मैं तुम्हें जी भर कर देख लूँ।” दो तीन दिन तक खान राय का अतिथि रहा। तत्पश्चात् उसने सामान बाँधने का आदेश दिया और स्वयं राय के शिविर में विदा होने के लिये गया। (५६८) राय ने उससे इतने शीघ्र विदा न होने का आग्रह किया किन्तु खान ने स्वीकार न किया। कापा ने उसे दो हाथी बादशाह के पास भेजने के लिये तथा खान को अत्यधिक उपहार प्रस्तुत किये तत्पश्चात् मित्रता के लिये पुनः वचन-बद्ध होकर दोनों विदा हुये। खान ने बिदर पहुँच कर दोनों हाथी, जो पर्वत के समान थे, शाह के पास भेज दिये। शाह ने बिना किसी परिश्रम के हाथी प्राप्त करना अपने लिये बड़ा शुभ समझा और खान के पास, जिसे वह अपना पुत्र कहता था, एक चत्र भेजा। (५६९)

### अकार की ओर नासिरुद्दीन का प्रस्थान तथा नरायण द्वारा बन्दी बनाया जाना—

शाह ने नासिरुद्दीन को अपना हितैषी देख कर अकार नामक स्थान प्रदान किया। वह आनन्द विभोर होकर वहाँ पहुँचा किन्तु वह शीघ्र मार्ग-भ्रष्ट हो गया। नरायण ने उसे भ्रम में डाल कर छल द्वारा उसके साथियों की हत्या करा दी और उसे बन्दी बना लिया। सरदारों को चाहिये कि वे बुद्धबुद्ध के समान प्रत्येक पवन के झोंके से जल पर हिलते न रहें। वे अपने किसी कार्य में असावधान न हों और सर्वदा सचेत रहें। वे दो तीन बुद्धिमानों को सदैव अपने साथ रखें। (५७०) उनसे प्रत्येक कार्य में परामर्श करते रहें। अन्यथा असावधानी के कारण उन्हें कष्ट होगा और अन्त में लज्जित होना पड़ेगा।

### गुलबर्गे की ओर ख्वाजये जहाँ का प्रस्थान तथा विजय—

ख्वाजये जहाँ (मुहम्मद पुत्र ऐनुद्दीन वज़ीर बहमनी) ने मिर्ज से गुलबर्गे पर आक्रमण किया। कुतुबेमुल्क (पुत्र जैद बहमनी) महन्दी से उसकी सहायतार्थ पहुंचा। कुछ समय तक वह गुलबर्गे में विध्वंस कराता रहा। जब वह पूरा स्थान अधिकार में आ गया तो उसने दुष्ट बूजा पर आक्रमण किया और उसके प्राचीन दुर्ग को धेर लिया। दुर्ग के एक ओर पत्थर फेंकने के लिए मन्जनीक लगवा दी। उसके चारों ओर दो तीन अरादे भी लगवाये गये। (५७१) कुतुबेमुल्क ने सभी बुर्जों को हानि पहुंचाई। बूजा ने दुर्ग का विनाश होते देख कर प्रसिद्ध कर दिया कि 'अब कोई चिन्ता नहीं। सुल्तान मुहम्मद धार से लौट कर इस स्थान को पहुंचने ही वाला है।' कभी वह पताका पर कागज़ बाँध कर दिखाता कि सुल्तान की ओर से यह फ़रमान प्राप्त हुआ है। जब क़िले में अनाज न रहा तो क़िले के कुछ लोग जो बड़े दुःखी थे एक बुर्ज से कमन्द<sup>१</sup> डाल कर नीचे उतर आये। सेना यह देख कर चारों ओर से क़िले पर दूट पड़ी। क़िले में भगदड़ मच गई। आक्रमणकारियों ने अत्यधिक धन-सम्पत्ति प्राप्त की। (५७२) गुलबर्गे की विजय के उपरान्त विजय के समाचार, शाह को लिख भेजे गये। तत्पश्चात् वज़ीर के आदेशानुसार एक सप्ताह तक आनन्दोत्सास मनाया जाता रहा; रात दिन संगीत तथा नृत्य का आयोजन होता रहा।

### आज़म हुमायूँ ख्वाजये जहाँ द्वारा गुलबर्गे की सुव्यवस्था—

तत्पश्चात् वज़ीरे ममालिक ( ख्वाजये जहाँ ) राजगद्दी पर आरूढ़ हुआ। (५७३) बड़ों को अर्ज़ता प्रदान की। छोटों को कृषि के लिए तैयार किया। राज्य में न्याय का मार्ग खोल दिया; किसी को बल-पूर्वक तो किसी को लोभ द्वारा अपने वश में कर लिया। उसने वह राज्य सुव्यवस्थित कर दिवा।

### सगर की सेना द्वारा सफ़दर खाँ की हत्या—

आज़म हुमायूँ (ख्वाजये जहाँ) शासन प्रबन्ध के कार्य से निश्चिन्त होकर गुलबर्गे में आनन्द-पूर्वक समय व्यतीत करने लगा। (५७४) एक दिन एक दूत ने आकर यह समाचार पहुंचाये कि सगर की सेना में एक उपद्रव उठ खड़ा हुआ है। सफ़दर खाँ किम्बा नामक क़िले को विजय करने का प्रयत्न कर रहा था। नौ मास तक उस क़िले वाले द्वार बन्द किये रहे। क़िले में अनाज न रहा और लगभग ३० हजार मनुष्य मृत्यु को प्राप्त हो गये किन्तु इसी बीच में मुहम्मद इब्ने (पुत्र) आलम ने अचानक विद्रोह कर दिया। नत्थू अलमबक उसका सहायक हो गया। उन्होंने सेना में विद्रोह करके सफ़दर खाँ का सिर काट डाला। अली लाची तथा फ़ख़रुद्दीन मुहरदार बहाना करके भाग गये। किम्बा से सेना सगर को चल दी। उस ( ख्वाजये जहाँ ) ने यह सुन कर उन पर आक्रमण करना निश्चय कर लिया। (५७५)

### ख्वाजये जहाँ का सगर की सेना को पत्र—

उसने आलम के पुत्र (मुहम्मद) को पत्र लिखवाया कि "सुना जाता है कि तू ने बीरों के सिर काट डाले हैं किन्तु अब निश्चिन्त होकर इस स्थान को चला आ। वहाँ किसी योग्य व्यक्ति को क़िले की कुंजी सौंप दे अन्यथा तेरे पास कुछ न रह जायेगा" किन्तु उसने धन के बल पर इस ओर कुछ ध्यान न दिया। (५७६) उसने एक योजना बनाई जिसके द्वारा अपने ही पाँव में कुल्हाड़ी मार ली। उसने नत्थू अलमबक से कहा कि "तू गुलबर्गे जाकर

१ एक-प्रकार की फन्देदार रस्सी जिसे क़िले पर फेंक कर क़िले पर चढ़ जाते अथवा उतर आते थे।

निवेदन कर कि वह वीर (सफ़दर) हमारे ऊपर रात दिन अत्याचार किया करता था। जब उसका अत्याचार बहुत बढ़ गया तो उसका शरीर कब्र के योग्य बन गया। यदि स्वामी मुझ से यह राज्य छीन लेगा तो उसे अन्त में लज्जा का प्याला पीना पड़ेगा। यदि वह मेरा राज्य मेरे पास रहने दे तो मैं उसका आज्ञाकारी तथा उसका भक्त रहूँगा और उसके आदेशानुसार प्राणों की बलि दिया करूँगा। मेरे पास एक वीर सेना है और कोई भी इस स्थान पर बलपूर्वक अधिकार नहीं जमा सकता।” जब नत्थू गुलबर्गा पहुँचा और स्वामी (ख्वाजये जहाँ) ने उसकी कथा सुनी तो उसने उसे नगर में बन्दी बना लेने का आदेश दे दिया और शाह के पास समस्त हाल लिख भेजा। शाह ने उसके पास तुरन्त आदेश भेजा कि वह शीघ्र प्रस्थान करे और भंवरि नदी (कदाचित् भीमा) को पार करे और रात दिन सेना नदी तट पर रखे। (५७७) शाह का फ़रमान प्राप्त करके उसने सगर की ओर चढाई की और भंवरि पार करली। कलकुरु ग्राम से चारों ओर सेना भेजी। सेना ने शत्रुओं के ग्रामों पर आक्रमण करके सगर निवासियों को भयभीत कर दिया। मुहम्मद (पुत्र आलम) कभी युद्ध करता और कभी सन्धि का प्रयत्न करता। कभी युद्ध के लिये सेना भेजता, कभी छल के पत्र लिखता। जब इस प्रकार एक दो मास व्यतीत हो गये तो शहंशाह ने राजधानी से प्रस्थान किया।

### शाह का सुखद स्वप्न तथा शाही पताकाओं का सगर की ओर प्रस्थान—

बादशाहों में तीन आदतें होती हैं : (१) जिन पर अत्याचार हो रहा हो उनका न्याय करना; (२) दीनों को धन प्रदान करना; (३) ईश्वर की उपासना। इस युग में इस प्रकार का कोई अन्य बादशाह दृष्टिगत नहीं हुआ। (५७८) उसकी पदवी अलाउद्दीन है। उसने एक रात्रि में एक स्वप्न देखा जिसमें उसे विजय के शुभ समाचार प्राप्त हुये। उसने देखा कि तुगलुक का पुत्र, जो धर्म का विनाशक है और जिसने हज्जाज<sup>१</sup> की प्रथा प्रचलित कर रखी है, भूमि पर तृषित पड़ा है; उसके सिर और आँख पर धूल पड़ी है; उसकी जिह्वा मुँह से निकली है और उसका वस्त्र मानों कफ़न (शव वस्त्र) है। उसके साथी जल की खोज में दौड़ रहे हैं किन्तु जल अप्राप्य है। बादशाह उसे देख कर वहाँ से चल दिया और एक उजाड़ गाँव में पहुँचा। वहाँ से एक वृद्ध मिला जिसने उससे कहा, “तू उस दुष्ट के पास से किस कारण चला आया। ईश्वर तेरा सहायक है। तुझे उससे कुछ भय न करना चाहिये।” (५७९) बादशाह को उस स्वप्न द्वारा विशेष प्रोत्साहन प्राप्त हुआ। उसने सेना को सगर की ओर प्रस्थान करने का आदेश दिया। तत्पश्चात् उसने देवगीर (देवगिरि) में कदर खाँ, गशास्पि, एमादे ममालिक, अज्दे मुल्क, क्रिबामुलमुल्क नायब वज़ीर मलिक अज्दर, शम्सुद्दीन पीगू का पुत्र तथा कजक को रहने का आदेश दिया। दूसरे दिन शाह ने सगर की ओर प्रस्थान किया।

### शाही पताकाओं का गुलबर्गे पहुँचना तथा आजम हुमायूँ ख्वाजये जहाँ द्वारा स्वागत—

एक दिन आजम हुमायूँ (ख्वाजये जहाँ) को दूत ने यह समाचार पहुँचाया कि बादशाह दौलताबाद से इस ओर चल चुका है। (५८०) यह सुन कर वह सेना के अधिकारियों को सावधान रहने का आदेश देकर बादशाह की ओर शीघ्रातिशीघ्र चल खड़ा हुआ और उसी

१ हज्जाज बिन (पुत्र) यूसुफ़ अल सकफ़ी जो पाँचवें उमय्या खलीफ़ा अब्दुल मलिक की ओर से अरब के कुछ भाग तथा एराक़ का शासक था। ६६३ ई० में उसने मक्के में काबे को हानि पहुँचाई। प्रसिद्ध है कि उसने अपने जीवन काल में १२०,००० मनुष्यों की हत्या कराई थी और उसकी मृत्यु के उपरान्त बन्दीगृह में ५०,००० बन्दी थे। उसकी मृत्यु ७१४ ई० में हुई।



दिन शाह के पास पहुँच गया। हाजिबों ने उसके पहुँचने के समाचार पाकर शाह को तुरन्त सूचना दी। शाह ने तत्काल उसे उपस्थित होने की अनुमति दे दी। उसने शाह के समक्ष उपस्थित होकर उसके चरणों का चुम्बन किया। शाह ने उसका शीश अपनी गोद में ले लिया। शाह के पूछने पर उसने सात मास की विजयों की एक एक करके चर्चा की। जब एक घड़ी दिन व्यतीत हो गया तो शाह ने मलिक अशबक से कहा कि “सालारे ख्वान (भोजन का प्रबन्ध करने वाला मुख्य अधिकारी) को भोजन लाने का आदेश दो।” (५८१) शाह के आदेशानुसार नाना प्रकार के भोजन खिलाये गये। भोजन के उपरान्त फुक्का (एक प्रकार की बिना नशे की मदिरा) पी गई। तत्पश्चात् पान बाँटा गया। भोजन के उपरान्त सरदार, शाह के समक्ष दो पंक्तियों में खड़े हो गये। (५८२)

### शाही पताकाओं का गुलबर्गों की ओर प्रस्थान तथा मुहम्मद (पुत्र) आलम एवं अन्य सरदारों का बन्दी बनाया जाना—

दो तीन दिन गुलबर्गों में निवास करके शाह ने सगर की ओर प्रस्थान किया। उसी दिन भंवरि नदी पार कर ली। तीसरे दिन वह अपने उद्देश्य के निकट पहुँच गया। जब आलम के पुत्र (मुहम्मद) को यह हाल ज्ञात हुआ तो उसके मित्रों ने उसे परामर्श दिया कि वह आज्ञाकारिता स्वीकार कर ले। मुहम्मद अपने मित्रों की वार्ता से विवश होकर बादशाह की सेवा में उपस्थित होने के लिये उठ खड़ा हुआ। उसने बादशाह के चरणों पर अपना सिर रख कर क्षमा-याचना की। बादशाह ने उसकी हत्या का आदेश न दिया और उसे बन्दी बनवा लिया। (५८३) उसने आदेश दिया कि उसकी धन-सम्पत्ति पर अधिकार जमा लिया जाय। यह कह कर वह सगर की ओर चल दिया और वहाँ पहुँच कर हीज के किनारे अपने शिविर लगाये।

### सगर नगर की सुव्यवस्था तथा मुबारक खाँ का हरियप के राज्य की सीमा की ओर प्रस्थान एवं उसकी विजय—

जिन लोगों पर अत्याचार किया गया था बादशाह ने उनका न्याय किया। प्रत्येक को उसकी योग्यता के अनुसार सम्मानित किया। एक दिन बादशाह ने सरदारों को आदेश दिया कि वे हरियप (हरिहर के राज्य) की सीमा पर आक्रमण करें। (५८४) उस सेना का सरदार मुबारक खाँ नियुक्त हुआ। कुतुबमुल्क (पुत्र जौद बहमनी) ने अग्रिम दल को लेकर प्रस्थान किया। वे विजय करते हुये बढ़ते जा रहे थे कि उन्हें करीचूर नामक क़िला दृष्टि-गोचर हुआ। जब सरदार उस क़िले के निकट पहुँचे तो उन्होंने तलवारे खींच लीं। उस दिन सायंकाल तक युद्ध होता रहा। रात्रि में दुर्गाध्यक्ष ने दुर्ग समर्पित कर दिया और रक्षा की याचना करने लगा। दूसरे दिन सेना सगर की ओर लौट गई और बादशाह के समक्ष लूट की सामग्री प्रस्तुत कर दी। शाह ने सैनिकों की बड़ी प्रशंसा की।

### बादशाह का सगर से मंधौल की ओर प्रस्थान तथा खिपरस एवं अन्य विद्रोहियों से धन प्राप्त करना—

दूसरे दिन शाह ने सगर से किम्बा की ओर प्रस्थान किया। खिपरस यह सुन कर अत्यन्त-भयभीत हुआ। (५८५) उसने एक पत्र बादशाह के पास भिजवाया जिसमें उसने यह लिख-वाया कि “मैं अपने पापों के कारण शाह के चरणों का चुम्बन करने उपस्थित नहीं हो रहा हूँ। यदि शाह मेरे अपराध क्षमा कर दें तो मैं दो वर्ष के खराज का भुगतान कर दूंगा।” बादशाह ने उसे क्षमा करके खराज स्वीकार कर लिया और नरायण की ओर चढ़ाई की। दूसरे दिन

वह तालकोटा पहुँच गया।<sup>१</sup> वह किले से निकल कर शाह के चरणों का चुम्बन करने के लिये बढ़ा और अपने स्त्री तथा बालक शाह के पैरों पर डाल दिये। शाह ने उसे खिलम्रत प्रदान की और उसे हाथी पर सवार कराया। (५८६)

### क्राज़ी सैफ़ के दूत का पहुँचना तथा अधीनता-स्वीकृति सम्बन्धी पत्र लाना—

दूसरे दिन बादशाह ने एक बहुत बड़ी सेना लेकर नरायण पर चढ़ाई की। एक पड़ाव पर सैफ़ (क्राज़ी सैफ़ुद्दीन) के दूत ने उपस्थित होकर उसकी ओर से निवेदन किया कि “वह देहली के बादशाह के अत्याचार देख कर उसकी सेवा के परित्याग के उपरान्त शाह के चरणों का चुम्बन करने आ रहा है।” शाह ने दूत पर विशेष कृपा-दृष्टि प्रदर्शित करके कहा कि वह तुरन्त जाकर अपने स्वामी से कह दे कि वह उससे शीघ्र मिले क्योंकि उसके बिना बहुत से कार्य स्थगित हैं। (५८७) दूत शाह की वार्ता सुन कर आनन्दचिन्तित होकर सैफ़ के पास लौट गया।

### क्राज़ी सैफ़ की बादशाह से भेंट—

अरगह का मुक्ता सैफ़ देहली के बादशाह की सहायता कर रहा था। वह नरायण के साथ रात दिन प्रयत्नशील रहता था। जब उसने यह सुना कि उस अधर्मी हिन्दू ने नासिरुद्दीन से विश्वासघात करके अतिथियों का रक्तपात किया है तो वह उसका विरोधी हो गया। उसने उसे सूचना भेजी कि “मैं शीघ्र तेरा अभिमान समाप्त कर दूंगा।” तत्पश्चात् उसने सेना लेकर प्रस्थान किया और मार्ग में देवगीर (देवगिरि) के बादशाह से मिला। शाह ने उसे देख कर उसका स्वागत किया। (५८८) उसे आलिंगन किया और उसके सिर पर स्वर्ण न्योछावर किया। उससे कहा, “हे सैफ़! राजभक्तों को अत्याचारी के विरुद्ध न्यायकारी का साथ देना चाहिये। तू ने जो नासिरुद्दीन की सहायता न की, तो उसका कारण भय होगा। इस समय तू इस्लाम की सहायता करने आया है। बुद्धिमान लोगों को ऐसा ही करना चाहिये। अब हम दोनों मिलकर संसार विजय कर लें; इस्लाम के शत्रुओं का सिर मिट्टी में मिला दें। एक व्यक्ति समस्त संसार का रक्तपात कर रहा है। हम मिल कर दुष्ट को बन्दी बना लें तथा वीर बन्दियों को मुक्त करा दें। अभी तक ये लोग पापों के कारण दंड देने के लिए जीवित हैं, अतः हे ईश्वर! तू विजय के द्वार खोल दे, लोगों की तोबा स्वीकार कर ले और वे अपने पाप का दंड भोगने से मुक्त हो जायँ।” (५८९)

### शाही पताकाओं का केन्ह नदी पार करना, नरायण के पत्रों का प्राप्त होना और मन्धौल के किले का घेरा जाना—

दूसरे दिन शहंशाह ने सेना लेकर मन्धौल पर आक्रमण करने के लिये प्रस्थान किया। वह प्रत्येक शिकारगाह में शिकार खेलता जाता था। जब उसने केन्ह (कृष्णा) पार कर ली तो शत्रु के प्रदेश नष्ट हो गये। सब लोग किलों में घुस गये। नरायण इस समाचार से कि उसका राज्य नष्ट हो रहा है, बड़ा व्याकुल हुआ। उसने एक बुद्धिमान व्यक्ति को शाह के पास भेज कर लिखा कि, “मैं प्राचीन दास हूँ। केवल भय के कारण चरस चूमने नहीं आ रहा हूँ। यदि शाह किसी बुद्धिमान को इस ओर भेज दें तो मैं उसे समस्त हाल बता दूँ।” शाह ने आदेश दिया कि क्राज़ी बहा हाजिबे क़ज़िया<sup>२</sup> उस राजद्रोही हिन्दू के पास जाय। (५९०) उससे यह कहे, “हे छली हिन्दू! मैं तुझ से बड़ा रुष्ट हूँ। यदि तू अपने भाग्य से यहाँ चला आये तो तेरा घरबार सुरक्षित रह जायगा अन्यथा तेरा विनाश कर दिया जायगा।” नरायण ने यह पढ़ कर किला बन्द करना निश्चय कर लिया। वह स्वयं

१ इसके बाद के कुछ छन्दों का पता नहीं।

२ पुस्तक में हाजिबे क्रिस्ता है।

जामखण्डी में रह गया। मन्धौल में गोपाल को भेजा। तरदल तथा बगरकोट में भी दो हिन्दू और बहुत बड़ी सेनायें भेजी। शाह ने यह देख कर सर्व प्रथम मन्धौल नामक क़िले को विजय करना और तत्पश्चात् उस दुष्ट पर आक्रमण करके उसकी हत्या करना निश्चय कर लिया। (५६१)

### नरायण की सेना का रात्रि में छापा मारना तथा उसकी सेना की पराजय—

तीसरे दिन उस विरोधी हिन्दू ने रात्रि में छापा मारा। दो सौ सवार तथा एक हज़ार पैदल सैनिक, जिन में हिन्दू तथा दुष्ट मुसलमान दोनों ही सम्मिलित थे, चीत्कार करते हुये शाही सेना के रक्तपात के लिये बढ़े। शहंशाह कोलाहल सुन कर तुरन्त घोड़े पर सवार हुआ और सेना के सरदार भी बाहर निकले। मुबारक खाँ सैफ़, शाह का वकील दर तथा उसका नायब, मलिक अहमद हर्ब और बहुत से सवार एवं प्यादे आक्रमण के लिये अग्रसर हुये। (५६२) जब शाही सेना वाले युद्ध करने को बढ़े तो रात्रि में छापा मारने वाले भाग खड़े हुये। कुछ लोग तो क़िले में घुस गये और कुछ भाग गये। बहुत से हिन्दू बन्दी बना लिये गये और बहुत से हिन्दू बाणों द्वारा मार डाले गये। कुल दस या बीस सैनिक सिंघों के हाथ से बच कर भाग सके। शाही सेना उनका पीछा करती हुई जामखण्डी द्वार तक पहुंची और फिर वहाँ से लौट आई। प्रातःकाल बन्दियों में से कुछ को हाथी के पैरों के नीचे कुचलवा दिया गया, कुछ को क़िले के चारों ओर फाँसी देदी गई। उनमें हिन्दुओं का एक प्रसिद्ध नेता भी बन्दी बना लिया गया। शाह ने उसे देख कर फाँसी देने का आदेश दे दिया। उस दिन नरायण की शक्ति बहुत कम हो गई। (५६३) वह इतना भयभीत हो गया कि उसे पुनः रात्रि में छापा मारने की इच्छा न हुई।

### शाहजादा ज़फ़र खाँ का पहुँचना—

शाहजादा ज़फ़र खाँ, जोकि बादशाह का उत्तराधिकारी था, संसार के बादशाह की पताकाओं के मन्धौल पहुँचने की सूचना पाकर अत्यधिक अश्वारोहियों तथा पदातियों को एकत्र करके शाह के चरणों का चुम्बन करने के लिए मिर्ज से चल खड़ा हुआ। अरादे तथा मन्जनीक़ भी उसने भेजीं। शाह ने राज्य के अधिकारियों को आदेश दिया कि वे सेना के विविर से दो फ़रसंग आगे शाहजादे के स्वागतार्थ प्रस्थान करें। तत्पश्चात् हाजिबों द्वारा उसके पहुँचने की सूचना देने पर, शाह ने उसे उपस्थित करने का आदेश दिया। उसने शाह के समक्ष तीन स्थानों पर धरती पर शीश नवाया। शाह उसे देख कर बड़ा प्रसन्न हुआ। (५६४) तत्पश्चात् उसे आलिगन किया। उसने शाह के समक्ष अत्यधिक उपहार प्रस्तुत किये। शाह ने उसे खिलअत प्रदान की।

### विजयी सेना का मन्धौल वालों से युद्ध—

एक दिन समस्त सरदारों ने घट्टप<sup>१</sup> नदी पार करके क़िले पर एक ऐसा आक्रमण किया जिससे वह दुर्ग कम्पित हो उठा। बाणों की वर्षा से प्रत्येक बुर्ज में कोलाहल मच गया। दो तीन बुर्जों का समूल उच्छेदन कर दिया। सेना के वीर क़िले वालों पर बाणों तथा भालों से आक्रमण करने लगे। जब शत्रु का पतन होने लगा तो बादशाह ने हृदय में कहा कि “यदि इस युद्ध में मुसलमानों की हत्या होती रहे और यदि मैं युद्ध के उपरान्त प्रत्येक मुसलमान के बाल के लिए लाखों हिन्दुओं की हत्या करा दूंगा तो भी कोई लाभ न होगा। अतः यही

१ घट्टप अथवा घटप्रभा, कृष्णा नदी से मिलने वाली एक छोटी नदी।

उचित है कि मैं युक्ति से कार्य करूँ।” (५६५) उस समय शाह ने यह आदेश दिया कि समस्त सेना किले से लौट जाय। सभी सरदार किले के भिन्न-भिन्न भागों में फैल जायें। उस दिन किले वाले बड़े व्याकुल हुये। कुछ तो मारे गये और शेष बेर लिये गये। चार मास तक सेना रक्तपात करती रही। तत्पश्चात् नरायण ने दूत भेज कर क्षमा-याचना की और निवेदन किया कि “मैं केवल भय के कारण उपस्थित न होता था। जब बादशाह का क्रोध शान्त हो जायगा तो मैं शाह के द्वार पर उपस्थित हो जाऊँगा।” उसने दो वर्ष का खराज भी भिजवाया। जब हिन्दू ने शाह को जिज्या देना स्वीकार कर लिया तो दूसरे दिन शाह मन्धौल से मिर्ज की ओर चल पड़ा और दो एक मास तक मिर्ज के किले में रहा।

### पट्टन की ओर प्रस्थान—

मिर्ज से उसने कौकन की ओर प्रस्थान किया। (५६६) उसने पट्टन घाटी बड़े वेग से पार की। बलाल को जब उसके आने की सूचना मिली तो वह भाग गया। पट्टन छोड़ कर वह एक पर्वत में घुस गया। दूसरे दिन सेना पट्टन पहुँची। तुर्कों ने हिन्दुओं की धन सम्पत्ति लूट ली। दो तीन सप्ताह तक सेना उस स्थान पर लूट मार करती रही। सभी हिन्दू भयभीत होकर पर्वतों में घुस गये। तत्पश्चात् शाह लूट मार के उपरान्त अपने राज्य की ओर लौट गया। मिर्ज पहुँच कर सेना ने विश्राम किया। शाह उस किले में दो एक मास तक भोग विलास में अस्त रहा। तत्पश्चात् उसने सेना लेकर सगर की ओर प्रस्थान किया।

### शाही पताकाओं का सगर तथा गुलबर्गों की ओर प्रस्थान—

जब बादशाह सगर के निकट पहुँचा तो प्रत्येक स्थान से जमींदारों ने उपस्थित होकर उपहार भेंट किये। दूसरे दिन शाह ने प्राचीन सगर में शिविर लगाये। मुक्तों को नये आज्ञा-पत्र दिये और उनसे पिछला कर प्राप्त किया। दो तीन सप्ताह तक सेना परगनों से कर प्राप्त करती रही। अक़ताओं तथा सेना के प्रबन्ध के उपरान्त ग्रामीणों एवं सैनिकों को सुख-सम्पन्न बना कर, उसने भँवरी नदी पार की और गुलबर्गों की अक़ता में प्रविष्ट हुआ। (५६७) उसने मलीखेड़ तथा सीड़म (के राय) से खराज प्राप्त किया। शिव राय ने भी उसके पास खराज प्रेषित किया। वहाँ से वह प्रत्येक दिशा में शिविर लगाता तथा शिकार खेलता रहा।

### क़ीर खाँ का कोएर से विद्रोह के विचार से आना तथा उसकी पराजय—

सुना जाता है कि क़ीर खाँ, जिसे अत्याचार द्वारा उन्नति प्राप्त हुई थी, एक दिन धूर्तता से बादशाह से आकर मिला। शाह ने उसका स्वागत किया और उसे खिलअत प्रदान की। तीसरे दिन वह षडयन्त्र का भण्डार उस स्थान से चला गया। शाह ने यह सुन कर उसका तुरन्त पीछा किया और उसके शिविर पर अधिकार जमा लिया। उसकी सेना का बहुत बड़ा भाग नष्ट हो गया। क़ीर खाँ स्वयं एक नदी की ओर भागता हुआ पहुँचा। वह कोएर की ओर भागा। (५६८) शाह यह देख कर अपने शिविर की ओर लौट आया और बन्दियों को मुक्त कर दिया।

### शाही पताकाओं का कल्यान पहुँचना तथा इस्कन्दर खाँ का बादशाह से मिलना—

तत्पश्चात् वह विजयी बादशाह कल्यान पहुँचा और उसने वहाँ का क़िला घेर लिया। कुछ दिन पश्चात् इस्कन्दर खाँ, जिसे शाह अपना पुत्र कहा करता था, उसके चरणों का चुम्बन करने पहुँचा। शाह ने उसे एक चत्र प्रदान किया और उसे आदेश दिया कि वह विश्वासघाती वृद्ध (क़ीर खाँ) पर आक्रमण करे। शाह के आदेशानुसार वह उस दुष्ट वृद्ध के विरुद्ध, जिसका नाम ज़िया इब्ने (पुत्र) फ़ीरोज़ (क़ीर खाँ) था, चल खड़ा हुआ। (५६९)

## इस्कन्दर खाँ का क़ीर खाँ से युद्ध तथा क़ीर खाँ का उसके द्वारा बन्दी बनाया जाना—

इस्कन्दर खाँ लौट कर कल्यान से बिदर की ओर गया और वहाँ से उसने युद्ध करने के लिये कोएर की ओर चढ़ाई की। जब बिदर से निकल कर उसने दो फ़रसंग पर शिविर लगाये तो वह अत्याचारी तथा विश्वासघाती वृद्ध यह समाचार सुन कर कोएर से सेना लेकर निकला और उसने बिदर की सेना के शिविर पर आक्रमण कर दिया। उस वीर ने अपने शिविर से निकल कर बड़े वेग से आक्रमण किया। उस आक्रमण से शत्रु के मध्य भाग की सेना पराजित हो गई और उसने भागने वालों का पीछा किया। सुना जाता है कि वह वृद्ध उस समर भूमि में घात लगाये बैठा था। जब उसने शत्रु द्वारा अपने मध्य भाग की सेना को पराजित होते देखा तो उसने शत्रु के मध्य भाग पर आक्रमण करके उसे पराजित कर दिया और बिदर की सेना का शिविर उसके अधिकार में आ गया। वीर फ़ख़रुद्दीन बिन (पुत्र) शाबान ने कुछ सवारों को लेकर उस पर आक्रमण किया। क़ीर खाँ ने, जिसके पास बहुत बड़ी सेना थी उस पर आक्रमण किया। फ़ख़र बिन (पुत्र) शाबान उसका सामना न कर सका। (६००) वह पीछे हटा। अन्त में कुछ वीर युद्ध करने के लिये उसकी सहायता को पहुंच गये। उनमें से एक जौर बिम्बाल अबू बक्र था। कुछ अन्य वीरों ने भी आपस में कहा कि “यदि इस स्थान से हम भागेगे तो खान को कल कौन सा मुख दिखायेगे अतः यही उचित है कि हम वीरता से युद्ध करें।” तत्पश्चात् उन लोगों ने एक साथ आक्रमण कर दिया। क़ीर खाँ यह देख कर भाग गया। फ़ख़र बिन (पुत्र) शाबान ने पीछे से पहुंच कर उसके केश खींच लिये। दोनों अश्वारोही, अश्वों से गिर पड़े। समर भूमि में कोलाहल होने लगा। क़ीर खाँ की सेना ने उसे छुड़ाने का बड़ा प्रयत्न किया किन्तु उन्हें सफलता न हुई। बिदर की सेना को विजय प्राप्त हो गई। क़ीर खाँ को बन्दी बना कर वे खान के पास ले गये। इस्कन्दर खाँ उसे बन्दी देख कर बड़ा प्रसन्न हुआ। (६०१) उसने फ़ख़र बिन (पुत्र) शाबान को आदेश दिया कि वह विजय-पत्र बादशाह के पास लेजा कर उसे यह सुखद समाचार सुनाये। वह स्वयं रण क्षेत्र से कोएर की ओर चल दिया। वहाँ पहुंच कर उसने वह क़िला घेर लिया।

## शाही पताकाओं का कल्यान से प्रस्थान तथा क़िले की विजय—

जब शाही पताकायें कोएर पहुँचीं और इस्कन्दर खाँ को यह हाल ज्ञात हुआ तो वह उस वृद्ध को बन्दी बना कर शाह के चरणों के चुम्बन हेतु आनन्द विभोर होकर गया। शाह ने उसके शीश का चुम्बन करके कहा कि “इसी प्रकार अपने वचन से विचलित न होना चाहिये।” तत्पश्चात् उसने कहा, “यह दुष्ट वृद्ध इस योग्य है कि इसकी तुरन्त हत्या कर दी जाय।” खान ने यह सुन कर कहा कि “मेरे कहने पर इसे क्षमा कर दिया जाय। तत्पश्चात् उसके किले के नीचे शिविर लगाये जायें। यदि वह आज्ञाकारिता तथा अत्याचार से तोबा करना, एवं जिजया अदा करना स्वीकार कर ले तो शाह उसे क्षमा कर दे अन्यथा उसका सिर तलवार से निःसंकोच काट डाला जायगा।” शाह ने यह सुन कर खान की बात स्वीकार कर ली और राजसी ठाठ से कोएर के क़िले के नीचे शिविर लगाये। (६०२)

## इस्कन्दर खाँ की प्रशंसा तथा पुस्तक के समर्पण का उल्लेख—

में इस सोच विचार में था कि यह पुस्तक शाह के पास कौन लेजा सकता है कि बादशाह के खास नायबे हाजिब बहाउद्दीन ने, जो इससे पूर्व हाजिबे किस्सा था, मुझ से कहा कि “यह बड़ा ही उत्तम हो यदि तू यह पुस्तक इस्कन्दर खान के पास ले जाय। वह तेरे विषय

में शाह से कह देगा।" जब मैं ने उस बुद्धिमान से यह बात सुनी तो मैं शाहजादे के महल की ओर गया। मुझे कोई भी उसके समान नहीं मिल सका है। वह मानों रस्तम है। मैं ने उसके जो गुण सुन रखे थे प्रत्यक्ष देख लिये और सुनने की अपेक्षा मुझे उसमें २०० गुणा अधिक दृष्टिगोचर हुये। (६०२)

### हिन्दुस्तान तथा सुल्तान अलाउद्दीन खलजी की प्रशंसा एवं मुहम्मद शाह इब्ने (पुत्र) तुगलुक शाह की निन्दा—

हिन्दुस्तान बड़ा ही सुन्दर देश है। स्वर्ग इससे ईर्ष्या करता है। इसकी चारों फ़सलों की वायु स्वर्ग की वायु के समान है। पग पग पर यहाँ नहरें बहती हैं जिनका जल आबे ह्यात<sup>१</sup> के समान है। उसकी पतझड़ से बहार का जन्म होता है। आँधी भी यहाँ की पुरवा हवा के समान है। प्रातः तथा सायं, प्रत्येक समय यहाँ मनुष्य के लिये आनन्द रहता है। फूलों तथा मेवों की यहाँ अधिकता है। यहाँ की मिट्टी से भी गुलाब के फूल की सुगंध आती है। यहाँ का जल पीकर वृद्ध युवक बन जाता है और मृतक में प्राण आ जाते हैं। जो कोई भी यहाँ दोनों एराक, सिन्ध तथा अरब से आ जाता है तो फिर उसे अपनी जन्मभूमि कभी याद नहीं आती। (६०४) जो लोग सर्वदा यात्रा करते रहते हैं और जिन्हें कोई स्थान अच्छा नहीं लगता और जो किसी नगर में एक मास भी विश्राम नहीं करते, वे यात्रा करते हुये जब हिन्दुस्तान पहुँचते हैं तो अपनी यात्रा त्याग कर यहीं निवास करने लगते हैं और फिर किसी अन्य स्थान को बहुत कम जाते हैं। नाम<sup>२</sup> के दो एक ही मालियों ने इस उद्यान में पतझड़ तथा बहार का कार्य किया। यद्यपि दोनों का नाम मुहम्मद है किन्तु एक ने अत्याचार (मुहम्मद बिन तुगलुक) तथा दूसरे ने (अलाउद्दीन खलजी) सुख पहुँचाया। यदि उस (अलाउद्दीन) ने हिन्द से समुद्र तक के स्थानों पर अधिकार जमाया तो इस (मुहम्मद बिन तुगलुक) ने उन्हें खो दिया। जो स्थान उसके न्याय द्वारा आबाद हुये, वे इसके अत्याचार द्वारा नष्ट हो गए। जो स्थान उसके राज्य में आज्ञाकारी थे, वे इसके राज्य में विद्रोही हो गए। जो किले उसके राज्य में पद-दलित थे, वे इसके राज्य में आकाश से बातें करने लगे। यदि उसने इस्लाम फैलाया तो इसने अधिकांश स्थानों पर कुफ़ फैला दिया। यदि लोग उसके राज्य में सुख-सम्पन्नता से जीवन व्यतीत करते थे तो इसके राज्य में दीन अवस्था के कारण मृत्यु को प्राप्त हो गए। यदि उसके नाम के सोने के सिक्के चलते थे, तो इसने ताँबे का सिक्का चला दिया। संसार को सुख देने के कारण ईश्वर उसे इसका अच्छा फल देगा। (६०५) इसने इस प्रकार संसार को नष्ट कर दिया है, मुझे ज्ञात नहीं कि वह ईश्वर को क्या उत्तर देगा। इसने कुलीनों (मुसलमानों) का विनाश कर दिया, काफ़िरों की सन्तान को उन्नति दी। इसने बहुत से (सैयिदों) की अत्याचार-पूर्वक हत्या करावी। इससे भगवान् तथा मनुष्य दोनों ही अप्रसन्न हो गये। हिन्दुस्तान में वह दूसरा यजोद<sup>३</sup> उत्पन्न हुआ। उसने जितनी बातें कही अथवा कीं वे अनुचित थीं। उस दुष्ट ने समस्त हिन्दुस्तान में किसी को जो भी वचन दिया, उसका पालन न किया। विद्रोहियों की शक्ति बढ़ गई। चारों ओर से उपद्रव उठ खड़ा हुआ। प्रत्येक दिशा में किसी न किसी वीर ने विद्रोह कर दिया। प्रत्येक राज्य में दूसरा बादशाह

१ वह जल जिसके पीने के उपरान्त मनुष्य अमर हो जाता है।

२ सुल्तान मुहम्मद अलाउद्दीन खलजी तथा सुल्तान मुहम्मद इब्ने (पुत्र) तुगलुक शाह।

३ उमय्या वंश के संस्थापक मुआविया का पुत्र यजोद प्रथम जिसने इमाम इब्नेन एवं उनके सहायकों तथा वंश वालों की हत्या कराई। उसकी मृत्यु ६८३ ई० में हुई।

हो गया। माबर में एक पृथक् राजसिंहासन हो गया। वहाँ एक सैयिद बादशाह हो गया। तिलग प्रदेश में विद्रोह हो गया। तिलग का किला तुर्कों के हाथ से निकल गया। एक मुर्तद ने कन्नड के राज्य पर अधिकार जमा लिया। उसने गूती से माबर की सीमा तक (के प्रदेश) अपने अधिकार में कर लिये। कुहराम, तथा सामाना से पंजाब तक, लाहौर तथा मुल्तान, के प्रदेश बंष्ट हो गये। सत्य के मार्ग पर दृढ रहने वाले फकीरो (सन्तो) को अत्याचार द्वारा परेशान कर दिया गया। लखनौती में भी एक व्यक्ति बादशाह बन बैठा। तिरहुट तथा गौड मदान<sup>१</sup> बन गये। सर्व साधारण विद्रोह करने लगे। समस्त मालवा में भी विद्रोह हो गया। कुछ स्थानों के अतिरिक्त सभी पर काफ़िरो का अधिकार हो गया। हिन्दुओं ने समस्त प्रदेश अपने अधिकार में कर लिये। मुसलमान हिन्दुओं के समान किले में घुस गये। गुजरात में भी विद्रोह हो गया। वहाँ भी कुफ़ में वृद्धि तथा इस्लाम में कमी हो गई। जब बादशाह का अत्याचार सीमा से बढ़ गया तो समस्त मरहूठा राज्य भी उसका विरोधी हो गया। उन्होंने कमीने बादशाह के विरुद्ध विद्रोह कर दिया और उन्हें कुफ़ की ओर अधिक लाभ दृष्टिगत होने लगा। राज्य में एक ओर से दूसरी ओर तक विद्रोह होने लगा और सरदार विरोध करने लगे। उसमें युद्ध का सामर्थ्य न रहा। (६०६) उसकी सेना नित्य प्रति कम होने लगी। अत्याचार, अकाल तथा हत्या के कारण उससे सर्व साधारण तथा विशेष व्यक्ति सभी घृणा करने लगे।

**तगी नायब शहनये बारगाह का विद्रोह और सुल्तान मुहम्मद इब्ने तुग़लुक़ शाह का उसके कारण ३ वर्ष तक परेशान रहना तथा उस के राज्य का पतन—**

तगी नामक एक तुर्क, सुल्तान का एक विश्वासपात्र था। वह नायब शहनये बारगाह था। वह अनेक वर्षों तक सुल्तान का भक्त रहा और उसने उसके हित के लिए अपना समस्त जीवन समर्पित कर दिया था। उसने उसके शत्रुओं के विरुद्ध घोर युद्ध किया था और उस का परम भक्त तथा बहुत बड़ा हितैषी था। उसने सुल्तान के अत्यधिक अत्याचार सहन किये थे और उसका आज्ञाकारी रह चुका था। जब सुल्तान के अत्याचार की सीमा न रही तो उसका हृदय भी उसकी कठोरता के कारण कुफ़ (विद्रोह) की ओर प्रवृत्त होने लगा। वह नायब शहनये बारगाह अत्याचारी बादशाह से रूठ हो गया। वह गुजरात प्रदेश में था और वहाँ का शेर बबर था। जब सुल्तान गुजरात से मरहूठा राज्य में मुसलमानों का रक्तपात करने के लिए आया तो, वह उस राज्य में उसे छोड़ आया था। उसने सुल्तान के अत्याचारों से खिन्न होने के कारण विद्रोह कर दिया। समस्त नगरो से सेनाये उसके पास एकत्र हो गई। देवगीर (देवगिरि) की सेना को पराजित करने के उपरान्त सुल्तान ने तगी पर आक्रमण करने के लिये प्रस्थान किया। जब वह गुजरात पहुँचा तो तगी ने उससे युद्ध करने के लिए गुजरात से सेना इकट्ठा की। उसके पास एक हजार सवार एकत्र हो गये थे। (६०७) वह कभी कभी दिन में सुल्तान के मध्य भाग की सेना पर आक्रमण करता और अनेक सरदारों की हत्या कर डालता और सुल्तान की सेना की पक्तियों को छिन्न-भिन्न कर देता। सुल्तान की हत्या न कर पाने के कारण वह अपने शिविर को लौट जाता। सुना जाता है कि वह सिंह प्रत्येक सप्ताह दूसरे-दूसरे बनों तथा पर्वतों में शिविर लगाया करता था। वह एक शिविर में एक मास न रुकता और सेना को बराबर एक स्थान पर न रखता था। रात दिन वह सुल्तान के हृदय को कष्ट पहुँचाया करता था। इस प्रकार तीन वर्ष व्यतीत हो गये और अत्याचारी सुल्तान की बहुत बुरी दशा हो गई।

१ वे स्थान जहाँ विद्रोही रक्षा के लिये छिप जाते हैं।

## अलाउद्दुनिया वहीन अबुल मुजफ़्फ़र बहमन शाह सुल्तान के लिए प्रार्थना—

हे भाग्यशाली बादशाह । राजसिंहासन तथा राजमुकुट तेरे लिए रात दिन प्रार्थना करते रहते हैं । तेरी उपाधि अलाउद्दीन इस कारण निश्चित हुई है कि समस्त बादशाहों की अपेक्षा तेरा वंश उत्कृष्ट है । तूने इस देश को अत्याचार से मुक्त करा दिया है, विशेष कर जब कि अत्याचार के कारण देवगीर (देवगिरि) में कोलाहल होने लगा तो ईश्वर ने तुझे तलवार खींचने की ओर प्रेरित किया । तू ने शत्रुओं का विनाश कर दिया । (६०८) तुझे देवगीर (देवगिरि) का राज्य प्राप्त हो गया । तत्पश्चात् तूने न्याय के द्वार खोल दिये और उपद्रव के मार्ग बन्द करा दिये और राज्य को सुव्यवस्थित किया । तूने मुझ दास को इस मसनवी (कविता) लिखने योग्य बना दिया । फ़िरदौसी तूसी<sup>१</sup> तथा निजामी गंजवी<sup>२</sup> दो कवि इस कार्य में अति कुशल हुए हैं । मैंने इन दोनों का अनुसरण किया है । यदि तूस के वृद्ध ने आदम से लेकर महमूद (ग़जनवी) के समय तक का हाल लिखा है तो मैंने आदम से महमूद तक की संक्षिप्त चर्चा प्रस्तावना में की है । मैंने महमूद से लेकर इस बादशाह तक के प्रत्येक वर्ष तथा मास का हाल लिखा है । हे बादशाह ! तू हिन्दुस्तान के बादशाहों में से अन्तिम बादशाह है; अतः यह पुस्तक मैं तेरे नाम से समाप्त करता हूँ । (६०९) मैं यह कार्य इस कारण कर रहा हूँ कि संसार वाले तेरा नाम लेते रहे । ईश्वर करे जब तक पृथ्वी तथा काल रहे, जब तक आकाश तथा तारामंडल रहें उस समय तक तेरे नाम के कारण यह शुभ मोती (ग्रन्थ) चमकता रहे । (६१०)

### पुस्तक की रचना—

बुद्धिमानों को ज्ञात है कि कविता की रचना कितना कठिन कार्य है । (६११) इस युग में न तो कोई कविता का महत्व समझता है और न कवि को कोई प्रोत्साहन प्राप्त होता है । (६१२) ऐसी अवस्था में ५ मास, ९ दिन और ६ घड़ी पूर्व मैंने यह कार्य प्रारम्भ किया था । मैंने रात दिन अपने हृदय के रक्त को इस उद्यान (रचना) के लिये जल बना दिया । सुना जाता है कि फ़िरदौसी ने महमूद को मोतियों का कोष समर्पित किया और बादशाह ने भी उसे सोने से लदा हुआ हाथी प्रदान किया किन्तु (फ़िरदौसी) तूसी इस विषय में महमूद से बढ़ कर है क्योंकि मोतियों का कोष सोने से लदे हुये हाथी की अपेक्षा मूल्य में अधिक होता है । यदि बादशाह ने सोना रक्तपात के उपरान्त प्राप्त किया तो कवि ने हृदय के रक्त द्वारा मोती प्राप्त किये । (६१३) मैंने भी बादशाह के दान की आशा में हिन्दुस्तान के समस्त बादशाहों के वंश का हाल लिखा । यदि तूसी वृद्ध ने अर्थियों की प्रशंसा की तो मैंने अधिकांश मुसलमानों की चर्चा की है । मैंने जो कुछ लोगों से सुना एवं पुस्तकों में पाया उसे इस पुस्तक में लिखा । प्राचीन कहानियों की सत्यता के अन्वेषण में मैंने बड़ा परिश्रम किया । हिन्दुस्तान के बादशाहों का हाल बुद्धिमान मित्रों द्वारा ज्ञात कराया । (६१४) सभी के विषय में इतिहासों को पढ़ा । जो मोती मुझे उचित ज्ञात हुआ, उसे मैंने इस माला में गूँथ लिया । जो कोई भी मोतियों का परखने वाला है, वह मेरी प्रशंसा करेगा । यदि मुझे कोई ऐसा मोती मिला जो औरों की अपेक्षा चमकदार न था तो उसे मैंने अपनी योग्यता से चमका लिया । जो कोई मोती पहचाने

१ अबुल कासिम हसन बिन शरफ़ शाह फ़िरदौसी तूसी, शाहनामे का प्रसिद्ध लेखक । उसकी मृत्यु १०२० ई० में हुई ।

२ निजामी गंजवी, फ़ारसी का बड़ा प्रसिद्ध कवि था । उसने खम्से (पाँच मसनवियों) की रचना की । उसकी मृत्यु १२०० ई० में हुई ।



वाले हैं, वे मेरी प्रशंसा करेंगे। जब यह पुस्तक समाप्त हो गई तो इसमें बादशाहों की विजय का उल्लेख होने के कारण, मैंने इसका नाम फुतूहुस्सलातीन रक्खा। ईश्वर इसे बुरी दृष्टि से बचाये। (६१५)

एसामी ! तू ने अपनी समस्त अवस्था कुकर्मों तथा पाप में व्यतीत कर दी। इस समय जब कि तू चालीसवें वर्ष में प्रविष्ट हुआ है तो समस्त पापों से तोबा कर, क्योंकि अभी समय शेष है। (६१६) इस पुस्तक को समाप्त करने के पश्चात् मैं ईश्वर का विशेष रूप से कृतज्ञ हूँ। ईश्वर करे कि सभी लोग इस ग्रन्थ का आदर सम्मान करें। मैंने इसकी रचना २७ रम-जान ७५० हि० (६ दिसम्बर, १३४६ ई०) को प्रारम्भ की और ६ रबी-उल-अव्वल ७५१ हि० (१४ मई १३५० ई०) को इसे समाप्त कर दिया। (६१८)

## क़सायदे<sup>१</sup> बद्रे चाच

[ लेखक—बद्रे चाच ]

[ प्रकाशन:—नवल किशोर कानपुर १८७३ ई० ]

### अब्बासी खलीफ़ा द्वारा “बादशाह” की उपाधि प्राप्त होने पर बधाई ।

जब बादशाह का बैअत<sup>२</sup> सम्बन्धी पत्र खलीफ़ा के राजसिंहासन के समक्ष प्रस्तुत किया गया तो उसने आदेश दिया कि उसकी (सुल्तान मुहम्मद इब्न तुग़लुक शाह) आज्ञाओं का सातों इक़लीमों<sup>३</sup> में पालन किया जाय । अमीरुल मोमिनीन (खलीफ़ा) ने आदेश दिया कि प्रत्येक शुक्रवार को मिम्बर<sup>४</sup> पर सातों इक़लीमों में (सुल्तान मुहम्मद) को शहंशाहे इस्लाम कहा जाय । इमाम (खलीफ़ा) के पास से आये हुए फ़रमान के स्वागतार्थ (सुल्तान ने) इस्लाम के प्रति अपनी निष्ठा के कारण सिर तथा पाँव नंगे किये । भीड़ आगे पीछे चल रही थी और फ़रिश्ते ईश्वर का भजन कर रहे थे । बादशाह ने आँख की पुतली के रंग का खिलअत घारण किया । आकाश ने स्वर्ण न्योछावर किये । राज्य से ईर्ष्या रखने वाले व्याकुल तथा कष्ट में पड़ गये । (१४)

### अब्बासी खलीफ़ा के पास से हिन्दुस्तान के बादशाह के पास खिलअत तथा फ़रमान प्राप्त होना—

इमाम (खलीफ़ा) ने उसे पूर्ण अधिकार प्रदान किये । यह सूचना समस्त संसार को प्राप्त हो गई । धर्म (इस्लाम) को उन्नति प्राप्त हुई और शारा तथा ईमान की रौनक बढ़ गई । जो लोग मार्ग-भ्रष्ट थे, वे सच्चे धर्म के अभिलाषी हो गये और शारा के नेताओं का सम्मान बढ़ गया । मोमिनीन (धर्मनिष्ठ मुसलमानों) की ईद शुभ हुई । अमीरुल मोमिनीन (खलीफ़ा) द्वारा दो बार सुल्तान को खिलअत प्राप्त हुआ । शाह ने अमीरुल मोमिनीय (खलीफ़ा) के दूतों के सिर पर तन्के न्योछावर किये । ७००+माह (४६) = ७४६ हि०<sup>५</sup> में इस यात्रा से मुहर्रम में शाबान के पूर्व का अधिकारी (रजब) पहुंचा । (१५) चूंकि समकालीन शहंशाह को इस्लाम के दुःख का ध्यान था अतः मुसलमानों के स्वामी के पास से इसकी औषधि प्राप्त हुई । सुल्तान को खलीफ़ा के पाल से निरन्तर खिलअत प्राप्त होता रहे । (१६)

### शहर देहली में समारोह—

इस काल के स्वामी अहमद इब्ने (पुत्र) अब्बास मुहम्मद साहब के उत्तराधिकारी के पास से फ़रमान प्राप्त हुआ जिसमें लिखा था कि पृथ्वी, जल (समुद्र) तथा वायु पर उसका अधिकार स्थापित रहे । तुर्कों की इक़लीम (राज्य), रूम, खुरासान, चीन तथा शाम के

१ कसीदा उस कविता को कहते हैं जिसमें किसी की प्रशंसा की जाती है ।

२ बैअत—अधीनता स्वीकार करने की एक प्रकार की शपथ । सूफ़ी लोग भी इस प्रकार की शपथ लेते हैं ।

३ इक़लीम—जलवायु के प्रदेश । मध्यकालीन मुसलमान भूगोलवेत्ताओं के अनुसार समस्त संसार सात इक़लीमों में विभाजित था ।

४ मस्जिद का मंच, अथवा धार्मिक प्रवचन का मंच ।

५ माह में तीन अक्षर हैं । मोम = ४०, अलिफ़ = १, हे = ५ । इस प्रकार माह शब्द द्वारा ४६ की संख्या निकलती है । ७४६ हि० मुहर्रम मास में अप्रैल-मई १३४५ ई० था । रजब, सुल्तान मुहम्मद के दूत का नाम था और रजब मास शाबान के पूर्व आता है ।

शासक उसके आदेशों का पालन करते रहें। खतीब,<sup>१</sup> मिम्बर से उसकी उपाधि सुल्ताने शर्क व गर्ब तथा शहंशाहे बहर व बर<sup>२</sup> बताया करें। इस अवसर पर नगर में बड़ा समारोह हुआ। (१७)

### हिन्दुस्तान के बादशाह द्वारा जशन तथा अबुर रबी सुलेमान अब्बासी एवं मुहम्मद शाह की प्रशंसा—

अबुर रबी सुलेमान सच्चा खलीफा एवं मुसलमानों का नेता है। हिन्दुस्तान का बादशाह हृदय से उसका सेवक तथा भक्त है। चीन तथा खता के बादशाह अबुल मुजाहिद गाजी मुहम्मद तुगलुक हिन्द के बादशाह के अधीन हैं। बीसियों आसफ<sup>३</sup> उसके दरबार के अमीर तथा बू अली सीना<sup>४</sup> उसका खास नदीम<sup>५</sup> है। (२०)

### नगरकोट की विजय तथा उसकी प्रशंसा—

बादशाह ने नगरकोट का किला उदखुलू फ्रीहा<sup>६</sup> (७३८ हि०) को विजय किया। वह बड़ा ही ऊँचा था। (२८) इस भव्य किले पर शहंशाह रात्रि में एक लाख की संख्या के साथ पहुंच गया। सुल्तान, मुहम्मद साहब की शरा का शरीर से तथा खलीफा के आदेशों का हृदय से पालन करता था। अबुर रबी मुस्तकफ्री पर शरा का आधार था। यदि वह किला विजय करता था तो खलीफा के नाम पर और यदि नगर बसाता तो उसके सेवकों के नाम पर। (२९)

### देवगीर (देवगिरि) के किले के लिये प्रस्थान—

दौलत शाह<sup>७</sup> वर्ष में पहली शाबान (८ दिसम्बर १३४४ ई०) को मुझे देवगीर (देवगिरि) की ओर प्रस्थान करने का आदेश हुआ। मेरी यात्रा के विषय में शुभ कामनायें करते हुये सुल्तान ने कहा “उसे देवगीर मत कहो। वह दौलताबाद है। उसका किला अत्यधिक ऊँचा है। वहाँ तू पहुंच कर मलिक कृतलुग खाँ से मेरी ओर से कह कि इस दरबार से आकर मिले।” (६४-६५)

### किला खुरमाबाद तथा उसकी प्रशंसा—

इस भवन का निर्माण जहीरुद्दीन मेमार द्वारा हुआ। इसका निर्माण ७४४ हि० (१३४३ ई०) में हुआ। (८६-९०)

### नासिरुद्दीन कवि की निन्दा—

यदि उसके हृदय को कष्ट पहुँचे तो अच्छा है। वह सँकड़ों अच्छे लोगों को बुरा कहता है। (१०१)

१ ईद, जुमे तथा अन्य शुभ अवसरों पर खुत्बा पढ़ने वाले। खुत्बे में ईश्वर, मुहम्मद साहब, उनकी सन्तान, मित्रों तथा समकालीन बादशाह की प्रशंसा होती है।

२ पूर्व तथा पश्चिम का सुल्तान तथा समुद्र एवं स्थल का शहंशाह

३ सुलेमान का, जो एक बड़े प्रतापी पैशम्बर समझे जाते हैं, मंत्री।

४ अबू अली सीना प्रसिद्ध चिकित्सक तथा दार्शनिक। उनका जन्म बुखारा में ६८३ ई० में तथा सूर्यु हम्दान में १०३७ ई० में हुई।

५ मुसाहिब अथवा सहवासी या विश्वासपात्र परामर्शदाता।

६ इस शब्द का अर्थ “उसमें प्रविष्ट हुआ” है। इस शब्द से ७३८ हि० का पता चलता है। अलिफ=१, दाल=४, खे=६००, लाम=३०; वाव=६, अलिफ=१, फे=८०, ये=१०, हे=५, अलिफ=१ = ७३८ हि० (१३३७-३८ ई०)

७ दौलत शाह से ७४५ हि० इस प्रकार निकलता है:—दाल=४, वाव=६, लाम=३०, ते=४००, शीन=३००, हे=५।

## सियरुल औलिया

[ लेखक मौलाना सैयिद मुहम्मद मुबारक अलवी अमीर खुर्द ]

[ प्रकाशन:—मुहिवबे हिन्द देहली १३०२ हि० १८८५ ]

सुल्तानुल मशायख निजामुद्दीन औलिया<sup>१</sup> के खलीफ़ाओं का उल्लेख

### मौलाना शम्सुद्दीन यहया—

(२२८) जब सुल्तान मुहम्मद ने अत्याचार तथा अन्याय प्रारम्भ कर रक्खा था और अपनी रक्त पायी तलवार को ईश्वर के भक्तों के रक्त से तृप्त कर रहा था तो उसने मौलाना शम्सुद्दीन को बुलवाया। कुछ दिन तक उन्हें राजभवन में आतंकित रक्खा। तत्पश्चात् अपने समक्ष बुलवाया। जब वे सुल्तान की सेवा में उपस्थित हुये तो सुल्तान ने कहा, “तेरा जैसा बुद्धिमान यहाँ क्या कर रहा है? तू कश्मीर जाकर वहाँ के मन्दिरों में निवास कर और लोगों को इस्लाम की ओर आमंत्रित कर।” इस फ़रमान के उपरान्त उन्हें रवाना करने के लिए कुछ लोग नियुक्त हुये। मौलाना अपने घर पहुँचे ताकि कश्मीर प्रस्थान करने की तैयारी करें। जो लोग वहाँ उपस्थित थे उनकी ओर (मौलाना ने) देख कर कहा “यह लोग क्या कहते हैं? मैंने शेख (निजामुद्दीन औलिया) को स्वप्न में देखा है कि वे मुझे बुला रहे हैं। मैं अपने स्वामी की सेवा में जाता हूँ। मुझे यह लोग कहाँ भेज रहे हैं?” दूसरे दिन मौलाना रूग्ण हो गये। उनके सीने पर एक फोड़ा निकल आया जिससे उन्हें अत्यन्त पीड़ा एवं कष्ट हुआ। उस फोड़े की अस्त्रचिकित्सा की गई। जब सुल्तान को यह सूचना मिली तो उसने आदेश दिया कि उन्हें बुला कर पूछ ताछ की जाय। मौलाना उसी रूग्णावस्था में राज भवन में ले जाये गये और प्रमाण मिल जाने पर लौटा दिये गये। कुछ दिन उपरान्त उनका निधन हो गया।

### शेख नसीरुद्दीन महमूद<sup>२</sup>—

(२४५) संसार वालों की सर्व सम्मति से वे अपने समय के बहुत बड़े सूफी थे और सभी उनके भक्त थे। सुल्तान मुहम्मद उनको कष्ट पहुँचाया करता था और वे अपने गुरुओं का (२४६) अनुसरण करते हुये सब कुछ सहन करते थे और किसी प्रकार से बदला लेने का प्रयत्न न करते थे। यह बादशाह अपने जीवन-काल के अन्त में तगी से युद्ध करने के लिए देहली से १००० कोस दूर ठट्ठा पहुँचा। वहाँ से शेख नसीरुद्दीन महमूद तथा अन्य आलिमों एवं प्रतिष्ठित लोगों को अपने पास बुलवाया और उनका उचित सम्मान न किया। यह बात उसे राज्य के तख्ते से जनाजे के तख्त तक पहुँचा कर शहर (देहली) लाने का कारण बनी +

लोगों ने शेख नसीरुद्दीन महमूद से पूछा कि “इस बादशाह ने तुम्हें कष्ट पहुँचाये। यह बात किस प्रकार थी?” आपने उत्तर दिया “मेरे तथा ईश्वर के मध्य में एक बात थी। वह उस ओर प्रेरित हुआ।”

१ चिश्ती सिलसिले के देहली के प्रसिद्ध सूफी जो शेख फ़रीदुद्दीन गंजशकर के चेले थे। उनका निधन १३२५ ई० में हुआ।

२ वे चिराग़े देहली के नाम से प्रसिद्ध थे। उनका निधन १३५६ ई० में हुआ।

### शेख क़तुबुद्दीन मुनव्वर—

(२५०) ईर्ष्या रखने वालों ने शेख क़तुबुद्दीन मुनव्वर के विरुद्ध सुल्तान मुहम्मद बिन तुगलुक से नाना प्रकार की बातें उसके हृदय को उत्तेजित करने वाली कहीं, किन्तु उसे उनसे कुछ कहने का अथवा कष्ट पहुँचाने का अवसर न मिलता था। उसने उन्हें सर्व प्रथम संसार में फंसाने, तत्पश्चात् कष्ट पहुँचाने का निश्चय किया। तदनुसार सुल्तान ने शेख के नाम दो ग्रामों के फ़रमान लिखवा कर सन्ने जहाँ क़ाजी कमालुद्दीन के हाथ भिजवाये और उससे कहा कि 'इसे शेख क़तुबुद्दीन मुनव्वर के पास ले जाओ और जिस प्रकार सम्भव हो इन फ़रमानों को शेख द्वारा स्वीकार करा दो।' क़ाजी कमालुद्दीन सन्ने जहाँ हाँसी पहुँचे और उस फ़रमान को रूमाल में लपेट कर आस्तीन में रख कर शेख की सेवा में ले गये। शेख क़तुबुद्दीन मुनव्वर दालान में उस स्थान पर, जहाँ शेख फ़रीदुद्दीन के चरण पहुँच चुके थे, बैठे। क़ाजी कमालुद्दीन ने शेख के प्रति सुल्तान की निष्ठा तथा प्रेम की चर्चा करके उस फ़रमान को शेख के समक्ष रख दिया। शेख क़तुबुद्दीन मुनव्वर ने कहा "जब सुल्तान नासिरुद्दीन, उच्च तथा मुल्तान की ओर प्रस्थान कर रहा था, तो उस समय सुल्तान गयासुद्दीन बल्बन "उलुगु ख़ाँ" था। वह दो ग्रामों के फ़रमान शेख फ़रीदुद्दीन के पास ले गया। शेख ने उत्तर दिया "हमारे पीरों (गुरुओं) ने इस प्रकार की वस्तुये स्वीकार नहीं की हैं। इनके इच्छुक बहुत बड़ी संख्या में हैं। उन्हीं की (२५१) लेजा कर दो।" शेख क़तुबुद्दीन ने इसके उपरान्त कहा कि "तुम सन्ने जहाँ तथा मुसलमानों के वायज़ हो। यदि कोई अपने पीरों (गुरुओं) की प्रथा के विरुद्ध आचरण करे तो उसे परामर्श देना चाहिये। कोई प्रलोभन न दिलाना चाहिये।" क़ाजी कमालुद्दीन शेख क़तुबुद्दीन मुनव्वर के उत्तर से लज्जित होकर क्षमा याचना करता हुआ उठ खड़ा हुआ। वहाँ से उसने सुल्तान मुहम्मद के समक्ष शेख के गौरव तथा उनकी श्रेष्ठता का उल्लेख इस प्रकार किया कि सुल्तान का हृदय पूर्णतया नरम हो गया।

(२५२) जिन दिनों सुल्तान मुहम्मद हाँसी की ओर गया और बंसी में, जोकि हाँसी से चार कोस है, उतरा तो उसने निजामुद्दीन नद्वबारी की, जो मुखलेमुलमुल्क कहलाता था, हाँसी के क़िले के विषय में पूछताछ करने के लिये भेजा। जब वह शेख क़तुबुद्दीन मुनव्वर के घर के निकट पहुँचा तो उसने पूछा, "यह किस का घर है?" उसे बताया गया कि, "यह सुल्तानुल मशायख (शेख निजामुद्दीन औलिया) के खलीफ़ा (उत्तराधिकारी) शेख क़तुबुद्दीन मुनव्वर का घर है।" उसने कहा "आश्चर्य है कि बादशाह इस स्थान पर आये और शेख उससे भेंट करने न जायें।" संक्षेप में, जब उसने क़िले का हाल सुल्तान को बताते हुये कहा कि सुल्तानुल मशायख का एक खलीफ़ा यहाँ निवास करता है, जो बादशाह के दर्शनार्थ नहीं आया है, तो सुल्तान के अभिमान को धक्का लगा। उसने शेख हसन सर बरहना को, जो बहुत बड़ा अभिमानी था, शेख क़तुबुद्दीन को बुलाने के लिये भेजा। जब हसन सर बरहना शेख क़तुबुद्दीन मुनव्वर के घर पहुँचा तो वह राजसीय ठाठ बाट को पृथक् कर अकेले पैदल जाकर शेख के घर के द्वार के एक कोने में सिर नीचा करके बैठ गया और अपने आपको प्रकट न किया। शेख रसोई के कोठे पर ईश्वर की उपासना कर रहे थे। जब कुछ समय व्यतीत हो गया तो शेख को दैवी प्रेरणा द्वारा ज्ञात हो गया कि हमन द्वार पर बैठा है। उन्होंने शेखजादा नूरुद्दीन को उसे बुला लाने का आदेश दिया। जब शेखजादा बाहर निकला तो वह शेख

१ चिरती सिलसिले के शेख क़तुबुद्दीन ऊशी के प्रसिद्ध चले शेख फ़रीदुद्दीन मसजद गंजशकर का कार्य क्षेत्र पंजाब, सुल्तान तथा अजोधन था। उनका निधन १२७१ ई० में हुआ।

२ धार्मिक प्रवचन करने वाले।

३ शेख का पुत्र।

हसन सर बरहना को शेख कुतुबुद्दीन मुनव्वर की सेवा में ले गया। शेख हसन सर बरहना शेख को सलाम करके तथा हाथ मिला कर बैठ गया और कहा "आप को सुल्तान ने बुलवाया है। शेख मुनव्वर ने पूछा "जाने या न जाने में मुझे कोई अधिकार है या नहीं?" उसने उत्तर दिया "मुझे फ़रमान मिला है कि मैं शेख को ले आऊँ।" शेख ने कहा "ईश्वर को धन्य है कि मैं अपनी इच्छा से नहीं जाता।" अपना मुख घर वालों की ओर करके कहा, "तुम्हें ईश्वर को सौंप दिया।" यह कह कर मुसल्ला<sup>१</sup> तथा असा<sup>२</sup> लेकर पैदल चल खड़े हुये। हसन सर बरहना को शेख कुतुबुद्दीन मुनव्वर के ललाट से ईश्वर को प्राप्त हुये पुरुषों के चिह्न दृष्टिगत हुये और उसने उन्हें छल तथा बनावट से शून्य पाया। उसने शेख से कहा, "आप पैदल क्यों चल रहे है। सवार हो जाइये।" शेख ने उत्तर दिया "कोई आवश्यकता नहीं। (२५३) मुझ में पैदल चलने की शक्ति है।" मार्ग में जब वे अपने पूर्वजों के घेरे (कब्रस्तान) में पहुँचे तो अपने बाप-दादा (की कब्र) की पाइंती खड़े हो कर कहा "मैं आप लोगों के पास से अपनी इच्छा से नहीं जा रहा हूँ किन्तु मुझे ले जाया जा रहा है। ईश्वर के कुछ भक्तों को छोड़ दिया है जिनके पास कोई खर्च नहीं।" जब वे रौखे<sup>३</sup> से बाहर निकले तो देखा कि एक मनुष्य कुछ चाँदी (घन) लिये खड़ा है। शेख ने पूछा "यह क्या है?" उसने उत्तर दिया "मेरी एक इच्छा पूरी हुई है। मैं शुकुराना<sup>४</sup> लाया हूँ।" शेख ने उत्तर दिया "मेरे घर में खर्च न था। वही ले जाओ।"

संक्षेप में, वे हाँसी से बंसी, जो ४ कोस है, पैदल यात्रा करके पहुँचे। जब सुल्तान को शेख के आने की सूचना मिली और शेख हसन ने जो कुछ देखा था उसकी चर्चा की तो बादशाह ने अभिमानवश उस ओर ध्यान न दिया। अपने समक्ष बुलवाया और वहाँ से देहली की ओर चल दिया। देहली पहुँच कर उसने शेख को भेंट करने के लिए बुलवाया। जब वे उसके पास जा रहे थे तो उन्होंने सुल्तान फ़ीरोज शाह से, जो उन दिनों नायब बारबक था, कहा "हम लोग दरवेश हैं। बादशाहों की सभा के शिष्टाचार तथा वार्त्तालाप के ढंग से परिचित नहीं। जिस प्रकार आज्ञा हो आचरण किया जाय।" (फ़ीरोज) ने कहा, "सुल्तान से आपके विषय में लोगों ने कह दिया है कि आप मलिकों तथा सुल्तानों की ओर ध्यान नहीं देते। चूँकि यह बात सत्य है अतः शेख को बादशाह का आदर सम्मान एवं उसके प्रति निष्ठा प्रदर्शित करनी चाहिये।" जब शेख जा रहे थे तो शेख जादा नूरुद्दीन उनके पीछे पीछे जा रहा था। बादशाह के अमीरों तथा मलिकों की भीड़ के भय एवं आतंक से शेखजादे की बुरी दशा होगई। इसका कारण शेखजादे की अल्पावस्था एवं कभी बादशाहों का दरबार न देखना था। शेख कुतुबुद्दीन को दैवी प्रेरणा से शेखजादे की दशा का ज्ञान हो गया। सिर पीछे करके शेख ने कहा "बाबा नूरुद्दीन! एश्वर्य केवल अल्लाह को प्राप्त (२५४) है।" यह बात सुनकर शेखजादे का साहस बढ़ गया और वह भय-शून्य हो गया। अमीर तथा मलिक भेड़ों के समान दृष्टिगोचर होने लगे। सुल्तान शेख के आने का समय ज्ञात करके घनुष लेकर खड़ा हो गया और शेख के ललाट पर ईश्वर के भक्तों के चिह्न देख कर उसने उनका बड़ा आदर सम्मान किया और हाथ मिलाया। हाथ मिलाते समय शेख ने सुल्तान का हाथ दृढ़ता-पूर्वक पकड़ा और पहली ही भेंट में उस जैसा अत्याचारी बादशाह शेख का भक्त हो गया। सुल्तान ने कहा "मैं आप की ओर गया। आपने मुझे अपनी भेंट से सम्मानित न किया।" शेख ने कहा, "सर्व प्रथम तूने हाँसी देखा, तत्पश्चात् हाँसी का

१ वह चटाई जिस पर नमाज़ पढ़ी जाती है।

२ लाठी, हाथ की लकड़ी।

३ वह स्थान जहाँ धार्मिक व्यक्ति दफ़न हों।

४ भेंट

दरवेश बच्चा। मैं अपने आपको उस स्थिति में नहीं पाता कि बादशाहों से भेंट करूँ। एक कोने में बादशाह तथा समस्त मुसलमानों के लिये ईश्वर से शुभ कामनायें किया करता हूँ। मुझे विवश समझा जाय।”

शेख क़तुबुद्दीन मुनव्वर की बातों से जो, आडम्बररहित थीं, सुल्तान मुहम्मद का हृदय नरम हो गया। सुल्तान फ़ीरोज़ शाह को आदेश दिया कि शेख की इच्छानुसार कार्य करो। शेख मुनव्वर ने कहा 'मेरी इच्छा अपने पूर्वजों के स्थान पर एकान्त में निवास करने की है।' शेख लौट गये। मलिक कबीर, जो बड़ा न्यायकारी, सदाचारी तथा दयावान् था, कहा करता था कि "सुल्तान मुहम्मद कहा करता था कि जब कोई सूफ़ी मुझसे हाथ मिलाता था तो उसका हाथ काँप जाता था किन्तु इस बुजुर्ग ने धर्म की शक्ति से मेरे हाथ दृढ़ता पूर्वक पकड़ लिये। मैं समझ गया कि ईष्यालुओं ने जो कुछ मुझसे कहा वह सत्य नहीं। मैंने उसके ललाट पर धर्म का तेज देखा।" तत्पश्चात् सुल्तान फ़ीरोज़ शाह तथा ख्वाजा ज़ियाउद्दीन बरनी को शेख मुनव्वर के पास भेजा और उन्हें एक लाख तन्का इनाम प्रदान किया। शेख मुनव्वर ने कहा "ईश्वर न करे कि यह दरवेश एक लाख तन्के स्वीकार करे।" जब उन्होंने (२५५) जाकर कहा कि 'शेख स्वीकार नहीं करते, तो सुल्तान ने आदेश दिया कि "५०,००० दो।" वे शेख की सेवा में गये। शेख ने उसे भी स्वीकार न किया। सुल्तान ने कहा, "यदि शेख इतना भी स्वीकार न करेगे तो लोग मुझे क्या कहेंगे?" जब बात बहुत बढ़ी और २००० तन्के तक पहुँची तो सुल्तान फ़ीरोज़ शाह तथा ज़ियाउद्दीन बरनी ने कहा "हम इससे कम के विषय में राजसिंहासन के समक्ष नहीं कह सकते कि शेख इतना भी स्वीकार नहीं करते।" शेख ने कहा "ईश्वर को धन्य है। दरवेश को दो सेर खिचड़ी तथा थोड़ा सा घी पर्याप्त होता है। वह सहस्रों लेकर क्या करेगा?" बड़े आग्रह के उपरान्त शेख ने २००० तन्के स्वीकार किये और उसमें से अधिकांश सुल्तानुल मशायख तथा शेख क़तुबुद्दीन बख्तियार के रौजों के लिये एवं शेख नसीरुद्दीन महमूद को दे दिये। कुछ अन्य लोगों को बाँट दिये। कुछ दिन उपरान्त वे बड़े सम्मान से हाँसी की ओर चल दिये।.....

### मौलाना हुसामुद्दीन सुल्तानी—

(२६२) जिस समय शहर (देहली) वालों को देवगीर (देवगिरि) भेजा जा रहा था तो मौलाना (हुसामुद्दीन सुल्तानी) गुजरात चले गये और वही उनका निधन हो गया। उनकी (क़ब्र की) मिट्टी से वहाँ वालों की आवश्यकतायें पूरी होती हैं।

### मौलाना फ़ख़रुद्दीन ज़र्रादी—

(२७१) जिन दिनों सुल्तान मुहम्मद तुग़लुक शहर (देहली) के लोगों को देवगीर (देवगिरि) भेज रहा था और तुर्किस्तान तथा ख़ुरासान अपने अधिकार में करना एवं चंगेज खाँ की सन्तान (मुग़लों) को परास्त करना चाहता था तो उसने आदेश दिया कि शहर (देहली) तथा आस पास के समस्त सद्द एवं प्रतिष्ठित लोग, जो शहर (देहली) में एकत्र हैं उपस्थित हों और बड़े बड़े बारगाह<sup>३</sup> लगाये जायें। उसके नीचे मिम्बर<sup>४</sup> रक्खा जाय ताकि वह मिम्बर से लोगों को जिहाद<sup>५</sup> की ओर प्रेरित करे। संक्षेप में, उस दिन मौलाना फ़ख़रुद्दीन, मौलाना शम्सुद्दीन यहूया तथा शेख नसीरुद्दीन महमूद बुलवाये गये। शेख क़तुबुद्दीन दबीर ने जो

१ वे शेख मुईनुद्दीन चिश्ती के चले तथा चिश्ती सिलसिले के बड़े प्रसिद्ध सूफ़ी थे। उनका कार्य क्षेत्र देहली था। उनका निधन १२३५ ई० के लगभग हुआ।

२ दरबार के लिए शामियाने।

३ एक प्रकार का मंच जिस पर खड़े होकर धार्मिक प्रवचन दिया जाता है।

४ इस्लाम के लिए धर्म-युद्ध।

सुल्तानुल मशायख (शेख निजामुद्दीन औलिया) का निष्ठावान चेला तथा फ़ख़रुद्दीन ज़र्रादी का शिष्य था, अन्य सूफ़ियों के आने के पूर्व शेख को आगे लेजाना चाहा। शेख सुल्तान से भेंट न करना चाहते थे। वे अनेक बार कह चुके थे कि “मैं अपना सिर उसके द्वार के समक्ष लोटता हुआ पाता हूँ। मैं उससे मेल न करूँगा और वह मुझे जीवित न छोड़ेगा।”

(२७२) संक्षेप में, जब मौलाना की सुल्तान से भेंट हुई, तो शेख कुतुबुद्दीन दबीर ने मौलाना के पाँव के जूते उठा लिये और सेवकों के समान बगल में दाब कर खड़ा हो गया। सुल्तान यह बात देख कर उस समय कुछ न बोला। मौलाना फ़ख़रुद्दीन से वार्तालाप करने लगा और कहा “मे चगेज़ खाँ की संतान को परास्त करना चाहता हूँ। तुम इस कार्य में मेरा साथ दो।” मौलाना ने कहा “इनशा अल्लाह”<sup>१</sup>। सुल्तान ने कहा “यह सन्देह का वाक्य है।” मौलाना ने कहा “भविष्य के सम्बन्ध में इसी प्रकार कहा जाता है।” मौलाना का यह उत्तर सुन कर वह बड़ा खिन्न हुआ और उसने कहा, “तुम मुझे परामर्श दो जिसके अनुसार मैं कार्य करूँ।” मौलाना ने उत्तर दिया “क्रोध मत किया करो।” सुल्तान ने पूछा ‘कैसा क्रोध?’ मौलाना ने कहा “भयंकर क्रोध।” सुल्तान इस बात से रूष्ट हो गया और इसके चिह्न उसके मुख से दृष्टिगत होते थे किन्तु उसने कुछ न कहा। आदेश दिया कि भोजन लाया जाय। जब भोजन आया तो सुल्तान तथा मौलाना एक थाल में भोजन करने बैठे। मौलाना फ़ख़रुद्दीन भोजन करते समय इतना कुपित थे कि सुल्तान समझ गया कि मौलाना को मेरे साथ भोजन करना अच्छा नहीं लग रहा है। सुल्तान आग्रह हेतु हड्डी से मांस निकाल निकाल कर मौलाना के समक्ष रखता जाता था। मौलाना अत्यन्त घृणा से थोड़ा थोड़ा खाते जाते थे।

जब भोजन हटाया गया तो मौलाना शम्सुद्दीन यहया तथा शेख नसीरुद्दीन महपूद को बुलवाया गया। इस स्थान पर दो प्रकार से यह हाल बताया जाता है। एक यह कि जब यह लोग आये तो मौलाना फ़ख़रुद्दीन ने मौलाना शम्सुद्दीन को स्थान दिया और मौलाना नसीरुद्दीन को अपने से ऊँचे स्थान पर बिठाया। दूसरे यह कि एक ओर मौलाना शम्सुद्दीन यहया तथा मौलाना नसीरुद्दीन बैठे और दूसरी ओर मौलाना फ़ख़रुद्दीन ज़र्रादी। प्रथम बात ठीक है क्योंकि शेख कुतुबुद्दीन दबीर का, जो वहाँ उपस्थित था, कथन सत्य है। उठते समय इन लोगों के लिये एक एक ऊनी वस्त्र तथा एक एक चाँदी (तन्के) की थैली लाई गई। प्रत्येक ने वस्त्र तथा चाँदी (२७३) (के तन्कों) को लिया और अभिवादन करके लौट गये किन्तु वस्त्र तथा चाँदी (के तन्कों) को मौलाना फ़ख़रुद्दीन के हाथ में दिये जाने के पूर्व शेख कुतुबुद्दीन दबीर ने वस्त्र तथा धन ले लिया, इस लिये कि उसे ज्ञात था कि शेख वस्त्र तथा धन न लेंगे और यह बात उनके सम्मान को नष्ट किये जाने का कारण बन जायेगी।

जब यह लोग वापस हो गये तो सुल्तान ने शेख कुतुबुद्दीन दबीर से कहा, “हे दुष्ट तथा धूर्त! यह क्या हरकत की? सर्व प्रथम फ़ख़रुद्दीन के जूते बगल में ले लिये। तत्पश्चात् वस्त्र तथा चाँदी (के तन्कों को) स्वयं ले लिया और उसे मेरी तलवार से मुक्त करा दिया।” शेख कुतुबुद्दीन दबीर ने कहा “वे मेरे गुरु तथा मेरे स्वामी (शेख निजामुद्दीन औलिया) के खलीफ़ा हैं। मेरे लिये यह उचित है कि मैं उनके जूते आदर-पूर्वक अपने सिर पर रखूँ न कि बगल में। वस्त्र तथा धन का क्या मूल्य है,” सुल्तान ने उससे बड़े कठोर शब्द कहे और कहा “अपने इस कुफ़रयुक्त विश्वास को त्याग दे अन्यथा मैं तेरी हत्या कर दूँगा।” सुल्तान को शेख के प्रति उसकी निष्ठा का पूर्ण ज्ञान था। यदि कुछ अभाग्य अर्थात् एहतेसान दबीर एवं उस जैसे लोग शेख कुतुबुद्दीन दबीर को हानि पहुंचाने के लिये सुल्तान के समक्ष असम्य वाद विवाद करते तो शेख कुतुबुद्दीन उन लोगों को बड़े कठोर उत्तर देता और कहता

१ यदि ईश्वर की इच्छा हुई।



“यदि सुल्तानुल मशायख से प्रेम के कारण मेरी हत्या करा दी जाय तो मैं इसे अपना सौभाग्य समझूंगा। मैं शहीद हो जाऊंगा और सुल्तान की सेवा तथा तुम लोगों से लज्जित होने से मुक्त हो जाऊंगा।” जब कभी सुल्तान मुहम्मद की सभा में शेख फ़खरुद्दीन की चर्चा होती तो वह हाथ मल कर कहता कि “खेद है कि फ़खरुद्दीन ज़र्रादी मेरी रक्त-पायी तलवार से बच गया।”

(२७४) जब मौलाना देवगीर (देवगिरि) पहुँचे और हौजे सुल्तान के किनारे उतरे तो हज करने की इच्छा, जो पूर्व ही से थी, अधिक प्रबल हो गई। उन दिनों क्राज़ी कमालुद्दीन सद्दे जहाँ मौलाना फ़खरुद्दीन की सेवा में बहुत आया करते थे। क्राज़ी कमालुद्दीन सद्दे जहाँ मौलाना फ़खरुद्दीन हाँसवी के भागनेय एवं शिष्य थे। मौलाना फ़खरुद्दीन ज़र्रादी भी मौलाना फ़खरुद्दीन हाँसवी के शिष्य थे। मौलाना फ़खरुद्दीन ने इस अत्यधिक प्रेम के कारण क्राज़ी कमालुद्दीन सद्दे जहाँ से हज के लिए प्रस्थान करने के विषय में परामर्श किया। क्राज़ी कमालुद्दीन ने कहा कि “सुल्तान की अनुमति के बिना प्रस्थान करना उचित नहीं, इस लिए कि वह इस नगर को बसाना चाहता है। उसकी इच्छा है कि यह नगर आलिमों, सूफ़ियों तथा सद्दों के कारण समस्त संसार में प्रसिद्ध हो जाय। वह विशेष रूप से तुम्हें कष्ट पहुँचाने का प्रयत्न किया करता है।” मौलाना यह उत्तर सुन कर अपना रहस्य बताने पर लज्जित हुये। मुझे यह हाल मेरे स्वर्गीय पिता ने बताया था। मेरे पिता का कथन था कि यह बात ठीक न हुई। प्रेम में परामर्श नहीं होता।

मौलाना कहते थे कि “मैंने उसकी मित्रता पर विश्वास किया और उसने यह बात उचित समझी।” मेरे पिता ने कहा “यदि क्राज़ी कमालुद्दीन से अब आपकी भेंट हो तो इस बात की कोई चर्चा न कीजियेगा। कुछ समय उपरान्त इस कार्य का उपाय किया जायगा।” कुछ समय पश्चात् मौलाना के भतीजे ने, जो क्रस्बे में था, मौलाना को अपने विवाह में भतयून क्रस्बे बुलवाया। मौलाना विवाह के उपरान्त कोकन थाना घाट से हज के लिये चल दिये।

(२७५) हज के बाद वे बग़दाद गये। बग़दाद के आलिमों तथा सूफ़ियों ने उन के विषय में सुन कर उनका स्वागत किया। वहाँ जब तक वे रहे हदीस<sup>२</sup> पर वाद विवाद करते रहे और सभी आलिमों से श्रेष्ठ रहे। वहाँ से वे देहली के लिये लौटते हुये जहाज़ पर सवार हुये। उस जहाज़ में अत्यधिक शाही सामान भरा था। भारी होने के कारण वह डूबने लगा। जहाज़ के मुकद्दमों (अधिकारियों) ने उनसे आकर कहा कि “जहाज़ डूब रहा है। यदि आप आज्ञा दें तो कुछ सामान समुद्र में फेंक दिया जाय जिससे जहाज़ हल्का हो जाय।” मौलाना ने उत्तर दिया कि “मुझे लोगों के सामान पर क्या अधिकार जो फेंकने की अनुमति दे दूँ।” मौलाना नमाज़ पढ़ने के लिए मुसल्ले पर बैठ गये, और डूब गये।

### मौलाना सिराजुद्दीन उस्मान “अख़ी सिराज” —

(२८६) जब लोग देवगीर (देवगिरि) भेजे जाने लगे तो वे लखनौती चले गये और सुल्तानुल-मशायख के पुस्तकालय की कुछ प्रमाणित पुस्तके, जो वज़फ़ थी, अर्घ्ययन तथा वाद-विवाद के लिये और सुल्तानुल मशायख का बस्त्र, जो उन्होंने मौलाना को प्रसन्न-मुद्रा में दिया था, अपने साथ ले गये।

### महज़र<sup>३</sup> —

(५२६) जब सुल्तानुल मशायख के भाग्य तथा चमत्कार एवं गौरव का सूर्य संसार

१ लेखक, अमीर खुर्द।

२ मुहम्मद साहब की वाषी तथा कार्यों का उल्लेख।

३ वाद विवाद द्वारा किसी विषय का निरर्थक करने के लिये सभा।

वालों पर उदय हुआ तो समा<sup>१</sup> की रुचि, आलिमों, फ़ाजिलों ( विद्वानों ), सद्गों और प्रतिष्ठित लोगों, सर्व साधारण तथा विशेष व्यक्तियों, दूर तथा निकट के लोगों, जो उनके स्वभाव में (ईश्वर के) प्रेम के कारण थी, बढ़ गई। समस्त संसार में इसका प्रचार हो गया तथा ईश्वर के प्रेम का उत्साह उन लोगों के हृदय में बढ़ने लगा। आशिकों तथा इश्कबाजी (प्रेम सम्बन्धी कार्य) एवं समा संसार में फिर से प्रारम्भ हो गया। विरोधियों के ईर्ष्या का काँटा, जैसा कि नियम है, उन्हें कष्ट देने लगा। वे बहुत समय से यह धार्मिक पक्षपात अपने हृदय में रखते थे.....क्योंकि वे अधिकांश प्रतिष्ठित लोगों, आलिमों, सद्गों, सूफ़ियों, अमीरों, मलिकों, तथा समकालीन बादशाह के विश्वासपात्रों को सुल्तानुल मशायख का (५२७) विश्वास-पात्र पाते थे, अतः साँस न ले सकते थे। ढके हुये देग के समान उबलते थे और इस बात का प्रयत्न किया करते थे कि कोई बादशाह इस विषय पर महज़र करे जिससे वे ईर्ष्या के धाव को जिह्वा की नोक से रस कर बहने योग्य बनायें।..... सुल्तान अलाउद्दीन तथा सुल्तान कुतुबुद्दीन के राज्य-काल में उन्हें सफलता प्राप्त न हुई। सुल्तान अयासुद्दीन तुग़लक़ के सिंहासनारूढ़ होने पर शेख़जादा हुसामुद्दीन जिसे सुल्तानुल मशायख ने नाना प्रकार से आश्रय प्रदान किया था और जिसने बहुत ही मुजाहदा<sup>२</sup> किया था तथा कष्ट उठाया था किन्तु (ईश्वर के) प्रेम से शून्य होने के कारण उसे कोई लाभ न हुआ था, अपनी प्रसिद्धि हेतु महज़र के लिये शौर मचाने लगा। काजी जलालुद्दीन लवानजी नायबे हाकिमे मुमलिकत इश्क वालों (सूफ़ियों) के विरोध के लिये प्रसिद्ध था। अन्य विद्वानों ने भी शेख़जादा हुसाम को भड़का कर अपना नेता बना लिया और उसे बादशाह से यह निवेदन करने पर उद्यत किया कि शेख़ निजामुद्दीन मुहम्मद का सभी लोग अनुसरण करते हैं। वे समा जो इमामे आजम के धर्म में हराम<sup>३</sup> है, सुनते हैं। कई हजार लोग इस शरा के विरुद्ध कार्य में उनका अनुसरण करते हैं। शेख़जादा (हुसामुद्दीन) भी सुल्तान का विश्वासपात्र था। उसने यह बात सुल्तान तक पहुँचाई। सुल्तान गयासुद्दीन को समा के हलाल<sup>४</sup> अथवा हराम होने के विषय में ज्ञान न था। उसे इस बात पर आश्चर्य हुआ कि ऐसा बुजुर्ग, जो संसार भर का नेता है, शरा के विरुद्ध कार्य किस प्रकार कर सकता है।.....इस सम्बन्ध में प्रश्न तथा काजी हमीदुद्दीन<sup>५</sup> नागोरी के फ़तवे<sup>६</sup> एवं (५२८) शरई पुस्तकों की रवायतें<sup>७</sup> बादशाह के समक्ष प्रस्तुत की गई। सुल्तान ने कहा “क्यों कि आलिमों ने समा के हराम होने के विषय में फ़तवा दे दिया है और इस कार्य की रोक टोक कर रहे हैं अतः सुल्तानुल मशायख को उपस्थित किया जाय। समस्त शहर के आलिमों, सद्गों तथा प्रतिष्ठित लोगों को बुलवा कर महज़र का आयोजन किया जाय जिससे सत्य बात स्पष्ट हो सके।.....”

१ सूफ़ियों की गोष्ठियों का संगीत तथा नृत्य।

२ धोर तपस्या तथा उपासना।

३ इस्लाम की शरा के अनुसार जो निषिद्ध हो।

४ इस्लाम की शरा के अनुसार जो उचित हो।

५ शेख़ मुहम्मद इब्ने अता, हमीदुद्दीन नागोरी के नाम से प्रसिद्ध थे। वे बड़े विद्वान थे और कुतुबुद्दीन बख्तियार काकी के बड़े मित्र थे। उन्होंने समा के प्रचार में विशेष योग दिया। उनका मृत्यु १२४५ ई० में हुई।

६ इस्लाम के नियमों के अनुसार किसी समस्या के विषय में निर्णय। मुफ़्ती का मत।

७ मुहम्मद साहब, उनकी सन्तान, मित्रों एवं अन्य धार्मिक व्यक्तियों के कथन एवं कार्य से सम्बन्धित घटनाओं का वृत्तान्त।

सुल्तानुल मशायख के भक्तों ने उन्हें इस बात की सूचना पहुंचाई। सुल्तानुल मशायख ने कोई चिन्ता न की। बहुत बड़े बड़े आलिम जो सुल्तानुल मशायख के सेवक थे, जैसे मौलाना फ़ख़रुद्दीन ज़र्रदी, मौलाना वजीहुद्दीन पायली आदि ने शरा के अनुसार समा के होने के विषय में आयतें एकत्र कीं और सुल्तानुल मशायख की सेवा में समा के शरा के अनुसार होने पर वाद-विवाद किया जिससे महज़र के पूर्व तैयारी हो सके। सुल्तानुल मशायख के हृदय में दैवी ज्ञान समुद्र के समान लहरें लिया करता था अतः उन्होंने उन लोगों की ओर कोई ध्यान न दिया और इस विषय में कोई बात न कही। उन लोगों को बड़ा आश्चर्य हुआ किन्तु उन्हें सुल्तानुल मशायख की विद्वत्ता पर पूर्ण विश्वास था; अतः वे सन्तुष्ट थे।

संक्षेप में, जब सुल्तानुल मशायख बादशाह के महल में बुलवाये गये तो सुल्तानुल मशायख ने अपने मित्रों को बुलवाया किन्तु क़ाज़ी मुहीउद्दीन काशानी जो बहुत बड़े विद्वान थे तथा मौलाना फ़ख़रुद्दीन ज़र्रदी जो क़ाज़ी से अधिक दयावान थे, बिना बुलाये हुये सुल्तानुल मशायख के भक्तों के साथ शाही महल में पहुंच गये। महज़र के पूर्व क़ाज़ी जलालुद्दीन नायब हाकिम ने सुल्तानुल मशायख को परामर्श देने के लिये बातें प्रारम्भ कर दीं और पक्षपात से परिपूर्ण शब्द जो सुल्तानुल मशायख की गोष्ठी के योग्य न थे कहे और कटु आलोचनाये कीं। सुल्तानुल मशायख सहन करते रहे। जब उसने यह कहा कि “यदि इसके उपरान्त गोष्ठी आयोजित की और समा सुना तो मैं शरा का हाकिम हूँ, तुम्हें हानि पहुंचाऊंगा।” सुल्तानुल (५२६) मशायख इस बात से क्रोधित हो गये और कहा “इस पद से जिसके बल पर ये शब्द कह रहा है हटा दिया जाय।” १२ दिन के पश्चात् वह क़ाज़ी के पद से हटा दिया गया और उसकी मृत्यु हो गई।

जब महज़र प्रारम्भ हुआ तो उस सभा में, जिसमें सभी आलिम, प्रतिष्ठित लोग, सद्र, अमीर तथा मलिक उपस्थित थे और बादशाह आदि सभी सुल्तानुल मशायख की ओर आकर्षित तथा कृपादृष्टि रखते थे, शेख़जादा हुसाम ने कहा कि “आपकी गोष्ठियों में समा होता है। लोग नृत्य करते तथा आह व नारे लगाते हैं।” इस प्रकार की बहुत सी बातें कही। सुल्तानुल मशायख ने उसकी ओर मुख करके कहा “प्रबलता मत दिखाओ और बहुत बातें मत करो। बताओ समा का क्या अर्थ है?” शेख़जादा हुसाम ने कहा, “मुझे ज्ञात नहीं किन्तु आलिमों का कथन है कि समा हराम है।” सुल्तानुल मशायख ने कहा, “जब तुम्हें समा का अर्थ ज्ञात नहीं तो मुझे तुम्हें से इस विषय में कोई बात नहीं करनी।” शेख़जादा हुसाम, जो वादी था, अपराधी हो गया और हताश हो गया।

बादशाह के कान सुल्तानुल मशायख की बातों की ओर लगे थे। जब लोग वाद-विवाद में शोर मचाने लगते तो बादशाह कहता “प्रबलता मत दिखाओ। सुनो कि शेख़ क्या कहते हैं।” जो आलिम वहाँ उपस्थित थे उनमें मौलाना हमीदुद्दीन तथा मौलाना शिहाबुद्दीन मुल्तानी चुप थे और उन्होंने कोई अनुचित बात न कही अपितु मौलाना हमीदुद्दीन ने कहा “जिस प्रकार वादी सुल्तानुल मशायख को गोष्ठियों का उल्लेख कर रहे हैं वैसा नहीं वरन् इसके विरुद्ध है। मैं ने उन गोष्ठियों को देखा है और उनमें समस्त पीरो<sup>१</sup>, सूफ़ियों एवं दरवेशों के दर्शन किये हैं।” इस बीच में क़ाज़ी कमालुद्दीन ने कहा “मैं ने किसी स्थान पर यह रवायत देखी है।” अबू हनीफ़ा<sup>२</sup> ने कहा “संगीत सुनना हराम है और समा में चक्कर लगाना बुरा कार्य है।” सुल्तानुल मशायख ने कहा, “इसमें निषेध नहीं किया गया है।”

१ सुफ़ियों (सन्तों) के गुरु।

२ इमाम अबू हनीफ़ा अथवा इमाम आज़म उन चार व्यक्तियों (इमाम हनीफ़ा, इमाम हम्बल, इमाम शाफ़ई तथा इमाम मालिक) में से एक थे जिनके द्वारा इस्लाम के विभिन्न धार्मिक नियम संकलित हुये।

इस वाद-विवाद के अवसर पर शेख बहाउद्दीन ज़करिया<sup>१</sup> के नाती मौलाना इल्मुद्दीन आ गये। बादशाह ने उनकी ओर मुख करके कहा, “आप विद्वान् भी हैं और यात्री भी। आज मेरे समक्ष समा के प्रश्न पर वाद विवाद हो रहा है। मैं आप से पुछता हूँ कि (५३०) समा सुनना हलाल है अथवा हराम?” मौलाना ने कहा, “मैंने इस विषय पर मकसदा नामक पुस्तक की रचना की है। उसमें इसके हराम अथवा हलाल होने पर तर्क वितर्क किया है। जो लोग हृदय से सुनें उनके लिये हलाल (उचित) है और जो बासना से सुनें उनके लिये हराम है।” सुल्तान ने मौलाना इल्मुद्दीन से पुनः पूछा, “आप बगदाद, शाम तथा रूम की यात्रा कर चुके हैं। वहाँ के सूफ़ी समा सुनते हैं अथवा नहीं। उन्हें कोई इस कार्य से रोकता है अथवा नहीं?” मौलाना इल्मुद्दीन ने कहा, “सभी नगरों के बुचुर्ग तथा सूफ़ी समा सुनते हैं और कुछ लोग बाजों के साथ। समा सूफ़ियों में शेख जुनैद<sup>२</sup> तथा शेख शिबली<sup>३</sup> के समय से प्रचलित है।” बादशाह मौलाना इल्मुद्दीन से यह सुन कर चुप हो रहा और कुछ न बोला।

मौलाना जलालुद्दीन ने कहा, “बादशाह को समा के हराम होने के विषय में आदेश दे देना चाहिये और इस विषय में इमामे आजम के धर्म का ध्यान रखना चाहिये। सुल्तानुल मशायख ने बादशाह से कहा “मैं नहीं चाहता कि तू इस विषय में कोई आदेश दे।” बादशाह ने सुल्तानुल मशायख का आदेश स्वीकार कर लिया और कोई हुक्म न दिया।\*.....

(५३१) उन्हीं दिनों में किसी ने सुल्तानुल मशायख से पूछा “क्या इस प्रकार का आदेश हुआ है कि आप जब चाहें समा सुनें, आप के लिये हलाल है?” सुल्तानुल मशायख ने कहा, “यदि हराम है तो किसी के कहने से हलाल न हो जायगा और यदि हलाल है तो किसी के कहने से हराम न हो जायगा।”\*.....इसके उपरान्त बादशाह ने सुल्तानुल मशायख को बड़े सम्मान से विदा कर दिया।

मौलाना ज़िया उद्दीन बरनी ने अपनी (पुस्तक) हैरत नामे<sup>४</sup> में लिखा है कि सुल्तानुल मशायख ने महज़र से घर लौट कर मध्याह्न के उपरान्त की नमाज़ के समय मौलाना मुही-उद्दीन काशानी तथा अमीर खुसरो कवि को बुला कर कहा कि “देहली के विद्वान् मेरे प्रति विरोध तथा ईर्ष्या से परिपूर्ण थे। मैदान खुला देख कर उन्होंने अत्यधिक शत्रुता पूर्ण बातें कीं। आज यह देख कर आश्चर्य हुआ कि वाद विवाद के समय मुहम्मद साहब की हदीस नहीं सुनते थे और कहते थे कि हमारे नगर में फ़िक्रह<sup>५</sup> की रवायतों पर आचरण करना हदीस से श्रेष्ठ समझते हैं। ये बातें ऐसे लोग करते हैं जिन्हें मुहम्मद साहब की हदीस पर विश्वास नहीं होता। प्रत्येक बार जब मुहम्मद साहब की प्रमाणात हदीसों का उल्लेख होता तो निषेध

इमाम अबू हनीफ़ा के अनुयायी इनकी कहलाते थे। अधिकांश सुन्नी मुसलमान उन्हीं के अनुयायी हैं। भारतवर्ष के लगभग सभी सुन्नी उन्हीं को मानते हैं। उनकी मृत्यु ७३७ ई० में हुई। उन्हीं ने मुहम्मद साहब की शिक्षा तथा क़ुरान में बताये गये नियमों के आधार पर इस्लाम की शिक्षाओं का कट्टरपन से पृथक् होकर समझाने का प्रयत्न किया है।

- १ भारतवर्ष में सुहरवर्दी सिलसिले के प्रसिद्ध संस्थापक। उनका कार्य-क्षेत्र मुल्तान था जहाँ उस समय इस्लाम का बड़ा प्रचार था। उनकी मृत्यु १२६७ ई० में हुई। सुहरवर्दी सूफ़ी समा के विरोधी थे।
- २ शेख जुनैद बगदादी बड़े प्रसिद्ध सूफ़ी हुये हैं। इनका निधन ६११ ई० में हुआ।
- ३ शेख अबू बक़ शिबली भी बगदाद के एक प्रसिद्ध सूफ़ी थे। इनका निधन ६४६ ई० में हुआ।
- ४ हैरत नामा (सियरुल औलिया पृ० ३१३)।
- ५ इस्लाम की नियमावली।

करते और कहते "यह हदीस शाफ़री<sup>१</sup> से सम्बन्धित है और वह हमारे आलिमों का शत्रु है। हम इसे नहीं सुनते।" मैं नहीं समझता कि उन्हें (इस्लाम पर) श्रद्धा है अथवा नहीं, क्योंकि बादशाह के समक्ष अभिमान-पूर्वक व्यवहार करते थे। प्रमाणित हदीसों का निषेध करते थे। मैंने न कोई ऐसा आलिम देखा है और न सुना है जिसके समक्ष मुहम्मद साहब की हदीसों का उल्लेख किया जाय और वह कहे कि मैं नहीं सुनता। मैं नहीं जानता कि यह कैसा समय है। ऐसा नगर जहाँ इस प्रकार के अभिमान का प्रदर्शन हो किस प्रकार आबाद है। आश्चर्य है कि यह नष्ट क्यों नहीं हो जाता। बादशाह, अमीर तथा सर्व साधारण, शहर के क्राज़ी तथा आलिमों से यह सुन कर कि इस नगर में हदीस पर आचरण नहीं होता, किस प्रकार मुहम्मद साहब की हदीसों के प्रति श्रद्धा रख सकते हैं। जिस समय से मैंने हदीस के (५३२) निषेध के सम्बन्ध में सुना, मुझे भय होता है कि इस प्रकार के शहर के आलिमों के अविश्वास के कलंक के कारण आकाश से कहीं कष्टों, देश-निकाले, अकाल तथा व्यापक रोगों की वर्षा न होने लगे।

इस घटना के चौथे वर्ष वे सब आलिम जो इस महज़र में सम्मिलित थे तथा अन्य लोग उनके कारण देवगीर (देवगिरि) भेज दिये गये। उन आलिमों में से बहुत से आलिमों ने देवगीर (देवगिरि) में सिर झुकाया (चले गये)। शहर (देहली) में घोर अकाल तथा व्यापक रोग फैल गया, यहाँ तक कि अभी तक इन कष्टों का पूर्णतया निवारण नहीं हुआ है।

१ अबू अब्दुल्लाह मुहम्मद बिन (पुत्र) इदरीस "शाफ़री" इस्लाम की नियमावली के चार संग्रह कर्त्ताओं में से एक थे। उनका निधन मिस्र में ८२० ई० में हुआ।

# भाग ब

समकालीन यात्रियों

के

पर्यटन-वृत्त

इन्ने बचूता

(क) यात्रा विवरण

शिहाबुद्दीन अल उमरी

(ख) मसालिकुल अबसार फ्री

मसालिकुल अबसार

# इब्ने बत्तूता

## यात्रा विवरण

[ प्रकाशन पेरिस १९४६ ई० ]

(६३) शैख अबू अब्दुल्लाह मुहम्मद बिन (पुत्र) मुहम्मद बिन (पुत्र) इबराहीम अल्लवाती<sup>१</sup> तन्जा (तन्जीर) निवासी, जो इब्ने बत्तूता (ईश्वर उस पर दया करे) के नाम से प्रसिद्ध है, इस प्रकार निवेदन करता है।

मुहर्रम ७३४ हि० ( १२ सितम्बर, १३३३ ई० ) की पहली तारीख को हम लोग सिन्ध घाटी<sup>२</sup> पर पहुँचे। यह बन्जाब<sup>३</sup> (पंजाब) के नाम से प्रसिद्ध है। इसका अर्थ ५ नदियाँ हैं। यह संसार की सबसे बड़ी नदी है। ग्रीष्म-ऋतु में इसमें बहिया आ जाती है। पंजाब निवासी बहिया के उपरान्त यहाँ उसी प्रकार कृषि करते हैं, जिस प्रकार मिस्र निवासी सिन्ध (६४) में बहिया आजाने के उपरान्त कृषि करते हैं। यह नदी सुल्ताने मुअज़्ज़म मुहम्मद शाह मलिकुल हिन्द व सिन्ध ( हिन्द तथा सिंध का सुल्तान ) के राज्य की सीमा पर स्थित है।

जब हम इस नदी पर पहुँचे तो समाचार पहुँचाने वाले पदाधिकारी, जो इसी कार्य के लिये नियुक्त हैं, हमारे पास आये और हमारे पहुँचने की सूचना सुल्तान नगर के अमीर (अधिकारी) कुतुबुलमुल्क को भेज दी। उस समय सिन्ध का अमीरुल उमरा (मुख्य अधिकारी) सरतेज़ नामक था। वह सुल्तान का ममलूक (दास) था और अर्जें ममालिक के पद पर नियुक्त था। वह सुल्तान की सेनाओं का अर्जें करता था। हमारे पहुँचने के समय वह सिन्ध के सिविस्तान नगर में था, जो सुल्तान से १० दिन की दूरी पर स्थित है। सिन्ध प्रदेश तथा सुल्तान की राजधानी 'देहली' के मध्य में ५० दिन की यात्रा की दूरी है। जब सुल्तान को समाचार भेजते वाले अधिकारी सुल्तान के पास सिन्ध से कोई सूचना भेजते हैं तो वह सूचना बरीद (डाक) द्वारा ५ दिन में पहुँच जाती है।

### बरीद (डाक)—

(६५) हिन्दुस्तान में बरीद दो प्रकार के होते हैं। छोड़े के बरीद, उलाक (उलाक) कहलाते हैं। वे सुल्तान द्वारा प्रदान किये हुये घोड़ों पर यात्रा करते हैं। प्रत्येक ४ कोस के उपरान्त घोड़ा बदल लिया जाता है। पैदल बरीद का प्रबन्ध इस प्रकार होता है कि एक मील में ३ चौकियाँ डाक ले जाने वालों की होती हैं। इसे दावा कहते हैं। इसका अर्थ मील का ३ भाग है। मील, कुरोह के नाम से प्रसिद्ध है। प्रत्येक तिहाई मील की दूरी पर एक गाँव आबाद होता है। गाँव के बाहर ३ कुब्बे (बुजियाँ) होते हैं। प्रत्येक बुजियाँ में डाक ले जाने वाले उद्यत रहते हैं। प्रत्येक डाक ले जाने वाले के पास दो जरा (हाथ) लम्बा डंडा होता है। इसके सिरे पर ताँबे की घण्टियाँ बंधी होती हैं। जब समाचार ले जाने वाला नगर से निकलता है तो वह पत्र को एक हाथ में और घण्टियों के डंडे को दूसरे हाथ में लेकर बड़ी तीव्र गति से दौड़ता है। जब बुजियों के आदमी घण्टियों का बजना सुनते हैं तो वे सन्नद्ध

१ लवाता—अन्द्रलुस में एक स्थान।

२ पुस्तक में प्रत्येक स्थान पर 'वादी' का उल्लेख है। नदी के लिये ५०१०० पर "नहर" शब्द का प्रयोग हुआ है। तुगलुक कालीन भारत, भाग १, पृ० १५६।

३ मूल पुस्तक में प्रत्येक स्थान पर बन्जाब है।

४ निरीक्षण तथा भरती।

(६६) हो जाते हैं। जैसे ही समाचार ले जाने वाला उन तक पहुँचता है वैसे ही उनमें से एक उसके हाथ से पत्र लेकर दौड़ पड़ता है। वह दौड़ते समय बराबर डंडा हिलाया करता है और इस प्रकार वह दूसरे दावे तक पहुँच जाता है। यही क्रिया अन्त तक चलती रहती है और पत्र निश्चित स्थान पर पहुँच जाता है। यह बरीद घोड़े के बरीद से अधिक शीघ्रगामी होता है। प्रायः इस बरीद द्वारा खुरासान के ताजे फल भी जो हिन्दुस्तान में बहुत पसन्द किये जाते हैं, मंगाये जाते हैं। फलों को थालियों में रख दिया जाता है और वे बड़ी तीव्र गति से सुल्तान तक पहुँचा दिये जाते हैं। इसी प्रकार बड़े बड़े अपराधी भी लाये जाते हैं। उन्हें तख्त पर रख कर समाचार ले जाने वाले बड़ी तीव्र गति से दौड़ कर पहुँचा देते हैं। इसी प्रकार सुल्तान के प्रयोग के लिये, जब वह दौलताबाद में निवास करता है, गंगाजल पहुँचाया जाता है। गंगा हिन्दुओं के तीर्थ की नदी है। यह दौलताबाद से ४० दिन की दूरी पर स्थित है।

(६७) जब समाचार भेजने वाले सुल्तान को इस देश में किसी के पहुँचने की सूचना भेजते हैं तो सुल्तान उन पत्रों को बड़े ध्यान से पढ़ता है। समाचार लिखने वाले प्रत्येक यात्री का बड़ा सविस्तार हाल लिखते हैं। वे उसका रूप-रंग, वस्त्र, उसके साथियों की संख्या, सेवकों तथा दासों और घोड़ों तक के विषय में सुल्तान को सूचना देते हैं। वे यात्री के उठने बैठने, सोने जागने तथा उससे सम्बन्धित सभी बातों का उल्लेख करते हैं और कोई बात भी नहीं छोड़ते। जब कोई यात्री सुल्तान में, जोकि सिन्ध की राजधानी है, पहुँचता है तो वह उस समय तक वहाँ रुका रहता है, जब तक कि सुल्तान की ओर से उसके प्रवेश के विषय में आदेश तथा उसके आदर सत्कार के लिए आज्ञा नहीं प्राप्त हो जाती। उस देश में परदेशियों का आदर-सत्कार उसके आचरण तथा कार्यों को देख कर किया जाता है, क्योंकि किसी को उसके वंश तथा कुल के विषय में कोई ज्ञान नहीं होता।

मलिकुल हिन्द सुल्तान अबुल मुजाहिद मुहम्मद शाह की यह आदत है कि वह परदेशियों का बड़ा आदर-सत्कार करता है। वह उनसे अपने प्रेम का परिचय बड़े बड़े पद तथा (६८) विलायतें प्रदान करके देता है। उसके बड़े-बड़े विश्वास-पात्र, हाजिब, बखीर, क्राजी और वैवाहिक सम्बन्धी परदेशी हैं। उसने यह आदेश दे दिया है कि परदेशियों को अजीज (सम्मानित) की पदवी प्रदान की जाय। इस प्रकार उसके राज्य में उन लोगों का नाम अजीज हो गया है।

प्रत्येक व्यक्ति को बादशाह के सम्मुख दरबार में उपस्थित होते समय उनका विश्वास-पात्र बनने के लिये उपहार भेंट करने होते हैं। सुल्तान उपहार से कई गुना अधिक इनाम लोगों को प्रदान करता है। आगे चल कर परदेशियों के इनाम के विषय में पुनः उल्लेख किया जायगा। जब लोगों को उसके स्वभाव के विषय में विदित हो गया तो सिंध तथा हिन्द के कुछ व्यापारियों ने यह व्यवसाय कर लिया है कि जो भी सुल्तान की सेवा में उपस्थित होने जाता है उसे वे सहस्रों दीनार ऋण के रूप में दे देते हैं, और जो उपहार यात्री भेंट करना चाहते हैं उसकी वे व्यवस्था कर देते हैं। उसे यदि सवारी के जानवरों, ऊँटों तथा सामान की आवश्यकता होती है तो व्यापारी उसका भी प्रबन्ध कर देते हैं। वे स्वयं तथा धन-सम्पत्ति द्वारा भी यात्रियों की सेवा के लिये उद्यत रहते हैं और दासों के समान उनकी सेवा किया करते हैं। जब यात्री सुल्तान की सेवा में उपस्थित होता है तो उसे बहुत इनाम प्राप्त होता है। (६९) उस इनाम से वह समस्त ऋण चुका देता है। इस प्रकार व्यापारियों को बड़ा लाभ होता है और यह एक साधारण सी प्रथा हो गई है।



सिन्ध पहुँचने पर मैंने भी इस प्रथा पर आचरण किया और व्यापारियों से घोड़े ऊँट तथा दास मोल लिये। मैंने राजनी में, एराक के एक व्यापारी से जो तकरीत<sup>१</sup> का निवासी था और जिसका नाम मुहम्मदुद दौरी था, ३० घोड़े तथा वाणों से लदा हुआ एक ऊँट मोल ले लिया था क्योंकि ऐसी ही वस्तुयें सुल्तान को भेंट की जाती हैं। मुहम्मदुद दौरी खुरासान चला गया और जब वह हिन्दुस्तान लौटा तो उसने मुझसे अपना पूरा ऋण वसूल कर लिया और उसे बड़ा लाभ हुआ। कई वर्षों के उपरान्त मैं उससे हलब नगर<sup>२</sup> में मिला। उस समय मुझे काफ़िरों ने लूट लिया था किन्तु उसने मेरी कोई सहायता न की।

### गँड़ों का हाल—

(१००) जब हम सिन्धु नदी, (नहर) जो पंजाब के नाम से प्रसिद्ध है, पार कर चुके तो हम बाँसों के एक कानन के मध्य में प्रविष्ट हुये। हमारा मार्ग उसी कानन के मध्य में था। अचानक एक गँड़ा हमारी ओर झपटा। यह जानवर काले रंग का होता है और उसका डील-डौल बड़ा होता है। उसके शरीर को देखते हुये उसका सिर बहुत ही बड़ा होता है। इसी कारण यह बात प्रसिद्ध हो गई है कि गँड़े के केवल सिर ही सिर होता है और शरीर नहीं होता। यह हाथी से छोटा होता है किन्तु उसका सिर हाथी के सिर से कई गुना बड़ा होता है। इसके आँखों के मध्य में एक सींग होता है जो ३ जरा (हाथ) लम्बा और एक बालिशत चौड़ा होता है। जब वह हमारे निकट पहुँचा तो एक सवार उसके सामने आ गया। गँड़े ने घोड़े के सींग मारा और सवार की रान चीर कर उसको भूमि पर गिरा देने के उपरान्त जंगल में भाग गया और फिर उसका पता कहीं न लगा।

इस यात्रा में मैंने अल्ल<sup>३</sup> की नमाज के उपरान्त एक दिन फिर गँड़ा देखा। वह घास (१०१) चर रहा था। जब हमने उस पर आक्रमण करना चाहा तो वह भाग गया। एक बार फिर मैंने गँड़ा देखा। इस समय हम मलिकुल हिन्द के साथ बाँस के जंगलों में होकर जा रहे थे। सुल्तान हाथी पर सवार था। हम लोग भी उसके साथ हाथियों पर सवार थे। पैदल सैनिकों तथा आश्वारोहियों ने उसका पीछा करके उसकी हत्या करदी और उसका सिर सुल्तान के शिविर में पहुँचा दिया।

सिन्ध नदी से २ दिन की यात्रा के उपरान्त हम लोग जनानी<sup>४</sup> पहुँचे। जनानी सिन्ध नदी पर एक सुन्दर तथा भव्य नगर है। इसमें बड़े सुन्दर उद्यान हैं। यहाँ के निवासी सामेरा<sup>५</sup> कहलाते हैं। वे लोग वहाँ प्राचीन काल से निवास करते चले आ रहे हैं। उनके पूर्वज उस समय भी वहाँ के निवासी थे जब हज्जाज बिन यूसुफ<sup>६</sup> के समय में सिन्ध पर विजय प्राप्त हुई थी। इसका उल्लेख इतिहासों में है जिनमें सिन्ध विजय का हाल लिखा है।

(१०२) शेख, इमाम, आलिम, जाहिद, आबिद<sup>७</sup> रुक्नुद्दीन बिन (पुत्र) शेख फ़क्राह<sup>८</sup> शम्मुद्दीन बिन (पुत्र) शेखुल इमाम, आबिद जाहिद, बहाउद्दीन ज़करिया कुरशी, उन

१ टिगरिस नदी पर एक प्रसिद्ध नगर।

२ अलेप्पो।

३ मध्याह्न उपरान्त तथा सायंकाल के नमाज के बीच की नमाज का समय।

४ कदाचित्त उच्च तथा सक्कर के बीच का एक नगर, जिसका अब कोई चिह्न नहीं।

५ समरा अथवा सुमेरा, तारीखे सिन्ध का अनुवाद देखिए।

६ हज्जाज बिन (पुत्र) यूसुफ़ मन्ज़री पाँचवें उमय्या खलीफ़ा अब्दुल मलिक के समय अरब तथा धराक का एक बड़ा अत्याचारी शासक (मृत्यु ७१४ ई०)।

७ विद्वान्, धर्मनिष्ठ, उपासक तथा ईश्वर के भक्त।

८ फ़िक्कह (इस्लामी धर्म शास्त्रों के अनुसार उसकी नियमावली) बेत्ता।

तीन व्यक्तियों में से एक थे जिनके विषय में मुझे पवित्र शोख बुरहानुद्दीन अलअरज ने सिकन्दरिया नगर में कह दिया था कि मैं उन लोगों से अपनी यात्रा में भेंट करूँ। ईश्वर की कृपा से मेरी उनसे भेंट हो गई। इब्नुद्दीन ने मुझे कहा कि “मेरे पूर्वज मुहम्मद बिन क़ासिम क़ुरशी के नाम से प्रसिद्ध थे और सिन्ध विजय के समय वे उस सेना में सम्मिलित थे जिसे हज़ाज़ बिन यूसुफ़ ने अपनी अमीरी के समय एराक़ से भेजा था। वे वहीं बस गये और उनका वंश बहुत बढ़ गया।” सामेरा लोग किसी के साथ भोजन नहीं करते। जब वे भोजन करते हैं तो उन्हें कोई देख भी नहीं सकता। न तो वे अपनी जाति के बाहर किसी से विवाह करते हैं और न कोई उनके यहाँ विवाह करता है। उस समय उनका अमीर (अधिकारी) बुनार नामक था। उसका वृत्तान्त आगे दिया जायगा।

(१०३) जनानी से चलकर हम सिविस्तान<sup>२</sup> पहुँचे। यह एक बहुत बड़ा नगर है। इसके बाहर चारों ओर मरुस्थल है जहाँ कीकर (बबूल) नामक वृक्ष के अतिरिक्त कोई अन्य वृक्ष नहीं होता। उसकी नदी के किनारे खरबूजे के अतिरिक्त कुछ और नहीं बोया जा सकता। इस नगर के निवासी ज्वार तथा मटर खाते हैं जिसे मुशुक कहते हैं। वे इसी की रोटी बनाते हैं। इस नगर में मछली बहुत होती है और भैंस का दूध भी अधिक मात्रा में मिलता है। लोग सकन्कूर खाते हैं। यह गिरगिट के समान होता है। पश्चिम<sup>३</sup> के निवासी इसे हनीशतुल्जन्ना (गोह) कहते हैं। इसके दुम नहीं होती है। वहाँ के लोग बालू में से खोदकर इसे निकालते हैं। उसका पेट फ़ाड़कर आँतें आदि निकाल देते हैं और उसमें केसर के स्थान पर हल्दी भर देते हैं। मुझे इस जानवर को खाते देख कर घृणा आ गई (१०४) और मैंने उसे नहीं खाया। जब हम सिविस्तान पहुँचे तो बड़ी गरमी पड़ रही थी। मेरे साथी नंगे रहते थे और एक वस्त्र कटि के चारों ओर बाँध लेते थे और दूसरा वस्त्र जल में भिगो करके अपने कंधों पर रख लेते थे। वह शीघ्र ही शुष्क हो जाता था। वे फिर उसे आर्द्र कर लेते थे और यही किया करते थे।

इस नगर में मैं नगर के प्रतिष्ठित खतीब<sup>४</sup> शैबानी से मिला। उसने मुझे खलीफ़ा अमीरुल मोमिनीन उमर इब्ने अब्दुल अज़ीज़<sup>५</sup> का पत्र दिखाया जो उसके किसी पूर्वज को उस समय प्रदान हुआ था, जब वह उस नगर का खतीब नियुक्त हुआ था। वह पत्र उसके वंश में उस समय से अद्यावधि उपस्थित है। पत्र में जो कुछ लिखा था वह निम्नांकित है:—

**पत्र—**

“ईश्वर का दास अमीरुल मोमिनीन उमर इब्ने अब्दुल अज़ीज़ इस प्रकार अमुक व्यक्ति के लिये आदेश देता है।” वह पत्र ६६ हि० (७१७ ई०) का लिखा था और उस पत्र में अमीरुल मोमिनीन उमर इब्ने अब्दुल अज़ीज़ ने लिखा था कि “केवल एक ईश्वर ही प्रशंसा का पात्र है।” यह बात मुझे उसी खतीब ने बताई।

(१०५) इस नगर में मुझे एक वृद्ध शोख मुहम्मद बसदादी नामक मिला। वह शोख उस्मान मरन्दी की क़ब्र के निकट की खानकाह<sup>६</sup> में रहता है। कहा जाता है कि उसकी

१ मुहम्मद बिन क़ासिम का सिन्ध पर ७११ ई० में आक्रमण हुआ।

२ सेहवान; कदाचित्त सिन्ध के लरकना जिले का एक नगर।

३ उत्तरी पश्चिमी अफ़्रीका।

४ वक्ता; धार्मिक प्रवचन करने वाला।

५ आठवाँ उमय्या खलीफ़ा (७१७-७१६ ई०) जो अपने पवित्र जीवन व्यतीत करने के कारण बड़ा प्रसिद्ध था।

६ वह स्थान जहाँ सूफ़ी लोग निवास करते हैं। बड़े बड़े सूफ़ियों की पृथक् खानकाहें होती थीं जहाँ उनके चेले भी निवास करते थे।

अवस्था १४० वर्ष से अधिक है और जब तन्केज़ (चंगेज़ खाँ) के पुत्र हलऊन बिन तन्केज़ अलततरी<sup>१</sup> ने अन्तिम अन्बासी खलीफ़ा मुस्तासिम बिल्लाह<sup>२</sup> की हत्या की तो वह बग़दाद में उपस्थित था। इतनी वृद्धावस्था को प्राप्त हो जाने पर भी वह अभी बड़ा हृष्ट पुष्ट है और सुगमता-पूर्वक चल फिर सकता है।

### कहानी—

इस नगर में अमीर बुनार सामेरी तथा अमीर क़ैसर रूमी निवास करते थे। वे दोनों ही सुल्तान की सेवा में थे। बुनार का उल्लेख पहले ही चुका है। उनके अधीन १ हजार ८ सौ सवार थे। वहीं एक काफ़िर हिन्दू भी निवास करता था। उसका नाम रतन था। वह हिसाब किताब तथा सुलेख में दक्ष था। वह सुल्तान की सेवा में एक अमीर के साथ उपस्थित (१०६) हुआ। सुल्तान ने उसका बड़ा आदर-सम्मान किया और उसे अज़ीमुस्-सिन्ध की उपाधि तथा सिन्ध प्रदेश का शासन और सिविस्तान एवं उसके अधीन स्थानों की अक़ता प्रदान कर दी। उसे तबल<sup>३</sup> तथा ध्वज रखने की अनुमति प्रदान की। मरातिब<sup>४</sup> रखने की आज्ञा, जो केवल बड़े-बड़े अमीरों को ही दी जाती है, प्रदान की। जब वह इस प्रदेश में पहुंचा तो बुनार, क़ैसर तथा अन्य लोगों को काफ़िर का यह आदर सम्मान अच्छा न लगा और उन्होंने उसकी हत्या कर देनी निश्चित की। उसके पहुँचने के कुछ दिन उपरान्त उन्होंने उससे कहा कि वह अपने राज्य के स्थानों का निरीक्षण करले। इस प्रकार वह उनके साथ निरीक्षण के लिए गया। रात्रि में जब सभी शिविर में थे तो लोगों ने कोलाहल प्रारम्भ कर दिया कि कोई सिंह घुस आया है और इस प्रकार उस काफ़िर की हत्या करवा गई। वहाँ से लौट कर उन्होंने सुल्तान के खज़ाने पर, जो वहाँ एकत्र था और जो १२ लाख के लगभग था, अपना अधिकार जमा लिया। १ लाख में १०० हजार दीनार<sup>५</sup> होते हैं और प्रत्येक लाख का मूल्य १० हजार हिन्दुस्तानी सोने के दीनार के बराबर होता है। एक हिन्दुस्तानी दीनार मशरिब<sup>६</sup> (१०७) के २३ सोने के दीनार के बराबर होता है<sup>७</sup>। उसके उपरान्त लोगों ने बुनार को अपना सरदार बना लिया और उसकी पदवी मलिक फ़ीरोज़ हुई। उसने सेना को धन-सम्पत्ति प्रदान की, किन्तु कुछ समय उपरान्त वह अपनी जाति वालों से दूर रहने के कारण आतंकित हो गया और वहाँ से अपने सम्बन्धियों को लेकर चल दिया। शेष सेना ने क़ैसर रूमी को अपना नेता बना लिया। इस विद्रोह की सूचना सुल्तान के ममलूक (दास) एमादुल-मुल्क सरतेज़ को प्राप्त हुई। वह उस समय सिन्ध का अमीर (अधिकारी) था और सुल्तान में निवास करता था। उसने सेना एकत्र करके सिन्ध नदी के तथा स्थल दोनों मार्गों से आगे बढ़ना प्रारम्भ कर दिया। सुल्तान से सिविस्तान तक १० दिन का मार्ग है। क़ैसर उससे युद्ध करने के लिए निकला और दोनों में युद्ध हुआ। क़ैसर तथा उसके सहायक बुरी तरह पराजित हुये। वे नगर में पहुंच कर क़िले में बन्द हो गये। एमादुलमुल्क सरतेज़ ने उन्हें घेर लिया। मन्जनीक़ों द्वारा क़िले वालों पर आक्रमण करना प्रारम्भ कर दिया। वे लीग बुरी तरह घिर गये थे। ४० दिन उपरान्त क़ैसर ने क्षमा माँग ली।

१ हलाकू मंगोल, चंगेज़ का पोता। (मृत्यु १२६५ ई०)

२ ३७ वीं तथा अन्तिम अन्बासी खलीफ़ा (मृत्यु १२५८ ई०)

३ बड़ा ढोल।

४ इसका उल्लेख इब्ने बत्तूता ने आगे किया है।

५ चाँदी के तन्के।

६ मराको।

७ इस विषय में मसालिकुल अबसार का अनुवाद देखिए।

(१०८) जब क्रैसर तथा उसकी सेना क्षमा के वचन पाकर बाहर निकली तो सरतेज ने उनके साथ विश्वासघात किया। उनकी धन-सम्पत्ति लूट ली और उनकी हत्या का आदेश दे दिया। प्रत्येक दिन किसी का बध करा देता और किसी को तलवार से दो टुकड़े करा देता था, किसी की खाल खिचवाता और खाल में भूसा भरवा कर नगर की चहार दीवारी पर लटकवा देता था। बहुतों की यही दशा की गई और चहार दीवारी का बहुत बड़ा भाग इन्हीं खालों द्वारा भर गया था, जो खूटियों से लटकी रहती थीं। दर्शकगण इसे देख कर काँप उठते थे। उनकी खोपड़ियाँ एकत्र करके नगर के मध्य में ढेर लगा दिया गया था।

मैं इस घटना के कुछ ही समय उपरान्त इस नगर में पहुँचा और एक बहुत बड़े मदरसे में उतरा। मैं मदरसे की छत पर सोया करता था। वहाँ से यह लार्से लटकी हुई दीख पड़ती थीं। जब मे रात्रि में उठता तो उन्हें देख कर भयभीत हो जाता था। मैं उन्हें मदरसे से बराबर देखना सहन न कर सकने के कारण मदरसे में न ठहर सका और अन्य स्थान को चला गया।

(१०९) योग्य फ़िक्रह वेत्ता, अलाउलमुल्क खुरासानी जो फ़सीहुद्दीन के नाम से प्रसिद्ध था और जो इससे पूर्व हिरात का क्राजी रह चुका था, हिन्दुस्तान के मलिक<sup>१</sup> की सेवा में उपस्थित हुआ और सिन्ध में लाहरी<sup>२</sup> नगर का वाली (अधिकारी) नियुक्त हो गया था। उसने भी अपने सैनिकों सहित एमादुलमुल्क सरतेज की सहायता की थी। मैंने उसके साथ लाहरी नगर तक यात्रा करना निश्चय कर लिया। उसके पास १५ जहाज़ थे जिनके द्वारा वह अपना सामान लेकर सिन्ध नदी से आया था; अतः मैं उसी के साथ चल दिया।

### सिन्ध नदी की यात्रा तथा उसका प्रबन्ध—

फ़क्रीह अलाउलमुल्क के पास एक जहाज़ था जिसे अहौरा कहते थे। वह हमारे देश के तरीदा<sup>३</sup> के समान था किन्तु यह अधिक चौड़ा और छोटा था। इसके मध्य में एक लकड़ी की कोठरी थी। उस तक पहुँचने के लिए सीढ़ी लगाई जाती थी। इसके ऊपर अमीर के बैठने के लिये स्थान बनाया गया था। उसके मित्र उसके सम्मुख बैठते थे और उसके दास उसके दांये बांये खड़े रहते थे। उस जहाज़ को ४० मल्लाह खेते थे। (११०) अहौरा के दाहिनी तथा बाईं ओर ४ नौकार्ये चलती थीं। इनमें से २ में अमीर की अमीरी के मरातिब अर्थात् विशेष चिह्न बड़े ढोल, दुन्दुभी, तुरही, बिगुल तथा बाँसुरियाँ होती थीं। अन्य दो में गायक बैठते थे। बारी-बारी ढोल तथा तुरही बजती थी और गायक गाने गाते थे। इस प्रकार गाना बजाना प्रातः काल से लेकर मध्याह्न के भोजन तक होता रहता था। जब भोजन का समय आ जाता तो नौकार्ये एक दूसरे से जोड़ दी जाती थीं। उनके बीच में सीढ़ियाँ रख दी जाती थीं और गायक अमीर की नौका अहौरा में पहुँच जाते थे। जब तक अमीर भोजन करता था तब तक यह लोग गाना बजाया करते थे। इसके उपरान्त वे लोग भी भोजन करके अपनी-अपनी नौकाओं में चले जाते थे। इसके उपरान्त यात्रा पुनः प्रारम्भ हो जाती थी और रात्रि तक नौकार्ये चलती रहती थीं। जब अंधेरा हो जाता था तो शिविर नदी के किनारे लगा दिये जाते थे। अमीर उतर कर अपने शिविर में (१११) पहुँच जाता था। दस्तरख्वान<sup>४</sup> बिछा दिया जाता था और अधिकतर सेना अमीर

१ सुल्तान मुहम्मद बिन तुगलक।

२ चौदहवीं शताब्दी ईसवी में सिन्ध का एक प्रसिद्ध बन्दरगाह जो अब कर्णैची का एक ग्राम है।

३ एक प्रकार का छोटा जहाज़।

४ वह कपड़ा जिस पर भोजन रख कर खाया जाता है।

के साथ ही भोजन करती थी। एशा<sup>१</sup> की नमाज़ के उपरान्त पहरा देने वाले रात्रि में बारी-बारी से पहरा दिया करते थे। जब पहरे वालों की एक टोली अपना पहरा समाप्त कर लेती तो उनमें से एक चिल्लाकर कहता था कि “हे आखुन्द मलिक (स्वामी) ! इतनी रात्रि व्यतीत हो चुकी है।” इसके उपरान्त पहरा बदल जाता था और दूसरे पहरे वाले उनका स्थान ले लेते थे। जब उनका भी पहरा समाप्त हो जाता तो उनमें से भी एक व्यक्ति चिल्ला कर कहता कि “इतनी रात्रि समाप्त हो चुकी है।” प्रातःकाल ढोल तथा तुरही बजाई जाती और प्रातःकाल की नमाज़ पढ़ी जाती। इसके उपरान्त भोजन बाया जाता और जब सब लोग भोजन कर चुकते तो यात्रा पुनः प्रारम्भ हो जाती।

जब अमीर जल द्वारा यात्रा करता था तो वह नौकाओं पर उसी प्रकार यात्रा करता था जिसका उल्लेख हो चुका है। यदि वह स्थल के मार्ग से यात्रा करना चाहता था तो सब से आगे ढोल तथा तुरही बजती थी। हाजिब आगे-आगे चलते थे। उनके पीछे पदाति होते थे। पदातियों के पीछे अमीर चलता था। हाजिब के सामने ६ अश्वारोही चलते थे। इनमें से (११२) तीन ढोल लटकाये रहते थे और तीन बांसुरियाँ लिये रहते थे। जब वे किसी गाँव अथवा किसी ऊँची भूमि पर पहुंचते थे तो समस्त ६ सवार अपनी बांसुरियाँ तथा ढोल बजाते थे। इसके उत्तर में अन्य सैनिक भी अपने ढोल तथा अपनी तुरही बजाते थे। हाजिबों के दाहिनी तथा बाईं ओर गायक होते थे जो बारी-बारी से गाते बजाते थे। जब मध्याह्न के भोजन का समय आ जाता तो सभी रुक जाते थे।

पाँच दिन की यात्रा के उपरान्त हम लोग अलाउलमुल्क की विलायत लाहरी में पहुंचे। यह एक बड़ा ही सुन्दर नगर है और समुद्र-तट पर स्थित है। सिन्ध नदी यहीं गिरती है। इस प्रकार लाहरी में दो समुद्र मिलते हैं। यह एक बहुत बड़ा बन्दरगाह है। यहाँ, यमन, फ़ारस एवं अन्य देशों के लोग आते हैं। इसी कारण यहाँ अत्यधिक कर प्राप्त होता है और यह नगर बड़ा ही धनी है। अमीर अलाउलमुल्क ने मुझे बताया था कि इस नगर में ६० लक (लाख) कर प्रति वर्ष प्राप्त होता है। लक का उल्लेख पहले हो चुका है। अमीर (११३) को इसमें से १० वाँ भाग प्राप्त होता है। सुल्तान अपने पदाधिकारियों को भिन्न-भिन्न प्रदेश इसी हिसाब से प्रदान करता है। वे कर का २०वाँ भाग स्वयं ले लेते हैं।

### एक विचित्र बात जो हमने नगर के बाहर देखी—

एक दिन मैं अलाउलमुल्क के साथ सवार होकर लाहरी से ७ मील की दूरी पर तारना<sup>२</sup> नामक मैदान में पहुंचा। वहाँ मनुष्यों तथा जानवरों की मूर्तियाँ बहुत बड़ी संख्या में पड़ी थीं। उनमें से अधिकतर टूटी फूटी थीं और पहचानी न जाती थीं। किसी का केवल सिर और किसी का पैर ही अवशिष्ट था। कुछ पत्थर, अनाज, गेहूँ, सरसों और मिश्री आदि के समान थे। घरों की दीवारों तथा अन्य चहार दीवारियों के खंडहर वर्तमान थे। हमने एक घर के खंडहर देखे जो तराशे हुए पत्थर का बना था। इसके बीच में एक (११४) चबूतरा था जो एक ही पत्थर का बना था। उस पर एक आदमी की मूर्ति थी। उस मनुष्य का सिर कुछ लम्बा था और उसका मुँह एक ओर फिरा हुआ था। दोनों हाथ कमर से बन्दीयों के समान कसे हुये थे। वहाँ पानी के हौज़ थे, जिनसे बड़ी दुर्गन्ध आती थी। उसकी दीवारों पर हिन्दी शब्दों में कुछ लिखा हुआ था।

अमीर अलाउलमुल्क ने मुझ से कहा कि इतिहासकारों का कथन है कि इस स्थान पर एक बहुत बड़ा नगर था। यहाँ के निवासी बड़े दुष्ट थे; अतः उन्हें पत्थर बना दिया गया।

१ रात्रि की नमाज़।

२ मोरा मारी।

घर में चबूतरे पर जो पत्थर की मूर्ति थी वह वहाँ के राजा की बताई जाती है। वह घर अभी तक राजा का महल बताया जाता है। कहा जाता है कि हिन्दी अक्षरों में उस नगर के विनाश का इतिहास लिखा था। उस नगर का विनाश एक हजार वर्ष पूर्व हो चुका था। मैं अमीर अलाउलमुल्क के पास ५ दिन ठहरा। उसने मेरा बड़ा सम्मान किया और मेरी यात्रा (११५) के लिये आवश्यक सामग्री का प्रबन्ध कर दिया।

### बकार (बक्कर) —

वहाँ से मैं बकार (बक्कर) की ओर गया। बकार (बक्कर) एक सुन्दर नगर है। सिन्ध नदी की एक शाखा उसके बीच से गुज़रती है। इसका उल्लेख आगे किया जायगा। उस शाखा के मध्य में एक सुन्दर खानकाह है; वहाँ यात्रियों को भोजन प्रदान होता है। इसे किशबू खाने, जब वह सिन्ध का वाली (प्रान्त का अधिकारी) था, बनवाया था। इसका उल्लेख भी आगे होगा। मैं इस नगर में फ़कीह इमाम सद्दुद्दीन हनफ़ी, नगर के क़ाज़ी अबू हनीफ़ा तथा पवित्र धर्मनिष्ठ शेख़ शम्सुद्दीन मुहम्मद शीराज़ी से, जोकि बड़े वृद्ध थे, मिला। शेख़ शम्सुद्दीन उमर की अवस्था १२० वर्ष की बताई जाती थी।

### उज (उच्च) —

बकार (बक्कर) से मैं उज (उच्च) की ओर गया। यह एक बहुत बड़ा नगर है और बड़े सुन्दर ढंग से बना है। यह सिन्ध नदी के तट पर स्थित है। यहाँ के बाज़ार बड़े सुन्दर तथा भवन बड़े मज़बूत हैं। उस समय बकार (बक्कर) का अमीर, मलिक शरीफ़ जलालुद्दीन क़ाज़ी था। वह बड़ा विद्वान, पराक्रमी तथा दानी था। वह इसी नगर में अपने घोड़े से गिर कर मर गया।

### इस मलिक की दानशीलता —

(११६) मलिक शरीफ़ जलालुद्दीन मेरा बड़ा मित्र हो गया था। हम लोग एक दूसरे से बड़ा प्रेम करते थे तथा हममें परस्पर बड़ी निष्ठा थी। इसके उपरान्त हम लोग राजधानी देहली में भी मिले। इस समय सुल्तान दौलताबाद की ओर चला गया था। इसका उल्लेख बाद में होगा। मुझे राजधानी में ही ठहरने का आदेश हुआ था। जलालुद्दीन ही ने मुझे कह दिया था कि 'तुम्हें अपने व्यय के लिये अत्यधिक धन की आवश्यकता होगी। सुल्तान बहुत समय तक बाहर रहेगा अतः तुम मेरे गाँव का कर वसूल करके व्यय कर लिया करना। तदनुसार मैंने ५ हजार दीनार व्यय कर दिये। ईश्वर उसे इसका प्रतिकार दे।

उज (उच्च) में मेरी भेंट आबिद, जाहिद, शरीफ़, शेख़ कुतुबुद्दीन हैदर अलवी से हुई। उसने मुझे ख़िरका (चीवर) प्रदान किया। वह बहुत बड़ा सूफ़ी था। वह ख़िरका मेरे पास उस समय तक रहा जब तक कि मैं समुद्र में काफ़िर हिन्दुओं द्वारा नहीं लूटा गया।

### मुल्तान —

(११७) उज (उच्च) से मैं मुल्तान पहुँचा। यह नगर सिन्ध की राजधानी है और सिन्ध का अमीरुल उमरा (मुख्य अधिकारी) यहीं निवास करता है। मुल्तान के मार्ग में १० मील दूर एक नदी मिलती है जो खुसरवाबाद<sup>१</sup> के नाम से प्रसिद्ध है। यह एक बहुत बड़ी नदी है और नाव के बिना पार नहीं की जा सकती। इस स्थान पर यात्रियों के विषय में कड़ी पूछ ताछ की जाती है और उनके असबाब की तलाशी ली जाती है। जिस समय हम लोग वहाँ पहुँचे उस समय वहाँ का नियम यह था कि यात्रियों के माल में से राज्य की

१ सम्भवतया रावी नदी की कोई शाखा अथवा रावी नदी। अब इस नाम की किसी नदी का कोई पता नहीं।

और से चौथाई ले लिया जाता था और प्रत्येक घोड़े पर सात दीनार कर देना पड़ता था । हमारे हिन्दुस्तान पहुँचने के दो वर्ष उपरान्त सुल्तान ने ये कर क्षमा कर दिये । उसने यह आदेश दे दिया कि यात्रियों से जकात<sup>१</sup> तथा उहर<sup>२</sup> के अतिरिक्त कुछ न वसूल किया जाय । इस समय सुल्तान ने अब्बासी खलीफ़ा अब्बुल अब्बास की बैअत करली थी ।

जब हम लोग नदी पार करने लगे और सामानों की तलाशी होने लगी तो मैं इस विचार से बड़ा दुःखी हुआ कि मेरे सामान की भी तलाशी होगी । यद्यपि उसमें कुछ न था (११८) फिर भी लोगों को देखने में वह अधिक ज्ञात होता था । मुझे भय था कि कहीं मेरी पोल न खुल जाय किन्तु उसी समय सुल्तान के (अमीर) क़ुतुबुलमुल्क द्वारा भेजा हुआ एक बहुत बड़ा सैनिक पदाधिकारी पहुँच गया । उसने आदेश दिया कि मेरी तलाशी न ली जाय । उसके आदेशों का पालन हुआ । मैं इसके लिये ईश्वर के प्रति कृतज्ञता प्रकट करता हूँ । उस रात में हम लोग नदी तट पर रहे । प्रातः काल मलिकुल बरीद<sup>३</sup>, जिसका नाम देहकान था, हमारे पास आया । वह समरकन्द का निवासी था । वह सुल्तान को उस नगर तथा उससे सम्बन्धित स्थानों का समस्त हाल एवं यात्रियों का वर्णन भेजने के लिये नियुक्त था । मेरा उससे परिचय कराया गया और मैं उसके साथ अमीर सुल्तान (सुल्तान के हाकिम) की सेवा में उपस्थित हुआ ।

### मुल्तान के अमीर तथा उसके दरबार का हाल—

मुल्तान का अमीर (अधिकारी) क़ुतुबुलमुल्क बहुत बड़ा तथा योग्य अमीर था । जब मैं उसकी सेवा में उपस्थित हुआ तो वह मेरा स्वागत करने के लिये खड़ा हो गया । मुझसे हाथ मिलाया और मुझे अपने निकट बैठने का आदेश दिया । मैंने उसे एक दास, एक घोड़ा तथा किशमिश और बादाम भेंट किये । यह वस्तुयें यहाँ बड़ा बहुमूल्य उपहार समझी जाती हैं क्योंकि यह इस देश में नहीं होतीं वरन् खुरासान से लाई जाती हैं ।

(११९) अमीर एक बहुत बड़े चबूतरे पर बैठा था जिस पर बड़े बड़े फ़र्श (कालीन) बिछे थे । उसके निकट क़ाज़ी जिसका नाम सालार तथा खतीब जिसका नाम मुझे याद नहीं, बैठे थे । सेना के बड़े बड़े अधिकारी उसके दाहिनी और बाईं ओर खड़े थे । सशस्त्र सैनिक उसके पीछे खड़े थे । सेना के समूह अर्ज<sup>४</sup> के लिए उसके समक्ष प्रस्तुत किये जा रहे थे और बहुत से धनुष वहाँ रखे थे । जब कोई धनुर्धारी सेना में भर्ती होने के लिए आता तो उसे एक धनुष दिया जाता और वह अपनी शक्ति के अनुसार धनुष को हाथ में लेकर खींचता था । उसका वेतन जिस शक्ति से वह धनुष खींचता था उसी के अनुसार निश्चित होता था । जो कोई सवारों की सेना में भर्ती होना चाहता था उसकी परीक्षा इस प्रकार ली जाती थी । एक छोटा नगाड़ा दीवार में लगा हुआ था । वह घोड़ा दौड़ाता हुआ आता और उस पर भाले से बार करता था । एक नीची दीवार में एक अँगूठी लटकी थी । परीक्षार्थी बड़ी तीव्र गति से घोड़ा दौड़ाता आता और यदि वह उसे अपने भाले से उठा लेता तो वह बड़ा कुशल अश्वारोही समझा (१२०) जाता था । जो लोग धनुर्धारी सवारों की सेना में भर्ती होना चाहते थे उनके लिए भूमि पर एक गेंद रख दिया जाता था प्रत्येक व्यक्ति घोड़ा दौड़ाता हुआ आता और उस पर बाण फेंकता । उसके बाण चलाने की योग्यता के अनुसार उसका वेतन निश्चित किया जाता था ।

१ वह धार्मिक कर जो केवल मुसलमानों से वसूल किया जाता था ।

२ वह कर जो मुसलमानों के अतिरिक्त अन्य जाति वालों से प्राप्त किया जाता था । यह  $\frac{1}{10}$  के हिसाब से लगाया जाता था ।

३ डाक से सम्बन्धित कर्मचारियों का मुख्य अधिकारी ।

४ निरीक्षण तथा भर्ती ।

जब हम उस अमीर की सेवा में उपस्थित हो कर अभिवादन कर चुके तो उसने हमें आदेश दिया कि हम नगर के बाहर शेख हकुनुद्दीन के एक चले के घर में निवास करें। हकुनुद्दीन का हाल पहले लिखा जा चुका है। यहाँ का नियम यह है कि जब तक सुल्तान का आदेश प्राप्त नहीं हो जाता उस समय तक किसी को अतिथि नहीं रक्खा जाता।

### उन परदेशियों की सूची जिनसे मैं मिला और जो सुल्तान की सेवा में हिन्दुस्तान जा रहे थे—

इनमें से एक खुदावन्द जादा क़िबामुद्दीन था जो तिरमिज़<sup>१</sup> का क़ाज़ी था। वह सपरिवार यहाँ आया था और सुल्तान में उसके भाई एमादुद्दीन ज़ियाउद्दीन तथा बुरहानुद्दीन भी उसके पास पहुँच गये थे। इनके अतिरिक्त एक मुबारक शाह भी था। वह समरकन्द के (१२१) गणमान्य व्यक्तियों में सम्झा जाता था। अरुनबुगा, बुखारे का एक सम्भ्रान्त व्यक्ति था। खुदावन्द जादा की बहिन का पुत्र मलिक जादा तथा वद्रुद्दीन फ़रसाल भी आये हुये थे। सभी के साथ उनके मित्र सहायक तथा दास थे।

हम लोगों के मुल्तान पहुँचने के दो मास उपरान्त नगर में सुल्तान का एक हाजिब शम्मुद्दीन बूशर्जी तथा मलिक मुहम्मद हरवी कोतवाल आये। सुल्तान ने उन्हें खुदावन्द जादा के स्वागत के लिए भेजा था। खुदावन्द जादा की धर्म पत्नी के स्वागत के लिये सुल्तान की माता मख़दूमये जहाँ ने तीन ख्वाजा सरा भेजे थे। वे लोग उनके तथा उनके पुत्रों के लिए खिलअतें लाये थे और उन्हें समस्त यात्रियों के लिए यात्रा की सामग्री की व्यवस्था करने का आदेश प्रदान हुआ था। उन लोगों ने मेरे पास आकर मेरे हिन्दुस्तान आने का उद्देश्य पूछा। मैंने उत्तर दिया कि मैं खुन्दआलम (संसार के स्वामी) की सेवा के उद्देश्य से उपस्थित हुआ हूँ। (१२२) सुल्तान अपने राज्य में इसी नाम से प्रसिद्ध है। उसने यह आदेश दे दिया कि खुरासान के किसी यात्री<sup>२</sup> को उस समय तक हिन्दुस्तान में प्रविष्ट न होने दिया जाय जब तक कि उसकी इच्छा इस देश में निवास करने की न हो। जब मैंने उनसे यह कहा कि मैं इस देश में निवास करना चाहता हूँ तो उन्होंने क़ाज़ी तथा आदिलों<sup>३</sup> को बुलवाया। उन्होंने मुझसे अपने विषय में तथा अपने साथियों के विषय में, जो यहाँ निवास करना चाहते थे, एक पत्र लिखवाया। मेरे कुछ साथियों ने इस पर हस्ताक्षर न किये। हमने यात्रा की तैयारी प्रारम्भ करदी। राजधानी ४० दिन की यात्रा की दूरी पर स्थित है। मार्ग में बराबर आबादी मिलती है। हाजिबों तथा अन्य पदाधिकारियों ने, जो उसके साथ भेजे गये थे, क़िबामुद्दीन की यात्रा की सभी आवश्यकताओं का प्रबन्ध किया और मुल्तान से अपने साथ २० खाना पकाने वाले भी ले लिए। हाजिब स्वयं उन्हें लेकर भोजन की व्यवस्था करने के लिए रात्रि में आगे चला जाता था। खुदावन्द जादा को पहुँचने पर सभी वस्तुयें तैयार मिलती थीं। मैंने जिन यात्रियों का उल्लेख किया है उनमें से प्रत्येक अपने साथियों के साथ अपने शिविर में निवास करता था किन्तु कभी कभी वे सब खुदावन्द जादे के साथ वहीं भोजन करते (१२३) थे जो उसके लिए तैयार होता था। जहाँ तक मेरा सम्बन्ध है मैंने उसके साथ केवल एक बार भोजन किया।

भोजन इस प्रकार लाया जाता था : पहले रोटियाँ लाई जाती थीं जो बहुत पतली चपातियाँ होती हैं। एक भेड़ के चार या छः टुकड़े कर लेते हैं। इस प्रकार भुने हुये भेड़

१ आकसस नदी पर एक प्राचीन नगर।

२ सभी बाहरी यात्री, खुरासान के यात्री अथवा खुरासानी कहलाते थे।

३ लिखित पत्रों को प्रमाणित करने वाला अधिकारी।



के मांस के बड़े बड़े टुकड़े एक एक मनुष्य के समक्ष रखे जाते हैं; फिर घी में तली हुई रोटियाँ लाई जाती हैं। यह हमारे देश की उन रोटियों के समान होती हैं जो मुहरक कहलाती हैं। इसके बीच में हलवा साबुनी<sup>१</sup> भरा जाता है। प्रत्येक रोटी के टुकड़े पर एक मीठी रोटी रक्खी जाती है, जिसको खिरती कहते हैं। इसका अर्थ है 'ईंट के समान'। यह आटे, शकर तथा घी से बनाई जाती है। उसके उपरान्त घी प्याज और हरे अदरक में पका हुआ मांस चीनी की पलेटों में रक्खा जाता है फिर एक वस्तु लाई जाती है जिसे समोसा कहते हैं। इसमें क्रीमा किया हुआ मांस होता है। बादाम, जायफल, पिस्ता, प्याज और गरम मसाला डालकर पतली चपातियों में लपेट दिया जाता है और घी में तल लिया जाता है। प्रत्येक व्यक्ति के (१२४) सामने ४ या ५ समोसे रक्खे जाते हैं, फिर घी में पके हुये चावल लाते हैं। उसके ऊपर भुना हुआ मुर्ग होता है। इसके उपरान्त लुक़मातुल काज़ी<sup>२</sup> लाई जाती है। इसे हाशिमि भी कहते हैं।

इसके उपरान्त काहिरिया<sup>३</sup> लाते हैं। भोजन प्रारम्भ होने से पूर्व हाजिब दस्तरख्वान पर खड़ा हो जाता है। वह सुल्तान की दिशा में अभिवादन करता है। समस्त उपस्थित जन भी उसी दिशा में अभिवादन करते हैं। हिन्दुस्तान में लोग खिदमत (अभिवादन) इस प्रकार करते हैं जिस प्रकार लोग नमाज़ के समय घुटनों पर हाथ रख कर झुकते हैं। इस क्रिया के उपरान्त दस्तरख्वान पर बैठते हैं। भोजन प्रारम्भ करने से पूर्व चाँदी, सोने तथा काँच के प्यालों में मिश्री और गुलाब का शरबत पीते हैं। जब शरबत पी चुकते हैं तो हाजिब बिस्मिल्लाह<sup>४</sup> कहता है उस समय सब भोजन करना प्रारम्भ कर देते हैं। भोजन के उपरान्त फ़ुक्का<sup>५</sup> के प्याले लाये जाते हैं। जब लोग फ़ुक्का पी चुकते हैं तो पान सुपारी आती है। पान सुपारी ले लेने के उपरान्त हाजिब बिस्मिल्लाह कहता है। सब उठ खड़े होते हैं और (१२५) जिस प्रकार भोजन से पूर्व खिदमत (अभिवादन) की थी उसी प्रकार पुनः करते हैं और उसके उपरान्त दस्तरख्वान से उठ कर चले जाते हैं।

### अबूहर<sup>६</sup>—

अब हम मुल्तान से रवाना हुये। हमारे हिन्दुस्तान पहुंचने तक, जैसा इससे पूर्व उल्लेख हुआ है, वही व्यवस्था रही। सबसे पहले हम जिस नगर में प्रविष्ट हुये वह अबूहर था। यह हिन्दुस्तान के नगरों में पहला नगर है। यह एक छोटा और सुन्दर नगर है। यहाँ की आबादी बड़ी घनी है और इसमें नदियाँ तथा वृक्ष पाये जाते हैं। हिन्दुस्तान में हमारे देश के वृक्षों में से बेर के अतिरिक्त कोई वृक्ष नहीं पाया जाता। हमारे देश की अपेक्षा यहाँ का बेर बहुत बड़ा और मीठा होता है। इसकी गुठली माँस के दाने के बराबर होती है। यहाँ बहुत से ऐसे वृक्ष भी पाये जाते हैं जो न तो हमारे देश में और न किसी अन्य स्थान में पाये जाते हैं।

### भारतीय वृक्ष तथा फल—

(१२६) हिन्दुस्तान में एक फल अम्बा (आम) होता है। उसका वृक्ष नारंगी के वृक्ष

- १ एक प्रकार की मिठाई। अलीगढ़ में यह मिठाई अब भी बहुत विकती है।
- २ एक प्रकार का हलवा।
- ३ यह भी एक प्रकार का हलवा होता है।
- ४ अल्लाह के नाम से। मुसलमान प्रत्येक कार्य करने के पूर्व बिस्मिल्लाह कहना बड़ा आवश्यक समझते हैं।
- ५ एक प्रकार का जौ का पेय जिसमें मद नहीं होता। सम्भवतया इसे भोजन पचाने के लिए तैयार किया जाता होगा।
- ६ पंजाब के फ़ीरोज़पुर जिले की फ़जिलकौ तहसील का एक प्राचीन नगर।

के समान होता है, किन्तु यह इससे बहुत बड़ा होता है और इसमें पत्ते भी अधिक होते हैं। इसकी छाया भी बड़ी घनी होती है; किन्तु जो इसकी छाया में सोता है वह रूग्ण हो जाता है। उसका फल आलू बुखारे से बड़ा होता है। पकने के पूर्व यह हरा रहता है। जब यह गिर पड़ता है तो उसमें नमक डाल कर उसी प्रकार अचार बनाते हैं जिस प्रकार हमारे देश में नीबू तथा खट्टे का अचार बनाया जाता है। हिन्दुस्तानी अदरक तथा मिर्च का भी अचार बनाते हैं और खाने के साथ खाते हैं। प्रत्येक ग्रास के उपरान्त थोड़ा सा अचार खा लेते हैं। खरीफ़ में जब अम्बा (आम) पकता है तो पीले रंग का हो जाता है और वह सेब के समान खाया जाता है। कुछ लोग उसे चाकू से काट कर खाते हैं और कुछ चूसते हैं। यह फल मीठा होता है, किन्तु इसमें थोड़ी-सी खटास भी होती है। इसकी गुठली बड़ी निकलती है। जब गुठली बो दी जाती है तो उसमें से वृक्ष निकल आता है जिस प्रकार अन्य बीजों से वृक्ष निकलते हैं।

यहाँ शकी व बरकी (कटहल) का वृक्ष भी होता है जो बहुत बड़ा होता है और (१२७) बहुत समय तक वर्तमान रहता है। इसके पत्ते आखरोट के पत्तों के समान होते हैं। इसका फल वृक्ष की जड़ में लगता है। जो फल भूमि से मिला होता है वह बरकी कहलाता है। वह अधिक मीठा तथा बड़ा स्वादिष्ट होता है। जो फल ऊपर लगता है वह शकी कहलाता है। उसका फल बड़े कद्दू के समान होता है और छिलका गाय की खाल की तरह होता है। जब खरीफ़ में यह बहुत पीला हो जाता है तो तोड़ लिया जाता है। जब वह चीरा जाता है तो प्रत्येक कटहल में से १०० या २०० बीज खीरों के समान निकलते हैं। बीजों के बीच में पीले रंग की एक झिल्ली होती है। प्रत्येक बीज में बड़ी (फूल) सेम के बराबर गुठली होती है इन गुठलियों को भूनकर या पकाकर खाते हैं तो उसका स्वाद फूल (बड़ी सेम) के समान होता है। फूल (बड़ी सेम) इस देश में नहीं होती। इन गुठलियों को लाल मिट्टी में दबा देते और ये दूसरे वर्ष तक रह जाती हैं। यह हिन्दुस्तान का सबसे अच्छा फल समझा जाता है।

तेन्दू, आबनूस के वृक्ष का फल होता है। उसका फल खुबानी के बराबर होता है (१२८) और रंग भी वैसा ही होता है। यह बड़ा मीठा होता है।

जमून (जामुन)—इसका वृक्ष बड़ा होता है। उसका फल जैतून के फल के बराबर होता है किन्तु यह कुछ कुछ काला होता है। जैतून के समान उसके भीतर एक गुठली होती है।

इस देश में मीठी नारंगी बहुत बड़ी संख्या में होती है किन्तु खट्टी नारंगी बहुत कम होती है। यहाँ एक तीसरे प्रकार की भी नारंगी होती है जो खट्टी मिट्टी होती है। मुझे वह बड़ी स्वादिष्ट ज्ञात होती थी और मैं उसे बड़ी रुचि से खाता था।

महुआ—इसका वृक्ष बड़ा होता है। पत्ते आखरोट के पत्तों के समान होते हैं किन्तु इसके पत्तों में कुछ लाली तथा पीलापन मिला होता है। उसका फल भी छोटे आलू बुखारे के समान होता है। वह बड़ा मीठा होता है। प्रत्येक फल के मुँह पर एक छोटा दाना होता है जो अंगूर के समान होता है। वह बीच में से खाली होता है। उसका स्वाद अंगूर के समान होता है किन्तु अधिक खा लेने से सिर में पीड़ा होने लगती है। सूखा महुआ स्वाद में अन्जीर के समान होता है। मैं अन्जीर के स्थान पर उसे खाया करता था। अन्जीर इस देश में नहीं होता। महुए के मुँह पर जो दूसरा दाना होता है वह भी अंगूर कहलाता है। अंगूर हिन्दुस्तान में बहुत कम होता है। केवल देहली के कुछ भागों तथा

कुछ अन्य प्रदेशों में पाया जाता है। महुए में साल में दो बार फल लगते हैं। उसकी गुठली का तेल निकाला जाता है जो दीपकों में जलाया जाता है।

कसेरा (कसेरू)—इसको भूमि से खोद कर निकालते हैं। यह आखरोट के समान होता है और बड़ा मधुर होता है।

जौ फल हमारे देश में होते हैं उनमें से अनार भी हिन्दुस्तान में होता है। इसमें साल (१३०) में दो बार फल लगते हैं। मालदीप टापू में मैंने देखा कि अनार १२ महीने फल देता है। हिन्दुस्तानी इसे अनार कहते हैं। इसी से जुलनार (गुलनार) शब्द निकला है; जुल (गुल) फ़ारसी में फूल को कहते हैं और नार अनार को कहते हैं।

### हिन्दुस्तान में बोये जाने वाले अनाज जिनका प्रयोग भोजन में होता है—

हिन्दुस्तान में साल में दो फ़स्ले होती हैं। जब ग्रीष्म ऋतु में वर्षा होती है तो खरीफ़ की फ़स्ल बोई जाती है। यह ६० दिन के उपरान्त काट ली जाती है। खरीफ़ की फ़स्ल में निम्नांकित अनाज पैदा होते हैं :

(१) कुज़रू—जो एक प्रकार की ज्वार है और समस्त अनाजों में यह अधिक मात्रा में होती है।

(२) काल—जो अनली<sup>१</sup> के समान होती है।

(३) शामाख—इसके बीज काल के बीजों से छोटे होते हैं। प्रायः शामाख बिना बोये ही उग जाता है। प्रायः आबिद, जाहिद, (सूफी, संत) फ़कीर तथा दरिद्र लोग शामाख ही खाते हैं। प्रत्येक व्यक्ति अपने बाँये हाथ में एक बड़ी टोकरी ले लेता है और दाहिने हाथ (१३१) में एक छड़ी ले लेता है। उसी से वह शामाख झाड़ता जाता है और वह टोकरी में गिरता जाता है। इस प्रकार लोग साल भर के लिये शामाख एकत्र कर लेते हैं। शामाख को एकत्र करके धूप में सुखाया जाता है। काठ की ओखलियों में कूट कर इसकी भूसी पृथक् कर ली जाती है और सफ़ेद दाना भीतर से निकल आता है। उसकी खीर भैंस के दूध में पकाई जाती है जो उसकी रोटी की अपेक्षा अधिक स्वादिष्ट होती है। मैं प्रायः खीर पका कर खाया करता था और वह मुझे बड़ी स्वादिष्ट लगती थी।

(४) माँश—मटर की एक किस्म है।

(५) मूँज (मूँग)—यह माँश की एक किस्म है किन्तु इसका बीज कुछ लम्बा होता है और यह अधिक हरा होता है। मूँज (मूँग) चावल में मिलाकर पकाया जाता है। यह भोजन किशरी (खिचड़ी) कहलाता है। इसको घी के साथ खाते हैं। प्रातःकाल किशरी (१३२) नाश्ते में उसी प्रकार खाई जाती है जिस प्रकार हमारे देश में हरीरा खाया जाता है।

(६) लोभिया—यह भी एक प्रकार की सेम है।

(७) मोंठ (मोंठ)—यह कुज़रू के समान होता है किन्तु इसके दाने छोटे होते हैं। यह धोड़े तथा बँलों को दाने के स्थान पर दिया जाता है। इसे खाकर पशु बड़े मोटे हो जाते हैं। इन लोगों का विचार है कि जौ में इतनी शक्ति नहीं होती, अतः पशुओं को अधिकतर मोंठ चक्की में दल कर और पानी में भिगो कर दिया जाता है। हरे चारे के स्थान पर पशुओं को माँश की पत्तियाँ दी जाती हैं। सर्व प्रथम उन्हें पहले, १० दिन घी खिलाया जाता है। कुछ को ३ रतल<sup>२</sup> और कुछ को ४ रतल<sup>३</sup> प्रतिदिन दिया जाता है। इन दिनों उन पर सवारी नहीं की जाती। इसके उपरान्त एक मास तक माँश की पत्तियाँ खिलाई जाती हैं।

१ एक प्रकार की ज्वार।

२ आधुनिक डेढ़ सेर।

३ आधुनिक दो सेर।

जिन अनाजों का उल्लेख किया गया वे खरीफ़ के अनाज हैं। वे बोने के ६०-दिन उपरान्त काट लिये जाते हैं। उसके पश्चात् रबी के अनाज बोये जाते हैं अर्थात् गेहूँ, जौ, (१३३) मसूर। यह सब उन्हीं खेतों में बोये जाते हैं जिनमें खरीफ़ के अनाज। इस देश की भूमि बड़ी उपजाऊ तथा उत्तम है। चावल साल में तीन बार बोया जाता है। चावलों की पैदावार सब अनाजों से अधिक होती है। तिल और गन्ना भी खरीफ़ के साथ बोया जाता है।

अब मैं यात्रा का पुनः उल्लेख करता हूँ। अबूहर से चलकर हम एक मरुभूमि में प्रविष्ट हुये। यह एक दिन की यात्रा थी। उसके किनारों पर बड़े बड़े पर्वत थे। उन बड़े बड़े पर्वतों में हिन्दू रहते हैं। वे प्रायः यात्रियों को लूट लिया करते हैं। हिन्दुस्तान के निवासियों में अधिकतर लोग काफ़िर हैं। कुछ लोग जिम्मी हैं। वे इस्लामी राज्य के अधीन हैं और ग्रामों में निवास करते हैं। वे एक मुसलमान हाकिम के अधीन होते हैं। हाकिम एक आमिल अथवा खदीम (खादिम) के अधीन होता है। गाँव उसी की अक़ता में होता है। उनके अतिरिक्त अन्य विद्रोही होते हैं और वे युद्ध किया करते हैं, पर्वतों में घुसे रहते हैं तथा यात्रियों को लूट लेते हैं।

### मार्ग में हमारा युद्ध; यह पहला युद्ध था जो हमने हिन्दुस्तान में देखा—

(१३४) जब हम अबूहर से चले तो सब लोग प्रातःकाल ही चल दिये। मैं तथा कुछ अन्य लोग मध्याह्न तक वहीं रहे और मध्याह्न उपरान्त वहाँ से चले। हम लोग कुल २२ सवार थे। इनमें से कुछ अरब तथा कुछ अन्य थे। हम पर ८० पैदल हिन्दुओं तथा दो सवारों ने आक्रमण कर दिया। मेरे साथी बड़े वीर तथा साहसी थे। वे बड़ी वीरता से लड़े। हमने १२ पदातियों तथा एक सवार की हत्या कर डाली और उसका घोड़ा अधिकार में कर लिया। मैं तथा मेरा घोड़ा वारा से घायल हो गये किन्तु उनके वारा बड़े साधारण होते हैं। हमारे साथियों में से एक का घोड़ा घायल हो गया था। हमने उसे वह घोड़ा दे (१३५) दिया जो हमें काफ़िरों से प्राप्त हुआ था। घायल घोड़े को हलाल कर लिया गया। जो तुर्क हमारे साथ थे वे उसे खा गये। हम उन लोगों के सिर, जिनकी हमने हत्या की थी अबी बक़र<sup>१</sup> के किले में ले गये। वहाँ हम लोग रात्रि में पहुँचे और उन्हें दीवार में लटका दिया। वहाँ हम आधी रात को पहुँचे। वहाँ से चल कर हम दो दिन के उपरान्त अजोधन पहुँच गये।

### अजोधन—

यह एक छोटा नगर है और शेख़ फ़रीदुद्दीन बदायूनी का नगर है। मुझ से शेख़ बुरहानुद्दीन अलअरज़ ने सिकन्दरिया में कहा था कि मेरी भेंट शेख़ फ़रीदुद्दीन<sup>२</sup> से होगी। ईश्वर को धन्य है कि मेरी भेंट उनसे हो गई। शेख़ फ़रीदुद्दीन मलिकुलहिन्द के गुरु हैं। सुल्तान ने यह नगर उन्हें प्रदान कर दिया है। शेख़ को सर्वदा इस बात की आशंका रहती है कि अन्य लोग अपवित्र होते हैं। ईश्वर हमें इससे सुरक्षित रखे। वे किसी से न तो हाथ मिलाते हैं और न किसी के निकट जाते हैं। जैसे ही उनके वस्त्र किसी से छू जाते हैं वे उन्हें धो डालते हैं। मैं उनकी खानकाह में पहुँच कर उनकी सेवा में उपस्थित हुआ। मैंने शेख़

१ अजोधन से २० मील दूर ( अबू बक़र )।

२ शेख़ फ़रीदुद्दीन गंजशकर की मृत्यु १२६५ ई० में हो गई थी। इब्ने बत्तूता का अभिप्राय शेख़ फ़रीद के पोते शेख़ अल्लाउद्दीन मौजे दरिया से होगा। इनकी मृत्यु ७३४ हि० ( १३३५ ई० ) में हुई। शेख़ फ़रीदुद्दीन गंजशकर को इब्ने बत्तूता ने शेख़ फ़रीदुद्दीन बदायूनी लिखा है।

बुरहानुद्दीन का अभिवादन उनको पहुँचाया। इससे उन्हें बड़ा आश्चर्य हुआ और उन्होंने (१३६) उत्तर दिया कि “मैं इसके योग्य नहीं हूँ।” मैंने उनके दोनों योग्य पुत्रों से भी भेंट की। उनके ज्येष्ठ पुत्र का नाम मुइज्जुद्दीन था। अपने पिता की मृत्यु के उपरान्त वे उनके उत्तराधिकारी बने। उनके दूसरे पुत्र का नाम अलमुद्दीन था। मैं उनके दादा के मक़बरे के दर्शन के लिये भी गया। उनका नाम शेख़ फरीदुद्दीन बदायूनी था। बदायून सम्बल प्रदेश में एक नगर है। जब मैं इस नगर से चलने लगा तो मुझसे अलमुद्दीन ने कहा कि “मैं उनके पिता से मिल कर जाऊँ।” मैं उनकी सेवा में उपस्थित हुआ। वे सबसे ऊँची छत पर थे और श्वेत वस्त्र धारण किये थे। वे एक बड़ी पगड़ी बाँधे हुये थे। उसका एक सिरा एक ओर लटका हुआ था। उन्होंने मेरे लिये ईश्वर से शुभ कामना की और मुझे कुछ मिश्री तथा शकर दी।

### हिन्दुस्तानी जो आग में जल कर आत्म-हत्या कर लेते हैं (सती)—

जब मैं शेख़ (मौजे दरिया) के पास से लौटा तो मैंने देखा कि लोग हमारे शिविर की ओर से भागे हुये चले आते हैं और उनमें हमारे कुछ साथी भी हैं। मैंने पूछा कि क्या बात है? उन्होंने उत्तर दिया कि “एक हिन्दू काफ़िर की मृत्यु हो गई है और उसको जलाने (१३७) के लिये अग्नि तैयार की गई है। उसकी (पत्नी) भी अपने आप को जला देगी।” जब वे जलाये जा चुके तो मेरे साथी लौट आये। उन्होंने मुझ से कहा कि “स्त्री मृतक शरीर से लिपट गई थी और उसी के साथ जल गई।” इसके अतिरिक्त मैं देखा करता था कि एक हिन्दू स्त्री बहुमूल्य वस्त्र धारण किये हुये घोड़े पर जाया करती थी। उसके पीछे हिन्दू और मुसलमान होते थे और आगे आगे नक्कारे तथा नौबत बजती जाती थी। ब्राह्मण, जोकि हिन्दुओं के नेता होते हैं उनके साथ होते थे। सुल्तान के राज्य में विधवा को जलाने के लिये सुल्तान से आज्ञा लेनी पड़ती है। सुल्तान की आज्ञा के उपरान्त ही उसे जलाया जा सकता है।

कुछ समय उपरान्त मैं एक नगर में था जिसके अधिकतर निवासी हिन्दू थे। वह नगर अम्जेरी<sup>१</sup> कहलाता था। वहाँ के अधिकतर निवासी काफ़िर थे किन्तु वहाँ का अमीर (अधिकारी) साभिरा जाति का मुसलमान था। नगर के निकट कुछ विद्रोही काफ़िर रहते थे। उन्होंने एक दिन सड़क पर डाका मारा। मुसलमान अमीर उनसे युद्ध करने के लिये गया। (१३८) उसके साथ उसकी हिन्दू तथा मुस्लिम प्रजा भी थी। उन लोगों के मध्य में बड़ा घोर युद्ध हुआ। युद्ध में ७ काफ़िर मारे गये। इनमें से तीन के पत्नियाँ थीं। तीनों विधवाओं ने अपने आपको जला डालना निश्चय कर लिया। पति की मृत्यु के उपरान्त पत्नी का अपने आपको जला डालना बड़ा ही प्रशंसनीय कार्य समझा जाता है किन्तु यह अनिवार्य नहीं। जब कोई विधवा अपने आपको जला डालती है तो उसके घर वालों का सम्मान बढ़ जाता है और वह पति-भक्ति के लिये प्रसिद्ध हो जाती है। जो विधवा अपने आपको नहीं जलाती उसे मोटे वस्त्र धारण करने पड़ते हैं और वह बड़ा दुखी जीवन व्यतीत करती है। पति भक्ति के अभाव के कारण लोग उससे घृणा करते हैं, किन्तु वह जलने के लिए विवश नहीं की जाती।

जब उन तीनों स्त्रियों ने जिनका उल्लेख ऊपर हो चुका है अपने आपको जलाना निश्चय कर लिया तो वे गाती बजाती रहीं और नाना प्रकार के खाने-पीने तथा समारोह

१ धार (मालवे) के निकट अमभेरा। यह दृश्य इब्ने बत्तूता ने मालवा से दौलताबाद जाते समय १३४२ ई० में देखा होगा।

में व्यस्त रहीं। ऐसा ज्ञात होता था कि वे संसार से विदा हो रही हैं। प्रत्येक स्थान की (१३६) स्त्रियाँ उनके साथ समारोह में सम्मिलित थीं। चौथे दिन प्रातःकाल प्रत्येक की सवारी के लिये घोड़े लाये गये। उन्होंने बहुमूल्य वस्त्र धारण किये और सुगंधि लगाई। उनके दाहिने हाथ में एक नारियल था जिससे वे खेलती जाती थी; और बायें हाथ में एक दर्पण था जिसमें वे अपना मुख देखती जाती थीं। उन्हें ब्राह्मण तथा उनके सम्बन्धी घेरे हुये थे। उनके आगे आगे लोग नक्कारे, तुरही तथा बिगुल बजाते जाते थे। काफ़िरों में से प्रत्येक उनसे कहता था कि 'मेरी दण्डवत मेरे पिता, भाई, माता अथवा मित्र को पहुंचा देना।' वह उनसे हाँ कहती थीं और मुसकराती जाती थी। मैं अपने मित्रों के साथ उन लोगों के जलाये जाने का दृश्य देखने के लिए चल दिया। तीन मील यात्रा करके हम एक अंधेरे स्थान पर पहुंचे, जहाँ अधिक जल तथा वृक्षों की छाया थी। बीच में चार गुम्बद थे। प्रत्येक गुम्बद में एक-एक पत्थर की मूर्ति थी। गुम्बद के बीच में जल का एक सरोवर था। वृक्षों की छाया के (१४०) कारण उस पर घूप न पड़ती थी। तिमिर में यह स्थान मानों नरक का एक टुकड़ा था (ईश्वर हमें इससे बचाये)। जब स्त्रियाँ उन गुम्बदों के निकट पहुंची तो हौज में उतर कर उन्होंने स्नान किया और डुबकियाँ लगाईं। अपने वस्त्र तथा आभूषण उतार कर दान कर दिये और उनके स्थान पर एक मोटी साड़ी धारण की। सरोवर के नीचे एक स्थान पर अग्नि प्रज्वलित की गई। जब उस पर सरसों का तेल डाला गया तो उसमें से लपट उठने लगी। लगभग १५ (पन्द्रह) आदमियों के हाथ में लकड़ी के गट्टे बंधे हुये थे। दस आदमी बड़े-बड़े बाँस लिये हुये थे। ढोल तथा तुरही बजाने वाले विधवाओं के आने की प्रतीक्षा कर रहे थे। आदमियों ने आग के सामने एक रखाई लगा दी थी जिससे स्त्रियाँ अग्नि से भयभीत न (१४१) हो जायँ। मैंने देखा कि एक स्त्री रखाई तक आई और उसे जोर से आदमियों के हाथ से खींच लिया और मुस्करा कर उनसे फ़ारसी भाषा में कहा कि 'मुझे आग से डराते हो। मैं जानती हूँ कि वह आग है, मुझे जाने दो।' इसके उपरान्त उसने अग्नि के सामने हाथ जोड़े और अपने आपको उसमें गिरा दिया। तुरन्त नक्कारे तुरही तथा बिगुल बजने लगे। आदमियों ने उसके ऊपर लकड़ियाँ फेक दीं। कुछ लोगों ने लकड़ी के बड़े-बड़े कुन्दे उस पर डाल दिए जिससे वह हिल न सके। लोगों ने चिल्लाना प्रारम्भ कर दिया और उच्च स्वर से कोलाहल करने लगे। मैं यह दृश्य देख कर मूर्च्छित हो गया और घोड़े से गिरने को था कि मुझे मेरे मित्रों ने संभाल लिया और मेरा मुख जल से प्रक्षालित करवाया। मैं वहाँ से लौट आया।

हिन्दुस्तानी इसी प्रकार अपने आपको जल में डुबा देते हैं। अधिकतर लोग गंगा नदी में (१४२) डूब जाते हैं। इस नदी की यह लोग यात्रा करते हैं और शव की राख इसी नदी में डालते हैं। उनका कथन है कि यह स्वर्ग की नदी है। जब कोई डूबने के लिये आता है तब वह उपस्थित जनों से कह देता है कि "मैं किसी सांसारिक कष्ट अथवा निर्धनता के कारण ऐसा नहीं करता वरन् अपने कुसाई (गुसाई) की प्रसन्नता के लिये करता हूँ। गुसाई इनकी भाषा में अल्लाह का नाम है। जब वह डूब कर मर जाता है तो उसको निकाल कर जलाते हैं और उसकी राख गंगा नदी में डाल देते हैं।

### सरसुती—

अब मैं पुनः यात्रा का वर्णन करता हूँ। अजोधन से चल कर चार दिन की यात्रा के उपरान्त हम सरसती (सरसुती अथवा सिरसा) पहुँचे। यह नगर बहुत बड़ा है। वहाँ का

१ "मा रा भी तरसानी अन्न आतिश। मन मी दानम ऊ आतिश अस्त, रिहा कुनी मारा!"

चावल बड़ा अच्छा होता है और अधिक संख्या में होता है। वहाँ से वह देहली भेजा जाता है। ! (१४३) नगर का कर बहुत अधिक है। हाजिब शम्सुद्दीन बूगन्जी ने मुझे इसका कर बताया था, किन्तु मुझे याद नहीं।

### हाँसी—

वहाँ से हम हाँसी गये। यह एक बड़ा ही सुन्दर नगर है और बड़ी अच्छी तरह से बसा है। यहाँ की आबादी भी अधिक है। इसके चारों ओर एक बहुत ऊँची चहार दीवारी है। कहा जाता है कि एक काफ़िर राजा तूरा ने इसे बनवाया था। उसके विषय में नाना प्रकार की कथाएँ प्रसिद्ध हैं। काजी कमालुद्दीन सद्दे जहाँ, काजी-उल-क़ुञ्जात उसका भाई कतलू खाँ (कुतलुग़ खाँ) सुल्तान का गुरु और उनके भाई निज़ामुद्दीन तथा शम्सुद्दीन जो मक्के चला गया था और जिसकी मृत्यु वहीं हो गई थी, इसी नगर के मूल निवासी थे।

### मसऊदाबाद—

हम हाँसी से चल कर दो दिन उपरान्त मसऊदाबाद पहुँचे। यह राजधानी देहली से १० मील की दूरी पर स्थित है। हम लोगों ने ३ दिन वहाँ विश्राम किया। हाँसी तथा मसऊदाबाद मलिक कमाल गुरग़ के पुत्र मलिकुल मुअज़्ज़म होशंग के अधीन था। गुरग़ का अर्थ भेड़िया है। उसका उल्लेख बाद में होगा।

(१४४) जब हम पहुँचे तो हिन्दुस्तान का सुल्तान राजधानी में न था। वह क्रन्नौज की ओर गया हुआ था। क्रन्नौज देहली से १० दिन की यात्रा की दूरी पर स्थित है। देहली में बादशाह की माता मख़दूमये जहाँ तथा उसका वज़ीर ख्वाजये जहाँ जिसका नाम अहमद बिन (पुत्र) अयाज़ रूमी था, राजघण्टी ही में थे। जहाँ का अर्थ संसार है। वज़ीर का मूल वंश तुर्क था। वज़ीर ने हम में से प्रत्येक के स्वागतार्थ उसी की श्रेणी के अनुसार मनुष्य भेजे। मेरे स्वागत को शेख़ बुस्तामी तथा शरीफ़ माज़िन्दरानी परदेशियों का हाजिब और फ़क़ीह अलाउद्दीन (१४५) क़ुन्नरा मुल्तानी आये। वज़ीर ने हमारे आने की सूचना सुल्तान को दी। यह सूचना पत्र-द्वारा भेजी गई थी, जिसे पैदल बरीद, जिन्हें दावा कहते थे, ले गये थे। यह सुल्तान को प्राप्त हो गई और तीन ही दिन में उत्तर भी आ गया। तीन दिन हमें मसऊदाबाद ठहरना पड़ा। तीन दिन उपरान्त हम से मिलने काजी, फ़क़ीह, मशायख़ (सूफ़ी) तथा कुछ अमीर आये। हिन्दुस्तान में अमीरों को मलिक कहा जाता है, अर्थात् मिस्र एवं अन्य देशों में जो लोग अमीर कहलाते हैं वे इस देश में मलिक कहलाते हैं। हम से मिलने शेख़ ज़हीरुद्दीन जंजानी, जो सुल्तान का एक उच्च पदाधिकारी था, आया।

### पालम—

इसके उपरान्त हम मसऊदाबाद से चल कर एक गाँव के निकट ठहरे जिसको पालम कहते हैं। यह गाँव सैयिद शरीफ़ नासिरुद्दीन मुतहर औहरी का है। वे सुल्तान के नदीम हैं। सुल्तान के विदवासपात्र होने के कारण उन्हें विशेष लाभ प्राप्त हुआ है।

### देहली—

दूसरे दिन प्रातःकाल हम हिन्दुस्तान की राजधानी देहली पहुँचे। यह एक भव्य तथा (१४६) शानदार नगर है। इसके भवन बड़े ही सुन्दर तथा दृढ़ हैं। यह चारों ओर से एक दीवार से घिरा हुआ है जिसकी तुलना संसार की किसी अन्य दीवार से नहीं हो सकती। यह केवल हिन्दुस्तान का ही सब से बड़ा नगर नहीं अपितु पूर्व के इस्लामी नगरों में भी यह सब से बड़ा है।

### देहली का वर्णन—

देहली नगर बड़ा लम्बा चौड़ा है और पूर्णतया आबाद है। वास्तव में यह चार नगरों से मिल कर बना है जो एक दूसरे के निकट स्थित हैं। प्रथम जो देहली के नाम से प्रसिद्ध है, प्राचीन हिन्दुओं के समय का नगर है। वह ५८४ हि०<sup>१</sup> (११८८ ई०) में विजय हुआ। दूसरा नगर सीरी है। यह दाखल खिलफ़ा (खलीफ़ा के रहने का स्थान) के नाम से प्रसिद्ध है। यह नगर सुल्तान ने अब्बासी खलीफ़ा मुस्तन्सिर के पोते गयामुद्दीन को उस समय प्रदान कर दिया था जब वह सुल्तान के दरबार में उपस्थित हुआ था। सुल्तान अलाउद्दीन तथा सुल्तान कुतुबुद्दीन इसी नगर में रहते थे। इनका उल्लेख इसके बाद होगा। तीसरा (१४७) नगर तुगलुकाबाद के नाम से प्रसिद्ध है। इसको सुल्तान, जिसके दरबार में हम उपस्थित हुये, के पिता सुल्तान तुगलुक ने बसाया था। इस नगर के बसाने का यह कारण था कि वह एक दिन सुल्तान कुतुबुद्दीन के सामने खड़ा था। उसने सुल्तान से निवेदन किया कि 'खुन्दे आलम! इस स्थान पर एक नगर बसाना उचित होगा।' सुल्तान ने व्यंगपूर्ण भाषा में कहा 'जब तुम सुल्तान हो जाना तो यहाँ नगर बसाना।' ईश्वर की कृपा से जब वह सुल्तान हो गया तो उसने यह नगर बसाया और उसका नाम अपने नाम पर रक्खा। चौथा नगर जहाँपनाह कहलाता है। इसमें इस समय का बादशाह सुल्तान मुहम्मद शाह जिसके दरबार में हम उपस्थित हुये, रहता है। उसने इस नगर को बसाया है। बादशाह का विचार था कि चारों नगरों को मिला कर एक दीवार उनके चारों ओर बनवा दें। उसने दीवार बनवाना प्रारम्भ किया किन्तु अधिक व्यय की आवश्यकता होने के कारण उसने दीवार अधूरी छोड़ दी।<sup>२</sup>

### देहली के द्वारों तथा दीवार का वर्णन—

(१४८) नगर की चहारदीवारी समस्त संसार में अद्वितीय है। इसकी दीवारों की चौड़ाई ११ ज़रा (गज) है। इसमें कोठरियाँ तथा घर बने हुये हैं जिनमें चौकीदार तथा द्वारपाल रहते हैं। अनाज की खत्तियाँ जो अम्बार कहलाती हैं, चहार दीवारी में बनी हुई हैं। मन्जनीक, युद्ध की सामग्रियाँ तथा रआदा (अरादा) भी इन्हीं गोदामों में रक्खे जाते हैं। अनाज भी इनमें ही एकत्र किया जाता है। इस अनाज को बहुत दिनों तक कोई हानि नहीं पहुँचती और इसका रंग भी नहीं बदलता। मेरे सामने इन गोदामों में से चावल निकाले गये। उनका रंग ऊपर से काला हो गया था किन्तु स्वाद में अन्तर न हुआ था। मक्की तथा ज्वार भी उससे निकाली जा रही थी। कहते हैं कि सुल्तान बल्बन<sup>३</sup> के समय जिसको ६० वर्ष हो चुके हैं, यह अनाज भरा गया था। चहार दीवारी के ऊपर कई सवार तथा प्यादे समस्त नगर के चारों ओर घूम सकते हैं। शहर के अन्दर की ओर गोदामों में रोशनदान हैं जिससे रोशनी पहुँचती है। इस चहार दीवारी के नीचे का भाग पत्थर का बना हुआ है। ऊपरी भाग पक्की ईंटों का बना हुआ है। इसमें कई बुर्ज एक दूसरे के निकट हैं। इस नगर में २८ (१४९) द्वार हैं जो दरवाजा कहलाते हैं। उनमें से निम्नांकित यह हैं :

१ इसे ५८७ हि० (११९१ ई०) अथवा ५८९ हि० (११९३ ई०) होना चाहिये। (आदि तुर्क कालीन भारत)

२ शाहजहानाबाद अथवा देहली शाहजहाँ (१६२७ ई०—१६५८ ई०) द्वारा बसाई गई थी। मुहम्मद बिन तुगलुक के समय की देहली शाहजहानाबाद से दस मील दूर दक्षिण में है। सुल्तान फ़ीरोज ने फ़ीरोजाबाद इन्द्रप्रस्थ के निकट बसाया। इस प्रकार वह दक्षिण से उत्तर की ओर बढ़ा।

३ बल्बन ने १२६६ ई० से १२८६ ई० तक राज्य किया। ६० वर्ष पूर्व १२४४ ई० में अलाउद्दीन मसऊद बादशाह था। (तबकाते नासिरी पृ० १६७-२०१, आदि तुर्क कालीन भारत पृ० ४१-४३।)



बदायूँ दरवाजा—यह सबसे बड़ा दरवाजा है। मंडवी दरवाजा—यहाँ अनाज का बाजार है। जुल (गुल) दरवाजा जहाँ उद्यान हैं; शाह दरवाजा, किसी व्यक्ति के नाम पर है। पालम दरवाजा पालम गाँव के नाम पर है। नजीब दरवाजा तथा कमाल दरवाजा किसी व्यक्ति के नाम से प्रसिद्ध हैं। गजनी दरवाजा, जिसका नाम गजनी नगर के नाम पर रक्खा गया है, गजनी खुरासान की सीमा पर है। ईदगाह तथा कुछ कब्रस्तान इसके बाहर हैं। बजालसा दरवाजा—इसके बाहर देहली के मकबरे हैं।<sup>१</sup> यह एक सुन्दर कब्रस्तान है। प्रत्येक कब्र पर यदि गुम्बद नहीं तो मिहराब अवश्य होती है। बीच में गुलशब्बो, रायबेल, चमेली (१५०) के फूल तथा अन्य फूल लगे हुये हैं। ये फूल सर्वदा खिले रहते हैं।

### देहली की जामा मस्जिद—

देहली की जामा मस्जिद बहुत बड़ी है। उसकी दीवार, छतें तथा फर्श प्रत्येक सुन्दर तराशे हुये सफ़ेद पत्थर के बने हुये हैं। इन्हें सीसा लगा कर बड़ी सुन्दरता से जोड़ा गया है। लकड़ी का इसमें नाम नहीं। इसमें पत्थर के १३ गुम्बद हैं। मिम्बर<sup>२</sup> भी पत्थर का बना है। ४ प्रांगण हैं। मस्जिद के बीचो बीच में एक बहुत बड़ी लाट है। यह किसी को ज्ञात नहीं कि यह किस धातु की बनी है। मुझे कुछ हिन्दुस्तानी विद्वानों ने बताया कि यह सात धातुओं को मिला कर बनाई गई है। इस लाट का अंगुल भर हिस्सा पालिश किया हुआ है और वह खूब (१५१) चमकता है। लोहे का इस पर कोई प्रभाव नहीं होता। यह लाट ३० ज़रा (गज) लम्बी है। मैंने इसका घेरा अपनी पगड़ी से नापा था। वह ८ ज़रा (गज) है। मस्जिद के पूर्वी द्वार के निकट दो तंबे की बहुत बड़ी बड़ी मूर्तियाँ पड़ी हुई हैं। वे पाषाण से जुड़ी हुई हैं। मस्जिद में आने जाने वाले उन पर पैर रख कर आते जाते हैं। इस मस्जिद के स्थान पर पहले बुतखाना (मन्दिर) था। जब देहली पर विजय प्राप्त हुई तो उसके स्थान पर यह मस्जिद बनवाई गई। मस्जिद के उत्तरी प्रांगण में एक मीनार<sup>३</sup> है। इसके समान मीनार किसी देश में नहीं पाया जाता। यह लाल पत्थर का बना हुआ है यद्यपि मस्जिद सफ़ेद पत्थर की बनी है। मीनार के पत्थरों पर खुदाई का काम है। यह बहुत ऊँचा है। इसके ऊपर का छत्र शुद्ध (१५२) संगमरमर का है और लट्टू शुद्ध सोने के हैं। उसका जीना भीतर से इतना चौड़ा है कि उस पर हाथी चढ़ सकता है। एक विद्वासपात्र मनुष्य ने मुझे बताया कि जब इस मीनार का निर्माण हो रहा था तो मैंने हाथियों को इसके ऊपर पत्थर ले जाते हुये देखा था। इसे सुल्तान मुइज़ज़ुद्दीन बिन (पुत्र) नासिरुद्दीन बिन (पुत्र) सुल्तान शयासुद्दीन बल्बन ने बनवाया था। सुल्तान क्रुतुबुद्दीन<sup>४</sup> मस्जिद के पश्चिमी प्रांगण में एक और मीनार इससे भी बड़ा और ऊँचा बनवाना चाहता था।<sup>५</sup> एक तिहाई के निकट उसने बनवा भी लिया था किन्तु वह इसे अधूरा ही छोड़ कर मर गया। सुल्तान मुहम्मद ने उसे पूरा करने का विचार किया था किन्तु इसे अशुभ समझ कर उसने अपना विचार त्याग दिया। जहाँ तक इसकी मोटाई तथा जीने

१ तारीखे फ़ीरोज़शाही में कैकुबाद के राज्यकाल के अन्त में १२ द्वारों का लेख है। (बरनी पृ० १७२, आदि तुर्क कालीन भारत पृ० २४४) अमीर ख़ुसरो के क़ैरानुस्सादैन में देहली के १३ द्वार लिखे हैं (क़ैरानुस्सादैन पृ० २६, आदि तुर्क कालीन भारत पृ० १८६)

२ मस्जिद का मंच।

३ क्रुतुब मीनार जो क्रुवतुल इस्लाम मस्जिद का माज़ना अथवा अज़ान देने का स्थान था।

४ क्रुतुबुद्दीन मुबारक शाह खलजी (१३१६-१३२० ई०)

५ यह मीनार सुल्तान अलाउद्दीन खलजी (१२१०-१२१६ ई०) ने ७११ हि० (१३११-१२ ई०) में बनवाना प्रारम्भ किया था। (ख़ज़ाइनुल क्रुतुह (अलीगढ़) पृ० २५-२८, खलजी कालीन भारत पृ० १५७)

की चौड़ाई का प्रश्न है यह मीनार संसार की एक अद्भूत वस्तु है। इसका जीना इतना चौड़ा है कि ३ हाथी एक दूसरे के बराबर खड़े होकर उस पर चढ़ सकते हैं। यह तिहाई मीनार ऊँचाई में उत्तरी प्रांगण के पूरे मीनार के बराबर है। मैं एक बार उस पर चढ़ा था तो मैं ने देखा कि शहर के ऊँचे ऊँचे घर तथा चहार दीवारी इतनी ऊँचाई होने पर छोटी-छोटी ज्ञात होती थीं। उसकी जड़ में खड़े हुये आदमी छोटे छोटे बालक दीख पड़ते थे। नीचे से खड़े होकर देखने से यह मीनार जो पूरा नहीं हो सका है इतना बड़ा और चौड़ा होने के कारण (१५३) कम ऊँचा मालूम होता है।

सुल्तान क़तुबुद्दीन खलजौ का विचार था कि वह सीरी में जो दारुल खलीफ़ा कहलाता है, एक जामा मस्जिद का निर्माण कराये किन्तु वह क़िबले की ओर एक दीवार तथा मेहराब के अतिरिक्त कुछ न बनवा सका। जो भाग उसने बनवाया था वह सफ़ेद, काले, हरे, तथा लाल पत्थरों का था। यदि यह बन जाती तो इसकी तुलना संसार की किसी भी मस्जिद से न हो सकती थी। सुल्तान मुहम्मद (बिन तुगलुक) ने इसको पूरा करने का विचार किया था। मेमारों तथा कारीगरों से जब व्यय का अनुमान लगवाया तो ज्ञात हुआ कि उसमें ३५ लाख व्यय होगा। इतना अधिक व्यय देख कर उसने अपना विचार त्याग दिया। सुल्तान का एक विशेष पदाधिकारी कहता था कि “उसने इसे अशुभ समझ कर नहीं बनवाया क्योंकि उसके प्रारम्भ होते ही सुल्तान क़तुबुद्दीन का बध हो गया था।”

### देहली के बाहर के दो बड़े सरोवर—

(१५४) देहली के बाहर एक बड़ा सरोवर है जिसका नाम सुल्तान शम्सुद्दीन लालमिश (इल्तुतमिश) के नाम पर है। देहली नगर के निवासी अपने पीने का जल यहीं से प्राप्त करते हैं। यह देहली के मुसल्ले (ईदगाह) के निकट है। इसमें वर्षा का जल एकत्र होता रहता है। वह दो मील लम्बा तथा एक मील चौड़ा है। उसके पश्चिम में ईदगाह के समान पत्थर के घाट बने हुये हैं और जीने के समान पत्थर का एक चबूतरा दूसरे चबूतरे के ऊपर बना हुआ है। इन जीनों द्वारा जल तक पहुँचने में सुगमता होती है। प्रत्येक चबूतरे के कोने पर पत्थर के गुम्बद बने हुये हैं, जिनमें दर्शक बैठ कर सँर तथा आनन्द करते हैं हौज़ के मध्य में एक बहुत बड़ा गुम्बद है, जो दो मंज़िला है और तराशे हुए पत्थर का बना है। जब सरोवर में जल अधिक हो जाता है तब गुम्बदों तक नौका में बैठ कर ही जा सकते हैं। जब जल कम हो जाता है तो प्रायः लोग बंसे ही चले जाते हैं। गुम्बद के भीतर एक मस्जिद है जहाँ धार्मिक (फ़कीर) लोग तथा संसार को त्याग देने वाले साधु संत रहते हैं। वे लोग केवल ईश्वर का ही भरोसा करते हैं। जब सरोवर के किनारे (१५५) सूख जाते हैं तो उनमें गन्ना, ककड़ी कचरी तरबूज तथा खरबूजे बो दिये जाते हैं। खरबूजा उसमें छोटा किन्तु बड़ा मीठा होता है।

देहली तथा दारुल ख़िलाफ़ा के मध्य में हौज़े खास स्थित है। यह हौज़ सुल्तान शम्सुद्दीन के हौज़ से भी बड़ा है। इसके किनारे पर लगभग ४० गुम्बद हैं। उसके चारों ओर अहिलेतरब (गायक) रहते हैं इन्हीं के कारण यह स्थान तरबाबाद (संगीत नगर) कहलाता है। यहाँ इन लोगों का एक बाज़ार है जो संसार का एक बहुत बड़ा बाज़ार कहा जा सकता है। यहाँ एक जामा मस्जिद तथा अन्य मस्जिदें हैं। मुझे बताया गया कि गाने बजाने वाली स्त्रियाँ जो इस मुहल्ले में रहती हैं, रमज़ान के महीने में तरावीह की नमाज़ जमाअत से

१ मक्के में काबा जो हिन्दुस्तान से पश्चिम में है।

२ रमज़ान के महीने की रात्रि की अनिवार्य नमाज़ (पश की नमाज़) के बाद की नमाज़। नमाज़ के मध्य में चार बार थोड़ा-थोड़ा विश्राम किया जाता है। अतः यह नमाज़ तरावीह की नमाज़ कहलाती है।

पढ़ती हैं। उन्हें इमाम नमाज़ पढ़ाते हैं। स्त्रियों की बहुत बड़ी संख्या नमाज़ पढ़ती है। यह हाल पुरुष गायकों का भी है। मैंने अमीर सैफुद्दीन गद्दा इब्ने मुहन्नी के विवाह में देखा कि प्रत्येक गायक अज्ञान होते ही मुसल्ला बिछा कर वजू<sup>१</sup> करके नमाज़ के लिये खड़ा हो गया।

### देहली के मज़ार (क़ब्र) —

यहाँ के मज़ारों में सब से प्रसिद्ध क़ब्र पवित्र शेख़ कुतुबुद्दीन बस्तियार काकी की है। इनकी क़ब्र के चमत्कार बड़े प्रसिद्ध हैं और लोग उसका बड़ा सम्मान करते हैं। शेख़ का नाम काकी इस कारण प्रसिद्ध हो गया कि उनके पास जो ऋणी अथवा दरिद्र आता और ऋण तथा दीनता की शिकायत करता या कोई ऐसा व्यक्ति आता जिसकी पुत्री युवावस्था को प्राप्त हो चुकी होती और वह विवाह का प्रबन्ध न कर सकता हो तो शेख़ उसको सोने या चांदी की काक (टिकिया) दे दिया करते थे। इसी कारण वे काकी प्रसिद्ध हों गये (ईश्वर उन पर कृपा रखे)।

दूसरा मज़ार फ़क़ीह नूरुद्दीन कुरलानी का है। इसके अतिरिक्त एक मज़ार फ़क़ीह अलाउद्दीन किर्मानि का है। वे किर्मानि के निवासी थे। इस मज़ार के अनेक आशीर्वाद (१५७) प्रसिद्ध हैं और इस पर दैवी प्रकाश की वर्षा हुआ करती है। यह ईदगाह के पश्चिम में स्थित है। इसके निकट सूफ़ियों के और भी मज़ार हैं। ईश्वर हमें उनके द्वारा लाभ प्रदान करे।

### देहली के आलिम तथा सूफ़ी —

इस समय जो आलिम जीवित हैं उनमें शेख़ महमूदुल कुब्बा है। वे बड़े बुजुर्ग सम्मानित तथा धर्मनिष्ठ हैं। लोगों का विचार है कि उन्हें धन प्राप्त करने के अदभुत साधन ज्ञात हैं। उनके पास देखने में कोई धन-सम्पत्ति नहीं किन्तु वे प्रत्येक यात्री को भोजन, सोना चांदी तथा वस्त्र प्रदान करते हैं। उन्होंने अपने चमत्कारों के अनेक प्रदर्शन किये हैं जिनके फलस्वरूप वे बड़े प्रसिद्ध हो गये हैं। मैं अनेक बार उनकी सेवा में उपस्थित हुआ और आशीर्वाद प्राप्त किया।

(१५८) दूसरे शेख़ अलाउद्दीन नीली है। वे भी बड़े विद्वान तथा सदाचारी हैं। उनका नाम मिस्र की नील नदी के नाम पर है किन्तु भगवान् ही ठीक बात जानता है। वे योग्य तथा सदाचारी शेख़ निज़ामुद्दीन बदायूनी के शिष्य हैं। वे प्रत्येक जुमे को धार्मिक प्रवचन करते हैं। लोग उनके हाथ पर तोबा<sup>२</sup> करते हैं और सिर मुड़वा कर वज्द<sup>३</sup> करने वाले बन जाते हैं। कुछ लोग तो भूँचिखत हो जाते हैं।

### एक कहानी —

एक बार वे धार्मिक प्रवचन कर रहे थे। मैं भी उपस्थित था। क़ारी<sup>४</sup> ने क़ुरान की यह आयत<sup>५</sup> पढ़ी। 'हे लोगो! ईश्वर का भय करो। अवश्य ही क़यामत में भूमि केा हिलना बड़ा भयानक होगा। उस दिन तू देखेगा कि प्रत्येक दूध पिलाने वाली माता अपने बालक को दूध पिलाना भूल जायगी और प्रत्येक गर्भवती स्त्री का गर्भ गिर जायगा। ऐसा ज्ञात होगा कि लोगों ने मदिरा पान किया है, यद्यपि उन्होंने ऐसा न किया होगा। ईश्वर लोगों को बड़े कठोर दण्ड देगा।'<sup>६</sup> जब क़ारी ने यह आयत पढ़ ली तो फ़क़ीह अलाउद्दीन

१ नमाज़ के लिये क्रमशः हाथ मुंह आदि धोना।

२ पाप अथवा कुकर्म न करने का संकल्प।

३ उन्माद। ईश्वर के ध्यान में सब कुछ भूल कर मस्त हो जाना।

४ क़ुरान को अच्छे स्वर से पढ़ने वाला।

५ क़ुरान का एक पूरा वाक्य।

६ क़ुरान भाग १७, सूरा २२, आयत १।

ने उसे स्वयं पढ़ा। एक फ़कीर ने मस्जिद के एक कोने से चीख मारी। शोख ने पुनः आयत (१५६) पढ़ी। फ़कीर ने एक और चीख मारी और गिर कर मर गया। मैंने भी उसके जनाजे की नमाज पढ़ी।

एक और योग्य आलिम सद्दुद्दीन कुहरानी (कुहरामी) हैं। वे सर्वदा रोजा रखते हैं और रात भर नमाज पढ़ते हैं। उन्होंने संसार को पूर्णतया त्याग दिया है। वे केवल एक कम्बल ओढ़ते हैं। सुल्तान तथा प्रतिष्ठित लोग उनके दर्शन को जाते हैं किन्तु वे उनसे छिपते फिरते हैं। सुल्तान ने उन्हें कुछ ग्राम प्रदान करने चाहे जिससे वे फ़कीरों तथा यात्रियों के भोजन का प्रबन्ध कर सकें किन्तु उन्होंने स्वीकार न किया। एक दिन सुल्तान उनके दर्शनार्थ गया और १० हजार दीनार उनकी भेंट किये किन्तु उन्होंने स्वीकार न किया। कहा जाता है कि वे तीन दिन तक निरंतर रोजा रखते हैं और इसके पूर्व भोजन नहीं करते। जब उनसे इसका कारण पूछा गया तो उन्होंने उत्तर दिया कि मैं जब तक विवश नहीं हो जाता उस समय तक रोजा नहीं खोलता। विवश हो जाने के उपरान्त मृतक शरीर भी खाया जा सकता है।

(१६०) एक अन्य व्यक्ति कमालुद्दीन अब्दुल्ला अलगारी हैं जो इमाम, विद्वान, पवित्र जीवन व्यतीत करने वाले, भगवान् का भय करने वाले तथा अपने काल एवं युग के अद्वितीय पुरुष हैं। उनका यह नाम इस कारण पड़ा कि वे देहली के बाहर शोख निजामुद्दीन बदायूनी की खानकाह के निकट एक गार (गुफा) में रहते हैं। मैंने गुफा में तीन बार उनके दर्शन किये।

#### उनका एक चमत्कार—

मेरा एक दास मेरे पास से भाग गया। मैंने उसको एक तुर्क के पास पहिचाना और उसे वापस लेना चाहा। शोख ने मुझे मना किया 'कि यह तेरे योग्य नहीं, जाने दे।' वह तुर्क मुझ से मामला तय करना चाहता था। मैंने १०० दीनार लेकर दास उसके पास छोड़ दिया। छः महीने के उपरान्त मैंने सुना कि उसने अपने स्वामी की हत्या करदी है। वह बन्दी बना कर सुल्तान के सम्मुख उपस्थित किया गया। सुल्तान ने आदेश दिया कि उसे उसके स्वामी के पुत्रों को सौंप दिया जाय। उन्होंने उसकी हत्या करदी।

मैं शोख का यह चमत्कार देख कर उनका भक्त हो गया और उनके आदेशों का पालन करने लगा। संसार त्याग कर मैं उनकी सेवा में उपस्थित रहने लगा। मैंने देखा कि वे (१६१) दस-दस दिन और बीस-बीस दिन का रोजा रखते थे और रात के अधिकतर भाग में नमाज पढ़ा करते थे। मैं उस समय तक जब तक कि बादशाह ने मुझे पुनः न बुला लिया और मैं संसार से फिर न लिपट गया, उनकी सेवा में ही उपस्थित रहा। भगवान् मेरा अन्त शान्ति-पूर्वक करे। मैं इसका उल्लेख यदि ईश्वर ने चाहा तो फिर करूँगा और यह वर्णन करूँगा कि किस प्रकार मैं संसार के कार्यों में लग गया।<sup>१</sup>

#### सुल्तान गयामुद्दीन तुगलुक शाह—

(२०१) मुझसे पवित्र विद्वान् तथा सर्वदा एबादत करने वाले इमाम रकनुद्दीन ने, जो पवित्र शोख शम्सुद्दीन अब्दुल्लाह के पुत्र थे और अब्दुल्लाह इमाम धर्मनिष्ठ तथा विद्वान् बहाउद्दीन जकरिया कुरैशी मुल्तानी के पुत्र थे और जिनकी खानकाह मुल्तान में है, मुझे बताया कि सुल्तान तुगलुक उन तुर्कों में था जिनका नाम करौना है और जो सिन्ध तथा

१ इसके उपरान्त देहली के सुल्तानों का हाल है जिसका संक्षिप्त अनुवाद आदि तुर्क कालीन भारत (पृ० १०६-३१४) तथा खलजी कालीन भारत (पृ० २१३-२१६) में दिया गया है। इस पुस्तक में सुल्तान गयामुद्दीन तुगलुक शाह के वृत्तान्त से अनुवाद प्रारम्भ किया गया है।

तुर्कों के देश के मध्य के पर्वतों में निवास करते हैं। तुगलुक बड़ा ही दरिद्र था। वह सिन्ध के किसी व्यापारी का सेवक होकर आया। वह उसकी “गुलवानी” करता था अर्थात् उसके घोड़ों की देख भाल करता था। इस समय सुल्तान अलाउद्दीन का राज्य था और सिन्ध का अमीर (अधिकारी) उसका भाई उलुग खाँ था। तुगलुक उसका नौकर हो गया। उसने उसे ब्यादह (पैदातियों) में भर्ती कर दिया। इसके उपरान्त वह अपनी वीरता के लिये प्रसिद्ध हो गया और वह सवारों में भर्ती हो गया। इसके उपरान्त वह निम्न श्रेणी का अफसर हो (२०२) गया। उलुग खाँ ने उसे अमीर खैल<sup>१</sup> नियुक्त कर दिया। इसके उपरान्त वह बहुत बड़ा अमीर हो गया और मलिक गाजी के नाम से प्रसिद्ध हो गया। मैंने मुल्तान की जामा मस्जिद के मकसूर<sup>२</sup> पर, जो उसके आदेश से बनवाई गई थी, यह खुदा हुआ देखा कि “मैंने ततारियों (मंगोलों) से २६ बार युद्ध किया और उन्हें पराजित किया। इसी कारण मेरी उपाधि मलिकुल गाजी निश्चित हुई।”

जब कुतुबुद्दीन राज-सिंहासन पर आरूढ़ हुआ तो उसने उसे दीपालपुर तथा उसके अधीन स्थानों का वाली (हाकिम) नियुक्त किया। उसने उसके पुत्र को जो इस समय हिन्दुस्तान (२०३) का सुल्तान है, अमीर खैल नियुक्त किया। उसका नाम जौनह है। राज-सिंहासन पर आरूढ़ होने के उपरान्त जौनह ने मुहम्मद शाह की पदवी धारण कर ली। जब कुतुबुद्दीन की हत्या हो गई और खुसरो खाँ सिंहासनारूढ़ हुआ तो उसने जौनह को अमीर खैल के पद पर रहने दिया। जब तुगलुक ने विद्रोह करना निश्चय कर लिया तो उसके साथ ३०० आदमी थे जिन पर वह युद्ध में विश्वास कर सकता था। उसने किशलू खाँ को, जो इस समय मुल्तान में था, पत्र भेज कर सहायता देने की उससे प्रार्थना की। मुल्तान तथा दीपालपुर में ३ दिन की यात्रा की दूरी है। उसने किशलू खाँ को कुतुबुद्दीन के विशेष आश्रय की स्मृति दिला कर उसके रक्त का बदला लेने के लिये उससे आग्रह किया। किशलू खाँ का पुत्र देहली में था अतः उसने तुगलुक को लिखा कि “यदि मेरा पुत्र मेरे साथ होता तो मैं अवश्य तुम्हारी सहायता करता।” इस पर तुगलुक ने अपने पुत्र को, जो कुछ उसने निश्चय कर लिया था, लिखा और उसे आदेश दिया कि जिस प्रकार हो सके वह किशलू खाँ के पुत्र को लेकर भाग आये। मलिक जौनह ने एक योजना बनाई जो उसकी इच्छानुसार सफल हो गई।

उसने खुसरो खाँ से कहा कि “घोड़े बड़े मोटे हो गये हैं और उन्हें यराक़ अथवा ऐसी कसरतों की आवश्यकता है जिससे वह दुबले हो जायें।” सुल्तान ने उन्हें बाहर ले जाने की (२०४) अनुमति दे दी। अतः वह घोड़े पर सवार होकर अपने आदमियों के साथ बाहर जाने लगा और एक-एक घंटा, दो-दो घंटे तथा तीन-तीन घंटे बाहर रहने लगा, यहाँ तक कि वह चार-चार घंटे तक बाहर रहने लगा। एक दिन वह मध्याह्नोत्तर की नमाज़ के समय तक न लौटा; भोजन का समय आ गया। सुल्तान ने आदेश दिया कि सवार होकर उसका पता लगाया जाय किन्तु उसका पता न चला। वह अपने पिता के पास पहुंच गया और अपने साथ किशलू खाँ के पुत्र को भी ले गया।

\* इसके उपरान्त तुगलुक ने खुल्लम खुल्ला विद्रोह कर दिया और सेना भर्ती करने लगा। किशलू खाँ भी अपने सैनिकों को लेकर उससे मिल गया। सुल्तान ने अपने भाई खानेखानाँ को उन दोनों से युद्ध करने के लिये भेजा; किन्तु उन लोगों ने उसे खुरी तरह पराजित कर दिया। उसकी सेना विजयी सेना से मिल गई। खानेखानाँ अपने भाई के पास वापस हो गया। उसके पदाधिकारी मारे गये और उसका खजाना तुगलुक के अधिकार में आ गया।

१ घोड़ों की देख भाल करने वाला सबसे बड़ा अधिकारी।

२ मस्जिद का वह भाग जहाँ इमाम (नमाज़ पढ़ाने वाला) खड़ा होता है।

इसके उपरान्त तुगलुक ने देहली पर आक्रमण किया। खुसरो खाँ अपने सवारों को (२०५) लेकर उससे युद्ध करने के लिये निकला और आसियाबाद में जिसका अर्थ हवा की चक्की है, शिविर लगा दिये। उसने आदेश दिया कि खजाना लूटा दिया जाय। लोगों को थैलियाँ बिना गिने अथवा तौले हुए प्रदान कर दी गईं। जब उसका तुगलुक से युद्ध हुआ तो हिन्दू बड़ी वीरता से लड़े। तुगलुक के सैनिक परास्त हो गये। उसका शिविर लूटा जाने लगा और वह अपने ३०० प्राचीन सैनिकों के साथ अकेला रह गया। उसने उनसे कहा कि अब भागने के लिये कोई स्थान नहीं है। जहाँ भी हम पकड़े जायेंगे हमारी हत्या कर दी जायगी। इस बीच में खुसरो के सैनिक लूटने में लगे हुये थे और छिन्न-भिन्न हो गये थे। उसके साथ केवल थोड़े से मनुष्य रह गये। तुगलुक अपने साथियों को लेकर उस पर दृढ़ पड़ा। इस देश में सुल्तान की उपस्थिति चत्र से पहचानी जाती है जो उसके सिर पर लगा रहता है। मिस्र में इसे तैर (चिड़िया) अथवा कुम्बा (गुम्बद) कहते हैं और वह केवल ईद के दिन सुल्तान हो के ऊपर लगाया जाता है; किन्तु हिन्दुस्तान तथा चीन में, चाहे सुल्तान यात्रा कर रहा हो और चाहे अपने महल में हो, चत्र सर्वदा बादशाह के सिर पर रहता है।

जब तुगलुक तथा उसके साथी खुसरो खाँ पर दृढ़ पड़े तो उनके एवं हिन्दुओं के मध्य (२०६) में घोर युद्ध हुआ और सुल्तान<sup>१</sup> के सैनिक परास्त हुये। जब कोई भी उसके साथ न रहा तो वह भाग खड़ा हुआ। वह अपने घोड़े पर से भी उतर पड़ा। वस्त्र तथा अस्त्र शस्त्र उतार कर फेंक दिये। केवल एक कमीज पहने रहा। सिर के बाल पीछे लटका लिये जैसे कि हिन्दुस्तान के फकीर लटकाये रहते हैं और निकट के एक उद्यान में घुस गया। समस्त सेना तुगलुक के अधीन हो गई और वह नगर की ओर चल खड़ा हुआ। कोतवाल ने नगर की कुञ्जियाँ उसे दे दीं। महल में प्रविष्ट होकर उसने एक कोने में डेरा लगा दिया। उसने किशलू खाँ से कहा कि “तू सुल्तान बन जा”। किशलू खाँ ने उत्तर दिया कि “नहीं तू ही सुल्तान बनेगा।” कुछ वाद-विवाद के उपरान्त उसने कहा कि “यदि तू सुल्तान बनना स्वीकार न करेगा तो हम तेरे पुत्र को सुल्तान बना देंगे।” उसे यह बात स्वीकार न थी; अतः उसने सुल्तान बनना स्वीकार कर लिया। राज-सिंहासन पर आरूढ़ होकर लोगों की बैअत लेनी प्रारम्भ कर दी। समस्त विशेष तथा साधारण व्यक्तियों ने उसकी बैअत कर ली।

खुसरो खाँ तीन दिन तक निरंतर उद्यान में छिपा रहा। तीसरे दिन भूख से विवश होकर बाहर निकला, और इधर उधर टहलने लगा। वह माली से मिला। उसने माली से भोजन माँगा किन्तु माली के पास भोजन की कोई वस्तु न थी। खुसरो खाँ ने उसे अँगूठी (२०७) देकर कहा कि ‘इसे गिरवी रख कर भोजन सामग्री ले आओ।’ जब वह अँगूठी लेकर बाजार पहुँचा तो व्यापारियों को संदेह हुआ और वे उसे शहना के पास, जो पुलिस का सबसे बड़ा अधिकारी था, ले गये। वह उसे सुल्तान तुगलुक के पास ले गया। उसने सुल्तान को अँगूठी देने वाले का पता बतला दिया। तुगलुक ने अपने पुत्र मुहम्मद को खुसरो खाँ को लाने के लिये भेजा। उसने खुसरो खाँ को बन्दी बना लिया और उसको टट्टू पर बैठा कर सुल्तान के समक्ष लाया। जब खुसरो खाँ सुल्तान के सामने उपस्थित हुआ तो उसने कहा कि “मैं क्षुधित हूँ; मुझे कुछ भोजन दो।” तुगलुक ने उसके लिये भोजन तथा शर्बत मँगवाया। उसके उपरान्त कुछ फुत्तका पीने को दी और अन्त में ताम्बूल खिलाया। जब वह भोजन कर चुका तो उसने तुगलुक से कहा कि “हे तुगलुक! मेरे साथ वही व्यवहार कर जो बादशाहों के लिये उचित हो और मुझे अपमानित न कर।” तुगलुक ने उसकी प्रार्थना स्वीकार करली और आदेश दिया कि उसकी हत्या उसी स्थान पर की जाय जहाँ उसने

१ खुसरो खाँ।

क्रतुबुद्दीन की हत्या की थी, उसका सिर तथा शरीर छत से उसी प्रकार फेंक दिया जाय जिस प्रकार उसने क्रतुबुद्दीन का सिर फिकवाया था। इसके उपरान्त उसका मृतक शरीर (२०८) नहलाया गया और कफ़न देकर उसे उसके बनवाये हुए मक़बरे में दफ़न कर दिया गया। तुग़लुक ४ वर्ष तक भली भाँति राज्य करता रहा। वह बड़ा ही न्यायी तथा योग्य सुल्तान था।

### उसके पुत्र का विद्रोह जो सफल न हो सका—

जब तुग़लुक अपनी राजधानी में स्थायी रूप से बादशाह हो गया तो उसने अपने पुत्र मुहम्मद को तिलंग प्रदेश पर विजय प्राप्त करने के लिये भेजा। तिलंग देहली नगर से ३ मास की यात्रा की दूरी पर है। उसने उसके साथ एक बहुत बड़ी सेना जिसमें मुख्य अमीर उदाहरगार्थ मलिक तमूर (तिमुर), मलिक तिगीन, मलिक काफ़ूर मुहरदार तथा मलिक बैरम आदि थे। तिलंग प्रदेश पहुँच कर उसने विद्रोह करना निश्चय कर लिया। उसका एक (२०९) नदीम था जो फ़क़ीह तथा कवि था। उसका नाम उबैद था। उसने उसके द्वारा सेना में यह प्रसिद्ध करा दिया कि सुल्तान तुग़लुक की मृत्यु हो चुकी है। उसका विचार था कि सैनिक यह समाचार पाते ही उससे बैअत कर लेंगे। जब सेना को यह समाचार प्राप्त हुआ तो प्रत्येक अमीर ने तबल बजवा कर विद्रोह कर दिया और समस्त सेना ने उसका साथ छोड़ दिया। वे उसकी हत्या कर देना चाहते थे किन्तु मलिक तमूर ने उन्हें रोक दिया और वह उसकी रक्षा करता रहा। वह किसी प्रकार भाग कर अपने पिता के पास पहुँचा। उसके साथ १० अस्वारोही थे जिन्हें वह याराने मुआफ़िक़ अर्थात् दृढ़ मित्र कहता था। उसके पिता ने उसे धन-सम्पत्ति तथा सेना दी और उसे तिलंग वापस जाने का आदेश दिया; किन्तु उसके पिता को यह ज्ञात हो चुका था कि उसने क्या षडयन्त्र रचा था। उसने उबैद फ़क़ीह की हत्या करा दी। उसने मलिक काफ़ूर मुहरदार की हत्या का भी आदेश दे दिया। एक नोकदार सीधी लकड़ी भूमि में गड़वा दी गई। उनका सिर नीचे की ओर करके वह लकड़ी उनकी गर्दन में चिभो कर, लकड़ी के नोकदार सिरे को दूसरी ओर से निकलवा दिया। (२१०) शेष विद्रोही अमीर सुल्तान शम्सुद्दीन बिन सुल्तान नासिरुद्दीन बिन सुल्तान शयासुद्दीन बल्बन के पास भाग गये और उसके दरबार में नौकर हो गये।

### तुग़लुक का लखनौती पर आक्रमण तथा उस समय से लेकर उसकी मृत्यु तक का हाल—

भागे हुये अमीर सुल्तान शम्सुद्दीन की सेवा में प्रविष्ट हो गये। कुछ समय उपरान्त शम्सुद्दीन की मृत्यु हो गई। उसका पुत्र शिहाबुद्दीन उसका उत्तराधिकारी हुआ। वह उसके स्थान पर राज-सिंहासन पर आरूढ़ हुआ, किन्तु उसके छोटे भाई शयासुद्दीन बहादुर बुरा (भूरा) ने राज्य पर अपना अधिकार जमा लिया। बुरा का हिन्दी में अर्थ काला है। उसने अपने भाई क्रतुलु खाँ तथा अन्य भाइयों की हत्या कर दी। उसके दो भाई शिहाबुद्दीन तथा नासिरुद्दीन भाग कर तुग़लुक के पास पहुँचे। वह उन्हें साथ लेकर उनके भाइयों से युद्ध करने के लिये चल खड़ा हुआ और राजधानी में अपने पुत्र मुहम्मद को अपना (नायब) नियुक्त (२११) कर दिया। वह शीघ्रताशीघ्र लखनौती पहुँचा और उस पर विजय प्राप्त करली। उसने शयासुद्दीन बहादुर को बन्दी बना लिया और उसे साथ लेकर देहली की ओर चल खड़ा हुआ।

देहली में निजामुद्दीन बदायूनी नामक एक सूफ़ी निवास करते थे। सुल्तान का

पुत्र मुहम्मद शाह उनके दर्शन को बराबर जाया करता था और उनके चेलों का बड़ा आदर-सम्मान करता था। वह उनसे सर्वदा अपने लिये ईश्वर से शुभ कामनायें करने का आग्रह किया करता था। कभी कभी शेख ईश्वर के ध्यान में मूर्च्छित हो जाया करते थे। सुल्तान के पुत्र ने उनके सेवकों से कहा कि जब शेख इस दशा में हों तो मुझे इसकी सूचना देना। जब शेख इस प्रकार ईश्वर के ध्यान में मूर्च्छित हो गये तो उन्होंने मुहम्मद को इसकी सूचना देदी। वह तुरन्त शेख की सेवा में उपस्थित हुआ। जब शेख ने उसे देखा तो उन्होंने कहा कि "हमने तुम्हें यह राज्य दे दिया।" कुछ समय पश्चात् सुल्तान की अनुपस्थिति में शेख की मृत्यु हो गई। सुल्तान का पुत्र मुहम्मद शेख का जनाजा अपने कन्धों पर ले गया। यह समाचार उसके पिता को पहुंचाये गये। वह इस पर बड़ा खिन्न हुआ और उसने कई कठोर संदेशों उसके पास भेजे। इससे पूर्व भी उसे कई बार मुहम्मद के कार्यों से उस पर संदेह हो चुका था। वह उसके दान-पुण्य तथा प्रजा को प्रसन्न करने का प्रयत्न करने और अधिक संख्या में दास मोल लेने पर बड़ा रष्ट हो गया था। जब उसने यह सुना कि ज्योतिषियों ने यह कह दिया है कि इस युद्ध के उपरान्त देहली न लौट सकेगा तो उसने (२१२) उन्हें भी घमकी के पत्र लिखे।

जब वह इस युद्ध से लौट कर देहली के निकट पहुंचा तो उसने अपने पुत्र को यह आदेश भेजा कि अफगानपुर नामक मैदान में उसके लिये एक नये महल का, जो कूश्क कहलाता है, निर्माण कराये। पुत्र ने पिता के आदेशानुसार तीन दिन में महल बनवाया जो अधिकतर लकड़ी का बना हुआ था। उसकी नींव लकड़ी के स्तम्भों पर रखी गई। इसकी तैयारी बड़ी होशियारी से मलिकजादा ने करवाई थी। उसका नाम अहमद बिन अयाज था और उसे बाद में ख्वाजये जहाँ की पदवी प्राप्त हो गई थी। वह सुल्तान मुहम्मद का मुख्य वजीर हो गया। उस समय वह शहनये एमारत<sup>१</sup> था। उसने महल इस युक्ति से बनवाया कि यदि उसके एक ओर हाथी चले तो समस्त महल गिर पड़े। सुल्तान इस महल में उतरा और उसने अपने आदमियों को भोजन कराया। भोजन के उपरान्त वे लोग चले गये। उसके पुत्र ने उससे प्रार्थना की कि उसे हाथियों को समारोह के साथ (२१३) उपस्थित करने की अनुमति प्रदान की जाय। सुल्तान ने उसे अनुमति प्रदान करदी।

शेख खनुद्दीन ने मुझे बताया कि वह उस दिन सुल्तान के साथ उपस्थित थे। सुल्तान का प्रिय पुत्र महमूद भी उसके साथ था। सुल्तान के पुत्र मुहम्मद ने उपस्थित होकर शेख से कहा कि "हे खुन्द (स्वामी) ! अस्त्र की नमाज का समय आ गया है। आप जाकर नमाज पढ़ लें।" शेख ने मुझे बताया कि "मैं उसके कहने पर चला गया।" हाथी, जैसा कि निश्चित हो चुका था, एक दिशा से लाये गये। जब वे उस ओर से गुजरे तो महल सुल्तान तथा उसके पुत्र महमूद पर गिर पड़ा। शोर सुन कर मैं बिना नमाज समाप्त किये हुये वहाँ पहुँचा और देखा कि महल गिर चुका है। उसका पुत्र फावड़े तथा कस्सियाँ लाने का आदेश दे रहा था जिससे सुल्तान को खोद कर निकाला जाय किन्तु उसने ऐसा संकेत कर दिया कि ये वस्तुयें देर में आयें। इस प्रकार वे सूर्यास्त के पूर्व न लाई जा सकीं। जब सुल्तान को खोद कर निकाला गया तो लोगों ने देखा कि सुल्तान अपने पुत्र के ऊपर उसको मौत से बचाने के (२१४) लिए झुका था। कुछ लोगों का अनुमान है कि उसका मृतक शरीर निकाला गया। कुछ लोगों का अनुमान है कि वह जीवित था और उसकी हत्या कर दी गई। रात्रि में ही

१ भवन निर्माण विभाग का मुख्य अधिकारी।



उसे उस मक़बरे में, जो उसने तुग़लुकाबाद में अपने लिए बनवाया था, पहुँचा दिया गया और वहीं दफ़न कर दिया गया।

तुग़लुकाबाद के बनाने का कारण इससे पूर्व बताया जा चुका है। इसमें तुग़लुक के महल तथा राज कोष थे। वहाँ क़िले में बादशाह ने एक ऐसा महल बनवाया था जिसकी ईंटों पर सोने का पत्तर चढ़ा हुआ था। जिस समय सूर्य उदय होता तो उसकी चमक दमक से कोई व्यक्ति महल की ओर देर तक दृष्टिपात न कर सकता था। सुल्तान ने इसमें अत्यधिक धन-सम्पत्ति व्यय की थी। कहा जाता है कि इसमें सुल्तान ने एक हौज़ बनवाया था और उस हौज़ में सोना पिघला कर भरवा दिया था। वह सोना जम कर एक ड़ला बन गया। उसके पुत्र सुल्तान मुहम्मद शाह ने सिंहासनारूढ़ होने के उपरान्त वह समस्त सोना व्यय किया क्योंकि ख्वाजये जहाँ ने उस महल के बनवाने में जिसके गिरने के कारण सुल्तान की मृत्यु हुई, विशेष कुशलता दिखाई थी, अतः ख्वाजये जहाँ से अधिक कोई भी वज़ीर तथा अन्य (२१५) व्यक्ति सुल्तान का विश्वास-पात्र न था और न कोई उसकी बराबरी कर सकता था।

**सुल्तान अबुल मुजाहिद मुहम्मद शाह बिन ( पुत्र ) सुल्तान गयासुद्दीन तुग़लुक शाह हिन्द तथा सिन्ध का बादशाह जिसके दरबार में हम आये—**

सुल्तान तुग़लुक के निधन के उपरान्त उसका पुत्र मुहम्मद बिन किसी विरोध तथा प्रति-स्पर्धी न होने के कारण राज्य का स्वामी हो गया। हम इसका उल्लेख कर चुके हैं कि उसका नाम जौनह था। बादशाह होने पर उसने अपना नाम मुहम्मद और कुभियत अबुल मुजाहिद रक्खी। हिन्दुस्तान के पिछले बादशाहों का जो हाल मैं लिख चुका हूँ, उसका अधिक भाग मुझे शेख कमालुद्दीन बिन (पुत्र) बुरहान ब्रजनी निवासी, काज़ी-उल-कुज़्जात, द्वारा ज्ञात हुआ तथा कुछ भाग मैंने अन्य लोगों से सुना। इस बादशाह का जो कुछ हाल मैं लिख रहा हूँ, वह इस देश के मेरे (२१६) अपने निरीक्षण पर अवलम्बित है।

**उसका चरित्र—**

यह बादशाह अत्यधिक दान तथा रक्तपात के लिये प्रसिद्ध है। कोई दिन ऐसा व्यतीत नहीं होता जिस दिन उसके द्वार के समक्ष कोई न कोई दरिद्र धनी न हो जाता हो अथवा किसी न किसी जीवित की हत्या न कर दी जाती हो। लोगों में उसकी वीरता तथा दान एवं अपराधियों के प्रति कठोरता और अत्याचार की कहानियाँ बड़ी प्रसिद्ध हो चुकी हैं। इस पर भी उससे अधिक कोई भी नम्र तथा न्यायकारी एवं सत्य का पालन करने वाला नहीं। उसके दरबार में धर्म (इस्लाम) के आदेशों का पूर्ण रूपेण पालन होता है। वह नमाज़ पढ़ने को बड़ा महत्व प्रदान करता है और जो लोग नमाज़ नहीं पढ़ते उन्हें कठोर दंड देता है। वह उन बादशाहों में है जो बहुत बड़े सौभाग्यशाली हैं और उसे विशेष सफलता प्राप्त हुई है किन्तु उसका सब से बड़ा गुण उसकी दानशीलता है। मैं उसकी दानशीलता की ऐसी विचित्र कहानियाँ सुनाऊँगा जिनके समान किसी ने किसी पिछले बादशाह के विषय में कोई बात न सुनी होगी (२१७) किन्तु ईश्वर उसके फ़रिश्ते तथा उसके रसूल इस बात के साक्षी है कि मैं जो कुछ भी उसकी अद्भुत दानशीलता के विषय में लिख रहा हूँ वह पूर्णतया सत्य है और ईश्वर ही सब से बड़ा साक्षी है। मैं समझता हूँ कि कुछ घटनाओं जिनका मैं उल्लेख कर रहा हूँ उनके विषय में बहुत से लोग अनुमान भी न लगा सकेंगे और उन्हें वे साधारणतया असम्भव समझेंगे; किन्तु जो घटनायें मेरे सामने घटी हैं और जिनकी सत्यता के विषय में मुझे पूर्ण विश्वास है और जिनमें से बहुत सी घटनाओं में मेरा भी कुछ न कुछ भाग रहा है, उनका उल्लेख मैं अवश्य

कलंगा । इसके अतिरिक्त इनमें से बहुत सी घटनायें अलग अलग प्रमाणों से भी, जो पूर्व में पर्याप्त मात्रा में मिल जाते हैं, सिद्ध हो जाती हैं ।

### द्वारों, दरबार तथा दरबार के नियमों का उल्लेख—

सुल्तान का देहली का महल "दारे सरा" कहलाता है । इस में बहुत से द्वार हैं । प्रथम द्वार पर पहरे के सिपाही रहते हैं । शहनाई, तुरही तथा सिंगा बजाने वाले भी यहीं बैठते हैं । जब कोई अमीर अथवा बड़ा आदमी आ जाता है तो शहनाई एवं तुरही यह स्वर निकालते (२१८) हुये बजने लगती हैं कि "अमुक व्यक्ति आया है, अमुक व्यक्ति आया है ।" दूसरे तथा तीसरे द्वार पर भी यही होता है । प्रथम द्वार के बाहर चबूतरे हैं उन पर जल्लादून (जल्लाद) बैठते हैं । उनका कार्य लोगों की हत्या करना है । यहाँ की यह प्रथा है कि जब सुल्तान किसी की हत्या का आदेश देता है तो महल के द्वार के समक्ष उसकी हत्या की जाती है और शव तीन दिन तक पड़ा रहता है । प्रथम तथा द्वितीय द्वार के मध्य में दोनों ओर लम्बे लम्बे दालान तथा चबूतरे बने हैं । वहाँ नोबत वाले, जो द्वारपालों में से ही होते हैं, बैठे रहते हैं । द्वितीय द्वार पर उस द्वार के द्वारपाल बैठे रहते हैं । दूसरे तथा तीसरे द्वार के बीच में एक बड़ा चबूतरा है । उस पर नक्रीबुल नुकबा<sup>१</sup> बैठता है । उसके हाथ में सोने की गदा होती है । वह अपने सिर पर सोने की एक जड़ाऊ टोपी पहने रहता है । उस पर मोर के पंख लगे होते हैं । अन्य नक्रीब उसके सामने खड़े रहते हैं । प्रत्येक के सिर की टोपी पर सुनहरी झालर लगी होती है (२१९) और उनकी कमर में सुनहरी पेटियाँ बँधी रहती हैं । उनके हाथों में कोड़े होते हैं, जिनकी मुठिया सोने या चाँदी की होती है । दूसरे द्वार से चल कर एक बहुत बड़ा कमरा मिलता है । यहाँ साधारण लोग बैठते हैं ।

तृतीय द्वार पर भी चबूतरे बने हैं, जिन पर कुत्ताबुल बाब<sup>२</sup> बैठे रहते हैं । वहाँ की यह प्रथा है कि जब तक सुल्तान की अनुमति नहीं प्राप्त हो जाती उस समय तक किसी को द्वार में प्रविष्ट होने की आज्ञा नहीं मिलती । प्रत्येक अमीर के साथ आने वाले अधिकारियों तथा मनुष्यों की संख्या निर्धारित रहती है । जब कोई इस द्वार पर आता है, तो कुत्ताबुल लिख लेते हैं "पहले घंटे में अमुक व्यक्ति आया । दूसरे घंटे में अमुक व्यक्ति आया ।" इसी प्रकार सन्ध्या समय तक जो लोग आते रहते हैं, उनके नाम लिखे जाते हैं । रात्रि की नमाज़ (एशा) के पश्चात् सुल्तान समस्त विवरण पढ़ता है । द्वार पर जितनी घटनायें होती हैं, उन्हें भी वे बड़ी सावधानी से लिखते हैं । कुछ मलिकों के पुत्र सुल्तान तक यह विवरण ले जाने के लिये नियुक्त रहते हैं ।

(२२०) यह भी प्रथा है कि जो अधिकारी तीन दिन अथवा इससे अधिक किसी कारण से अथवा अकारण अनुपस्थित हो जाता है तो वह पुनः उस समय तक द्वार में प्रविष्ट नहीं हो सकता जब तक कि बादशाह का इस विषय में आदेश न प्राप्त हो जाय । यदि वह किसी रोग अथवा किसी अन्य कारण से अनुपस्थित रहता है तो वह सुल्तान के समक्ष अपनी श्रेणी के अनुसार उपहार प्रस्तुत करता है । इसी कारण जो लोग लम्बी यात्राओं से लौटते हैं, वे भी अपनी श्रेणी के अनुसार उपहार प्रस्तुत करते हैं । फकीह कुरान अथवा कोई पुस्तक या इसी प्रकार की कोई अन्य वस्तु, फ़कीर मुसल्ला, तसबीह, मिसवाक इत्यादि, अमीर तथा इसी प्रकार के बड़े अधिकारी घोड़े, ऊँट तथा हथियार उपहार के रूप में प्रस्तुत करते हैं ।

तृतीय द्वार से होकर एक बहुत ही बड़े मशवर (विशाल कक्ष) में प्रविष्ट होते हैं । इसका नाम हज़ार सुतून अथवा हज़ार स्तम्भों वाला है । स्तम्भ पालिश की हुई लकड़ी के बने हैं ।

१ नक्रीबों का सबसे बड़ा अधिकारी ।

२ द्वार के सचिव ।

इनके ऊपर लकड़ी की छत है जिसमें बड़ी सुन्दर पच्चीकारी तथा चित्रकारी है। लोग इसके नीचे बैठते हैं और सुल्तान इसी में अपना आम दरबार करता है।

### दरबार के नियम—

~ (२२१) प्रायः दरबार अस्त्र<sup>१</sup> की नमाज के उपरान्त होते हैं। कभी कभी वह दिन के प्रथम भाग में भी दरबार करता है। वह सिंहासन पर विराजमान होता है। सिंहासन एक मंच पर रक्खा रहता है। वह सफ़ेद फ़र्श से ढका रहता है। उसके पीछे एक बहुत बड़ा तकिया रक्खा रहता है। दो अन्य तकिये उसके हाथों के सहारे के लिये दाहिनी तथा बाईं ओर रक्खे रहते हैं। वह घुटनों को इस प्रकार मोड़ कर रखता है जिस प्रकार मनुष्य नमाज में बैठने के समय रखते हैं। इसी प्रकार हिन्दुस्तान के अन्य लोग बठते हैं। जब वह आसीन होता है तो वजीर उसके सम्मुख खड़ा होता है। वजीर के पीछे कुत्ताब (सचिव) खड़े होते हैं। उनके पीछे कबीरुल हुज्जाब (हाजिबों का सरदार) तथा हाजिब खड़े होते हैं। हाजिबों का सरदार फ़ीरोज़ मलिक है। वह सुल्तान के चाचा का पुत्र तथा सुल्तान का नायब है। वह अपनी श्रेणी के अनुसार सुल्तान के सबसे निकट है। उसके उपरान्त खास हाजिब, उसके पश्चात् नायब खास हाजिब वकीलुद्दार (वकील दर), उसका नायब शरफ़ुलहुज्जाब (उच्च हाजिब), सैयिदुल हुज्जाब (मुख्य हाजिब) तथा उनके अधीन अधिकारी (२२२) होते हैं। हाजिबों के पीछे नक़ीब होते हैं। उनकी संख्या १०० के लगभग होती है।

जब बादशाह आसीन हो जाता है तो हाजिब तथा नक़ीब बड़े उच्च स्वर में “बिस्मिल्लाह” (अल्लाह के नाम से) कहते हैं। जब वह बैठ चुकता है तो मलिक कबीर (बड़ा मलिक) क़बूला सुल्तान के पीछे चंवर लेकर खड़ा होता है और मक्खियाँ उड़ाता जाता है। १०० सशस्त्र सैनिक सुल्तान के दाहिनी ओर १०० सैनिक उसके बाईं ओर ढाल, तलवार तथा धनुष लेकर खड़े होते हैं। विशाल कक्ष के दाहिनी तथा बाईं ओर लम्बाई में क़ाज़ी-उल-क़ुज़्जात (मुख्य क़ाज़ी), तत्पश्चात् खतीबुल खुत्बा (मुख्य खतीब), फिर अन्य क़ाज़ी और फिर बड़े बड़े फ़कीह, फिर बड़े बड़े शरीफ (सैयिद), फिर मशायख (सूफ़ी), फिर सुल्तान के भाई तथा साले और उनके पश्चात् बड़े बड़े अमीर; फिर अज़ीज़ (परदेशी) और गुरबा (अन्य देशों वाले) तथा कुव्वाद (सेना के अधिकारी) खड़े होते हैं।

तत्पश्चात् साठ अश्व लाये जाते हैं। उन पर शाही ज़ीन रक्खी रहती है और उनके लगामें लगी रहती हैं। इनमें से कुछ घोड़ों के खिलाफ़त के चिह्न<sup>२</sup> अर्थात् कुछ की लगाम (२२३) तथा छल्ले काले रेशम के और कुछ के सफ़ेद रेशम के तथा जड़ाऊ होते हैं। इन पर सुल्तान के अतिरिक्त कोई अन्य नहीं सवार हो सकता। आधे घोड़े दाहिनी ओर तथा आधे घोड़े बाईं ओर खड़े किये जाते हैं, जिससे बादशाह सब पर दृष्टिपात कर सके। तत्पश्चात् पचास हाथी आते हैं जिन पर सुनहरे तथा रुपहले वस्त्र पड़े रहते हैं। उनके दाँतों पर लोहा चढ़ा रहता है जिससे वे अपराधियों की सुगमता-पूर्वक हत्या कर सकें। प्रत्येक गज की ग्रीवा पर उसका महावत होता है। उसके हाथ में लोहे का अंकुश होता है जिससे वह हाथियों को दंड देता रहता है और अपनी इच्छानुसार उनसे कार्य करा लेता है। प्रत्येक हाथी की पीठ पर एक बड़ा हौदा होता है। उसमें लगभग बीस योद्धा हाथी के डील डोल के अनुसार बैठ सकते हैं। इन हौदों के कोनों पर चार झंडे लगे होते हैं। इन हाथियों को सुल्तान के (२२४) सम्मुख गर्दन झुका कर अभिवादन करने की शिक्षा दी जाती है। जिस समय हाथी झुक कर अभिवादन करते हैं तो हाजिब उच्च स्वर में “बिस्मिल्लाह” कहते हैं। आधे

१ मध्याह्नोत्तर तथा सायंकाल की नमाजों के बीच की नमाज।

२ अरबासी खलीफ़ाओं का चिह्न काला होता था।

हाथी दाहिनी ओर तथा आघे बाईं ओर खड़े होते हैं। हाथी मनुष्यों के पीछे खड़े किये जाते हैं।

जब कोई दाहिनी अथवा बाईं ओर अपना स्थान लेने के लिये उपस्थित होता है तो सर्व प्रथम हाजिबों के स्थान के पास पहुँच कर अभिवादन करता है और हाजिब अभिवादन करने वाले की श्रेणी के अनुसार स्वर को नीचा अथवा ऊँचा करके एक साथ “बिस्मिल्लाह” कहते हैं। तत्पश्चात् वह अपने निर्धारित स्थान पर दाहिनी अथवा बाईं ओर खड़ा हो जाता है। उसके आगे वह कदापि नहीं बढ़ सकता। यदि अभिवादन करने वाला हिन्दू होता है तो हाजिब तथा नक्बीब “हदकल्लाह” (अल्लाह तुझे मार्ग दर्शाये) का नारा लगाते हैं। सुल्तान के दास लोगों के पीछे हाथों में ढाल तलवार लिये खड़े रहते हैं। कोई भी उनके मध्य से होकर प्रविष्ट नहीं हो सकता। जो भी आता है, उसे नक्बीबों तथा हाजिबों के, जो सुल्तान के सम्मुख खड़े होते हैं, खड़े होने के स्थान से होकर आना होता है।

### परदेशियों का प्रवेश तथा दरबार में उपहार प्रस्तुत करना—

(२२५) यदि द्वार पर कोई ऐसा व्यक्ति उपस्थित होता है, जो सुल्तान के सम्मुख उपहार प्रस्तुत करना चाहता है तो हाजिब उसकी सूचना देने के लिये इस क्रम से सुल्तान के समक्ष जाते हैं। सब के आगे-आगे अमीरे हाजिब, उसके पीछे उसका नायब, फिर खास हाजिब और उसका नायब, उसके पीछे वकीलदर और उसका नायब, उनके पीछे सैयिदुल हुज्जाब तथा शरफुल हुज्जाब होते हैं। वे तीन स्थानों पर अभिवादन करते हैं और द्वार पर आने वाले की सूचना सुल्तान को देते हैं। जब अनुमति प्राप्त हो जाती है तो उसके उपहार लोगों के हाथों पर रखे हुये इस प्रकार प्रस्तुत किये जाते हैं कि सुल्तान उनको देख सके। फिर उपहार लाने वाले को बुलाने का आदेश होता है। वह सुल्तान तक पहुँचने के पूर्व तीन बार अभिवादन करता है। हाजिबों के स्थान पर पहुँच कर वह पुनः अभिवादन प्रकट करता है। यदि वह कोई उच्च श्रेणी का व्यक्ति होता है तो वह अमीरे हाजिब की पंक्ति में खड़ा होता है अन्यथा वह उसके पीछे खड़ा होता है। सुल्तान फिर उससे स्वयं नम्रता-पूर्वक वार्तालाप (२२६) करता है और उसका स्वागत करता है। यदि वह सम्मान के योग्य होता है तो सुल्तान उससे हाथ मिलाता है तथा आलिंगन करता है और उसके कुछ उपहारों के विषय में प्रश्न करता है। तत्पश्चात् उपहार उसके सम्मुख रखे जाते हैं। यदि कोई वस्त्र अथवा शस्त्र होता है तो वह उसे उलट पलट कर देखता है और लाने वाले का उत्साह बढ़ाने के लिये उनकी प्रशंसा करता है। फिर सुल्तान उसे खिलअत प्रदान करता है और ‘सर शोई’ (सिर धुलवाने) के नाम से कुछ धन उसकी श्रेणी के अनुसार उसके लिये निश्चित कर दिया जाता है।

### उसके आमिलों (अधिकारियों) के उपहार का हाल—

जब कोई आमिल (अधिकारी) दरबार में अपने उपहार लेकर आता है अथवा किसी प्रान्त का कर लाता है तो उनके सोने तथा चाँदी के बर्तन उदाहरणार्थ तश्त, लोटे आदि बनवा (२२७) लिये जाते हैं। सोने तथा चाँदी की ईंटें भी बनवा ली जाती हैं जो ‘खिरत’ कहलाती हैं। फ़रशूिन (फ़र्राश) जो बादशाह के दास होते हैं, उनमें से एक एक वस्तु अपने हाथों पर लेकर बादशाह के सामने खड़े होते हैं। यदि उपहार में कोई हाथी हो तो वह भी लाया जाता है। तत्पश्चात् घोड़े, ज़ीन आदि सामानों सहित, लाये जाते हैं। फिर खच्चर तथा ऊँट लाये जाते हैं। इन सब पर माल लदा होता है। जब बादशाह दौलताबाद से आया, तो वज़ीर ख्वाजये जहाँ ने अपने उपहार प्रस्तुत किये। मैं भी उस समय उपस्थित था। ख्वाजये जहाँ ने

ब्याना नगर से बाहर निकल कर अपने उपहार प्रस्तुत किये। उसके उपहार उसी क्रम से प्रस्तुत हुये जिसका उल्लेख मैं ने अभी किया। उसने जो वस्तुयें प्रस्तुत कीं उनमें एक थाल लाल मरिण का, एक थाल पन्ने का तथा एक थाल बहुमूल्य मोतियों का था। इस समय एराक के बादशाह सुल्तान अबू सईद का चचेरा भाई हाजी काऊन भी उपस्थित था। सुल्तान ने उन उपहारों का एक भाग उसे प्रदान कर दिया। यदि ईश्वर ने चाहा तो इसका उल्लेख फिर किया जायगा।

### दोनों ईदों<sup>१</sup> के जुलूस तथा उनसे सम्बन्धित बातों का उल्लेख—

(२२८) ईद से पूर्व रात्रि में सुल्तान, मलिकों, मुख्य अधिकारियों, कर्मचारियों, परदेशियों अर्थात् अजीजों, कुत्ताब (सचिवों), हाजिबों, नक्रीबों, सेना के अधिकारियों, समाचार सम्बन्धी अधिकारियों, दासों आदि को एक एक खिलअत, उनकी श्रेणी के अनुसार भेजता है। ईद के दिन प्रातःकाल समस्त हाथी रेशमी वस्त्रों, सोने तथा जवाहरात से सजाये जाते हैं। सोलह ऐसे हाथी हैं जिन पर कोई सवार नहीं होता। उन पर केवल सुल्तान ही सवार होता है। प्रत्येक पर रेशम का बना हुआ एक छत्र होता है जिसमें जवाहरात जड़े होते हैं। प्रत्येक छत्र की मुठिया शुद्ध सोने की होती है। प्रत्येक हाथी पर जवाहरात से जड़ी हुई एक रेशमी गद्दी होती है। सुल्तान उनमें से एक हाथी पर सवार होता है। उसके आगे आगे जौन-पोश अर्थात् शाशिया होता है जिस पर बहुमूल्य जवाहरात जड़े होते हैं। शाही हाथियों के सामने दास तथा सेवक होते हैं। (२२९) प्रत्येक अपने सिर पर सोने की रोयेंदार एक टोपी पहने रहता है। कमर में सोने की पेटी होती है जिस पर जवाहरात जड़े होते हैं। बादशाह के आगे आगे नक्रीब भी होते हैं। उनकी संख्या लगभग ३०० होती है। प्रत्येक अपने सिर पर एक सुनहरी उकरूफ़ (ऊँची शंख के समान टोपी) पहने रहता है और एक सुनहरी पेटी बाँधे तथा सोने की मुठिया का छोटा डंडा लिये रहता है। क्राजी-उल-क़ुज़्जात सद्रे जहाँ कमालुद्दीन ग़जनवी, क्राजी-उल-क़ुज़्जात सद्रे जहाँ नासिद्दीन ख़वारज़मी, तथा समस्त मुख्य अजीज (परदेशी), ख़ुरासानी, एराक़ी, शामी मिस्री तथा मगरबी (उत्तर पश्चिमी अफ़रीक़ा निवासी) हाथियों पर सवार होकर चलते हैं। विदेशी इस देश में ख़ुरासानी कहलाते हैं। अज्ञान देने वाले भी हाथियों पर सवार होते हैं। वे “अल्लाहो अक़बर” (अल्लाह सर्वश्रेष्ठ है) का नारा लगाते रहते हैं।

सुल्तान उपर्युक्त नियम से राजभवन के द्वार से अपने सेवकों के साथ निकलता है। (२३०) इसी बीच में सैनिक उसके निकलने की प्रतीक्षा करते रहते हैं। प्रत्येक अमीर अपनी अपनी टोली लिए पताकाओं तथा तुरही सहित खड़ा रहता है। सर्व प्रथम सुल्तान की सवारी अग्रसर होती है। बादशाह के आगे-आगे वे लोग जिनका मैं उल्लेख कर चुका हूँ, पैदल होते हैं। उनके पीछे क्राजी तथा मुअज़्ज़िन होते हैं जो अल्लाह के नाम का जाप किया करते हैं। सुल्तान के पीछे उसके ‘मरातिब’ अर्थात् पताकायें, ढोल, तुरही, बिगुल तथा शहनाई होती हैं। उनके पीछे बादशाह के खास सेवक होते हैं। उनके पीछे-पीछे सुल्तान का भाई मुबारक खाँ अपने मरातिब तथा सैनिकों सहित होता है। उसके पीछे बादशाह के भतीजे बहराम खाँ की सवारी तथा उसके मरातिब एवं सैनिक होते हैं। उनके पीछे सुल्तान के चचेरे भाई मलिक फ़ीरोज़ की सवारी तथा ‘मरातिब’ एवं सैनिक होते हैं। फिर वज़ीर तथा उसके मरातिब एवं सैनिक होते हैं। फिर मलिक मुजीर इब्न (पुत्र) जिर्रिजा तथा उसके “मरातिब” एवं सैनिक होते हैं। फिर मलिक कबीर क़बूला तथा उसके मरातिब एवं सैनिक होते हैं। सुल्तान मलिक क़बूला का बड़ा सम्मान करता है। उसे बड़ा उत्कर्ष तथा अत्यधिक धन-सम्पत्ति प्राप्त है। उसके एक साहिबे दीवान<sup>२</sup> सिक़तुलमुल्क अलाउद्दीन अली अलमिस्री ने जो इब्नुश्

१ ईदुल फ़ितर तथा ईदुल भुहा।

२ दीवान उस समय किसी मुहकमे अथवा विभाग को कहते थे। यहाँ बहुत बड़े अधिकारी (मुख्य सचिव) से अभिप्राय है।

(२३१) शराबिशी कहलाता है मुझे बताया कि उसका तथा उसके दासों का व्यय तथा वृत्ति ३६ लाख (तन्के) वार्षिक है। उसके पीछे मलिक नुक़बिया, उसके 'मरातिब' तथा सैनिक होते हैं। उसके पीछे मलिक बुगरा, उसके 'मरातिब' तथा सैनिक होते हैं। उसके पीछे मलिक मुख़लिस, उसके 'मरातिब' तथा सैनिक होते हैं। उसके पीछे मलिक कुतुबुल मुल्क उसके मरातिब तथा सैनिक होते हैं।

उपर्युक्त अमीरों को बड़ा उत्कर्ष प्राप्त है। वे सुल्तान से कभी पृथक् नहीं होते। वे लोग ईद में अपने 'मरातिब' सहित जाते हैं। अन्य अमीरों की सवारियाँ बिना मरातिब के होती हैं। जो लोग ईद के जुलूस की सवारी में जाते हैं, वे सशस्त्र होते हैं। उनके घोड़े भी इसी दशा में होते हैं। इनमें से अधिकतर सुल्तान के ममलूक (दास) होते हैं। जब सुल्तान मुसल्ला (ईदगाह) के द्वार पर पहुँच जाता है, वह द्वार पर रुक जाता है और (२३२) क्राजियों, बड़े-बड़े अमीरों, मुख्य अजीज़ों (परदेशियों) को प्रविष्ट होने का आदेश देता है। फिर वह स्वयं उतरता है और इमाम नमाज़ प्रारम्भ करता है और खुत्बा पढ़ता है। इदुज़्ज़हा में सुल्तान एक भाले से ऊँट की गर्दन छेद कर उसकी हत्या करता है। सर्व प्रथम वह अपने वस्त्र पर एक रेशम की चादर डाल लेता है जिससे उसके वस्त्र पर रक्त की छीटें न गिर सकें। फिर वह हाथी पर सवार होकर महल को वापस चला जाता है।

### ईद का दरबार, विशाल सिंहासन तथा बृहत् धूप पात्र—

ईद के दिन महल में फ़र्श बिछाये जाते हैं और उन्हें बड़े सुन्दर ढंग से सजाया जाता है। दरबार के बड़े कक्ष के बाहर वारगाह खड़ी की जाती है। यह एक बहुत बड़े मंडप के समान होती है। इसमें बड़े मोटे मोटे स्तम्भ लगाये जाते हैं। उसके चारों ओर भी खेमे लगे होते हैं। भिन्न-भिन्न रंगों के रेशम के वृक्ष बनाये जाते हैं और उनमें फूल लगाये जाते हैं। (२३३) बड़े कक्ष में उनकी तीन पंक्तियाँ सजाई जाती हैं। प्रत्येक दो वृक्षों के मध्य में एक सोने की कुर्सी रक्खी जाती है। उस पर एक गद्दी रक्खी जाती है। विशाल सिंहासन, कक्ष के मध्य में रक्खा जाता है। यह शुद्ध सोने का होता है। इसके पायों में जवाहरात जड़े रहते हैं। इसकी लम्बाई २३ बालिशत होती है। उसकी चौड़ाई इसकी आधी होती है। इसके भिन्न-भिन्न भाग होते हैं। इन सब को मिला कर जब आवश्यकता होती है तो सिंहासन बना लिया जाता है। सोने के भार के कारण प्रत्येक भाग कई-कई मनुष्य मिल कर उठाते हैं। उस पर तकिया रक्खा जाता है। सुल्तान के सिर पर जवाहरात से जड़ा हुआ चत्र लगाया जाता है। जैसे ही वह सिंहासन पर चढ़ता है, हाजिब तथा नक़ीब उच्च स्वर में "बिस्मिल्लाह" का नारा लगाते हैं। फिर जो लोग उपस्थित होते हैं, वे अभिवादन करते हैं। सर्व प्रथम क्राज़ी, फिर ख़तीब, आलिम, शरीफ़ (सैयिद) मशायख (सूफ़ी), सुल्तान के भाई, सम्बन्धी, मुख्य अजीज़ (परदेशी), वज़ीर, सेना के अमीर (अधिकारी) ममलूक (दासों) के शोख (सरदार) बड़े-बड़े सैनिक बारी-बारी अभिवादन करते हैं और किसी (२३४) प्रकार की गड़बड़ी नहीं होने पाती।

यहाँ यह भी प्रथा है कि ईद के दिन वे लोग, जिनको ग्राम प्रदान किये गये हैं, सोने के सिक्के (दीनार) एक पटखण्ड में बाँध कर लाते हैं, जिस पर उनका नाम अंङ्कित होता है और उसे वे एक सोने के थाल में डाल देते हैं। इस प्रकार अत्यधिक धन एकत्र हो जाता है और इसमें से सुल्तान जिसे उसकी जो इच्छा होती है दे देता है।

जब लोग अभिवादन कर चुकते हैं, तो सब लोगों के लिये उनकी श्रेणी के अनुसार भोजन लाया जाता है। उस दिन भी बृहत् धूपपात्र निकाला जाता है जो मीनार के समान

तथा शुद्ध सोने का होता है। इसके भी भिन्न-भिन्न भाग होते हैं। जब आवश्यकता होती है तो इन टुकड़ों को जोड़ कर घूप पात्र बना लिया जाता है। प्रत्येक भाग कई कई मनुष्य मिल कर उठाते हैं। इसके भीतरी भाग में तीन खाने होते हैं। उनमें लोग प्रविष्ट होकर ऊद, अम्बर आदि वस्तुयें जलाते हैं। इनके धुयें से कमरा सुगन्धित हो जाता है। तरुण दासों के हाथों में (२३५) सोने तथा चाँदी के गुलाब छिड़कने के पात्र होते हैं। वे उनसे उपस्थित सज्जनों पर गुलाब-जल छिड़कते हैं।

दोनों ईदों के अतिरिक्त यह सिंहासन तथा घूपपात्र कभी नहीं निकाले जाते। अन्य दिनों में सुल्तान सोने के दूसरे सिंहासन पर आसीन होता है। इससे कुछ दूर बारगह, जैसा कि उल्लेख किया जा चुका है लगाई जाती है। इसमें तीन द्वार होते हैं। सुल्तान इसके भीतर विराजमान होता है। प्रथम द्वार पर एमादुलमुल्क सरतेज खड़ा होता है। द्वितीय पर मलिक नुक्रबिया और तीसरे द्वार पर युसुफ बुगरा खड़े होते हैं। दाहिनी ओर सशस्त्र ममलूकों (दासों) के दल का अमीर (सरदार) खड़ा होता है। इसी प्रकार वे बाईं ओर भी खड़े होते हैं। अन्य लोग उन स्थानों पर, जो उनकी श्रेणी के अनुसार निश्चित रहते हैं, खड़े होते हैं। शहनये बारगाह मलिक तगी अपने हाथ में सोने का डंडा लिये रहता है। उसके नायब के हाथ में चाँदी का डंडा होता है। उनके द्वारा वे दरबार में सब लोगों को अपने अपने स्थानों पर खड़े होने में सहायता देते रहते हैं, तथा पंक्तियाँ ठीक रखते हैं। वजीर अपने स्थान पर खड़ा होता है और उसके कुत्ताब (सचिव) नायब के पीछे खड़े होते हैं। हाजिब तथा नक़ीब अपने अपने स्थानों पर खड़े होते हैं। तत्पश्चात् गायक तथा नर्तकियाँ प्रविष्ट होती (२३६) हैं। सर्व प्रथम काफ़िर (हिन्दू) राजाओं की पुत्रियाँ जो उस वर्ष युद्ध में बन्दी बनाई जाती हैं, आकर गाती नाचती हैं। तत्पश्चात् वे अमीरों तथा मुख्य परदेशियों को प्रदान कर दी जाती हैं। इसके उपरान्त अन्य काफ़िरों की पुत्रियाँ आकर नाचती गाती हैं। जब वे नाच गा चुकती हैं, तो सुल्तान उन्हें अपने भाइयों, सम्बन्धियों, मलिकों के पुत्रों आदि को दे देता है। सुल्तान यह दरबार अस्त्र की नमाज के पश्चात् करता है। दूसरे दिन पुनः इसी प्रकार अस्त्र के उपरान्त दरबार होता है। इसमें गायकार्यें लाई जाती हैं। जब वे नाच गा चुकती हैं तो सुल्तान उन्हें ममलूक के अमीरों (मुख्य दासों) को दे देता है। तीसरे दिन सुल्तान के सम्बन्धियों के विवाह होते हैं और उन्हें उपहार दिये जाते हैं। चौथे दिन दास मुक्त किये जाते हैं। पाँचवे दिन दासियाँ मुक्त की जाती हैं। छठे दिन दास तथा दासियों का विवाह होता है। सातवें दिन वह बड़ी उदारता से दान करता है।

### यात्रा से वापसी के समारोह—

(२३७) जब सुल्तान यात्रा से लौटता है तो हाथी सजाये जाते हैं। उनमें से सोलह पर सोलह मुनहरे तथा जड़ाऊ छत्र लगाये जाते हैं। आगे आगे गाशिया अर्थात् ज़ीन-पोश उठा कर ले जाते हैं। उसमें भी जवाहरात जड़े होते हैं। लकड़ी के क़ुब्बे बनाये जाते हैं। उनमें कई कई मंजिलें होती हैं। वे रेशमी कपड़ों से ढके रहते हैं। उनमें से प्रत्येक में गायकार्यें सुन्दर वस्त्र तथा आभूषणों द्वारा शृङ्गार किये बैठी रहती हैं। प्रत्येक क़ुब्बे के मध्य में एक बहुत बड़ा चमड़े का हौज तैयार कराया जाता है। उसमें शर्बत भरा जाता है। शर्बत में गुलाब जल पड़ता है। उसमें से सभी को, चाहे वे नगर निवासी हों अथवा (परदेशी) दिया जाता है। शर्बत के उपरान्त उन्हें ताम्बूल, शर्बत और पुगीफल दिये जाते हैं। क़ुब्बों के मध्य, के स्थान पर रेशम का फ़र्श बिछाया जाता है। इसी पर सुल्तान की सबारी (हाथी) जाती है। नगर के द्वार से महल के द्वार तक जिस मार्ग से सुल्तान जाता है, उसके (२३८) दोनों ओर के घरों की दीवारों को रेशमी वस्त्रों से मढ़कर सुसज्जित किया

जाता है। सुल्तान के आगे आगे हजारों दास पैदल होते हैं। उनके पीछे पीछे सेना होती है। एक बार जब वह राजधानी में प्रविष्ट हुआ तो मैंने यह भी देखा कि तीन चार छोटे रवादे (अरादे) हाथियों पर रक्खे थे। उन से लोगों पर दीनार तथा दिरहम की वर्षा की जाती थी। लोग उन्हें चुनने के लिये दूटे पड़ते थे। यह वर्षा नगर में प्रविष्ट होने से लेकर महल तक होती रही।

### सुल्तान के भोजन का प्रबन्ध—

सुल्तान के महल में दो प्रकार का भोजन होता है। एक खासा, सुल्तान का विशेष भोजन, दूसरा सर्वसाधारण का भोजन। खासा सुल्तान स्वयं खाता है। वह सुल्तान के खास कमरे में खाया जाता है। जो लोग उस समय उपस्थित होते हैं, उसमें सम्मिलित होते हैं। उस समय खास खास अमीर, अमीर हाजिब जो सुल्तान का चचेरा भाई है, एमादुलमुल्क सरतेज (२३६) तथा अमीर मजलिस उपस्थित होते हैं। यदि सुल्तान किसी उत्कृष्ट परदेशी को सम्मानित करना चाहता है तो वह उसे अपने साथ भोजन करने के लिये बुला लेता है और वह उसके साथ भोजन करता है। कभी कभी उपर्युक्त उपस्थित जनों को सम्मानित करने के लिये वह स्वयं रिकाबी अपने हाथ में लेकर उसमें रोटी का टुकड़ा रख कर उसे दे देता है। पाने वाला उसे लेकर अपनी बाईं हथेली पर रखता है और दाहिने हाथ से भूमि छूकर अभिवादन करता है। कभी कभी वह भोजन में से कुछ किसी अनुपस्थित अमीर को भी भेज देता है। पाने वाला उसी प्रकार अभिवादन करता है, जिस प्रकार उपस्थित लोग करते हैं। तत्पश्चात् वह उसे अपने साथियों के साथ खाता है। मैं कई बार उसके खास भोजन में सम्मिलित हो चुका हूँ और उपस्थित लोगों की संख्या लगभग बीस होती थी।

### आम भोजन का प्रबन्ध—

यह भोजन पाकशाला से लाया जाता है। उसके आगे आगे नक़ीब होते हैं। वे 'बिस्मिल्लाह' का नारा लगाते जाते हैं। सब के आगे आगे नक़ीबुल नुक़बा (मुख्य नक़ीब) होता है। (२४०) उसके हाथ में सोने की एक गदा होती है। उसके साथ उसका नायब भी होता है। उसके हाथ में चाँदी की गदा होती है। जब वे चौथे द्वार में प्रविष्ट होते हैं तो जो लोग दरबार के कक्ष में उपस्थित होते हैं, वे उनकी आवाज़ सुन कर खड़े हो जाते हैं। केवल सुल्तान बैठ रहता है। जब भोजन भूमि पर रक्खा जाता है तो सब नक़ीब पंक्ति में खड़े हो जाते हैं। उनका सरदार सब के आगे खड़ा होकर सुल्तान की प्रशंसा करता है। फिर वह अभिवादन करता है और समस्त नक़ीब भी उसी के साथ अभिवादन करते हैं। फिर इसी प्रकार दरबार कक्ष में बड़े छोटे जो भी उपस्थित होते हैं, वे अभिवादन करते हैं। यहाँ यह प्रथा है कि जब कोई इस अवसर पर मुख्य नक़ीब की आवाज़ सुनता है तो वह चुपचाप खड़ा हो जाता है। यदि वह चल रहा होता है तो रुक जाता है। जब तक प्रशंसा समाप्त नहीं हो जाती उस समय तक न तो कोई हिलता ही है और न अपना स्थान छोड़ सकता है।

इसके उपरान्त उसका नायब भी इसी प्रकार की प्रशंसा करता है, और अभिवादन करता है। नक़ीब तथा जो लोग उपस्थित होते हैं, वे पुनः अभिवादन करते हैं। तत्पश्चात् सब बैठ जाते हैं। कुत्ताबुलबाब (द्वार के सचिव) भोजन आने की लिखित सूचना करते हैं। (२४१) यद्यपि सुल्तान को भोजन पहुँचने की सूचना होती है फिर भी वह लिखित सूचना किसी बालक को दी जाती है। वह किसी मलिक का पुत्र होता है और यह उसी का कर्तव्य होता है। वह उस सूचना को सुल्तान के पास ले जाता है। उसे पढ़ कर सुल्तान उपस्थित अमीरों में से किसी बड़े अमीर को सब लोगों को उचित स्थान पर बैठाने का आदेश देता है। वही भोजन वितरण का भी प्रबन्ध करता है।



भोजन में चपातियाँ, भुना मांस, भीठे समोसे, चावल, मुर्गा तथा समोसे होते हैं। इनका सविस्तार उल्लेख हो चुका है और उनके तैयार करने की विधि भी बताई जा चुकी है। दस्तरखान के मध्य में क्राज़ी, खतीब, फ़कीह, शरीफ़ (सैयिद) तथा शेख़ (सूफ़ी) होते हैं। उनके पश्चात् सुल्तान के सम्बन्धी, मुख्य अमीर तथा अन्य लोग होते हैं। प्रत्येक मनुष्य का स्थान निर्धारित रहता है। कोई अपने निर्धारित स्थान के अतिरिक्त किसी स्थान पर नहीं बैठ सकता। इस विषय पर कभी कोई गड़बड़ी नहीं हो पाती।

जब सब लोग बैठ जाते हैं तो शुर्बदारिया अर्थात् जल पिलाने वाले सोने चाँदी ताँबे (२४२) तथा काँच के बर्तन लाते हैं। इनमें शर्बत होता है। भोजन के पूर्व लोग शर्बत पीते हैं। जब लोग शर्बत पी चुकते हैं तो हाजिब “बिस्मिल्लाह” कहता है। फिर वे भोजन आरम्भ करते हैं। प्रत्येक मनुष्य के पास सब प्रकार का भोजन उसके लिये पृथक् होता है। कोई अन्य उसमें से नहीं ले सकता। जब भोजन समाप्त हो जाता है तो लोग फ़ुक्का पीते हैं। वह क़लई के प्यालों में लाई जाती है। तत्पश्चात् हाजिब “बिस्मिल्लाह” कहता है। फिर पान तथा मसाले के थाल लाये जाते हैं। प्रत्येक मनुष्य को कुटे हुये मसाले का एक चम्मच तथा १५ पान के बीड़े दिये जाते हैं। बीड़े लाल रेशम के धागे से बँधे रहते हैं। जब लोग पान ले लेते हैं तो हाजिब तुरन्त बिस्मिल्लाह कहता है। सब लोग उठ खड़े होते हैं। जो अमीर भोजन का प्रबन्ध करने के लिए नियुक्त होता है वह अभिवादन करता है। उसके साथ सब लोग अभिवादन करते हैं और फिर वहाँ से चले जाते हैं। इस प्रकार दिन में दो बार भोजन होता है। (१) दोपहर से पूर्व (२) अस्त्र की नमाज के पश्चात्।

### बादशाह के दान तथा उदारता की कहानियाँ—

(२४३) इस विषय पर केवल में उन्हीं घटनाओं का उल्लेख करूँगा जिनको मैंने स्वयं अपनी आँखों से देखा है। ईश्वर ही को मेरे सत्य के विषय में पूर्ण ज्ञान है और यही प्रमाण पर्याप्त है। इसके अतिरिक्त यह चर्चा सुप्रसिद्ध है और अनेक साधियों द्वारा, जो हिन्दुस्तान तथा हिन्दुस्तान के पड़ोसी देशों के अर्थात् यमन, खुरासान एव फ़ार्स के निवासी हैं प्रमाणित हो चुकी है। यह घटनायें इन देशों में बड़ी प्रसिद्ध हैं, और यहाँ के निवासी उन्हें सत्य समझते हैं। विदेशियों को उसके दान के विषय में पूर्ण ज्ञान है क्योंकि वह उन पर हिन्दुस्तानियों की अपेक्षा अधिक कृपादृष्टि प्रदर्शित करता है। उन पर अपने उपकारों की वर्षा करता है। उनसे अत्यधिक उदारतापूर्वक व्यवहार करता है। उन्हें राज्य के उच्च पदों पर नियुक्त करता है और उन्हें बड़े बहुमूल्य उपहार प्रदान करता है। उसकी उदारता का एक उदाहरण यह है कि उसने विदेशियों को “अज़ीज” की पदवी प्रदान कर दी है और उन्हें विदेशी कहने से लोगों को रोक दिया है। उसका विचार है कि जब किसी को विदेशी कहा जाता है तो इससे वह अपने आपको अपमानित तथा तिरस्कृत समझता है। यदि ईश्वर ने (२४४) चाहा तो मैं अब उसके कुछ मुक्त-हस्त उपहारों तथा दानों की चर्चा करूँगा।

### व्यापारी शिहाबुद्दीन गाज़रूनी का दान—

यह शिहाबुद्दीन, मलिकुत्तुज्जार (व्यापारियों का बादशाह, बहुत बड़ा व्यापारी) गाज़रूनी, जो परवेज़ कहलाता है, का मित्र है। सुल्तान ने मलिकुत्तुज्जार को खम्बायत नगर अज़ता में प्रदान कर दिया था और उसे वज़ीर नियुक्त करने का वचन दिया था। इस पर उसने अपने मित्र शिहाबुद्दीन को बुला भेजा। जब वह आया तो उसने उसे बादशाह के लिये भेंट तैयार करने का आदेश दिया। उसने जो भेंट तैयार की। उसमें एक सराचा अर्थात् डेरा था जो

१ ईरान में फ़ार्स प्रान्त के शीराज़ तथा बूशहर नगर के बीच में एक स्थान।

रेशमी वृत्तखंड कपड़े का बना था। इस पर सुनहरे फूल लगे थे<sup>१</sup>। इसका सीवान (सायवान) भी उसी प्रकार के कपड़े का बना था। एक खिबा (खेमा) और उससे सम्बन्धित दूसरा खेमा तथा कनात आदि था। एक अन्य खेमा विश्राम करने के लिये था। सभी रेशमी कपड़ों तथा बेल बूटों से सजे थे। बहुत से खच्चर भी थे।

जब शिहाबुद्दीन यह सब वस्तुयें लेकर अपने मित्र मलिकुत्तुज्जार के पास लाया तो (२४५) वह भी चलने के लिये तैयार था। उसने भी अपना खराज तथा उपहार तैयार कर लिये थे। वजीर ख्वाजये जहाँ को इस बात की सूचना थी कि सुल्तान ने मलिकुत्तुज्जार को वजीर बनाने का वचन दे दिया है। उसे बड़ी ईर्ष्या तथा त्रास था। इससे पूर्व खम्बायत तथा जुजरात (गुजरात) प्रदेश का प्रबन्ध वजीर द्वारा होता था। वहाँ के निवासियों को उससे बड़ा प्रेम तथा उसके प्रति बड़ी निष्ठा थी और वे उसकी सेवा को उद्यत रहते थे। उनमें अधिकतर काफ़िर थे। उनमें से कुछ विद्रोही भी थे जो दुर्गम पर्वतों में निवास किया करते थे। वजीर ने उनके पास गुप्त संदेश भेज दिया कि जब मलिकुत्तुज्जार उस मार्ग से राजधानी जाते हुये गुजरे तो वे उसकी हत्या कर दें। जब मलिकुत्तुज्जार शिहाबुद्दीन के साथ खराज तथा उपहार लेकर मार्ग में पहुँचा तो वे दोपहर से पूर्व जैसा कि उनकी आदत थी कहीं पडाव डाले थे। समस्त सैनिक अपने अपने कार्य में तल्लीन हो गये और कुछ सो गये। उसी समय बहुत से काफ़िर उन पर टूट पड़े और मलिकुत्तुज्जार की हत्या करके समस्त धन सम्पत्ति तथा उपहार एवं खराज लूट लिया। शिहाबुद्दीन के उपहार भी लूट लिये गये। केवल शिहाबुद्दीन (२४६) ही के प्राण बच सके।

सुल्तान को समाचारवाहकों द्वारा सूचना मिल गई। उसने आदेश दिया कि शिहाबुद्दीन को नहरवाला प्रदेश के कर से ३०,००० दीनार देदिये जायें और वह अपने देश को लौट जायें। जब उससे कहा गया तो उसने इसे स्वीकार न किया और उसने कहा कि वह अपने देश से सुल्तान के दर्शनार्थ तथा उसके सम्मुख भूमि चुम्बन करने आया था। सुल्तान को इस बात की सूचना दी गई। वह बड़ा प्रभावित हुआ और उसने आदेश दिया कि शिहाबुद्दीन को पूर्ण सम्मान से देहली लाया जाय।

संयोग से जिस दिन वह दरबार में उपस्थित होने वाला था वही दिन हमारे उपस्थित होने का भी निश्चय हुआ था। उसने (सुल्तान ने) हम सबको खिलअत प्रदान किये और हमारे ठहराये जाने का आदेश दिया। शिहाबुद्दीन को अत्यधिक धन-सम्पत्ति भी दी। कुछ दिन पश्चात् सुल्तान ने आदेश दिया कि मुझे ६ हजार तन्के दिये जायें। इसकी चर्चा मैं फिर करूँगा। इसी दिन उसने शिहाबुद्दीन की अनुपस्थिति का कारण पूछा। बहाउद्दीन इब्नुल फ़लकी ने उत्तर दिया, अखुन्द आलन (ससार के स्वामी) मैं नहीं जानता<sup>१</sup>। फिर उसने कहा 'सुना है वह अस्वस्थ है।'<sup>२</sup> (२४७) सुल्तान ने उससे कहा "तुरन्त राजकोष से एक लाख सोने के तन्के लेजा कर उसे दे दो जिससे वह प्रसन्न हो जाय।"<sup>३</sup> बहाउद्दीन ने सुल्तान के आदेशानुसार उसके पास धन पहुँचा दिया। सुल्तान ने आदेश दे दिया कि वह उस धन से जो भी हिन्दुस्तानी सामान चाहे क्रय करले। जब तक शिहाबुद्दीन समस्त वस्तुयें क्रय न करले उस समय तक कोई भी कोई वस्तु मोल न ले। इसके अतिरिक्त सुल्तान ने आदेश दिया कि उसकी यात्रा के लिये तीन जहाज़ तैयार कराये जायें। उसके समस्त सामान की व्यवस्था की जाय और जहाज़ के सेवकों का वेतन भी खजाने से प्रदान किया जाय।

१ न मी दानम।

२ शनोदम ज़हमत दारद।

३ बिरौ, हर्मी ज़मों दर खजाना यक लक तन्कये ज़र बेगीरी व पेशे ऊ बे बरी ता दिले ऊ ख़ुश शवद।

इस प्रकार शिहाबुद्दीन<sup>१</sup> वहाँ से चल कर हुरमुज्ज<sup>२</sup> पहुँचा। वहाँ उसने अपने लिये एक विशाल भवन बनवाया। मैंने बाद में यह भवन देखा था। मैं शिहाबुद्दीन से भी मिला। उसकी धन-सम्पत्ति समाप्त हो चुकी थी। वह शीराज में वहाँ के सुल्तान अबू इसहाक से दान की (२४८) आशा कर रहा था। हिन्दुस्तान में एकत्र किये हुये धन की यही दशा होती है। यहाँ से धन-सम्पत्ति लेकर बहुत कम लोग जा पाते हैं। यदि कोई चला भी जाता है तो भगवान् उस पर कोई ऐसा संकट डाल देता है कि जो कुछ उसके पास होता है, वह नष्ट हो जाता है। इसी प्रकार शिहाबुद्दीन का धन भी नष्ट हो गया। हुरमुज्ज के बादशाह तथा उसके भतीजों के झगड़ों में उसकी धन-सम्पत्ति नष्ट हो गई और उसने (निर्धन) होकर वह देश त्याग दिया।

### शेखुश् श्यूख (बहुत बड़े सूफ़ी) रक्नुद्दीन को उपहार—

सुल्तान ने मिस्र में खलीफा अबुल अब्बास के पास उपहार भेज कर यह प्रार्थना की कि उसे सिन्ध तथा हिन्द पर राज्य करने का अधिकार-पत्र प्रदान किया जाय। इसका कारण यह था कि उसका विश्वास था कि खलीफ़ा ही को इस प्रकार का अधिकार प्राप्त है। खलीफ़ा अबुल अब्बास ने उसकी इच्छानुसार मिस्र के मुख्य शेख रक्नुद्दीन के हाथ यह अधिकार-पत्र (२४९) भेजा। जब वह राजधानी में पहुँचा तो उसने उसे बहुत सम्मानित किया और उसे अत्यधिक धन-सम्पत्ति प्रदान की। जब कभी वह उससे भेंट करने जाता तो वह खड़े होकर उसका स्वागत करता था और उसका विशेष सम्मान करता था। अंत में उसने उसे वापस जाने की अनुमति दी और उसे बहुमूल्य उपहार प्रदान किये। इस बार उसने जो उपहार उसे दिये उसमें शुद्ध सोने की बनी हुई नालें तथा कीलें थीं। उसने उससे निवेदन किया कि जब वह जहाज़ से उतरे तो अपने घोड़े के खुरों में यही नालें लगवा ले। रक्नुद्दीन खम्बायत की ओर चल दिया। वहाँ से वह जहाज़ पर यमन जाने वाला था। इसी समय क़ाज़ी जलालुद्दीन ने विद्रोह कर दिया और इब्नुल कौलमी की धन-सम्पत्ति लूट ली। शेख की भी धन-सम्पत्ति लूट ली गई। वह स्वयं इब्नुल कौलमी के साथ भाग कर सुल्तान के पास पहुँचा। सुल्तान ने जब उसे देखा तो उसने उपहास से कहा, “तुम धन-सम्पत्ति इस आशय से लेने आये कि उसके द्वारा रमरियाँ प्राप्त कर सको किन्तु तुम धन सम्पत्ति तो ले न जा सके और अपना (२५०) सिर छोड़े जाते हो।” उसने यह उपहास में कहा और फिर उससे बोला “चिन्ता मत करो। मैं विद्रोही से युद्ध करने जा रहा हूँ और मैं तुम्हें जितना उन लोगों ने तुमसे छीन लिया है उससे कई गुना अधिक दूंगा।” मैंने सुना है कि मेरे हिन्दुस्तान से चले आने के उपरान्त सुल्तान ने अपने वचन के अनुसार उसकी हानि की पूर्ति कर दी और वह उस धन से मिस्र पहुँच गया।

### वाइज़ तिमिज़ी नासिरुद्दीन को उपहार—

यह फ़कीह तथा वाइज़ सुल्तान के दरबार में आया था। एक वर्ष तक वह सुल्तान की उदारता द्वारा लाभ प्राप्त करता रहा। तत्पश्चात् उसने अपने देश को वापस होने की इच्छा प्रकट की। सुल्तान ने उसे जाने की अनुमति दे दी किन्तु उसने अभी तक उसका वाज़ (प्रवचन) तथा भाषण न सुना था। जब सुल्तान युद्ध के लिये माबर जाने की तैयारी करने लगा तो उसने प्रस्थान करने के पूर्व नासिरुद्दीन का भाषण सुनने की इच्छा की। उसने

१ फ़ारस की खाड़ी के द्वार पर एक टापू।

२ यह वाक्य फ़ारसी में इस प्रकार लिखा है : “आमदी के चर बरी, वा दिगरे सनम खुरी, ज़र न बरी व सर निदी।”

आदेश दिया कि उसके लिये श्वेत चन्दन की लकड़ी 'मुकासिरा' का एक मिम्बर (मंच) तैयार किया जाय। उसके खूटे और पत्तियाँ सोने की बनवाई जायें। उसके ऊपर एक बड़ा लाल (२५१) मणि लगवाया जाय। नासिरुद्दीन को अब्बासी रंग की (काली) खिलअत प्रदान की। वह काले रंग की थी और उस पर सोने का काम किया गया था। उसमें बहुमूल्य रत्न जड़े थे। इसी के जोड़ की उसे पगड़ी भी दी गई। मिम्बर उसके लिये एक डेरे में जिसे हम लोग अफ़राज कहते हैं रक्खा गया। सुल्तान सिहासन पर आसीन हुआ। उसके विश्वासपात्र उसके दाहिनी तथा बाईं ओर खड़े हुये; क़ाजी, फ़कीह तथा अमीर अपने अपने स्थान पर बैठ गये। वाइज़ ने वाक् पटुता से भरा हुआ एक खुत्बा पढ़ा। तत्पश्चात् उसने कुछ चेतावनियाँ तथा शिक्षायें दी। उसके इन सब कार्यों में कोई विशेषता न थी किन्तु भाग्य उसका सहायक था। जब वह मिम्बर पर से उतरा तो सुल्तान खड़े होकर उसके पास पहुंचा। उसे आलिगन किया, और उसे एक हाथी पर बैठाया। जो लोग उपस्थित थे, और जिनमें मैं भी था, आदेश दिया कि वे उसके आगे आगे उस सिराचे (डेरे) तक जायें जो उसके लिये लगाया गया था। यह सुल्तान के सिराचे (डेरे) के सम्मुख था। यह पूरा बेरा रंगीन रेशम का तैयार किया गया था। उसके भाग, खेमा तथा छत्र भी रेशम के बने थे। वह बैठ गया और हम भी बैठ गये। सिराचे के एक कोने में कुछ सोने के बर्तन थे जो सुल्तान ने उसे प्रदान कर दिये थे। एक बहुत बड़ा तन्दूर था जिसमें मनुष्य बैठ सकता था। (२५२) दो बड़े देग, रिकाबियाँ जिनकी संख्या मुझे ज्ञात नहीं, कुछ लोटे, पानी की एक मरक, एक तिमीसन्दा (जग), चार पायों वाला एक ख्वान, पुस्तकों का एक स्टैड भी दिये गये। यह सब शुद्ध सोने के थे। एमादुद्दीन सिमनानी<sup>१</sup> ने सिराचे के दो खूटे उठा कर देखे। उनमें से एक तंबू का था और दूसरा काँसे का था। ऐसा ज्ञात होता था कि वे सोने तथा चाँदी के हैं किन्तु ऐसा न था। इसके अतिरिक्त सुल्तान ने उसके पहुंचने पर उसे चाँदी के एक लाख दीनार दराहिम (तन्के) तथा २०० दास दिये थे जिनमें से कुछ उसने मुक्त कर दिये और कुछ अपने साथ ले गया।

#### अब्दुल अज़ीज़ अर्दवेली को दान—

अब्दुल अज़ीज़ फ़कीह तथा मुहद्दिस<sup>२</sup> था। दमिश्क में उसने तकीउद्दीन इब्ने तैमिया, बुरहानुद्दीन इब्नुल बर्कह, जमालुद्दीन अल मिज़्ज़ी, शम्सुद्दीन अज़् जहबी आदि से शिक्षा प्राप्त की (२५३) थी। तत्पश्चात् वह सुल्तान के दरबार में आया। उसने उसका बड़ी उदारता से स्वागत किया और उसे बहुमूल्य उपहार दिये। एक दिन संयोग से उसने अब्बास<sup>३</sup> तथा उनकी संतान की विशेषता के विषय में कुछ हदीसों की चर्चा की और उनके उत्तराधिकारी अब्बासी खलीफ़ाओं के कुछ महत्वपूर्ण कार्यों का उल्लेख किया। सुल्तान इससे बड़ा प्रभावित हुआ क्योंकि वह अब्बासी वंश का बड़ा भक्त था। उसने इस विद्वान के चरण स्पर्श किये और २००० तन्कों से भरे हुये एक सोने के थाल के लाने का आदेश दिया। वह उसने अपने हाथ से उसको प्रदान करते हुये कहा, "यह तुम्हारे लिये है और थाल भी।" इस कहानी का इससे पूर्व भी उल्लेख हो चुका है।

#### शम्सुद्दीन अन्दकानी (अन्दगानी<sup>४</sup>) को दान—

फ़कीह शम्सुद्दीन अन्दकानी दार्शनिक तथा जन्म कवि था। उसने सुल्तान की प्रशंसा में

१ सिमनान ईरान अथवा पराक का एक नगर।

२ हदीस वेत्ता।

३ मुहम्मद सादब के चाचा (मृत्यु ६५२ ई०)। अब्बासी खलीफ़ा इन्हीं की संतान थे।

४ इस नाम के आम खुरासान तथा फ़र्गाना में हैं।

एक फ़ारसी क़सीदा लिखा। उसमें २७ छन्द थे। सुल्तान ने प्रत्येक छन्द के लिये एक हज़ार चाँदी के दीनार दिये। यह दान उन दानों से कहीं अधिक महत्त्वपूर्ण है जिनमें यह उल्लेख (२५४) होता है कि पिछले बादशाह प्रत्येक छन्द के लिये एक एक हज़ार दिरहम दे दिया करते थे क्योंकि यह उनसे दस गुना अधिक है।

### अज़दुद्दीन शवन्कारो<sup>१</sup> को दान—

अज़दुद्दीन बड़ा योग्य फ़कीह तथा इमाम था। वह बड़ा योग्य था और अपने देश में बड़ा प्रसिद्ध था और उसका बड़ा आदर सम्मान किया जाता था। सुल्तान ने उसके विषय में कहानियाँ तथा उसके प्रशंसनीय गुणों की चर्चा सुन कर दस हज़ार दीनार दराहिम (चाँदी के तन्के) उसके पास उसके नगर शवन्कारा में भेजे यद्यपि उसने इससे पूर्व न तो उसे देखा था और न उससे भेंट की थी।

### क्राज़ी मज़दुद्दीन को भेंट—

जब सुल्तान ने क्राज़ी मज़दुद्दीन शीराज़ी की पवित्रता तथा गुणों के विषय में सुना तो उसने उसके पास शीराज़ में शेखज़ादा दमिश्की के हाथ दस हज़ार दीनार भेजे। मज़दुद्दीन का उल्लेख पहले भाग में हो चुका है और आगे भी उनके विषय में कुछ अधिक कहा जायगा।

### बुरहानुद्दीन साग़र्ज<sup>२</sup> (निवासी) को दान—

(२५५) बुरहानुद्दीन साग़र्ज बहुत बड़ा वाइज़ तथा इमाम था। वह दान करने में इतना उदार था कि वह लोगों को दान करने में सब कुछ व्यय कर देता तथा दान के लिये ऋण लिया करता था। सुल्तान ने उसके विषय में सुन कर उसके पास ४०,००० दीनार भेजे और उससे राजधानी में पधारने की प्रार्थना की। उसने धन स्वीकार कर लिया और उससे अपना ऋण चुका दिया किन्तु वह वहाँ से ख़िता (कैथे) चल दिया और उसने सुल्तान के पास आना स्वीकार न किया और कहा कि “मैं ऐसे सुल्तान की सेवा में नहीं जाऊँगा जो आलिमों को अपने सम्मुख खड़ा रखता है।”

### हाज़ी काउन को दान तथा उसका हाल—

(२५६) हाज़ी काउन एराक़ के बादशाह सुल्तान अबू सईद के चाचा का पुत्र था। उसका भाई मूसा एराक़ के एक भाग का बादशाह था। हाज़ी काउन सुल्तान मुहम्मद से भेंट करने आया। सुल्तान ने उसका बड़े सम्मान से स्वागत किया और उसको अत्यधिक उपहार प्रस्तुत किये। एक दिन जब बज़ीर ख़ाजये जहाँ ने अपने उपहार भेंट किये और जिनमें जैसा कि उल्लेख हो चुका है तीन थाल, एक लाल मरिण का, दूसरा पन्ने का और तीसरा मोतियों का था, तो हाज़ी काउन भी उपस्थित था। मने स्वयं देखा कि सुल्तान ने बहुत बड़ा भाग उसे प्रदान कर दिया। इसके उपरान्त भी उसने उसे बहुत से उपहार दिये। हाज़ी काउन एराक़ चला गया। वहाँ पहुँच कर उसे ज्ञात हुआ कि उसके भाई की मृत्यु हो गई है और सुलेमान ख़ाँ उसके स्थान पर राज्य करने लगा है। उसने अपने भाई के राज्य की माँग की और अपने आप को बादशाह घोषित कर दिया और सेना का अभिवादन भी प्राप्त कर लिया। वह फ़ारस की ओर चला गया और शवन्कारा नगर में अपने शिविर लगा दिये। इसी नगर में इमाम अज़दुद्दीन भी, जिसकी चर्चा हमने अभी की है, निवास करता था। जब उसके शिविर नगर के बाहर लग गये तो शेखों (सम्मानित व्यक्तियों)

१ फ़ारस का एक नगर।

२ समरकन्द से ५ मील दूर।

(२५७) को अभिवादन करने के लिए उपस्थित होने में कुछ विलम्ब हो गया। जब वे अभिवादन करने आये तो उसने उनसे पूछा "तुम लोगों को तुरन्त अभिवादन करने के लिये उपस्थित होने में क्या बात बाधक थी?" उन्होंने क्षमा-याचना की किन्तु उसने उनकी बात स्वीकार न की और अपने सशस्त्र सैनिकों को आदेश दिया कि अपनी तलवारें निकाल लें। उन लोगों ने तलवार निकाल ली और उनमें से बहुत से लोगों की हत्या कर दी।

जब उस नगर के आस पास के अमीरों ने यह हाल सुना तो उन्हें बड़ा क्रोध आया और उन्होंने शम्सुद्दीन सिमनानी को, जो एक बहुत बड़ा फ़कीह तथा अमीर था, शवन्कारा के मनुष्यों का हाल लिख भेजा और उससे हाजी काउन के विरुद्ध सहायता चाही। शम्सुद्दीन अपनी सेना लेकर युद्ध करने के लिये चल खड़ा हुआ। उस स्थान के आस पास के निवासी उन शोखों (सम्मानित व्यक्तियों) का बदला लेने के लिये तैयार हो गये। उन लोगों ने रात्रि में उसकी सेना पर छापा मार कर उनको परास्त कर दिया। हाजी काउन नगर के क़िले (२५८) में था। उन लोगों ने क़िला घेर लिया। वह शीघ्र गृह में छिप गया। उन लोगों ने उसे ढूँढ कर उसका सिर काट कर सुलेमान खाँ के पास भेज दिया और लोगों के क्रोध को शान्त करने के लिए उसके शव के टुकड़े राज्य के भिन्न भिन्न स्थानों पर भेज दिये।

### इब्नुल खलीफ़ा (खलीफ़ा के पुत्र) का आना तथा उसका हाल—

उसका नाम अमीर गयामुद्दीन मुहम्मद इब्न (पुत्र) अब्दुल काहिर इब्न (पुत्र) यूसुफ इब्न (पुत्र) अब्दुल अजीज़ इब्न (पुत्र) अल मुस्तन्सिर बिल्लाह, जो बग़दाद के खलीफ़ा थे, वह सुल्तान अलाउद्दीन तुर्माशीरीन से जो मावराउन्नहर का बादशाह था, भेंट कर चुका था। उसने उसका बड़ा सम्मान किया और उसे क़सम (पुत्र) अब्बास की क़ब्र से सम्बन्धित खानकाह का प्रबन्धक बना दिया। वह कुछ वर्षों तक वहाँ निवास करता रहा किन्तु बाद में सुल्तान के अब्बास के वंश से प्रेम तथा निष्ठा का वृत्तान्त सुन कर उसकी इच्छा उसके पास जाने की हुई। उसने सुल्तान के पास दो दूत भेजे। उनमें से एक उसका बड़ा पुराना मित्र मुहम्मद (२५९) इब्न (पुत्र) अबू अल शरफ़ी अल हरबावी और दूसरा मुहम्मद हमदानी सूफ़ी था। वे दोनों सुल्तान के समक्ष उपस्थित हुये। नासिरुद्दीन तिमिज़ी, जिसकी चर्चा इससे पूर्व हो चुकी है, गयामुद्दीन से बग़दाद में भेंट कर चुका था। बग़दाद निवासियों ने उसके समक्ष गयामुद्दीन के वंश की सत्यता को प्रमाणित किया था। अतः उसने उसे सुल्तान के सम्मुख प्रमाणित किया। तत्पश्चात् जब उसके दोनों दूत सुल्तान के पास पहुँचे तो उसने उन्हें ५००० दीनार प्रदान किये और उनके द्वारा गयामुद्दीन के मार्ग व्यय के लिए ३०,००० दीनार भेजे। इसके साथ उसने एक पत्र अपने हाथ से लिख कर भेजा जिसमें उसके सम्मान का उल्लेख करते हुये उसे दरबार में आने के लिये निमन्त्रित किया।

पत्र पाकर गयामुद्दीन उसके पास आने के लिये चल पड़ा। जब वह सिन्ध प्रदेश में पहुँचा और समाचार प्रेषित करने वाले अधिकारियों ने उसके आगमन की सूचना सुल्तान को भेजी तो सुल्तान ने अपनी प्रथा के अनुसार अधिकारियों को उसके स्वागतार्थ भेजा। जब (२६०) गयामुद्दीन सरसुती पहुँच गया तो सुल्तान ने सद्दे जहाँ काजी-उल-कुश्चात कमालुद्दीन राजनवी तथा कुछ अन्य फ़कीहों को उसके स्वागत के लिये भेजा। तत्पश्चात् उसने अमीरों को भी इसी कार्य हेतु भेजा। जब वह राजधानी के बाहर मसऊदाबाद पहुँचा, तो सुल्तान स्वयं उसके स्वागतार्थ गया। जब उनकी भेंट हुई तो गयामुद्दीन सुल्तान के सम्मान के लिये घोड़े से उतर पड़ा और झुका। सुल्तान ने भी घोड़े से उतर कर उसके सम्मुख अभिवादन किया।

वह अपने साथ कुछ उपहार भी लाया था जिसमें कुछ वस्त्र भी थे। सुल्तान ने उसमें से एक वस्त्र लेकर उसके सम्मुख उसी प्रकार अभिवादन किया जिस प्रकार अन्य लोग उसके

समक्ष अभिवादन करते हैं। तत्पश्चात् घोड़े लाये गये। सुल्तान स्वयं एक घोड़ा लेकर उसके पास गया और उसे शपथ दी कि वह उस पर सवार हो जाय। जब तक वह सवार हुआ सुल्तान उस समय तक पाद धारणी पकड़े रहा। फिर सुल्तान भी सवार हुआ और दोनों साथ-साथ चले। शाही छत्र दोनों की छाया के लिये लगा था। सुल्तान ने अपने हाथों में पान लेकर उसके सम्मुख प्रस्तुत किया। यह बहुत बड़ा सम्मान था क्योंकि वह स्वयं किसी को पान (२६१) छालियाँ नहीं देता। उसने यह भी कहा कि “यदि मैं ने खलीफ़ा अबुल अब्बास की बैअत न की होती तो आप ही की बैअत कर लेता।” इस पर गयासुद्दीन ने उत्तर दिया, “मैं भी उन्हीं की बैअत में हूँ।” गयासुद्दीन ने सुल्तान से यह भी कहा, “अल्लाह के रसूल (मुहम्मद साहब) ने कहा है कि “जो कोई बंजर भूमि में जीवन डाल देता है, वह उसी की हो जाती है। आपने हम लोगों को जीवन प्रदान किया है।” सुल्तान ने इसका बड़ी नम्र तथा स्नेहमयी वाणी में उत्तर दिया। जब वे उस सिराचा (डैरे) में पहुंचे जो सुल्तान के लिये तैयार किया गया था तो उसने वह उसके निवास के लिये प्रदान कर दिया। सुल्तान के लिये दूसरा खेमा लगाया गया।

दोनों ने रात्रि में नगर के बाहर निवास किया। वे दूसरे दिन प्रातःकाल राजधानी में प्रविष्ट हुये। सुल्तान ने उसे सीरी नगर में, जो दारुल ख़िलाफ़ा भी कहलाता है, अलाउद्दीन खलजी तथा उसके पुत्र कुतुबुद्दीन के बनवाये हुये क़िले में निवास स्थान प्रदान किया। सुल्तान ने समस्त अमीरों को उसे क़िले तक पहुंचाने का आदेश दिया। उसमें उसकी आवश्यकतानुसार समस्त सामग्री सोने, चाँदी के बर्तन आदि एकत्र किये। उसमें उसके स्नान के लिये सोने का हौज था। उसने अपनी प्रथानुसार उसके सर शोई (सिर धुलाने) के लिये चार लाख दीनार (२६२) तथा ख्वाजा सरा, दास, दासियाँ भेजे। उसके व्यय के लिये ३०० दीनार प्रति दिन के हिसाब से निश्चित किये। इसके अतिरिक्त वह अपने विशेष भोजन में से भी उसके पास भोजन भेजा करता था। तत्पश्चात् उसने उसे अक़्ता में समस्त सीरी नगर और उसके समस्त घर, उद्यान तथा शाही भूमि, १०० ग्राम और देहली से सम्बन्धित पूर्व के भागों का राज्य प्रदान कर दिये। उसने उसे तीस खच्चर सुनहरी ज़ीन सहित भी प्रदान किये जिनके व्यय के सम्बन्ध में निर्णय कर दिया कि खजाने से प्रदान किया जाय। उसने आदेश दिया कि एक स्थान के अतिरिक्त जहाँ केवल सुल्तान घोड़े पर सवार होकर जा सकता था, वह किसी स्थान पर भी सुल्तान के महल को आते समय घोड़े से न उतरे। नगर के छोटे बड़े सब को आदेश दे दिया गया कि वे उसके सम्मुख उसी प्रकार अभिवादन करें जिस प्रकार सुल्तान के सम्मुख अभिवादन किया (२६३) करते हैं। जब गयासुद्दीन सुल्तान के सम्मुख आता तो सुल्तान उसके सम्मान हेतु राज-सिंहासन पर से उतर आता था। यदि वह कुर्सी पर होता तो वह खड़ा हो जाता था। दोनों एक दूसरे के सम्मुख अभिवादन करते और वह सुल्तान के बराबर क़ालीन पर बैठा करता था। जब उठता तो सुल्तान भी उठ खड़ा होता और दोनों एक दूसरे के सम्मुख अभिवादन करते और जब वह दरबार से जाने लगता तो उसके लिये क़ालीन बिछा दिया जाता था और जब तक उसकी इच्छा होती वह वहाँ बैठा रहता और फिर अपने घर चला जाता। वह दिन में दो बार यही करता था।

### सुल्तान द्वारा उसके आदर की एक कहानी—

जिस समय इब्नुल खलीफ़ा देहली में ठहरा था, बंगाल से वज़ीर उपस्थित हुआ। सुल्तान ने समस्त मुख्य अमीरों को उसके स्वागतार्थ जाने का आदेश दिया। अंत में वह स्वयं उसके स्वागत को गया और उसका बड़ा आदर सम्मान किया। नगर के बाहर उसी प्रकार कुब्बे सजाये गये, जिस प्रकार सुल्तान के प्रविष्ट होने के समय सजाये जाते थे। इब्नुल

खलीफ़ा (खलीफ़ा का पुत्र, अमीर ग़यासुद्दीन) भी उससे भेंट करने गया। फ़कीह काज़ी और प्रतिष्ठित लोग भी गये। जब सुल्तान अपने राजभवन में लौट आया तो उसने वज़ीर से कहा, (२६४) “मख़दूम जादे (ग़यासुद्दीन) के महल को जाओ।” वह उसे इसी नाम से पुकारा करता था। इसका अर्थ है “स्वामी का पुत्र।” अतः वज़ीर भी उससे भेंट करने गया और २,००० सोने के तन्के तथा वस्त्र उपहार में भेंट किये। अमीर क़बूला, अन्य मुख्य अमीर तथा मैं इस अवसर पर यह दृश्य देख रहे थे।

### इसी प्रकार की एक अन्य कहानी—

एक बार ग़ज़नी का बादशाह बहराम सुल्तान से भेंट करने आया। उसमें तथा इब्नुल खलीफ़ा (खलीफ़ा के पुत्र) मे चिरकाल से वैमनस्य चला आता था। सुल्तान ने आदेश दिया कि उसे सीरी के एक भवन में ठहरा दिया जाय। वह स्थान इब्नुल खलीफ़ा (खलीफ़ा के पुत्र) के अधीन था। सुल्तान ने यह भी आदेश दिया कि वही बहराम के लिये एक भवन निर्माण कराया जाय। इब्नुल खलीफ़ा (खलीफ़ा का पुत्र) यह सुन कर आग बगूला हो गया। वह सुल्तान के महल में पहुँचा और उस कालीन पर जहाँ वह बैठा करता था बैठ गया और वज़ीर को बुलवा कर, उससे कहा “खुन्द आलम को मेरा अभिवादन पहुँचा कर कह दो कि “जो कुछ उसने मुझे प्रदान किया है वह सब मेरे महल में वर्तमान (२६५) है। मैंने उसमें से कोई वस्तु कम नहीं की है अपितु उसमें कुछ न कुछ वृद्धि हो गई है। अब मे उसके पास नहीं ठहर सकता।” यह कह कर वह वहाँ से उठा और चल दिया। वज़ीर ने उसके आदमियों में से एक से इसका कारण पूछा। उसने उत्तर दिया कि वह सुल्तान द्वारा सीरी में ग़ज़नी के बादशाह के लिए भवन निर्माण का आदेश देने पर रष्ट है।

वज़ीर ने सुल्तान के पास जाकर उसे इस बात की सूचना दी। सुल्तान तुरन्त अपने दस विशेष सेवकों को लेकर इब्नुल खलीफ़ा (खलीफ़ा के पुत्र) के प्रासाद पर पहुँचा, और उसे सूचना कराई। महल के बाहर घोड़े पर से उस स्थान पर उतर पड़ा जहाँ साधारण लोग उतरा करते थे। उसके पास पहुँच कर सुल्तान ने क्षमा-याचना की। इब्नुल खलीफ़ा (खलीफ़ा के पुत्र) ने उसकी क्षमा स्वीकार करली, किन्तु सुल्तान ने कहा “ईश्वर की शपथ है मैं उस समय तक आपको सन्तुष्ट न समझूँगा जब तक आप अपने चरण मेरी ग्रीवा पर न रख देंगे।” उसने उत्तर दिया कि “चाहे मेरी हत्या ही क्यों न करदी जाय किन्तु मैं यह कदापि न करूँगा।” सुल्तान ने फिर कहा “मैं आपको अपने शीश की शपथ देता हूँ कि आप यह अवश्य करें।” इस पर उसने अपने चरण भूमि पर रख दिये। मलिक कबीर (२६६) क़बूला ने इब्नुल खलीफ़ा के चरण अपने हाथ से उठाकर सुल्तान की गर्दन पर रख दिये। इसके उपरान्त सुल्तान उठ खड़ा हुआ और उसने कहा “अब मैं समझता हूँ कि आप मुझसे सन्तुष्ट हो गये और मेरा हृदय शान्त है।” यह एक बड़ी अद्भुत कहानी है। इस प्रकार की कहानी किसी बादशाह के विषय में न सुनी गई होगी।

मैं उसके पास ईद के उस दिन उपस्थित था जब मलिकुल कबीर (क़बूला) उसके लिये सुल्तान के पास से तीन खिलअतें लाया। इनमें रेशम के बन्द के स्थान पर बेर से बड़े मोतियों के बटन लगे थे। मलिक कबीर उसके द्वार पर खड़ा उसकी प्रतीक्षा करता रहा। जब वह बाहर निकला तो मलिक कबीर ने उसे खिलअत पहनाया। सुल्तान ने उसको अपार धन-सम्पत्ति प्रदान की थी किन्तु इब्नुल खलीफ़ा (खलीफ़ा का पुत्र) पृथ्वी पर सब से अधिक कृपण था। उसकी कृपणता के विषय में बड़ी विचित्र कहानियों की चर्चा की जाती है। कृपणता में उसका वही स्थान था, जो सुल्तान का दान में। हम अब इस विषय में कुछ कहानियों की चर्चा करेंगे।



## इब्नुल खलीफ़ा (खलीफ़ा के पुत्र) के लोभ की कुछ कहानियाँ—

(२६७) मैं और वह मित्र थे। मैं उससे कभी-कभी भेंट करने उसके घर जाया करता था। मैंने उसके पास अपना एक पुत्र जिसका नाम अहमद था, हिन्दुस्तान से चलते समय छोड़ दिया था। ईश्वर जाने उन दोनों का क्या हुआ। मैंने उससे एक दिन कहा, “आप नित्य अकेले ही भोजन क्यों करते हैं और अपने मित्रों को अपने साथ भोजन करने के लिये क्यों नहीं बुलवा लेते?” उसने उत्तर दिया “मैं उन सब को अपने साथ भोजन करते नहीं देख सकता।” अतः वह अकेला ही भोजन किया करता था और केवल अपने मित्र मुहम्मद इब्न (पुत्र) अबी अबूश शरफ़ी को कुछ भोजन दिया करता था और शेष भोजन स्वयं खा जाता था।

जब मैं उसके घर जाता तो उसकी चौखट पर अन्धेरा पाता और कोई प्रकाश न होता था। मैंने उसे कभी कभी जलाने के लिये बाग में टहनियाँ चुनते हुये भी देखा था। उसने अपने गोदाम इन टहनियों से भर लिये थे। जब मैंने उससे उनके विषय में प्रश्न किया तो उसने उत्तर दिया, “कि इनकी भी आवश्यकता पड़ सकती है।” वह अपने सेवकों, ममलूक (दासों) ख्वाजा सराओं को अपने बाग के कार्य में लगाये रखता था और कहा करता (२६८) था, “मैं नहीं चाहता कि वे बिना कुछ कार्य किये ही भोजन किया करें।” एक बार मुझ पर कुछ ऋण हो गया। मुझे वह ऋण चुकाना था। उसने मुझ से कहा कि “वास्तव में मैं तेरा ऋण चुका देना चाहता हूँ किन्तु मुझे इस बात का साहस नहीं होता।”

### कहानी—

उसने एक बार मुझे यह कहानी सुनाई। उसने कहा, “मैं एक बार अपने तीन साथियों के साथ बगदाद से ज़ला। मेरे साथ मेरा मित्र मुहम्मद इब्न (पुत्र) अबूश शरफ़ी भी था। हम लोग पैदल यात्रा कर रहे थे। हमारे साथ कोई भोजन सामग्री भी न थी। हम लोग एक ग्राम में एक भरने के किनारे रुके। हम में से एक को भरने में एक दिरहम मिला। हम लोगों ने विचार किया कि हमें एक दिरहम से क्या करना चाहिये। अन्त में हमने रोटी मोल लेना निश्चय किया। हम में से एक व्यक्ति रोटी लेने गया। रोटी बेचने वाले ने केवल रोटी बेचना स्वीकार न किया और कहा कि वह आधी भूसी और आधी रोटी बेचेगा (२६९) अतः वह रोटी और भूसी दोनों लाया। हम लोगों ने भूसी फेंक दी क्योंकि हमारे साथ कोई पशु न था। रोटी के टुकड़े हमने आपस में बाँट लिये। अब तुम स्वयं देख रहे हो कि सौभाग्य से मुझे कौनसा स्थान प्राप्त हो गया है?” मैंने उससे कहा “आपका यह कर्त्तव्य है कि आप ईश्वर के कृतज्ञ हों और बड़ी उदारता से दरिद्रों को दान किया करें और इस प्रकार अपनी धन-सम्पत्ति को उपयोगी सिद्ध करें।” उसने उत्तर दिया, “मुझ से यह नहीं हो सकता।” वास्तव में मैंने कभी उसे उदार अथवा दान करते नहीं देखा। ईश्वर हमें कृपाता से सुरक्षित रखे।

### कहानी—

एक दिन मैं हिन्दुस्तान से लौट कर बगदाद में मुसतनसरिया विद्यालय में बैठा था। इसे उसके दादा अमीरुल मोमिनीन खलीफ़ा मुसतनसिर<sup>१</sup> ने बनवाया था। मैंने वहाँ एक युवक बड़ी दरिद्र अवस्था में देखा। वह एक आदमी के पीछे जो मदरसे से निकला था दौड़ रहा था। (२७०) मुझे एक विद्यार्थी ने बताया कि यह युवक जिसे तुमने अभी देखा खलीफ़ा मुसतनसिर के पोते का, अमीर मुहम्मद का जो हिन्दुस्तान में है (गयासुद्दीन मुहम्मद इब्नुल खलीफ़ा)

१ मिस्त्र के आतमी वंश का पाँचवाँ खलीफ़ा। उसकी मृत्यु १०६४ ई० में हुई।

का पुत्र है।" इस पर मैंने उसे बुलाया और उससे कहा, "मैं हिन्दुस्तान से आया हूँ और तुम्हें तुम्हारे पिता के समाचार बता सकता हूँ।" उसने उत्तर दिया "मुझे उसके समाचार अभी कुछ दिन हुये मिल चुके हैं।" यह कह कर वह फिर उस आदमी के पीछे भागा। मैंने लोगों से पूछा कि वह कौन आदमी था? लोगों ने मुझे बताया कि वह किसी वक्फ़ का नाज़िर (प्रबन्धक) था। युवक एक दिरहम रोज़ पर किसी मस्जिद का इमाम था और वह उस आदमी से अपना दैनिक वेतन माँग रहा था। मेरे आश्चर्य की कोई सीमा न रही। मैं ईश्वर की शपथ खा कर कहता हूँ कि यदि उसका पिता सुल्तान द्वारा प्रदान किये हुये खिलअतों में से एक मोती भी उसके पास भेज देता तो उसका जीवन-निर्वाह हो जाता। ईश्वर हम लोगों को ऐसी स्थिति से सुरक्षित रखे।

### अमीर सैफ़ुद्दीन ग़दा इब्न (पुत्र) हिबत उल्लाह इब्न (पुत्र) मुहन्ना, अरब तथा शाम के अमीर को सुल्तान का दान—

(२७१) जब यह अमीर सुल्तान से भेंट करने आया तो उसने उसका बड़ी उदारता से स्वागत किया और उसे देहली नगर के भीतर सुल्तान जलालुद्दीन के महल में ठहराया। यह महल "क़ुशके लाल" कहलाता है। इसका अर्थ है "लाल महल"। यह एक विशाल भवन है और इसका प्रांगण अत्यन्त विशाल है। इसके दालान भी बहुत बड़े बड़े हैं। दालान के सिरे पर एक गुम्बद है जो प्रांगण तथा एक अन्य प्रांगण के सामने है। इसी से होकर प्रासाद में प्रविष्ट होते हैं। जब लोग दूसरे प्रांगण में गेद खेलते थे, तो सुल्तान जलालुद्दीन इसी गुम्बद में बैठ कर देखा करता था। जब अमीर सैफ़ुद्दीन उस महल में निवास करने लगा तो में वहाँ गया। मैंने देखा कि वहाँ बैठने के सामान, बिछौने, क़ालीन, फ़र्श आदि भरे पड़े थे किन्तु सब सामान फट चुका था और नष्ट हो गया था क्योंकि हिन्दुस्तान की यह प्रथा है कि सुल्तान की मृत्यु के उपरान्त उसके प्रासाद को छोड़ देते हैं। वह उसमें जो कुछ छोड़ जाता (२७२) है उसे कोई नहीं छूता और सभी वस्तुयें वैसे ही पड़ी रहती हैं। उसके उत्तराधिकारी अपने लिये दूसरा भवन बनवा लेते हैं। मैंने उसमें पहुँच कर उसका भली भाँति निरीक्षण किया और महल के ऊपर तक चढ़ गया। वह बड़ी ही शिक्षाप्रद दशा में था और मेरे नेत्रों में अश्रु आ गये। उस समय फ़कीह तथा चिकित्सक जमालुद्दीन मग़रिबी शरनाता निवासी जिसका जन्म बिजाया<sup>१</sup> में हुआ था और जो हिन्दुस्तान में अपने पिता के साथ आकर निवास करने लगा था और जिसके इस देश में सन्तान भी हो गई थी, मेरे साथ था। जब हमने यह दृश्य देखा तो उसने यह छन्द पढ़ा :

“उनके सुल्तानों की दशा मिट्टी से पूछ  
कि बड़े-बड़े सिरों की हड्डियाँ ही रह गई होंगी।”

इसी महल में अमीर सैफ़ुद्दीन के विवाह का भोजन हुआ। इसकी चर्चा शीघ्र ही होगी। सुल्तान को अरबों से बड़ा प्रेम था। वह उनको विशेष रूप से सम्मानित करता था और उनकी बड़ी प्रशंसा करता था। जब इस अमीर ने उससे भेंट की तो उसने इसे अत्यधिक (२७३) उपहार प्रदान किये और इससे उदारता-पूर्वक व्यवहार किया। जब एक बार मानिकपुर बिलाद (प्रान्त) से आजम मलिक बायज़ीदी के उपहार प्रस्तुत किये गये तो उसने उसमें से अमार सैफ़ुद्दीन को अच्छी नस्ल के ११ घोड़े प्रदान कर दिये। एक अन्य बार उसने उसे दस घोड़े सुनहरी ज़ीन तथा लगाम सहित प्रदान किये। इन सबसे बढ़ कर उसने अपनी बहिन फ़ीरोज़ ख़ुन्दा का विवाह भी उससे कर दिया।

१ अल्जीरिया तट पर एक नगर।

## सुल्तान की बहिन से अमीर सैफुद्दीन का विवाह—

जब सुल्तान ने अमीर गद्दा से अपनी बहिन के विवाह का आदेश दिया तो उसने मलिक फ़तहुल्लाह को जो शू नवीस<sup>१</sup> कहलाता था विवाह के समस्त प्रबन्ध तथा भोजन के प्रबन्ध के लिये नियुक्त किया। उसने मुझे आदेश दिया कि मैं भी उन दिनों में अमीर गद्दा के साथ रहूँ। मलिक फ़तहुल्लाह ने कूरके लाल के उपर्युक्त दोनों बड़े प्रांगणों में बड़े-बड़े पंडाल लगवाये। (२७४) प्रत्येक में उसने बड़े-बड़े क़ुब्बे भी तैयार कराये। उनमें उत्तम प्रकार के फ़र्श तथा तकिये लगवाये। शम्सुद्दीन तबरेज़ी अमीरुल मुतरिबीन (गायकों का मुख्य अधिकारी) गायकों तथा गायिकाओं एवं नर्तकियों को लाया। वे सब सुल्तान के दास तथा दासियाँ हैं। बावर्ची, नान-बाई, मांस भूनने वाले, हलवाई, सज़के तथा पान वाले उपस्थित हो गये। पशु तथा पक्षी मारे गये और १५ दिन तक लोगों को भोजन बाँटा जाता रहा। बड़े बड़े अमीर तथा मुख्य परदेशी रात दिन उपस्थित रहते थे।

विवाह की रात्रि से दो रात्रि पूर्व खातूनों (स्त्रियाँ) सुल्तान के राज भवन से इस भवन में आईं। उन्होंने उसमें सुन्दर फ़र्श बिछवाये तथा सामान लगवाये और उसे बड़े उत्तम प्रकार से सजाया। तत्पश्चात् उन्होंने अमीर सैफ़ुद्दीन को बुलवाया। वह अरब, तथा परदेशी था। उसका कोई सम्बन्धी यहाँ न था। उन्होंने उसे अपने मध्य में करके एक गद्दे पर बैठाया जो उस स्थान पर उसी के लिये रक्खा गया था। सुल्तान ने आदेश दिया कि उसकी सौतेली माँ अर्थात् उसके भाई मुबारक खाँ की माता अमीर गद्दा की माता बने। खातूनों में अन्य स्त्रियाँ उसकी (२७५) बहिनें, चाचियाँ, खालायें आदि बनें जिससे वह अपने आपको अपने सम्बन्धियों के ही मध्य में समझे। जब वे भी गद्दों पर बैठ गईं तो उन्होंने उसके हाथों पैरों में मेंहदी लगाई। शेष स्त्रियाँ उसके चारों ओर खड़ी हुई नाचती गाती रही। तत्पश्चात् वे उस भवन में चली गईं जहाँ विवाह होने वाला था और अमीर अपने भवन में अपने मित्रों के साथ रह गया।

सुल्तान ने अपने कुछ अधिकारियों की दुलहे की टोली में और कुछ को दुलहिन की टोली में नियुक्त किया। यहाँ यह प्रथा है कि दुलहिन की टोली अपने उस घर के द्वार पर खड़ी हो जाती है जहाँ दुलहिन दुलहे को अपना मुँह दिखाती है। दुलहा अपनी टोली के साथ आता है किन्तु वे उस समय तक भीतर प्रविष्ट नहीं हो सकते जब तक वह दुलहिन की टोली पर विजय प्राप्त न कर लें। यदि वे विजय नहीं प्राप्त कर पाते तो उन्हें कई हज़ार दीनार देने पड़ते हैं। विवाह की सायं में अमीर के लिये एक खिलअत लाई गई। वह नीले रेशम की थी। उसमें इतने जवाहरात जड़े थे कि उसका रंग दिखाई न देता था। यही दशा पगड़ी की भी थी। (२७६) मैं ने इससे सुन्दर खिलअत कहीं नहीं देखी है। मैं ने उन खिलअतों को भी देखा है, जो सुल्तान ने विवाह के समय अपने अन्य सालों को प्रदान की थीं, उदाहरणार्थ मलिकुल मुलूक (सब से बड़े मलिक) एमादुद्दीन सिमनानी के पुत्र को, मलिकुल उलमा (सब से बड़े आलिम) के पुत्र को, शेखुल इस्लाम के पुत्र को तथा सब्जे जहाँ बुखारी के पुत्र को जो खिलअतें प्रदान की गईं, इससे उनकी तुलना हो ही नहीं सकती थी।

तत्पश्चात् अमीर सैफ़ुद्दीन घोड़े पर सवार हुआ। उसके साथ उसके मित्र, दास आदि थे। प्रत्येक के हाथ में एक डंडा था, जिसे उसने इस अवसर के लिये तैयार कराया था। उसके लिये चमेली, नसरीन, तथा रायबेल का एक मुकुट लाया गया। उसमें इन्हीं फूलों का एक परदा (सेहरा) था जिससे मुख तथा सीना ढक जाता था। अमीर से उसे अपने सिर पर पहनने के लिये कहा गया किन्तु उसने स्वीकार न किया। वह अरब का वहशी था और वह राजसी

१ विवाहों का प्रबन्ध करने वाला अधिकारी।

प्रथाओं तथा नागरिक जीवन से अपरिचित था। मैं ने उसे बहुत समझाया। अंत में उसने (२७७) उसे धारण करना स्वीकार कर लिया। वहाँ से वह बाबुसर्फ, जो बाबुल हरम भी कहलाता है, पहुँचा। वहाँ दुलहिन की टोली उसकी प्रतीक्षा कर रही थी। अमीर ने उनके सिरों पर अपने साथियों सहित एक अरबी आक्रमण कर दिया और उन लोगों को परास्त करके, उन्हें घोड़ों से उतरवा दिया। दुलहिन का दल उनका सामना न कर सका। जब सुल्तान को इसकी सूचना मिली तो वह बड़ा प्रसन्न हुआ।

अमीर प्रांगण में प्रविष्ट हुआ। दुलहिन एक ऊँचे मिम्बर (मंच) पर बैठाई गई थी। वह किम्खाब तथा जवाहरात से सजा था। प्रांगण में स्त्रियाँ भरी थीं। गायिकायें भिन्न-भिन्न प्रकार के बाजे लाई थीं। सभी उसके सम्मान में खड़े थे। वह घोड़े पर बैठे ही बैठे मिम्बर तक चला गया। वहाँ उसने उतर कर मिम्बर की पहली सीढ़ी पर अभिवादन किया। दुलहिन खड़ी हो गई। दुलहा मिम्बर (मंच) पर पहुँच गया। दुलहिन ने उसे अपने हाथ से पान दिया। पान लेकर वह, जहाँ दुलहिन खड़ी थी, उससे एक सीढ़ी नीचे बैठ गया। अमीर के (२७८) उन साथियों पर, जो उपस्थित थे, सोने के दीनारों की वर्षा की गई। स्त्रियाँ उन्हें लूटने लगीं और गायिकायें गाने लगीं। द्वार के बाहर नौबत, तुरही तथा नक्कारे बज रहे थे। अमीर अपनी पत्नी का हाथ पकड़ कर मिम्बर से उतरा। वह भी उसके पीछे-पीछे चली। वह अपने घोड़े पर सवार होकर कालीन तथा फ़र्श पर से चला। उसके तथा उसके साथियों पर दीनार न्योछावर किये गये। दुलहिन एक डोले में बैठाई गई जिसे दास अपने कंधों पर उठाये थे। वह महल में लाई गई। शाहजादियाँ उसके आगे आगे घोड़ों पर सवार थीं और अन्य स्त्रियाँ पैदल थीं। जब वे लोग किसी अमीर अथवा बड़े आदमी के घर के सामने से गुजरते तो वह उन पर अपनी श्रेणी के अनुसार दीनार तथा दिरहम न्योछावर करता था। इस प्रकार वे लोग अमीर के प्रासाद तक पहुँचे।

दूसरे दिन दुलहिन की ओर से उसके पति के मित्रों के पास वस्त्र तथा दीनार और दिरहम भेजे गये। सुल्तान ने प्रत्येक को एक घोड़ा जीन तथा लगाम सहित तथा सिक्कों की (२७९) थैलियाँ भेजीं जिनमें से प्रत्येक में २०० दीनार से १००० दीनार तक थे। मलिक फ़ुतहुल्लाह ने खातूनों (सम्मानित स्त्रियों) के पास विभिन्न रंगों के वस्त्र, थैलियाँ भिजवाई तथा इसी प्रकार के उपहार गायिकाओं को भी भिजवाये। हिन्दुस्तान में यह प्रथा है कि विवाह के प्रबन्धकों के अतिरिक्त गायकों को कोई कुछ नहीं देता। उस दिन एक अन्य दावत हुई और विवाह संस्कार समाप्त हो गया।

सुल्तान ने आदेश दिया कि अमीर गद्दा को मालवा, गुजरात, खम्बायत तथा नहरवाले का राज्य प्रदान कर दिया जाय। फ़ुतहुल्लाह जिसका उल्लेख अभी हुआ है उसके राज्य में उसका नायब नियुक्त हुआ। वास्तव में सुल्तान ने उसे बहुत सम्मानित किया किन्तु वह वहशी बहू था और उसके महत्त्व को न समझता था। उसके स्वभाव में अरब की जो असभ्यता थी, उसके कारण विवाह के बीस दिन उपरान्त ही उसका पतन हो गया।

### अमीर गद्दा का बन्दी होना—

विवाह के २० दिन पश्चात् वह सुल्तान के महल पर पहुँचा और महल में प्रविष्ट (२८०) होना चाहा। अमीरुल पर्दादरिया ने, जो द्वारपालों का मुख्य अधिकारी होता है, उसे रोक दिया किन्तु उसने उसके निषेध की ओर ध्यान न दिया और बलपूर्वक प्रविष्ट होना चाहा। मुख्य द्वारपाल ने उसके सिर के बाल पकड़ कर उसे पीछे ढकेल दिया। उसने

१ अन्तःपुर का द्वार।

अमीरुल पर्दादरिया के वहीं पड़ा हुआ एक डंडा इतने जोर से मारा कि उसके रक्त प्रवाहित होने लगा। जिस व्यक्ति पर प्रहार किया गया था, वह बहुत बड़ा अमीर था। उसका पिता गज़नी का क्राज़ी कहलाता था और सुल्तान महमूद इब्न (पुत्र) सुबक्तिगीन के वंश से था। सुल्तान, गज़नी के क्राज़ी को पिता कह कर पुकारता था और उसके पुत्र को भाई कहता था। उसने सुल्तान के पास पहुंच कर अपने वस्त्र पर रक्त दिखा कर अमीर गद्दा की शिकायत की। सुल्तान कुछ समय तक सोचता रहा और फिर कहा, “तुम्हारे अभियोग का निर्णय क्राज़ी करेगा। सुल्तान अपने किसी सेवक के अपराध को क्षमा नहीं कर सकता और वह मृत्यु-दंड का पात्र है किन्तु मैं धैर्य से कार्य करूँगा क्योंकि वह परदेशी है।” क्राज़ी कमालुद्दीन दरबार कक्ष में उपस्थित था। सुल्तान ने मलिक ततर को आदेश दिया (२८१) कि वह उन लोगों को क्राज़ी के पास ले जाय। ततर हाज़ी था और मक्के में कुछ समय तक निवास कर चुका था। उसे अरबी की अच्छी योग्यता प्राप्त थी और जब वह दोनों को लेकर क्राज़ी के पास गया तो उसने अमीर से कहा, “तुमने इसको मारा है? कहते नहीं।” इस प्रकार उसे संकेत कर दिया कि वह अपना अपराध स्वीकार न करे किन्तु अमीर सैफ़ुद्दीन अनभिज्ञ तथा हठी मनुष्य था। उसने कहा ‘हाँ मैंने इसे मारा है।’ जब उस आदमी के पिता ने, जिस पर प्रहार हुआ था, आकर समझौता कराना चाहा तो सैफ़ुद्दीन ने स्वीकार न किया।

क्राज़ी ने आदेश दिया कि उस रात्रि में अमीर गद्दा को बन्दीगृह में डाल दिया जाय। मैं ईश्वर की शपथ खाकर कहता हूँ कि पत्नी ने न तो उसके सोने के लिये कोई बिछौना भेजा और न सुल्तान के भय से उसके कुशल समाचार मंगाये। उसके मित्र भी भयभीत हो गये और वह अपनी धन-सम्पत्ति इधर उधर करने लगे। मैंने उससे बन्दीगृह में भेंट करनी चाही किन्तु एक अमीर ने, जो मुझे मार्ग में मिला, मुझ से कहा, “तुम अवश्य न भूले होगे” और इस प्रकार मुझे उस घटना की स्मृति दिलाई जो शेख शिहाबुद्दीन इब्न (२८२) (पुत्र) शेखुल जाम से मेरे मिलने पर घटी थी और सुल्तान ने उस अपराध में मेरी हत्या करनी चाही थी। इसकी चर्चा बाद में होगी। इस पर मैं लौट आया और मैंने उससे भेंट न की। मध्याह्न के निकट अमीर गद्दा बन्दीगृह से मुक्त हुआ किन्तु सुल्तान ने उसकी ओर से मुख मोड़ लिया और उसे राज्य प्रदान करने का जो विचार किया था उसे उसने त्याग दिया और उसको देश से निकाल देना निश्चय कर लिया।

सुल्तान का एक बहनोई मुगीस इब्न (पुत्र) मलिकुल मुलूक नामक था। सुल्तान की बहिन उससे उसकी शिकायत किया करती थी। अन्त में उसकी मृत्यु हो गई। उसकी दासियों ने कहा कि उसकी मृत्यु उसके पति के अत्याचार के कारण हुई है। उसके वंश में भी सन्देह था। सुल्तान ने अपने हाथ से लिखा कि पितृहीन देश से निकाल दिया जाय। उसका तात्पर्य अपने बहनोई से था। तत्पश्चात् उसने लिखा “मूश ख्वार (चूहा खाने वाले) को देश से निकाल दो।” मूश ख्वार अर्थात् चूहा खाने वाले का तात्पर्य अमीर गद्दा से था क्योंकि मरुस्थल के अरब थरबू खाते हैं जो चूहों के समान होता है।

जब सुल्तान ने उसको देश से निकाल देने का आदेश दिया तो नज़ीब निरन्तर उसे निकालने के लिये आने लगे। वह अपने महल में प्रविष्ट होकर अपनी पत्नी से विदा होना (२८३) चाहता था किन्तु उन्होंने इसका अवसर भी न दिया और वह रोता हुआ उठ खड़ा हुआ। इस पर मैं सुल्तान के महल में गया और रात भर वहीं रहा। मुझ से एक अमीर ने पूछा कि “मैं वहाँ रात से क्यों हूँ?” मैंने उससे कहा, “मैं अमीर सैफ़ुद्दीन की सिफ़ारिश करने आया हूँ कि उसे बुला लिया जाय और निकाला न जाय।” उसने उत्तर दिया,

“यह हो ही नहीं सकता।” मैंने उत्तर दिया, “मैं ईश्वर की शपथ खाकर कहता हूँ यदि मुझे सैकड़ों रातों तक इसी प्रकार रहना पड़ा, तो भी मैं सिफ़ारिश किये बिना सुल्तान के महल से न जाऊँगा।” सुल्तान को जब इसकी सूचना मिली तो उसने अमीर गद्दा को वापस बुलाने का आदेश दे दिया। उसे अमीर मलिक क़बूला लाहौरी के साथ कर दिया। वह चार वर्ष तक उसके अधीन रहा। वह उसी के साथ सवार होता और उसी के साथ यात्रा करता था। इस बीच मैं वह सम्य हो गया और उसने बहुत कुछ सीख लिया। इसके उपरान्त सुल्तान ने उसे उसका पुराना स्थान प्रदान कर दिया। उसे कुछ स्थानों की अक़ता प्रदान कर दी और सेना के कुछ भाग का अधिकारी नियुक्त कर दिया। उसे उच्च स्थान प्राप्त हो गया।

### सुल्तान का अपने वज़ीर की दो पुत्रियों का खुदावन्द ज़ादा क़िवासुद्दीन के दोनों पुत्रों से जो हमारे साथ दरबार में आये थे, विवाह करना—

(२८४) खुदावन्द ज़ादा के पहुंचने पर सुल्तान ने उसे अत्यधिक धन-सम्पत्ति उदारतापूर्वक प्रदान की और उसे विशेष रूप से सम्मानित किया। तत्पश्चात् उसने उसके दो पुत्रों का विवाह वज़ीर ख्वाजये जहाँ की पुत्रियों से करना निश्चय कर लिया। वज़ीर उस समय बाहर गया था अतः सुल्तान स्वयं उसके घर पहुँचा और विवाह के समारोहों में सम्मिलित हुआ मानों वह वज़ीर की ओर से प्रबन्ध कर रहा हो। वह उस समय तक खड़ा रहा जब तक क़ाज़ी-उल-कुफ़्त्ता ने सिदाक़<sup>१</sup> का उल्लेख न कर लिया। क़ाज़ी, अमीर तथा शेर बैठे रहे। सुल्तान ने अपने हाथों में वस्त्र तथा थैलियाँ ले कर क़ाज़ी तथा खुदावन्द ज़ादा के दोनों पुत्रों के सम्मुख प्रस्तुत कीं। अमीरों ने सुल्तान को उनके सम्मुख इस प्रकार के व्यवहार करने से रोका किन्तु उसने उन्हें बैठे रहने का आदेश दिया और अन्त में अपने स्थान पर एक बहुत बड़े अमीर को नियुक्त करके वह चला गया।

### सुल्तान की नम्रता तथा न्यायप्रियता की कहानी—

(२८५) एक प्रमुख हिन्दू ने इस बात का अभियोग (दावा) किया कि सुल्तान ने उसके भाई को अकारण हत्या करा दी है। क़ाज़ी के सम्मुख अभियोग पेश हुआ। सुल्तान क़ाज़ी के न्यायालय में निशस्त्र पैदल ही चला गया। उसने क़ाज़ी के सम्मुख अभिवादन किया। उसने क़ाज़ी को पूर्व ही से सूचना भेज दी थी कि जब वह न्यायालय में आये तो वह खड़ा न हो और अपना स्थान न छोड़े। वह, जिस स्थान पर क़ाज़ी बैठा था, वहीं पहुँच कर उसके सम्मुख खड़ा हो गया। क़ाज़ी ने सुल्तान के विरुद्ध निर्णय दे दिया और कहा कि वह वादी को उसके भाई के रक्तपात के कारण सन्तुष्ट करे। सुल्तान ने उसके निर्णय का पालन किया।

### इसी प्रकार की एक अन्य कहानी—

एक बार किसी मुसलमान ने सुल्तान पर कुछ धन का अभियोग किया। अभियोग क़ाज़ी के सम्मुख पेश हुआ। क़ाज़ी ने सुल्तान के विरुद्ध निर्णय किया। सुल्तान ने उसे धन दे दिया।

### ऐसी ही एक अन्य कहानी—

(२८६) किसी मलिक के एक बालक ने सुल्तान के विरुद्ध दावा किया कि सुल्तान ने

१ महर, वह धन जिसे दुलहा, दुलहिन को अदा करने का वचन देता है अथवा तुरन्त अदा करता है। इसकी घोषणा सभी उपस्थित जनों के समक्ष की जाती है और जब तक महर का धन निश्चय नहीं हो जाता उस समय तक निकाह नहीं हो सकता।

उसे अकारण पीटा है। अभियोग क्राजी के सम्मुख पेश हुआ। क्राजी का निर्णय हुआ कि सुल्तान बालक को धन देकर सन्तुष्ट करे। यदि वह स्वीकार न करे तो बालक सुल्तान को पीटे। मे उस दिन उपस्थित था। जब सुल्तान दरबार में वापस आया तो उस बालक को बुलवा कर उसके हाथ में एक छड़ी दी और उससे कहा “मे तुम्हें अपने सिर की शपथ देता हूँ कि तू मुझे उसी प्रकार पीटे, जिस प्रकार मैं ने तुम्हें पीटा था।” बालक ने छड़ी लेकर सुल्तान के २१ छड़ियाँ मारीं, यहाँ तक कि एक बार उसके सिर से कुलाह (टोपी) भी गिर गई।

### नमाज के विषय में उसके कड़े आदेश—

सुल्तान नमाज के विषय में बड़ी चेतावनी दिया करता था। उसने इस विषय में कड़े आदेश दे रखे थे कि लोग जमाअत की नमाज (सामूहिक नमाज) में कदापि अनुपस्थित न हों। जो लोग नमाज न पढ़ते उन्हें वह कठोर दंड देता था। उसने नमाज न पढ़ने पर एक दिन में (२८७) नौ मनुष्यों की हत्या करा दी। उनमें से एक गायक भी था। वह लोगों को बाजार में इसी बात की छान बीन करने के लिये भेजा करता था। नमाज के समय जो कोई भी (मुसलमान) बाजार में मिल जाता उसे दंड दिया जाता; यहाँ तक कि साईस जो, दरबार कक्ष के द्वार के सामने घोड़े लिये खड़े रहते थे, नमाज छोड़ देने पर दण्ड के भागी हो जाते थे। सुल्तान ने आदेश दे दिया था कि लोग (मुसलमान) नमाज, वजू तथा इस्लाम के अन्य नियम रट लें। उनसे इस विषय पर प्रश्न किये जाते थे और जो संतोषजनक उत्तर न दे पाते थे उन्हें दण्ड भोगना पड़ता था। लोग एक दूसरे को यह नियम सभा भवन तथा बाजारों में सिखाया तथा लिखाया करते थे।

### शरा (इस्लामी नियमों) के पालन करने के विषय में कठोरता—

वह इस्लामी नियमों का बड़ी कठोरता से पालन करता था। इसका एक उदाहरण यह है कि उसने अपने भाई मुबारक खां को आदेश दे दिया था कि वह क्राजी-उल-कुज्जात (२८८) कमालुद्दीन के साथ सभा कक्ष में एक ऊँचे गुम्मत के नीचे बैठ कर न्याय कराये। यह गुम्मत फर्श आदि से सजा रहता था। इसमें क्राजी की गद्दी उसी प्रकार तकिये लगा कर तैयार कराई गई थी, जिस प्रकार सुल्तान की गद्दी थी। सुल्तान का भाई उसके दाहिने ओर बैठता था। यदि किसी बड़े आदमी पर कोई दावा करता तो सुल्तान का भाई उस अमीर को बुलवा कर उसका दावा पूरा कराता।

### करों तथा अन्य अनुचित कार्यों का निषेध, तथा जिन पर अत्याचार किया गया हो उनका न्याय—

७४१ हि० (१३४०-४१ ई०) में सुल्तान ने आदेश दिया कि उसके राज्य में कोई मुकूस (चुंगी, व्यापार के सामान पर कर) न लिया जाय। उसने आदेश दिया कि जकात तथा उशर (इस्लामी करों) के अतिरिक्त कोई कर उसकी प्रजा से वसूल न किया जाय। वह स्वयं दरबार कक्ष के सामने खुले स्थान में प्रत्येक सोमवार तथा वृहस्पतिवार को अन्-नजर फ़िल मज्जालिम (अन्याय तथा अत्याचारों) के विषय में छान बीन करने के लिये बैठा करता (२८९) था। उन दिनों में “अमीर हाजिब”, “खास हाजिब”, सैयिदुल हुज्जाब तथा शरफुल हुज्जाब के अतिरिक्त कोई भी अधिकारी उसके समक्ष न खड़ा होता था। जो कोई भी उसके सम्मुख कोई शिकायत पेश करना चाहता उसे कोई रोक न सकता था। सुल्तान दरबार कक्ष के चारों द्वारों पर चार अमीरों (अधिकारियों) को बैठा देता था जो लिखित शिकायत प्राप्त किया करते थे। चौथा अमीर (अधिकारी) उसके चान्वा का पुत्र मलिक फ़ीरोज था।

यदि पहले द्वार का अमीर (अधिकारी) शिकायत का प्रार्थना-पत्र ले लेता तो कोई बात न थी। यदि वह न लेता तो प्रार्थना पत्र देने वाला दूसरे द्वार पर जाता और यदि वहाँ भी वह प्रार्थना-पत्र न लिया जाता तो वह तीसरे और चौथे द्वार पर क्रम से अपना प्रार्थना-पत्र ले जाता। यदि चारों द्वारों पर उसके प्रार्थना-पत्र न लिये जाते तो वह सबेरे जहाँ क्राजी-उल-ममालीक (राज्य का मुख्य न्यायधीश) के पास अपना प्रार्थना-पत्र ले जाता। यदि वह भी न लेता तो प्रार्थी सीधे सुल्तान के पास चला जाता। यदि सुल्तान को इस बात का प्रमाण मिल जाता कि वह किसी अधिकारी के पास गया और उस अधिकारी ने उसका प्रार्थना पत्र नहीं लिया तो वह उसको दंड देता था। अन्य दिनों में जो प्रार्थना-पत्र प्राप्त होते सुल्तान उन्हें रात्रि में एशा<sup>१</sup> की नमाज के उपरान्त पढ़ा करता था।

### अकाल के समय भोजन का वितरण—

जब हिन्द तथा सिन्ध में अकाल पड़ा हुआ था और मूल्य इतना चढ़ गया कि एक मन<sup>२</sup> गेहूँ ६ दीनार में बिकने लगा तो सुल्तान ने आदेश दे दिया कि देहली के प्रत्येक व्यक्ति को राजकीय गोदामों से छः मास के लिये अनाज दे दिया जाय। प्रत्येक मनुष्य के लिये डेढ़ रतल<sup>३</sup> मगरिबी प्रतिदिन के हिसाब से निश्चित हुआ। इसमें छोटे बड़े, स्वतन्त्र तथा दास किसी में कोई भेद भाव नहीं किया गया। फ़क्रीहों तथा क्राजियों ने प्रत्येक मुहल्ले की जन गणना की पंजिकाय तैयार कराई। वे प्रत्येक मनुष्य की उपस्थिति लिखते थे और उसे छः महीने का अनाज दिया जाता था।

### सुल्तान द्वारा घोर रक्तपात तथा उसके घृणित कार्य—

इतनी नम्रता, न्यायप्रियता, दया, अत्यधिक दान के बावजूद, जिसका उल्लेख किया गया, सुल्तान रक्तपात में बड़ा निष्ठुर था। उसके महल के द्वार पर कोई समय ऐसा बहुत (२९१) कम होता था जब किसी ऐसे मनुष्य का शव पड़ा हुआ न मिले, जिसकी हत्या की गई थी। मैं देखा करता था कि उसके महल के द्वार पर बहुत से लोगों की हत्या होती रहती थी और उनका शव पड़ा रहता था। एक दिन मैं घोड़े से आ रहा था। मेरा घोड़ा भड़क गया। मैंने भूमि पर एक सफ़ेद ढेर देखा। मैंने लोगों से पूछा, “यह क्या है?” मेरे एक साथी ने बताया “यह एक आदमी का घड़ है जिसे काटकर तीन टुकड़े कर दिया गया है” वह छोटे बड़े अपराधों पर बिना किसी बात पर ध्यान दिये दंड देता रहता था। वह किसी के ज्ञान, पवित्रता तथा श्रेणी पर कोई ध्यान न देता था। नित्य सैकड़ों लोग जंजीरों में जकड़, कर उसके सभा कक्ष में लाये जाते थे। जिन लोगों को मृत्यु दंड का आदेश होता था उन्हें मृत्यु-दंड मिलता। जिन्हें दारुण कष्ट पहुँचाने का आदेश होता उन्हें वह दंड मिलता और जिनके लिये पीटे जाने का आदेश होता उन्हें पीटा जाता। उसने यह नियम बना दिया था कि सभी बन्दियों को नित्य बन्दीगृह से लाया जाय। केवल वे शुक्रवार को नहीं लाये जाते थे। उस दिन वे विश्राम तथा स्नान आदि करते थे। ईश्वर कष्टों से हमारी रक्षा करे।

### अपने भाई की हत्या—

(२९२) सुल्तान का एक सौतेला भाई मसऊद ख़ाँ था। उसकी माता सुल्तान अलाउद्दीन

१ सोने से पूर्व की रात्रि की नमाज।

२ उस समय आधुनिक १४ सेर के लगभग होता है।

३ आधुनिक तोल के हिसाब से लगभग १२ छटॉक।



की पुत्री थी। मसऊद के समान रूपवान व्यक्ति मैंने संसार भर में कहीं नहीं देखा। सुल्तान को संदेह हो गया कि वह विद्रोह करना चाहता है। उससे इस विषय पर पूछताछ की गई। मसऊद ने दारुण कष्ट भोगने के भय से यह अपराध स्वीकार कर लिया क्योंकि जो कोई भी इस प्रकार के अपराध, जो सुल्तान उसके विरुद्ध लगाता है, स्वीकार नहीं करता तो उसे दारुण कष्ट पहुँचा कर अपराध स्वीकार कराया जाता है। लोग मृत्यु को इस कष्ट से कहीं अधिक अच्छा समझते हैं। सुल्तान ने आदेश दिया कि बाजार के मध्य में उसका सिर काट डाला जाय। नियमानुसार उसका शव तीन दिन तक वहीं पड़ा रहा। दो वर्ष पूर्व उसकी माता की भी उसी स्थान पर पत्थर मार मार कर हत्या कराई गई थी। उसने व्यभिचार का अपराध स्वीकार कर लिया था। क्राजी कमालुद्दीन ने पत्थर मार मार कर उसकी हत्या करने का आदेश दिया था।

### उसके आदेशानुसार ३५० मनुष्यों की एक साथ हत्या—

(२६३) एक बार सुल्तान ने मलिक यूसुफ बुगरा के अधीन एक सेना देहली की सीमा पर स्थित एक पहाड़ी के कुछ हिन्दुओं के विरुद्ध युद्ध करने के लिये भेजी। यूसुफ ने सेना के बहुत बड़े भाग के साथ प्रस्थान किया, किन्तु कुछ सैनिक उसके साथ न गये। यूसुफ ने उनके विषय में सुल्तान को लिख दिया। सुल्तान ने आदेश दिया कि नगर में तलाशी ली जाय और उन सैनिकों में से जो भी मिल जाय उसे बन्दी बना लिया जाय। उनमें से ३५० सैनिक बन्दी बना लिये गये। उसने आदेश दिया कि सब की हत्या कर दी जाय। तदनुसार सब की हत्या कर दी गई।

### शेख शिहाबुद्दीन को दारुण कष्ट पहुँचाया जाना तथा उसकी हत्या—

शेख शिहाबुद्दीन इब्न (पुत्र) शेखुल जाम खुरासानी, जिसके पूर्वजों के नाम पर खुरासान के जाम<sup>१</sup> नगर का नाम है और जिसकी चर्चा हो चुकी है, बहुत बड़ा शेख और बड़ा ही (२६४) प्रतिष्ठित तथा पवित्र जीवन व्यतीत करने वाला व्यक्ति था। वह चौदह-चौदह दिन तक निरंतर रोजा रक्खा करता था। दोनों पिछले सुल्तान अर्थात् कुतुबुद्दीन एवं तुगलुक उसका बड़ा आदर सम्मान किया करते थे और उसका आशीर्वाद प्राप्त करने के लिये उसके दर्शनार्थ जाया करते थे। सुल्तान मुहम्मद बिन तुगलुक ने सिंहासनारूढ़ होने के पश्चात् उसे राज सेवा प्रदान करनी चाही। उसका यह नियम था कि वह फ़कीरों, शेखों (सूफियों) तथा अन्य पूज्य व्यक्तियों को राज सेवाओं पर नियुक्त किया करता था। इसका यह कारण था कि इस्लाम के आलिमों तथा पूज्य व्यक्तियों के अतिरिक्त कोई भी सरकारी पद न प्राप्त कर सकता था किन्तु शेख शिहाबुद्दीन ने कोई भी पद ग्रहण करना स्वीकार न किया। सुल्तान ने स्वयं दरबार में उससे पद स्वीकार करने के लिये आग्रह किया किन्तु शेख निरन्तर निषेध करता रहा और आपत्तियाँ प्रकट करता रहा। सुल्तान को बड़ा क्रोध आया। उसने पूज्य फ़कीह शेख जियाउद्दीन सिमनानी को आदेश दिया कि इसकी दाढ़ी नोच लो।” जियाउद्दीन ने यह बात स्वीकार न की और कहा, “मैं यह नहीं कर सकता।” इस पर सुल्तान ने आदेश दिया कि “दोनों की दाढ़ियाँ नोची जायं।” उसके आदेश का पालन किया गया। जियाउद्दीन को तिलंग निर्वासित कर दिया गया। कुछ समय उपरान्त वह वारंगल का क्राजी (२६५) नियुक्त कर दिया गया। वहीं उसका निधन हो गया। शिहाबुद्दीन को दौलताबाद निर्वासित कर दिया गया। वह वहाँ सात वर्ष तक निवास करता रहा। सात वर्ष उपरान्त सुल्तान ने उसे बुलवाया और बड़े आदर भाव से उसका स्वागत किया और उसे दीवाने

१ हिरात तथा मशहद के मध्य में एक नगर।

मुसतखरज—दीवाने बक्राया उल उम्माल—का अधिकारी नियुक्त किया अर्थात् उसे उस विभाग का अधिकारी नियुक्त किया जो आमिलों के बकाये को वसूल करता था और उनसे कठोरता तथा दारुण कष्ट द्वारा जो कुछ उन पर शेष होता वह प्राप्त किया करता था। वह उसका अत्यधिक आदर सम्मान किया करता था और अमीरों को आदेश दे रक्खा था कि वे उसके सम्मुख अभिवादन किया करें और उसके परामर्श से कार्य किया करें। सुल्तान की व्यक्तिगत सेवाओं से सम्बन्धित उससे बड़ा कोई अन्य अधिकारी न था। जब सुल्तान ने अपनी राजधानी गंगा तट पर बनवा ली और वहाँ सुर्ग द्वार (स्वर्ग द्वारी) नामक राजप्रासाद का निर्माण कराया (स्वर्ग द्वारी का अर्थ था 'स्वर्ग के समान'<sup>१</sup>) तो शेख शिहाबुद्दीन ने राजधानी ही में रुक जाने की अनुमति चाही। सुल्तान ने उसे अनुमति प्रदान कर दी और उसे देहली से छः मील दूर पर एक ऊसर स्थान प्रदान कर दिया। वहाँ उसने एक विशाल गुहा तैयार कराई। उसके भीतर उसने कमरे, अनाज की कोठरियाँ, रसोई घर, स्नान आदि के स्थान बनवाये। उसने यमुना नदी से एक नहर निकाली और वहाँ (२९६) कृषि करवाने लगा। अकाल के कारण उसने अपार धन-सम्पत्ति एकत्र करली। वह वहाँ ढाई वर्ष तक सुल्तान की अनुपस्थिति में निवास करता रहा। उसके दास दिन में कृषि करते थे और रात्रि में गुहा में घुस जाते थे और काफ़िर डाकुओं के भय से गुहा बन्द कर लेते थे, क्योंकि वह स्थान उस ओर के अगम्य पर्वतों के मध्य में स्थित था।

जब सुल्तान वापस हुआ तो शेख ने वहाँ से निकल कर सात मील आगे बढ़ कर उसका स्वागत किया। सुल्तान ने उसको सम्मानित किया और उससे मिल कर उसे आर्लिगन किया। शेख अपनी गुहा को लौट गया। कुछ दिन पश्चात् सुल्तान ने उसे बुलवाया किन्तु वह न आया। सुल्तान ने एक शाही दूत मुखलिसुलमुल्क नखरद्वारी (नन्द्रबारी<sup>२</sup>) को भेजा जो बहुत बड़ा मलिक था। उसने पहले तो उसे समझाया और फिर उसे सुल्तान की कठोरता याद दिला कर चेतावनी दी किन्तु उसने उत्तर दिया कि "मे अत्याचारी की सेवा नहीं कर (२९७) सकता।" मुखलिसुलमुल्क ने लौट कर सुल्तान को यह सूचना पहुँचा दी। सुल्तान ने शिहाबुद्दीन को बुलाने का आदेश दिया और जब वह उसे लाया तो सुल्तान ने उससे कहा "क्या तुम्ही ने मुझे अत्याचारी कहा है?" उसने उत्तर दिया "हाँ, तुम अत्याचारी हो और अमुक कार्य तुम्हारे अत्याचार के उदाहरण हैं।" उसने बहुत से कार्य गिनाये जिनमें देहली नगर का नष्ट किया जाना, वहाँ के निवासियों का निर्वास आदि सम्मिलित थे। सुल्तान ने इस पर अपनी तलवार निकाल ली और उसे सत्रे जहाँ को देकर कहा, "मुझे अत्याचारी सिद्ध करदो और इस तलवार द्वारा मेरा सिर काट डालो।" शिहाबुद्दीन ने उत्तर दिया, "जो कोई भी साक्षी होगा उसकी हत्या कर दी जायगी किन्तु तेरा हृदय भली भाँति जानता है कि तू अत्याचारी है।"

सुल्तान ने आदेश दिया कि शेख को मलिक नुकबिया को सौंप दिया जाय जो दावेदारिया<sup>३</sup> का अध्यक्ष था। उसने उसके पैरों में चार शृङ्खलायें डाल दीं और हाथों में हथकड़ियाँ डाल दीं। वह इसी दशा में १४ दिन तक पड़ा रहा और अन्न जल त्याग दिया। (२९८) वह इस बीच में नित सभा कक्ष में लाया जाता और फ़क्रीह तथा शेख एकत्र होकर

१ यह अर्थ इब्ने बतूता ने ही लिखा है। सम्भव है उसके समकालीन इस शब्द का यही अर्थ समझते हों।

२ तापती पर खानदेश का एक बड़ा कस्बा।

३ शाही लेखन सामग्री का मुख्य प्रबन्धक

उसे समझाते कि अपना अभियोग वापस ले लो। वह उत्तर देता, “मैं वापस न लूंगा और मैं शाहीदों में सम्मिलित होना चाहता हूँ।” चौदहवें दिन सुल्तान ने मुखलिसुलमुल्क के हाथ उसे भोजन भिजवाया। उसने भोजन करना स्वीकार न किया और कहा “मेरा इस पृथ्वी का भोजन समाप्त हो चुका है। अपना भोजन सुल्तान के पास लौटा ले जाओ।” जब सुल्तान को इसकी सूचना मिली तो उसने आदेश दिया कि शेख को ५ इस्तार<sup>१</sup> मनुष्य का मल खिलाया जाय, अर्थात् २३ रतल मगरिब (मराको) के। इस कार्य के लिये काफ़िर हिन्दू नियुक्त होते थे। सुल्तान के आदेशानुसार उन्होंने शेख को चित लिटा दिया और उसका मुंह सड़सी से खोल कर, मल को पानी में मिला कर उसे पिलाया। दूसरे दिन उसे क्राजी सद्दे जहाँ के भवन पर भेजा गया। वहाँ फ़क्रीह, शेख तथा मुख्य परदेशी एकत्र किये गये। उन्होंने उसे बहुत बुरा भला कहा और उससे अपना दावा लौटा लेने के विषय में बड़ा आग्रह किया। जब उसने स्वीकार न किया तो उसकी हत्या करा दी गई (परमेश्वर उस पर दया करे)।

### फ़क्रीह मुर्दारिस<sup>२</sup> अफ़्रीफ़ुद्दीन काशानी<sup>३</sup> तथा दो अन्य फ़क्रीहों की हत्या—

(२६६) अकाल के समय सुल्तान ने राजधानी के बाहर कुएं खोदने तथा अनाज बने के आदेश दिया था। उसने इस कार्य के लिये लोगों को अपनी ओर से बीज तथा व्यय हेतु धन प्रदान किया। उसका आदेश था कि कृषि अनाज के शाही भंडार को सम्पन्न बनाने के लिये की जाय। जब फ़क्रीह अफ़्रीफ़ुद्दीन को यह ज्ञात हुआ तो उसने कहा “इस प्रकार की कृषि से कोई लाभ न होगा। किसी ने सुल्तान तक यह बात पहुंचा दी। सुल्तान ने उसे बन्दी करके कहा “तुम राज्य के कार्य में क्यों हस्तक्षेप करते हो।” कुछ समय पश्चात् उसने उसे मुक्त कर दिया। जब वह अपने घर जा रहा था तो मार्ग में उसे दो फ़क्रीह मिले जो उसके मित्र थे। उन्होंने कहा, “ईश्वर को धन्य है कि तू मुक्त हो गया।” फ़क्रीह ने उत्तर दिया, “ईश्वर को धन्य है कि उसने अत्याचारी से मुझे छुड़ा दिया।”<sup>४</sup> तत्पश्चात् वे अपने अपने घरों को चल दिये। वे तीनों अपने घर पहुँच भी न पाये थे कि सुल्तान तक सब हाल (३००) पहुंच गया। सुल्तान ने आदेश दिया कि वे तुरन्त बुलाये जाय और वे तीनों सुल्तान के सम्मुख लाये गए। उसने कहा, “इस आदमी (अफ़्रीफ़ुद्दीन) को ले जाओ और इसके शरीर के सिर के बीच से दो भाग करदो। दोनों अन्य (फ़क्रीहों) के सिर काट डालो।” उन दोनों ने कहा, “जहाँ तक इसका (अफ़्रीफ़ुद्दीन का) सम्बन्ध है वह अपने शब्दों के लिये दंड का पात्र है; किन्तु हम लोगों की हत्या किस अपराध में की जा रही है?” सुल्तान ने उत्तर दिया, “तुमने उसकी बात सुन कर कोई आपत्ति प्रकट नहीं की अतः तुम लोग भी उसके सहयोगी हो।” अतः उन दोनों की भी हत्या करदी गई। भगवान् उन पर दया करे।

### सिन्ध के दो अन्य फ़क्रीहों की हत्या जो उसकी सेवा में थे—

सिन्ध के इन दो फ़क्रीहों को सुल्तान ने एक अमीर के साथ, जो किसी प्रान्त का आमिल नियुक्त हुआ था, जाने का आदेश दिया और उनसे कहा, “मैंने उस प्रान्त तथा वहाँ की प्रजा के कार्य का उत्तरदायी तुम्हें बनाया है। यह अमीर तुम्हारे साथ रहेगा और तुम्हारे आदेशों

१ एक इस्तार लगभग आधुनिक १ तोले १० माशे अथवा दो तोले के बराबर होता था।

२ गुरू।

३ ट्रान्सकज़ियाना में एक नगर।

४ वास्तव में फ़क्रीह ने कुरान के एक वाक्य का उल्लेख किया था।

का पालन करेगा।” उन लोगों ने उत्तर दिया कि “हम लोग दो साक्षियों के समान रहेंगे (३०१) और उसे उचित मार्ग दर्शा देंगे जिससे वह उस पर आचरण कर सके।” सुल्तान ने कहा, “तुम्हारी इच्छा है कि मेरा घन उड़ाओ और इस तुर्क को, जिसमें नाम मात्र को बुद्धि नहीं, उत्तरदायी बनाओ।” उन्होंने कहा, “भगवान् न करे ऐसा ही। अखुन्द आलम! हमारी यह इच्छा कदापि नहीं।” किन्तु सुल्तान ने उनसे कहा, “तुम्हारी कोई अन्य इच्छा थी ही नहीं। इन लोगों को शेखजादा निहावन्दी<sup>१</sup> के पास ले जाओ। वह कठोर दण्ड देने का अधिकारी था। जब उन लोगों को उसके सम्मुख ले गये तो उसने उनसे कहा, “सुल्तान तुम लोगों की हत्या करना चाहता है; अतः तुम लोग कष्ट से बचने के लिये जो कुछ वह कहता है, उसे स्वीकार कर लो।” उन्होंने कहा, “भगवान् की शपथ जो कुछ हम लोगों ने कहा, उससे अधिक हमारी कोई इच्छा न थी।” उसने अपने सेवकों से कहा, “इसे कुछ मज्जा चलाओ।” इसका अर्थ यह था कि उनको दंड दो। वे चित्त लिटा दिये गये और उनके सीनों पर एक जलता हुआ लोहे का तवा रख दिया गया। फिर वह तवा उठा लिया गया। उसके साथ साथ सीने का सब मांस निकल आया। फिर घाव पर मूत्र तथा (३०२) राख मिला कर मला गया। उस समय उन लोगों ने अपनी इच्छा के विरुद्ध स्वीकार कर लिया कि हमारी वही इच्छा थी जो सुल्तान समझा था और हम मृत्यु-दंड के अपराधी हैं। हमें अपनी हत्या के विषय में सुल्तान के विरुद्ध न तो इस संसार में कुछ कहना है और न क्रयामत में।” उन्होंने उपर्युक्त बात अपने हाथ से लिख दी और क्राजी के सम्मुख साक्षियों के सामने प्रमाणित कर दिया। क्राजी ने उस कागज़ पर अपनी मुहर लगा दी। इसका अभिप्राय यह था कि उन लोगों ने बिना किसी धमकी अथवा कठोरता के अपना अपराध स्वीकार कर लिया है। यदि वे कहते कि उन्हें लिखने के लिये विवश किया गया तो उन्हें और अधिक कष्ट पहुंचाया जाता। उन्होंने तुरन्त मृत्यु को प्राप्त हो जाना दारुण कष्ट से कहीं अधिक अच्छा समझा अतः उन लोगों की हत्या कर दी गई। भगवान् उन पर दया करे।

### शेख हूद की हत्या—

शेखजादा हूद पूज्य शेख रक्नुद्दीन का पोता था। शेख रक्नुद्दीन शेख बहाउद्दीन के (३०३) शेख बहाउद्दीन शेख अबू जकरिया मुल्तानी के पुत्र थे। उसके दादा शेख रक्नुद्दीन का सुल्तान बड़ा सम्मान करता था। इसी प्रकार सुल्तान रक्नुद्दीन के भाई एमादुद्दीन का बड़ा सम्मान करता था। एमादुद्दीन का रूप सुल्तान से बहुत मिलता जुलता था। किशलू खाँ से युद्ध के दिन लोगों ने सुल्तान समझ कर उसकी हत्या कर दी। इसकी चर्चा शीघ्र ही होगी। जिस दिन एमादुद्दीन की हत्या हुई, सुल्तान ने उसके भाई रक्नुद्दीन को १०० ग्राम, उसके तथा उसकी खानकाह के व्यय तथा यात्रियों को दान करने के लिये प्रदान किये। शेख रक्नुद्दीन ने अपने निधन के उपरान्त अपने पोते शेख हूद को अपनी खानकाह का उत्तराधिकारी नियुक्त किया। शेख रक्नुद्दीन के भाई के पुत्र ने उसका विरोध किया। उसका दावा था कि वह अपने चाचा के स्थान का अधिकारी है। इस पर दोनों सुल्तान की सेवा में, जब वह दौलताबाद में था, उपस्थित हुये। यह स्थान मुल्तान से अस्सी दिन की यात्रा की दूरी पर स्थित है। सुल्तान ने अपना निर्णय शेख हूद के पक्ष में दिया क्योंकि शेख रक्नुद्दीन ने उसे अपना उत्तराधिकारी स्वयं नियुक्त किया था। उसकी आयु भी अधिक थी। इसके विपरीत शेख के भतीजे की आयु भी कम थी। सुल्तान ने हूद के प्रति अत्यन्त सम्मान प्रदर्शित किया। उसने

१ निहावन्द—ईरान का एक बहुत बड़ा नगर जो इमदान के निकट है।

आदेश दिया कि वह जिस स्थान पर भी उतरे उसका स्वागत उसके अतिथि के रूप में किया (३०४) जाय। मुल्तान तक प्रत्येक कस्बे की प्रजा उसका स्वागत करे। प्रत्येक कस्बे में उसके लिये दावत का प्रबन्ध किया जाय।

जब यह आदेश देहली पहुँचा तो फ़क्रीह, क़ाज़ी, शेख़ तथा अइज़ज़ा (परदेशी) उसके स्वागतार्थ गये। मैं भी उनमें सम्मिलित था। जब हम लोग उसके पास पहुँचे तो वह 'डोले' में बैठा था। उसे मनुष्य उठाये थे। उसके घोड़े आगे आगे थे। हम लोगों ने अभिवादन किया। मुझे उसका पालकी में बैठा रहना अच्छा न लगा। मैं ने उससे कहा कि क़ाज़ी तथा शेख़ आदि घोड़े पर सवार हैं, अतः उसे भी घोड़े पर सवार हो जाना चाहिये। उसने मेरी बात सुनी तो वह भी घोड़े पर सवार हो गया और उसने कहा कि "पीड़ा के कारण मैं घोड़े पर सवार न हो सकता था और 'डोले' में बैठा था।" जब वह राजधानी में पहुँचा तो उसके लिये सुल्तान की ओर से एक बहुत बड़े भोज का आयोजन हुआ और अत्यधिक धन व्यय किया गया। क़ाज़ी, शेख़, फ़क्रीह तथा अइज़ज़ा (परदेशी) सभी उपस्थित थे। दस्तरख़वान लगा और रकाबियाँ प्रधानुसार लाई गईं। तत्पश्चात् जो लोग उपस्थित थे, (३०५) उन्हें उनकी श्रेणियों के अनुसार धन प्रदान किया गया। क़ाज़ी-उल-कुज़्जात को ५०० दीनार और मुझे २५० दीनार मिले। इस देश में इस प्रकार के शाही भोजों में धन प्रदान किये जाने की प्रथा है।

शेख़ हूद वहाँ से अपने नगर को चल दिया। उसके साथ शेख़ तूरुद्दीन शीराज़ी भी गया। उसे सुल्तान ने अपनी ओर से शेख़ को उसके दादा के सज़ादे (गद्दी) पर आरूढ़ करने के लिए तथा शेख़ के लिये मुल्तान में बादशाह की ओर से दावत का प्रबन्ध करने के लिये भेजा था। इस प्रकार वह अपनी खानक़ाह में आरूढ़ हो गया और वह कई वर्ष तक उस स्थान पर रहा। सिन्ध के अमीर (हाकिम) एमादुलमुल्क ने सुल्तान को लिखा कि "शेख़ तथा उसके सम्बन्धी धन एकत्र करने में लगे हैं और उसे अपने स्वार्थ में व्यय कर रहे हैं। खानक़ाह में वे किसी को भोजन नहीं प्रदान करते।" सुल्तान ने आदेश भेजा कि उन के धन पर अधिकार जमा लिया जाय। तदनुसार एमादुलमुल्क ने उन लोगों को बुलवाया। कुछ को उसने बन्दी बनवाया और कुछ को पिटवाया। कुछ दिनों तक वह नित्य बीस हज़ार (३०६) दीनार वसूल करता रहा। इस प्रकार जो कुछ भी उन लोगों के पास था प्राप्त कर लिया गया। उनके पास से अपार धन-सम्पत्ति प्राप्त हुई। जो चीज़ें प्राप्त हुईं उनमें दो जूतियाँ थीं, जिन पर मोती और जवाहरात जड़े थे। उनका मूल्य ७००० दीनार निकला। कुछ लोगों ने बताया कि वे शेख़ हूद की पुत्री की थीं; किसी ने कहा कि वे शेख़ हूद की किसी रखेली स्त्री की थीं।

जब शेख़ हूद ने अपनी यह दुर्दशा देखी तो वह तुर्कों के देश में भाग जाने की योजनाएँ बनाने लगा किन्तु वह बन्दी बना लिया गया। एमादुलमुल्क ने सुल्तान को सूचना भेजी। उसने आदेश दिया कि शेख़ हूद तथा उस व्यक्ति को जिसने उसे बन्दी बनाया है, जंजीर में जकड़ कर तथा हथकड़ियाँ डलवा कर भिजवा दिया जाय। जब वे दोनों सुल्तान के सम्मुख लाये गये तो उसने बन्दी बनाने वाले को मुक्त कर दिया और शेख़ से पूछा "तुम कहाँ भागना चाहते थे?" उसने अनेक बहाने बनाये किन्तु सुल्तान ने उससे कहा, "सत्य तो यह है कि तुम तुर्कों के पास जाना चाहते थे और तुम वहाँ जाकर कहते कि मैं शेख़ बहाउद्दीन ज़करिया का पुत्र हूँ और सुल्तान ने मुझसे इतना दुर्व्यवहार किया है। इस प्रकार तुम उन्हें मुझ से युद्ध कराने के लिये लाना चाहते थे। इसका सिर काट डाला जाय।" इस प्रकार उसका (३०७) सिर काट डाला गया। भगवान् उस पर दया करे।

## ताजुल आरेफ़ीन के पुत्रों का बन्दी बनाया जाना तथा उसकी संतान का बध—

पूज्य शेख शम्सुद्दीन इब्न (पुत्र) ताजुल आरेफ़ीन कोवेल<sup>१</sup> में निवास करते थे। वे केवल ईश्वर की उपासना में तल्लीन रहते थे और बड़ा उत्कृष्ट जीवन व्यतीत करते थे। जब सुल्तान कोवेल पहुंचा तो उसने शेख को बुलवाया किन्तु शेख उससे भेंट करने नहीं आये। सुल्तान उनके दर्शनार्थ गया किन्तु जब वह उनके घर के निकट पहुँचा तो उसने अपने विचार बदल दिये और शेख के दर्शन न किये।

इसके पश्चात् किसी प्रान्त के अमीर ने विद्रोह कर दिया। वहाँ की प्रजा ने उसकी बैअत<sup>२</sup> करली। सुल्तान को यह सूचना मिली कि शेख शम्सुद्दीन की सभा में उस अमीर की चर्चा हुई थी। शेख ने उसकी प्रशंसा भी की थी और उसे बादशाही के योग्य भी (३०८) बताया था। इस पर सुल्तान ने एक अमीर को शेख के पास भेजा। उसने उनको तथा उनके पुत्रों को जंजीर में बांध लिया। कोवेल के क्राज़ी तथा मुहत्सिब को भी बन्दी बना लिया गया, क्योंकि कहा जाता था कि वे लोग भी उस सभा में उपस्थित थे, जिसमें विद्रोही अमीर की प्रशंसा की गई थी। क्राज़ी तथा मुहत्सिब अन्धे बना दिये गये और सभी बन्दीगृह में डाल दिये गये। शेख का बन्दीगृह में ही निधन हो गया। क्राज़ी तथा मुहत्सिब एक द्वारपाल के साथ निकल कर भिक्षा माँगते थे और फिर बन्दीगृह में पहुँचा दिये जाते थे।

सुल्तान को सूचना मिली थी कि शेख के पुत्रों की हिन्दू काफ़िरों तथा विद्रोहियों से बड़ी घनिष्ठता थी। उनके पिता के निधन के पश्चात् सुल्तान ने उन्हें बन्दीगृह से मुक्त कर दिया और कहा, “फिर ऐसा न करना।” उन्होंने कहा, “हमने क्रिया क्या था?” सुल्तान को इस बात पर इतना क्रोध आया कि उसने आदेश दिया कि “इन सब की हत्या कर दी जाय।” और उन सब की हत्या करदी गई। फिर उस क्राज़ी को जिसका उल्लेख हो चुका है, बुलवाया और उससे कहा, “उन लोगों के नाम बताओ जो इन लोगों से जिनकी हत्या करादी (३०९) गई है, सहमत थे और जो उनके सहायक थे। क्राज़ी ने बहुत से लोगों के नाम बताये जो क्रस्बे के बड़े बड़े आदमी थे। जब उसकी बताई हुई सूची सुल्तान के सम्मुख प्रस्तुत की गई तो उसने कहा, “यह आदमी तो पूरे क्रस्बे को उजाड़ना चाहता है। इसका सिर काट डाला जाय।” इस प्रकार उसकी हत्या करदी गई। भगवान् उस पर दया करे।

### शेख हैदरी की हत्या—

शेख अली हैदरी हिन्दुस्तान के समुद्र तट पर खम्बायत में निवास करता था। वह बड़ा ही गुणवान् व्यक्ति था और उसकी ख्याति दूर-दूर तक फैली थी। समुद्र के व्यापारी उसके नाम की मनौती माना करते थे और वहाँ पहुंच कर सबसे पहले उसके सम्मुख अभिवादन करते थे। वह गोप्य भेदों को भी बता दिया करता था। जब कभी कोई मनौती मानता और फिर वह उसे पूरी न करना चाहता तो जब कभी वह शेख के सम्मुख अभिवादन करने आता वह उसकी मनौती के विषय में तुरन्त बता देता और उसको आदेश देता कि (३१०) वह अपनी मनौती पूरी करे। यह बात अनेक बार हुई और वह उसके लिये प्रसिद्ध हो गया।

जब उस प्रदेश में क्राज़ी जलालुद्दीन अफ़ग़ानी तथा उसके क़बीले वालों ने विद्रोह कर

१ कोल, अलीगढ़।

२ अधीनता स्वीकार करली।

दिया तो सुल्तान को ज्ञात हुआ कि शेख हैदरी ने क्राजी जलाल के लिये शुभ कामना की थी और उसे अपने सिर की टोपी प्रदान की थी। यह भी ज्ञात हुआ कि क्राजी जलाल के हाथ पर शेख ने बँधत की थी। जब सुल्तान स्वयं उससे युद्ध करने गया और क्राजी जलाल परास्त हुआ तो उसने शरफुलमुल्क अमीर बख्त को, जो हमारे साथ सुल्तान के दरबार में उपस्थित हुआ था, खम्बायत में छोड़ा और आदेश दिया कि कुल विद्रोहियों की खोज की जाय। उसके साथ कुछ फ़क़ीह भी नियुक्त किये और उनको आदेश दिया कि वह उनके फ़तवों के अनुसार आचरण करता रहे। शेख हैदरी भी उसके सम्मुख लाया गया और यह प्रमाणित हो गया कि उसने विद्रोही को अपने सिर की टोपी दी थी और उसके लिये शुभ कामना भी की थी। उन्होंने उसकी हत्या का निर्णय दे दिया किन्तु जब जल्लाद ने उसके तलवार मारी तो उसका कुछ प्रभाव न हुआ। जो लोग वहाँ उपस्थित थे, उन्हें बड़ा आश्चर्य हुआ (३११) और उन्होंने सोचा कि उसे अब क्षमा कर दिया जायगा, किन्तु अमीर ने दूसरे जल्लाद को उसका सिर काटने का आदेश दिया और उसने सिर काट डाला। ईश्वर उस पर दया करे।

### तुग़ान तथा उसके भाई की हत्या—

तुग़ान अल फ़र्ग़ानी तथा उसका भाई फ़र्ग़ानी नगर के निवासी थे। वे जब सुल्तान के दरबार में पहुँचे तो उनका बड़ी उदारता से स्वागत हुआ और उन्हें अत्यधिक (उपहार) प्रदान किये गये। वे बहुत समय तक दरबार में रहे किन्तु जब बहुत दिन हो गये तो उन्होंने अपने देश को वापस जाना चाहा और भाग जाने की योजनायें बनाने लगे। उनके एक साथी ने सुल्तान को इसकी सूचना देदी। सुल्तान ने उनके दो टुकड़े करने का आदेश दे दिया और उसके आदेशों का पालन किया गया। जिस व्यक्ति ने सूचना पहुँचाई थी उसे उन लोगों की धन-सम्पत्ति प्रदान कर दी गई। इस देश की यही प्रथा है कि जब कोई किसी व्यक्ति पर किसी प्रकार का आरोप लगाता है और वह सिद्ध हो जाता है और उस मनुष्य की हत्या हो जाती है तो उस व्यक्ति की धन-सम्पत्ति उसे ही मिल जाती है।

### मलेकुत्तुज्जार के पुत्रों की हत्या—

(३१२) मलेकुत्तुज्जार का पुत्र तरुण था। अभी उसके कपोलों पर रोम भी न जमे थे। जब ऐनुलमुल्क ने विद्रोह कर दिया, जिसका सविस्तार उल्लेख आगे किया जायगा, तो मलेकुत्तुज्जार का पुत्र उसके अधिकार में था। उसने उसे भी अपने साथ ले लिया। जब ऐनुलमुल्क पराजित हुआ और वह तथा उसके मित्र बन्दी बना कर लाये गये तो, उनमें मलेकुत्तुज्जार का पुत्र तथा उसका बहनोई क़ुतुबुलमुल्क का पुत्र भी थे। सुल्तान ने आदेश दिया कि उनके हाथ लकड़ी पर बाँध कर उनको लटका दिया जाय। मलिकों के पुत्रों को आदेश दिया कि वे उन पर वारों की वर्षा करे। इस प्रकार उनकी मृत्यु हो गई।

उनकी मृत्यु के उपरान्त ख़ाजा अमीर अली तबरेज़ी हाजिब ने क्राजी-उल-क़ुज़ात कमालुद्दीन से कहा कि “इस तरुण की हत्या न करानी चाहिये थी।” जब सुल्तान को इस बात की सूचना मिली तो उसने उसे बुला कर कहा, “तूने उसकी मृत्यु के पूर्व यह बात क्यों न कही थी?” उसने आदेश दिया कि उसके २०० कोड़े लगवाये जायँ और उसे बन्दीगृह में डाल दिया जाय। उसकी समस्त धन-सम्पत्ति जल्लादों के अमीर को दे दी गई। मैने दूसरे दिन देखा (३१३) कि वह अमीर अली तबरेज़ी के वस्त्र धारण किये और उसकी कुलाह अपने शीश पर पहने उसके घोड़े पर सवार होकर कहीं जा रहा था। मैं दूर से समझा कि वह अमीर अली तबरेज़ी है।

वह कुछ मास तक बन्दीगृह में रहा। तत्पश्चात् सुल्तान ने उसे मुक्त कर दिया और उसे उसकी प्राचीन श्रेणी प्रदान कर दी। कुछ समय पश्चात् सुल्तान उससे पुनः कुपित हो गया और उसे खुरासान की ओर भिजवा दिया। वह हेरात में निवास करने लगा और वहाँ से सुल्तान की सेवा में एक प्रार्थना पत्र भेज कर दया की याचना की। सुल्तान ने उस पत्र पर लिख दिया, “यदि तुझे पश्चात्ताप हो तो लौट आ।” इस प्रकार वह वापस आ गया।

**खतीबुल खुत्बा को पीटवाया जाना—**

देहली के खतीबुल खुत्बा को सुल्तान ने एक बार यात्रा में आदेश दिया कि वह जवाहरात के कोष का निरीक्षण करता रहे। अकस्मात् कुछ काफ़िर डाकू रात्रि में खजाने पर (३१४) दूट पड़े और उसमें से कुछ लेकर भाग गये। इस पर सुल्तान ने खतीब को पीटने का आदेश दिया और वह मार खाते खाते ही मर गया। भगवान् उस पर दया करे।

**देहली का विनाश, वहाँ के निवासियों का निकाला जाना, एक अन्धे और एक अपाहिज की हत्या—**

सब से अधिक जिस बात के लिये सुल्तान की निन्दा की जाती है वह उसका देहली निवासियों को देहली निर्वासन पर विवश करना है। उसका कारण यह था कि वे लोग पत्र लिख लिख कर उस पर मुहर लगा देते थे और लिफ़ाफ़े पर लिख देते थे कि अखुन्द आलम (सुल्तान) के सिर की शपथ है कि उसके अतिरिक्त कोई अन्य इसे न पढ़े। उसमें उसकी निन्दा तथा उसके लिये गालियाँ भरी रहती थीं। वे इन पत्रों को रात्रि में दरबार के कक्ष में डाल जाया करते थे। जब सुल्तान उन पत्रों को खोलता तो उन्हें गालियों से भरा पाता। उसने देहली को उजाड़ डालने का संकल्प कर लिया। उसने देहली के निवासियों से उनके घर मोल ले लिये और उन्हें उनके गृहों का पूरा मूल्य चुका दिया और उन्हें आदेश दे दिया कि वे देहली से दौलताबाद चले जायें। उन लोगों ने यह बात स्वीकार न की। उसने इस बात की घोषणा करा दी कि तीन दिन के पश्चात् कोई भी नगर में न पाया जाय। बहुत से (३१५) लोग चल पड़े किन्तु कुछ लोग अपने अपने घरों में ही छिप गये। सुल्तान ने इस बात के पता लगाने का आदेश दे दिया कि कोई नगर में रह तो नहीं गया। खोज के उपरान्त उसके दासों को दो मनुष्य मिले। उनमें एक अन्धा और दूसरा अपाहिज था। वे दोनों सुल्तान के सम्मुख लाये गये। सुल्तान ने अपाहिज को मञ्जनीक से उडवा दिया। अन्धे को देहली से दौलताबाद तक जो चालीस दिन की यात्रा की दूरी पर स्थित है खींचा गया। मार्ग में उसके टुकड़े टुकड़े हो गये और केवल उसका एक पैर ही दौलताबाद तक पहुँच सका। जब लोगों ने यह दशा देखी तो सब के सब अपनी धन-सम्पत्ति छोड़ कर निकल खड़े हुये और शहर उजड़ गया।

मुझे एक विश्वस्त सूत्र से ज्ञात हुआ है कि सुल्तान एक रात्रि में अपने राज भवन की छत पर चढ़ा और शहर की ओर उसने दृष्टिपात किया तो उसे न तो अग्नि और न धूम्र और न दीपक दृष्टिगत हुआ। सुल्तान ने कहा, “अब मैं सन्तुष्ट हूँ और मेरा हृदय शान्त हो गया।” (३१६) फिर उसने अन्य नगरों के निवासियों को आदेश दिया कि वे देहली को आबाद करें। फलतः अन्य नगर भी नष्ट हो गये किन्तु देहली आबाद न हो सकी। उसका विस्तार इतना अधिक है कि बहुत थोड़े ही से लोग वहाँ आकर बस सके। देहली संसार का एक बहुत बड़ा नगर है। जब हम लोग देहली में प्रविष्ट हुये तो वहाँ कोई आबादी न थी और उसमें केवल कुछ ही घर आबाद थे।

१ इब्ने बत्ता ने इस स्थान पर फ़ारसी वाक्य का प्रयोग किया है : “अगर बाज आमदी बाज आई।”

२ मुख्य खतीब।



## सुल्तान मुहम्मद के राज्य का हाल

हम ने सुल्तान के बहुत से गुणों तथा दोषों की चर्चा कर दी है। अब हम उसके राज्य की कुछ घटनाओं का हाल लिखेंगे।

### सुल्तान का बहादुर बूरा को अपने राज्य के प्रारम्भ में आश्रय प्रदान करना—

जब सुल्तान अपने पिता की मृत्यु के उपरान्त सिंहासनाखंड हुआ और लोगों ने उसकी बैअत कर ली तो उसने सुल्तान गयासुद्दीन बहादुर बूरा को बुलवाया। सुल्तान तुगलुक ने उसे बन्दीगृह में डाल दिया था। उसने उसे क्षमा कर के बन्दीगृह से मुक्त कर दिया। उसे बहुत (३१७) कुछ धन-सम्पत्ति, घोड़े तथा हाथी प्रदान किये और उसका राज्य उसे लौटा दिया। उसके साथ अपने भतीजे इबराहीम खाँ को भेजा और उससे प्रतिज्ञा करा ली कि दोनों राज्य को बराबर बराबर बाँट लें; दोनों ही के नाम के सिक्के चले और दोनों का नाम खुतबों में पढ़ा जाय। गयासुद्दीन अपने पुत्र मुहम्मद को, जो बरबात के नाम से प्रसिद्ध है, उसके पास शरीरबन्धक के रूप में भेज दे। गयासुद्दीन ने अपने राज्य में पहुँच कर सभी प्रतिज्ञायें पूरी कीं किन्तु अपने पुत्र को न भेजा और यह बहाना कर दिया कि वह उसकी आज्ञाओं का पालन नहीं करता और अशिष्ट व्यवहार करता है। इस पर सुल्तान ने अपने भतीजे इबराहीम खाँ के पास दुलजी तातार की अधीनता में सेना भेजी। उन्होंने गयासुद्दीन से युद्ध कर के उसकी हत्या कर दी। उसकी खाल खिंचवा कर उसमें भूसा भरवा दिया और उसे समस्त राज्य में घुमाया।

### उसके पिता की बहिन के पुत्र का विद्रोह तथा अन्य हाल—

(३१८) सुल्तान तुगलुक की एक बहिन के पुत्र का नाम बहाउद्दीन गस्तास्प था। उसने उसे किसी स्थान का अमीर नियुक्त कर दिया था। अपने मामा की मृत्यु के उपरान्त उसने उसके पुत्र की बैअत<sup>१</sup> न की। वह बड़ा ही वीर तथा पराक्रमी था, सुल्तान ने उससे युद्ध करने के लिये एक बहुत बड़ी सेना भेजी जिसमें बड़े बड़े अमीर थे। मलिक मुजीर<sup>२</sup> तथा वजीर ख्वाजये जहाँ सेना के मुख्य सेनापति थे। जब सवार एक दूसरे के सामने हुये तो घोर युद्ध प्रारम्भ हो गया। दोनों ओर की सेनायें अपने अपने स्थानों पर डटी थीं। अन्त में सुल्तान की सेनाओं को विजय प्राप्त हुई। बहाउद्दीन एक काफिर राजा राय कम्पिला के पास भाग गया। राय का अर्थ उनकी भाषा में सुल्तान होता है जिस प्रकार फिरंगियों की भाषा में 'रे' शब्द सुल्तान (३१९) के लिये प्रयोग में आता है। कम्पिला उस स्थान का नाम है जहाँ उस राय का राज्य था। इस राय का राज्य दुर्गम पर्वतों में स्थित था और वह हिन्दुओं का बहुत बड़ा राजा था।

जब बहाउद्दीन उसके पास भाग गया तो सुल्तान की सेना ने उसका पीछा किया और उस राय के राज्य को घेर लिया। वह बड़े असमंजस में पड़ गया। राजा के पास जो कुछ अनाज था वह समाप्त हो गया। उसे भय हुआ कि कहीं वह बन्दी न बना लिया जाय।

१ अधीनता स्वीकार न की।

२ सम्भवतया मुजीरुद्दीन अबू रिजा।

उसने बहाउद्दीन से कहा "इस समय जो दशा है वह तुम स्वयं देख रहे हो। मैंने अपने तथा अपने परिवार एवं अपने अन्य साथियों सहित नष्ट हो जाने का संकल्प कर लिया है। तुम अमुक राजा के पास चले जाओ। वह तुम्हारी रक्षा करेगा।" उसने उसे अपने एक अधिकारी के साथ उस राजा के पास भेज दिया। तत्पश्चात् राय कम्पिला ने एक विराट अग्नि प्रज्वलित कराई और अपनी समस्त धन-सम्पत्ति उसमें डाल दी और अपनी स्त्रियों तथा पुत्रियों से कहा, "मैंने अपने आपको नष्ट कर देने का संकल्प कर लिया है। जो मेरा साथ देना चाहे वह दे सकता है।" उनमें से प्रत्येक स्त्री स्नान करके चन्दन मल-मल कर आती थी और उस (३२०) के सम्मुख भूमि चुम्बन करती और अपने आपको अग्नि में डाल देती थी। इस प्रकार उनमें से प्रत्येक जल कर मर गई। उसके अमीरों वजीरों तथा अन्य अधिकारियों की स्त्रियों ने भी यही किया। अन्य स्त्रियाँ भी इसी प्रकार जल कर मर गईं। तत्पश्चात् राजा ने भी स्नान किया, चन्दन मला और ढाल के अतिरिक्त सभी हथियार लगाये। इसी प्रकार अन्य लोगों ने भी, जो उसके साथ प्राण त्यागना चाहते थे, हथियार लगाये। वे सबके सब सुल्तान की सेना पर टूट पड़े और सभी युद्ध के उपरान्त मृत्यु को प्राप्त हो गये। सुल्तान की सेना नगर में प्रविष्ट हो गई। वहाँ के निवासी बन्दी बना लिये गये। राय कम्पिला के ग्यारह पुत्र भी पकड़े गये। वे सुल्तान के सम्मुख प्रस्तुत किये गये। सबने इस्लाम स्वीकार कर लिया। सुल्तान ने उनके पिता की वीरता तथा उच्च वंश के कारण उन्हें अमीर नियुक्त कर दिया। मैंने उनमें से तीन को देखा है। एक नर, दूसरा बख्तियार और तीसरा मुहरदार कहलाता था। उसके पास सुल्तान की मुहर रहती थी और सुल्तान के प्रत्येक खाने पीने की चीज पर लगाई जाती थी। उसकी कुन्नियत (पुत्र अथवा पिता के नाम पर नाम) अबू मुस्लिम थी। हम दोनों एक दूसरे के घनिष्ठ मित्र हो गये थे<sup>१</sup>।

(३२१) राय कम्पिला की हत्या के उपरान्त शाही सेना उस काफ़िर के राज्य की ओर चल पड़ी जहाँ बहाउद्दीन ने शरण ली थी और उसे घेर लिया। इस राजा ने कहा, "जो राय कम्पिला ने किया, वह मैं नहीं कर सकता।" उसने बहाउद्दीन को बन्दी बना कर शाही सेना को दे दिया। उन्होंने उसके बेड़ियाँ और हथकड़ियाँ डाल कर सुल्तान के पास भेज दिया। जब वह सुल्तान के सम्मुख प्रस्तुत हुआ तो उसने आदेश दिया कि उसे अंतःपुर में उसकी सम्बन्धी स्त्रियों के पास भेज दिया जाय। वहाँ उन लोगों ने उसे गालियाँ दीं और उसके मुँह पर थूका। फिर सुल्तान ने आदेश दिया कि जीवित ही उसकी खाल खींच ली जाय। जब उसकी खाल खींच ली गई तो उसका माँस चावल में पकवा कर उसकी पत्नियों तथा पुत्रों के पास भिजवाया गया। शेष को एक थाल में रख कर एक हथनी के सम्मुख खाने के लिये रक्खा गया किन्तु उसने न खाया। सुल्तान के आदेशानुसार उसकी खाल में भूसा भरवाया गया और उसे राज्य के भिन्न-भिन्न भागों में बहादुर बूरा की खाल के साथ धुमाया गया।

जब खालें सिन्ध में पहुंचीं, तो उस समय वहाँ का मुख्य अमीर किशलू खाँ सुल्तान (३२२) तुगलुक का सहचर था। उसने सुल्तान तुगलुक को राज्य प्राप्त करने में सहायता दी थी। सुल्तान मुहम्मद उसका बड़ा आदर सम्मान करता था और उसे चाचा कहा करता था। जब वह अपने राज्य से देहली आता तो वह उसके स्वागतार्थ उससे मिलने देहली के बाहर जाया करता था। किशलू खाँ ने आदेश दिया कि दोनों खालें दफ़न कर दी जायें। जब सुल्तान

१ इस विद्रोह को शान्त करने में जिस प्रकार सुल्तान ने युद्ध किया उसका उल्लेख फिरिस्ता ने सविस्तार किया है। बरनी ने इसकी चर्चा नहीं की है। तारीखे सुबारक शाही के अनुसार यह विद्रोह ७२७ हि० (१३२७ ई०) में हुआ।

को यह ज्ञात हुआ तो वह बड़ा खिन्न हुआ और उसने उसकी हत्या करने का संकल्प कर लिया ।

### किशलू खाँ का विद्रोह तथा उसकी हत्या—

जब किशलू खाँ के दोनों खालों के दफन करा देने का समाचार सुल्तान को ज्ञात हुआ तो उसने उसे बुलवाया । किशलू खाँ समझ गया कि सुल्तान उसको दंड देना चाहता है । उसने जाने से मना किया और विद्रोह कर दिया । लोगों को धन प्रदान करना तथा सेनायों एकत्र करना प्रारम्भ कर दिया । तुर्क, अफ़ग़ान तथा खुरासानी भर्ती किये । उसने इतनी बड़ी सेना एकत्र करली कि उसकी सेना बादशाही सेना के समान अपितु उससे बड़ कर हो गई । सुल्तान ने स्वयं उससे युद्ध करने के लिये प्रस्थान किया । सुल्तान से दो दिन की यात्रा की दूरी पर (३२३) अबुहर के मैदान में युद्ध हुआ । युद्ध के समय सुल्तान ने एक चाल चली । उसने चत्र के नीचे सुल्तान के शेर खनुद्दीन के भाई शेख एमादुद्दीन को रख दिया । मुझे यह हाल शेख खनुद्दीन ने स्वयं बताया था । इसका यह कारण था कि एमादुद्दीन तथा सुल्तान का रूप बहुत मिलता जुलता था । जब युद्ध प्रचण्ड हुआ तो सुल्तान ४००० सैनिकों को लेकर पृथक् हो गया । किशलू खाँ के सैनिक यह समझ कर कि छत्र के नीचे सुल्तान है, छत्र पर टूट पड़े और उन्होंने एमादुद्दीन की हत्या कर दी । सेना में यह समाचार फैल गया कि सुल्तान की हत्या हो गई । इस पर किशलू खाँ के सैनिक लूट मार में लग गये और उससे पृथक् हो गये । जब उसके साथ केवल थोड़े से ही सैनिक रह गये, तो सुल्तान ने अपने सैनिकों को लेकर उस पर आक्रमण कर दिया । उसकी हत्या करके उसका सिर काट डाला । जब उसकी सेना को यह बात ज्ञात हुई तो वह भाग खड़ी हुई । सुल्तान सुल्तान में प्रविष्ट हो गया । वहाँ के क्राजी करीमुद्दीन को पकड़वा कर उसकी खाल खिचवा डाली । किशलू खाँ का सिर सुल्तान के द्वार पर लटकवा दिया । जब मैं सुल्तान पहुँचा था, तो वह सिर मुझे वहाँ लटका हुआ मिला था ।

(३२४) सुल्तान ने एमादुद्दीन के भाई शेख खनुद्दीन तथा उसके पुत्र सद्रुद्दीन को सौ गाँव इनाम में प्रदान किये जिससे वे अपना जीवन निर्वाह करें और अपने दादा शेख बहाउद्दीन जकरिया की खानकाह में यात्रियों के भोजन का प्रबन्ध कर सकें । सुल्तान ने अपने वज़ीर ख्वाजये जहाँ को आदेश दिया कि वह कमालपुर<sup>१</sup> नगर की ओर जाय । यह नगर बहुत बड़ा है और समुद्र तट पर स्थित है । यहाँ के निवासियों ने भी विद्रोह कर दिया था । एक फ़कीह ने मुझे बताया कि जब वज़ीर नगर में प्रविष्ट हुआ तो वह वहाँ उपस्थित था । शहर का क्राजी तथा खतीब वज़ीर के समक्ष लाये गये और उसने आदेश दिया कि दोनों की खाल खिचवा डाली जाय । उन्होंने कहा कि “हमारी हत्या किसी अन्य प्रकार क्यों नहीं करा दी जाती ।” वज़ीर ने पूछा, “तुम्हारी हत्या क्यों कराई जाती है ?” उन्होंने उत्तर दिया कि “सुल्तान की आज्ञा के उल्लंघन के कारण ।” इस पर वज़ीर ने उनसे कहा, “फिर मैं उसकी आज्ञाओं का उल्लंघन क्यों करूँ जब कि उसने आदेश दिया है कि तुम्हारी हत्या इसी प्रकार कराई जाय ।” तत्पश्चात् उसने खाल खींचने वालों को आदेश दिया कि “इनके मुँह के नीचे दो गड्ढे खोद दो जिससे यह सांस ले सकें ।” ऐसा करने का यह कारण है कि जब लोगों (३२५) की खाल खींचो जाती है ( भगवान् हमारी रक्षा करे ) तो लोगों को इसी प्रकार लिटाया जाता है । तत्पश्चात् सिन्ध में शान्ति हो गई और सुल्तान राजधानी को लौट गया ।

१ कदाचित कराची के निकट एक ग्राम ।

### कराचिल<sup>१</sup> पर्वत (हिमालय) में सुल्तान की सेना पर दुर्घटना—<sup>२</sup>

यह बड़ा लम्बा चौड़ा पर्वत है। इसकी लम्बाई तीन मास की यात्रा की है। देहली से इसकी दूरी दस दिन की यात्रा की है। यहाँ का राजा, काफ़िर राजाओं में सबसे अधिक शक्तिशाली है। सुल्तान ने मलिक नुकबिया को, जो मुख्य दावेदारिया था, एक लाख अश्वारोही तथा अत्यधिक पदाति देकर इस पर्वत में युद्ध करने के लिए भेजा। उसने जिदया नगर<sup>३</sup> पर, जो पर्वत के नीचे है, अधिकार जमा लिया। वहाँ के निवासियों को बन्दी बना लिया और (३२६) नगर को जलाकर नष्ट कर दिया। काफ़िर पर्वत के ऊपरी भाग पर चले गये और अपनी भूमि, धन-सम्पत्ति तथा राजा का कोष छोड़ गये। इस पर्वत में केवल एक मार्ग है। इसके नीचे एक घाटी और ऊपर पर्वत है। इसमें केवल घोड़ों की एक पंक्ति ही चल सकती है। मुसलमान सैनिक इस मार्ग पर चढ़ते चले गये और उन्होंने वरंगल<sup>४</sup> नगर पर, जो पर्वत के ऊपरी भाग पर है, अधिकार जमा लिया। वहाँ उन्हें जो कुछ मिला, उसे प्राप्त कर लिया। जब उनके द्वारा भेजे हुये विजय के समाचार सुल्तान को प्राप्त हो गये तो उसने उनके पास एक काजी तथा एक खतीब भेजा और उन्हें आदेश दे दिया कि वे वही निवास करें किन्तु वर्षा प्रारम्भ होने पर सेना में एक रोग फैल गया। सैनिक दुर्बल हो गये। घोड़े मर गये। धनुष कार्य के योग्य न रहे। इस पर अमीरों ने सुल्तान को पत्र लिखकर पर्वत छोड़ने और वर्षा के अन्त तक पर्वत के नीचे उतर आने की अनुमति मांगी। वर्षा के उपरान्त उन्होंने पुनः पर्वत पर पहुँच जाने के लिये लिखा।

सुल्तान ने अनुमति प्रदान कर दी। अमीर नुकबिया ने समस्त कोष तथा जवाहरात (३२७) सैनिकों को इस आशय से बाँट दिए कि वे उन्हें पर्वत के नीचे ले चलें। काफ़िरों को जब यह हाल ज्ञात हुआ तो वे गुफाओं तथा अन्य सकरे मार्गों पर घात लगा कर बैठ गये। वे बड़े बड़े वृक्ष काट कर पर्वत पर से लुटका देते थे और इस प्रकार जो लोग भी मार्ग में होते मर जाते। बहुत लोग मर गये। शेष सैनिक बन्दी बना लिये गये। काफ़िरों ने खजानों पर अधिकार जमा लिया। धन सम्पत्ति, घोड़े, हथियार आदि भी छीन लिये। सेना में केवल तीन व्यक्ति ही शेष रहे उनका सरदार नुकबिया, दूसरा बद्रुद्दीन मलिक दीलत शाह और तीसरे के नाम का मुझे स्मरण नहीं। इससे शाही सेना को बड़ी हानि पहुँची और हिन्दुस्तान की सेना शक्तिहीन हो गई। सुल्तान ने पहाड़ियों से खराज लेकर सन्धि कर ली क्योंकि (३२८) उनकी भूमि पर्वत के नीचे भी थी और वे सुल्तान की आज्ञा के बिना कृषि न कर सकते थे।

### माबर प्रदेश में शरीफ़ जलालुद्दीन का विद्रोह और वज़ीर के भाँजे की हत्या जिसका सम्बन्ध इस घटना से है—

सुल्तान ने शरीफ़ जलालुद्दीन एहसन शाह को माबर प्रदेश का, जो देहली से छः मास के मार्ग पर है, अमीर नियुक्त कर दिया था। उसने विद्रोह कर दिया और स्वयं बादशाह बन बैठा। उसने सुल्तान के अधिकारियों की हत्या करा दी और अपने नाम के दीनार तथा दिरहम चालू करा दिये। उसने दीनार के एक ओर “ता, हा, यासीन” (मुहम्मद साहब) की संतति, दरिद्रों तथा दीनों का पोषक जलालुद्दीनिया वहीन” और दूसरी ओर “वह जो दयानिधि की सहायता पर आश्रित है, एहसन शाह सुल्तान” लिखवाया।

१ इब्ने बत्तूता का अभिप्राय कुमायूँ गढ़वाल के पर्वतीय प्रदेशों से है।

२ इन दोनों नगरों के विषय में कुछ ज्ञात नहीं है।

३ यह विद्रोह ७३५ हि० ( १३३५ ई० ) में हुआ। उसके इस समय के सिक्के भी प्राप्य हैं।

(२२६) जब सुल्तान ने उसके विद्रोह के समाचार सुने तो वह स्वयं उससे युद्ध करने के लिए निकल खड़ा हुआ। कूस्के ज़र (सोने का क़िला) नामक स्थान पर आठ दिन तक ठहर कर सेना के लिए सामग्री एकत्र कराता रहा। इन्हीं दिनों में वज़ीर ख्वाजये जहाँ का भागिनेय तथा तीन चार अमीर, जिनके हाथों में हथकड़ियाँ पड़ी थीं, लाये गये। सुल्तान ने वज़ीर को अपने पूर्व ही भेज दिया था। जिहार (घार) पहुँच कर, जो देहली से २४ दिन की यात्रा की दूरी पर स्थित है, वह कुछ दिनों के लिए ठहर गया। उसका भागिनेय बड़ा ही वीर तथा पराक्रमी था। उसने उन अमीरों से जो बन्दी बना लिये गये थे, यह षड्यन्त्र रचा कि वज़ीर की हत्या करके समस्त धन-सम्पत्ति लेकर शरीफ़ के पास, जिसने विद्रोह कर दिया था, माबर भाग जायँ। उन्होंने वज़ीर को शुक्रवार के दिन जब वह नमाज़ पढ़ने जाता मार डालना निश्चय कर लिया था। उनमें से एक ने, जो उस षड्यन्त्र में सम्मिलित था (३३०) और जिसका नाम मलिक नुसरत हाजिब था, वज़ीर को सूचना भेज दी। उसने कहा कि “उनके षड्यन्त्र का प्रमाण यह है कि वे अपने वस्त्र के नीचे कवच पहने हुये हैं” वज़ीर ने उन्हें बुलवाया और वे अपने वस्त्रों के नीचे कवच पहने हुये पाये गये। वज़ीर ने उनको सुल्तान के पास प्रेषित कर दिया। जब वे लोग सुल्तान के सम्मुख प्रस्तुत किये गये तो उस समय में भी उपस्थित था। मैंने देखा कि उनमें से एक, जिसकी दाढ़ी लम्बी थी, भय से काँप रहा था, और सूरए यासीन<sup>१</sup> पढ़ रहा था। सुल्तान के आदेशानुसार वे हाथियों के सम्मुख फेंक दिये गये। यह हाथी मनुष्यों की हत्या करने की शिक्षा पाते हैं। वज़ीर का भागिनेय उसके मामा के पास इस आशय से भेज दिया गया कि वह उसकी हत्या करा दे। उसने उसकी हत्या करा दी। उसका उल्लेख अभी किया जायगा।

जिन हाथियों से मनुष्यों की हत्या का काम लिया जाता है उन पर लोहे के नुकीले खोल चढ़े होते हैं, जो हल के फाले के समान होते हैं। इनके दोनों ओर चाकू के समान धार होती है। महावत हाथी पर सवार होता है। जब किसी मनुष्य को हाथी के सामने डाला जाता है तो गज उसकी अपनी सूँड में लपेट कर ऊपर की ओर फेंक देता है और (३३१) फिर अपने दाँतों पर इधर उधर पलटता है और अपने सामने भूमि पर डाल कर अगला पैर उसके सीने पर रख देता है और सुल्तान के आदेशानुसार महावत उससे जो कुछ करने का संकेत करता है, वह उसी प्रकार करता है। यदि महावत उससे उस मनुष्य के टुकड़े-टुकड़े करने को कहता है तो वह दाँतों से उसके टुकड़े टुकड़े कर डालता है और यदि महावत हाथी को उसे पड़ा रहने देने का आदेश देता है तो हाथी उसे पड़ा रहने देता है। जिसके टुकड़े नहीं किये जाते उसकी खाल खिचवाई जाती है। इन अमीरों की भी खाल खींची गई। जब मैं सायंकाल के पश्चात् सुल्तान के महल से बाहर निकला तो उनका मांस श्वान भक्षण कर रहे थे और उनकी खालों में भूसा भरा जा रहा था। ईश्वर हमारी रक्षा करे।

जब सुल्तान ने युद्ध के लिये माबर जाने का संकल्प कर लिया तो मुझे राजधानी में ठहरने का आदेश दे दिया। इसका उल्लेख बाद में होगा। सुल्तान दौलताबाद पहुँचा। उस समय अमीर हलाज़ून ने अपने प्रदेश में विद्रोह कर दिया। वज़ीर ख्वाजये जहाँ राजधानी में सेना एकत्र करने तथा सवार भर्ती करने के लिये ठहर गया।

### हलाज़ून<sup>२</sup> का विद्रोह—

(३३२) जब सुल्तान दौलताबाद पहुँचा और अपनी राजधानी से बहुत दूर निकल गया तो

१ क़ुरान का एक अध्याय जो प्रायः मृत्यु तथा भय के अवसर पर पढ़ा जाता है।

२ यह विद्रोह १३३५ ई० में हुआ।

अमीर हलाजून ने लाहौर में विद्रोह कर दिया और स्वयं बादशाह बन बैठा। इस विद्रोह में अमीर कुलजन्द (गुलचन्द) ने जिसे उसने अपना वज़ीर बना लिया उसकी सहायता की। यह समाचार वज़ीर ख्वाजये जहाँ को प्राप्त हुये। वह उस समय देहली में था। वज़ीर समस्त खुरासानियों तथा उस सेना को जो उस समय देहली में थी, एवं अन्य अधिकारियों को लेकर लाहौर की ओर चल पड़ा। मेरे साथी भी उसके साथ गये। सुल्तान ने उसकी सहायतार्थ दो बड़े अमीर भेजे। एक क़ीरान मलिक सफ़दार अर्थात् पंक्तियों को सुव्यवस्थित रखने वाले को और दूसरे मलिक तमूर शुबंदार अर्थात् पीने की वस्तुओं का प्रबन्ध करने वाले को। हलाजून अपनी सेना लेकर युद्ध करने के लिये निकला। एक बड़ी नदी के किनारे युद्ध हुआ। हलाजून पराजित हुआ। वह भाग गया। उसकी सेना का बहुत बड़ा भाग नदी में डूब कर नष्ट हो गया। वज़ीर नगर में प्रविष्ट हुआ। उसने कुछ नगरवासियों की खाल खिचवा डाली। कुछ लोगों (३३३) की अन्य प्रकार से हत्या करा दी। लोगों की हत्या कराने का कार्य मुहम्मद बिन (पुत्र) नजीब नायब वज़ीर ने कराया। उसको लोग अजदर मलिक (अजगर मलिक) कहते थे। वह 'सगे सुल्तान' अर्थात् 'सुल्तान का कुत्ता' के नाम से भी प्रसिद्ध था। वह बड़ा ही निष्ठुर तथा निर्दयी था। सुल्तान उसे असदुल असवाक़ (बाजार का सिंह) कहा करता था। वह प्रायः अपराधियों को अपने रक्तपायी एवं निष्ठुर स्वभाव के कारण अपने दाँतों से काटा करता था। वज़ीर ने विद्रोहियों की लगभग तीन सौ सम्बन्धी स्त्रियाँ ग्वालियर के क़िले में भेज दीं। उनमें से कुछ स्त्रियों को मैंने वहाँ देखा था। एक फ़क़ीह की पत्नी भी इन्हीं स्त्रियों के साथ ग्वालियर भेजी गई थी। वह अपनी पत्नी के पास आया जाया करता था। बन्दीगृह में उसके एक शिशु भी उत्पन्न हुआ।

### शाही सेना में महामारी—

(३३४) शरीफ़ से युद्ध के लिये माबर जाते समय जब सुल्तान तिलंग प्रदेश में पहुँचा तो उसने तिलंग की राजधानी बद्रकोट नगर में पड़ाव किया। यह स्थान माबर से तीन मास की यात्रा की दूरी पर है। इस समय सुल्तान की सेना में महामारी फैल गई। सेना का बहुत बड़ा भाग नष्ट हो गया। दास तथा ममलूक, सैनिक एवं अमीर मर गये। उनमें से एक मलिक दौलत शाह था जिसे सुल्तान चाचा कहा करता था। अमीर अब्दुल्लाह हरवी भी मृत्यु को प्राप्त हो गया। उसका हाल प्रथम यात्रा में लिखा जा चुका है। यह वही व्यक्ति है जिसे सुल्तान ने यह आदेश दिया था कि 'राजकोष से जितना धन उठा कर ले जा सकते हो ले जाओ।' इस प्रकार वह तेरह थैलियाँ अपनी भुजाओं में बाँध कर एक बार में उठा ले गया था। जब सेना में महामारी का प्रकोप हो गया तो वह दौलताबाद लौट आया। बहुत से प्रान्तों में अराजकता फैल गई थी और दूर के भाग वाले पृथक् हो गये थे। यदि सुल्तान के (३३५) भाग्य में अन्य प्रकार से लिखा होता तो राज्य उसके हाथ से निकल जाता।

### सुल्तान की मृत्यु की अफ़वाह तथा मलिक होशंज (होशंग) का भागना—

दौलताबाद लौटते समय सुल्तान रुग्ण हो गया और उसकी मृत्यु का जन-प्रवाद लोगों में दूर दूर तक प्रसारित हो गया। फलतः अनेक स्थानों पर विद्रोह होने लगे। मलिक कमा-लुद्दीन गुर्ग का पुत्र मलिक होशंज (होशंग) दौलताबाद का अधिकारी था। उसने सुल्तान के सम्मुख प्रतिज्ञा की थी कि न तो वह उसके जीवन-काल में और न उसकी मृत्यु के उपरान्त किसी से बैअत करेगा। जब उसने सुल्तान की मृत्यु का जन-प्रवाद सुना तो वह एक काफ़िर राजा के पास, जिसका नाम बरबरा था, चला गया। उसका राज्य दौलताबाद तथा क़कान

(कौंकन\*) थाना के मध्य के दुर्गम पर्वतों में था। उसके भागने का समाचार सुन कर विद्रोह के भय से सुल्तान शीघ्रातिशीघ्र दौलताबाद पहुँचा। तत्पश्चात् तुरन्त होशंज (होशंग) (३३६) का पीछा करके उस राज्य के नगर को घेर लिया। सुल्तान ने राजा को पत्र लिखा कि मलिक होशंज (होशंग) को उसके पास भेज दिया जाय। उसने स्वीकार न किया और कहला भेजा 'मैंने जिसे आश्रय प्रदान कर दिया है उसे कदापि नहीं दे सकता चाहे मेरी भी वही दशा क्यों न हो जाय जो राय कम्पला की हुई।' होशंज (होशंग) ने भयभीत होकर सुल्तान से पत्र व्यवहार प्रारम्भ कर दिया और यह निश्चय हुआ कि 'सुल्तान दौलताबाद को लौट जाय और अपने गुरु कुतलू खाँ (कुतलुग खाँ) को वहाँ छोड़ जाय। वह कुतलू खाँ के वचन पर उसके पास चला जायगा और उसकी रक्षा का उत्तरदायित्व कुतलू पर होगा।' सुल्तान लौट गया। होशंज (होशंग) ने कुतलू के पास पहुँच कर वचन ले लिया कि सुल्तान न तो उसकी हत्या करेगा और न उसे अपमानित करेगा। होशंज (होशंग) अपनी धन-सम्पत्ति, परिवार तथा सहायकों को लेकर सुल्तान के पास चला गया। सुल्तान उसके आने पर बड़ा प्रसन्न हुआ और खिलमत्त देकर उसने उसे सन्तुष्ट कर लिया। कुतलू खाँ (कुतलुग खाँ) अपनी बात का बड़ा पक्का था। लोग उस पर विश्वास करते थे और उनको उसकी बात पर बड़ा भरोसा था। सुल्तान उसका बड़ा आदर सम्मान करता था। जब कभी वह सुल्तान के पास आता तो सुल्तान स्वागतार्थ खड़ा हो जाता था। इसी कारण वह सुल्तान के पास बिना (३३७) बुलाये न जाता था ताकि सुल्तान को खड़े होने का कष्ट न उठाना पड़े। वह बहुत बड़ा दानी था और दरिद्रों तथा दीनों को अत्यधिक दान किया करता था।

### शरीफ़ इबराहीम का विद्रोह<sup>१</sup> तथा इसका अन्त—

शरीफ़ (सैयिद) इबराहीम खरीतादार कहलाता था अर्थात् सुल्तान की लेखनी तथा कागज़ उसके पास रहते थे।<sup>२</sup> वह हाँसी तथा सरसुती का वाली था। जब सुल्तान माबर की ओर गया और इस सैयिद इबराहीम के पिता शरीफ़ एहसन शाह ने माबर में विद्रोह कर दिया था और सुल्तान की मृत्यु की किंवदन्ती फैल गई थी तो इबराहीम को भी राज्य का लोभ हो गया। वह बड़ा ही रूपवान, वीर तथा दानी था। उसकी बहिन हूर नसब से मेरा (३३८) विवाह हो गया था। वह बड़ी पवित्र स्त्री थी। वह रात्रि में तहज्जुद<sup>३</sup> की नमाज़ तथा अल्लाह का जिक्र (जाप) किया करती थी। मेरी एक पुत्री उसी के गर्भ से थी। अब मुझे नहीं ज्ञात कि इन दोनों का क्या हुआ। वह पढ़ना जानती थी किन्तु लिख न सकती थी।

जब इबराहीम ने विद्रोह करना निश्चय कर लिया तो सिन्ध का एक अमीर, जो खजाना लिये हुये देहली की ओर जा रहा था, उसके राज्य से गुज़रा। इबराहीम ने उससे कहा, "मार्ग सुरक्षित नहीं है और इसमें डाकुओं का भय है। कुछ दिन यहीं रुको। जब मार्ग में शान्ति हो जायगी तो मैं तुम्हें पहुँचवा दूंगा।" वास्तव में वह चाहता था कि सुल्तान की मृत्यु के समाचार प्रमाणित हो जाय तो वह उस धन पर अधिकार जमा ले। जब उसे ज्ञात हो गया कि सुल्तान जीवित है तो उसने अमीर को चले जाने की अनुमति देदी। उस अमीर का नाम जिघाउलमुल्क इब्न (पुत्र) शम्मुलमुल्क था।

राजधानी से ढाई वर्ष तक अनुपस्थित रहने के उपरान्त सुल्तान के राजधानी में लौटने पर शरीफ़ इबराहीम दरबार में आया। उसके एक दास ने सुल्तान से उसकी चुगली

१ यह विद्रोह ७३७ हि० (१३२६ ई०) में हुआ।

२ आधी रात्रि के बाद की विशेष नमाज़ें।

करदी और उसकी योजना का हाल उसे बता दिया। सुल्तान उसकी तुरन्त हत्या कराना चाहता था किन्तु इबराहीम से स्नेहवश उसने उस समय उस विचार को त्याग दिया। एक (३३६) बार जिबह<sup>१</sup> किया हुआ हिरन का एक बच्चा सुल्तान के सम्मुख लाया गया। सुल्तान उसको जिबह होते हुये देख रहा था। उसने कहा कि जिबह ठीक नहीं हुआ है। इसे फेंक दो।<sup>२</sup> इबराहीम ने उस हिरन के बच्चे को देख कर कहा “जिबह ठीक हुआ है। मैं इसे खालूंगा।” सुल्तान को यह समाचार सुन कर बड़ा क्रोध आया और इस बहाने से उसने उसे बन्दी बना लिया। उसके हाथ उसकी गर्दन से बँधवा दिये गये। फिर उस पर यह दोषारोपण किया कि वह उस धन को, जो जियाउलमुल्क ला रहा था, अपने अधिकार में करना चाहता था। इबराहीम समझ गया कि सुल्तान उसके पिता के विद्रोह के कारण उसकी हत्या कराना चाहता है अतः अब किसी बात से कोई लाभ नहीं हो सकता और उसे नाना प्रकार के कष्ट पहुँचाये जायेंगे। अतः उसने दारुण कष्ट से मृत्यु को अच्छा समझ कर अपना अपराध स्वीकार कर लिया। सुल्तान के आदेशानुसार उसके दो टुकड़े कर दिये गये।

इस देश में यह प्रथा है कि सुल्तान जिसकी हत्या कराता है उसका शव तीन दिन तक उसी स्थान पर पड़ा रहता है। तीन दिन के उपरान्त जो काफ़िर इस कार्य के लिये नियुक्त हैं, वे शव को उठा कर नगर के बाहर खाई में डाल देते हैं। वे लोग भी खाई के निकट ही निवास करते हैं जिससे उन लोगों के, जिनको हत्या हुई है, सम्बन्धी शव को उठा ले जायें। वे लोग घूस लेकर शव को उठा ले जाने देते हैं और उसे दफन कर दिया जाता है। शरीफ़ इबराहीम भी इसी प्रकार दफन हुआ। ईश्वर उस पर दया करे।

### सुल्तान के नायब का तिलंग में विद्रोह—

जब सुल्तान तिलंग से लौटा और उसकी मृत्यु के समाचार फैल गये तो यह हान ताउलमुल्क नुसरत खाँ को भी ज्ञात हुआ। सुल्तान ने उसे तिलंग में अपना नायब नियुक्त कर दिया था। सुल्तान में और उससे बहुत समय से घनिष्ठता थी। उसने सुल्तान की मृत्यु के समाचार सुन कर शोक सम्बन्धी क्रियायें पूरी करने के पश्चात् अपने आपको बादशाह घोषित कर दिया। लोगों ने राजधानी बद्रकोट में उससे बैअत<sup>२</sup> करली। जब सुल्तान की इसकी सूचना मिली तो उसने अपने गुरु कृतलू खाँ (कृतलुग खाँ) को एक बहुत बड़ी सेना देकर भेजा। उसने घोर युद्ध के पश्चात्, जिसमें बहुत से लोग मारे गये, बद्रकोट को घेर लिया। इससे बद्रकोट वालों को बड़ी हानि हुई यद्यपि वहाँ तक पहुँचना बड़ा कठिन था। कृतलू खाँ (कृतलुग खाँ) ने उसमें सुरंग लगानी आरम्भ करदी किन्तु नुसरत खाँ ने उससे अपने प्राणों की रक्षा करने की याचना की। कृतलुग खाँ (कृतलुग खाँ) ने रक्षा का वचन दे दिया। वह नगर के बाहर चला गया और उसने नुसरत खाँ को सुल्तान के पास भेज दिया। इस प्रकार नगर निवासी तथा नुसरत खाँ की सेना बच गई।

### सुल्तान का गंगा नदी की ओर प्रस्थान तथा ऐनुल मुल्क का विद्रोह—

जब देश में दुर्भिक्ष फैल गया, सुल्तान अपनी सेना लेकर गंगा तट पर चला गया। यहाँ हिन्दू लोग यात्रा करने के लिए जाते हैं। यह देहली से दस दिन की यात्रा की दूरी पर है। सुल्तान ने लोगों को आदेश दिया कि वे लोग वहाँ अपने लिए घर बना लें। इससे पूर्व

१ अल्लाह का नाम लेकर जानवरों का गला काटना। यदि इसमें कुछ भूल हो जाय तो जिबह ठीक नहीं माना जाता और उसे कोई मुसलमान खा नहीं सकता।

२ अधीनता स्वीकार करली।



लोग फूम के छप्पर बनाते थे जिनमें प्रायः आग लग जाती थी और इस प्रकार लोगों को बड़ी हानि पहुँचती थी। इससे बचने के लिये लोगों ने भूमि के नीचे गुफायें बनानी प्रारम्भ कर दीं। जब कभी आग लग जाती थी तो वे उसमें अपना सामान डाल कर मिट्टी से उसे बन्द (३४२) कर देते थे। मैं भी उन्हीं दिनों में सुल्तान के शिविर में पहुँचा। गंगा के पश्चिमी भाग के स्थानों में घोर अकाल पड़ा था किन्तु पूर्व की ओर के स्थानों में अनाज की कमी न थी। पूर्वी तट के भाग का अमीर (अधिकारी) ऐनुलमुल्क इब्न (पुत्र) माहिरू था। अवध जफ़ाबाद तथा अलकनौ (लखनऊ) एवं अन्य स्थान उसके अधिकार में थे। वह प्रत्येक दिन पचास हजार मन गेहूँ, चावल तथा चने पशुओं के चारे के लिए भेजा करता था। फिर सुल्तान ने आदेश दिया कि शिविर के हाथी, घोड़े, खच्चर आदि पूर्व की ओर, जहाँ चारे की अधिकता थी, चराई के लिये भेज दिये जायें। ऐनुल मुल्क को उनकी रक्षा के लिए नियुक्त किया गया।

ऐनुलमुल्क के चार भाई थे। इनमें से तीन का नाम शहख़लाह, नख़ुल्लाह तथा फ़ज़लुल्लाह था। चौथे के नाम का मुझे स्मरण नहीं। उन्होंने अपने भाई ऐनुलमुल्क से मिल कर यह षडयन्त्र रचा कि वे शाही हाथी तथा पशु भगा ले जायें और ऐनुलमुल्क से बैअत करके उसे बादशाह बना दें और विद्रोह कर दें। ऐनुलमुल्क रात्रि में उनके पास भाग गया; (३४३) और उनकी योजना लगभग पूर्ण हो गई।

हिन्दुस्तान के बादशाहों का यह नियम है कि प्रत्येक छोटे बड़े अमीर के पास उनका कोई न कोई ममलूक (दास) होता है जो गुप्तचर का कार्य करता है और बादशाहों तक प्रत्येक बात पहुँचाया करता है। इसी प्रकार बादशाहों द्वारा नियुक्त दासियाँ भी अमीरों के घरों में गुप्तचर का कार्य किया करती हैं। इस प्रकार भंगिनों भी जासूसी करती हैं क्योंकि वे अनुमति के बिना लोगों के घरों में आती जाती हैं। दासियाँ समस्त समाचार भंगिनों को दे देती हैं। भंगिनों समाचार (मलिकुल मुख़बिरीन) गुप्तचरों के अधिकारियों के पास पहुँचा देती हैं और वे समस्त समाचार सुल्तान तक पहुँचा देते हैं। कहा जाता है कि एक अमीर अपनी स्त्री के पास सोया था। उसने रति-क्रिया करनी चाही। उस स्त्री ने उसे सुल्तान के सिर की शपथ देकर ऐसा करने से रोका। उस अमीर ने उसकी बात स्वीकार न की। प्रातःकाल सुल्तान ने उसे बुलवा कर उसको सब हाल बताया, और इस कारण उसकी हत्या करा दी।

(३४४) सुल्तान का एक ममलूक (दास) इब्ने मलिक शाह था। वह ऐनुलमुल्क पर गुप्तचर नियुक्त था। जब उसने सुल्तान को ऐनुलमुल्क के भागने तथा नदी पार कर लेने की सूचना दी तो सुल्तान ने अपने किये पर घोर पश्चाताप किया और समझा कि यह उस पर बड़ा घातक आक्रमण हुआ, क्योंकि उसके हाथी, घोड़े अनाज आदि सभी ऐनुलमुल्क के पास थे और उसकी सेना इधर उधर फैली हुई थी। उसने राजधानी वापस जाना तथा सवार एकत्र करके वापस होना और युद्ध करना निश्चय किया। इस योजना के विषय में उसने अपने राज्य के मुख्य अधिकारियों से परामर्श किया। खुरासानी अमीर तथा खुरासानियों एवं विदेशियों को इस विद्रोही का बड़ा भय था, क्योंकि वह हिन्दुस्तानी था और हिन्दुस्तानी विदेशियों से इस लिये घृणा करते थे कि सुल्तान उन्हें विशेष रूप से सम्मानित किया करता था। इसी कारण से उन्होंने इस योजना का विरोध किया और कहा "हे अख़ुन्द आलम ! यदि आपने ऐसा किया तो उसे यह बात ज्ञात हो जायगी और वह अपनी शक्ति और भी बढ़ा लेगा। वह अन्य सेना भी एकत्र कर लेगा। उसके पास समस्त विद्रोही (३४५) तथा दुर्भावना वाले अन्य लोग इकट्ठे हो जायेंगे। अतः उसकी शक्ति बढ़ने के पूर्व ही उसका विनाश कर दिया जाय तो उचित है।" "सर्व प्रथम नासिरुद्दीन मुतहर अवहरी

ने यह बात प्रस्तुत की और सभी अमीरों ने उसका समर्थन किया।

सुल्तान ने उनकी बात स्वीकार कर ली। उसी रात्रि में निकट की सेनाओं तथा अमीरों को उपस्थित होने के लिये पत्र लिखे। वे तुरन्त चले आये। सुल्तान ने इस अवसर पर एक अन्य युक्ति का प्रदर्शन किया। यदि सौ मनुष्य आते तो सुल्तान अपने हज़ारों मनुष्यों को उनके स्वागतार्थ भेजता था और वे सब मिल कर बहुत बड़ी संख्या में सुल्तान के शिविर में प्रविष्ट होते थे। इस प्रकार शत्रुओं को सहाय्यार्थ आने वालों की संख्या बहुत ज्ञात होती थी। सुल्तान नदी के किनारे-किनारे अग्रसर हुआ। उसका विचार था कि कन्नौज नगर अपने पीछे की ओर कर ले। वहाँ के कोट के अत्यन्त दृढ़ होने के कारण वहाँ शरण लेना चाहता था। कन्नौज उस स्थान से तीन दिन की यात्रा की दूरी पर था। प्रथम पड़ाव पर पहुँचने के उपरान्त उसने अपनी सेना को युद्ध के लिये तैयार किया और उन्हें एक पंक्ति में खड़ा किया। प्रत्येक अपने हथियार अपने सामने किये हुये था और उसका घोड़ा उसके बराबर था। प्रत्येक के पास (३४६) एक छोटा खेमा था जहाँ वह भोजन तथा बज्र आदि किया करता था। मुख्य मुहल्ला (शिविर) वहाँ से दूर होता था। तीन दिन तक सुल्तान ने न तो अपने शिविर में प्रवेश किया और न कभी छाया में बैठा।

एक दिन मैं अपने शिविर में था। मेरे एक ख्वाजा सरा ने जिसका नाम मुम्बुल था, मुझे पुकारा और शीघ्र आने के लिये मुझ से कहा। मेरे साथ मेरी दासियाँ भी थीं। जब मैं बाहर निकला तो उसने मुझ से कहा कि “सुल्तान ने इस समय आदेश दिया है कि जिसके पास भी उसकी स्त्री तथा दासियाँ होंगी उसकी हत्या कर दी जायगी।” अमीरों के आग्रह पर उसने आदेश दिया कि मुहल्ले (शिविर) में कोई स्त्री भी न रहे और सब को कम्बील<sup>१</sup> नामक एक किले में, जो तीन मील की दूरी पर था भेज दिया जाय। तत्पश्चात् मुहल्ले (शिविर) में कोई स्त्री न रही यहाँ तक कि सुल्तान के साथ भी कौई स्त्री न रही।

उस रात्रि में हम लोग युद्ध की तैयारी करते रहे। दूसरे दिन सुल्तान ने अपनी सेना के (३४७) दस्ते युद्ध के लिये तैयार किये। प्रत्येक दस्ते के साथ हाथी थे जिन्हें कवच पहना दिया गया था। उन पर हाँदे कसे थे। उनमें सैनिक बैठे थे। समस्त सेना को कवच पहनने का आदेश दे दिया गया था और सभी युद्ध के लिये तैयार थे। दूसरी रात्रि में भी युद्ध की तैयारियाँ होती रहीं। तीसरे दिन यह समाचार प्राप्त हुये कि विद्रोही ऐनुलमुल्क ने नदी पार कर ली है। सुल्तान यह समाचार पाकर बड़ा भयभीत हो गया। उसे सन्देह हुआ कि अन्य अमीरों से जो उसकी ओर थे पत्र व्यवहार किये बिना उसने (ऐनुलमुल्क ने) यह कार्यवाही नहीं की होगी। उसने आदेश दिया कि उसके मुसाहिबों को उसके अस्तबल से अच्छी नसल के घोड़े तुरन्त बाँट दिये जायें। मेरे पास भी कुछ घोड़े भेजे गये। मेरे साथ अमीरे अमीरान किर्मानि नामक एक व्यक्ति था। वह बड़ा ही शूर वीर था। मैं ने उसे उसमें से सब्जे रंग का एक घोड़ा दे दिया। जब वह उस पर सवार हुआ तो घोड़ा भाग खड़ा हुआ और उससे न रुका। घोड़े ने उसे नीचे गिरा दिया और तत्काल ही उसकी मृत्यु हो गई। ईश्वर उस पर दया करे।

सुल्तान उस दिन अतिशीघ्र प्रस्थान करके अस्त्र<sup>२</sup> पश्चात् कन्नौज नगर पहुँच गया (३४८) क्योंकि उसे भय था कि कहीं विद्रोही उससे पूर्व ही वहाँ न पहुँच जायें। उस रात्रि में सुल्तान स्वयं सेना को सुव्यवस्थित करता रहा। वह हमारा भी निरीक्षण करने आया। हम लोग सेना के अग्रिम भाग में थे। उसके चाचा का पुत्र मलिक फ़ीरोज़ हमारे साथ था।

१ कम्बील अथवा कम्पिला ऋतेहगढ़ से २८ मील उत्तर पश्चिम में।

२ दोपहर पश्चात्।

अमीर गद्दा इब्ने मुहन्ना, सैयिद नसीरुद्दीन मुतहर तथा खुरासान के अमीर भी हमारे साथ थे। उसने हमें अपने व्यक्तिगत विशेष साथियों में सम्मिलित कर लिया और हमसे कहा कि "तुम लोग मुझे बड़े प्रिय हो और मेरा साथ कभी मत छोड़ो।" इसमें कुशल ही रही क्योंकि विद्रोही ने रात्रि के अन्तिम भाग में सेना के अग्रिम भाग पर छापा मारा। वज़ीर ख्वाजये जहाँ भी उसी भाग में था। सेना में बड़ा कोलाहल मच गया। सुल्तान ने आदेश दिया कि 'कोई भी अपने स्थान को न छोड़े और शत्रु से तलवार के अतिरिक्त किसी वस्तु से युद्ध न करे।' समस्त सेना ने तलवारें खींच लीं और वह शत्रु की ओर अग्रसर हुई। युद्ध प्रचंड हो गया। सुल्तान ने उस रात्रि में अपना चिह्न देहली तथा गज़नी निश्चित किया था। जब हमारी सेना का कोई सवार दूसरे को मिलता था तो देहली शब्द कहता था। यदि वह उत्तर में गज़नी कहता तो समझ लिया जाता कि वह हमारी सेना का है अन्यथा उसके विषय में आदेश था कि उसकी हत्या कर दी जाय। विद्रोही का विचार सुल्तान के शिविर पर छापा मारने का (३४६) था किन्तु उसके मार्ग दर्शाने वाले ने उससे विश्वास-घात किया और वह वज़ीर के स्थान पर पहुँच गया। उसने मार्ग दर्शाने वाले की हत्या कर दी। वज़ीर की सेना में ईरानी, तुर्क तथा खुरासानी बड़ी संख्या में थे। वे हिन्दुओं (हिन्दुस्तानियों) के शत्रु होने के कारण जी तोड़ कर लड़े। यद्यपि शत्रु की सेना में लगभग पचास हजार सैनिक थे किन्तु दिन निकलते निकलते वे भाग खड़े हुये।

मलिक इबराहीम, जो बन्जी तातार के नाम से प्रसिद्ध था और जिसे सुल्तान की ओर से सन्दीले<sup>१</sup> की, जो ऐनुलमुल्क के प्रांत का एक ग्राम था, अकृता प्राप्त थी, विद्रोह में उसका सहायक बन गया था और उसने उसे अपना नायब नियुक्त कर दिया था। कुतुबुल मुल्क का पुत्र दाऊद तथा मल्लिकुत्तुज्जार का पुत्र, जो सुल्तान के हाथियों तथा घोड़ों की देख रेख के लिये नियुक्त हुये थे, उससे (ऐनुलमुल्क से) मिल गये। दाऊद को ऐनुलमुल्क ने अपना हाजिब नियुक्त कर दिया था। जब ऐनुलमुल्क ने वज़ीर की सेना पर छापा मारा तो दाऊद (३५०) चिल्ला-चिल्ला कर सुल्तान को गन्दी-गन्दी गालियाँ देता था। सुल्तान ने स्वयं उसकी गालियाँ सुनीं और उसकी आवाज़ पहचानी।

जब लोग भागने लगे तो ऐनुलमुल्क ने अपने नायब इबराहीम तातार से कहा "हे मलिक इबराहीम ! अब तेरी क्या राय है ? सेना के बहुत से लोग भाग रहे हैं। अच्छे-अच्छे योद्धा भाग खड़े हुये हैं। हम लोग भी भागने का प्रयत्न क्यों न करें ?" इबराहीम ने अपने साथियों से अपनी भाषा में कहा "जब ऐनुलमुल्क भागने लगेगा तो मैं उसके दबूका (केश) पकड़ लूंगा। तुम उसी समय उसके घोड़े को मार देना। इस प्रकार वह भूमि पर गिर पड़ेगा। फिर हम लोग उसे पकड़ कर सुल्तान के पास ले जायेंगे। सम्भव है कि इस प्रकार विद्रोह में उसका साथ देने का हमारा अपराध सुल्तान क्षमा कर दे।" जब ऐनुलमुल्क भागने लगा तो इबराहीम ने कहा, "हे सुल्तान अलाउद्दीन ! कहाँ जाते हो ?" ऐनुलमुल्क ने अपनी उपाधि सुल्तान अलाउद्दीन रक्खी थी। उसने ऐनुलमुल्क के दबूका (केश) जोर से पकड़ लिये। उसके साथियों ने उसके घोड़े को मार दिया। वह भूमि पर गिर पड़ा। इबराहीम भी उसी पर फाँद पड़ा और उसे पकड़ लिया। जब वज़ीर के अधिकारी उसे पकड़ने को आये तो उसने उन्हें रोका और कहा कि, "मैं इसे स्वयं वज़ीर के पास ले जाऊँगा (३५१) अन्यथा युद्ध करके प्राण त्याग दूँगा, किन्तु इसे जानें न दूँगा।" उन लोगों ने उसे छोड़ दिया और वह उसे वज़ीर के पास ले गया।

१ उत्तर प्रदेश के हरदोई जिले का एक कस्बा।

उस दिन प्रातःकाल में देख रहा था कि सुल्तान के सम्मुख हाथी तथा पताकाएँ लाई जा रही थीं। उसी समय एक एराक़ी ने आकर मुझसे कहा, “ऐनुलमुल्क बन्दी बना लिया गया है और वज़ीर के पास पहुँचा दिया गया है।” मुझे विश्वास न हुआ। कुछ समय पश्चात् मलिक तमूर शुबंदार आया और उसने मेरा हाथ पकड़ कर बधाई देते हुये कहा, “वास्तव में ऐनुलमुल्क बन्दी बना लिया गया और इस समय वज़ीर के पास है।” उसी समय सुल्तान चल खड़ा हुआ और हम भी ऐनुलमुल्क के मुहल्ले (शिविर) की ओर गंगा की तरफ़ बढ़े। सैनिकों ने उसका शिविर लूट लिया था। ऐनुलमुल्क के बहुत से सैनिक नदी में धुस गये थे और डूब कर मर गये थे। क़तुबुलमुल्क का पुत्र दाऊद तथा मलिकुत्तुज्जार का पुत्र दोनों ही अन्य लोगों के साथ बन्दी बना लिये गये थे। धन सम्पत्ति तथा घोड़े लूट लिये गये थे। सुल्तान घाट के निकट उतरा और वज़ीर ऐनुलमुल्क को लाया। वह पूर्णतया नग्न था; केवल एक लंगोट बंधा था और उसका एक सिरा उसकी गर्दन में लपेट दिया (३५२) गया था और वह बैल पर सवार था।

वज़ीर ने उसे शिविर के द्वार पर खड़ा कर दिया। वज़ीर सुल्तान के पास गया। सुल्तान ने उसके सम्मान के लिये उसे शुर्बा (पीने की कोई वस्तु) दी। मलिकों के पुत्र ऐनुलमुल्क के पास आते थे, उसे गालियाँ देते थे और उसके मुख पर थूकते तथा उसके साथियों को मारते थे। सुल्तान ने मलिक कबीर को उसके पास भेज कर कहलाया कि “तू ने यह क्या किया?” किन्तु उसे कोई उत्तर न मिला। सुल्तान के आदेशानुसार उसे फटे पुगाने वस्त्र पहनाये गये और उसके पैरों में चार बेड़ियाँ डाली गईं। उसके हाथ गर्दन पर बाँध दिये गये और उसे वज़ीर को सौंप दिया गया कि वह उसकी रक्षा करता रहे।

उसके भाई नदी पार करके भाग गये और अवध पहुँच कर वहाँ से अपने परिवार तथा जो कुछ धन सम्पत्ति उठा कर ले जा सके लेकर भाग गये। उन्होंने अपने भाई ऐनुलमुल्क की पत्नी से कहा कि, ‘तू भी अपने बाल बच्चों को लेकर हमारे साथ प्राणों की रक्षा हेतु भाग चल।’ उसने उत्तर दिया कि “क्या मैं काफ़िर स्त्री से भी कम हूँ जो अपने पति के साथ जल (३५३) जाती है? यदि मेरा पति जीवित रहेगा तो मैं भी जीवित रहूँगी और यदि वह मरेगा तो मैं भी मर जाऊँगी।’ इस पर वे लोग उसे छोड़ गये। सुल्तान को जब इस बात की सूचना मिली तो यह बात उसके सौभाग्य का कारण बन गई क्योंकि सुल्तान को उस पर दया आ गई। उन भाइयों में से नसरुल्लाह नामक, सुहैल ख्वाजा सरा के हाथ लग गया। उसने नसरुल्लाह की हत्या कर दी और उसका कटा शीश सुल्तान के सम्मुख प्रस्तुत कर दिया। वह ऐनुलमुल्क की माता, पत्नी तथा बहिन को भी लाया। वे वज़ीर को सौंप दी गईं। उन्हें ऐनुलमुल्क के पास एक खेमे में रक्खा गया। ऐनुलमुल्क उनसे भेंट करने जाया करता था और कुछ समय तक उनके पास बैठ कर अपने बन्दीगृह को लौट जाता था।

विजय के दिन अरब के समय सुल्तान ने आदेश दिया कि बाज़ारी, साधारण लोग, दास तथा इस प्रकार के जो भी लोग बन्दी बनाये गये हैं, उन्हें मुक्त कर दिया जाय। मलिक इबराहीम बंजी, जिसका उल्लेख हो चुका है, प्रस्तुत किया गया। मलिकुल असकर (सेनापति) (३५४) मलिक नुवा ने कहा कि, “अख़ुन्द आलम! इसने भी विद्रोह किया था; अतः इसकी भी हत्या कर दी जाय।” वज़ीर ने कहा, “ऐनुलमुल्क को बन्दी बनाने के कारण इसका अपराध क्षमा कर दिया गया।” सुल्तान ने भी उसको क्षमा कर दिया। वह मुक्त कर दिया गया और उसे अपने प्रान्त में जाने की अनुमति दे दी गई। मगरिब के उपरान्त (सायंकाल के पश्चात्) सुल्तान काष्ठ के बुर्ज में बैठा। विद्रोही के ६२ मुख्य सहायक उसके सम्मुख प्रस्तुत किये गये। तत्पश्चात् हाथी लाये गये और उन लोगों को हाथियों के समक्ष डाल दिया गया। उन्होंने

अपने दाँतों में लगे हुये फल से उन्हें चीरना फाड़ना आरम्भ कर दिया। कुछ की तो उन्होंने ऊपर उछाल उछाल कर हत्या कर दी। उस समय नौबत, नक्कारे तथा नफ़ीरी बजाई जाती थीं। ऐनेलमुल्क खड़ा देख रहा था और उनके टुकड़े उसकी ओर फेंके जाते थे। तत्पश्चात् उसे बन्दीगृह में भेज दिया गया।

सुल्तान ने नदी के घाट पर मनुष्यों की अधिकता तथा नौकाओं की कमी के कारण कुछ दिनों तक पड़ाव किया। सुल्तान का सामान तथा राजकोष हाथियों द्वारा पार किया गया। सुल्तान ने कुछ हाथी अपने खास खास अमीरों को अपनी अपनी सम्पत्ति नदी के पार (३५५) ले जाने के लिये प्रदान किये। उसने मुझे भी एक हाथी भेजा जिस पर मैंने अपना माल लाद कर नदी को पार किया।

तत्पश्चात् सुल्तान हम लोगों को साथ लेकर बहराइच की ओर चल खड़ा हुआ। यह नगर सरयू नदी के तट पर बसा है और बड़ा ही सुन्दर है। सरयू बहुत बड़ी नदी है और बड़ी तीव्र गति से बहती है। सुल्तान ने पवित्र शेर सालार मसऊद<sup>१</sup> की क़ब्र की ज़ियारत<sup>२</sup> करने के लिये नदी पार की। उसी ने इस ओर के बहुत से भागों पर विजय प्राप्त की थी। उसके तथा उसके युद्धों के विषय में बड़ी विचित्र कहानियाँ प्रसिद्ध हैं। लोगों के नदी पार करने के समय बड़ी भीड़ थी। एक बड़ी नाव, जिसमें ३०० मनुष्य थे, डूब गई और केवल एक अरब जो अमीर गद्दा का साथी था बच सका। हम एक छोटी नौका में थे, और ईश्वर ने हमें बचा लिया। जो अरब डूबने से बच गया उसका नाम सालिम (सुरक्षित) था और यह एक विचित्र अनुरूपता थी। वह हमारे साथ नौका पर बैठना चाहता था किन्तु उसने जब यह देखा कि हमारी नौका आगे बढ़ गई तो वह बड़ी नाव पर, जो डूब गई थी, बैठ गया। (३५६) जब वह नदी से निकला तो लोगों को सन्देह हुआ कि वह हमारे साथ था। इस पर हमारे साथियों में चित्कार मच गया कि हम डूब गये; किन्तु जब लोगों ने हमें सुरक्षित देखा तो सब बड़े प्रसन्न हो गये।

तत्पश्चात् हम लोगों ने उपर्युक्त शेर की क़ब्र की ज़ियारत की। उनकी क़ब्र एक गुम्बद में है किन्तु मैं अत्यधिक भीड़ के कारण उसमें प्रविष्ट न हो सका। उसी प्रदेश में हम एक बाँस के जंगल में प्रविष्ट हुये तो हम ने एक गेंडा देखा। जब लोग उसकी हत्या करके उसका सिर लाये तो वह हाथी के सिर से कई गुना बड़ा था, किन्तु उसका शरीर हाथी से छोटा था। इस पशु का उल्लेख इसके पूर्व हो चुका है।

### सुल्तान का अपनी राजधानी को लौटना तथा अली शाह कर (बहरा) का विद्रोह—

ऐनेलमुल्क पर विजय प्राप्त करने के उपरान्त, जिसका उल्लेख हो चुका है, सुल्तान २½ वर्ष के पश्चात् अपनी राजधानी को लौटा। उसने ऐनेलमुल्क तथा नुसरत खाँ को, जिसने (३५७) तिलंग प्रान्त में विद्रोह किया था, क्षमा कर दिया और दोनों को अपने उद्यानों का नाज़िर (प्रबन्धक) नियुक्त कर दिया। उन्हें खिलअत तथा घोड़े प्रदान किये गये और उनके लिये आटे तथा मांस के प्रदान किये जाने का प्रबन्ध राज्य की ओर से कर दिया गया।

१ एक प्रसिद्ध मुसलमान संत। कहा जाता है कि वे बहराइच में निवास करने लगे थे और महमूद राजनवी के बहुत बड़े सहायक थे। कहा जाता है कि बहराइच में हिन्दुओं से युद्ध करते हुये १८ वर्ष की अवस्था में १०३३ ई० में मारे गये। वे बहराइच में दफन हुये और उनका मजार बड़ा प्रसिद्ध है।

२ दर्शन।

तत्पश्चात् यह समाचार मिला कि कुतलू खाँ (कुतलुग खाँ) के एक साथी अली शाह कर (बहिरा) ने सुल्तान के विरुद्ध विद्रोह कर दिया। वह बड़ा ही वीर, रूपवान तथा चरित्रवान व्यक्ति था। उसने बद्रकोट पर अधिकार जमा कर उसे अपनी राजधानी बना लिया और वहाँ की सेना को निकाल दिया। सुल्तान के आदेशानुसार उसका गुरु (कुतलुग खाँ) एक बहुत बड़ी सेना लेकर उससे युद्ध करने गया। वहाँ पहुँच कर उसने उसे घेर लिया और बुर्जों को सुरंग से उड़ा दिया। जब अली शाह की दशा शोचनीय हो गई तो उसने आश्रय की प्रार्थना की। कुतलू खाँ ने वचन देकर उसे सुल्तान के पास बन्दी बना कर भेज दिया। (३५८) सुल्तान ने उसे क्षमा कर के खुरासान की सीमा पर स्थित गजनी नगर में भेज दिया। वह वहाँ कुछ समय तक रहा, किन्तु देश प्रेम से विवश होकर उसने लौट आना निश्चय कर लिया। इस प्रकार मानो उसका अन्तिम समय आ गया था। सिन्ध में वह बन्दी बना लिया गया और सुल्तान के पास भेज दिया गया। सुल्तान ने उससे कहा, “तुम पुनः उपद्रव मचाने आ गये” और उसकी हत्या करा दी।

### अमीर बख्त का भागना और फिर पकड़ा जाना—

सुल्तान अमीर बख्त से कुपित था। उसकी उपाधि शरफुलमुल्क थी। वह उन लोगों में से था जो हमारे साथ सुल्तान के पास आये थे। सुल्तान ने उसका वेतन चालीस हजार (तन्के) से घटा कर एक हजार कर दिया और उसे वज़ीर की सेवा में देहली भेज दिया। संयोग से अमीर अब्दुल्लाह हरवी तिलंग में संक्रामक रोग में मर गया। उसकी सम्पत्ति उसके साथियों के पास देहली में थी। उन लोगों ने अमीर बख्त से मिल कर भाग निकलने की योजना बनाली। जब वज़ीर देहली से सुल्तान से मिलने गया तो वे अमीर बख्त तथा (३५९) उसके साथियों के साथ भाग गये और सात दिन में सिन्ध पहुँच गये यद्यपि यह मार्ग चालीस दिन का है। उनके साथ कोतल घोड़े थे। उनका विचार था कि वे सिन्ध नदी तैर कर पार कर लें। अमीर बख्त, उसके पुत्र तथा उन लोगों ने, जो तैरना न जानते थे, नरकट के बेड़ों पर जो इसी उद्देश्य से तैयार किये जाते हैं नदी पार करना निश्चय किया। इस कार्य के लिये उन्होंने रेशम की डोरियाँ तैयार कर ली थीं। जब वे नदी पर पहुँचे तो तैर कर पार करने से डर गये। उन्होंने अपने दो आदमी उच्च के साहिब (हाकिम) जलालुद्दीन के पास भेजे। उन दोनों ने जाकर उससे कहा कि “कुछ व्यापारी नदी को पार करना चाहते हैं और उन्होंने यह जीन उपहार में भेज कर प्रार्थना की है कि उन्हें नदी पार करने की अनुमति प्रदान कर दी जाय।” अमीर को सन्देह हुआ कि व्यापारी किस प्रकार ऐसी जीन भेंट कर रहे हैं। उसने दोनों को बन्दी बनाये जाने का आदेश दे दिया। उनमें से एक भाग कर शरफुल मुल्क तथा उसके साथियों के पास पहुँच गया। वे जागरण तथा निरंतर यात्रा करने के कारण (३६०) थक कर सो गये थे। उसने उनको सब हाल बताया। वे घबड़ा कर सवार होकर भाग खड़े हुये। जलालुद्दीन ने आदेश दिया कि जो आदमी बन्दी बना लिया गया है उसे खूब पीटा जाय। उसने शरफुलमुल्क का हाल बता दिया। जलालुद्दीन के आदेशानुसार उसका नायब सेना लेकर उन लोगों का पीछा करने के लिये चल पड़ा। जब वह वहाँ पहुँचा तो उसे ज्ञात हुआ कि वे भयभीत होकर भाग चुके हैं किन्तु वह अनुमान से उनके पीछे चल दिया और उन तक पहुँच गया। सेना ने वाणों की वर्षा प्रारम्भ कर दी। शरफुलमुल्क के पुत्र ताहिर का वाण अमीर जलालुद्दीन के नायब के बाजू पर लगा किन्तु उन पर अधिकार जमा लिया गया। वे सब जलालुद्दीन के सम्मुख प्रस्तुत किये गये। उसने उनके पैरों में बेड़ियाँ तथा हाथों में हथकड़ियाँ डलवा कर वज़ीर के पास उनके सम्बन्ध में सूचना भेज दी। वज़ीर ने आदेश दिया

कि उन्हें राजधानी में भेज दिया जाय, अतः वे राजधानी को भेज दिये गये। वहाँ वे बन्दीगृह में डाल दिये गये। ताहिर् बन्दीगृह में मर गया। तत्पश्चात् सुल्तान ने आदेश दिया कि शरफुलमुल्क के प्रतिदिन सौ कोड़े लगाये जायं। उसे कुछ समय तक यह दंड मिलता रहा (३६१) किन्तु अन्त में सुल्तान ने उसको क्षमा कर दिया और उसे अमीर निजामुद्दीन मीर नजला के साथ चन्देरी प्रान्त में भेज दिया। वहाँ वह इतनी दीन अवस्था को प्राप्त हो गया कि उसके पास घोड़ा भी न रह गया था और वह बैल पर सवार हुआ करता था। बहुत समय तक उसकी यही दशा रही किन्तु कुछ समय उपरान्त वह अमीर (नजला) शरफुलमुल्क को अपने साथ लेकर सुल्तान से मिला और सुल्तान ने उसे चाशानीगीर नियुक्त कर दिया। उसका कार्य यह था कि वह मांस के टुकड़े कर-कर के सुल्तान के समक्ष रखता था और भोजन लेकर सुल्तान के सम्मुख जाता था। कुछ समय पश्चात् सुल्तान ने उसके सम्मान में और भी वृद्धि कर दी। उसका सम्मान इतना बढ़ गया कि जब वह रुग्ण हुआ तो सुल्तान उसकी दशा पूछने गया। उसने आदेश दिया कि उसके बराबर सोना तोल कर उसे दे दिया जाय। पहली यात्रा के उल्लेख में इस कहानी की चर्चा हो चुकी है। कुछ समय पश्चात् सुल्तान ने उसका विवाह अपनी बहिन से कर दिया और उसे चन्देरी प्रान्त प्रदान कर दिया जहाँ वह अमीर निजामुद्दीन के सेवक के रूप में बैल पर सवार हुआ करता था। ईश्वर को धन्य है जो इस प्रकार हृदय परिवर्तित कर देता है और कुछ का कुछ कर देता है।

### सिन्ध में शाह अफ़ग़ान का विद्रोह—

(३६२) शाह अफ़ग़ान (शाह अफ़ग़ान) ने सुल्तान के विरुद्ध सुल्तान में, जो सिन्ध प्रान्त में है, विद्रोह कर दिया। वहाँ के अमीर बहज़ाद की हत्या कर दी और स्वयं सुल्तान बन बैठा। जब सुल्तान ने उस पर चढ़ाई करने की तैयारी प्रारम्भ कर दी तो, यह समझ कर कि सुल्तान से युद्ध करना असम्भव है, वह अपनी जाति के अफ़ग़ानों में चला गया जो कठिन तथा अगम्य पर्वतों में निवास करते हैं। सुल्तान को इस पर बड़ा क्रोध आया। उसने अपने अधिकारियों को लिखा कि उन्हें जहाँ कहीं भी अफ़ग़ान मिलें, उनको बन्दी बना लिया जाय। क़ाज़ी जलाल के विद्रोह का कारण यही था।

### क़ाज़ी जलाल का विद्रोह—

क़ाज़ी जलाल तथा कुछ अफ़ग़ान किम्बाया नगर<sup>१</sup> तथा बुलूज़रा<sup>२</sup> नगर के निकट निवास करते थे। जब सुल्तान ने अपने अधिकारियों को अफ़ग़ानों के बन्दी बनाये जाने के सम्बन्ध में आदेश दिया तो उसने गुजरात तथा नहरवाले के वज़ीर के नायब मलिक मुक़बिल (३६३) को यह आदेश भेजा कि किसी युक्ति से क़ाज़ी जलाल तथा उसके साथियों को बन्दी बना लिया जाय। बुलूज़रा प्रदेश मलिकुल हुकमा की अन्त में था। मलिकुल हुकमा का विवाह सुल्तान की सौतेली माता अर्थात् उसके पिता सुल्तान तुग़लुक की पत्नी से हुआ था। तुग़लुक द्वारा उसके एक पुत्री हुई थी जिसका विवाह अमीर ग़दा से हुआ था। मलिकुल हुकमा उस समय मुक़बिल के साथ था क्योंकि उसका प्रदेश उसी की देख रेख में था। जब वे गुजरात में पहुँचे तो मुक़बिल ने मलिकुल हुकमा को आदेश दिया कि वह क़ाज़ी जलाल तथा उसके साथियों को उसके पास ले आये। जब मलिकुल हुकमा उनके राज्य में पहुँचा तो गुप्त रूप से उन्हें सचेत कर दिया क्योंकि वे भी उसी के देश के निवासी थे और उन्हें यह भी सूचना भेज दी कि मुक़बिल उन लोगों को बन्दी

१ यह विद्रोह ७४२ हि० (१३४१ ई०) में हुआ।

२ खम्बायत।

३ भड़ौच अथवा बड़ौदा।

बनाने के लिये बुलवा रहा है। अतः वे लोग बिना अस्त्र शस्त्र के उल्लूके पास न जायें। वे लोग अस्त्र शस्त्र लगा कर ३०० की संख्या में घोड़ों पर सवार होकर मुकबिल के पास पहुँचे और कहा 'हम लोग एक साथ ही प्रविष्ट होंगे।' मुकबिल समझ गया कि उन्हें इकट्ठा बन्दी बनाना बड़ा कठिन (३६४) है। उसने उनके भय के कारण उन्हें आदेश दिया कि वे अपने घरों को लौट जायें और उन्हें आश्वासन दिलाया कि उन्हें कोई भय नहीं किन्तु उन लोगों ने विद्रोह कर दिया। किम्बाया (खम्बायत) नगर में प्रविष्ट हो गये और वहाँ सुल्तान का खजाना तथा प्रजा की धन सम्पत्ति लूट ली। इब्नुल कौलमी व्यापारी की भी धन-सम्पत्ति लूट ली। उसने सिकन्दरया में एक सुन्दर विद्यालय का निर्माण कराया था। इसका उल्लेख इसके पश्चात् होगा। मलिक मुकबिल उन से युद्ध करने को गया किन्तु उन लोगों ने उसे बुरी तरह पराजित कर दिया। तत्पश्चात् मलिक अजीज खम्मार तथा मलिक जहाँ बम्बल-७००० अश्वारोहियों को लेकर उनसे युद्ध करने गये किन्तु उन लोगों ने उन्हें भी परास्त कर दिया। कलहकारी तथा अपराधी इन घटनाओं का हाल सुन सुन कर उनके पास एकत्र होने लगे। क्राजी जलाल स्वयं सुल्तान बन बैठा और उसके साथियों ने उसकी बैअत करली। जब सुल्तान ने उनसे युद्ध करने के लिये सेनायें भेजी तो क्राजी जलाल ने उन सेनाओं को भी हरा दिया। दौलताबाद में भी अफगानों का एक समूह रहता था। उन लोगों ने भी विद्रोह कर दिया।

### मलिक मल के पुत्र का विद्रोह—

(३६५) मलिक मल का पुत्र (सुल्तान नासिरुद्दीन अफगान) दौलताबाद में कुछ अफगानों के साथ निवास करता था। सुल्तान ने अपने नायब निजामुद्दीन को जो उसके गुरु कुतुलु खाँ (कुतलुखा खाँ) का भाई था, उन्हें बन्दी बनाने के लिए लिखा। उसे जंजीरों तथा हथकड़ियों के गट्टर और शिशिर-कालीन खिलअत भी भेजी। हिन्दुस्तान के सुल्तान की यह प्रथा है कि वे प्रत्येक नगर के अमीर (शासक, तथा अपनी सेना के मुख्य अधिकारियों) को साल में दो खिलअतें भेजते हैं—एक शीत तथा दूसरी ग्रीष्म ऋतु में। खिलअतों के पहुँचने पर अमीर तथा सेना वाले उसके स्वागतार्थ जाते हैं। जब वे खिलअत लाने वाले के निकट पहुँचते हैं तो अपनी सवारियों से उतर पड़ते हैं। उनमें से प्रत्येक अपनी अपनी खिलअत ले कर कन्धे पर रख लेता है और जिस दिशा में सुल्तान की उपस्थित ज्ञात होती है उस ओर मुख करके अभिवादन करता था। सुल्तान ने निजामुद्दीन को यह लिख दिया था कि जब अफगान नगर के बाहर आये और खिलअत लेने के लिए सवारियों से उतर पड़ें तो उसी समय उन्हें बन्दी बना दिया जाय। खिलअत लाने वालों में से एक ने अफगानों को उस षड्यंत्र (३६६) की सूचना दे दी। इसके कारण निजामुद्दीन ने जो योजना बनाई वह उल्टी पड़ गई। जब वह तथा अफगान सवार होकर नगर से बाहर निकले और खिलअत लाने वालों के निकट पहुँचे तो निजामुद्दीन अपने घोड़े से उतर पड़ा। अफगानों ने उस पर तथा उसके साथियों पर आक्रमण कर दिया। उसे बन्दी बना लिया और उसके बहुत से साथियों की हत्या कर दी। वे नगर में प्रविष्ट हो गये और उन्होंने खजाने पर अधिकार जमा लिया। उन्होंने मलिक मल के पुत्र नासिरुद्दीन को अपना सरदार नियुक्त कर लिया। उपद्रव कारी उनके पास एकत्र होने लगे और वे बड़े शक्तिशाली बन गये।

### सुल्तान का स्वयं किम्बाया (खम्बायत) पर आक्रमण करना—

सुल्तान खम्बायत तथा दौलताबाद के अफगानों के विद्रोह की सूचना पाकर स्वयं युद्ध के लिये निकल खड़ा हुआ और सर्व प्रथम उसने खम्बायत पर आक्रमण करना निश्चय किया। तत्पश्चात् वह दौलताबाद को वापस होना चाहता था। उसने विवाह के सम्बन्ध के अपने एक रिश्तेदार आजमुल मलिक बायजोदी को ४,००० सैनिक देकर अपने आगे युद्ध करने के



(३६७) लिये भेजा किन्तु क्राजी जलाल के सैनिकों ने उन्हें पराजित कर दिया। वे बुलुजरा (भड़ौच) में घेर लिये गये और उनसे वही युद्ध हुआ। क्राजी जलाल की सेना में एक व्यक्ति शेख जलूल नामक था। वह बड़ा ही शूरवीर था और वह (शाही) सेना पर निरंतर आक्रमण तथा उनका संहार करता रहा किन्तु कोई भी उससे पृथक् युद्ध न कर सका। संयोग से एक दिन उसने अपने घोड़े को दौड़ाया और वह उसे लेकर एक खाई में जा पड़ा। जलूल घोड़े से गिर पड़ा और किसी ने उसकी हत्या करदी। वह दो कवच धारण किये था। उसका सिर सुल्तान के पास भेज दिया गया और उसका शरीर बुलुजरा (भड़ौच) नगर की झर पनाह पर लटका दिया गया। उसके हाथ पाँव अन्य प्रदेशों में भेज दिये गये। तत्पश्चात् सुल्तान अपनी सेना लेकर पहुँचा। क्राजी जलाल को सुल्तान का सामना करना असम्भव हो गया और वह अपने साथियों सहित अपना परिवार तथा धन सम्पत्ति छोड़ कर भाग गया। सेना ने वह सब लूट लिया और वे नगर में प्रविष्ट हो गये। सुल्तान कुछ दिनों तक वहाँ ठहरा रहा और फिर वहाँ से प्रस्थान करके अपने बहनोई शरफुलमुल्क अमीर बल्त को (३६८) वहाँ छोड़ गया। इसका उल्लेख हो चुका है कि वह किस प्रकार भागा, सिन्ध में पकड़ा गया, किस प्रकार वह अपमानित अवस्था में रहा और किस प्रकार उसे पुनः आदर सम्मान प्रदाव किया गया। सुल्तान ने आदेश दिया कि जिन-जिन लोगों ने जलालुद्दीन की बैअत की थी उन्हें वह हुंदावाये और उसकी सहायता के लिये कुछ फ़क्रीह भी छोड़ दिये जिससे वह उनके निर्णय के अनुसार व्यवहार करे। इस प्रकार शेख हैदरी की, जिसका उल्लेख हो चुका है, हत्या हुई।

क्राजी जलाल भाग कर मलिक मल के पुत्र नासिद्दीन के पास दौलताबाद पहुँचा और उसके साथियों में सम्मिलित हो गया। सुल्तान स्वयं वहाँ पहुँचा। विद्रोहियों ने ४०,००० सेना एकत्र की जिसमें अफ़ग़ान, तुर्क, हिन्दू तथा (हबशी) दास सम्मिलित थे। सब ने प्रतिज्ञा की थी कि वे भागेगे नहीं अपितु सुल्तान से युद्ध करते रहेगे। जब सुल्तान ने सर्व प्रथम उनसे युद्ध प्रारम्भ किया तो अपने ऊपर चत्र न लगाया। जब युद्ध प्रचण्ड हो गया तो अचानक चत्र लगा दिया गया। विद्रोही देख कर विस्मित हो गये और बुरी तरह परास्त हो (३६९) गये। मलिक मल का पुत्र तथा क्राजी जलाल अपने ४०० मुख्य अधिकारियों को लेकर द्वाक्रीर (देवगिरि) के क़िले में शरण के लिये घुस गये। इस क़िले का उल्लेख बाद में होगा। यह संसार का अत्यन्त हृद क़िला समझा जाता है। सुल्तान ने दौलताबाद नगर में निवास किया। द्वाक्रीर (देवगिरि) उसी का क़िला है। उसने उन लोगों (विद्रोहियों) के पास सूचना भेजी कि वे क़िले के बाहर निकल आये किन्तु उन्होंने कहा “जब तक हमारे प्राणों की रक्षा का आश्वासन न दिया जायगा हम लोग बाहर न आयेगे।” सुल्तान ने उन्हें किसी प्रकार का आश्वासन देना स्वीकार न किया किन्तु उन पर दया के प्रदर्शन हेतु उनके पास भोजन सामग्री भेज दी और स्वयं वहाँ ठहरा रहा। मुझे उन लोगों के विषय में इतना ही ज्ञात है।

### मुक़बिल तथा इब्नुल कौलमी का युद्ध—

यह युद्ध क्राजी जलाल के विद्रोह के पूर्व हुआ। ताजुद्दीन इब्नुल कौलमी एक बहुत बड़ा व्यापारी था। वह सुल्तान के पास तुर्कों के देश<sup>१</sup> से बड़े बहुमूल्य उपहार लेकर (३७०) आया था। उपहार में दास, ऊँट, व्यापारिक माल, हथियार तथा वस्त्र सम्मिलित थे। सुल्तान इससे बड़ा प्रसन्न हुआ और उसे बारह लाख (तन्के) प्रदान किये, यद्यपि कहा

१ ट्रान्सा कज़ियाना।

जाता है कि उपहार का मूल्य एक लाख (तन्के) से अधिक न था। उसे किम्बाया (खम्बायत) का वाली नियुक्त कर दिया जिसका नाज़िर मलिक मुक़बिल वज़ीर का नायब था।

उस नगर में पहुँच कर उसने मलाबार, सैलान टापू (लंका) तथा अन्य स्थानों पर जहाज़ भेजने प्रारम्भ कर दिये। उसके पास बहुमूल्य वस्तुये तथा अन्य उपहार उन जहाज़ों में आने लगे और वह बड़ा धनी हो गया। राजधानी में जब उसके अधीन स्थानों के खराज भेजने का समय आया, तो मलिक मुक़बिल ने इब्नुल कौलमी को सूचना भेजी कि वह खराज के साथ-साथ समस्त धन सम्पत्ति तथा उपहार भी जो उसे प्राप्त हुये हैं प्रथानुसार भेज दे। इब्नुल कौलमी ने सुल्तान के आदर सम्मान तथा बहुमूल्य उपहारों के भरोसे पर जो उसने सुल्तान से प्राप्त किये थे उस की बात स्वीकार न की और कहला भेजा “मैं उन्हें स्वयं ले जाऊँगा अथवा उन्हें अपने किसी सेवक द्वारा भेज दूँगा, क्योंकि न तो वज़ीर का और न उसके नायब का मुझ पर कोई अधिकार है।” इस पर मुक़बिल ने वज़ीर को लिख भेजा। (३७१) वज़ीर ने मुक़बिल के पत्र के पीछे लिख दिया “यदि तू अपने अधीन स्थानों को अपने वश में नहीं रख सकता तो उन्हें छोड़ कर चला आ।” यह उत्तर पा कर उसने सेना एकत्र करके अपने दासों को लेकर इब्नुल कौलमी पर आक्रमण कर दिया। दोनों का किम्बाया (खम्बायत) के बाहर युद्ध हुआ। इब्नुल कौलमी पराजित हो गया। दोनों ओर से बहुत से आदमी मारे गये। इब्नुल कौलमी एक बहुत बड़े व्यापारी इलयास के घर में छिप गया।

मुक़बिल ने नगर में प्रविष्ट होकर इब्नुल कौलमी की सेना के सरदारों की हत्या करा दी किन्तु इब्नुल कौलमी की रक्षा का आश्वासन दिलाते हुये कहला भेजा कि इसकी शर्त यह है कि वह अपनी व्यक्तिगत सम्पत्ति रख ले किन्तु वह सुल्तान की सम्पत्ति, उपहार तथा नगर का खराज अदा कर दे। उसने स्वीकार कर लिया। मुक़बिल ने सम्पूत सम्पत्ति अपने सेवकों के हाथ सुल्तान की सेवा में भेज दी और उसके साथ ही एक पत्र इब्नुल कौलमी की शिकायत का भी प्रेषित कर दिया। इब्नुल कौलमी ने भी मुक़बिल की शिकायत लिखी। सुल्तान ने इस पर मलिकुल हुकमा को उनके भगड़े का निर्णय करने को भेजा। इसी के तुरन्त पश्चात् काजी (३७२) जलाल का विद्रोह हो गया और इब्नुल कौलमी की धन सम्पत्ति लूट ली गई और वह स्वयं अपने कुछ ममलूक (दासों) के साथ भाग कर सुल्तान के पास पहुँच गया।

### हिन्दुस्तान में अकाल—

सुल्तान की अपनी राजधानी से अनुपस्थिति तथा माबर के प्रस्थान के समय हिन्दुस्तान में बहुत बड़ा दुर्भिक्ष पड़ा। एक मन (अनाज) का मूल्य ६० दिरहम हो गया। कुछ समय उपरान्त मूल्य इससे भी अधिक हो गया। चारों ओर क्लेश तथा पीड़ा फैल गई। एक बार जब मैं वज़ीर से भेंट करने जा रहा था तो मैंने तीन स्त्रियों को मरे हुये घोड़े की खाल काट-काट कर खाते देखा। यह घोड़ा महीनों का मरा हुआ था। लोग चमड़ों को पका-पका कर बाज़ार में बेचते थे। गाय बैलों के ज़िबह होने के समय जो रक्त निकलता था, वह पी जाते थे। मुझसे (३७३) कुछ खुरासानी विद्यार्थियों ने बताया कि वे जब अकरोहा<sup>१</sup> नगर में जो हाँसी तथा सरसुती के मध्य में है प्रविष्ट हुये तो उन्हें नगर रिक्त मिला। वे रात्रि व्यतीत करने के लिए एक घर में चले गये। उस घर की एक कोठरी में एक मनुष्य आग जलाये एक आदमी की टाँग भून भून कर खा रहा था। ईश्वर हमारी रक्षा करे।

जब दशा बड़ी ही शोचनीय हो गई तो सुल्तान ने आदेश दिया कि देहली के समस्त निवासियों को छः मास की भोजन सामग्री प्रदान की जाय। क़ाज़ी, कातिब (सचिव)

१ हिसार से १३ मील दूर (अगरोहा)।

तथा अमीर गलियों एवं मुहल्लों में जा जाकर लोगों के नाम लिखते थे और प्रत्येक को छः मास की भोजन सामग्री १३ रतल ( पाँड ) प्रतिदिन के हिसाब से प्रदान करते थे । उन दिनों, मैं लोगों को सुल्तान क़तुबुद्दीन के मक़बरे में एकत्रित किये हुये भोजन में से भोजन वितरित करता था । इसका उल्लेख शीघ्र होगा । लोग इस प्रकार धीरे धीरे संभलते जाते थे । ईश्वर हमें उस दान का उचित बदला प्रदान करे ।

अब सुल्तान के इतिहास तथा उसके समय की बातों की चर्चा पर्याप्त रूप से हो चुकी है; अतः मैं अब उन बातों का उल्लेख करूँगा जिनका सम्बन्ध मुझसे है । अब मैं सर्व प्रथम ( १७४ ) सुल्तान की राजधानी में पहुँचने, तथा उसकी सेवा में रहने के समय तक अपने भाग्य की दशा तथा अन्त में सुल्तान की ओर से राजदूत बनाकर चीन भेजे जाने एवं अपने देश को वापस होने का वृत्तांत लिखूँगा ।

## सुल्तान मुहम्मद का दरबार

### सुल्तान की अनुपस्थिति में हमारा शाही महल में पहुँचना—

जब हम राजधानी, देहली, में प्रविष्ट हुये तो हम सीधे सुल्तान के दरबार में पहुँचे। सर्व प्रथम हम पहले द्वार में प्रविष्ट हुये, फिर दूसरे और फिर तीसरे। प्रत्येक द्वार पर नक़ीब वर्तमान थे। उनका उल्लेख इसके पूर्व हो चुका है। जब हम नक़ीबों के सरदार के पास पहुँचे तो हमें एक नक़ीब एक बहुत लम्बे चौड़े कक्ष में ले गया। वहाँ हमने वज़ीर ख्वाजये जहाँ को प्रतीक्षा करते देखा। सबसे आगे आगे जियाउद्दीन खुदावन्द जादा था। उसके पीछे उसका भाई क़िवामुद्दीन, उसके पीछे उसका भाई एमादुद्दीन था। फिर मैं और मेरे पीछे उनका (३७५) भाई बुहरानुद्दीन था। फिर अमीर मुबारक समरक़न्दी और उसके पीछे तुर्क अरुन बुगा, फिर मलिक जादा, खुदावन्द जादा का भागिनेय और सबके अंत में बद्दुद्दीन फ़स्ताल थे।

हम लोग इसी क्रम से प्रविष्ट हुये। जब हम तीसरे द्वार से प्रविष्ट हुये तो हम बहुत बड़े दरबार कक्ष में जिसका नाम हजार सुतून था पहुँचे। यहाँ सुल्तान दरबारे आम करता है। यहाँ पहुँच कर वज़ीर ने अभिवादन प्रकट किया और इस सीमा तक झुक गया कि उसका सिर भूमि के निकट पहुँच गया। हमने भी अभिवादन प्रकट किया किन्तु रुकू<sup>१</sup> के समान झुके यद्यपि हमारी अंगुलियाँ भूमि तक पहुँच गईं। यह अभिवादन सुल्तान के सिंहासन की ओर किया गया था। जो लोग हमारे साथ थे उन्होंने भी अभिवादन किया। अभिवादन के उपरान्त नक़ीबों ने उच्च स्वर में “बिस्मिल्लाह<sup>२</sup>” कहा और हम बाहर निकल आये।

### सुल्तान की माता के महल में पहुँचना तथा उसके गुण—

(३७६) सुल्तान की माता “मखदूमये जहाँ” कहलाती है। वह बड़ी ही गुणवती स्त्री हैं और अत्यधिक दान पुण्य करती रहती है। उसने बहुत सी खानकाहों का निर्माण कराया है। वहाँ समस्त यात्रियों को भोजन मिलता है। वह नेत्रहीन है। इसका यह कारण बताया जाता है कि जब उसका पुत्र सिंहासनारूढ़ हुआ तो समस्त शाहजादियाँ, मलिकों तथा अमीरों की पुत्रियाँ अत्युत्तम वस्त्र तथा आभूषण से शृंगार करके उसकी सेवा में उपस्थित हुईं। वह एक सोने के सिंहासन पर, जिसमें जवाहरात जड़े थे, आसीन थी। उन सब ने उसके सम्मुख अभिवादन किया। चमक की चका चौंध से उसके नेत्रों का प्रकाश जाता रहा। यद्यपि उसका नाना प्रकार से उपचार हुआ किन्तु कोई लाभ न हो सका। उसका पुत्र सबसे अधिक उसका आदर सम्मान करता है। उसका एक उदाहरण यह है।

एक बार वह यात्रा में सुल्तान के साथ गईं और सुल्तान उससे कुछ दिन पूर्व ही लौट आया। उसके पहुँचने पर वह उसके स्वागतार्थ गया और घोड़े से उतर पड़ा। जब वह पालकी में थी तो उसने उसके पैरों का चुम्बन किया। सब लोग यह दृश्य देखते रहे।

(३७७) अब मैं अपना असली वृत्तांत आरम्भ करता हूँ। जब हम सुल्तान के महल से लौटे तो वज़ीर हम लोगों को साथ लेकर बाबुस्सफ़्र (मुड़ने वाले द्वार) तक जो बाबुल हरम (पवित्र

१ घुटनों के बल।

२ अल्लाह के नाम से।

द्वार) के नाम से भी प्रसिद्ध है, भे गया। यह मखदूमये जहाँ का निवास स्थान है। जब हम उसके द्वार पर पहुँचे तो अपने घोड़ों से उतर पड़े। हममें से प्रत्येक मखदूमये जहाँ के लिये अपनी सामर्थ्य के अनुसार उपहार लाया था। क्राज़ी-उल-कुफ़ज़ात<sup>१</sup> कमालुद्दीन इब्न (पुत्र) बुरहानुद्दीन हमारे साथ भीतर गया। वज़ीर तथा क्राज़ी ने उसके द्वार के सम्मुख अभिवादन किया। हमने भी उसी प्रकार अभिवादन किया। उसके द्वार के कातिब (सचिव) ने हमारे उपहारों की सूची तैयार की। तत्पश्चात् कुछ ख्वाजा सरा निकले। उनका सरदार वज़ीर के सम्मुख उपस्थित हुआ और उसने उससे चुपके से कुछ वार्त्तालाप किया। वे फिर महल को लौट गये। वे वज़ीर के पास फिर आये और फिर लौट गये। हम लोग खड़े हुये प्रतीक्षा करते रहे। फिर हमें एक दालान में बैठने का आदेश हुआ।

वहाँ हमारे लिये भोजन लाया गया। तत्पश्चात् सोने के बर्तन लाये गये जिनको (३७८) “सुयून” कहते हैं। यह घड़े के समान थे। उनकी घड़ोंचियाँ, जिन्हें सुबुक कहते हैं, सोने की थीं। तत्पश्चात् प्याले रकाबियाँ तथा लोटे लाये गये। ये सब भी सोने के बने थे; दो दस्तरख्वान बिछाये गये। प्रत्येक दस्तरख्वान पर दो दो पंक्तियाँ थीं। प्रत्येक में सर्व-प्रथम जो मेहमानों में सबसे उच्च श्रेणी का होता है वह आसीन होता है। जब हम भोजन के लिये अग्रसर हुये तो हाजिबों तथा नक़ीबों ने अभिवादन किया और हमने भी अभिवादन किया। पहले शर्बत लाया गया। जब हम शर्बत पी चुके तो हाजिबों ने “बिस्मिल्लाह” कहा। उस समय हमने भोजन प्रारम्भ किया। जब भोजन हो चुका तो फ़ुक्का, तत्पश्चात् पान लाये गये। फिर हाजिबों ने “बिस्मिल्लाह” कहा। हम सबने अभिवादन किया। तत्पश्चात् हम लोगों को एक निर्धारित स्थान पर ले जाया गया। वहाँ हमें रेशम के बने खिलम्रत दिये गये जिन पर (३७९) सोने का काम था। फिर हम महल के द्वार पर आये वहाँ पहुँच कर सबने अभिवादन किया और हाजिबों ने “बिस्मिल्लाह” कहा। वज़ीर वहीं रुक गया। हम सब भी रुक गये। तत्पश्चात् महल से रेशमी सूती तथा सन के कपड़ों के थान लाये गये। उसमें से हम सब को प्रदान हुआ। तत्पश्चात् एक सोने का थाल आया। उसमें सूखे मेवे थे। दूसरे थाल में गुलाब तथा तीसरे में पान थे।

इस देश में यह प्रथा है कि जिसके लिये यह वस्तुयें लाई जाती हैं वह थाल को हाथ में लेता है और उसे अपने कंधे पर रख कर दूसरे हाथ से भूमि छूता है। वज़ीर ने थाल अपने हाथ में लेकर हमें बतलाया कि हमें क्या करना चाहिये। उसने यह कार्य हमारे ऊपर दया करके एवं अतिथि सत्कार हेतु किया। ईश्वर उस पर दया करे। मैंने भी उसी प्रकार किया। तत्पश्चात् हम लोग उस घर को चले गये जो हमारे निवास के लिये देहली में तैयार किया गया था। यह घर पालम द्वार के निकट था। वहीं हमारे आतिथ्य के लिये सामग्री भेज दी गई।

### अतिथि सत्कार—

जब मैं उस घर में पहुँचा तो मैंने अपनी आवश्यकता की समस्त वस्तुयें, अर्थात् फ़र्श, (३८०) चटाई, बर्तन, चारपाई, बिछौना आदि, वहाँ पाई। हिन्दुस्तान में चारपाइयाँ हलकी होती हैं। एक चारपाई एक ही मनुष्य उठा कर ले जा सकता है। यात्रा में प्रत्येक व्यक्ति चारपाई अपने साथ ही रखता है। उसे उसके सेवक अपने सिर पर रख कर ले जाते हैं। इसमें चार सूच्याकार पाये होते हैं। इनमें लम्बाई तथा चौड़ाई में चार लकड़ियाँ ठुकी होती हैं। उन्हें रेशम अथवा सूत की रस्सियों से बुनते हैं। जब कोई उन पर सोता है तो

१ मुख्य क्राज़ी।

उसे चारपाई को लचीला बनाने की आवश्यकता नहीं होती क्योंकि वह स्वयं ही लचीली होती है।

चारपाई के साथ दो गद्दे, दो तकिये तथा एक लहाफ लाये गये। ये सब रेशम के थे। इस देश में यह प्रथा है कि गद्दों तथा लिहाफ़ पर सूती अथवा सन के कपड़ों के गिलाफ़ चढ़ा दिये जाते हैं। जब वह मैला हो जाता है तो उसे धो डालते हैं। इस प्रकार गद्दे तथा लिहाफ़ सुरक्षित रहते हैं। उसी रात्रि में दो आदमी लाये गये। एक आटे वाला था जिसे "खर्सास" कहते हैं और दूसरा मांस वाला था जिसे "क्रसाब" कहते हैं। हम लोगों से कह दिया गया कि हम उनसे इतना मांस तथा इतना आटा ले लिया करें। मुझे तोल ठीक याद (३८१) नहीं। इस देश की यह प्रथा है कि आटा तथा मांस तोल में बराबर बराबर दिया जाता है। यह अतिथि सत्कार सुल्तान की मजा की ओर से था। तत्पश्चात् सुल्तान की ओर से अतिथि सत्कार हेतु उपहार आने लगे। इसका उल्लेख बाद में होगा।

दूसरे दिन हम सुल्तान के महल में गये और वज़ीर के समक्ष हमने अभिवादन किया। उसने मुझे दो थैलियाँ हजार-हजार चाँदी के दीनार दराहिम (तन्कों) की दीं और कहा "यह सर शुस्ती अर्थात् तुम्हारे सिर धोने के लिये है।" इसके अतिरिक्त उसने मुझे उत्तम ऊन का एक खिलम्रत दिया। मेरे समस्त साथियों, सेवकों तथा दासों की एक सूची तैयार की गई और उन्हें चार श्रेणियों में विभाजित किया गया। प्रथम श्रेणी वालों में से प्रत्येक को २०० दीनार, दूसरी श्रेणी वालों में से प्रत्येक को १५० दीनार, तीसरी श्रेणी में से प्रत्येक को १०० दीनार तथा चौथी श्रेणी में से प्रत्येक को ७५-७५ दीनार प्रदान किये गये। मेरे साथ कुल चालीस (३८२) आदमी थे और उन सब को लगभग ४,००० दीनार प्रदान किये गये।

तत्पश्चात् सुल्तान की ओर से अतिथि सत्कार का प्रबन्ध निश्चित हुआ। इसमें एक हजार हिन्दी रतल आटा जिसमें एक तिहाई मैदा तथा शेष दो तिहाई बिना छना आटा, एक हजार हिन्दुस्तानी रतल मांस था। चीनी, घी, मधु, छालियाँ भी कई कई रतल आईं। मुझे वह याद नहीं। हिन्दुस्तानी रतल मगरिब (मराको) के बीस रतल तथा मिस्र के पच्चीस रतल के बराबर होता है। खुदावन्द जादा के आतिथ्य उपहार में ४००० रतल आटा तथा ४००० रतल मांस तथा अन्य दस्तुएं जिनका ऊपर उल्लेख हो चुका है, थीं।

### मेरी पुत्री का निधन तथा मृतक-क्रिया—

हमारे पहुँचने के १३ मास पश्चात्, मेरी एक पुत्री की, जिसकी अवस्था एक वर्ष से कम (३८३) थी, मृत्यु हो गई। जब उसकी मृत्यु की सूचना वज़ीर को प्राप्त हुई तो उसने आदेश दिया कि उसे उस खानकाह में जो उसने पालम द्वार के बाहर हमारे शेख इबराहीम कूनबी के मक़बरे के पास बनाई थी, दफ़न किया जाय। उसके वहाँ दफ़न हो जाने के उपरान्त वज़ीर ने उसके विषय में सुल्तान को लिखा। दूसरे दिन सायं में उत्तर प्राप्त हो गया, यद्यपि सुल्तान वहाँ से दस दिन की दूरी पर था।

यहाँ यह प्रथा है कि मृतक की क़ब्र पर दफ़न होने के तीसरे दिन प्रातःकाल लोग जाते हैं। वे क़ब्र के चारों ओर रेसमी कपड़े, कालीन आदि बिछाते हैं। क़ब्र फूलों से ढक दी जाती है। यह फूल प्रत्येक ऋतु में मिल जाते हैं उदाहरणार्थ, चम्पा, गुल शम्बो, जिसमें पीले फूल होते हैं, रायबेल, जो सफ़ेद होती है, दो प्रकार की चमेली, सफ़ेद तथा पीली। नारंगी तथा नीबू की डालियाँ फलों सहित भी रक्खी जाती हैं। यदि उनमें फल नहीं होते तो कुछ फल तागे से बाँध दिये जाते हैं। क़ब्र पर सूखे फल तथा नारियल के ढेर कर दिये जाते हैं। जो लोग वहाँ एकत्र होते हैं, वे अपने अपने कुरान लाकर वहाँ पढ़ते हैं। जब पूरा कुरान पढ़ लिया

(३८४) जाता है तो उन्हें शर्बत पिलाया जाता है। तत्पश्चात् उन पर अत्यधिक गुलाब जल छिड़का जाता है। उन्हें पान भी दिया जाता है और फिर वे चले जाते हैं।

इस पुत्री के दफ़न होने के तीसरे दिन, प्रातःकाल में रीति के अनुसार बाहर निकला और जो कुछ मुझसे सम्भव हो सका मैंने प्रबन्ध किया, किन्तु ज्ञात हुआ कि वजीर ने सब कुछ तैयार करा रक्खा है और क़ब्र के ऊपर एक सिराचा ( मंडप ) लगा हुआ है। हाजिब शम्सुद्दीन फ़शंजी जिसने सिन्ध में हमारा स्वागत किया था, क़ाज़ी निज़ामुद्दीन कर्वानी तथा नगर के अन्य प्रतिष्ठित व्यक्ति उपस्थित थे। मेरे आने के पूर्व यह लोग वहाँ बैठे थे। हाजिब उनके सम्मुख खड़ा था। वे क़ुरान पढ़ रहे थे। मैं भी अपने साथियों के साथ क़ब्र पर बैठ गया। जब वे पढ़ चुके तो क़ारियों ( क़ुरान पढ़ने वालों ) ने बड़ी सुन्दर ध्वनि में (३८५) क़ुरान पढ़ा। तत्पश्चात् क़ाज़ी खड़ा हुआ और उसने मरसिया<sup>१</sup> पढ़ा तथा सुल्तान के गुणों के विषय में कविता पढ़ी। जब सुल्तान का नाम लिया गया तो सब खड़े हो गये और उन्होंने सुल्तान के प्रति अभिवादन किया। तत्पश्चात् सब बैठ गये। उसके उपरान्त क़ाज़ी ने बड़े सुन्दर ढंग से प्रार्थना की। हाजिब तथा उसके साथियों ने गुलाब के पात्रों को लेकर लोगों पर गुलाब जल छिड़का। तत्पश्चात् सब को प्यालों में मिश्री का शर्बत पिलाया गया और पान बाँटे गये। इसके उपरान्त मुझे तथा मेरे साथियों के लिये ११ खिलअतें लाई गईं।

फिर हाजिब सवार हुआ और हम उसके साथ सवार होकर सुल्तान के महल में गये। राजसिंहासन की ओर मुख करके नियमानुसार हमने अभिवादन किया। फिर मैं अपने घर चला आया। मैं अपने घर में पहुँचा ही था कि मखदूमये जहाँ के महल में इतना भोजन आया कि मेरा तथा मेरे साथियों के घर भर गये। हम लोगों के भोजन करने तथा दरिद्रों को बाँटने के उपरान्त भी बहुत सी रोटियाँ, हलवा, शकर तथा मिश्री बची रही और बहुत दिनों तक पड़ी रही। यह सब सुल्तान के अम्शानुसार हुआ था।

(३८६) कुछ दिन पश्चात् सुल्तान की माता मखदूमये जहाँ के यहाँ से 'डोला' आया। यह पालकी ( के समान ) होता है। इसमें स्त्रियाँ यात्रा करती हैं, यद्यपि पुरुष भी कभी कभी इसमें बैठते हैं। यह चारपाई के समान होती है और रेशम अथवा सूत की रस्सियों से बुनी जाती है। इसके ऊपर एक लकड़ी होती है जो एक ठोस बाँस को टेढ़ा करके बनाई जाती है। वह उस लकड़ी के समान होती है जो हमारे यहाँ छत्रों में लगती है। इसे आठ आदमी दो दो भाग में विभाजित होकर उठाते हैं। पहले चार मनुष्य उठाते हैं और चार आराम करते हैं। हिन्दुस्तान में डोलों से वही कार्य लिया जाता है जो मिस्र में गधों से। प्रायः लोगों की जीविका इन्हीं पर निर्भर है। जिन लोगों के पास दास होते हैं उनके डोले दास उठाते हैं। यदि दास न हों तो किराये के मनुष्य मिल जाते हैं। नगर में इस कार्य के लिये, बाज़ारों में, सुल्तान तथा बड़े बड़े आदमियों के द्वार पर इस प्रकार के मनुष्य पर्याप्त संख्या में मिल जाते हैं। लोग उन्हीं को किराये पर कर लेते हैं। स्त्रियों के डोले पर रेशम के पर्दे पड़े होते हैं। इसी प्रकार जो डोला सुल्तान की माता के घर से खवाजा सरा लाये थे, उस पर रेशमी पर्दा पड़ा (३८७) था। उसमें मेरी कनीज़<sup>२</sup>, जो जो भूतक पुत्री की माता थी, बैठाया गया। मैंने उसके साथ एक तुर्की दासी सुल्तान की माता के पास उपहार में भेजी। रात्रि में उस पुत्री की माता वहीं रही। दूसरे दिन वह लौटी। उसे एक हजार दीनार दराहिम<sup>३</sup>, सोने के जड़ाऊ कड़े, सोने का जड़ाऊ हार, रेशमी सोने के काम का एक कुर्ता, रेशम की एक खिलअत और कपड़ों

१ एक प्रकार की कविता जिसमें मृतक के गुणों तथा शोक का उल्लेख होता है।

२ रखेली स्त्री।

३ चाँदी के तन्के।

के कई थान प्रदान किये गये। जब वह इन वस्तुओं को लाई तो मैंने उन्हें अपनी प्रतिष्ठा की रक्षा के लिये अपने साथियों तथा उन व्यापारियों को दे दिया जिनसे मैंने उधार लिया था क्योंकि गुप्तचर मेरे विषय में साधारण से साधारण सूचना को प्रेषित किया करते थे।

### सुल्तान तथा वज़ीर की सुल्तान की राजधानी से अनुपस्थिति में मेरे प्रति दानशीलता—

(३८८) जिस समय मैं सुल्तान की प्रतीक्षा कर रहा था, सुल्तान का आदेश प्राप्त हुआ कि मुझे कुछ ग्राम प्रदान कर दिये जायें जिनका वार्षिक कर ५००० दीनार हो। तदनुसार वज़ीर तथा दीवान के अधिकारियों ने मुझे ग्राम प्रदान कर दिये और मैं उन्हें देखने गया। एक ग्राम बदली<sup>१</sup> दूसरा बसही<sup>२</sup> और एक आधा ग्राम बलरह<sup>३</sup> था। यह ग्राम राजधानी से १६ कुरोह अर्थात् मील पर स्थित थे। वे सब हिन्दपत (इन्द्रप्रस्थ) की सदी में सम्मिलित थे।

सदी इस देश में सौ ग्रामों के समूह को कहते हैं। नगरों के अधीन स्थान सदियों में विभाजित हैं। प्रत्येक सदी पर एक जौतरी (चौधरी) होता है। वह उस स्थान के काफ़िरों का अधिकारी होता है जो कर एकत्रित करने के लिए एक मुतसर्रिफ़ होता है।

उस समय देहली में कुछ काफ़िर बन्दी स्त्रियाँ प्राप्त हुईं और वज़ीर ने उनमें से दस (३८९) दासियाँ मेरे पास भेज दीं। मैंने उनमें से एक लाने वाले को दे दी। वह उससे संतुष्ट न हुआ। मेरे साथियों ने उनमें से तीन युवतियाँ ले लीं। मुझे शेष के विषय में कोई स्मृति नहीं। लूट द्वारा प्राप्त दासियाँ इस देश में बड़ी सस्ती होती हैं। वे गन्दी होती हैं और भाग्यिक सम्यता से परिचित नहीं होतीं। सीखी सिखाई लौंडियाँ भी यहाँ बड़ी सस्ती हैं अतः बन्दी लौंडियों को मोल लेने की किसी को आवश्यकता नहीं होती।

हिन्दुस्तान में काफ़िर समस्त देश में मुसलमानों के साथ मिले जुले रहते हैं और मुसलमान उन पर विजयी रहते हैं। बहुत से काफ़िर दुर्गम पर्वतों ऊबड़ खाबड़ स्थानों तथा बाँस के घने जंगलों में अपनी रक्षा हेतु निवास करते हैं।

यहाँ के बाँस खोखले नहीं होते और बहुत लम्बे हो जाते हैं। इनकी डालियाँ इस प्रकार एक दूसरे से उलझी रहती हैं कि इन पर अग्नि का भी प्रभाव नहीं होता और वे बड़े ही दृढ़ होते हैं। काफ़िर इन्हीं जंगलों में निवास करने लगते हैं और यह जंगल उनके लिये मानों दीवार बन जाते हैं। इसी में इनके पशु तथा खेत होते हैं। वे वर्षा का जल एकत्र कर लेते हैं। इस प्रकार वे एक बड़ी सेना के बिना पराजित नहीं होते। सेनायें जंगलों (३९०) में घुस कर बाँसों को उन यंत्रों से काट डालती हैं जो इसी कार्य के लिये बनाये जाते हैं।

### सुल्तान की अनुपस्थिति में ईद—

ईदुल-फ़ित्र (रमज़ान के महीने के बाद की ईद) आई और सुल्तान अभी तक राजधानी में वापस न हुआ था। जब ईद का दिन आया तो खतीब हाथी पर सवार हुआ। उस हाथी की पीठ पर एक चीज़ सिंहासन के समान रक्खी गई। उसके चारों कोनों पर चार पताकायें लगाई गईं। खतीब काले वस्त्र धारण किये थे। मुअज़्ज़िन (अज्ञान देने वाले) भी हाथियों पर सवार हुये। वे खतीब के आगे आगे “अल्लाहो अकबर” का नारा लगाते जाते थे। नगर के क्राज़ी तथा फ़क़ीह भी घोड़ों पर सवार थे। उनमें से प्रत्येक के पास भिक्षा के

१ देहली के उत्तर पश्चिम की ओर एक ग्राम।

२ बसही तथा बलरह देहली के उत्तर पूर्व की ओर एक ग्राम।



निमित्त वस्तुयें थीं जो वे ईदगाह के मार्ग में लुटाते जाते थे। ईदगाह पर सूनी कपड़े का शामियाना लगाया गया था और भूमि पर फर्श बिछाये गये थे। जब लोग ईश्वर की उपासना (३६१) हेतु एकत्र हुये तो खतीब ने नमाज़ पढ़ाई और खूत्वा पढ़ा। तत्पश्चात् लोग अपने अपने घरों को चले गये। हम लोग सुल्तान के महल की ओर चल दिये। वहाँ मलिकों, अमीरों तथा अजीजों (परदेशियों) को भोजन के उपरान्त लोग अपने-अपने घरों को चले गये।

### सुल्तान का राजधानी में आगमन तथा हमारी भेंट—

४ शब्वाल [ ८ जून, १३३४ ई० ] को सुल्तान तिलपट के महल में जो राजधानी से सात मील की दूरी पर है, ठहरा। वजीर ने हमें उसके स्वागतार्थ बाहर जाने के लिये आदेश दिया। हम सब स्वागतार्थ बाहर गये। प्रत्येक के पास उपहार के लिये घोड़े, ऊंट, खुरासाना मेवे मिस्त्री तलवारें, दास तथा तुर्कों के प्रदेश<sup>१</sup> के दुम्बे थे। जब हम महल के (३९२) द्वार के पास पहुँचे और सब आने वाले एकत्रित हो गये तो सब अपनी अपनी श्रेणी के अनुसार प्रविष्ट हुये और सुल्तान के सम्मुख प्रस्तुत किये जाने लगे। सब को रेशमी सोने के काम की खिलअतें प्रदान की गईं। जब मैं प्रविष्ट हुआ तो मैंने सुल्तान को एक कुर्सी पर आसीन पाया। मैं समझा कि वह कोई हाजिब है किन्तु जब मैंने उसके पास मलिकुन्दमा (मुख्य नदीम) नासिरुद्दीन काफ़ी हरवी (हेरात निवासी) को देखा, जिसे मैं पहचानता था, तो मुझे ज्ञात हुआ कि सुल्तान यही है। हाजिब ने अभिवादन किया। मैंने भी अभिवादन किया। अमीर हाजिब ने जो सुल्तान के चाचा का पुत्र फ़ीरोज़ था, मेरा स्वागत किया। मैंने उसके साथ पुनः अभिवादन किया। फिर मलिकुन्दमा ने कहा “बिस्मिल्लाह” (पधारो) मौलाना बद्रुद्दीन।” हिन्दुस्तान में मुझे बद्रुद्दीन कहते थे। (हिन्दुस्तान में) मौलाना (हमारे स्वामी) सभी विद्वानों की पदवी होती है। मैं सुल्तान के निकट पहुँचा। सुल्तान ने मेरा हाथ पकड़ कर मुझ से हाथ मिलाया और मेरा हाथ अपने हाथ में लेकर बड़ी सुशीलता से फ़ारसी में कहा “तुम्हारा आना शुभ हो। तुम संतुष्ट रहो। मैं तुम्हारे ऊपर अत्यधिक कृपा-दृष्टि रखूंगा (३६३) और तुम्हें इतने पुरस्कार दूंगा कि तुम्हारे अन्य देशवासी भी सुन सुन कर तुम्हारे पास आयेंगे।” फिर पूछा कि “तुम किस देश से आ रहे हो?” मैंने कहा ‘मग़रिब’। उसने पूछा ‘अब्दुल मोमिन (अमीरुल मोमिनीन) के देश से?’ मैंने कहा, “हाँ।” जब भी वह मेरे प्रोत्साहन हेतु कोई बात कहता था तो मैं उसके हाथों का चुम्बन करता था यहाँ तक कि मैंने सात बार उसके हाथ चूमे। मुझे खिलअत दिया गया और मैं वापस आ गया।

समस्त आगन्तुक एकत्रित हो गये थे। उनके लिए दस्तरख्वान बिछाया गया, सबके आगे क्राज़ी-उल-कुज़ात (मुख्य क्राज़ी) सभ्रे जहाँ नासिरुद्दीन ख्वारजमी जो एक बहुत बड़ा फ़कीह था, क्राज़ी-उल-कुज़ाते ममालीक (राज्य का मुख्य क्राज़ी) सभ्रे जहाँ कमाबुद्दीन ग़ज़नवी, एमादुलमुल्क अज़्ज ममालीक, मलिक जलालुद्दीन कीजी और बहुत से हाजिब तथा अमीर खड़े हुये थे। उस दस्तरख्वान पर खुदावन्द ज़ादा ग़यासुद्दीन भी उपस्थित था। वह खुदावन्द ज़ादा क़िबामुद्दीन तिरमिज़ के क्राज़ी के चाचा का पुत्र था। वह हमारे साथ आया था। सुल्तान उसका बड़ा आदर सम्मान करता था। वह उसे “भाई” कह कर सम्बोधित करता था। वह अपने देश से प्रायः सुल्तान के पास आया जाया करता था।

(३६४) उस अवसर पर निम्नांकित यात्रियों को खिलअत प्रदान किये गये। खुदावन्दज़ादा क़िबामुद्दीन, उसके भाई ज़ियाउद्दीन, एमादुद्दीन तथा बुरहानुद्दीन, उनके भागिनेय अमीर बख्त बिन (पुत्र) सैयिद ताज़ुद्दीन जिसका दादा वजीहुद्दीन खुरासान का वजीर था और जिसका मामा अलाउद्दीन हिन्दुस्तान में अमीर तथा वजीर था, अमीर हैबतुल्लाह बिन (पुत्र)

१ ट्रान्साकज़िबाना तथा उसके आस पास के स्थान।

फ़लकी तबरेज़ी जिसका पिता एराक़ का नायब वज़ीर था और जिसने तबरेज़ में फ़लकिया विद्यालय की स्थापना की थी, मलिक केरये जो किसरा के मुसाहिब बहराम ख़ूर<sup>१</sup> के वंश से था और जो बदख़शाँ के पर्वतों का निवासी था और जहाँ से बलखी याक़ूत तथा वैङ्ग्य प्राप्त (३६५) होते हैं, अमीर मुबारक शाह समरक़न्दी, अरुन बुगा बुख़ारी, मलिकज़ादा तिरमिज़ी तथा शिहाबुद्दीन गाज़रूनी जो तबरेज़ से सुल्तान के लिये उपहार लाया था किन्तु वह सब मार्ग ही में लुट गया था।

### सुल्तान का अपनी राजधानी में प्रवेश तथा हमारे लिये घोड़े प्रदान करने का आदेश—

दूसरे दिन सुल्तान ने हममें से प्रत्येक को अपने अस्तबल से एक एक घोड़ा प्रदान किया। उनके साथ जड़ाऊ जीन तथा लगाम भी दी। जब सुल्तान सवार होकर राजधानी की ओर चला तो हम लोग भी आगे आगे सट्टे जहाँ के साथ घोड़ों पर सवार होकर चले। सुल्तान की सवारी के आगे आगे १६ सजे हुये हाथी थे। उन हाथियों पर पताकारों फहरा रहीं थीं। प्रत्येक हाथी पर एक एक चत्र लगा था। कुछ चत्र जड़ाऊ थे और कुछ सोने के। सुल्तान के सिर पर भी इसी प्रकार का चत्र था। उसके सामने एक गाशिया अर्थात् जीन-पोश<sup>२</sup> था जिसमें जवाहरात जड़े थे। कुछ हाथियों पर छोटे छोटे रज़ादे (अरादे) रक्खे थे। (३९६) जब सुल्तान नगर के निकट पहुँचा तो उन रज़ादों (अरादों) से दीनार तथा दिरहम मिले जुले फेंके गये। सुल्तान के आगे आगे जो लोग पैदल थे, वे उन्हें लूटते जाते थे। इसी प्रकार सुल्तान के महल तक पहुँचने तक धन लुटाया गया। उसके आगे आगे हजारों पदाती चल रहे थे। मार्ग में भिन्न भिन्न स्थानों पर लकड़ी के कुम्बे बने थे, जो रेशमी कपड़ों से ढके हुये थे। उन पर गायिकायें बैठी थीं। इनका सविस्तार उल्लेख हो चुका है।

### सुल्तान के दरबार में हमारा प्रवेश तथा उपहार एवं पद जो हमें प्राप्त हुये—

सुल्तान के प्रविष्ट होने के दूसरे दिन शुक्रवार था। हम सभा कक्ष के द्वार पर पहुँचे। तीसरे द्वार के दालान में पहुँचकर हम बैठ गये। अभी तक हमारे प्रवेश की अनुमति प्राप्त न हुई थी। हाजिब शम्सुद्दीन फ़ूशंजी ने प्रविष्ट होकर कातिबों (सचिवों) को आदेश दिया (३९७) कि हमारे नाम की सूची तैयार करें। उसे यह भी आदेश दे दिया कि वह हमारे साथियों को भी, जिनकी संख्या निर्धारित कर दी गई थी, प्रवेश की अनुमति प्रदान कर दे। उसने मुझे अपने साथ आठ आदमियों को लाने की अनुमति प्रदान कर दी। अतः मैं अपने साथियों के साथ प्रविष्ट हुआ। इतने में थैलियाँ तथा तराजू लाये गये। जब क़ाज़ी उल कुज़्जात (मुख्य क़ाज़ी) तथा कातिब (सचिव) बैठ गये तो अज़ीज़ (पुस्तक़ेशी) जो द्वार पर थे बुलाये जाने लगे। प्रत्येक का हिस्सा निश्चित था। वह उसे मिलने लगा। मेरे भाग में ५,००० दीनार आये। कुल एक लाख दीनार सुल्तान की माता ने अपने पुत्र के सकुशल राजधानी में लौटने पर दान हेतु निकाले थे। उस दिन हम लौट गये।

इसके उपरान्त सुल्तान ने कई बार हमें अपनी उपस्थिति में भोजन करने के लिये बुलाया। वह नम्रता-पूर्वक हमारा हाल पूछा करता था। उसने हमसे एक दिन कहा, “तुमने यहाँ आकर हमें बहुत सम्मानित किया। हम इसका यथारूप पुरस्कार नहीं दे सकते।

१ सासानी वंश का एक ईरानी बादशाह अथवा मुहम्मद साहब के समकालीन खुसर्रो पर्वेज़ के समय का बहराम चोबीन।

२ यह सुल्तानों के ऐश्वर्य का चिह्न समझा जाता था।

तुममें से जो बृद्ध है वह मेरा पिता है। जो अवस्था में मेरे बराबर है, मेरा भाई है और जो (३९८) मुझसे छोटा है, वह मेरा पुत्र है। मेरे राज्य में इम राजधानी से बड़ा कोई नगर नहीं और यह मैं तुम्हें प्रदान करता हूँ।<sup>१</sup> हमने यह मुनकर उसके प्रति कृतज्ञता प्रकट की और उसके लिये ईश्वर से शुभ कामनायें कीं। तत्पश्चात् उसने हमारे लिये वृत्ति निश्चित की। मुझे १२,००० दीनार वार्षिक वृत्ति प्रदान की। तीन ग्राम मुझे पहले ही प्रदान हो चुके थे। उसने दो ग्राम और बड़ा दिये। एक जौजा ग्राम तथा दूसरा मलिकपुर<sup>२</sup> ग्राम था।

एक दिन उसने खुदावन्द जादा ग़यासुद्दीन तथा क़तुबुलमुल्क के अमीर सिन्ध के हाकिम को हमारे पास भेजा। उन्होंने कहा, “अखुन्द आलम ने कहलाया है कि तुम लोगों में जो कोई वज़ीर, कातिब (सचिव) अमीर, क़ाजी, अध्यापक, अथवा मशीखत<sup>३</sup> के पद के योग्य हो उसे वही पद प्रदान कर दिया जाय।” प्रत्येक सर्व प्रथम चुप रहा क्योंकि वे सब धन एकत्र करके अपने देश को लौट जाना चाहते थे। अंत में अमीर बख्त बिन (पुत्र) सैयिद ताज़ुद्दीन ने, (३९९) जिसका उल्लेख हो चुका है, कहा “मेरे पूर्वज वज़ीर थे। मैं स्वयं कातिब (सचिव) हूँ। इनके अतिरिक्त मैं कोई कार्य नहीं जानता।” हैबतुल्लाह फ़लकी ने भी इसी प्रकार से कुछ कहा। फिर खुदावन्द जादा ने मुझसे अरबी भाषा में कहा “सैयिदना (हे मेरे सरदार!) आप क्या कहते हैं।” इस देश के सब लोग अरबों को सैयिद के अतिरिक्त किसी अन्य शब्द से सम्बोधित नहीं करते। सुल्तान भी अरबों के सम्मान हेतु उन्हें सैयिद कहता है। मैंने कहा, “विजायत तथा किताबत (सचिव का कार्य) मेरा कार्य नहीं किन्तु क़ाज़ी अथवा मशीखत मेरे व्यवसाय हैं और यही कार्य मेरे पूर्वजों का रहा है। अमीरी (सेना की अध्यक्षता) के विषय में आप लोगों को स्वयं ज्ञात है कि अरब की तलवार के भय से सभी लोग जो अरब नहीं हैं मुसलमान हुये हैं।” सुल्तान मेरा उत्तर सुन कर बड़ा प्रभावित हुआ।

उस समय वह महल-हज़ार सुतून में भोजन कर रहा था। उसने हम सबको बुलवाया। हमने भी उसके साथ भोजन किया। फिर हम लोग हज़ार सुतून के बाहर आ गये। मेरे साथी वहीं बैठ गये। मेरे फोड़ा निकला था और मैं बैठ नहीं सकता था; इस कारण अपने घर लौट आया। जब सुल्तान ने मेरे साथियों को पुनः बुलाया तो वे जपस्थित हो गये और मेरी (४००) ओर से क्षमा-याचना करली। मैं अस्त्र की नमाज़ के पश्चात् लौट आया और मसरिब तथा एशा की नमाज़ मैंने सभा-कक्ष में पढ़ी।

इतने में हाजिब आकर हमें बुला ले गया। सर्व प्रथम खुदावन्द जादा ज़ियाउद्दीन, जो अपने भाइयों में सबसे बड़ा था, प्रविष्ट हुआ। सुल्तान ने उसे अमीर दाद<sup>४</sup> नियुक्त किया। वह बहुत बड़ा अमीर (अधिकारी) होता है। वह क़ाज़ी के साथ बैठता है। यदि कोई किसी अमीर अथवा किसी बड़े आदमी पर कोई अभियोग चलाता है तो वह उसे क़ाज़ी के सम्मुख उपस्थित करता है। सुल्तान ने उस कार्य के लिये ५०,००० दीनार वार्षिक निश्चित किये। उसके लिये मजाशीर (जागीर) प्रदान की जिसका कर उतना (५०,००० दीनार) होता था। उसने आदेश दिया कि ५०,००० दीनार नक़द उसे प्रदान किये जायें। सोने के तारों के काम का रेशमी खिलअत, जिसको सूरते शेर कहते हैं उसे प्रदान किया गया। इस खिलअत के सामने और पीछे सिंह का मित्र बना होता है। खिलअत के भीतर एक पर्चा लपेट कर सी दिया जाता है, जिसमें यह लिखा होता है कि इसमें इतना सोना प्रयोग में आया है। उसे प्रथम श्रेणी

१ इस दान का कोई अर्थ न था, केवल यह परदेशियों के प्रति सुल्तान का शिष्टाचार था।

२ देहली के उत्तर में जौरा तथा मलिकपुर नामक ग्राम थे।

३ शेरखी अथवा खानकाह के प्रबन्धक का पद।

४ न्याय विभाग का एक अधिकारी।

(४०१) का एक घोड़ा भी प्रदान हुआ। इस देश में घोड़े चार श्रेणियों में विभाजित किये जाते हैं। उनकी जीनें मिली जीनों के समान होती हैं। उसके बहुत बड़े भाग पर चाँदी मढ़ी रहती है और चाँदी पर सोने का मुलम्मा होता है।

तत्पश्चात् अमीर बख्त प्रविष्ट हुआ और सुल्तान ने आदेश दिया कि वह बखीर के साथ मसनद पर आसीन हुआ करे और दीवानों (सरकारी विभागों) के हिसाब किताब की जाँच किया करे। उसने उसके लिये ४०,००० वार्षिक वेतन निश्चित किया और उसे ४०,००० वार्षिक कर की मजाशीर (जागीर) प्रदान की गई। ४०,००० दीनार उसे नकद दिये गये। एक घोड़ा तथा खिलअत जैसा कि उल्लेख हो चुका है। उसे भी प्रदान किये गये। उसे शरफुलमुल्क की उपाधि भी प्रदान हुई। फिर हैबतुल्लाह बिन (पुत्र) फ़लकी प्रविष्ट हुआ। सुल्तान ने उसे रसूलदार नियुक्त किया अर्थात् हाजिबुल इरसाल<sup>१</sup>। उसका २४००० दीनार वार्षिक वेतन निश्चित हुआ और इस मूल्य की जागीर उसे प्रदान हुई। २४००० दीनार उसे (४०२) नकद दिये गये। एक घोड़ा जीन आदि सहित तथा एक खिलअत भी उसे प्रदान हुआ और उसकी उपाधि बहाउलमुल्क रक्खी गई।

तत्पश्चात् में प्रविष्ट हुआ। सुल्तान महल की छत पर सिंहासन से टेक लगाये बैठा था। बखीर खवाजा जहाँ सामने था और मलिक कबीर कुबूला उसके समक्ष खड़ा था। जब मैं ने अभिवादन किया तो मलिक कबीर ने कहा, “अभिवादन करो, क्योंकि अखुन्द आलम ने तुम्हें राजधानी देहली का क़ाज़ी नियुक्त किया है। तुम्हारा वेतन १२००० दीनार वार्षिक निश्चित किया है और इस मूल्य की जागीर प्रदान कर दी है। तुम्हें १२००० दीनार नकद देने का भी आदेश हो गया है जो ईश्वर ने चाहा तो तुम्हें कल मिल आयेंगे। उसने तुम्हें एक घोड़ा जीन तथा लगाम सहित प्रदान किया है और तुम्हें एक मेहराबी खिलअत भी मिलेगा।” इस खिलअत के सामने तथा पीछे मेहराब का चित्र बना था। मैंने अभिवादन किया। जब वह मेरा हाथ पकड़ कर सुल्तान के सम्मुख ले गया तो सुल्तान ने कहा, “देहली के क़ाज़ी का पद कोई छोटा पद नहीं है। हम इसे बहुत बड़ा पद (४०३) समझते हैं।” मैं उसकी बात समझता था किन्तु (फ़ारसी में) ठीक से उत्तर न दे सकता था। सुल्तान भी अरबी समझता था किन्तु तेज़ी से बोल न सकता था अतः मैं ने कहा ‘ऐ मौलाना (स्वामी) मैं (इमाम) मालिक<sup>२</sup> के धर्म का अनुयायी हूँ और यहाँ के लोग हनफ़ी<sup>३</sup> हैं। इसके अतिरिक्त मैं यहाँ वालों की भाषा से भी अनभिज्ञ हूँ।’ उसने उत्तर दिया “मैंने बहाउद्दीन मुल्तानी तथा कमाजुद्दीन बिजनीरी को तुम्हारा सहायक नियुक्त कर दिया है। वे तुम्हें परामर्श देते रहेंगे। तुम्हें केवल समस्त कागज़ों पर अपनी मुहर लगानी होगी। तुम हमारे लिये पुत्र के समान हो।” मैं ने उत्तर दिया “मैं आपका दास तथा सेवक हूँ।” फिर सुल्तान ने मेरे सम्मान के लिये बड़ी नम्रता से दयापूर्वक कहा, “नहीं तुम हमारे स्वामी तथा मालिक हो।” फिर उसने शरफुलमुल्क अमीर बख्त से कहा ‘मैंने इसके लिये जो वेतन निश्चित किया है यदि वह पर्याप्त न हो, क्योंकि यह बहुत व्यय करता है और अगर यह फ़कीरों की (४०४) देख भाल कर सके तो मैं इसे एक खानकाह भी प्रदान कर दूँ।’ शरफुलमुल्क से उसने

१ हाजिबुल इरसाल अथवा रसूलदार देश के राज्य तथा देश के बाहर के राज्यों से सम्पर्क स्थापित रखता था। वह एक प्रकार से राजदूतों का अधिकारी होता था।

२ मालिक बिन (पुत्र) अनस (मृत्यु ७६५ ई०) मदीने के बहुत बड़े फ़ेक़हवेत्ता थे। उनके द्वारा इस्लामी नियमों के मानने वाले मालको कहलाते हैं और मिस्र तथा उत्तरी-पश्चिमी अफ़रीका में बहुत बड़ी संख्या में पाये जाते हैं।

३ इमाम अबू हनीफ़ा के मानने वाले हनफ़ी कहलाते हैं। वे कूफ़े के निवासी थे और उनकी मृत्यु ७६७ ई० में हुई। वे बहुत बड़े विद्वान थे। हिन्दुस्तान के अधिकतर सुन्नी उर्न्नी के अनुयायी हैं।

कहा "यह बात इमसे अरबी में कहो।" उसका विचार था कि गरफुनमुल्क अरबी अच्छी बोलता है किन्तु यह बात न थी। जब सुल्तान ने यह देखा तो उसने कहा 'आज रात्रि में जा कर एक स्थान पर सोओ और यह बात उससे कह कर अपनी भांति इसका अर्थ उसे समझा दो। कल इन्शा अल्लाह (ईश्वर ने चाहा) मेरे पास उपस्थित होकर मुझे बताओ कि वह क्या उत्तर देता है।'

हम लोग चले आये। एक तिहाई रात व्यतीत हो चुकी थी और नीबत बज चुकी थी। यहाँ की यह प्रथा है कि नीबत बज जाने के उपरान्त कोई बाहर नहीं निकल सकता। हमने बजीर के आने की प्रतीक्षा की। जब वह आ गया तो हम भी उसके साथ बाहर आये। देहली के द्वार बन्द हो चुके थे। इस लिये हम रात्रि में सँघिद अबुल हसन एबादी एराकी के घर में सरापुर खी की गली में सो गये। यह सोल शाही घन से व्यापार करता था और (४०५) सुल्तान के लिये एराक तथा खुरासान में अस्त्र शस्त्र तथा अन्य सामग्री मोल लिया करता था। दूसरे दिन सुल्तान ने हमें बुलवाया और हमने घन, घोड़े तथा खिलअत प्राप्त किये। हम में से प्रत्येक ने घन के थैले अपने कंधों पर रख लिये और हमने सुल्तान के सम्मुख उपस्थित होकर उची प्रकार अभिवादन किया।<sup>१</sup> घोड़ों के खुरों पर कपडा डाल दिया गया था। हमने उनका चुम्बन किया और फिर लगाम पकड कर हम स्वयं उनको सुल्तान के महल के द्वार पर ले गये और वहाँ उन पर सवार हुये और अपने घरों को चले गये। यह सब बातें यहाँ की प्रथा के अनुसार करनी होती हैं। सुल्तान ने मेरे साथियों को भी दो हज़ार दीनार और दस खिलअत प्रदान किये किन्तु उसने किसी अन्य के साथी को कुछ न दिया क्योंकि मेरे साथियों ने अपने रूप से सुल्तान को बड़ा प्रभावित किया था और वह बड़ा प्रसन्न हुआ था। उन लोगों ने अभिवादन किया और सुल्तान ने आभार प्रकट किया।

### सुल्तान का दूसरा उपहार और कुछ समय तक उसका प्राप्त न होना—

(४०६) काज़ी नियुक्त होने तथा उपहार प्राप्त करने के कुछ समय उपरान्त में एक दिन सभा-कक्ष के प्रागण में एक वृक्ष के नीचे बैठ था। मेरे पास मौलाना नासिरुद्दीन तिरमिज़ी वाइज़<sup>२</sup>, जो बड़े विद्वान् थे, बैठे थे। एक हाजिब आकर मौलाना नासिरुद्दीन को बुला ले गया। वह सुल्तान के सम्मुख उपस्थित हुआ। सुल्तान ने उसे एक खिलअत तथा एक कुरान प्रदान किया जिस पर जवाहरात जड़े थे। तत्पश्चात् एक हाजिब मेरे पास आया और उसने कहा, "अखुन्द आलम ने तेरे लिये १२००० दीनार का आदेश दिया है। यदि मुझे कुछ दिलवाओ तो मैं 'खत्ते खुर्द' ले आता हूँ।" मुझे विश्वास न हुआ। मैं समझा वह मुझे छल कर कुछ प्राप्त करना चाहता है किन्तु जब उसने अपनी बात पर विशेष जोर दिया तो मेरे एक साथी ने कहा, "मैं उसे कुछ दूंगा।" उसने उसे दो तीन दीनार दिये और वह एक 'खत्ते खुर्द' अर्थात् छोटा आदेश-पत्र ले आया। उस पर लिखा होता है "अखुन्द आलम का आदेश है कि अपरिमित राजकोष से अमुक व्यक्ति (४०७) को अमुक व्यक्ति के प्रमाण पर इतना घन दिया जायगा।" पहले उस पत्र पर प्रमाणित करने वाले अधिकारी के हस्ताक्षर होते हैं। तत्पश्चात् तीन अमीर उस पर हस्ताक्षर करते हैं अर्थात् खाने आज़म कुतलू (कुतलुग) खी, सुल्तान का युव, खरीतादार जो सुल्तान की लेखन सामग्री रखता है तथा अमीर नुकबिया दवादार अर्थात् सुल्तान की दावात रखने वाला। जब इनमें से प्रत्येक हस्ताक्षर कर लेता है तो वह पत्र बजीर के दीवान में भेजा जाता है। वहाँ दीवान के सचिव उसकी एक प्रति तैयार करके अपने कार्यालय में रखते हैं। इसके उपरान्त उसे दीवाने इशराफ तथा दीवाने नज़र में लिखा जाता है। तत्पश्चात् पर्बाना

१ अभिवादन के नियम का उल्लेख हो चुका है।

२ धार्मिक प्रवचन करने वाले।

तैयार होता है, जिसमें वज़ीर खज़ान्ची को धन दे देने का आदेश लिखता है। तत्पश्चात् खज़ान्ची उसे अपने दीवान (विभाग) में लिखता है। वह प्रतिदिन समस्त परवानों का लेखा तैयार करके सुल्तान के सम्मुख प्रस्तुत करता है। यदि सुल्तान किसी को शीघ्र धन दिलवाना चाहता है तो वह इसके विषय में आदेश दे देता है। जिसके लिये यह आदेश होता है कि (४०८) 'देर हो जाय तो कोई बात नहीं' तो उसको देर से मिलता है किन्तु मिलता अवश्य है चाहे जितने दिन बाद मिले। यह १२,००० दीनार मुझे वास्तव में छः मास उपरान्त दूसरे पुरस्कार के साथ मिले। इसका उल्लेख मैं आगे करूँगा। हिन्दुस्तान में यह प्रथा है कि जिसको जितना पुरस्कार मिलता है उसका दसवाँ भाग काट कर दिया जाता है। यदि १,००,००० का आदेश हो तो ९०,००० मिलता है। यदि १०,००० का आदेश हो तो ९,००० मिलता है।

**ऋणदाताओं का हाल, ऋण की अदायगी की माँग, सुल्तान के विषय में क़सीदा,<sup>१</sup> ऋण की अदायगी के विषय में आदेश तथा कुछ समय तक न मिलना—**

मैं यह चर्चा कर चुका हूँ कि मैंने व्यापारियों से अपने मार्ग व्यय तथा उपहार एवं देहली के व्यय हेतु ऋण लिया था। जब वे अपने नगर को लौटने लगे तो ऋण अदा करने का आग्रह करने लगे। अतः मैंने सुल्तान के लिये इस प्रकार आरम्भ करते हुये एक लम्बा क़सीदा लिखा—

(४०९) धार्मिक लोगों का सरदार,

आदरणीय स्वामी

हम आये हैं तेरे पास, रेगिस्तानों को पार करके।

एक यात्री हूँ मैं, तेरे प्रताप के पूजागृह के दर्शनार्थ।

तेरा महल हमारे शरण का स्थान है।

यदि प्रताप का स्थान सूर्य से भी बढ़ कर होता,

तो उसके उत्कर्ष के लिये तू बड़ा ही उपयुक्त था।

तू इमाम है, विचित्र तथा प्रतापी सर्वदा।

तेरे शब्द अभ्रान्त हैं तथा कार्य विस्तृत।

मैं दीन हूँ, तेरा दान नितांत है।

मेरी आशा तथा तेरे उत्कर्ष से मेरी कठिनाई शांत हो सकती है।

क्या मैं स्वयं कह दूँ अथवा तेरी प्रफुल्लता पर्याप्त है।

यह कहना कि मैं तेरे दान की छाया में निवास करता हूँ, याचना करने से कहीं अच्छा है।

(४१०) अपने पूजागृह के पुजारी की सहायता शीघ्र कर

उसका ऋण अदा करदे क्योंकि ऋण-दाता उसे तंग कर रहे हैं।

एक दिन सुल्तान कुर्सी पर बैठा था। मैंने यह क़सीदा स्वयं प्रस्तुत किया। उसने इसे अपने घुटनों पर रख लिया और इसका एक सिरा स्वयं पकड़ लिया तथा दूसरा सिरा मेरे हाथ में था। एक-एक छन्द पढ़ कर मैं काज़ी-उल-कुज़्जात कमाजुद्दीन शज़नवी से कहता जाता था, "अखुन्द आलम को इसका अर्थ बताओ।" वह अर्थ बताता था और सुल्तान

१ वह कविता जिसमें किसी की प्रशंसा हो और उससे कुछ याचना की गई हो।

बड़ा प्रसन्न होता था। इन लोगों को अरबी कविता में विशेष प्रेम है। जब मैं इस छन्द पर पहुंचा 'अपने पूजागृह के 'पुजारी की सहायता शीघ्र कर'। उसने कहा "भरहमत" अर्थात् "मैंने तुम्हें पर दया की"। उस समय हाजिब मेरा हाथ पकड़ कर मुझे मभा कक्ष में मेरे खड़े होने के स्थान पर इस आशय से ले जाने लगा कि मैं अभिवादन करूँ, किन्तु सुल्तान ने कहा "इसे छोड़ दो और पढ़ लेने दो।" अतः मैंने पढ़ने के उपरान्त अभिवादन किया। (४११) उपस्थित-गणों ने मुझे बधाई दी। मैंने कुछ दिन प्रतीक्षा की और फिर एक प्रार्थनापत्र जिसे अर्जदास्त कहते हैं लिखा और मैंने उसे सिन्ध के हाकिम कुतुबुलमुल्क को दिया। उसने वह सुल्तान के समक्ष प्रस्तुत की। सुल्तान ने कहा "ख्वाजये जहाँ के पास जाओ और कह दो कि इसका ऋण अदा कर दे।" कुतुबुलमुल्क ने जा कर ख्वाजये जहाँ को सूचना दी। उस ने कहा, "अवश्य"; किन्तु कुछ दिन तक इसका भी कोई परिणाम न हुआ। इसी बीच में सुल्तान ने ख्वाजये जहाँ को दौलताबाद जाने का आदेश दे दिया और फिर सुल्तान स्वयं शिकार खेलने चल दिया। वज्जिर चला गया और मुझे बहुत समय तक यह धन न मिल सका।

जिन कारणों से इसकी अदायगी स्थगित रही, उनका मैं अब सविस्तार उल्लेख करता हूँ। जब मेरे ऋणदाता जाने को तैयार हो गये तो मैंने उनसे कहा कि "जब मैं राजभवन के द्वार में जाऊँ तो तुम इस देश की प्रथानुसार सुल्तान की दुहाई (दुहाई) देना। सम्भव है कि सुल्तान समाचार पाकर ऋण अदा करदे।" इस देश की यह प्रथा है कि जब कोई ऐसा व्यक्ति ऋणी होता है जो सुल्तान की शरण में होता है और वह ऋण अदा नहीं कर पाता तो ऋणदाता राजभवन के द्वार पर प्रतीक्षा करते रहते हैं। जैसे ही ऋणी महल में प्रविष्ट (४१२) होने लगता है, वे पुकार पुकार कर सुल्तान की दुहाई देते हैं और सुल्तान के सिर की शपथ दिलाते हैं कि "जब तक हमारा ऋण अदा न कर दे, भीतर मत जा।" उस समय ऋणी के लिये इसके अतिरिक्त कोई अन्य उपाय नहीं होता कि वह या तो ऋण चुका दे अथवा उनसे कह सुन कर कुछ समय की मुहलत माँग ले।

एक दिन सुल्तान अपने पिता की कब्र के दर्शन करने गया और वहीं एक महल में उतरा। मैंने अपने ऋणदाताओं से कहा, "अब समय है।" अतः वे महल के द्वार पर मेरी प्रतीक्षा करते रहे और जब मैं प्रविष्ट होने लगा तो उन्होंने सुल्तान की दुहाई देकर कहा "जब तक मेरा ऋण चुका न देना उस समय तक प्रविष्ट न होना।" द्वार के सचिवों ने सुल्तान को लिखित सूचना दी। इस पर हाजिबे क्रिस्सा<sup>१</sup> शम्सुद्दीन, जो बहुत बड़ा फ़कीह था, बाहर निकला और उसने उन लोगों से पूछा कि वे लोग क्यों दुहाई दे रहे थे। उन्होंने कहा "इस पर हमारा ऋण है।" वह भीतर लौट गया और उसने सुल्तान को सूचना कर दी। सुल्तान ने उसके द्वारा उन लोगों से पुछवाया कि कितना ऋण है। उन्होंने उत्तर दिया (४१३) "५५००० दीनार।" हाजिब ने लौट कर सुल्तान को बता दिया। यह सुन कर सुल्तान ने उससे कहा, "उन लोगों से जा कर कह दो, अखुन्द आलम ने कहा है कि धन मेरे पास है और तुम्हें मैं अदा करूँगा। उससे कुछ न माँगो।"

फिर उसने एमादुद्दीन सिमनानी तथा खुदावन्द जादा श्यासुद्दीन को आदेश दिया कि वे हज़ार सुतून राजभवन में बैठ कर ऋण के कागजों की जाँच करें। ऋणदाता अपने कागज लाये और उन्होंने जाँच के उपरान्त सुल्तान से निवेदन किया कि "हि़साब ठीक है।" सुल्तान हँसा और हंस कर कहने लगा "मुझे ज्ञात है कि वह क़ाज़ी है और अपना कार्य भली भाँति जानता है।" फिर उसने खुदावन्द जादा को आदेश दिया कि "यह धन राजकोष से अदा कर दिया

१ प्रार्थना-पत्र प्रस्तुत करने वाला हाजिब।





अधिकारी भी सवार हुये। थोड़ी देर निरीक्षण के उपरान्त सुल्तान सिराचा (शिविर) में लौट आया।

यहाँ यह प्रथा है कि जब सुल्तान सवार होता है तो प्रत्येक अमीर अपनी अपनी सेना लेकर सवार होता है। सेना के साथ पताका, ढोल, नफीरी तथा सरना भी होती है। यह सब वस्तुयें मरातिव कहलाती हैं। सुल्तान के सामने हाजिबों, अहले तरब (नाचने गाने वालों), तबलचियों (गले में तबले लटकाये हुये) तथा सरना बजाने वालों के अतिरिक्त कोई भी सवार होकर नहीं चलता। सुल्तान के दाहिनी ओर १५ व्यक्ति होते हैं और इतने ही मनुष्य बाईं ओर होते हैं। इनमें काजी-उल-कुज्जात, (मुख्य काजी) वजीर, बड़े बड़े अमीर तथा अजीब (परदेशी) होते हैं। मैं भी दाहिनी ओर वालों में से था। सुल्तान के सामने पदाती तथा मार्ग प्रदर्शन करने वाले होते हैं। उनके पीछे पताकायें होती हैं। वे रेशम की होती हैं और उन पर सोने का काम होता है। ढोल ऊँट पर होते हैं। उनके पीछे शाही दास तथा (४१८) सेवक होते हैं। उनके पीछे अमीर तथा अन्य सैनिक होते हैं। किसी को यह बात ज्ञात नहीं होती कि उसे कहाँ ठहरना है। जब सुल्तान किसी ऐसे स्थान पर पहुँचता है जहाँ वह अपना शिविर लगाना चाहता है तो वह रुक जाने का आदेश दे देता है। उसके सिराचे (शिविर) के पूर्व कोई सिराचा नहीं लगाया जा सकता। तत्पश्चात् शिविर के प्रबन्ध करने वाले अधिकारी प्रत्येक के लिए स्थान निश्चित करते हैं। सुल्तान किसी नदी तट पर अथवा वृक्षों के मध्य में ठहर जाता है। उसके समक्ष भेड़ का मांस, मोटे ताजे पक्षी, सारस तथा अन्य प्रकार के शिकार लाये जाते हैं। मलिकों के पुत्र उपस्थित होते हैं। प्रत्येक के हाथ में मांस भूनने की एक शलाका होती है। वे आग जलाते तथा मांस भूनते हैं। तत्पश्चात् सुल्तान के लिये एक छोटा सा सिराचा (बेरा) लगता है। वह उसके बाहर आसीन होता है। उसके मुख्य अधिकारी उसके पास बैठ जाते हैं। जब भोजन का प्रबन्ध होता है तो वह जिसे चाहता है भोजन के लिये बुला लेता है।

एक दिन जब सुल्तान सिराचे (शिविर) के भीतर था, उसने पुछवाया कि बाहर कौन- (४१९) कौन लोग हैं। सैयिद नासिरुद्दीन मुतहर अवहरी ने, जो उसका एक नदीम (मुसाहिब) था, कहा कि अमुक मगरबी खड़ा है और बड़े कष्ट में है। सुल्तान ने पूछा 'क्यों?' उसने उत्तर दिया 'अपने ऋण के कारण, क्योंकि उसके ऋणदाता अपना ऋण मांगते हैं। अखुन्द आलम ! ने वजीर को आदेश दिया था कि ऋण अदा कर दिया जाय किन्तु वह अदा करने के पूर्व ही चला गया। या तो अखुन्द आलम ऋण दाताओं को आदेश दे दें कि वे वजीर के आने तक प्रतीक्षा करें और उसे कष्ट न दें या उनका ऋण चुका दें।' उस समय मलिक दौलत शाह भी उपस्थित था। सुल्तान उसे चाचा कहा करता था। उसने कहा 'अखुन्द आलम यह रोज हमसे कुछ न कुछ अरबी में कहा करता है किन्तु मैं इसकी बात नहीं समझता है। सैयिदी (मेरे स्वामी) नासिरुद्दीन तुम्हें कुछ ज्ञात है?' उसने यह बात इस आशय से कही थी कि नासिरुद्दीन अपनी बात फिर दुहरा दे। नासिरुद्दीन ने कहा, 'वह अपने ऋण के विषय में, जो उसने ले रखा है, निवेदन किया करता है। सुल्तान ने कहा 'जब हम लोग राजधानी को वापस हों तो 'हे चाचा, तुम स्वयं जाकर राजकोष से यह धन दिलवा (४२०) देना।' खुदावन्द ज़ादा भी इस समय उपस्थित था। उसने कहा, 'अखुन्द आलम ! यह बड़ा अपव्ययी है। मैं इसे अपने देश में इसके पूर्व सुल्तान तुमशिरीन<sup>१</sup> के दरबार में देख चुका हूँ।

१ तुमशिरीन—ट्रान्स्माकजिधाना का चगताई बादशाह। १३२६ ई० में मंगोल सुल्तान अबू सईद (१३१६-३५ ई०) के बहनों के अमीर चोर्बा ने अपने पुत्र हसन को ज़ाबुल तथा काबुल पर आक्रमण करने के लिये भेजा। तुमशिरीन उस समय खुरामान पर आक्रमण करने की तैयारी कर रहा था किन्तु हसन दादा पराजित होकर वह भाग खड़ा हुआ और हिन्दुस्तान पहुँचा।

इस वार्त्तालाप के उपरान्त सुल्तान ने मुझे भोजन के लिए बुलवाया। मुझे ज्ञात न था कि मेरे विषय में क्या वार्त्ता हुई है। जब मैं बाहर आया तो ईयिद नासिरुद्दीन ने कहा कि, "मलिक दौलत शाह का कृतज्ञ हो" और दौलत शाह ने मुझ से कहा, "खुदावन्द जादा का आभारी हो।"

इन्हीं दिनों में जब हम सुल्तान के साथ शिकार में थे तो वह घोड़े पर सवार होकर शिविर से जाया करता था। वह एक दिन मेरे डेरे की ओर निकल खड़ा हुआ। मैं दाहिनी ओर था और मेरे साथी पीछे पीछे थे। मेरे सिराचा के निकट मेरा एक खेमा था। मेरे सिराचे के पास मेरे कुछ साथी खड़े थे। मेरे साथियों ने वहाँ ठहर कर सुल्तान के समक्ष अभिवादन किया। उसने एमादुलमुल्क तथा मलिक दौलत शाह को भेज कर पुछवाया कि वे किसके शिविर हैं। उन्हें बताया गया कि वे अमुक व्यक्ति के हैं। जब उन्होंने सुल्तान को इसकी सूचना दी तो वह मुसकराया। दूसरे दिन उसने आदेश दिया कि मैं नासिरुद्दीन मुतहर अबहरी, मिस्र के (४२१) काज़ी का पुत्र तथा मलिक सबीह के साथ वापस चला जाऊँ। हमें खिलअत प्रदान किये गये। इस प्रकार हम लोग राजधानी को लौट आये।

### मैं ने सुल्तान को उपहार में ऊँट दिया—

शिकार की यात्रा में सुल्तान ने मुझ से पूछा था कि "मलिकुन्नासिर ऊँट पर सवार होता है अथवा नहीं।" मैं ने उत्तर दिया "वह हज के समय महारी ऊँटों पर सवार होकर दस दिन में मिस्र से मक्का पहुँच जाता है किन्तु वह ऊँट इस देश के ऊँटों के समान नहीं होते।" मैं ने कहा "मेरे पास एक महारी ऊँट है" जब मैं राजधानी को वापस हुआ तो मैं ने एक मिस्री अरब को बुलवाया। उसने महारी ऊँटों पर प्रयोग में आने वाली काठी का मोम का एक नमूना तैयार किया। मैं ने उसे एक बढई को दिखलाया। उसने बड़ी कुशलता से उसी नमूने की एक काठी तैयार की। मैं ने उसे बानात से मढ़वाया और उसमें रिकाब लगवाये। मैं ने ऊँट पर एक बड़ा सुन्दर पट्टीदार भूल डलवाया और उसकी नाक के लिये रेशम की डोरी तैयार कराई। मेरे पास यमन का एक निवासी था। वह हलवा बनाने में बड़ा दक्ष था। (४२२) उसने कुछ ऐसे हलवे तैयार कराये जो खजूर के समान थे और कुछ अन्य वस्तुओं के।

मैंने ऊँट तथा हलवा सुल्तान की सेवा में भेज दिये। ले जाने वाले से कहा, "यह वस्तुयें मलिक दौलत शाह को देना।" मैंने उसे भी एक घोड़ा तथा दो ऊँट भेजे। जब यह वस्तुयें उसको प्राप्त हुईं तो वह सुल्तान के पास पहुँचा और उसने कहा, "अखुन्द आलम! मैंने एक विचित्र वस्तु देखी है।" सुल्तान के पूछने पर उसने कहा, "अमुक व्यक्ति ने एक ऊँट भेजा है जिस पर काठी है।" सुल्तान ने कहा "उसे मेरे समक्ष लाओ।" ऊँट सिराचा (शिविर) के भीतर ले जाया गया। सुल्तान उसे देख कर प्रसन्न हुआ और उसने मेरे आदमी से कहा "इस पर सवार हो।" वह सवार हुआ और उसने ऊँट को सुल्तान के सम्मुख चलाया। सुल्तान ने उसे चाँदी के २०० दीनार दराहिम (तन्के) तथा एक खिलअत प्रदान किया। जब आदमी ने लौट कर सब हाल बताया तो मैं बड़ा प्रसन्न हुआ। मैं ने सुल्तान को राजधानी में वापस आने पर दो ऊँट और भेंट किये।

### सुल्तान को दो ऊँट तथा हलवा फिर भेंट करना, ऋण के अदा करने का आदेश—

(४२३) जब मेरा आदमी ऊँट भेंट करके लौट आया और उसके विषय में सब हाल बताया तो मैंने दो ऊँटों की काठियाँ और तैयार कराईं। उनके अग्रिम और पृष्ठ भागों को रजत पत्रों से मढ़वाया और उन पर सोने का मुलम्मा कराया और दोनों को बानात से मढ़वाया

और उस पर रजत-पत्र चढवाये। दोनो ऊँटो के लिए भूल, जिनमें किम्खाब का अस्तर था, तैयार कराया। दोनो ऊँटो के पैरों में चाँदी के मुलम्मे की भाँके पहनाई। हलवे के ११ थाल तैयार कराये। प्रत्येक थाल को रेशम के रुमाल से ढकवा दिया।

सुल्तान ने शिकार से लौट कर दूसरे दिन जब दरबारे आम किया तो मे शीघ्र उपस्थित होकर ऊँटो को उसके समक्ष ले गया। उसके आदेशानुसार वे उसके सम्मुख चलाये गये। जब वे दौड़ रहे थे तो एक के पाँव की भाँक गिर गई। उसने बहाउद्दीन बिन (पुत्र) (४२४) फलकी को आदेश दिया कि “पायल बरदारी”। उसने भाँक उठाली। फिर सुल्तान ने थालो की ओर देखा और पूछा “चे दारी दरअँ तबकहा? हलवा अस्त” मैंने कहा, “हाँ”। तत्पश्चात् उसने फकीह नासिरुद्दीन तिमिजी वाइज़ से कहा “मैंने इस प्रकार का हलवा जैसा इसने शिविर में भेजा था, न तो खाया और न देखा है।” फिर उसने आदेश दिया कि “थाल उसके विशेष बैठने के स्थान पर पहुँचा दिये जायँ”। सुल्तान दरबार से उठ कर उस स्थान पर पहुँचा और मुझे भी बुलवाया। भोजन लाया गया और मैंने भी भोजन किया।

सुल्तान ने एक हलवे के विषय में जो मैंने इसमें पूर्व उसके पास भेजा था पूछा कि “उसका क्या नाम था?” मैंने कहा, “अखुन्द आलम! हलवे नाना प्रकार के थे। मुझे ज्ञात नहीं कि आपका तात्पर्य किस हलवे से है।” सुल्तान ने कहा “वह तबाक़ (थाल) लाओ।” ये (४२५) लोग तैफूर को तबाक़ (थाल) कहते हैं। जब वह थाल लाया गया और रुमाल हटाया गया तो उसने कहा, “मैं इस हलवे के विषय में पूछ रहा था।” और थाल अपने हाथ में ले लिया। मैंने निवेदन किया कि “इसे मुकर्रसा कहते हैं।” फिर उसने दूसरे प्रकार का हलवा हाथ में लेकर पूछा, “इसका क्या नाम है?” मैंने उत्तर दिया “इसको लुकैमातुल काज़ी कहते हैं।” उस समय एक व्यापारी जो बगदाद का शेख था सुल्तान के समक्ष बैठा था। वह सामिरी के नाम से प्रसिद्ध था। वह अपने आपको अब्बास की संतान बताता था और बड़ा धनी था। सुल्तान उसे पिता कहा करता था। वह मुझसे ईर्ष्या रखता था। उसने मुझे लज्जित करने के लिए कहा “यह लुकैमातुल काज़ी नहीं।” उसने एक अन्य हलवे को उठा कर, जिसका नाम जल्दुलफरस था, कहा “लुकैमातुल काज़ी इसे कहते हैं।” उसके सम्मुख मलिकुनुदमा नासिरुद्दीन काफ़ी हरबी जो शेख से सुल्तान के सम्मुख परिहास की वार्ता किया करता था आसीन था। उसने कहा “ख़्वाजा आप भूठ बोलते हैं और काज़ी सत्य कहता है।” सुल्तान ने उससे पूछा, “किस प्रकार?” उसने उत्तर दिया “अखुन्द आलम! यह काज़ी है और (४२६) अपने लुकमो (ग्रास) को अन्य लोगो की अपेक्षा अधिक जानता है।” सुल्तान ने हँस कर कहा “ठीक है।”

भोजन के पश्चात् हलवा खाया गया और फिर फुक्का पिया गया। अन्त में पान खा कर हम बाहर चले आये। थोड़ी देर में कोषाध्यक्ष ने आकर कहा “अपने आदमियों को भेज दो ताकि वे धन ले आये।” मैंने अपने आदमी उसके साथ कर दिये। जब मैं सन्ध्या समय अपने आवास पर लौटा तो तीन थैलो में ६२३३ (सोने के) तन्के थे। जो ५५००० तन्के (चाँदी) के बराबर थे, जो मुझे ऋण के अदा करने थे। इसके अतिरिक्त १२००० तन्कों के पुरस्कार का सुल्तान द्वारा पहले ही आदेश हो चुका था। यह धन प्रथा के अनुसार १/१० काटने के पश्चात् प्रदान हुआ। तन्का मगरिब के ढाई सोने के दीनार के बराबर होता है।

**सुल्तान का प्रस्थान और मेरे लिये राजधानी में रहने का आदेश होना—**

(४२७) ६ जमादी-उल-अव्वल (२१ अक्टूबर, १३४१ ई०) को सुल्तान माबर की

१ भाँक उठा।

२ इन थालों में क्या है? हलवा है।

और प्रस्थान करने तथा उस प्रदेश के विद्रोही सरदार (सैयिद जलालुद्दीन एहसन शाही) से युद्ध करने के लिये निकला। मैंने अपने ऋण-दाताओं का हिसाब चुका दिया था और सुल्तान के साथ युद्ध में जाना निश्चय कर लिया था। कहारों, फ़र्रांगों, किवानियों तथा दवादवियों को, जिनका उल्लेख हो चुका है, ६ मास का वेतन पेशगी दे चुका था। उम समय मुझे आदेश प्राप्त हुआ कि कुछ अन्य लोगों के साथ मैं राजधानी ही में रहूँ। हाजिब ने आदेश प्राप्त होने के प्रमाण में हम से हस्ताक्षर करा लिये। इस प्रथा का यह कारण है कि आदेश प्राप्त करने वाला मना न कर सके और वह लिखना प्रमाण के रूप में रहे। सुल्तान ने आदेश दिया कि मुझे “६००० दीनार दराहिम (तन्के), मिस्त्र के क्राजी के पुत्र को १०,००० और इसी प्रकार प्रत्येक अजीज़ (परदेशी), को जिसे ठहरने का आदेश हुआ था, प्रदान किये जायँ।” राजधानी के निवासियों को कुछ न मिला।

(४२८) मुझे सुल्तान ने आदेश दिया कि “तुम सुल्तान क़ुतुबुद्दीन के मक़बरे के मृतवग्नी (प्रबन्धक) नियुक्त किये जाते हो।” उसका इतिहास लिखा जा चुका है। सुल्तान उम मक़बरे का बड़ा सम्मान करता था, क्योंकि वह किसी समय में सुल्तान क़ुतुबुद्दीन का सेवक रह चुका था। मैं ने देखा है कि क़ुतुबुद्दीन के मक़बरे पर पहुँच कर वह सुल्तान क़ुतुबुद्दीन की चर्या पाटुकाओं का चम्बन करता था और उन्हें अपने सिर पर रखता था। यहाँ यह प्रथा है कि मृतक की क़ब्र के पास एक चौकी पर उसके जूते भी रख दिये जाते हैं। सुल्तान मक़बरे में प्रविष्ट होकर उसी प्रकार अभिवादन करता था जिस प्रकार उसके जीवन-काल में किया करता होगा। वह उसकी विधवा का भी बड़ा सम्मान करता था और उसको बहिन कह कर पुकारता था। उसने उसे अपने अन्तःपुर की स्त्रियों के साथ निवास करने के लिये स्थान दे दिया था। कुछ समय उपरान्त उसने उसका विवाह मिस्त्र के क्राजी के पुत्र के साथ कर दिया। इसी कारण उसका बड़ा आदर करता था। वह प्रत्येक शुक्रवार को उससे भेंट करने जाता था।

सुल्तान ने प्रस्थान करने के समय हमको विदा करने के लिये बुलावाया। मिस्त्र के क्राजी के पुत्र ने खड़े होकर कहा “मैं अख़ुन्द आलम से पृथक् नहीं हो सकता अतः मे विदा न होउंगा।” सुल्तान ने उससे कहा, “अच्छा जा, यात्रा की तैयारी कर।” यह उसके भाग्य के लिये (४२९) अच्छा हुआ। तत्पश्चात् मैं विदा होने के लिये आगे बढ़ा। मे नगर में ठहरना चाहता था किन्तु इसका परिणाम अच्छा न हुआ। उसने मुझ से पूछा, “तुम क्या कहना चाहते हो?” मैं ने एक कागज़ निकाला, जिसमें छः प्रार्थनायें लिखी थीं किन्तु उमने कहा, ‘अपनी ज़वान से कहो।’ मैं ने निवेदन किया “अख़ुन्द आलम ने मुझे क्राजी का कार्य करने का आदेश दिया है किन्तु अभी तक मैं ने वह कार्य नहीं किया। मे यह नहीं चाहता था कि मुझे केवल क्राजी के पद का सम्मान प्राप्त रहे। इस पर मेरे दो सहायक इस कार्य के लिये नियुक्त हो गये थे।” उमने उत्तर दिया “ठीक है।” मैं ने कहा “सुल्तान क़ुतुबुद्दीन के मक़बरे का मैं किस प्रकार प्रबन्ध करूँ। उसमें ४६० आदमियों की दैनिक वृत्ति निश्चित कर चुका हूँ। उस वक्फ़ की आय पर्याप्त नहीं।” सुल्तान ने वज़ीर से कहा, “५०,०००” और फिर कहा कि “फ़रस की उत्पत्ति भी तो होने वाली होगी। इसका अर्थ यह हुआ कि इसे १ लाख मन अनाज दे दिया जाय (४३०) अर्थात् गेहूँ तथा चावल। यह इस वर्ष खर्च हो। इसी बीच में क़ब्र के वक्फ़ की फ़रस हो जायगी।” मन, मगरबी २० रतल के बराबर होता है।

फिर सुल्तान ने पूछा “और क्या कहना है?” मैंने कहा “मेरे साथी इस कारण बन्दी बना लिये गये हैं कि उन्होंने उन ग्रामों से, जिनके बदले में मैंने कुछ अन्य प्राप्त कर लिया था, कुछ वसूल कर लिया था। दीवान के अधिकारी कहते हैं कि जो कुछ प्राप्त हुआ है उसे अदा करदो अथवा उसके क्षमा कर दिये जाने के विषय में अख़ुन्द आलम का आदेश

ला दो। सुल्तान ने पूछा “उससे कितना प्राप्त हुआ है?” मैंने उत्तर दिया “५००० दीनार।” उसने कहा “वह मैं तुम्हें उपहार में देता हूँ।” मैंने फिर कहा “जो घर मेरे निवास के लिये प्रदान हुआ है उसके जीर्णोद्धार की आवश्यकता है।” उसने कहा “बनवा लिया जाय।” और फिर मुझसे पूछा “कुछ और कहना है?” मैंने कहा “नहीं।” फिर उसने कहा “एक परामर्श देता हूँ कि ऋण न लिया कर नहीं तो सम्भव है कि मुझे सूचना न मिले और ऋणदाता तुम्हें (४३१) कष्ट पहुंचाये। मैंने जो कुछ दिया है उसी के अनुसार व्यय कर; क्योंकि अल्लाह ताला ने कहा है “अपने हाथ अपनी गर्दन पर बंधे न रक्खो, न उन्हें पूर्णतया खोल दो। खाओ पीओ किन्तु अपव्ययी मत बनो। जो कोई भी व्यय के समय न तो अधिक व्यय करता है और न कंजूसी करता है अपितु मध्य का मार्ग ग्रहण करता है वह उत्कृष्ट है।” मैंने सुल्तान के चरणों का चुम्बन करना चाहा किन्तु उसने मुझे रोक दिया और मेरा सिर पकड़ लिया। मैंने सुल्तान के हस्त चुम्बन किये और बाहर निकल आया।

राजधानी में लौटने के पश्चात् मैंने अपने घर की मरम्मत प्रारम्भ करदी। मैंने उस पर ४००० दीनार व्यय किये किन्तु दीवान (कर विभाग) द्वारा मुझे कुल ६०० दीनार मिले और शेष मैंने स्वयं अदा किये। मैंने अपने घर के सामने एक मस्जिद बनवाई और स्वयं सुल्तान क़तुबुद्दीन के मक़बरे का प्रबन्ध करने लगा। सुल्तान ने आदेश दिया था कि उस पर एक गुम्बद बनाया जाय जो सौ हाथ ऊँचा हो अर्थात् एराक़ के बादशाह ग़ाज़ान<sup>१</sup> (४३२) के मक़बरे के गुम्बद से २० हाथ अधिक। सुल्तान ने यह भी आदेश दिया था कि ३० ग्राम क्रय करके मक़बरे के लिये वक्फ़ कर दिये जायें। उसने उन्हें मेरे अधीन कर दिये जाने का आदेश भी दे दिया था जिससे उनके कर से प्रथा के अनुसार १/१० मुझे मिलता रहे।

### मक़बरे का प्रबन्ध—

हिन्दुस्तान वालों का नियम है कि मृतक की क़ब्र पर उन समस्त वस्तुओं को एकत्रित रखते हैं जो उनके जीवन काल में आवश्यक होती हैं। हाथी तथा घोड़े मक़बरे के पास लाकर उसके द्वार के निकट बाँध देते हैं। मक़बरा खूब सजाया जाता है। मैंने यहाँ की रीति के अनुसार समस्त वस्तुओं का प्रबन्ध किया और कुरान पढ़ने वाले १५० नौकर रखे जो ख़तुमी कहलाते हैं। ८० विद्यार्थी, ८ अध्यापक, जो मुकरररीन कहलाते हैं, एक आचार्य, ८० सूफ़ी, एक इमाम, कई मुयज़्ज़िन, (अज्ञान देने वाले) सुन्दर स्वर के क़ारी (कुरान पढ़ने वाले), प्रशंसा (४३३) गाने वाले, उपस्थिति लेने वाले तथा परिचय देने वाले नौकर रखे। यह सब लोग इस देश में “अरबाब” कहलाते हैं।

मैंने दूसरे प्रकार के लोग भी नौकर रखे जो हाशिया कहलाते हैं। उनमें फ़रशि, भोजन बनाने वाले, दवादेविया, जल पिलाने वाले, शुरबादार जो अन्य पीने की वस्तुओं का प्रबन्ध करते हैं, ताम्बोलदार (पान का प्रबन्ध करने वाले), सिलाहदार (अस्त्र शस्त्र का प्रबन्ध करने वाले), नेज़ादार (भाले का प्रबन्ध करने वाले), चत्र दार (छत्र का प्रबन्ध रखने वाले), तश्त दार (तश्त का प्रबन्ध करने वाले), हाजिब तथा नक़ीब नौकर रखे। इनकी कुल संख्या ४६० थी। सुल्तान का आदेश था कि प्रतिदिन १२ मन आटा तथा १२ मन मांस पकाया जाय। मैंने देखा कि यह पर्याप्त न था। चूँकि अनाज बहुत अधिक मात्रा में प्रदान हुआ था, अतः मैंने दैनिक

१ अरग़ून ख़ाँ का पुत्र तथा चंगेज़ ख़ाँ के वंश वालों में इस्लाम स्वीकार करने वालों में दूसरा बादशाह। उसने अपनी उपाधि सुल्तान मुहम्मद रखी थी। उसने ६ वर्ष तक राज्य किया। उसकी मृत्यु १७ मई १३०४ ई० को हुई। उसके उपगन्त उसका भाई उलजैतू बादशाह हुआ जिसकी उपाधि मुहम्मद ख़ुदा बन्दा थी।

व्यय ३५ मन आटा, ३५ मन मांस तथा उसी के अनुसार शकर, मिश्री, घी और पान, (४३४) निश्चित कर दिया। केवल वेतन पाने वालों ही को भोजन न मिलता था, अपितु यात्रियों तथा आगन्तुकों को भी भोजन प्रदान होता था। उस समय अकाल बड़ा प्रचंड था; किन्तु लोगों को मेरे इस (प्रबन्ध) के कारण बड़ी सुविधा हो गई और यह समाचार दूर दूर तक प्रसारित हो गये। जब मलिक सबीह सुल्तान के पास दौलताबाद पहुँचा और सुल्तान ने देहली के लोगों का हाल पूछा तो उसने उत्तर दिया कि, “यदि देहली में अमुक व्यक्ति के समान दो आदमी और भी होते तो अकाल से किसी को कोई कष्ट न होता।” सुल्तान इस पर बड़ा प्रसन्न हुआ और उसने अपने निजी प्रयोग का खिलअत मेरे लिये भेजा।

में दोनों ईदों,<sup>१</sup> मुहम्मद साहब के जन्म के दिन,<sup>२</sup> आशूरे (१० मुहर्रम) के दिन<sup>३</sup>, शबरात, तथा सुल्तान क़तुबुद्दीन के मृत्यु के दिन १०० मन आटा और उतना ही मांस पकवाता था और दरिद्रों तथा दीनों को भोजन कराता था। बड़े बड़े आदमियों के लिये (४३५) भोजन का पृथक् प्रबन्ध होता था। इस प्रथा का अब उल्लेख किया जाता है।

### वलीमा (विशिष्ट भोजनों) में खाने के प्रबन्ध का उल्लेख—

हिन्दुस्तान तथा सरा<sup>४</sup> में प्रथा है कि जब वलीमा (विशिष्ट भोजन) हो चुकता है तो प्रत्येक शरीफ सैयिद, फ़कीह, सूफ़ी तथा क़ाज़ी के सम्मुख एक ख्वान (थाल) लाकर रक्खा जाता है। वह भूले के समान होता है। उसके नीचे चार पाये होते हैं और वह खज़ूर के तन्तु से बुना होता है। सर्व प्रथम उसमें चपातियाँ रखते हैं। उसके ऊपर एक भुना हुआ भेड़ का सिर और चार टिकियाँ जिनके भीतर साबुनिया मिठाई भरी होती है और उन पर चार हलवे के टुकड़े रखे जाते हैं। चमड़े की दो छोटी थालियों में हलवे तथा समोसे होते हैं। इन सब वस्तुओं को रख कर एक सूती रूमाल से ढांक दिया जाता है। जो लोग इनसे नीची श्रेणी के होते हैं, उन्हें भेड़ का आधा सिर दिया जाता है<sup>५</sup> और इसे जल्ला कहते हैं। (४३६) इसी प्रकार इन्हें समस्त सामग्री केवल आधी दी जाती है। जो इनसे भी कम श्रेणी के होते हैं उनको इसके चतुर्थांश के बराबर मिलता है। प्रत्येक व्यक्ति के, जिसके सम्मुख ख्वान रक्खा जाता है सेवक इसे उठा कर ले जाते हैं। सर्व प्रथम मैंने यह प्रथा सरा नगर में देखी जो सुल्तान ऊज़बक की राजधानी है। मैंने इस प्रथा से अनभिज्ञ होने के कारण अपने सेवकों को इसे उठाने से रोक दिया था। इसी प्रकार अन्य प्रतिष्ठित व्यक्तियों के घर वलीमे (विशिष्ट भोज) का भोजन भेजा जाता है।

### हज़ार अमरोहा की यात्रा—

सुल्तान के आदेशानुसार वज़ीर ने खानक़ाह के लिये निर्धारित अनाज में से १०,००० मन अनाज दे दिया और शेष के लिये लिख दिया कि हज़ार<sup>६</sup> अमरोहा के एलाक़े से दिया जाय। वहाँ का वालिये ख़राज (कर का प्रबन्धक) अजीज़ खम्मर था और वहाँ का अमीर (अधिकारी) शम्सुद्दीन बदख़शानी था। मैंने अपने कुछ आदमी भेजे। उन्होंने कुछ तो बताये

१ ईद तथा बकरईद।

२ १२ रबी-उल-अव्वल साधारणतया मुहम्मद साहब का जन्म दिन माना जाता है। उस दिन मुसलमानों के यहाँ बड़ा समारोह होता है।

३ मुहम्मद साहब के नाती इमाम हुसेन के शहीद होने का दिन अर्थात् १० मुहर्रम।

४ ख़वारिज़्म से हिन्दुस्तान के मार्ग में किपचाक़ के खानों की राजधानी।

५ १००० ग्रामों अथवा उससे कुछ कम या अधिक का एक समूह जो प्रबन्ध की सुविधा के लिये बनाया जाता था। ऐसा ज्ञात होता है कि अमरोहा इन ग्रामों का केन्द्र था। अमरोहा उत्तर प्रदेश के मुरादाबाद ज़िले में है।

हूए अनाज में से प्राप्त कर लिया; किन्तु अजीज खम्मर की धूर्तता की शिकायत की। अतः (४३७) शेष अनाज प्राप्त करने के लिये मैं स्वयं गया। देहली से इस स्थान तक पहुँचने में तीन दिन यात्रा करनी पड़ती है। वर्षा ऋतु थी। मैंने अपने साथ अपने ३० आदमी लिये। दो गायक भी अपने साथ ले लिये। वे दोनों भाई थे। वे मार्ग में मुझे गाना गा गाकर सुनाते थे। जब हम बिजनौर पहुँचे तो तीन अन्य गायक मिले। वे तीनों भी भाई थे। मैंने उन लोगों को भी साथ ले लिया। वे और पहले वाले दोनों गायक मुझे बारी बारी गाना गा गा कर सुनाते थे।

फिर हम अमरोहा पहुँचे। यह छोटा सा सुन्दर नगर है। वहाँ के अधिकारी मेरे स्वागतार्थ आये। नगर का क्राजी शरीफ़ (सैयिद) अमीर अली तथा खानकाह के शेख<sup>१</sup> भी आये। इन लोगों ने मिल कर मेरे लिये एक बड़े अच्छे भोज का प्रबन्ध किया। अजीज खम्मर सरयू नदी के तट पर स्थित अफ़ग़ानपुर नामक स्थान पर था। यह नदी हमारे तथा अफ़ग़ानपुर के बीच में थी। कोई नाव वहाँ उपलब्ध न थी। हमने लकड़ी के तख्तों (४३८) तथा घास फूस से बेड़ा तैयार कराया और उसमें अपना सामान रक्खा और दूसरे दिन नदी के पार हुये। अजीज का भाई नजीब अपने कुछ साथियों को लेकर हमारे स्वागतार्थ आया और हमारे लिये एक सिराचा (शिविर) लगवाया। तत्पश्चात् उसका भाई वाली आया। वह अपने अत्याचार के कारण बड़ा कुप्रसिद्ध था। उसके अधीन १५०० ग्राम थे और उनका वार्षिक कर ६० लाख (चाँदी के तन्के) था। इसका बीसवाँ भाग उसे प्राप्त होता था।

जिस नदी के किनारे हमारे शिविर लगे उसकी एक विचित्र विशेषता यह थी कि कोई भी वर्षा में उसका जल न पीता था और न किसी पशु को पिलाता था। हम उस नदी तट पर तीन दिन तक ठहरे रहे और हममें से किसी ने भी उसमें से एक घूंट जल न पिया और न उसके निकट ही गये। इसका कारण यह है कि इसका उद्गम कराचिल पर्वत (हिमालय) में है जहाँ सोने की खानें हैं और यह विषैली घासों में से होकर बहती है; अतः जो (४३९) कोई भी इसका जल पीता है उसकी मृत्यु हो जाती है। यह पर्वत तीन मास की यात्रा के विस्तार में फैला है और उसके दूसरी ओर तिब्बत है जहाँ कस्तूरी वाले मृग पाये जाते हैं। हम उस दुर्घटना का उल्लेख कर चुके हैं जो इस पर्वत में मुसलमानों की सेना के साथ घटित हुई थी। इस स्थान पर मेरे पास हैदरी फ़कीरों का एक समूह आया। उन्होंने सर्व प्रथम समा<sup>२</sup> सुना और फिर आग जलवाई और आग में घुस गये और उन्हें कोई हानि न हुई। इसका भी उल्लेख मैं इससे पूर्व कर चुका हूँ।

इस नगर के अमीर (मुख्य सैनिक अधिकारी) शम्सुद्दीन बदलशानी तथा वाली अजीज खम्मर में विरोध उत्पन्न हो गया था। शम्सुद्दीन उससे युद्ध करने के लिये सेना लेकर निकला। वह (अजीज) रक्षा के लिये अपने घर में घुस गया। जब उनमें से एक की शिकायत वज़ीर के पास देहली पहुँची तो वज़ीर ने मुझे, मलिक शाह अमीर ममालिक<sup>३</sup> जो अमरोहे में था और जिसके अधीन ४,००० शाही दास थे तथा शिहाबुद्दीन रूमी को लिखा कि “इन दोनों (४४०) के भगड़े की पूछताछ करलो और जिसका अपराध हो, उसे बन्दी बना कर देहली भेज दो।” वे सब मेरे घर में एकत्र हुये। अजीज ने शम्सुद्दीन पर अनेक दोषारोपण किये। उनमें से एक यह था कि उसके एक सेवक रज़ी मुल्तानी ने उपर्युक्त अजीज के कोषाध्यक्ष के

१ मुख्य प्रबन्धक।

२ सुक्रियों का संगीत तथा नृत्य।

३ दासों के अधिकारी।

घर जाकर मदिरापान किया और कोषाध्यक्ष के धन में से ५००० दीनारों की चोरी करली। मैं ने रज़ी से इस विषय में प्रश्न किया तो उसने मुझ से कहा, “मैं जब से, आठ वर्ष हुए, मुल्तान से आया हूँ, मैं ने कभी मदिरापान नहीं किया।” मैंने उससे प्रश्न किया कि “तुमने मुल्तान में मदिरापान किया था?” उसने उत्तर दिया कि “हाँ।” मैंने उसके ८० कोड़े लगवाये और उसे उस अपराध पर, जिसे उसने स्वीकार कर लिया था, बन्दी बना दिया।

देहली से दो मास तक अनुपस्थित रहने के उपरान्त मैं अमरोहे से लौटा। मैं अपने साथियों के लिये प्रति दिन एक बैल खिबह किया करता था। मैं अपने साथियों को वहीं छोड़ आया ताकि वे अज़ीज से वह अनाज, जो उसके ज़िम्मे था और जिसके भिजवाने का दायित्व उस पर था, प्राप्त करके ले आयें। उसने ग्रामवासियों को आदेश दिया कि वे ३०,००० मन अनाज ३००० बैलों पर लाद कर पहुंचा आयें। हिन्दुस्तानी लोग बोझ लादने के लिये बैलों के (४४१) अतिरिक्त किसी अन्य पशु से काम नहीं लेते। यात्रा में भी बैलों ही पर बोझ लादते हैं। गधों की सवारी करना वे बड़ा ही घृणित अपमान समझते हैं। उनके गधे छोटे होते हैं और लाशा (मृतक शरीर) कहलाते हैं। यदि किसी को अपमानित करना हो तो वे उसे पिटवा कर गधे पर सवार करते हैं।

### मेरे एक मित्र की उदारता—

सैयिद नासिरुद्दीन अबहरी ने जाने के समय मेरे पास १०६० तन्के छोड़ दिये थे। मैंने उन्हें व्यय कर दिया था। जब मैं देहली लौटा तो मुझे ज्ञात हुआ कि उसने इस धन को खुदाबन्द ज़ादा क़िवामुद्दीन को ऋण में दे दिया था और वह वज़ीर का सहायक (नायब) होकर आगया था। मुझे इस बात के कहने में लज्जा होती थी कि मैंने वह धन व्यय कर दिया है। उसे एक तिहाई दे देने के उपरान्त मैं घर से बाहर न निकला और यह प्रसिद्ध हो गया कि मैं (४४२) रुग्ण हूँ। नासिरुद्दीन खवारिज़्मी सद्दे जहाँ मुझे देखने आया और उसने मुझे देख कर कहा, “तुम मुझे अस्वस्थ नहीं ज्ञात होते।” मैंने कहा “मेरा हृदय रोगी है।” जब उसने कहा कि मैं अपना तात्पर्य समझाऊँ तो मैंने उससे कहा, “अपने नायब शेखुल इस्लाम को भेज देना। मैं उसे सब बात समझा दूँगा।” जब शेखुल इस्लाम मेरे पास आया तो मैंने शेख को सब हाल बताया और उसने लौट कर सद्दे जहाँ को सब हाल बता दिया। उसने मेरे पास १००० दीनार दराहिम (तन्के) भेजे, यद्यपि मुझे उसे १००० दीनार पहले ही अदा करने थे। जब मुझसे शेष धन माँगा गया तो मैंने सोचा कि मुझे सद्दे जहाँ के अतिरिक्त कोई इस अवसर पर सहायता प्रदान नहीं कर सकता क्योंकि वह बड़ा धनी है। मैंने एक अश्व ज़ीन सहित, जिसका तथा ज़ीन का मूल्य १,६०० दीनार था, एक दूसरा तुरंग जिसका तथा ज़ीन का मूल्य ८०० दीनार, दो खच्चर जिनका मूल्य १२०० दीनार, रजत का एक तूणीर, दो तलवारें जिन के म्यानों पर चाँदी मढ़ी थी उसके पास भेजे और उसे कहला भेजा कि “इसका मूल्य निश्चित करके धन मेरे पास भेजदो।” उसने सब चीजें ले ली और उनका मूल्य ३००० दीनार (४४३) निश्चित किया और अपने २००० दीनार काट कर मेरे पास १००० दीनार भिजवा दिये। मैं इतना निराश हुआ कि मुझे ज्वर चढ़ आया। मैंने सोचा कि यदि मैं वज़ीर से इसकी शिकायत करूँगा तो और भी अपमानित होऊँगा। अतः मैंने ५ घोड़े, दो दासियाँ तथा दो दास मलिक मुगीसुद्दीन मुहम्मद बिन (पुत्र) मलिकुल मलूक एमादुद्दीन सिमनानी के पास भेजे। उस युवक ने उन्हें मुझ को लौटा दिया और मुझे बड़ी उदारता से २०० तन्के (सम्भवतया सोने के) भिजवा दिये। मैंने उस ऋण को अदा कर दिया। दोनों मुहम्मदों के आचरण में कितना अन्तर था।



## सुल्तान के मुहल्ले (शिविर) की ओर मेरा प्रस्थान—

जब सुल्तान माबर पर आक्रमण करने हेतु प्रस्थान कर के तिलंग पहुंच गया तो वहाँ उसकी सेना में संक्रामक रोग फैल गया। इस कारण वह दौलताबाद लौट आया और वहाँ से चल कर गंगा नदी के तट पर उसने शिविर लगाये। अपने सैनिकों को भी उसने आदेश दिया कि वे वहीं घर बना लें। मैं भी उस समय उसके मुहल्ले (शिविर) में पहुँचा। इसी समय ऐनुल- (४४४) मुल्क का विद्रोह, जिसकी चर्चा हो चुकी है, हुआ। मैं इस समय निरन्तर सुल्तान के साथ रहा। सुल्तान ने उत्तम प्रकार के कुछ तुरंग अपने सभासदों को वितरण किये और मुझे भी उन्हीं लोगों में सम्मिलित करके कुछ उत्तम घोड़े दिये। ऐनुलमुल्क से युद्ध तथा उसके बन्दी बनाये जाने के समय मैं सुल्तान के साथ था। मैं ने उसके साथ गंगा नदी पार की। तत्पश्चात् सरयू को पार करके सालार मसऊद की कब्र के दर्शनार्थ गया। जब सुल्तान देहली की ओर वापस लौटा तो मैं भी उसके साथ था।

## सुल्तान के मुझे दण्ड देने के विचार तथा भगवान् की दया से मेरा बच जाना—

इस का यह कारण था कि मैं एक दिन शेख शिहाबुद्दीन बिन (पुत्र) शेख जाम से भेंट करने उस गुहा में, जो उसने देहली से बाहर बनायी थी, गया। मेरा उद्देश्य गुहा देखना था। जब सुल्तान ने उसे बन्दी बनाया और उसके पुत्रों से प्रश्न किया कि “तुम्हारे पिता से भेंट करने कौन-कौन आता था ?” तो उन्होंने अन्य लोगों के साथ मेरा नाम भी ले लिया। इस पर सुल्तान ने आदेश दिया कि सभा-कक्ष में मेरे ऊपर उसके चार दासों का निरन्तर पहरा रहे। (४४५) जब इस प्रकार का आदेश किसी के विषय में होता है तो उसका बचना बड़ा कठिन हो जाता है। मेरे ऊपर शुक्रवार के दिन से पहरा लगा और मुझे दैवी प्रेरणा प्राप्त हुई कि मैं कुरान के इस वाक्य का जप किया करूँ “हमारे लिये भगवान् यथेष्ट है और वह ही महान रक्षक है।” मैं ने उस दिन इस वाक्य का ३३,००० बार जप किया। रात्रि में मैं सभा-कक्ष में रहा। मैं ने पाँच दिन का एक रोज़ा रक्खा। प्रत्येक दिन पूरा कुरान पढ़ डालता था और सायंकाल केवल जल पी कर रोज़ा तोड़ता था। पाँच दिन के उपरान्त मैं ने कुछ भोजन किया और पुनः चार दिन का रोज़ा रखा। शेख की हत्या के पश्चात् मैं मुक्त कर दिया गया। ईश्वर प्रशसनीय है।

## सुल्तान की सेवा से मेरा पृथक् होना तथा संसार त्यागना—

कुछ समय उपरान्त मैं सुल्तान की सेवा से पृथक् हो गया और शेख, इमाम, आबिद (उपासक), जाहिद (त्यागी), नम्र, संसार त्यागी, विद्वान, अद्वितीय, कमालुद्दीन अब्दुल्लाह गार्जी (४४६) की सेवा में रहने लगा। वे बहुत बड़े वली (संत) थे और उनके चमत्कार बड़े प्रसिद्ध हैं। इनमें से कुछ मैं ने स्वयं देखे हैं और इसके पूर्व उसके हाल में उनकी चर्चा कर चुका हूँ। मैं ने अपनी समस्त धन सम्पत्ति दीनों तथा दरिद्रियों को वितरण कर दी और शेख की सेवा में प्रविष्ट हो गया। शेख दस-दस दिन और कभी कभी बीस बीस दिन का रोज़ा (उपवास) रक्खा करते थे। मेरा हृदय भी चाहता था कि मैं भी उसी प्रकार रोज़ा रक्खूँ किन्तु मुझे शेख रोक देते थे और मुझ से कहते थे कि “उपासना में अपने प्राणों को अधिक कष्ट न दिया करो। जो कोई औरों से आगे बढ़ जाने के लिये तेज्र भागता है और शीघ्र इच्छित स्थान तक पहुंचना चाहता है, वह अपनी यात्रा में उन्नति नहीं करता और अपने ऊपर दया नहीं करता।” मेरे पास अभी तक कुछ धन था, अतः मेरे हृदय में व्याकुलता रहती थी। अस्तु मेरे पास जो कुछ थोड़ा बहुत था वह भी मैं ने दान कर दिया। अपने वस्त्र भी एक फ़कीर को दे डाले

और उसके वस्त्र स्वयं धारण कर लिये । मैं ५ मास तक शेर का शिष्य रहा । सुल्तान उस समय सिन्ध में था ।

**सुल्तान का मुझे बुलाना, मेरा उसकी सेवा स्वीकार न करना तथा एबादत (उपासना)—**

(४४७) जब सुल्तान को मेरे संसार त्यागने का समाचार मिला तो उसने मुझे बुलवाया । वह उस समय सिन्धुस्तान में था । मैं उसकी सेवा में फ़कीरों के वस्त्र धारण किये उपस्थित हुआ । उसने मुझ से बड़ी नम्रता से तथा दया-पूर्वक वार्त्ता की और पुनः अपनी सेवा में सम्मिलित होने के लिये कहा । मैं ने स्वीकार न किया और उससे हेजाज़ जाने की आज्ञा माँगी । उसने मुझे आज्ञा प्रदान कर दी । मैं सुल्तान के पास से बाहर चला आया और एक खानक्राह में, जो मलिक बशीर के नाम से प्रसिद्ध थी, ठहर गया । यह जमादी उस्सानी ७४२ हि० (जून १३४१ ई०) का अन्त था । मैं ने रजब मास में तथा शाबान<sup>१</sup> के पहले दस दिनों में एक चिल्ला<sup>२</sup> खींचा । धीरे-धीरे ५-५ दिन का रोज़ा रखने लगा । पाँचवे दिन बिना सालन के थोड़े से चावल खाता था । दिन भर कुरान पढ़ता और रात्रि में, जितनी ईश्वर शक्ति देता, तहज़ुद<sup>३</sup> पढ़ता । जब मैं भोजन करता तो कष्ट अनुभव होता और जब भोजन न करता तो आराम हो जाता । (४४८) मैं ने इस अवस्था में चालीस दिन व्यतीत किये । इसके उपरान्त सुल्तान ने मुझे पुनः बुलवाया ।

१ इस्लामी कैलन्डर का जमादी उस्सानी छठा मास, रजब सातवाँ मास तथा शाबान आठवाँ मास होता है ।

२ एक निर्धारित समय तक एकान्तवास करके कुछ विशेष एबादतें ।

३ आधी रात के बाद की नमाज़ें ।

## अस-सीन (चीन) में दूत बनाकर भेजा जाना

चालीस दिन पूरे हो जाने के उपरान्त सुल्तान ने मेरे पास जीन सहित घोड़े, दासियाँ, दास, वस्त्र तथा कुछ धन भेजा। मैंने वस्त्र धारण कर लिये और उसकी सेवा में उपस्थित हुआ। मेरे पास एक सूती अस्तरदार नीले रंग का वस्त्र था जिसे मैं चिल्ले के दिनों में पहिना करता था। जब मैंने उसे उतारा और सुल्तान का भेजा हुआ वस्त्र धारण किया तो अपनी घोर निन्दा की। जब कभी मैं उस वस्त्र की ओर दृष्टिपात करता तो मुझे अपने हृदय में एक प्रकाश का अनुभव होता। वह मेरे पास काफिरों द्वारा समुद्र में मेरे वस्त्र छिन जाने तक रहा। जब उन्होंने मुझे लूट लिया तो वह भी जाता रहा।

जब मैं सुल्तान की सेवा में उपस्थित हुआ तो पहले की अपेक्षा उसने मेरे ऊपर कहीं अधिक कृपादृष्टि प्रदर्शित की और मुझसे कहा, “मैंने तुम्हें इस लिये बुलाया है कि तुम्हें अपनी ओर से दूत बनाकर अस-सीन (चीन) के बादशाह के पास भेजूं, क्योंकि तुम्हें यात्रा तथा भ्रमण से बड़ी रुचि है।” फिर उसने मेरी आवश्यकता की सभी वस्तुओं का (४४९) प्रबन्ध करा दिया और कुछ अन्य लोग मेरे साथ जाने के लिये नियुक्त किये। इसकी चर्चा मैं अब प्रारम्भ करता हूँ।

### अस-चीन (चीन)<sup>१</sup> में उपहार भेजने के कारण, जो लोग साथ भेजे गये उनका उल्लेख, एवं उपहारों का विवरण—

(१) चीन के बादशाह ने सुल्तान के पास सौ ममलूक (दास) तथा दासियाँ, ५०० मखमल के थान, जिनमें से सौ जैतून<sup>२</sup> में तथा सौ खन्सा<sup>३</sup> में बने थे, ५ मन कस्तूरी, रत्नों से जड़ी हुई ५ खिलअतें, ५ जड़ाऊ निषंग तथा ५ तलवारें भेज कर यह प्रार्थना की थी कि सुल्तान उसे कराञ्जिल (हिमालय) पर्वत के आंचल में समहल<sup>४</sup> नामक स्थान पर मन्दिरों को पुनः निर्मित कराने की अनुमति प्रदान कर दे। समहल में चीनी लोग धर्म-यात्रा करने के (२) लिये जाते थे। हिन्दुस्तान की इस्लामी सेना ने इस पर अधिकार प्राप्त कर लिया था, और उसे लूट कर ध्वंस कर दिया था।

सुल्तान ने उपहार की प्राप्ति के उपरान्त चीन के बादशाह को लिखा कि “इस्लामी नियमानुसार मुसलमानों के राज्य में मन्दिर बनाने की अनुमति केवल उन्हीं लोगों को प्रदान की जा सकती है जो जिजया अदा करना स्वीकार कर लें। यदि तू जिजया अदा करना स्वीकार कर ले तो तुझे मन्दिर के निर्माण की अनुमति प्रदान की जा सकती है। जो लोग उचित मार्ग पर चलते हों ईश्वर उनका कल्याण करे।” उसने उन उपहारों से भी अधिक बहुमूल्य उपहार तैयार कराये। उत्तम प्रकार के सौ जीन तथा अन्य सामग्रियों सहित घोड़े, सौ हिन्दू दास तथा दासियाँ जो संगीत तथा नृत्य में दक्ष थीं, बैरमी कपड़े के सौ थान जो एक प्रकार का सूती कपड़ा होता है किन्तु सुन्दरता में अद्वितीय होता है और एक एक थान का मूल्य सौ सौ दीनार होता है, खज नामक रेशमी कपड़े के सौ थान जिसमें पाँच पाँच रंगों के

१ यहाँ से डेफरेमरी संस्करण का चौथा भाग प्रारम्भ होता है।

२ चीन का स्थान चूफू नगर।

३ चीन का हंगचूफू नगर।

४ इस स्थान का कोई पता नहीं। सम्भल भी यह किसी प्रकार नहीं हो सकता।

(३) रेशम का प्रयोग होता है, चार सौ थान सलाहिया<sup>१</sup> के, सौ थान शीरीन वाफ़<sup>२</sup> के, सौ थान शान बाफ़ के, पाँच सौ थान कश्मीरी ऊनी कपड़ों के जिनमें सौ काले रंग के, सौ सफ़ेद रंग के, सौ लाल रंग के, सौ हरे रंग के, सौ नीले रंग के थे, सौ रूमी कतान<sup>३</sup> के थान, सौ टुकड़े कम्बल के कपड़े के, एक सिराचा (डैरा), छः (छोटे) ख़ेमे, सोने के चार शमादान (मोम बत्ती रखने का एक प्रकार का पात्र) चार चाँदी के जिन पर मीनाकारी की गई थी, सोने के चार तश्त<sup>४</sup> लोटों सहित, चाँदी के छः तश्त, दस जड़ाऊ खिलअतें विशेष रूप से सुल्तान के प्रयोग की, दस शाशिया टोपियाँ सुल्तान के प्रयोग की जिनमें से एक पर जवाहरात जड़े हुये थे, दस जड़ाऊ निषंग जिनमें से एक पर मोती जड़े थे, दस तलवारें जिनमें से एक के म्यान पर मोती जड़े थे, दस्ताने जिन पर मोती जड़े थे, और पंद्रह ख़ाजा सरा, सुल्तान द्वारा भेजे गये।

(४) उपहारों को भेरे साथ लेकर जाने के लिये सुल्तान ने अमीर ज़हीरुद्दीन जंजानी<sup>५</sup> को आदेश दिया। वह बहुत बड़ा विद्वान् था। उपहार काफ़ूर नामक ख़ाजा-सरा शुरबदार के अधीन किये गये। हमें समुद्र-तट तक पहुँचाने के लिये हमारे साथ अमीर मुहम्मद हरवी तथा हज़ार सवार भेजे गये। चीन के बादशाह के पंद्रह दूत भी, जिनके सरदार का नाम तुरसी था और जिनके साथ सौ सैनिक थे, हमारे साथ भेजे गये। इस प्रकार हमारे साथ मनुष्यों की बहुत बड़ी संख्या हो गई; और हमारे साथ बड़े शानदार सैनिक भी थे। सुल्तान ने आदेश दे दिया कि हम लोग जिस स्थान पर भी पहुँचें, वहाँ हमारे भोजन आदि का प्रबन्ध राज्य की ओर से किया जाय।

हम लोगों ने १७ सफ़र ७४३ हि० (२२ जुलाई ११४२ ई०) को प्रस्थान किया क्योंकि इस देश में प्रायः लोग महीने की २, ७, १२, १७, २२, अथवा २७ तिथि को यात्रा के लिये (५) प्रस्थान करते हैं। प्रथम पड़ाव हमने तिलपट में किया। यह देहली से २३ फ़रसख<sup>६</sup> की दूरी पर स्थित है। वहाँ से हम लोग आऊ<sup>७</sup> की ओर रवाना हुये। वहाँ से हीलू<sup>८</sup> और फिर वहाँ से ब्याना पहुँचे।

यह एक बहुत बड़ा नगर है और बड़ा सुन्दर बना हुआ है। यहाँ की जामा मस्जिद भी बड़ी भव्य है। इसकी दीवारें तथा छतें पाषाण की बनी हुई हैं। यहाँ का अमीर (मुख्य अधिकारी) मुजफ़्फ़र इब्नुल दाया, सुल्तान की दाई का पुत्र है। उससे पूर्व मलिक मुजीर बिन (पुत्र) अबिल रिजा (अबू रिजा) वहाँ का (मुख्य अधिकारी) था। वह एक बहुत बड़ा मलिक था। उसका उल्लेख इससे पूर्व हो चुका है। वह अपने आप को क्रुरेश वंश का बताता था किन्तु वह बड़ा ही निरंकुश तथा अत्याचारी था। उसने इस नगर के बहुत से निवासियों की हत्या करदी थी और बहुत से लोगों के हाथ पैर कटवा डाले थे। इस नगर में मैंने एक मनुष्य देखा जो बड़ा ही रूपवान था और अपने घर की चौखट पर बैठा था किन्तु उसके (६) हाथ पाँव कटे हुये थे। एक बार सुल्तान यात्रा करते हुये उस नगर में पहुँचा। वहाँ के निवासियों ने मलिक मुजीर की उससे शिकायत की। बादशाह ने उसके बन्दी बनाये जाने

१ एक प्रकार का कपड़ा।

२ एक प्रकार का कपड़ा।

३ एक प्रकार का रेशमी कपड़ा। लिनेन

४ एक प्रकार का गहरा थाल जिसमें हाथ मुँह धोते हैं।

५ ईरान में तेहरान तथा तबरेज के मध्य में अंजान स्थित है।

६ एक फ़रसख में लगभग १८,००० फ़ीट होते हैं।

७ भरतपुर में एक ग्राम।

क़ा आदेश दे दिया। उसकी गर्दन में तौक़ (लीहे की हंसुली) डलवा दिया गया और उसे वज़ीर के सामने दीवान (सभा कक्ष) में बैठा दिया गया। नगर निवासी आ-आ कर उसके अत्याचारों के विषय में लिखित शिकायतें प्रस्तुत करते थे। सुल्तान ने आदेश दिया कि वह उन सब को सन्तुष्ट करे। जब वह सब को धन देकर संतुष्ट कर चुका तो उसकी हत्या करा दी गई।

इस नगर के प्रतिष्ठित निवासियों में आलिम इमाम इफ़्जुद्दीन जुबेरी थे, जो जुबेर इब्नुल अब्बाम के वंशज थे। वे बहुत बड़े फ़कीह थे और बड़ा पवित्र जीवन व्यतीत करते थे। उनसे भेंट गालियूर (खालियर) में मलिक इफ़्जुद्दीन अल् बनतानी, जो आजम मलिक कहलाते थे, की सेवा में हुई।

फिर हम ब्याना से चल कर कोल (अलीगढ़) नगर पहुँचे। यह एक सुन्दर नगर है जिसमें अत्यधिक उद्यान पाये जाते हैं और आम के वृक्ष बहुत बड़ी संख्या में हैं। हम लोग नगर के बाहर एक बहुत बड़े मैदान में ठहरे। वहाँ हम ने शेख सालेह (पवित्र) आबिद (उपासक) शम्सुद्दीन के, जो ताज़ुल आरेफ़ीन कहलाते हैं, दर्शन किये। वे अन्धे थे और बड़े (७) वृद्ध हो गये थे। बाद में सुल्तान ने उनको बन्दीगृह में डलवा दिया था और वहीं उनकी मृत्यु हो गई। उनके विषय में इससे पूर्व उल्लेख हो चुका है।

### कोल के आस पास में एक युद्ध जिसमें हम ने भाग लिया—

कोल नगर में पहुँच कर हमें सूचना मिली कि कुछ हिन्दू काफ़िरों ने जलाली<sup>१</sup> के कस्बे की घेर लिया है। यह कस्बा कोल से सात मील दूर है। अतः हम लोग उस दिशा में चल खड़े हुये। इसी बीच में काफ़िरों ने कस्बे के निवासियों से युद्ध प्रारम्भ कर दिया था और कस्बे वालों का विनाश होने ही वाला था। काफ़िरों पर हमारे आक्रमण कर देने के पूर्व तक उन्हें हमारे पहुँचने की सूचना न हो सकी। यद्यपि वे एक सहस्र अश्वारोही तथा तीन सहस्र पदातियों की संख्या में थे, किन्तु हम ने सब की हत्या कर दी और उनके घोड़ों तथा उनके अस्त्र शस्त्र पर अधिकार जमा लिया। हमारे २३ अश्वारोही तथा ५५ पदाती शहीद हुये (८) (मारे गये)। इनमें ख्वाजा सरा काफ़ूर साक़ी<sup>२</sup> भी था, जिसको उपहार सौंपे गये थे। हम ने पत्र द्वारा सुल्तान को उसकी मृत्यु की सूचना दी और उसके उत्तर की प्रतीक्षा करते रहे। काफ़िर पहाड़ियों से निकल निकल कर जलाली पर आक्रमण करते रहे और हम लोग सवार होकर उस कस्बे के अमीर (मुख्य अधिकारी) के साथ उन लोगों से युद्ध करने के लिये जाया करते थे।

### दुर्भाग्य से मेरा बन्दी होना, एक वली अल्लाह (संत) द्वारा कष्टों से मेरी मुक्ति—

एक दिन मैं अपने कुछ साथियों के साथ सवार होकर बाहर गया। ग्रीष्म के कारण हम लोग एक उद्यान में मध्याह्न की अल्प-निद्रा हेतु गये। हम ने कुछ शोर की आवाज़ सुनी। हम सवार होकर जलाली के उस ग्राम की ओर गये जिस पर हिन्दुओं ने आक्रमण कर दिया था। हम ने उनका पीछा किया। वे भिन्न-भिन्न टोलियों में विभाजित होकर भाग गये। हम लोग भी टोलियाँ बना कर उनके पीछे हो लिये। मेरे साथ कुल पाँच आदमी थे। अचानक एक झाड़ी में से कुछ अश्वारोही तथा पदाती निकले और उन्होंने हम पर आक्रमण कर दिया। (९) उनकी संख्या अधिक थी; अतः हम भाग खड़े हुये। लगभग दस आदमियों ने मेरा पीछा किया किन्तु बाद में तीन आदमियों के अतिरिक्त सब ने पीछा करना छोड़ दिया। मेरे सामने

१ अलीगढ़ से दक्षिण पूर्व की ओर एक ग्राम जो अलीगढ़ से लगभग ११ मील दूर है।

२ पीने की वस्तुओं का प्रबन्ध करने वाला।

कोई मार्ग न था और भूमि पथरीली थी। मेरे घोड़े के अगले पाँव पत्थरों में फँस गये; अतः मैं ने उतर कर घोड़े के पैर पत्थर से निकाले और पुनः सवार हुआ।

हिन्दुस्तान में दो तलवारें रखने की प्रथा है। एक ज़ीन में लटकी रहती है और “रिकाबी” कहलाती है। दूसरी निषंग के साथ मनुष्य के शरीर पर होती है। मेरी रिकाबी तलवार म्यान से निकल कर गिर पड़ी। उसकी मुठिया सोने की थी, अतः मैं उसको उठाने के लिये घोड़े से उतरा और उसको उठा कर मैंने पुनः ज़ीन में लटका लिया। मेरे शत्रु निरंतर मेरा पीछा कर रहे थे। मैं एक गहरी खाई के निकट पहुँचा और घोड़े से उतर कर खाई में घुस गया। इसके पश्चात् मैं ने उन लोगों को नहीं देखा।

वहाँ से निकल कर मैं एक घाटी में पहुँचा जो जंगल से ढकी हुई थी। उसके मध्य में एक मार्ग था। मैं उस मार्ग पर हो लिया। मुझे उस मार्ग के विषय में कुछ ज्ञात न था। (१०) अचानक लगभग चालीस काफ़िर दृष्टिगत हुये। उनके हाथ में धनुष-बाण थे। वे मुझ पर दृढ़ पड़े। मुझे भय हुआ कि यदि मैं भागा तो वे बाणों से मेरी हत्या कर देंगे। मैं कवच भी न पहिने था, अतः मैं भूमि पर लेट गया क्योंकि जो लोग इस प्रकार आत्म-समर्पण कर देते हैं, उनकी इस देश में हत्या नहीं की जाती। उन्होंने मुझे बन्दी बना लिया और मेरे पास जो कुछ था वह सब छीन लिया, केवल एक लबादा, एक कुर्ता और एक पायजामा रहने दिया। फिर वे मुझे उस जंगल में ले गये, जहाँ उनके शिविर थे। वहाँ वृक्षों के मध्य में एक जलाशय था। वहाँ उन्होंने मुझे माश (उरद) की बनी हुई रोटी दी। मैंने थोड़ी सी रोटी खाकर थोड़ा सा जल पिया। उनके साथ दो मुसलमान थे जिन्होंने मुझ से फ़ारसी में वार्ता की और मेरे विषय में पूछा। मैंने अपना कुछ हाल उन्हें बताया किन्तु यह न कहा कि मैं सुल्तान के पास से आ रहा हूँ। तब उन लोगों ने मुझे बताया कि “तुम्हारी अवश्य हत्या कर दी जायगी। या तो यह लोग और या अन्य लोग तुम्हारी हत्या कर देंगे।” एक मनुष्य (११) की ओर संकेत करते हुये उन्होंने कहा कि “यह उनका मुकद्दम (चौधरी) है।” मैंने उन दो मुसलमानों द्वारा उससे वार्ता की और उसे प्रभावित करना चाहा। उसने मुझे अपने अधीन मनुष्यों के सिपुर्द कर दिया जिसमें एक वृद्ध, दूसरा उसका पुत्र तथा एक काले रंग का दुष्ट व्यक्ति था। इन तीनों ने मुझसे कुछ बात चीत की जिससे मैंने यह निष्कर्ष निकाला कि उन तीनों लोगों को मेरी हत्या का आदेश दे दिया गया है। उसी दिन सायंकाल वे मुझे एक गुहा में ले गये। ईश्वर की कृपा से काले आदमी को कम्प-ज्वर आगया और उसने मेरे ऊपर अपने पाँव रख दिये। वृद्ध तथा उसका पुत्र सो गये। प्रातःकाल उन्होंने परस्पर वार्तालाप के उपरान्त मुझ से अपने साथ जलाशय तक आने के लिए कहा। मैं समझ गया कि वे लोग मेरी हत्या करने वाले हैं। मैंने वृद्ध से बात चीत की और उसे प्रभावित करने का प्रयास किया। उसे मुझ पर दया आ गई। मैंने अपने कुर्ते की आसतीन फाड़ कर उसे दे दी जिससे वह अन्य लोगों से बहाना कर दे कि मैं भाग गया और कोई उस पर दोष न लगा सके।

जूहर (दोपहर पश्चात्) के निकट हमने जलाशय के पास कुछ लोगों को बातें करते सुना। वृद्ध ने समझा कि उसके साथी आ गये। उसने मुझे अपने साथ आने के लिए संकेत किया। जब हम नीचे पहुँचे तो हमें वहाँ कुछ अन्य लोग मिले। उन लोगों ने वृद्ध से अपने साथ चलने को कहा किन्तु उसने तथा उसके साथियों ने स्वीकार न किया। तीनों मेरे (१२) सामने बैठ गये और भूमि पर भंग के वृक्ष की रस्सी रख दी। मैं उन्हें निरंतर देखता जाता था और अपने हृदय में कहता जाता था कि अब यह लोग इस रस्सी से बाँध कर मेरी हत्या कर देंगे। फिर तीन अन्य मनुष्य, जिन्होंने हमें पकड़ा था, उनके पास आये और उनसे

कुछ बातों की। मैं समझ गया कि वे मेरे विषय में पूछ रहे हैं कि उन्होंने अभी तक मेरी हत्या क्यों नहीं की? वृद्ध ने काले आदमी की ओर संकेत किया। मैं समझ गया कि वह काले आदमी के रूग्ण हो जाने का बहाना कर रहा था। उन तीन व्यक्तियों में एक रूपवान युवक था। उसने मेरी ओर संकेत करके पूछा कि "क्या तू चाहता है कि तुझे मुक्त कर दिया जाय?" मैंने उत्तर दिया, "हाँ।" उसने कहा, "जा, चला जा।" मैंने उसे अपना लबादा दे दिया। उसने मुझे अपनी पुरानी कमली देदी और मुझसे कहा कि "वह मार्ग है; जा, उस पर चला जा।" मैं चल दिया किन्तु मुझे भय था कि कहीं वे अपना विचार बदल न दें और मुझे पुनः न पकड़ ले। इस लिए मैं एक बाँस के जंगल में घुस गया और सायंकाल तक वहीं घुसा रहा।

(१३) तत्पश्चात् मैं उस मार्ग पर जो मुझे युवक ने दिखाया था चल दिया। उस मार्ग से मैं एक जलाशय पर पहुँचा और वहाँ मैंने जल पिया। मैं एक तिहाई रात्रि तक यात्रा करता रहा और एक पहाड़ी के निकट पहुँच गया, और उसी पहाड़ी के नीचे सो गया। प्रातःकाल मैंने पुनः यात्रा प्रारम्भ कर दी। दोपहर पूर्व में एक ऊँची पहाड़ी पर पहुँच गया जिस पर कीकर तथा बेरी के वृक्ष थे। मैंने बेर खाने प्रारम्भ कर दिये। मेरी भुजायें घायल हो गईं और उसके चिह्न अभी तक वर्तमान हैं। पहाड़ी से उतर कर मैं मैदान में आया जिसमें कपास तथा रेंड के वृक्ष थे। वहाँ एक 'बाई' भी थी जिसका अर्थ उनकी भाषा में चौड़ा कूप होता है। वह पत्थर की बनी होती है और उसमें जल तक उतरने के लिये सीढ़ियाँ होती हैं। कुछ में पत्थर के गुम्बद, मेहराब तथा बैठने के स्थान बने होते हैं। मलिक तथा अमीर ऐसे मार्गों में, जहाँ जल का अभाव होता है, इस प्रकार की बाईं बनवाने में (१४) अपना बहुत बड़ा सम्मान समझते हैं। आगे के पृष्ठों में कुछ अन्य बाईयों का जो हमने मार्ग में देखीं उल्लेख किया जायगा। बाई पर पहुँच कर मैंने उस में से कुछ जल पिया। वहाँ सरसों के कुछ पत्ते तथा शाखायें पड़ी थीं जिन्हें कोई धोते समय उस स्थान पर छोड़ गया था। मैंने सरसों की कुछ डालियाँ खालीं और शेष अपने पास रख लीं। तत्पश्चात् मैं एक रेंड के वृक्ष के नीचे सो गया। इतने में चालीस अश्वारोही अस्त्र शस्त्र धारण किये बाई के निकट जल लेने के लिये आये। कुछ लोग खेतों में घुस गये। ईश्वर ने उन्हें मेरी ओर से अन्धा कर दिया और कोई मुझे न देख सका। तत्पश्चात् पचास अन्य मनुष्य हथियार लगाये बाई के पास आये और बाई पर रुक गये। एक आदमी तो उस वृक्ष के सामने के वृक्ष तक आ गया जहाँ मैंने लेटा था, किन्तु वह भी मुझे न देख सका। तत्पश्चात् मैं कपास के खेत में चला गया और दिन भर वहीं छिपा रहा। वे लोग बाई पर कपड़े धोते तथा क्रीड़ा करते रहे। रात्रि के समय उनकी आवाज मन्द पड़ गयी। मैं समझ गया कि वे या तो चले गये (१५) और या सो गये। उस समय मैं बाहर निकला और घोड़ों के पैर के चिह्न के सहारे-सहारे चल पड़ा। चाँदनी रात थी, अतः मैं चलता रहा। चलते-चलते मैं दूसरी बाई पर पहुँचा जिस पर एक गुम्बद था। बाई में उतर कर मैंने जल पिया। मैंने सरसों की कुछ डालियाँ जो मेरे पास थीं खाईं। फिर मैं गुम्बद में प्रविष्ट हो गया। मैंने देखा कि वहाँ पक्षियों ने घास एकत्र करदी है। मैं उसी घास पर सो गया। मुझे घास में कभी-कभी एक कीड़ा रेंगता हुआ ज्ञात हुआ। सम्भवतया वह सर्प होगा किन्तु मैं इतना थक गया था कि मैंने उस ओर ध्यान न दिया।

दूसरे दिन प्रातःकाल मैं एक चौड़े मार्ग पर चल दिया। इस मार्ग से मैं एक उजाड़ ग्राम में पहुँचा। तत्पश्चात् मैं दूसरे मार्ग पर हो लिया किन्तु फिर भी मैं एक उजाड़ ग्राम ही में पहुँचा। कई दिन तक यही होता रहा। एक दिन मैं वृक्षों के एक भुण्ड की ओर

पहुँचा। उनके मध्य में एक जलाशय था। वृक्षों के बीच के स्थान से एक घर (कमरा) सा बन गया था। जलाशय के चारों ओर खजूर के प्रकार के वृक्ष खड़े थे। मैंने सोचा कि मैं वहाँ रुक जाऊँ। सम्भवतया ईश्वर कोई मनुष्य वहाँ भेज दे जो मुझे आबादी का मार्ग (१६) बता सके। किन्तु मुझ में कुछ शक्ति आ गई, अतः मैं उठ कर एक मार्ग पर चल खड़ा हुआ जिस पर बैलों के खुरों के चिह्न थे। मार्ग में एक बैल दृष्टिगत हुआ जिस पर झूल पड़ी थी और एक हँसिया रक्खी थी; किन्तु यह मार्ग भी काफ़िरों के ग्राम की ओर जाता था। फिर मैं दूसरे मार्ग पर चल खड़ा हुआ। इस मार्ग से मैं एक उजाड़ ग्राम में पहुँचा। वहाँ मुझे दो काले काले आदमी नंगे धड़ंगे दृष्टिगोचर हुये। भय के कारण मैं वहीं कुछ वृक्षों में छिप गया। रात्रि में, मैं ग्राम में प्रविष्ट हुआ। एक उजड़े हुये घर में मैंने मिट्टी की एक कोठी देखी जिसमें अनाज भरा जाता था। उसके नीचे एक इतना चौड़ा छेद था, जिसमें एक मनुष्य प्रविष्ट हो सकता था। मैं उसके भीतर घुस गया। वहाँ कटी हुई घास का बिछौना सा बिछा था और वहीं एक पत्थर रक्खा था। मैं उसी पत्थर पर सिर रख कर सो गया। उसके ऊपर रात भर एक पक्षी के फड़फड़ाने की आवाज़ सुनाई देती रही। ऐसा ज्ञात होता था कि वह पक्षी मुझसे डरता था। इस प्रकार डरे हुये जीवों का एक जोड़ा वहाँ एकत्रित (१७) हो गया था। मैं शनिवार को पकड़ा गया था। उस दिन से आज तक सात दिन व्यतीत हो चुके थे। सातवें दिन मैं काफ़िरों के एक ग्राम में पहुँचा। उसमें एक जलाशय भी था और कुछ तरकारो भी बोई हुई थी। मैंने वहाँ के निवासियों से भोजन के लिये कुछ माँगा किन्तु उन्होंने कुछ न दिया। वहाँ कूप के समीप मूली के कुछ पत्ते पड़े थे। मैंने वही पत्ते खा लिये। जब मैं ग्राम में प्रविष्ट हुआ तो वहाँ मुझे कुछ काफ़िर सैनिक मिले। कुछ लोग उनके ऊपर पहरा देने के लिये नियुक्त थे। पहरेदारों ने मुझे टोका किन्तु मैंने उत्तर न दिया और भूमि पर बैठ गया। एक आदमी तलवार खींच कर बेरे समीप आया और मेरी हत्या करनी चाही किन्तु मैंने कोई ध्यान न दिया क्योंकि मैं बहुत थक गया था। तत्पश्चात् उसने मेरी तलाशी ली किन्तु उसे कुछ भी न मिला। जब उसे कुछ न मिला तो उसने वही कुर्ता ले लिया जिसकी आसतीनें मैंने वृद्ध को दी थीं।

आठवें दिन मैं प्यास से व्याकुल हो गया। मेरे पास जल की बूंद भी न थी। मैं एक उजड़े हुये ग्राम में पहुँचा किन्तु वहाँ कोई जलाशय न था। उन ग्रामों में यह प्रथा है कि वे लोग जलाशय बनवा कर उन्हीं में वर्षा का जल एकत्र कर लेते हैं। इस प्रकार उन्हें पूरे वर्ष जल मिलता (१८) रहता है। मैं एक मार्ग पर हो लिया और एक कच्चे कूप पर पहुँचा। उस पर मूँज की रस्सी पड़ी हुई थी किन्तु जल खींचने के लिये कोई पात्र न था। मेरे सिर पर कपड़े का एक टुकड़ा लिपटा हुआ था। मैंने रस्सी में वह कपड़ा बाँधा और जो कुछ जल उसमें लग गया वह मैंने चूस लिया किन्तु इससे मेरी प्यास न बुझी। फिर मैंने रस्सी में अपना जूता बाँधा और उसके द्वारा कुछ जल खींचा किन्तु मेरी प्यास फिर भी न बुझी। मैंने जूता पुनः कुयों में डाला किन्तु इस बार रस्सी टूट गई और जूता कुयों में गिर गया। फिर मैंने दूसरा जूता बाँधा और जी भर कर जल पिया। तत्पश्चात् मैंने जूता काट कर उसका ऊपरी भाग कुयों की रस्सी तथा कपड़े की कुछ चिटों द्वारा अपने पैरों पर बाँध लिया। जब मैं इस प्रकार जूता पैरों में बाँध रहा था और मेरी समझ में कुछ न आता था कि अब मैं क्या करूँ तो एक मनुष्य मुझे दृष्टिगोचर हुआ। मैं उसकी ओर देखने लगा। वह काले रंग का एक व्यक्ति था। उसके हाथ में एक लोटा कंधे पर डंडा तथा भोला था। उसने मुझसे (१९) "सलामुनअलैकुम" (तुम पर मेरा सलाम) कहा। मैंने "अलैकुमुसलाम व रहमतुल्लाहि" (तुम्हारे ऊपर सलाम तथा ईश्वर की दया हो) कहा। उसने मुझसे फ़ारसी में पूछा कि



“वे कमी?”<sup>१</sup> मैंने कहा कि “मैं मार्ग भूल गया हूँ।” उसने कहा कि “मैं भी मार्ग भूल गया हूँ।” उसने फिर अपनी रस्सी में लोटा बाँधा और जल निकाला। मैंने जल पीना चाहा किन्तु उसने मुझसे ठहर जाने को कहा। फिर अपने भोले से भुने हुये चने तथा मुरमुरे निकाले। मैंने खा कर जल पीया। उसने वजू करके दो रकात नमाज पढ़ी। मैंने भी वजू किया और नमाज पढ़ी। मुझसे उसने मेरा नाम पूछा। मैंने उत्तर दिया कि “मेरा नाम मुहम्मद है।” तत्पश्चात् मैंने उससे उसका नाम पूछा। उसने उत्तर दिया “कल्बुल फ़ारेह (प्रसन्न हृदय)।” मैंने इसे एक उत्तम शकुन समझा और प्रसन्न हो गया। तत्पश्चात् उसने मुझसे कहा कि “अल्लाह का नाम लेकर मेरे साथ चल।” मैंने कहा ‘अच्छा’ और कुछ दूर तक उसके साथ चला। कुछ दूर चल कर मुझ में चलने की शक्ति न रह गई और मैं खड़ा न रह सका, अतः मैं बैठ गया। उसने पूछा “तुम्हें क्या हो गया?” मैंने उत्तर दिया “मैं तुमसे मिलने के पूर्व चल सकता (२०) था किन्तु तुमसे मिलने के उपरान्त अब मुझमें चलने की कोई शक्ति नहीं।” उसने कहा “सुहानल्लाह (ईश्वर उत्कृष्ट हो) मेरे कन्धों पर बैठ जाओ।” मैंने उससे कहा कि “तुम दुर्बल हो और तुम मुझे नहीं उठा सकते।” उसने उत्तर दिया कि “ईश्वर मुझे शक्ति प्रदान करेगा। तुम अवश्य बैठ जाओ।” मैं उसके कंधों पर बैठ गया। उसने मुझसे कहा कि “ईश्वर ही पर्याप्त है और वह बड़ा ही उत्तम रक्षक है”<sup>२</sup> वाक्य का जप करते रहो। मैं उपर्युक्त वाक्य का जप करता रहा किन्तु मैं अपनी आँखें खुली न रख सका और मैं उसी समय सावधान हुआ जब ऐसा ज्ञात हुआ कि मैं भूमि पर गिर रहा हूँ। मैं जाग उठा किन्तु उस मनुष्य का कहीं कोई चिह्न न था। मैंने अपने आपको एक आबाद गाँव में पाया। वहाँ के निवासी हिन्दू थे किन्तु वे सुल्तान की प्रजा थे। उनका मुख्य हाकिम मुसलमान था। जब उसको सूचना हुई तो वह मेरे पास आया। मैंने उस ग्राम का नाम पूछा। उसने उत्तर दिया “ताजपुरा”। वहाँ से कोल की दूरी जहाँ हमारे अन्य साथी थे दो फ़रसख थी। हाकिम मुझे एक घोड़े पर बैठा कर अपने घर ले गया और मुझे गरम गरम भोजन कराया। मैंने स्नान किया। हाकिम (२१) ने कहा कि “मेरे पाम एक वस्त्र तथा एक पगड़ी है जिसे मेरे पास मिस्त्र का एक अरब छोड़ गया था। वह उस सेना का एक सैनिक था जो कोल में टिकी हुई है।” मैंने कहा “उसे मुझे दे दो। मैं उसे पहन कर शिविर तक चला जाऊँगा।” जब वह उन्हें मेरे निकट लाया तो मैंने देखा कि वे मेरे ही दोनों वस्त्र थे जिन्हें मैं कोल आते समय उसी अरब को दे गया था। मैं यह देखकर आश्चर्यचकित हो गया। फिर मुझे उस मनुष्य का ध्यान आया जो मुझे अपने कन्धों पर लाया था और मुझे अबू अब्दुल्लाह मुशिदी की बात याद आ गई जिसका उल्लेख मैं पहली यात्रा में कर चुका हूँ। उन्होंने मुझसे कहा था “तुम्हें हिन्दुस्तान में मेरा भाई दिलशाद मिलेगा और तुम्हें वह एक बहुत बड़े कष्ट से मुक्त करायेगा।” मुझे यह भी याद आ गया कि जब मैंने उससे उसका नाम पूछा तो उसने कल्बुल फ़ारेह बताया था जिसका फ़ारसी में अर्थ दिलशाद (प्रसन्न हृदय) होता है। मैं समझ गया कि उस दरवेश ने उसके विषय में मुझसे कहा था कि मैं उससे मिलूँगा और वह भी एक दरवेश था किन्तु मैं उसके साथ इसमें अधिक न रह सका जितना मैं इससे पूर्व लिख चुका हूँ।

(२२) मैं ने उसी रात्रि में अपने साथियों के पास कोल में आनी कुशलता के समाचार लिख भेजे। वे मेरी कुशलता के समाचार पाकर बड़े प्रसन्न हुये और मेरे लिये वस्त्र तथा घोड़ा लाये। मुझे ज्ञात हुआ कि सुल्तान का उत्तर प्राप्त हो चुका है। उसने एक अन्य दाम को

१ तु कौन है।

२ इल्लह नल्लाहो य मेमल वकील।

जिसका नाम मुम्बुल था और जो जामादार<sup>१</sup> था, शहीद काफूर के स्थान पर भेज दिया था और यह आदेश दे दिया था कि यात्रा जारी रहे। मुझे यह भी पता चला कि उन्होंने मेरे विषय में भी लिख दिया था और वे इस यात्रा को अशुभ समझते थे, क्योंकि प्रारम्भ ही में काफूर की हत्या हो चुकी थी और मैं बन्दी बना लिया गया था। इस प्रकार वे लोग लौट जाना चाहते थे, किन्तु जब मैंने यह देखा कि सुल्तान यात्रा के लिये आग्रह कर रहा है तो मैंने बड़े दृढ़ संकल्प से अपने साथियों से यात्रा के लिये कहा। उन्होंने उत्तर दिया कि “तुम नहीं देखते कि यात्रा के प्रारम्भ ही में हमें कितने कष्ट भोगने पड़े। सुल्तान तुम को क्षमा कर देगा; अतः हमें वापस हो जाना चाहिये अथवा उसके उत्तर की प्रतीक्षा करनी चाहिये।” किन्तु मैंने उत्तर दिया कि “हमें रुकना न चाहिये। हम लोग जहाँ कहीं भी होंगे, सुल्तान का उत्तर हमें प्राप्त हो जायगा।”

(२३) हम कोल से निकल कर ब्रजपुर<sup>२</sup> पहुँचे। वहाँ एक बड़ी उत्तम खानकाह थी। वहाँ एक रूपवान तथा सदाचारी शेख निवास करते थे। उनका नाम मुहम्मद उरयाँ (नग्न) था क्योंकि वे एक तहबंद के अतिरिक्त कोई वस्त्र धारण नहीं करते थे। वे शेख सालेह वली अल्लाह (संत) मुहम्मद उरयाँ, कर्राफ़ा निवासी के, जो मिस्र में हैं, शिष्य थे। ईश्वर हमें उनके द्वारा लाभ प्रदान करे।

### शेख के विषय में एक कहानी—

शेख अबलिया अल्लाह थे और सर्वस्व त्याग कर केवल एक तनूरा (तहबंद) अर्थात् नाभि से पैर तक एक कपड़ा बांधते थे। कहा जाता है कि वे एशा (रात्रि की नमाज़) के पश्चात् खानकाह में जो कुछ भोजन, जल, अन्न इत्यादि होता, वह सब फ़क़ीरों को बाँट देते थे, यहाँ तक कि वे दीपक की बत्ती तक फेंक देते थे और दूसरा दिन पूनः ईश्वर पर आश्रित हो कर प्रारम्भ करते थे। वे नित्य प्रातःकाल अपने शिष्यों को रोटी और सेम खिलाते थे। प्रातःकाल (२४) रोटी तथा सेम बेचने वाले शीघ्रातिशीघ्र खानकाह पहुँचने का प्रयास किया करते थे। वे उनसे खानकाह जालों की आवश्यकतानुसार वस्तुयें मोल ले लेते थे और विक्रेताओं से कह देते थे कि बैठ जाओ। जो कोई जो कुछ फ़ूतूह (उपहार) लाता वह चाहे कम हो अथवा अधिक विक्रेताओं को दे देते थे।

कहा जाता है कि जब काजान (गाजान) तातारियों का बादशाह (१२९५-१३०४ ई०) अपनी सेना लेकर शाम पर चढ़ आया और उसने दमिश्क पर अधिकार जमा लिया और क़िला उसके हाथ न आया तो मलिक नासिर उससे युद्ध के लिये निकला। युद्ध दमिश्क से दो दिन की यात्रा की दूरी पर क़शहब नामक स्थान पर हुआ। मलिक नासिर उस समय युवक था और उसे युद्ध का कोई अनुभव न था। शेख मुहम्मद उरयाँ भी उसकी सेना में थे। उसने मलिक नासिर के घोड़े के पाँव में जंजीर डाल दी जिससे मलिक नासिर युद्ध के समय अपनी युवावस्था के कारण भाग न जाय और मुसलमान पराजित न हो जायें। इस प्रकार मलिक नासिर अपने (२५) स्थान पर डटा रहा और तातारी बुरी तरह पराजित हो गये। बहुत से तातारी मारे गये और बहुत से नदी में, जिसके बाँध खोल दिये गये थे, डूब गये। तातारियों ने तत्पश्चात् मुसलमानों के देश पर फिर कभी कोई आक्रमण न किया। शेख मुहम्मद उरयाँ ने, जिनका उल्लेख इससे पूर्व किया गया, और जो मिस्र के शेख के शिष्य थे, मुझे बताया कि वे उस युद्ध में उपस्थित थे और उस समय नवयुवक थे।

१ शाही बस्त्रों की देख रेख करने वाला अधिकारी, जामादार।

२ कन्नौज में भोजपुर।

हम ने ब्रजपुर से प्रस्थान करके आबे सियाह (काली नदी)<sup>१</sup> पर शिविर लगाये। वहाँ से हम लोग कन्नौज नगर की ओर चल दिये। यह बहुत बड़ा नगर है और बड़ा ही दृढ़ है। यहाँ का क़िला भी बड़ा दृढ़ है। यहाँ वस्तुओं का मूल्य बड़ा सस्ता तथा कम है और शकर बड़ी अधिक मात्रा में होती है। शकर यहाँ से देहली भेजी जाती है। इस नगर की शहर-पनाह बड़ी ऊँची है। इस नगर का उल्लेख इससे पूर्व हो चुका है। इस नगर में शेख मुईनुद्दीन बाख़रज़ी निवास करते थे। उन्होंने हमारी दावत की। वहाँ का अमीर (मुख्य अधिकारी) (२६) फ़ीरोज़ बदख़शानी था। वह किसरा के एक मुसाहिब बहराम ख़ूर का वंशज था। इस नगर में बहुत से सदाचारी तथा योग्य व्यक्ति निवास करते हैं। वे शरफ़ जहाँ की संतान हैं। उनके दादा (शरफ़ जहाँ) दौलताबाद के क़ाज़ी-उल-क़ुज़ज़ात (मुख्य क़ाज़ी) थे। वे अपने दान-पुण्य के लिये बड़ा प्रसिद्ध थे। उन्हें समस्त हिन्दुस्तान में अपनी धर्म-निष्ठता के कारण मान्यता प्राप्त हो गयी थी।

### उनके विषय में एक कहानी—

कहा जाता है कि शरफ़ जहाँ एक बार अपने पद से हटा दिये गये। उनके शत्रुओं की संख्या अधिक थी। उनमें से एक ने उस क़ाज़ी के सामने, जो उनके स्थान पर नियुक्त हुआ था, उन पर यह अभियोग चलाया कि 'मेरे दस हज़ार दीनार उन (शरफ़ जहाँ) के पास हैं किन्तु मेरे पास कोई लिखित प्रमाण नहीं और मैं चाहता हूँ कि शरफ़ जहाँ हलफ़ उठालें।' क़ाज़ी ने शरफ़ जहाँ को बुलवाया। उसने (शरफ़ जहाँ) पूछा कि "इसका क्या दावा है।" क़ाज़ी ने उत्तर दिया कि दस हज़ार दीनार का दावा है। क़ाज़ी शरफ़ जहाँ ने दस हज़ार दीनार भेज दिये और कहला दिया कि मुद्ई को दस हज़ार दीनार दे दिये जायें। अलाउद्दीन को इस घटना (२७) की सूचना मिल गई। उसे ज्ञात था कि अभियोग मिथ्या है। उसने शरफ़ जहाँ को पुनः क़ाज़ी नियुक्त कर दिया और दस हज़ार दीनार वापस करा दिये।

हम लोग कन्नौज में तीन दिन तक ठहरे रहे। इसी बीच में सुल्तान का उत्तर प्राप्त हो गया। उसने मेरे विषय में यह लिखा था कि यदि मेरा पता कहीं नहीं चलता है तो दौलताबाद के क़ाज़ी, वज़ीहुल मुल्क को मेरे स्थान पर ले लिया जाय।

फिर हम लोग इस नगर से चल कर हनील<sup>२</sup> पहुँचे। वहाँ से वज़ीरपुर<sup>३</sup> फिर बजालसा<sup>४</sup> फिर मीरी पहुँचे। यह छोटा सा क़स्बा है, किन्तु बाज़ार अच्छे हैं। वहाँ मैंने शेख़ कुतुबुद्दीन के जो हैदर फ़रग़ानी के नाम से प्रसिद्ध थे दर्शन किये। वे उस समय रुग्ण थे। उन्होंने मेरे लिए ईश्वर से शुभ कामना की और मुझे जो की एक रोटी प्रदान की। वे कहते थे कि उनकी अवस्था १५० वर्ष से अधिक थी। उनके मित्र कहते थे कि वे सर्वदा रोज़ा (२८) रक्खा करते थे और कभी-कभी कई-कई दिन तक रोज़ा न खोलते थे। वे प्रायः एकान्त-वास किया करते थे और चिल्ले (एक निश्चित अवधि तक एकान्त में सिद्धि हेतु बैठना) में बैठते थे। इस बीच में वे नित्य केवल एक खज़ूर और कुल चालीस खज़ूरें खाया करते थे। मैंने स्वयं देहली में रजब अल बुरक़ई को देखा था। वे चालीस खज़ूरें लेकर चिल्ले में बैठते थे। जब चालीस दिन पश्चात् वे निकलते तो उनके पास १३ खज़ूरें शेष रह जाती थीं।

१ यह उत्तर प्रदेश के मुज़फ़्फ़रनगर ज़िले से निकल कर ख़ुरजा फिर मेरठ, बुलन्दशहर, अलीगढ़, पटा, फ़र्रुखाबाद होती हुई कन्नौज से चार मील पर गंगा में गिरती है।

२ आगरा सरकार में एक महाल (हिन्दावन)

३ आगरा सरकार में एक महाल।

४ कदाचित्त जलेश्वर जिसका बाद में मुहम्मदाबाद नाम हुआ।

यहाँ से चल कर हम लोग मरह<sup>१</sup> पहुँचे। यह एक बहुत बड़ा नगर है। यहाँ के अधिकतर निवासी जिम्मी काफ़िर हैं। यहाँ का कोट बड़ा दृढ़ है। यहाँ गेहूँ, बड़े उत्तम प्रकार का होता है। यहाँ के समान गेहूँ कहीं भी नहीं होता। यहाँ से गेहूँ देहली भेजा जाता है। यहाँ के गेहूँ के दाने लम्बे, अधिक पीले और बड़े होते हैं। चीन के अतिरिक्त मने ऐसे गेहूँ कहीं नहीं देखे। इस नगर का नाम मालवा के नाम पर है। यह एक हिन्दू जाति होती है। वे बड़े डील डौल के तथा रूपवान होते हैं। उनकी स्त्रियाँ बड़ी ही रूपवती होती हैं। वे अपने (२६) आकर्षण तथा संभोग के आनन्द के लिए प्रसिद्ध होती हैं। मरहटा तथा मालदीव द्वीप की स्त्रियों में भी यही विशेषता होती है।

मरह से हम अलाबपुर<sup>२</sup> (अलापुर) पहुँचे। यह एक छोटा सा क़स्बा है। यहाँ के निवासी जिम्मी काफ़िर हैं और सुल्तान की प्रजा हैं। इस क़स्बे से एक दिन की यात्रा की दूरी पर एक हिन्दू राजा का राज्य है। उसका नाम क़तम है। वह जंबील<sup>३</sup> का राजा था। उसने कालिओर (ग्वालियर) पर आक्रमण किया और उसे घेर लिया। वहाँ उसकी मृत्यु हो गई।

### कहानी—

इस हिन्दू राजा ने राबरी<sup>४</sup> (रापरी) पर भी आक्रमण करके उसे घेर लिया था। राबरी यमुना नदी पर स्थित है। इसके अर्धोन बहुत से ग्राम तथा कृषि के योग्य भूमि है। यहाँ का अमीर (मुख्य अधिकारी) ख़त्ताब अफ़ग़ान था। वह बड़ा शूरवीर समझा जाता था। (३०) हिन्दू राजा ने एक अन्य हिन्दू राजा से, जो राजू कहलाता था और जिमकी राजधानी सुल्तानपुर<sup>५</sup> (सुल्तानपुर) में थी, सहायता माँगी। दोनों ने मिल कर राबरी को घेर लिया। ख़त्ताब ने सुल्तान से सहायता की याचना की किन्तु सुल्तान की भेजी हुई सेना उसके पास देर में पहुँची क्योंकि वह स्थान राजधानी से चालीस दिन की यात्रा की दूरी पर स्थित है। ख़त्ताब ने इस भय से कि कहीं हिन्दुओं को विजय न प्राप्त हो जाय, ३०० अफ़ग़ान, ३०० ममलूक (दास) और ४०० अन्य सैनिक एकत्र किये। सबने अपनी अपनी पगड़ियाँ अपने घोड़ों के गलों में बाँध दीं। हिन्दुस्तान में यह प्रथा है कि जब लोग अपने प्राण परमेश्वर को समर्पित करके मृत्यु हेतु सन्नद्ध हो जाते हैं, तो वे यही करते हैं। ख़त्ताब तथा उसकी जाति के लोग आगे आगे निकल पड़े। अन्य लोग भी उनके पीछे-पीछे हो लिये। उन्होंने प्रातःकाल द्वार खोल कर पूर्ण संघटन से हिन्दुओं पर आक्रमण कर दिया। हिन्दुओं की संख्या १५,००० थी। अल्लाह की सहायता से हिन्दू पराजित हो गये। दोनों राजा क़तम तथा राजू मारे गये। उनके सिर सुल्तान की सेवा में भेज दिये गये। हिन्दुओं की सेना में केवल थोड़े से मनुष्य जो भाग गये बच सके।

### अलापुर के अमीर (मुख्य अधिकारी) का हाल तथा उसका शहीद होना—

(३१) अलापुर का अमीर (मुख्य अधिकारी) बद्र हबशी सुल्तान का दास था। वह अपनी वीरता के लिये उदाहरण के रूप से प्रस्तुत किया जाता था। वह अकेला ही काफ़िरों के राज्य पर आक्रमण किया करता था और उन का विनाश कर देता अथवा बन्दी बना लेता था। इस प्रकार वह

- १ ग्वालियर के निकट पूर्व की ओर।
- २ ग्वालियर का एक क़स्बा जिसमें एक क़िला भी था।
- ३ यह चम्बल अथवा शलाहाबाद जिले का कुसम इलाक़ा है।
- ४ शिकोहाबाद के निकट एक ग्राम।
- ५ गोमती के दाहिने तट पर एक नगर।

दूर दूर तकें प्रसिद्ध हो गया था और काफ़िर उसके नाम से डरने लगे थे। वह बड़ा लम्बा तथा मजबूत था। वह एक पूरी भेड़ एक बार में खा जाता था। कहा जाता है कि वह हबशियों की प्रधानुसार भोजन के पश्चात् १½ रतल (३ पाव) घी पी जाता था। उसका पुत्र भी उतना ही वीर था।

एक बार बद्र ने हिन्दुओं के एक ग्राम पर अपने दासों सहित आक्रमण कर दिया। उसका घोड़ा उसे लेकर किसी गड्ढे में गिर पड़ा। ग्रामीण उसके चारों ओर एकत्र हो गये। उनमें से एक ने उस पर कत्तारे (कटार) का वार कर दिया। यह एक लोहे का टुकड़ा होता है और हल के फार से मिलता जुलता है। इसके भीतर हाथ डाल देते हैं और उसके बाजू (३२) ढँक जाते हैं। केवल दो हाथ का धार वाला भाग निकला रहता है। इसकी चोट बड़ी घातक होती है। उसने बद्र की इसकी चोट से हत्या कर दी; किन्तु उसके दासों ने घोर युद्ध किया और गाँव पर अधिकार जमा लिया। उन्होंने वहाँ के पुरुषों की हत्या कर डाली, स्त्रियों को बन्दी बना लिया और वहाँ का सब कुछ लूट लिया। घोड़े को गड्ढे से सुरक्षित निकाल लिया और उसे उस (बद्र) के पुत्र के पास ले गये। यह बड़ा ही आश्चर्यजनक संयोग है कि उसका पुत्र उसी घोड़े पर सवार होकर देहली जा रहा था जबकि मार्ग में काफ़िरों ने उस पर अचानक आक्रमण कर दिया। उसने उनसे युद्ध किया किन्तु वह मारा गया और घोड़ा उसके साथियों के पास लौट आया। उन्होंने उसे उसकी विधवा के पास पहुँचा दिया। कुछ समय पश्चात् बद्र का बहनोई उस पर सवार होकर जा रहा था। काफ़िरों ने उस पर भी आक्रमण कर के उसकी हत्या कर दी।

फिर हम लोग कालियुर अथवा कियालीर (ग्वालियर) की ओर गये। यह एक बहुत बड़ा नगर है। इसका क़िला एक पृथक पहाड़ी पर अत्यन्त दृढ़ बना हुआ है। इसके द्वार पर (३३) एक हाथी तथा हाथीवान की पत्थर की मूर्तियाँ खड़ी हैं। इसका उल्लेख सुल्तान क्रुतुबुद्दीन के हाल में हो चुका है। यहाँ का अमीर (मुख्य अधिकारी) अहमद बिन (पुत्र) सेर (शेर) खॉ है। वह बड़ा ही चरित्रवान है। उसने इस यात्रा से पूर्व जब मैं उसके पास ठहरा था, मेरा बड़ा आदर सत्कार किया था। एक दिन जब मैं उसके पास गया तो वह एक काफ़िर के दो टुकड़े कराने वाला था। मैंने उससे आग्रह किया कि ईश्वर के लिये वह ऐसा न करे क्योंकि मैंने अपने सामने किसी की हत्या होते नहीं देखी है। उसने मेरी प्रार्थना के कारण उसे बन्दी बना देने का आदेश दे दिया। इस प्रकार मेरे कारण उसके प्राण बच गये।

कालियुर (ग्वालियर) से हम बरवन<sup>१</sup> पहुँचे। यह एक छोटा सा नगर है और हिन्दुओं के मध्य में है किन्तु वह मुसलमानों के अधिकार में है। उसका अमीर (मुख्य अधिकारी) मुहम्मद बिन (पुत्र) बैरम था। वह तुर्क वंश का था। नगर के चारों ओर हिंस्र जंतु बड़ी संख्या में पाये जाते हैं। वहाँ के एक निवासी ने मुझे बताया कि एक सिंह, नगर में द्वारों के (३४) बन्द हो जाने पर भी प्रविष्ट हो जाता था और लोगों को उठा ले जाता था। इस प्रकार उसने नगर के बहुत से लोगों की हत्या कर दी थी। लोग इस बात पर आश्चर्य किया करते थे कि वह किस प्रकार प्रविष्ट हो जाता है। उस नगर के एक निवासी मुहम्मद तौफ़ीरी ने जो वहाँ मेरा पड़ोसी था, मुझे बताया कि वह रात्रि में उसके घर में घुस गया और चारपाई पर से एक बालक को उठा ले गया। एक अन्य व्यक्ति ने मुझे बताया कि “हम लोग एक विवाह में जा रहे थे। एक आदमी शौच हेतु बाहर चला गया। सिंह ने उसे फाड़ डाला। उसके साथी जब उसकी खोज में निकले तो उसे गज़ी में पड़ा पाया। सिंह ने उसका रक्त पी

१ कदाचित नारबार सरकार (आगरा प्रान्त में) बरोई।

लिया था, किन्तु उसका मांस न खाया था। कहा जाता है कि सिंह यही किया करता था। एक आश्चर्यजनक बात यह है कि एक आदमी ने मुझे बताया कि यह कार्य सिंह का नहीं अपितु एक मनुष्य का था। वह एक जादूगर था और जोगी (योगी) कहलाता था। वह सिंह बन कर निकलता था। जब मैंने यह बात सुनी तो मुझे उस पर विश्वास न हुआ किन्तु कई लोगों ने मुझ से यही बात कही, अतः मैं इस स्थान पर इन जादूगरों के विषय में प्रसिद्ध कुछ कहानियों का उल्लेख करता हूँ।

### उन जादूगरों का हाल जो जोगी (योगी) कहलाते थे—

(३५) जोगी (योगी) बड़े अद्भुत कार्य करते हैं। कुछ जोगी (योगी) महीनों तक न कुछ खाते हैं और न कुछ पीते हैं। कुछ भूमि में गुहा बना लेते हैं। उसमें केवल हवा आने के लिये छेद होता है। वे इसमें महीनों तक पड़े रहते हैं। कुछ लोगों का कथन है कि वे एक वर्ष तक इसी प्रकार रह सकते हैं। मंजरौर (मंगलौर) नगर में मैंने एक मुसलमान को देखा जो इन लोगों का शिष्य था। वह एक ऊँचे ढोल पर बैठा था और कुछ खाता पीता न था। इस प्रकार २५ दिन व्यतीत हो चुके थे। मुझे यह नहीं ज्ञात कि वह मेरे चले आने के पश्चात् इस प्रकार कितने दिन और बैठा रहा। लोग कहते हैं कि यह लोग एक प्रकार की गोली बनाते हैं। एक गोली के सेवन के उपरान्त उन्हें कुछ समय तक अन्न जल की आवश्यकता नहीं पड़ती। वे गुप्त रहस्यों को भी बता सकते हैं। सुल्तान उनका बड़ा (३६) सम्मान करता है और उन्हें अपने साथ रखता है। कुछ लोग तरकारी के अतिरिक्त कुछ नहीं खाते और अन्य लोग भी, जो बहुत बड़ी संख्या में हैं, मांस नहीं खाते। यह स्पष्ट है कि वे योग-सिद्धि द्वारा इस प्रकार के हो जाते हैं कि न तो उन्हें किसी वस्तु की आवश्यकता होती है और न उन्हें सांसारिक आडम्बरों की चिन्ता ही रहती है। कुछ लोग तो ऐसे होते हैं कि यदि वे किसी मनुष्य की ओर दृष्टिपात कर दें तो उसकी तुरन्त मृत्यु हो जाती है। जन साधारण का कथन है कि इस प्रकार जिस मनुष्य की हत्या हो गई हो, यदि उसका सीना चीरा जाय तो उसमें हृदय न मिलेगा। उनका कथन है कि उसका हृदय खा लिया जाता है। यह कार्य प्रायः स्त्रियाँ करती हैं और ऐसी स्त्रियाँ कफ़तार कहलाती हैं।

### एक कहानी—

जब हिन्दुस्तान में अनावृष्टि के कारण विकराल दुर्भिक्ष का प्रकोप हुआ तो सुल्तान उस (३७) समय तिलंग में था। उसने आदेश भेज दिया था कि देहली निवासियों को १३ रतल (तीन पाव) प्रति मनुष्य के हिसाब से भोजन दिया जाय। वज़ीर ने अकाल पीड़ितों को एकत्र करके उनकी एक-एक टोली अमीरों तथा क्राजियों को सौंप दी और उनके भोजन का प्रबन्ध भी उन्हीं लोगों के सिपुर्द कर दिया। ५०० व्यक्तियों का प्रबन्ध मुझको भी करना था। मैंने दो घरों में दालानें बनवा कर उन लोगों को उसमें बसा दिया। मैं उन्हें ५ दिन की भोजन सामग्री दे दिया करता था। एक दिन वे एक स्त्री लाये और कहा “यह कफ़तार (जोगिन) है। इसने अपने बराबर के घर वाले के बालक का हृदय खा लिया है।” वे लोग बालक का शव भी लाये। मैंने आदेश दिया कि “इसे सुल्तान के नायब (वज़ीर ख्वाजये जहाँ) के पास ले जाओ।” उसने आदेश दिया कि उसकी परीक्षा ली जाय। चार घड़ों में जल भरा गया और उन घड़ों को उसके हाथ पैर में बाँध दिया गया और उसे यमुना नदी में डाल दिया गया। वह न डूबी। इस प्रकार यह सिद्ध हो गया कि वह कफ़तार थी। यदि वह डूब जाती तो फिर यह सिद्ध हो जाता कि वह कफ़तार नहीं है। तत्पश्चात् उसने उमे अग्नि में जना डालने का आदेश दे दिया। नगर के लोगों ने उसकी राख एकत्र करली। इसमें (३८) स्त्री-पुरुष सभी सम्मिलित थे। लोगों का यह विश्वास है कि जो कोई उसकी राख को धूनी ले लेता है, उस पर एक वर्ष तक कफ़तार के जादू का कोई प्रभाव नहीं होता।

## कहानी—

जब मैं देहली में सुल्तान के साथ था तो उसने एक बार मुझे बुलवाया। सुल्तान उस समय एकांत में अपने कुछ विशेष व्यक्तियों सहित बैठा था। दो जोगी (योगी) भी उसके पास बैठे थे। जोगी (योगी) रजाई ओढ़े रहते हैं और सिर को भी ढके रहते हैं। जिस प्रकार लोग बगल के बाल उखाड़ डालते हैं, उसी प्रकार ये लोग राख से अपने सिरों के बाल नोच डालते हैं। सुल्तान ने मुझे बैठ जाने का आदेश दिया। जब मैं बैठ गया, तो उसने उन लोगों से कहा कि “यह अजीब (परदेशी) यहाँ से एक बहुत दूर के देश से आया है। अतः इसे कुछ ऐसी चीजें दिखाओ जो इसने कभी न देखी हों।” उन्होंने उत्तर दिया “अच्छा।” उनमें से एक भूमि पर पालथी मार कर बैठ गया। तत्पश्चात् वह उसी प्रकार बैठे-बैठे वायु में बहुत ऊँचे स्थान तक पहुँच गया। मैं विस्मित होकर भूमि पर मूर्च्छित अवस्था में (३६) गिर पड़ा। बादशाह ने मुझे एक औषधि, जो उस समय उसके पास थी, पिलाने का आदेश दिया। मैं सावधान होकर बैठ गया। वह उसी प्रकार वायु में आसीन रहा। उसके साथी ने एक बोरिये में से, जो उसके पास थी, खड़ावें निकालीं और उन्हें भूमि पर पटका मानो उसे क्रोध आ गया हो। खड़ावें वायु में चढ़ गईं और उस आदमी की ग्रीवा तक पहुँच कर उसकी ग्रीवा को पीटने लगीं। वह शनैः शनैः भूमि पर उतरने लगा और अन्त में उतर कर भूमि पर बैठ गया। तत्पश्चात् सुल्तान ने बताया कि वायु में बैठने वाला खड़ावें वाले का शिष्य है। उसने कहा कि “यदि तेरे डर जाने का भय न होता तो मैं इन लोगों को इस से भी अधिक आश्चर्य-जनक चीजें दिखाने का आदेश देता। मैंने विदा ली किन्तु मुझे खफ़क़ान (घड़का) हो गयी और मैं रुग्ण हो गया। सुल्तान ने मेरे लिये एक औषधि भेजी और मैं उसके द्वारा स्वस्थ हो गया।

अब हम फिर अपनी यात्रा का उल्लेख प्रारम्भ करते हैं। हम लोग परौन से अगवारी नामक पड़ाव पर पहुँचे। वहाँ से कजर्रा (खजुरहो) के पड़ाव पर पहुँचे। यहाँ एक बहुत बड़ा (४०) जलाशय है जिसकी लम्बाई एक मैल है। इसके चारों ओर मन्दिर हैं जिनकी मूर्तियों के अंग मुसलमानों द्वारा भंग कर दिये गये हैं। जलाशय के मध्य में लाल पत्थर के तीन गुम्बद हैं उनमें से प्रत्येक में तीन-तीन मजिल्लें हैं और चारों कोनों पर भी एक एक गुम्बद है। उन गुम्बदों में जोगी निवास करते थे। वे अपने बालों पर भभूत मले रहते थे। उनके बाल उनके पैरों तक पहुँचते थे। उनका रंग तपस्या के कारण पीला पड़ गया था। बहुत से मुसलमान भी उनके रहस्य के ज्ञान हेतु उनके शिष्य हो जाते हैं। कहा जाता है कि यदि कोई किसी शारीरिक रोग में ग्रस्त व्यक्ति अर्थात् कुष्ठ अथवा श्लोषद से पीड़ित मनुष्य उनकी संगति में कुछ समय तक रहता है तो वह ईश्वर की कृपा से स्वस्थ हो जाता है।

सर्व प्रथम मैं ने इस प्रकार के लोगों को तुर्किस्तान के सुल्तान तूर्माशोरीन के मुहल्ला (शिविर) में देखा था। उनकी संख्या लगभग पचास थी और उनके लिये भूमि में एक गुहा खोद दी गई थी। वे उससे सौच के अतिरिक्त किसी अन्य कार्य से न निकलते थे। उनके पास सींग के प्रकार की एक वस्तु होती थी जिसे वे प्रातः तथा सायंकाल, एवं तिहाई रात्रि (४१) व्यतीत हो जाने पर बजाते थे। उनके सब ही कार्य अद्भुत होते थे। एक जोगी ने माबर के सुल्तान ग्यामुद्दीन दामगानी के लिये कुछ गोलियाँ बना दी थीं। वह कामोद्दीपक औषधि थी। उस में फ़ौलाद का बुरादा पड़ा था। वह उन गोलियों के प्रभाव से इतना प्रसन्न हुआ कि वह निर्धारित मात्रा से अधिक खा गया और उसकी मृत्यु हो गई। उसका भतीजा नासिद्दीन उसका उत्तराधिकारी बना। वह उस जोगी (योगी) का बड़ा आदर करता था और उसने उसे विशेष रूप से सम्मानित किया।

फिर हमने चंदेरी नगर की ओर प्रस्थान किया। यह एक बहुत बड़ा नगर है। इसके बाजार भी बहुत बड़े बड़े हैं। इस बेलाद (प्रान्त) का अमीरुल उमरा (सबसे बड़ा अधिकारी) यहीं निवास करता था। उसका नाम इब्जुद्दीन बनतानी था। उसकी उपाधि आजम मलिक थी। वह बहुत बड़ा विद्वान तथा दानी था, वह आलिमों को अपने पास बुलाया करता था। जो आलिम उसके पास प्रायः आते जाते थे उनमें फ़कीह इब्जुद्दीन जुबेरी, फ़कीह तथा आलिम (४२) वजीहुद्दीन ब्यानी ब्याना निवासी (ब्याना का उल्लेख हो चुका है), फ़कीह तथा काज़ी खास्सा, एवं स्थानीय इमाम शम्सुद्दीन सम्मिलित थे। उसके वित्त सम्बन्धी कार्यों के नायब का नाम क्रमरुद्दीन था। उसका सेना सम्बन्धी कार्यों का नायब तिलंगाने का सम्राट् था। वह बड़ा शूरवीर था। उसी के सामने सेना का अर्ज़ (निरीक्षण तथा भर्ती) होता था। आजम मलिक शुक्रवार तथा विशेष दिनों के अतिरिक्त दर्शन नहीं देता था।

चन्देरा से हम ज़िहार (धार पहुँचे)। यह मालवे की राजधानी एवं उस प्रान्त का सबसे बड़ा नगर है। इस प्रान्त में कृषि बड़ी ही उत्तम होती है, विशेष कर गेहूँ खूब पैदा होता है। यहाँ से पान देहली भेजे जाते हैं। दोनों स्थानों के बीच की दूरी २४ दिन की यात्रा की है। पूरे मार्ग पर पत्थर के खम्बे (मील) लगे हैं। इन पत्थरों पर मीलों की संख्या खुदी है। जिस यात्रा को भी यह जानने की आवश्यकता होती है कि उस दिन उसने कितने मील की यात्रा की है, अथवा पड़ाव या वह स्थान जहाँ उसे जाना है कितनी (४३) दूर है, तो वह मील पर खुदा हुआ लेख पढ़ लेता है और उसे सब बातें ज्ञात हो जाती हैं। धार शेख इबराहीम की अक़ता में है, जो मालदीव का निवासी था।

### कहानी—

कहा जाता है कि यह शेख इबराहीम सर्व प्रथम इस नगर में आकर, नगर के बाहर ठहरा। उसने बंजर भूमि पर कृषि की। वह खरबूजे की खेती करता था। उसके खेत के खरबूजे बड़े मीठे होते थे। उस प्रकार के खरबूजे उस प्रदेश में नहीं मिलते। अन्य लोग भी वहीं खरबूजे बोते, किन्तु उनके खरबूजे उतने मीठे नहीं होते। वह दीनों तथा दरिद्रियों को भोजन कराया करता था। जब सुल्तान माबर पर आक्रमण करने जा रहा था तो इस शेख ने उसके पास कुछ खरबूजे भेजे। उसने उन्हें स्वीकार कर लिया। वह खरबूजे उसे बड़े स्वादिष्ट लगे। उसने धार को उसकी अक़ता में दे दिया। उस (सुल्तान) ने उसे आदेश दिया कि वह नगर के सामने पहाड़ी पर एक खानकाह बनवाये। उसने एक बड़ी ही सुन्दर खानकाह (४४) निर्मित कराई। वहाँ से वह हर प्रकार के यात्रियों को भोजन वितरित कराया करता था। कुछ समय उपरान्त वह सुल्तान की सेवा में उपस्थित हुआ और १३ लाख तन्के उसके सम्मुख प्रस्तुत करके उसने कहा कि “यह धन लोगों को भोजन कराने के उपरान्त शेष रह गया है और यह बैतुलमाल (इस्लामी खजाने) का हक़ है।” सुल्तान ने वह धन स्वीकार कर लिया किन्तु उसे उसका यह कार्य अच्छा न लगा क्योंकि वह धन एकत्र करता रहा और उसे दीनों एवं दरिद्रियों के भोजन हेतु व्यय न किया।

इसी नगर में वज़ीर ख्वाजये जहाँ के भागिनेय ने अपने मामा की उसके खजाने पर अधिकार जमाने के उद्देश्य से उसकी हत्या का प्रयत्न किया था। तत्पश्चात् वह माबर के विद्रोहियों (सैयिद जलालुद्दीन एहसन शाह) के पास भाग जाना चाहता था। उसके षड्यन्त्र की सूचना उसके मामा को मिल गई। उसने तुरंत उसे बन्दी बना लिया और उसे तथा उसके सहायक अमीरों को सुल्तान के पास भेज दिया। सुल्तान ने अमीरों की हत्या करा दी किन्तु वज़ीर के भागिनेय को उसके पास वापस भेज दिया, जिसने उसकी हत्या करा दी।



## कहानी—

जब वज्जीर का भागिनेय उसके पास वापस भेज दिया गया तो उसने आदेश दिया कि (४५) जिस प्रकार उसके अन्य सहायकों की हत्या कराई गई है, उसी प्रकार उसकी भी हत्या करा दी जाय। उस युवक की एक कनीज़ (रखेली स्त्री) थी जिससे वह बड़ा प्रेम करता था। उसने उसे बुलवा कर उसे पान लगा कर दिया। उस (कनीज़) ने भी उसे पान लगा कर दिया। उसने उसे आलिंगन कर के विदा किया। तत्पश्चात् उसे हाथी के पैरों के नीचे कुचलवा दिया गया और उसकी खाल खिंचवा कर उसमें भूसा भरवा दिया गया। रात्रि में वह (कनीज़) उस स्थान पर पहुँची जहाँ उसके प्रेमी की हत्या कराई गई थी और निकट के एक कूप में डूब कर उसने आत्म हत्या कर ली। प्रातःकाल वह कूप से निकाली गई और कनीज़ तथा उसके प्रेमी को एक ही कब्र में दफन कर दिया गया। वह क्रुबुरे आशिक्राँ (गोरे आशिक्राँ) अर्थात् प्रेमियों की कब्र कहलाती है।

घार से चल कर हम उज्जैन पहुँचे। यह बड़ा सुन्दर नगर है और यहाँ की आबादी बड़ी घनी है। मलिक नासिरुद्दीन इब्न (पुत्र) ऐनुलमुल्क यहीं निवास करता था। वह बड़ा ही सदाचारी, दानी तथा विद्वान था। सन्दाबूर (सन्दापुर) टापू की विजय के समय वह वहीं शहीद हो गया। मैं ने उसकी कब्र के वहीं दर्शन किये थे और उसका उल्लेख उचित स्थान पर (४६) किया जायगा। इस नगर में फ़क्रीह, तबीब (चिकित्सक) जमालुद्दीन मगरिबी निवास करते थे। वे शरनाता से इस देश में आये थे।

उज्जैन से चल कर हम लोग दौलताबाद पहुँचे। यह बड़ा ही भव्य नगर है और वह महत्व तथा बनावट और फैलाव के कारण देहली के समान है। यह तीन भागों में विभाजित है। प्रथम मुख्य दौलताबाद है। इसमें केवल सुल्तान तथा उसकी सेना निवास कर सकती है। दूसरा भाग कूताका (कटका) कहलाता है। तीसरे भाग में दुर्वक्रीर (देवगिरि) का अद्वितीय क़िला है। दृढ़ता में इसकी तुलना किसी अन्य क़िले से नहीं हो सकती।

दौलताबाद में खाने आजम क़ुतलु ((कुतलुग) खाँ निवास करता है। वह सुल्तान का गुरु है। वह उस नगर का अमीर (मुख्य अधिकारी) है। वह सुल्तान की ओर से उस स्थान तथा सागर (सागर) प्रदेश एवं तिलंगाना प्रान्त और उस ओर के सम्बन्धित स्थानों का नायब है। यह समस्त स्थान तीन मास की यात्रा की दूरी में फैले हैं और बड़े अच्छे ढंग (४७) से बसे हैं। वे क़ुतलुग खाँ के अधीन हैं। उसके नायब इनका शासन प्रबन्ध करते हैं। देवगिरि का क़िला एक मैदान में स्थित चट्टान को काट कर उसकी चोटी पर बनाया गया है। इस तक पहुँचने के लिये चमड़े की बनी सीढ़ियों का प्रयोग होता है। यह सीढ़ियाँ रात्रि में उठा ली जाती हैं। उसमें मुफरद सैनिक अर्थात् वे सैनिक रहते हैं जिनका नाम पंजिका में लिखा रहता है। वे अपने परिवार सहित रहते हैं। इस क़िले में काल कोठरियाँ हैं जिनमें बड़े-बड़े अपराधी रक्खे जाते हैं। उन कोठरियों में बहुत बड़े-बड़े चूहे रहते हैं। वे बिल्लियों से भी बड़े होते हैं। वास्तव में बिल्लियाँ भी उनके सामने से भाग जाती हैं और अपनी रक्षा नहीं कर पातीं। उन्हें बड़े विचित्र ढंग से पकड़ा जाता है। मैं उन उपायों को देख कर आश्चर्य में पड़ गया।<sup>१</sup>

## कहानी—

मलिक खत्ताब अफ़ग़ान ने मुझे बताया कि वह इस क़िले की इसी प्रकार की एक काल कोठरी में बन्दी बना दिया गया था। वह कोठरी चूहों की गुहा कहलाती थी। उसने मुझको बताया कि रात्रि में चूहे मेरे भक्षण हेतु एकत्र हो जाते थे, और मैं रात भर उन चूहों से

<sup>१</sup> देखो सियाख़ल औलिया पृ० २१५। यह बन्दी गृह भाकसी में था। अमीर खूद का सबसे बड़ा चाचा भी इसमें बन्दी बनाया गया था।

(४८) बड़ी कठिनाई से अपनी रक्षा कर पाता था। मैंने एक स्वप्न देखा जिसमें मुझे किसी ने बताया कि एक हजार बार इखलास का सूरा<sup>१</sup> पढ़ो तो तुम मुक्त हो जाओगे। मैंने यह सूरा पढ़ा और जब मैं एक हजार बार यह सूरा पढ़ चुका तो मुझे मुक्त कर दिया गया। मेरी मुक्ति का यह कारण था : मलिक मल मेरी कोठरी के समीप वाली कोठरी में बन्दी बना दिया गया था। वह रुग्ण हो गया। चूहे उसकी अँगुलियाँ और आँखें खा गये और उसका देहान्त हो गया। जब सुल्तान को यह सूचना मिली तो उसने आदेश दिया कि "खत्ताब को निकाल लो" कहीं उसकी भी वही दशा न हो जाय।" इसी किले में इसी मलिक मल के पुत्र नासिरुद्दीन तथा क्राज़ी जलाल ने सुल्तान से पराजित होकर शरण ली थी।

दौलताबाद के निवासी मरहूटे हैं। ईश्वर ने उनकी स्त्रियों को विशेष रूप से सुन्दरता प्रदान की है। उनकी नाकें तथा भ्रुकुटियाँ बड़ी ही सुन्दर होती हैं। उनसे संभोग में विशेष (४९) आनन्द प्राप्त होता है। उन्हें अन्य स्त्रियों की अपेक्षा प्रेम सम्बन्धी बातों का अधिक ज्ञान होता है। यहाँ के काफ़िर अधिकतर व्यापारी हैं और रत्नों का व्यापार करते हैं। उनके पास अपार धन सम्पत्ति है। जिस प्रकार मिस्र के व्यापारी अकारिम कहलाते हैं, उसी प्रकार वे साह के नाम से प्रसिद्ध हैं।

दौलताबाद में अनार तथा अंगूर बहुत होते हैं। दोनों, वर्ष में दो बार फलते हैं। इस प्रदेश का कर घनी आबादी तथा अधिक विस्तार के कारण अन्य प्रान्तों की अपेक्षा बहुत अधिक है। मुझे लोगों ने बताया कि किसी हिन्दू ने नगर तथा प्रान्त के कर का ठेका १७ करोड़ में लिया। करोड़ में १०० लाख और एक लाख में १०० हजार दीनार होते हैं। यह लिखा जा चुका है कि प्रान्त की यात्रा में तीन महीने लगते हैं। वह अपने वचन का पालन न कर सका और पूरी रकम अदा न कर सका। उसकी धन सम्पत्ति छीन ली गई और उस की खाल खिचवा ली गई।

### बाज़ार तथा गायिकायें—

(५०) दौलताबाद नगर में गायकों तथा गायिकाओं का अत्यन्त सुन्दर तथा बड़ा बाज़ार है जो तरबाबाद कहलाता है। इसमें बहुत सी दूकानें हैं। प्रत्येक का एक द्वार दुकान के स्वामी के घर में खुलता है। प्रत्येक घर में एक अन्य द्वार भी होता है। दूकानें क़ालीनों से सजी रहती हैं। इसके मध्य में एक बड़ा भूला सा होता है जिसमें कोई गायिका बैठी अथवा लेटी रहती है। वह नाना प्रकार के आभूषणों से शृंगार किये रहती है। उसकी दासियाँ भूला भूलाया करती हैं। बाज़ार के मध्य में क़ालीनों तथा फ़र्शों से सुसज्जित एक बहुत बड़ा गुम्बद है। इसमें बृहस्पतिवार को (अमीरुल मुत्तरिबीन) गायकों का सरदार अस्त्र की नमाज़ के पश्चात् बैठता है। उसके सेवक तथा दास भी इसके साथ रहते हैं। गायिकायें बारी-बारी आकर उसके समक्ष सायंकाल की नमाज़ के समय तक गायन तथा नृत्य करती रहती हैं। (५१) तत्पश्चात् वे चली जाती हैं। उसी बाज़ार में नमाज़ के लिये मस्जिदें हैं। उनमें रमज़ान के महीनों में इमाम तरावीह<sup>२</sup> पढ़ाता है। हिन्दुस्तान के कुछ हिन्दू राजा जब इस बाज़ार में से गुज़रते तो वह गुम्बद में रुक कर गायिकाओं का गायन सुना करते थे। कुछ मुसलमान बादशाह भी ऐसा ही करते हैं।

दौलताबाद से चल कर हम नज़रबार (नन्दुबार)<sup>३</sup> पहुँचे। यह एक छोटा सा नगर है जिसके अधिकतर निवासी मरहूटे हैं। वे बड़े अच्छे शिल्पकार होते हैं। तबीब (चिकित्सक)

१ क़ुरान का एक अध्याय जिसमें एकेश्वरवाद का बड़ा विशद उल्लेख है।

२ रमज़ान के महीने की विशेष नमाज़, जिनमें पूरा क़ुरान समाप्त किया जाता है।

३ ताप्ती नदी के दक्षिणी तट पर।

ज्येतिषी तथा मरहठों के गण्यमान्य व्यक्ति ब्राह्मण तथा कतरी (क्षत्री) होते हैं। वे चावल, भाजी, तथा सरसों का तेल खाते हैं। वे मांस नहीं खाते और न तो किसी पशु को कष्ट पहुँचाते हैं और वे भोजन के पूर्व उसी प्रकार अनिवार्य रूप में स्नान करते हैं जिस प्रकार हम लोग वीर्य निकल जाने के पश्चात् अनिवार्य रूप से स्नान करते हैं। अपने सम्बन्धियों से जब तक सात दादाओं (पीढ़ियों) का अन्तर न हो विवाह नहीं करते। वे मदिरापान (५२) नहीं करते और इसे बहुत बड़ा पाप समझते हैं। हिन्दुस्तान में मुसलमानों का भी यही विचार है। यदि कोई मुसलमान मदिरापान करता है तो उसके ८० कोड़े लगाये जाते हैं और तीन मास तक उसे एक काल कोठरी में बन्द कर दिया जाता है और केवल भोजन देने के लिये उसे खोला जाता है।

यहाँ से चलकर हम सागर<sup>१</sup> (सगर) पहुँचे। यह नगर सागर<sup>२</sup> नदी के किनारे बसा है और बहुत बड़ा नगर है। नदी पर बहुत बड़े बड़े रहट चलते हैं। यहाँ आम, केले और गन्ने के उद्यान हैं। यहाँ के निवासी सदाचारी धर्मनिष्ठ तथा विश्वास के योग्य होते हैं। उनके समस्त कार्य प्रशंसनीय होते हैं। उद्यानों में उन्होंने यात्रियों के लिये खानकाहें निर्मित करा दी हैं। जो कोई खानकाह बनवाता है, वह उसके साथ उद्यान भी वक्फ कर देता है और अपने पुत्रों को उसका मुतवल्ली (प्रबन्धक) नियुक्त कर देता है। यदि उसके संतान न हो तो क्राजी मुतवल्ली नियुक्त हो जाता है। यहाँ की आबादी बहुत घनी है। लोग, यहाँ के निवासियों के दान पुण्य से लाभ उठाने के लिये बहुत बड़ी संख्या में पहुँचते रहते हैं। नगर से कोई कर नहीं लिया जाता; इस लिये भीड़ और भी अधिक हो जाती है।

(५३) सागर से चल कर हम लोग किम्बाया (खम्बायत) पहुँचे। यह नगर समुद्र की एक भुजा पर, जो नदी के समान है<sup>३</sup>, बसा है। यहाँ जहाज भली भाँति आ जा सकते हैं और जल में ज्वार भाटे का उठना दृष्टिगत होता रहता है। जल उतर जाने के समय मैंने वहाँ बहुत से जहाज कीचड़ में धंसे हुये देखे। जब समुद्र का जल चढ़ जाता था तो वे पुनः तैरने लगते थे। यह नगर अत्यन्त सुन्दर बना है। यहाँ के भवन तथा मस्जिदें बड़ी ही सुन्दर बनी हैं। इसका यह कारण है कि यहाँ के अधिकतर निवासी बाहरी व्यापारी हैं। वे बड़े शोभायमान भवन तथा मस्जिदें निर्मित कराते हैं और इस विषय में वे परस्पर स्पर्धा किया करते हैं। नगर के भव्य भवनों में उस शरीफ सामरी का भी भवन समझा जाता है, जिसने मुझे हलवे के मामले में फांसना चाहा था किन्तु मलिकुनुदमा<sup>४</sup> ने उसे भूठा बता दिया था उसके घर में जो लकड़ी लगी थी उससे अधिक दृढ़ तथा मोटी लकड़ी मैंने किसी घर में नहीं देखी। इस घर का द्वार इतना बड़ा है मानो वह नगर का द्वार हो। उसके घर के बराबर (५४) एक बहुत बड़ी मस्जिद है जो उसी के नाम पर प्रसिद्ध है। मलिकुत्तुज्जार<sup>५</sup> गाज़रूनी का भी घर बहुत बड़ा है। उसके बराबर भी एक भव्य मस्जिद है। शम्मुदीन कुलाहदोज (टोपी सीने वाले) का भवन भी बहुत बड़ा है। वह भी व्यापारी है।

### कहानी—

क्राजी जलाल अफ़ग़ान के विद्रोह के समय, जिसका उल्लेख इससे पूर्व हो चुका है,

१ बड़ौदा राज्य में सिनोर, नन्द्रवार तथा खम्बायत के मार्ग के मध्य में।

२ नर्मदा होना चाहिये।

३ इब्ने बत्तूता का तात्पर्य खाड़ी से है।

४ मुख्य मुसाहिब। यह पदवी सुल्तान अपने बड़े बड़े अमीरों को उनके अन्य कार्यों के साथ प्रदान कर दिया करता था।

५ बहुत बड़ा व्यापारी। यह भी एक पदवी थी जो बड़े बड़े व्यापारियों को प्रदान की जाती थी।

इस शम्सुद्दीन, जहाजों के स्वामी इलयास, जो नगर का एक प्रतिष्ठित व्यक्ति था, तथा मलिकुल हुकमा<sup>१</sup> ने, जिसकी इससे पहले चर्चा हो चुकी है, इस नगर में विद्रोही के विरुद्ध अपनी रक्षा का प्रयास किया था। उन्होंने नगर के चारों ओर खाई खुदवानी प्रारम्भ कर दी क्योंकि नगर में कोई चहार दीवारी न थी; किन्तु उसे (काजी जलाल को) विजय प्राप्त हो गई और वह नगर में प्रविष्ट हो गया। वे तीनों एक घर में छिप गये। इस भय से कि कहीं वे बन्दी न बना लिये जायें उन्होंने एक दूसरे की हत्या करना निश्चय कर लिया। प्रत्येक ने एक दूसरे पर गतारे (कटार) का, जिसका उल्लेख हो चुका है, वार किया। दो (५५) मर गये किन्तु मलिकुल हुकमा बच गया।

। वहाँ के मुख्य व्यापारियों में नजमुद्दीन जीलानी<sup>२</sup> भी था। वह बड़ा ही रूपवान तथा धनी था। उसने नगर में एक भव्य भवन तथा मस्जिद का निर्माण कराया। कुछ समय उपरान्त सुल्तान ने उसे बुलवा कर उस नगर का अमीर (मुख्य अधिकारी) नियुक्त कर दिया। उसे मरातिब (पताका ढोल आदि, विशेष चिह्न) भी प्रदान किये; किन्तु अंत में उसे अपने प्राण से हाथ धोना पड़ा और उसकी धन सम्पत्ति नष्ट हो गई।

हमारे खम्बायत पहुँचने के समय वहाँ का अमीर (मुख्य अधिकारी) मुकबिल तिलंगी था। सुल्तान के दरबार में उसका बड़ा आदर सम्मान होता था। शेख जादा इस्फहानी भी उसके साथ रहता था और वह उसकी ओर से समस्त प्रकार के प्रबन्ध करने के लिये उसका नायब था। इस शेख के पास अपार धन-सम्पत्ति थी और शासन सम्बन्धी ज्ञान में वह अद्वितीय था। वह अपने देश को निरंतर धन-सम्पत्ति भेजा करता था और यहाँ से भागने के अवसर की खोज में रहता था। सुल्तान को इसकी सूचना मिल गई। किसी ने सुल्तान से कह दिया कि वह भागने की योजनायें बना रहा है। सुल्तान ने मुकबिल को लिखा कि (५६) उसे बरीद (पैदल डाक) द्वारा देहली भेज दिया जाय। मुकबिल ने उसे भेज दिया। वह सुल्तान के सम्मुख प्रस्तुत किया गया। सुल्तान ने उसे पहरेदारों को सौंप दिया। उसके दरबार की यह प्रथा थी कि यदि इस प्रकार कोई पहरेदारों के सिपुर्द होता था तो उसकी अवश्य ही हत्या करा दी जाती थी। इस शेख ने पहरेदार को उसे अत्यधिक धन सम्पत्ति देकर मिला लिया। दोनों भाग खड़े हुये। एक विश्वसनीय व्यक्ति ने मुझे बताया कि, “मैं ने उसे कलहात<sup>३</sup> में एक मस्जिद के खम्भे के सहारे खड़ा देखा था।” अंत में वह अपने देश में पहुँच गया। उसने अपनी धन-सम्पत्ति अपने अधिकार में करली और उसे फिर किसी बात का भय न रहा।

### कहानी—

मलिक मुकबिल ने अपने घर में एक दिन हमारी दावत की। संयोग से नगर का काजी दाहिनी आँख से काना था। उसके सामने बगदाद का एक शरीफ (सैयिद) बैठा था। उसका रूप काजी से मिलता जुलता था किन्तु वह बाईं आँख से काना था। शरीफ काजी की ओर देख देख कर हँसता जाता था। जब काजी ने उसकी निन्दा की तो उसने उत्तर दिया “क्रोध की कोई बात नहीं। मैं तुमसे अधिक रूपवान हूँ।” काजी ने पूछा, “किस प्रकार?” उसने उत्तर दिया “इस कारण कि तुम्हारी दाहिनी आँख कानी है और मेरी बाईं (५७) आँख कानी है।” मलिक मुकबिल तथा सभी उपस्थित जन हँस पड़े। काजी लज्जित होकर चुप हो गया क्योंकि शरीफों (सैयिदों) का हिन्दुस्तान में बड़ा आदर सम्मान किया जाता है।

१ बहुत बड़ा दार्शनिक। यह भी एक पदवी थी।

२ जीलान अथवा गीलान, कैस्पियन सागर के दक्षिणी तट पर एक ईरानी प्रान्त।

३ मस्कट के दक्षिण पूर्व।

इस नगर (खम्बायत) में हाजी नासिर, जो दयार बक्र<sup>१</sup> के निवासी थे, बड़े ही धर्मनिष्ठ थे। वे जामा मस्जिद की एक कोठरी में निवास करते थे। हम भी उनके दर्शन को गये तथा उनके साथ हमने भोजन किया। कहा जाता है कि जब क्राज़ी जलाल खम्बायत में विद्रोह करके नगर में प्रविष्ट हो गया तो वह उनकी सेवा में उपस्थित हुआ। सुल्तान को भी सूचना मिल गई कि हाजी ने जलाल के लिये शुभकामना की थी। वे इस कारण भाग गये कि कहीं हैदरी के समान उनकी भी हत्या न कर दी जाय। दूसरे धार्मिक व्यक्ति, व्यापारी ख्वाजा इसहाक थे। उनकी खानक्राह में प्रत्येक यात्री को भोजन मिलता था। वे दीनों तथा दरिद्रियों को अत्यधिक दान करते रहते थे, फिर भी उनकी धन-सम्पत्ति में वृद्धि हो जाती थी।

इस नगर से चल कर हम कावा<sup>२</sup> में पहुँचे। वह एक खाड़ी के किनारे है जहाँ ज्वार भाटा उठता रहता है। यह काफ़िर राजा राय जालन्सी के अधिकार में है। उसका उल्लेख (५८) आगे किया जायगा। वहाँ से हम क्रन्धार<sup>३</sup> गये। यह भी एक बहुत बड़ा नगर है और काफ़िरों के अधिकार में है। यह एक खाड़ी के किनारे स्थित है।

### यहाँ के राजा का उल्लेख—

क्रन्धार का राजा काफ़िर है। उसका नाम जालन्सी है। वह मुसलमानों के अधीन है। वह हिन्दुस्तान के सुल्तान को प्रति वर्ष उपहार (कर) भेजा करता है। जब हम क्रन्धार पहुँचे तो वह हमारे स्वागतार्थ आया और उसने हमारा बड़ा आदर सम्मान किया। उसने अपना महल हमारे लिये खाली कर दिया और हमें उसमें ठहराया। उसके दरबार के प्रसिद्ध मुसलमान हमारे दर्शनार्थ आये। उनमें ख्वाजा बुहरा के पुत्र थे। आने वालों में एक जहाज़ों का स्वामी इबराहीम भी था। उसके पास छः जहाज़ थे। इस नगर से हम जहाज़ पर सवार हुये।

१ टिगरिस नदी के बायें तट पर।

२ भड़ौच के निकट एक क़स्बा।

३ नर्बदा के मुहाने के निकट एक बन्दरगाह।

## समुद्री यात्रा

### जहाज में सवार होना—

(५६) इस नगर से हम इबराहीम के 'जाकर' नामक एक जहाज पर सवार हुये। उपहार के घोड़ों में से ७० घोड़े हमने इसी जहाज पर सवार कराये। शेष घोड़े तथा कर्मचारी इबराहीम के भाई के जहाज 'मनूरत' में सवार कराये। राय जालन्सी ने हमें एक जहाज दिया। इस पर हमने जहीरुद्दीन, सुम्बुल तथा उसकी टोली के लोगों के घोड़ों को सवार कराया। राय जालन्सी ने हमारे लिये भोजन, जल तथा घोड़ों के लिये चारे की व्यवस्था कर दी और एक जहाज में जिसका नाम उकैरी था, उसने अपने पुत्र को हमारे साथ कर दिया। वह जहाज "गुराब"<sup>१</sup> के समान था किन्तु वह उससे कुछ बड़ा था। इस जहाज में ६० डॉडे थे। युद्ध के समय इस पर छत डाल दी जाती थी जिससे खेने वालों को वायु तथा पत्थर न लग सकें। मैं स्वयं 'जाकर' जहाज में सवार था जिसमें पचास धनुर्धारी तथा पचास हबशी योद्धा थे। ये लोग इस समुद्र (अरब सागर) की रक्षा के स्वामी हैं। यदि इनमें से एक भी (६०) किसी जहाज में विद्यमान होता है तो समुद्री डाकू तथा काफ़िर किसी को कोई हानि नहीं पहुंचा सकते।

दो दिन की यात्रा के उपरान्त हम बैरम (पेरिम) द्वीप में पहुंचे। इस द्वीप में कोई आबादी नहीं और यह स्थल भाग से चार मील की दूरी पर स्थित है। हम इस स्थान पर जहाज से उतरे और हमने एक जलाशय से जल लिया। इसके आबाद न होने का कारण यह है कि मुसलमानों ने काफ़िरों को परास्त कर इस पर अधिकार जमा लिया किन्तु वे इसे आबाद न कर सके। मलिकुत्तुज्जार ने, जिसका उल्लेख हो चुका है, उसे आबाद करना निश्चय किया था और इसके लिये चहार दीवारी बनवा कर इस पर मन्जनीक लगवायी और कुछ मुसलमानों को यहाँ बसाया।

वहाँ से चल कर हम दूसरे दिन कूका<sup>२</sup> (गोगो) पहुँचे। यह एक बहुत बड़ा नगर है और यहाँ के बाजार भी बहुत बड़े-बड़े हैं। हमने नगर से चार मील पर लंगर डाला क्योंकि वह भाटे का समय था। मैं भाटे के समय अपने कुछ साथियों सहित नगर में जाने के लिये एक छोटी हलकी तरणी में चला गया। किन्तु जब हम नगर से एक मील की दूरी पर थे, (६१) तो नौका कीचड़ में फँस गई। जब हम कीचड़ में फँस गये तो मैं अपने दो आदमियों के सहारे से चल पड़ा। क्योंकि लोगों ने बताया कि यदि पानी चढ़ गया तो बड़ी कठिनाई होगी, और इसलिये भी कि मैं तैरना न जानता था। मैंने नगर में पहुँच कर बाजारों में भ्रमण किया। मैंने वहाँ एक मस्जिद देखी जिसके विषय में प्रसिद्ध था कि वह खिज़्र तथा इलयास<sup>३</sup> की मस्जिद है। उसमें मैंने सध्या समय की नमाज पढ़ी। इस मस्जिद में हैदरी फ़कीरों का एक समूह रहता था। उनका शेख भी उन्हीं के साथ था। फिर मैं जहाज में वापस आ गया।

१ लम्बा नुकीला जहाज।

२ बम्बई में १०१ मील उत्तर पश्चिम।

३ मुसलमानों के अनुसार दो पैराम्बर (ईश्वर के दूत), जिनके विषय में उनका विश्वास है कि वे सर्वदा जीवित रहेंगे।

## राजा का हाल—

क्रूका का राजा काफ़िर<sup>१</sup> है। उसका नाम दुनकूल है। वह दिखाने को तो हिन्दुस्तान के सुल्तान के अधीन था किन्तु वास्तव में वह विद्रोही था।

इस नगर से चल कर तीन दिन पश्चात् हम सन्दापुर द्वीप (गुआ) में पहुँचे। इस द्वीप (६२) में ३६ ग्राम हैं। इसके चारों ओर एक खाड़ी है, जिसका जल भाटा के समय मीठा और स्वादिष्ट होता है तथा ज्वार के समय खारी और कड़वा होता है। द्वीप के मध्य में दो नगर हैं। प्राचीन नगर काफ़िरों का बसाया हुआ है और दूसरा मुसलमानों ने उस समय बसाया था जब सर्व प्रथम उन्होंने इस द्वीप पर विजय प्राप्त की थी। इसमें एक बहुत बड़ी जामा मस्जिद है जो बगदाद की मस्जिदों के समान है। जहाज़ों के स्वामी हसन ने, जो सुल्तान जमालुद्दीन हिनौरी का पिता था, इसे बनवाया था। दूसरी बार इस द्वीप की विजय के समय उसके साथ मैं भी था। इसका उल्लेख आगे चल कर होगा। [इस बार] हम लोग इस द्वीप में न रुके अपितु हम ने एक छोटे द्वीप में स्थल भाग के निकट लंगर डाला। यहाँ एक मन्दिर, एक उद्यान, तथा एक जलाशय था, जहाँ हमें एक जोगी मिला।

### इस जोगी (योगी) की कहानी—

जब हम इस छोटे द्वीप में पहुँचे तो हमें वहाँ एक जोगी (योगी) मिला जो एक बुतखाने (६३) (मन्दिर) की दीवार के सहारे झुका हुआ था। वह दो मूर्तियों के बीच में खड़ा था और ऐसा ज्ञात होता था कि वह बहुत समय से तपस्या कर रहा है। जब हमने उससे वार्त्ता की तो उसने कोई उत्तर न दिया। हमने यह देखने का प्रयत्न किया कि उसके पास कोई भोजन सामग्री भी है तो हमें कुछ न दिखाई दिया। उसने तत्काल एक चीख मारी और तुरन्त एक नारियल वृक्ष से टूट कर हमारे पास आ गिरा। उसने वह हमें दे दिया। हमें बड़ा ही आश्चर्य हुआ। हमने उसे कुछ दीनार तथा दिरहम दिये किन्तु उसने स्वीकार न किये। जब हम उसके लिये कुछ भोजन सामग्री लाये तो उसने उसे भी स्वीकार न किया। उसके सामने ऊँट के बालों का बना हुआ एक चूगा पड़ा था। मैं ने उसे देखने के लिये उठाया। उसने वह मुझे दे दिया। मेरे हाथ में जेले<sup>१</sup> की एक तस्बीह (जप करने की सुमिरनी) थी। उसने उसके दाने उलट पलट कर देखे। मैं ने वह उसे दे दी। उसने उसे अपनी अंगुलियों से मला। उसे सूँघा, चूमा और सर्व प्रथम आकाश की ओर और फिर मक्के की ओर संकेत किया। मेरे साथी उसके संकेतों को न समझ सके किन्तु मैं समझ गया कि वह अपने विषय में बता रहा है कि, (६४) “मैं मुसलमान हूँ और अपने इस्लाम को इस द्वीप के निवासियों से छिपाता हूँ और इस प्रकार का जीवन व्यतीत कर रहा हूँ।” जब हम उससे विदा हुये तो मैंने उसके हाथ चूमे। मेरे साथी इस बात से असन्तुष्ट हुये और वह उनके भाव समझ गया। उसने मेरा हाथ अपने हाथ में लिया, मुसकुराया और हमसे चले जाने का संकेत किया। हम लोग चल दिये। मैं सब के अन्त में था। उसने मेरा वस्त्र खींचा। मैं ने मुड़ कर देखा तो उसने मुझे दस दीनार दिये। जब हम बाहर आ गये तो मेरे साथियों ने मुझसे पूछा कि “उस जोगी (योगी) ने तुम्हारा वस्त्र पकड़ कर क्यों खींचा था ?” मैं ने उत्तर दिया ‘उसने मुझे दस दीनार दिये हैं।’ उनमें से मैं ने तीन दीनार तो जहीरुद्दीन को दे दिये और तीन सुम्बुल को और उस समय मैं ने उन लोगों को बताया कि वह मुसलमान है क्योंकि जब उसने आकाश की ओर संकेत किया था तो इसका अर्थ यह था कि वह अल्लाह पर विश्वास रखता है। जब मक्के की ओर संकेत किया तो इसका अर्थ यह था कि वह पैगम्बर (मुहम्मद साहब) पर विश्वास रखता है। उसका तस्बीह स्वीकार कर

१ अदन के सामने अफ़रीका तट पर एक नगर।

लेना इस बात की पुष्टि करता है। जब मैं ने उन लोगों को बताया तो वे वहाँ पुनः गये किन्तु उन्हें उस स्थान पर कोई न मिला।

(६५) वहाँ से शीघ्र ही दूसरे दिन चल कर हम लोग हिनौर<sup>१</sup> पहुँचे। यह नगर एक बड़ी खाड़ी पर स्थित है जहाँ जहाज़ आ जा सकते हैं। नगर समुद्र से आधे मील की दूरी पर है। वर्षा में समुद्र बहुत बढ़ जाता है और उसमें तूफ़ान आते रहते हैं अतः चार मास तक कोई भी मछली मारने के अतिरिक्त, समुद्र में किसी कार्य से नहीं जा सकता।

जब हम हिनौर पहुँचे तो एक जोगी (योगी) हमारे पास आया और मुझे छः दीनार दे गया और मुझ से कहा कि “ब्राह्मण ने यह तुम्हारे लिये भेजे हैं” अर्थात् उस जोगी (योगी) ने जिसे मैं ने तस्बीह दी थी। जब उसने मुझे दीनार दिये तो मैं ने एक दीनार उसे देना चाहा किन्तु उसने स्वीकार न किया और चला गया। मैं ने अपने साथियों को सब हाल बताया और उनसे कहा “यदि तुम चाहो तो अपना भाग इसमें से ले लो।” उन्होंने न लिया और उत्तर दिया कि “पहले जो छः दीनार तुमने हम को दिये थे उनमें हमने छः दीनार और मिला कर दोनों मूर्तियों के बीच में उसी स्थान पर जहाँ जोगी बैठा था, रख दिये थे। (६६) मुझे इस घटना पर और भी आश्चर्य हुआ और दीनार मैं ने सावधानी से अपने पास रख लिये।

हिनौर नगर के निवासी शाफ़ई<sup>२</sup> मज़हब के अनुयायी हैं। वे बड़े ही सदाचारी, सरल तथा धार्मिक होते हैं। वे अपनी समुद्री शक्ति के लिये बड़े प्रसिद्ध हैं और समुद्री युद्ध खूब लड़ते हैं। सन्दापुर विजय के उपरान्त दुर्भाग्य ने उनका मान कम करा दिया। इसका उल्लेख शीघ्र ही किया जायगा। इस नगर के घर्मनिष्ठ व्यक्तियों में शेख मुहम्मद नाकौरी (नागौरी) हैं। उन्होंने अपनी खानकाह में मेरा अतिथि सत्कार किया। वे अपना भोजन स्वयं बनाते थे जिससे दास तथा दासियों के अशुद्ध हाथ उसमें न लग सकें। मैं ने इस नगर में फ़कीह इस्माईल के, जो लोगों को क़ुरान पढ़ाते हैं, दर्शन किये। वे बड़े संयमी, उत्तम स्वभाव वाले तथा दानी प्रकृति के व्यक्ति हैं। मैं उस नगर के क़ाजी नूरुद्दीन अली से मिला। मैं ने वहाँ के ख़तीब के भी दर्शन किये। उसका नाम मैं भूल गया।

(६७) इस नगर की स्त्रियाँ तथा इस पूरे समुद्रतट की स्त्रियाँ सिला हुआ वस्त्र नहीं पहनतीं अपितु बिना सिला ढीला ढाला वस्त्र धारण करती हैं। उसका एक छोर वे अपनी कमर में बाँध लेती हैं और शेष भाग अपने कन्धों तथा सीने पर ओढ़ लेती हैं।<sup>३</sup> वे बड़ी सुन्दर तथा पवित्र होती हैं। प्रत्येक अपनी नाक में एक सोने की नथ पहने रहती है। इनमें एक विशेषता यह है कि उन्हें क़ुरान शरीफ़ कंठस्थ होता है। मैं ने नगर में बालिकाओं के १३ और बालकों के २३ मकतब देखे। इस नगर के अतिरिक्त मैं ने यह बात कहीं न पाई। यहाँ के निवासी समुद्री व्यापार से जीवकोपार्जन करते हैं। इनके यहाँ कृषि-योग्य भूमि नहीं। मलाबार निवासी सुल्तान जमालुद्दीन की समुद्री शक्ति के भय से उसे वार्षिक निर्धारित धन दिया करते हैं। उसकी सेना में ६०० अश्वारोही तथा पदाती हैं।

### हिनौर के सुल्तान का हाल—

(६८) उसका नाम सुल्तान जमालुद्दीन मुहम्मद इब्न (पुत्र) हसन है। वह बड़ा ही

१ सन्दापुर के दक्षिण में एक प्राचीन बन्दरगाह।

२ इमाम अबू अब्दुल्लाह मुहम्मद बिन (पुत्र) इदरीस शाफ़ई (मृत्यु ८२० ई०) के अनुयायी। वे अफ़रीका के कुछ भागों में बड़ी संख्या में हैं।

३ साड़ी पहनती हैं।



उत्कृष्ट तथा शक्तिशाली सुल्तान है। वह काफिर सुल्तान हरयब<sup>१</sup> के अधीन है। हरयब का उल्लेख बाद में किया जायगा। सुल्तान जमालुद्दीन सर्वदा जमाअत की नमाज (मुसलमानों की सामूहिक नमाज) पढ़ा करता था। उसका यह नियम था कि वह मस्जिद में सूर्योदय के पूर्व ही पहुँच जाता था। प्रातःकाल तक कुरान पढ़ा करता था। तत्पश्चात् वह उचित समय पर नमाज पढ़ता था। फिर नगर के आसपास के स्थानों को चला जाता था। प्रातःकाल तथा मध्याह्न के मध्य में वह लौट कर सर्व प्रथम मस्जिद में नमाज पढ़ता था। फिर महल में जाता था। अय्यामिल बीज<sup>२</sup> में रोजे रखता था। जिन दिनों में उसके पास ठहरा था, उन दिनों में वह मुझे अपने साथ रोजा खोलने के लिये बुलाया करता था। मैं, फ़कीह अली, तथा फ़कीह इस्माईल उपस्थित हुआ करते थे। चार छोटी कुरसियाँ भूमि पर रख दी जाती थीं। उनमें से एक पर वह स्वयं बैठता था और शेष पर हम तीनों।

### उसकी दावत के नियम—

(६६) निम्नांकित नियमों का दावत में पालन किया जाता है। सर्व प्रथम एक ताँबे का दस्तरख्वान जो ख्वाश्चा (थाल) कहलाता है, लाया जाता है। उस पर ताम्र की एक बड़ी रिकाबी होती है। उसे तालम कहते हैं। तत्पश्चात् एक रूपवती रेशमी सौब (साड़ी) धारण किये आती है और भोजन के पात्र उसके समक्ष रखती है। वह ताँबे का एक बड़ा चम्मच भी लाती है। चावलों का एक चम्मच भर कर रिकाबी में डालती है। उसके ऊपर घी डालती है। उसी थाल में दूसरी ओर मिर्चों का अचार, हरी अदरक, नीबू तथा आम का अचार रख देती है। एक एक आस के उपरान्त अचार खाते हैं। जब यह चावल खा लिये जावे हैं, तो वह दूसरा चम्मच भर कर रिकाबी में डालती है। पका हुआ एक पक्षी भी एक रिकाबी में रख देती है और वह भी चावल के साथ खाया जाता है। जब वह चम्मच भर चावल भी खा लिया जाता है तो वह चावल का तीसरा चम्मच डालती है और दूसरे प्रकार का पका हुआ पक्षी भी रख देती है। जब भिन्न भिन्न प्रकार के पक्षी समाप्त हो जाते हैं, (७०) तो विभिन्न प्रकार की मछलियाँ लाई जाती हैं और उनसे चावल खाया जाता है। जब समस्त प्रकार की मछलियाँ भी खा ली जाती हैं तो भिन्न भिन्न प्रकार की घी में पकी हुई तरकारियाँ, तथा दूध से बनी हुई चीजें लाई जाती हैं। इन्हें भी चावल से खाते हैं। इन भोजनों के समाप्त हो जाने के पश्चात् कुशान, अर्थात् दही की लस्सी लाई जाती है। तत्पश्चात् भोजन समाप्त हो जाता है। जब दही लाया जाय तो फिर यह समझ लेना चाहिये कि अब भोजनार्थ कोई वस्तु शेष नहीं। अन्त में वे लोग उष्ण जल पीते हैं, क्योंकि वर्षा में ठंडा जल हानिकारक होता है।

मैं इस सुल्तान के दरबार में दूसरी बार ११ मास ठहरा किन्तु मुझे रोटी खाने को कभी न मिला। वे केवल चावल खाते हैं। इसी प्रकार जब तक मैं महाल (द्वीप) सीलान (सीलौन) माबर तथा मलाबार में तीन वर्ष तक रहा तो चावल के अतिरिक्त मुझे कुछ भी खाने को न मिला। मैं चावल केवल पानी की सहायता से ही निगल सकता था।

वहाँ का सुल्तान रेशम तथा सन के बने हुये बारीक वस्त्र धारण करता है। वह कमर में एक चादर लपेटता है और दो चुंगे एक दूसरे के ऊपर पहनता है। वह अपने सिर (७१) के बालों को गूँधता है और एक छोटी सी पगड़ी बांधता है। जब सवार होता है तो वह एक क़बा भी पहन लेता है और उसके ऊपर से दो अन्य चुंगे धारण कर लेता है। उसके

१ सम्भवतः हरिहर।

२ इस्लामी महीनों की १३ तारीख से १५ तारीख।

आगे आगे ढोल तथा बिगुल बजाते जाते हैं। इस बार हम उसके साथ तीन दिन ठहरे। उसने हमें यात्रा हेतु भोजन सामग्री भी दी।

वहाँ से चल कर हम तीन दिन उपरान्त मुलेबार-(मलाबार) तट पर पहुँचे। यह काली मिर्चों का देश है। इसकी लम्बाई सन्दापुर (गुआ) से कवालम (कुईलुन) तक फैली है और इसकी यात्रा में दो मास लगते हैं। मार्ग के दोनों ओर छायामय वृक्ष हैं। आधे-आधे मील पर लकड़ी के घर बने हैं। उसमें लकड़ी के चबूतरे (बेंचें) बने हैं। उन पर सभी यात्री चाहे वे काफिर हों अथवा मुसलमान बैठ सकते हैं। प्रत्येक घर के पास कुआँ होता है जिस पर काफिर जल पिलाते हैं। काफिर-यात्रियों को वह बर्तन में पानी पिलाता है, किन्तु मुसलमानों को चुल्लू से जल पिलाता है। पिलाने वाला पीने वाले के हाथ पर, जिसे वह अपने (७२) मुँह के निकट कर लेता है, जल डालता रहता है। जब वह संकेत से निषेध कर देता है, तो वह जल डालना बन्द कर देता है। मालाबार के काफिरों का यह नियम है कि कोई मुसलमान उनके घरों में प्रविष्ट नहीं हो सकता और न उनके पात्रों में भोजन कर सकता है। यदि कोई मुसलमान उनके पात्रों में भोजन कर लेता है तो वे या तो उसे तोड़ डालते हैं अथवा उसी को दे देते हैं। यदि कोई मुसलमान किसी ऐसे स्थान पर पहुँच जाता है जहाँ कोई मुसलमान नहीं होता तो वे मुसलमान के लिये भोजन बना देते हैं और केले के पत्ते पर रख देते हैं। उसी पर तरकारी आदि डाल देते हैं। जो बच जाता है उसे पक्षी तथा कुक्कुर खा लेते हैं। इस मार्ग के समस्त पड़ावों पर मुसलमानों के भी घर हैं, जहाँ मुसलमान यात्री उतरते हैं और अपनी आवश्यकता की वस्तुयें मोल ले सकते हैं। वहाँ उनके लिये भोजन भी बन जाता है। यदि ये मुसलमान न होते तो फिर कोई मुसलमान इस देश में यात्रा नहीं कर सकता था।

(७३) इस दो महीने के मार्ग में भूमि का एक अल्प भाग भी ऐसा नहीं है, जिस पर कृषि न होती हो। प्रत्येक मनुष्य का अपना घर होता है। उसके चारों ओर एक उद्यान होता है। उसके चारों ओर लकड़ी का एक कटघरा होता है। मार्ग उद्यान के बीच से होकर जाता है। जब एक उद्यान समाप्त हो जाता है तो उसके कटघरे में लकड़ी की सीढ़ियाँ मिलती हैं। उस पर चढ़ कर दूसरे उद्यान में पहुँच जाते हैं। इसी प्रकार दो मास की यात्रा की जाती है। इस देश में कोई भी किसी पशु पर बोझ लाद कर नहीं लेजा सकता और न घोड़े पर जा सकता है। केवल सुल्तान के पास ही घोड़े होते हैं। प्रायः लोग ढोले पर यात्रा करते हैं। इसे किराये के मजदूर अथवा दास उठाते हैं। जो लोग ढोले पर यात्रा नहीं करते वे चाहे जो कोई भी हों पैदल यात्रा करते हैं। यदि किसी के पास कोई भारी सामान अथवा व्यापारिक सामग्री होती है तो वह किराये पर मजदूर रख लेता है। वे अपनी पीठ पर सामान लाद कर ले जाते हैं। किसी किसी व्यापारी के साथ सामान ले जाने के लिये १००, १००, कुली तक होते हैं। प्रत्येक मजदूर अपने हाथ में एक मजबूत डंडा लिये रहता है। उसके नीचे लोहे की एक कील लगी रहती है और ऊपर लोहे का एक काँटा लगा रहता है। जब वह थक जाता है और उसे आराम के लिये कोई चबूतरा नहीं मिलता तो (७४) वह भूमि पर अपना डंडा गाड़ देता है और उस पर सामान की गठरी लटका देता है। जब वह आराम कर चुकता है तो किसी से सहायता माँगे बिना अपना सामान उठा कर चल देता है।

मैंने इतना सुरक्षित कोई अन्य मार्ग नहीं देखा। यदि कोई एक नारियल भी चुरा लेता है तो उसकी हत्या कर दी जाती है। जब कोई फल गिर पड़ता है तो उसे कोई नहीं

उठाता। जब उसका स्वामी आता है तो वहीं से उसे उठाता है। कहते हैं कि किसी ने कोई नारियल उठा लिया। जब हर्किम को सूचना मिली तो उसने आदेश दिया कि भूमि पर एक लकड़ी गाड़ दी जाय। उसके सिरे पर लोहे की नोक थी। उस पर एक तख्ता लगा था। उस चोर को तख्ते पर लिटाया गया। लोहे की नोक उसके पेट से होकर सीने के पार हो गई। वह लोगों की शिक्षा हेतु वहीं लटका रहा। इस प्रकार की लकड़ियाँ मार्ग में बहुत से स्थानों पर लगी हैं। इससे लोग भय करते रहते हैं। हमने इस मार्ग में रात्रि के समय भी बहुत से काफ़िर देखे। वे एक ओर खड़े ही जाते थे और जब हम लोग निकल जाते थे, (७५) तब वे अपनी यात्रा प्रारम्भ करते थे। यहाँ मुसलमानों का बड़ा आदर सम्मान होता है। जैसा इससे पूर्व उल्लेख हो चुका है, केवल भोजन उनके साथ नहीं किया जाता और न उन्हें अपने घरों में प्रविष्ट होने की अनुमति दी जाती है।

मालाबार में १२ काफ़िर राजा हैं। कुछ इतने बड़े हैं कि उनकी सेना में ५०,००० सैनिक हैं। जो इतने शक्तिशाली नहीं उनके पास ३,००० सैनिक हैं, किन्तु इनमें इस-पर कोई वैमनस्य नहीं। शक्तिशाली राजा शक्तिहीन राज्यों के अपहरण की आकांक्षा नहीं रखता। जब एक राजा के राज्य की सीमा समाप्त हो जाती है और दूसरे राजा की सीमा प्रारम्भ होती है तो एक लकड़ी का द्वार मिलता है। उस पर आगे आने वाले राज्य के राजा का नाम खुदा होता है। उसे "उस राजा की रक्षा का द्वार" कहा जाता है। यदि कोई काफ़िर अथवा मुसमलान किसी राज्य में कोई अपराध करके किसी दूसरे राजा के रक्षा द्वार में प्रविष्ट हो जाता है तो उसे कुछ भय नहीं रहता। कोई राजा कितना ही शक्तिशाली क्यों न हो किन्तु वह शक्तिहीन राजा को अपराधी को देने पर विवश नहीं करता।

(७६) इन राजाओं के पुत्र राज्य के उत्तराधिकारी नहीं होते किन्तु उनके भागिनेय उनके उपरान्त राज्य के स्वामी बनाये जाते हैं। मैंने यह प्रथा मसूफ़ा<sup>१</sup> के अतिरिक्त किसी में भी नहीं देखी। वे बुर्का पहनते हैं। इनका उल्लेख बाद में होगा। यदि कोई राजा किसी व्यापारी का व्यापार बन्द करा देना चाहता है तो वह अपने दासों को भेज कर उसकी दुकान पर वृक्षों की डालियाँ तथा पत्तियाँ लटकवा देता है। जब तक डालियाँ लटकी रहती हैं, उस समय तक उस दुकान से कोई क्रय-विक्रय नहीं कर सकता।

### काली मिर्चों का वर्णन—

काली मिर्चों की झाड़ियाँ अंगूर की बेल के समान होती हैं। वह नारियल के समीप बोयी जाती हैं और उनकी बेलें नारियल के वृक्ष पर अंगूर की बेलों के समान चढ़ जाती हैं। मिर्च की बेलों में अंगूर की बेलों के समान तन्तु नहीं होते। उसके पत्र हींग के पत्तों के (७७) समान होते हैं। कुछ पत्र अलीक़ (एक प्रकार की घास जिसे खाकर घोड़े मोटे हो जाते हैं) के पत्तों के समान होते हैं। उसका फल छोटे छोटे गुच्छों में लगता है और जब वे हरे होते हैं तो अबू क़िन्नीना<sup>२</sup> के समान होते हैं। खरीफ़ में उन्हें तोड़ कर नरकट की चटाई पर उसी प्रकार सुखा देते हैं जिस प्रकार किशमिश बनाते समय अंगूर सुखाये जाते हैं। उनको उलटते पलटते रहते हैं। जब वे सूख जाते हैं और उनका रंग काला हो जाता है तो उन्हें व्यापारियों के हाथ बेच दिया जाता है। हमारे देश में लोगों का यह विचार है कि उनको आग में भूनते हैं, इसी कारण उनमें करारापन आ जाता है; किन्तु यह बात ठीक नहीं। यह करारापन धूप से पैदा होता है। हमने कालकूत (कालीकट) नगर में इसको उसी प्रकार नाप नाप कर भरते देखा है जिस प्रकार हमारे देश में ज्वार भरते हैं।

१ सूडान में अफ़रीक़ा की एक जाति जो बुर्का पहनती है।

२ एक प्रकार की खजूर।

मलाबार का सबसे प्रथम नगर जिस्में हम प्रविष्ट हुए अबू शूरर (बर सिलौर) था। यह एक छोटा सा स्थान है और एक बड़ी खाड़ी पर स्थित है। यहाँ नारियल के वृक्ष बहुत बड़ी संख्या में होते हैं। वहाँ के मुसलमानों का नेता शेख जुमा है। वह अबू सित्ता भी कहलाता (७८) है। वह बहुत बड़ा दानी है। उसने अपनी समस्त धन-सम्पत्ति दीनों तथा दरिद्रियों पर व्यय करदी। दो दिन यात्रा करके हम फ़ाकनौर (बन्कूर)<sup>१</sup> पहुँचे। यह भी एक खाड़ी पर स्थित है और बहुत बड़ा नगर है। यहाँ बड़े ही उत्तम प्रकार का गन्ना होता है; यहाँ के समान और किसी स्थान पर गन्ना नहीं होता। यहाँ मुसलमानों की अच्छी संख्या है। उनका नेता हुसेन अस्सेलात है। इस नगर में एक क़ाज़ी तथा एक ख़तीब भी है। जुमे की नमाज़ के लिये इस हुसेन ने इस नगर में एक मस्जिद भी बनवाई है।

### यहाँ के राजा का हाल—

इस नगर के राजा का नाम वासुदेव (वासुदेव) है। उसके पास युद्ध के तीस जहाज़ हैं। उन सब का मुख्य अधिकारी एक मुसलमान है जिसका नाम लूला है। वह बड़ा ही दुष्ट (७९) तथा समुद्री डाकू है और व्यापारियों को लूट लिया करता है। जब हम लोगों ने यहाँ लंगर डाला तो राजा ने अपना पुत्र हमारे पास जहाज़ पर शरीर-बन्धक के रूप में भेज दिया। हम समुद्र तट पर उससे भेंट करने गये और उसने हमारा बड़ा आदर सत्कार किया और तीन दिन और रात तक हमारी दावत की। यह सब उसने हिन्दुस्तान के सुल्तान के सम्मान तथा अतिथि सत्कार एवं हमारे साथियों से व्यापार करके लाभ उठाने के उद्देश्य से किया। यहाँ की यह प्रथा है कि जो जहाज़ भी इनके तट से होकर गुजरता है, उसे यहाँ लंगर डालना पड़ता है और राजा को कुछ न कुछ उपहार (कर) देना पड़ता है। यह हक्-कुल-बन्दर<sup>२</sup> कहलाता है। यदि कोई ऐसा नहीं करता तो यहाँ के जहाज़ उमका पीछा करके उसे अत्याचार-पूर्वक अपने बन्दरगाह पर ले आते हैं और उमसे दुगना कर वसूल कर लेते हैं और जब तक चाहते हैं उसे रोके रखते हैं और आगे बढने नहीं देते।

फ़ाकनौर से चल कर तीन दिन पश्चात् हम मंजरूर (मगलौर) पहुँचे। यह एक बहुत बड़ा नगर है और अब्दुम्ब नामक खाड़ी पर स्थित है। यह मालाबार की सबसे बड़ी खाड़ी (८०) है। यहाँ फ़ार्स तथा यमन के जहाज़ लंगर डालते हैं। काली मिर्च तथा अदरक यहाँ अधिक मात्रा में होती है।

### मंजरूर के राजा का हाल—

इस नगर का राजा मालाबार का सब से अधिक शक्तिशाली है। उसका नाम रामदेव है। इस नगर में लगभग चार हज़ार मुसलमान रहते हैं। उनकी आबादी नगर के निकट एक स्थान पर है। कभी-कभी नगर वालों तथा उनमें युद्ध हो जाता है किन्तु राजा व्यापारियों की आवश्यकता के कारण उनमें सन्धि करा देता है। इस नगर में एक शाफ़ई क़ाज़ी भी है जिसका नाम अब्दुद्दीन माबरी है। यह बड़ा ही योग्य तथा दानी है। यह धार्मिक शिक्षा भी देता है। यह क़ाज़ी हमारे जहाज़ में आया और इसने हम से नगर में चल कर निवास करने का आग्रह किया। हमने कहा 'जिस प्रकार फ़ाकनौर के राजा ने अपना पुत्र जहाज़ पर शरीर-बन्धक के रूप में भेज दिया था, उसी प्रकार जब तक यह राजा भी अपना पुत्र नहीं भेज देगा, तब तक हम लोग नहीं उतरेंगे।' उसने कहा "फ़ाकनौर में मुसलमानों की संख्या बहुत कम है और उन्हें कोई अधिकार प्राप्त नहीं है, किन्तु यहाँ के राजा को भी हम लोगों से भय रहता है।" हमने फिर भी उस समय तक

१ मद्रास के दक्षिणी कनारा जिलों में एक ग्राम।

२ सीमा शुल्क।

•(८१) उतरना स्वीकार न किया जिस समय तक राजा ने अपना पुत्र न भेज दिया। जब राजा ने अपना पुत्र, जिस प्रकार पिछले राजा ने भेजा था, भेज दिया, तब हम जहाज़ से उतरे। नगर वालों ने हमारा बड़ा आदर सत्कार किया और हम ने तीन दिन तक वहाँ विश्राम किया।

वहाँ तीन दिन ठहर कर हम लोग हीली की ओर चल खड़े हुये। दो दिन में वहाँ पहुँचे। यह एक बहुत बड़ा नगर है। यहाँ के भवन भी बड़े सुन्दर हैं। यह एक बहुत बड़ी खाड़ी के किनारे बसा है। इस खाड़ी में बड़े बड़े जहाज़ आ जा सकते हैं। इस नगर तक चीन के जहाज़ आते जाते हैं और केवल इस बन्दरगाह तथा कौलम (क्रुईसून) एवं कालकूत (काली-कट) में प्रविष्ट हो सकते हैं। हीली नगर को मुसलमान तथा हिन्दू दोनों ही इस कारण बड़ा पवित्र समझते हैं कि यहाँ एक जामा मस्जिद है जो बड़ी शुभ समझी जाती है तथा दैवी प्रकाश से देदीप्यमान रहती है। जहाज़ों के यात्री इस मस्जिद के नाम पर अपनी कुशलता के लिये चढ़ावों की मनौती करते हैं। वे लोग बड़ी बड़ी भेंटें चढ़ाते हैं। इसके कोष में अत्यधिक धन है और वह खतीब हुसेन तथा हुसन वज़्ज़ान के अधीन है। हुसन यहाँ के मुसलमानों में सब से अधिक प्रतिष्ठित है। इस मस्जिद में बहुत से विद्यार्थी इस्लाम धर्म की शिक्षा प्राप्त किया (८२) करते हैं। उन्हें मस्जिद के कोष की आय से वृत्ति प्रदान की जाती है। इस मस्जिद की एक रसोई भी है जहाँ से सभी यात्रियों तथा दरिद्र मुसलमानों को भोजन प्राप्त होता रहता है।

इस मस्जिद में मेरी भेंट एक सदाचारी फ़क़ीह से हुई। उनका नाम सईद था। वे मक़दशव<sup>१</sup> के निवासी थे। वे सर्वदा रोज़ा रक्खा करते थे। मुझे लोगों ने बताया कि उन्होंने १४ वर्ष तक मक्के में शिक्षा ग्रहण की थी और इतने ही समय तक मदीने में शिक्षा प्राप्त की थी। उन्होंने मक्के के अमीर (शासक) अबू नामी तथा मदीने के अमीर (शासक) मन्सूर बिन (पुत्र) जमाज़ के भी दर्शन किये थे। उन्होंने हिन्दुस्तान तथा चीन की भी यात्रा की थी।

हीली से चल कर हम जुरफ़तन<sup>२</sup> पहुँचे। यह हीली से तीन फ़रसंग पर है। मेरी वहाँ एक बड़े सम्मानित फ़क़ीह से भेंट हुई। वे बग़दाद के निवासी थे और सरसरी कहलाते थे। (८३) सरसर बग़दाद तथा कूफ़े के मार्ग पर बग़दाद से दस मील की दूरी पर एक नगर है। उसका नाम सरसर उसी प्रकार है जिस प्रकार हमारे देश मगरिव (उत्तरी पश्चिमी अफ़्रीका) में सरसर है। उनका एक भाई इस नगर (जुरफ़तन) में निवास करता था। वह बड़ा धनी था। उसकी सभी संतानें अल्पायु की थीं। उसकी मृत्यु हो गई थी और उसने अपनी संतानों को उन्हीं की देख रेख में दे दिया था। जब मैं वहाँ से चला तो वे उन लोगों को बग़दाद ले जाने की तैयारी कर रहे थे। सूडान वालों के समान हिन्दुस्तान में भी यह प्रथा है कि किसी भी मनुष्य की जिसकी मृत्यु हो जाती है, धन-सम्पत्ति में किसी प्रकार का हस्तक्षेप नहीं किया जाता चाहे वह धन कितना ही अधिक क्यों न हो। समस्त धन उस समय तक मुसलमानों के नेता के पास रहता है जब तक उस धन का कानूनी उत्तराधिकारी न आ जाय।

### जुरफ़तन के राजा का हाल—

उसका नाम कुएल है। वह मालाबार के राजाओं में सबसे अधिक शक्तिशाली है। उसके पास बहुत से जहाज़ हैं जो उमान, फ़ार्स तथा यमन में जाते हैं। दहफ़तन एवं बुदफ़तन, जिनका उल्लेख शीघ्र ही होगा, उसी के राज्य में हैं।

१ पूर्वी अफ़्रीका के जंज़िबार तट पर एक क़स्बा।

२ कानानोर अथवा श्रीकन्दापुरम।

(८४) जुरफ़त्तन से हम दहफ़त्तन<sup>१</sup> पहुँचे। यह एक बहुत बड़ा नगर है और एक खाड़ी के किनारे बसा है। यहाँ नारियल, काली मिर्च तथा पुंजीफल बहुत अधिक मात्रा में होते हैं। यहाँ अरबी भी बहुत पैदा होती है जो माँस के साथ पकाई जाती है। इतने सस्ते तथा अधिक केले मैंने कहीं भी नहीं देखे। इस नगर में एक बहुत बड़ी बाई<sup>२</sup> है। वह ५०० पग लम्बी तथा ३०० पग चौड़ी है। यह लाल कटे हुये पत्थर की बनी है। इसके चारों ओर २८ बड़े-बड़े गुम्बद हैं। प्रत्येक में चार बड़े-बड़े पत्थर के बैठने के स्थान हैं। उनकी छत तक पहुँचने के लिये पत्थर की सीढ़ियाँ बनी हुई हैं। जलाशय के मध्य में तीन मन्जिलों का एक बहुत बड़ा गुम्बद है। प्रत्येक मन्जिल में चार बैठने के स्थान हैं। मुझे बताया गया कि यह बाई<sup>३</sup> वर्तमान राजा कुएल के पिता ने बनवाई थी। इसके समक्ष मुसलमानों की एक जामा मस्जिद है। इसमें जीने बने हैं जिनसे उतर कर जलाशय तक जा सकते हैं। लोग वहाँ वजू (८५) तथा स्नान करते हैं। फ़कीह हुसेन ने मुझे बताया कि इस मस्जिद तथा बाई<sup>४</sup> को राजा कुएल के किसी पूर्वज ने, जो मुसलमान हो गया था, बनवाया था। वह बड़ी ही विचित्र परिस्थिति में मुसलमान हुआ था। इसका उल्लेख आगे आयेगा।

### मस्जिद के सामने के विचित्र वृक्ष का उल्लेख—

मैंने मस्जिद के निकट एक बड़ा ही सुन्दर वृक्ष हंरा भरा देखा। उसकी पत्तियाँ अन्जीर की पत्तियों के समान थी किन्तु वे कुछ अधिक नरम थीं। इस वृक्ष के चारों ओर दीवार बनी है। वहाँ एक मेहराब<sup>५</sup> भी है जहाँ मैंने दो रकात<sup>६</sup> नमाज़ पढ़ी। यह वृक्ष “दरस्ते शहादत” कहलाता है। कहा जाता है कि प्रत्येक शरद ऋतु में इस वृक्ष का एक पत्ता पहले पीला हो जाता है, फिर लाल हो जाता है और तत्पश्चात् गिर पड़ता है। उस पर दैवी लेखनी से ‘ला इलाहा इल्लल्लाह मुहम्मदुर् रसूलुल्लाह<sup>७</sup>’ लिखा होता है। फ़कीह हुसेन (८६) तथा कुछ अन्य विश्वसनीय लोगों ने मुझे बताया कि उन्होंने स्वयं अपनी आँखों से वह पत्ता देखा था और उस पर “कलमा” लिखा हुआ पढ़ा था। मुझे लोगों ने यह भी बताया कि पत्ते के गिरने के समय विश्वस्त मुसलमान तथा काफ़िर वृक्ष के नीचे जाकर बैठ जाते हैं। जब यह पत्ता गिर पड़ता है तो उसका आधा भाग तो मुसलमान ले लेते हैं और आधा काफ़िर राजा के कोष में रख दिया जाता है। इसके द्वारा बहुत से रोगी स्वस्थ हो जाते हैं। राजा कुएल का पूर्वज जिसने जलाशय तथा मस्जिद का निर्माण कराया इसी पत्ते को देख कर मुसलमान हुआ था। वह अरबी पढ़ सकता था। जब उसने वह पत्ता पढ़ा और उसके अर्थ पर मनन किया तो वह पक्का मुसलमान हो गया। वह बड़ा पक्का मुसलमान रहा। यह कहानी मुझे बहुत से लोगों ने बताई और यह यहाँ के लोगों में बड़ी प्रचलित है। फ़कीह हुसेन ने मुझे बताया कि उसकी कोई संतान अपने पिता की मृत्यु के उपरान्त पुनः काफ़िर हो गई और उसने बड़ा अत्याचार प्रारम्भ कर दिया। उसने आदेश दिया कि वृक्ष का समूल उच्छेदन कर दिया जाय। उसके आदेशानुसार वृक्ष का कोई चिह्न न छोड़ा (८७) गया किन्तु वह पुनः हरा हो गया और पूर्व की अपेक्षा कहीं अधिक बढ़ा। उस राजा का शीघ्र ही अन्त हो गया।

१ कदाचित् धर्मपट्टम।

२ मस्जिद का वह स्थान जहाँ इमाम नमाज़ पढ़ाता है।

३ नमाज़ में ‘घुटनों के बल झुकना तथा सिजदा करना और फिर खड़े हो जाना’ यह पूरी क्रिया एक रकात कहलाती है।

४ मुसलमानों का कलमा “अल्लाह के अतिरिक्त कोई ईश्वर नहीं तथा मुहम्मद उसके रसूल (दूत) हैं।”

यहाँ से चल कर हम बुदफ़त्तन<sup>१</sup> पहुँचे। यह एक बड़ी खाड़ी के किनारे स्थित है और एक बड़ा नगर है। समुद्र तट पर नगर के बाहर एक मस्जिद है जहाँ मुसलमान यात्री आकर ठहरते हैं क्योंकि इस नगर में कोई मुसलमान नहीं है। इस नगर का बन्दरगाह बड़ा ही सुन्दर है और यहाँ का जल बड़ा मीठा होता है। यहाँ छालिया बहुत अधिक होती है और चीन तथा हिन्दुस्तान में बहुत अधिक मात्रा में भेजी जाती है। यहाँ के अधिकतर निवासी ब्राह्मण हैं। हिन्दू उनको बड़ा ही पूज्य समझते हैं। वे मुसलमानों से घृणा करते हैं। इसी कारण यहाँ कोई मुसलमान निवास नहीं करता।

### कहानी—

इस मस्जिद के नष्ट न होने का यह कारण बताया जाता है कि एक ब्राह्मण ने (८८) इसकी छत तोड़ डाली और उसका सामान अपने घर की छत में लगा लिया। कुछ समय पश्चात् उसके घर में आग लग गई और वह, उसके कुटुम्ब वाले तथा उसकी धन-सम्पत्ति सब कुछ जल गया। इस कारण अब लोग इस मस्जिद का बड़ा आदर करते हैं और कोई इसको किसी प्रकार की हानि नहीं पहुँचाता। उन्होंने इसके बाहर एक हौज बनवा दिया है जिससे यात्री पानी पी सकें और इसके द्वार पर लकड़ी की जाली लगादी है जिससे पक्षी इसमें प्रविष्ट न हो सकें।

बुदफ़त्तन से चल कर हम फ़नदरैना (फ़न्देरानी) पहुँचे। यह भी एक बहुत बड़ा नगर है। इसमें उद्यान तथा बाज़ार बहुत बड़ी संख्या में हैं। इसमें मुसलमानों के तीन मुहल्ले हैं। प्रत्येक मुहल्ले में एक मस्जिद है। जामा मस्जिद समुद्र तट पर है। इसमें समुद्र की ओर बैठने के लिये स्थान बने हैं और एक अद्भुत दृश्य प्रस्तुत रहता है। नगर का क्राजी तथा खतीब उमान के निवासी हैं। क्राजी का भाई भी, जो बड़ा ही योग्य है, यही रहता है। चीनी जहाज़ शरद ऋतु में यही ठहरते हैं।

यहाँ से चल कर हम कालीकूत (कालीकट) पहुँचे। यह मालाबार का मुख्य बन्दरगाह है और संसार के बड़े बड़े बन्दरगाहों में सम्मिलित है। चीन, सुमात्रा, सीलोन, मालदीव (८९) (मालदीव), यमन तथा फ़ार्स के यात्री यहाँ आते जाते हैं और संसार के समस्त भागों के यात्री यहाँ एकत्र होते हैं।

### यहाँ के राजा का हाल—

कालीकूत (कालीकट) का राजा काफ़िर है। वह सामरी (ज़मुरिन) कहलाता है। वह वृद्ध पुरुष है और अपनी दाढ़ी उसी प्रकार मुड़वाता है जिस प्रकार यूनान निवासी मुड़वाते हैं। मेने उससे वहाँ भेंट की। यदि ईश्वर ने चाहा तो इसका उल्लेख इसके पश्चात् होगा। अमीरुत्तुज्जार (व्यापारियों का नेता) का नाम इबराहीम शाह बन्दर<sup>२</sup> है। वह बहरैन का निवासी है, और बड़ा ही योग्य तथा दानी पुरुष है। प्रत्येक दिशा के यात्री एकत्र होकर उसके यहाँ भोजन करते हैं। इस नगर के क्राजी का नाम फ़ख़रुद्दीन उसमान है। वह बड़ा ही योग्य और दानी है। खानक्राह का शेख़ शिहाबुद्दीन गाज़रूनी है। जो लोग चीन तथा हिन्दुस्तान में शेख़ अबू इसहाक़ गाज़रूनी की मनौती मानते हैं, वे उन्हीं के समक्ष अपनी भेंट रखते हैं। (९०) इसी नगर में जहाज़ों का स्वामी मिरक़ाल भी रहता है। वह बड़ा प्रसिद्ध तथा धनी है। उसके जहाज़ हिन्दुस्तान, चीन, यमन तथा फ़ार्स से व्यापार करते हैं। जब हम इस नगर में पहुँचे, तो शाह बन्दर इबराहीम, क्राजी, शेख़ शिहाबुद्दीन, नगर के मुख्य व्यापारी तथा

१ माही के दक्षिण पूर्व मालाबार का एक बड़ा प्राचीन बन्दरगाह।

२ समुद्री कर वसूल करने वाला मुख्य अधिकारी।

राजा का नायब, जो कुलाज कहलाता है, हमारे स्वागतार्थ जहाज पर आये। उनके साथ साथ नौबत नक्कारे तथा पताकार्ये भी थीं। हमने इतना बड़ा बन्दरगाह इस ओर कहीं नहीं देखा। हम बन्दरगाह में बड़े समारोह से प्रविष्ट हुये, किन्तु इस हर्ष के उपरान्त ही हम बड़े संकट में पड़ गये। हम लोग कालीकूत (कालीकट) बन्दरगाह में रुक गये। उस समय वहाँ चीन के १३ जहाज लंगर डाले हुये थे। हम सब पृथक्-पृथक् एक एक घर में ठहरे। हम लोग (६१) तीन मास तक राजा के अतिथि रहे और चीन की यात्रा के लिये उचित अवसर की प्रतीक्षा करते रहे। चीन के समुद्रों में केवल चीनी जहाजों में यात्रा की जा सकती है। उनके विषय में अभी उल्लेख किया जायगा।

### चीनी जहाजों का उल्लेख—

चीन के जहाज तीन प्रकार के होते हैं। बड़े जहाज 'जुनूक' कहलाते हैं। जुनूक का एक वचन जुनूक है। मध्यम श्रेणी के जहाज 'जौ' और छोटे जहाज 'ककम' कहलाते हैं। बड़े जहाजों में तीन से बारह तक पाल होते हैं। यह बाँस की छड़ियों के होते हैं और चटाई के समान बुने होते हैं। उनको कभी नीचे नहीं गिराते। वायु के झोंके उनको घुमा देते हैं। जब जहाज लंगर डालते हैं, तब भी पाल लगे रहते हैं और हवा के साथ उड़ते रहते हैं। प्रत्येक जहाज में १,००० मनुष्य होते हैं। इनमें से ६०० मल्लाह और ४०० सैनिक होते हैं। सैनिकों में कुछ धनुर्धारी, ढालों वाले और चर्खी द्वारा नफल फेंकने वाले होते हैं। प्रत्येक बड़े जहाज के अधीन तीन छोटे जहाज होते हैं : एक बड़े से आधा, दूसरा उससे तिहाई और तीसरा उससे चौथाई। यह जहाज चीन में केवल जैतून नगर अथवा चीन कला (बृहत् चीन) में जो चीनुल चीन है, बनाये जाते हैं।

उनके जहाज बनाने की विधि यह है : सर्वे प्रथम लकड़ी के लट्टों की दो दीवारें बनाई जाती हैं। फिर इन दीवारों को मोटी-मोटी लकड़ियों से मिलाते हैं। इन लकड़ियों की लम्बाई तथा चौड़ाई में तीन-तीन हाथ की कीलें जड़ते हैं। जब यह दीवारें इस प्रकार एक दूसरे से जकड़ जाती हैं तो इन दीवारों के ऊपर फर्श बनाया जाता है जो जहाज के सबसे नीचे के भाग का फर्श होता है। उनको फिर समुद्र में डाल दिया जाता है और वहीं इसको पूरा बना कर तैयार किया जाता है। चूकि यह भारी लकड़ियों का भाग जल से मिला रहता है, अतः लोग इसके नीचे जाकर स्नान करते तथा शौच आदि से मुक्त होते हैं। इन नीचे के लट्टों के बराबर डाँडे लगे होते हैं जो मस्तूल के (६३) समान बड़े-बड़े होते हैं। एक-एक डाँडे पर दस से पंद्रह मल्लाह तक खेने का कार्य करते हैं। यह मल्लाह खड़े होकर कार्य करते हैं। जहाज में चार छतें होती हैं। इनमें व्यापारियों के लिये कमरे, कोठरियाँ, घर आदि होते हैं। प्रत्येक घर में कई-कई कमरे तथा संडास के लिये एक स्थान होता है। घर का स्वामी इसके द्वार में ताला लगा सकता है और वह उनमें अपने साथ अपनी स्त्रियाँ तथा दासियाँ भी रख सकता है। प्रायः एक घर के स्वामी के विषय में जहाज के अन्य यात्रियों को उस समय तक कोई ज्ञान नहीं होता जब तक जहाज किसी नगर में नहीं पहुंच जाता। मल्लाह जहाज में अपने परिवार को भी रख सकते हैं और वे लकड़ी के हौज से बना कर उनमें तरकारियाँ तथा अदरक आदि बो देते हैं। जहाज का वकील (प्रबन्धक) बड़ा ही प्रतिष्ठित व्यक्ति होता है और एक अमीर के समान होता है। जब वह खुशकी पर जाता है तो धनुर्धारी, तथा हबशी भाले एवं तलवारें लिये उसके आगे-आगे रहते हैं। ढोल, बिगुल, सरना आदि भी साथ होती हैं। जब वह पड़ाव

१ एक प्रकार की मध्यकालीन मशीन द्वारा अग्नि फेंकने वाले।

२ चीन का चीन।

३ इस शब्द का प्रयोग इन्ने बत्तूता ही ने किया है।



पर पहुँचता है और वहाँ ठहरना चाहता है तो (सैनिक) अपने भाले उसके निवास स्थान के (१४) फाटक के दोनों ओर गड़ देते हैं। जब तक वे वहाँ ठहरे रहते हैं भाले उसी प्रकार गड़े रहते हैं। कुछ चीन वाले कई-कई जहाजों के स्वामी होते हैं। उन पर उनके कर्मचारी अन्य देशों को जाते हैं। संसार में चीनियों से अधिक धनी कोई भी नहीं।

### चीन की यात्रा की तैयारी तथा उसका अंत—

जब चीन की ओर यात्रा का समय आया तो सुल्तान सामरी (जमुरिन) ने कालीकट में ठहरे हुये तेरह जुन्कों में से एक जुन्क हमारे लिये तैयार कराया। उस जुन्क का वकील (प्रबन्धक) सुलेमान सफ़दी शामी था। उससे मेरा परिचय था। मैंने उससे कहा, “मुझे एक मिसरिये (घर, केबिन) की आवश्यकता है जिसमें मेरे साथ कोई अन्य न हो क्योंकि मेरे साथ दासियाँ हैं मैं उनके बिना यात्रा नहीं कर सकता।” उसने उत्तर दिया कि, “चीनी यात्रियों ने सभी मिसरियों (घर, केबिन) का किराया दोनों ओर की यात्रा के लिये अदा कर दिया है। मेरे जामाता के पास एक मिसरिया (घर, केबिन) है जो मैं तुम्हें दे सकता हूँ किन्तु उसमें कोई संडास का स्थान नहीं किन्तु मैं उसका कुछ प्रबन्ध कर दूँगा।” मैंने अपने कर्मचारियों को (६५) अपना समस्त सामान जहाज पर लादने का आदेश दिया और दास तथा दासियाँ जुन्क पर सवार हो गईं। यह घटना वृहस्पतिवार की है। मैं शुक्रवार की नमाज़ पढ़ने के लिये खुश्की पर ही रुका रहा। सुम्बुल तथा ज़हीरुद्दीन भी उपहार आदि लेकर सवार हो गये। शुक्रवार को प्रातःकाल एक दास जिसका नाम मैंने हिलाल रक्खा था मेरे पास आया और उसने मुझको बताया कि जो मिसरिया (घर, केबिन) मैंने लिया था, वह बड़ा छोटा है और किसी काम का नहीं। मैंने जहाज के कप्तान से इस विषय में निवेदन किया तो उसने उत्तर दिया कि, “अब कोई उपाय नहीं। यदि तुम ‘ककम’ में यात्रा करना चाहो तो तुम्हारी इच्छानुसार मिसरिये (घर, केबिन) मिल सकते हैं।” मैंने अपनी स्वीकृति देदी और अपने कर्मचारियों को आदेश दे दिया कि वे दासियों तथा समस्त सामान को ककम में पहुँचा दें। शुक्रवार की नमाज़ के पूर्व उन लोगों ने सब कुछ तैयारी करली।

इस समुद्र में अन्न के समय (सार्थकाल के पूर्व) प्रायः तूफ़ान आ जाता है और उस समय कोई सवार नहीं हो सकता। सब जुन्क चल चुके थे और कोई भी जुन्क, उस जुन्क के (६६) अतिरिक्त जिस में उपहार थे, शेष न रह गया था। एक अन्य जुन्क जिसके स्वामी ने फ़नदरयाना में शरत् ऋतु व्यतीत करना निश्चय किया था तथा वह ककम जिसमें मैंने अपना सामान तथा दास दासियाँ भेज दी थी, रह गये थे। शुक्रवार की रात्रि में हम लोग समुद्र तट पर ही रहे। न ककम में से कोई नीचे समुद्र तट पर आ सका और न हम ककम में सवार हो सके। मेरे पास बिछौने के अतिरिक्त कुछ न था। शनिवार को प्रातः काल जुन्क तथा ककम बन्दरगाह से दूर निकल गये। वह जुन्क जो फ़नदरयाना जाना चाहता था, किनारे से टकरा कर चूर चूर हो गया। कुछ लोग जो उसमें सवार थे बच गये और कुछ मर गये। एक व्यापारी की दासी भी उसमें थी। वह उससे बड़ा प्रेम करता था। उसने घोषणा की कि जो कोई उसे निकाल लायेगा, वह उसे दस (सोने के) दीनार प्रदान करेगा। दासी जुन्क के पिछले भाग पर एक लकड़ी पकड़े हुये थी। हुर्मुज़ का एक मल्लाह उसे निकाल लाया किन्तु उसने दीनार स्वीकार न किये और उत्तर दिया कि “मैंने यह कार्य अल्लाह के लिये किया था।”

(१७) रात्रि में समुद्र की लहरें उस जुन्क से भी टकराईं जिसमें सुल्तान के उपहार थे और जहाज टूट गया। जो लोग उसमें सवार थे, नष्ट हो गये। प्रातःकाल मैंने सबको किनारे पर पड़ा देखा। ज़हीरुद्दीन का सिर फट गया था और उसका भेजा निकल आया था।

मलिक सुम्बुल के कान में लोहे की कील घुस गई थी और दूसरी ओर निकल गई थी। हमने उनके जनाजे की नमाज पढ़ कर उन्हें दफन कर दिया।

कालीकट का राजा धोती बाँधे हुये तथा सिर पर एक छोटी सी पगड़ी रखे हुये आया। उसका दास छत्र लगाये था। उसके सामने आग जलती हुई आती थी। उसके सिपाही लोगों को पीटते जाते थे ताकि जो कुछ समुद्र के किनारे पड़ा हो उसे कोई उठा न ले जाय। मालाबार में यह प्रथा है कि ऐसा धन राजकोष में सम्मिलित कर लिया जाता है किन्तु कालीकट की यह प्रथा है कि वह सामान जहाज वालों का ही रहता है और उसके क्रातूनी उत्तराधिकारियों को प्राप्त हो जाता है। इसी कारण यह नगर बड़ी उन्नति पर है और इसमें अत्यधिक जहाज आते जाते रहते हैं।

(९८) ककम के मल्लाहों ने जब यह हाल देखा तो उन्होंने अपने जहाज के पाल उठा दिये और चल दिये। उसमें मेरे सभी साथी, धन-सम्पत्ति तथा दास दासियां थीं। मैं समुद्र तट पर अकेला रह गया। मेरे साथ केवल एक दास रह गया था और उसे भी मैं मुक्त कर चुका था। वह भी मुझे छोड़ कर चला गया। मेरे पास केवल दस दीनार, जो जोगी ने दिये थे, रह गये और एक बिछौना शेष था।

मुझे लोगों ने बताया कि ककम कौलम (कुईलून) के बन्दरगाह पर अवश्य रुकेगा। मैंने वहाँ जाना निश्चय किया। कौलम (कुईलून) जल तथा स्थल दोनों ही मार्गों से दस दिन की यात्रा की दूरी पर स्थित है। मैं जल के मार्ग से चल दिया और एक मुसलमान को बिछौना उठाने के लिये मजदूरी पर रख लिया। नदी द्वारा यात्रा करने वाले रात्रि में स्थल भाग पर किसी ग्राम में ठहर जाते हैं और दूसरे दिन पुनः जहाज पर आ जाते हैं। हमने (९९) भी यही किया। जहाज पर उस मुसलमान के अतिरिक्त जिसे हमने किराये पर लिया था कोई अन्य मुसलमान न था। यह आदमी किनारे पर पहुँच कर काफ़िरों के साथ मदिरापान करता था और मुझसे भगड़ा किया करता था। इस कारण मैं और भी दुःखी रहता था।

पाँच दिन यात्रा करके हम कुंजाकरी में पहुँचे। यह एक पहाड़ी की चोटी पर स्थित है। यहाँ यहूदी रहते हैं। उनका अमीर (मुख्य अधिकारी) भी यहूदी है। वे कौलम (कुईलून) के राजा को जिज़या देते हैं।

### दालचीनी तथा बक्रम<sup>१</sup> के वृक्षों का हाल—

इस नदी के किनारे किनारे दालचीनी तथा बक्रम (ब्राजील) के वृक्ष हैं। उस ओर इन्हीं वृक्षों की लकड़ियाँ ईंधन के काम आती हैं।

दसवें दिन हम कौलम (कुईलून) पहुँचे। मालाबार का यह सब से अधिक सुन्दर नगर है। यहाँ के बाज़ार बड़े शानदार हैं और यहाँ के व्यापारी सूली कहलाते हैं। वे बड़े धनी (१००) होते हैं। अकेला व्यापारी पूरा जहाज मोल ले लेता है और उसमें अपने गोदाम का समस्त सामान लाद देता है। यहाँ मुसलमान व्यापारियों की भी आबादी है। उनका नेता अलाउद्दीन आवजी (आवची) एराक के आवा नामक स्थान का रहने वाला था। वह राफ़जी<sup>२</sup> है और उसके साथी भी खुल्लम खुल्ला इसी धर्म के अनुयायी हैं। नगर का क्राजी क़ज़वीन<sup>३</sup> का एक विद्वान है। वहाँ के मुसलमानों का नेता मुहम्मद शाह बन्दर है। उसका भाई बड़ा

१ एक प्रकार की लाल लकड़ी, ब्राजील।

२ शीखा, मुहम्मद साहब के बाद अली को प्रथम खलीफ़ा मानने वाले। सुन्नी अबूबक्र को प्रथम खलीफ़ा मानते हैं।

३ तैदरान (ईरान) के उत्तर पश्चिम में एक नगर।

श्लोम्य तथा दानी है। उसका नाम तक्कीउद्दीन है। यहाँ की जामा मस्जिद बड़ी ही भव्य है। उसे व्यापारी ख्वाजा मुहम्मदबने निर्मित कराया था। यह नगर मालाबार के नगरों में चीन से सब से अधिक निकट है। इसी कारण बहुत से चीनी यहाँ यात्रा करने आते रहते हैं। मुसलमानों का इस नगर में बड़ा आदर सत्कार होता है।

### यहाँ के राजा का हाल—

(१०१) यहाँ का राजा काफ़िर है। उसका नाम तीरावरी है। वह मुसलमानों का आदर करता है और चोरों तथा दुराचारियों को कठोर दण्ड देता है।

### कहानी—

कौलम में मैं ने जो बातें देखीं उनमें से एक यह है : एक एराक्की धनुर्धारी ने दूसरे की हत्या कर दी और आवजी के घर में शरण ले ली। वह बड़ा धनी था। जब मुसलमानों ने उसे दफ़न करना चाहा तो राजा के कर्मचारियों ने उसे रोक दिया और कहा, “इसे उस समय तक दफ़न नहीं किया जा सकता जब तक हत्यारा हमारे सिपुर्द न कर दिया जायगा।” उसका शव आवजी के घर के द्वार के सामने रख दिया गया, यहाँ तक कि उसमें से दुर्गन्ध आने लगी। आवजी ने यह देख कर हत्यारे को राजा के कर्मचारियों के सिपुर्द कर दिया और निवेदन किया कि “उसकी हत्या न की जाय और उसके स्थान पर उसकी धन सम्पत्ति ले ली जाय” किन्तु अधिकारियों ने इसे स्वीकार न किया और उसकी हत्या करा दी। तत्पश्चात् मृतक शरीर (१०२) दफ़न कर दिया गया।

### कहानी—

कहते हैं कि कौलम (कुईलून) का राजा एक दिन नगर के उपान्त में सवार होकर जा रहा था। उसका मार्ग उद्यानों के मध्य में से होकर जाता था। उसका जामाता उसके साथ था। वह भी किसी राजा का पुत्र था। उसने एक आम, जो किसी वृक्ष से गिर पड़ा था, उठा लिया। राजा उसे देख रहा था। उसने आदेश दिया कि उसी स्थान पर उसके दो टुकड़े कर दिये जायँ। उसके शरीर के दोनों भाग मार्ग के दाहिनी तथा बाईं ओर रखवा दिये गये। इसी प्रकार आम के भी दो टुकड़े कर दिये गये और उन्हें भी मार्ग के दोनों ओर रखवा दिया गया, जिससे दर्शक गण शिक्षा ग्रहण कर सकें।

### कहानी—

कालीकट में भी इसी प्रकार की एक घटना घट चुकी थी। एक बार राजा के नायब के भतीजे ने एक मुसलमान व्यापारी की तलवार छीन ली। व्यापारी ने उसके चाचा से अपनी तलवार का अभियोग कर दिया। उसने घटना की पूछताछ करने का वचन दे दिया। वह (१०३) अपने घर के द्वार पर बैठ गया। कुछ समय पश्चात् उसका भतीजा तलवार बाँधे आया। नायब ने उसे बुला कर उससे प्रश्न किया, “यह तलवार मुसलमान की है?” उसने उत्तर दिया, “हाँ।” नायब ने उससे पूछा कि “क्या तुम ने इसे उससे क्रय किया है?” उसके भतीजे ने उत्तर दिया, “नहीं।” नायब ने अपने कर्मचारियों को आदेश दिया कि उसकी हत्या उसी तलवार से कर दी जाय।

मैं कौलम (कुईलून) में कुछ समय तक शेख फ़ख़रुद्दीन की खानकाह में ठहरा रहा। वह शेख शिहाबुद्दीन गाज़रुनी, जो कालीकट की खानकाह के शेख हैं, का पुत्र है। मुझे ककम के विषय में कुछ ज्ञात न हो सका। इसी बीच मैं चीन के बादशाह के दूत, जो हमारे साथ देहली से आये थे और दूसरे जुन्क में सवार थे, पहुँच गये। उनका जुन्क भी टूट गया था। चीनी व्यापारियों ने उन्हें वस्त्र दिये और वे चीन लौट गये। मैं ने उनसे चीन में भी भेंट की।

मेरा विचार था कि मैं कौलम से सुल्तान (देहली) के पास चला जाऊँ किन्तु मैंने फिर सोचा कि कहीं वह मुझे इस कारण दण्ड न देने लगे कि मैं उपहारों से क्यों पृथक् (१०४) हुआ। मैंने निश्चय किया कि मैं सुल्तान जमालुद्दीन के पास हिनौर चला जाऊँ और उसके पास उस समय तक ठहरा रहूँ जब तक मुझे ककम का पता न चल जाय, अतः मैं कालीकट लौट गया। मुझे वहाँ हिन्दुस्तान के सुल्तान का एक जहाज मिला। उस पर उसने एक अरब अमीर सैयिद अबुल हसन को भेजा था। वह उसका बर्दादार (परदा दार) अर्थात् उसके द्वार का रक्षक था। सुल्तान ने उसे बहुत सा धन देकर अरबों को हुर्मुज़, कतीफ<sup>१</sup> आदि से लाने के लिये भेजा था क्योंकि उसे अरबों से बड़ा प्रेम है। मैं उस अमीर की सेवा में गया। उसने शीतकाल कालीकट ही में व्यतीत करना निश्चय कर लिया था। तत्पश्चात् वह अरब के देशों को जाने वाला था। मैंने उससे सुल्तान के पास लौट जाने के विषय में परामर्श किया। उसने मुझे वापस होने की सलाह न दी; अतः मैं उसके साथ उसके जहाज पर कालीकट से यात्रा करने लगा। वह समुद्री यात्रा का अन्तिम समय था। हम (१०५) लोग केवल दिन के प्रथम भाग में ही यात्रा करते थे और फिर दूसरे दिन तक ठहरे रहते थे। हमें मार्ग में चार युद्ध के जहाज मिले किन्तु उन्होंने हमें कोई हानि न पहुँचाई।

हिनौर पहुँच कर मैं सुल्तान की सेवा में उपस्थित हुआ और मैंने अभिवादन किया। उसने मुझे एक घर में ठहरा दिया। मेरे पास कोई सेवक न था। उसने मुझ से कहा कि मैं उस के साथ नमाज़ पढा करूँ। मैं प्रायः मस्जिद में बैठा रहता था और दिन भर में एक पूरा कुरान पढ डालता था। फिर दो कुरान पढने लगा। एक तो प्रातःकाल से (दोपहर पश्चात् की नमाज़) तक के बीच में और दूसरा पुनः वज्र कर के मगरिब तक (सन्ध्या की नमाज़ के समय तक)। मैं यही कार्य तीन मास तक करता रहा और इस बीच में मैंने चालीस दिन तक का एक चिल्ला भी खीचा।

### (गज्व) धर्म-युद्ध हेतु हमारा प्रस्थान तथा सन्दापुर की विजय—

(१०६) सुल्तान जमालुद्दीन ने सन्दापुर से युद्ध करने के लिये ५२ जहाज़ तैयार कराये। सन्दापुर के राजा का अपने पुत्र से झगडा हो गया था। उसके पुत्र ने सुल्तान जमालुद्दीन को सन्दापुर पर आक्रमण करने के लिये पत्र लिखा और यह प्रतिज्ञा की कि वह मुसलमान हो जायगा और सुल्तान की बहिन से विवाह कर लेगा। जब जहाज़ तैयार हो गये तो मैं भी उन लोगों के साथ युद्ध के लिये जाने को तैयार हो गया। मैंने कुरान खोला और मेरी दृष्टि सर्व प्रथम इस वाक्य पर पड़ी “ईश्वर का नाम प्रायः लिया जाता है। ईश्वर उनकी अवश्य सहायता करेगा जो उसके लिये कार्य करेंगे।” मैंने समझा “यह बड़ा ही उत्तम शकून है।” जब सुल्तान अस्त्र की नमाज़ के लिये आया तो मैंने उससे कहा कि “मैं भी (युद्ध के लिये) प्रस्थान करना चाहता हूँ।” उसने कहा “अच्छा तो फिर तुम्हीं इस युद्ध के सरदार बनो।” मैंने उसे बताया कि कुरान खोलने पर सर्व प्रथम मेरी दृष्टि किस (वाक्य) पर पड़ी। (१०७) वह बड़ा प्रसन्न हुआ और उसने स्वयं प्रस्थान करना निश्चय कर लिया यद्यपि पहले वह इसे उचित न समझना था।

वह एक जहाज़ पर सवार हुआ। मैं भी उसके साथ था। यह घटना शनिवार की है। सोमवार को सन्ध्या समय हम सन्दापुर पहुँचे और उसकी खाड़ी में प्रविष्ट हो गये। हमने वहाँ के निवासियों को युद्ध हेतु तैयार पाया। उन लोगों ने मजनीकें लगा रखी थी। हमने नगर के समीप रात्रि व्यतीत की। प्रातःकाल ढोल, बिगुल तथा सरने बजने लगे

१ बहरैन के निकट।

झूँर जहाज अग्रसर हुये। वहाँ के निवासियों ने मंजनीके चलानी प्रारम्भ करदीं और सुल्तान के पास कुछ लोग जो खड़े थे, उनके एक पत्थर लगा। जहाज के मल्लाहों का समूह हाथ में तलवार ढाल लिये हुये जल में कूद पड़ा। सुल्तान एक उकेरी अर्थात् तीन मस्तूल के एक प्रकार के छोटे जहाज में सवार हो गया। मैं भी अन्य लोगों के साथ जल में कूद पड़ा। हमारे पास दो तरीदतान (जहाज) थे जिनके पिछले भाग खुले हुये थे और जिनमें घोड़े थे। ये जहाज इस विधि से तैयार किये जाते हैं कि लोग घोड़ों पर सवार होकर इनमें प्रविष्ट हो सकते थे और कवच धारण करके घोड़े पर सवार हुये बाहर निकल सकते थे। उन लोगों ने भी यही किया।

(१०८) ईश्वर की कृपा से सन्दापुर पर विजय प्राप्त होगई। भाग्य ने मुसलमानों की सहायता की। हम तलवारों हाथ में लिये हुये आगे बढ़े। अधिकतर काफ़िरों ने अपने राजा के किले में शरण लेली। हमने उसमें आग लगा दी। इस पर उन्हें निकलना पड़ा। हमने उन्हें बन्दी बना लिया। सुल्तान ने उन्हें क्षमा करके उनकी स्त्रियाँ तथा बालक उन्हें लौटा दिये। उनमें से दस हजार को सुल्तान ने सन्दापुर के निकट निवास करने के लिये स्थान प्रदान कर दिया। सुल्तान राज भवन में ठहरा और उसने आस पास के घर अपने दरबारियों को निवास करने के लिये दे दिये। उसने मुझे एक युवती, जो बन्दी बना ली गई थी प्रदान की। उसका नाम लेमकी था। मैंने उसका नाम मुबारका रक्खा। उसका पति उसके बदले में धन देना चाहता था किन्तु मैंने स्वीकार न किया। सुल्तान ने मुझे एक मिस्त्री पोशाक प्रदान की जो काफ़िर के खजाने से प्राप्त हुई थी। मैं उसके साथ सन्दापुर विजय होने के दिन से अर्थात् १३ जमादी-उल-अव्वल से शाबान के मध्य (३ अक्टूबर, १३४३ ई० से १ जनवरी, १३४४ ई०) तक रहा। फिर मैंने उससे जाने की अनुमति माँगी। उसने मुझसे वचन ले लिया कि मैं उसके पास आऊँगा।

(१०९) मैंने समुद्र द्वारा हिनौर, फिर फ़ाकनौर, मंजरूर (मंगलौर) हीली, जुरफ़त्तन, दहफ़त्तन, बुदफ़त्तन, फ़न्दरैना (पानदेरानी), क़ालक़ूत (कालीकट) की क्रमशः यात्रा की। इन स्थानों का मैं इससे पूर्व उल्लेख कर चुका हूँ। फिर मैंने शालियात<sup>१</sup> की ओर प्रस्थान किया। यह बड़ा सुन्दर नगर है और अपने शाल दुशालों के लिये बड़ा प्रसिद्ध है। मैं वहाँ बहुत समय तक ठहरा रहा। वहाँ से मैं कालीकट लौट गया। वहाँ मुझे मेरे दो सेवक मिले जो ककम पर सवार थे। उन्होंने मुझे सूचना दी कि उस दासी की, जो गर्भवती थी और जिसकी मुझे बड़ी चिन्ता थी, मृत्यु हो गई। सुमात्रा के राजा ने मेरी शेष दासियाँ अपने अधिकार में कर ली थीं। मेरी सम्पत्ति भी ले ली गई और मेरे साथी चीन जावा तथा बंजाला (बंगाल) की ओर छिन्न भिन्न हो गये।

यह सुन कर मैं हिनौर लौट गया। वहाँ से मैं मुहर्रम के अन्त में सन्दापुर पहुँचा। वहाँ मैं २ रबी-उल-आख़िर (७४५ हि०) तक ठहरा रहा। उस नगर का काफ़िर राजा, (११०) जो हमारी विजय के ससय भाग गया था, इसे पुनः अधिकार में करने के लिये लौट आया था। समस्त काफ़िर उसके पास एकत्र हो गये। हिनौर के सुल्तान के सैनिक ग्रामों में भगा दिये गये और वे हम से पृथक् हो गये। काफ़िर हमें घेर कर परेशान करते थे। जब दशा बड़ी शोचनीय हो गई तो मैंने नगर को छोड़ दिया। वह उस समय घिरा हुआ था। मैं क़ालक़ूत (कालीकट) लौट गया। मैंने जीबतुल महल (मालद्वीप) की यात्रा करना निश्चय कर लिया। मैंने उसके विषय में बहुत कुछ सुन रक्खा था। क़ालक़ूत (कालीकट) से प्रस्थान करके हम जीबतुल महल (मालद्वीप) पहुँच गये।<sup>२</sup>

१ कालीकट मे दक्षिण पूर्व की ओर ७ मील पर एक कस्बा।

२ इस स्थान के उपरान्त मालद्वीप तथा सीलौन की यात्रा का उल्लेख है जिसका इस इतिहास से सम्बन्ध न होने के कारण अनुवाद नहीं किया गया।

## माबर

### माबर की ओर प्रस्थान—

(१८५) फिर हम लोग माबर की ओर चले। हमारी यात्रा के समय वायु बड़ी तीव्र हो गई और जन बहुत ऊँचा उठने लगा और जहाज में प्रविष्ट होने वाला था। हमारे साथ कोई योग्य रईस (कप्तान) न था। फिर हम एक चट्टान के निकट पहुँच गये और (१८३) जहाज टकरा कर टूट जाने वाला ही था कि हम कम जल वाले भाग में पहुँच गये और जहाज डूबने लगा। मृत्यु हमारी आँखों के समक्ष धूमने लगी। लोगों के पास जो कुछ था, वह उन्होंने फेंक दिया और विदा होने लगे। हमने जहाज के मस्तूल काट कर फेंक दिये और मल्लाहों ने लकड़ी की एक नौका बनाई। भूमि वहाँ से दो फरसंग थी। मैंने भी नौका में उतरने का विचार किया। मेरे साथ दो दासियाँ तथा दो अन्य साथी थे। उन लोगों ने कहा, “क्या तुम हम लोगों को छोड़ कर नौका में उतरना चाहते हो?” मैंने उन लोगों की रक्षा को अपनी रक्षा पर प्रधानता दी और कहा, “तुम दोनों मेरी प्रिय दासी के साथ नीचे चले जाओ।” दासी ने कहा कि, “मैं खूब तैरना जानती हूँ। मैं नौका की एक रस्सी पकड़ कर लटक जाऊँगी और तैरती चली आऊँगी।” इस पर मेरे दोनों साथी नौका में उतर गये। उनमें से एक मुहम्मद बिन (पुत्र) फ़रहान अततूज़री था और दूसरा एक मिस्री था। वे दोनों तथा एक दासी नौका में बैठ गये और दूसरी दासी तैरने लगी। मल्लाहों ने भी नौका की (१८७) रस्सियाँ बाँध ली और तैरने लगे। मैंने अपना बहुमूल्य सामान, रत्न तथा अम्बर आदि उन्हें दे दिये। वह सब सामान मुझे बड़ा प्रिय था और तमस्त वस्तुयें वायु के अनुकूल होने के कारण सुरक्षित समुद्र तट पर पहुँच गईं।

मैं जहाज ही में ठहरा रहा। रईस (कप्तान) भी एक लकड़ी के तख्ते के सहारे किनारे पहुँच गया। मल्लाह चार नौकायें बनाने लगे किन्तु उनके पूर्ण होने के पूर्व ही रात्रि हो गई और जहाज में जल आ गया। मैं जहाज के पिछले भाग पर चढ़ गया और रात्रि में वहीं रहा। प्रातःकाल कुछ काफ़िर (हिन्दू) एक नौका लेकर हमारे पास आये और हम लोग उनके साथ माबर के तट पर पहुँचे।

हमने उन्हें बताया कि मैं उनके सुल्तान का, जिसके वे जिम्मी (प्रजा) हैं, सम्बन्धी हूँ। उन्होंने उसे इस बात की सूचना भेजी। सुल्तान उस समय एक युद्ध के लिये आया हुआ था और वहाँ से दो दिन की यात्रा की दूरी पर था। मैंने भी उसे एक पत्र लिखा जिसमें इस दुर्घटना का उल्लेख किया। काफ़िर हमें एक घने जंगल में ले गये और हमारे लिये खरबूजे के समान एक फल लाये। यह एक प्रकार के खजूर का फल था। इसमें रूई के समान कोई चीज (१८८) थी और इसका रस बड़ा मीठा था। इस रस की एक मिठाई (हलवा) बनती है जो “ताल” कहलाती है। इसका स्वाद शकर के समान होता है। तत्पश्चात् काफ़िर हमारे लिये कुछ उत्तम प्रकार की मछली लाये। हम लोग वहाँ तीन दिन तक ठहरे रहे।

इसके उपरान्त सुल्तान की ओर से क्रमरुद्दीन नामक एक अमीर कुछ अश्वारोहियों तथा पदातिर्यों को लेकर आया। वे एक ‘डोला’ तथा दस घोड़े लाये। मैं, मेरे साथी, जहाज का ‘रईस’ (कप्तान) तथा एक दासी घोड़े पर सवार हुये और दूसरी दासी ‘डोले’ पर सवार हुई। इस प्रकार हम लोग ‘हरकातू’ किले में पहुँचे। रात्रि में हम लोगों ने वहीं विश्राम किया।

मैंने दासियों, कुछ दासों तथा साथियों को वहीं छोड़ दिया और दूसरे दिन हम सुल्तान के शिविर में पहुँच गये।

### माबर प्रदेश का सुल्तान—

माबर प्रदेश का सुल्तान गयासुद्दीन दामशानी था। आरम्भ में वह मलिक मुजीर बिन (पुत्र) अबु रिजा के अश्वारोहियों की सेना का एक अश्वारोही था। मलिक मुजीर सुल्तान मुहम्मद का एक सेवक था। फिर वह अमीर हाजी बिन (पुत्र) सैयिद सुल्तान जलालु- (१८६) दीन की सेवा में प्रविष्ट हो गया। इसके उपरान्त वह बादशाह हो गया। बादशाह होने के पूर्व वह सिराजुद्दीन कहलाता था किन्तु सिंहासनारूढ़ होने के पश्चात् उसने गयासुद्दीन की उपाधि धारण कर ली।

माबर प्रदेश देहली के बादशाह सुल्तान मुहम्मद के अधीन था किन्तु मेरे श्वसुर शरीफ जलालुद्दीन एहसन शाह ने उसके विरुद्ध विद्रोह कर दिया और माबर पर पाँच वर्ष तक राज्य करता रहा। तत्पश्चात् उसकी हत्या कर दी गई और उसका एक अमीर अलाउद्दीन उदैजी बादशाह हुआ और वह एक वर्ष तक राज्य करता रहा। तत्पश्चात् वह काफ़िरों से युद्ध करने के लिये निकला और अत्यधिक धन सम्पत्ति प्राप्त करके अपने राज्य को लौट आया। दूसरे वर्ष उसने उन पर पुनः चढ़ाई की और उन्हें पराजित करके बहुतों की हत्या कर डाली। जिस दिन हत्या की जा रही थी उसने जल पीने के लिये अपना सिरस्त्राण हटाया। उसी समय किसी अज्ञात दिशा से एक वाण आकर उसके लगा और उसकी तुरन्त मृत्यु हो गई।

इसके उपरान्त उसका जामाता क़तुबुद्दीन सिंहासनारूढ़ किया गया किन्तु लोगों को उसका चरित्र अच्छा न लगा और चालीस दिन पश्चात् उसकी हत्या कर दी गई। तत्पश्चात् (१९०) सुल्तान गयासुद्दीन सिंहासनारूढ़ किया गया। उसने सुल्तान शरीफ जलालुद्दीन की एक पुत्री से विवाह किया। उसकी बहिन से देहली में मेरा विवाह हुआ था।

### सुल्तान गयासुद्दीन के शिविर में हमारा पहुंचना—

जब हम लोग उसके शिविर के निकट पहुँचे तो उसने हमारे स्वागतार्थ अपने हाजिब भेजे और वह स्वयं लकड़ी के गुम्बद पर बैठा रहा। समस्त हिन्दुस्तान में यह प्रथा है कि कोई भी सुल्तान की सेवा में मोजे पहने बिना नहीं जा सकता किन्तु मेरे पास मोजे न थे। एक काफ़िर ने मुझे मोजे दिये यद्यपि वहाँ बहुत से मुसलमान उपस्थित थे। मुझे उन मुसलमानों की अपेक्षा काफ़िर को उदार देख कर आश्चर्य हुआ।

मैं सुल्तान की सेवा में उपस्थित हुआ। उसने मुझे बैठने का आदेश दिया। तत्पश्चात् उसने क्राजी, हाजी सद्दुज़्जमाँ बहाउद्दीन को बुलवाया और उसके निवास स्थान के निकट उसने मुझे तीन डेरे, जिन्हें हिन्दुस्तान में ख्याम कहते हैं, प्रदान किये। उसने मेरे लिये क़ालीन (१९१) तथा भोजन भेजा। भोजन में चावल तथा माँस था। हिन्दुस्तान में भी हमारे देश की भाँति भोजन के उपरान्त लस्सी पीते हैं। तत्पश्चात् मैं ने सुल्तान से भेंट की और उसे मालद्वीप की घटना की सूचना देकर उससे वहाँ सेना भेजने के लिये कहा। उसने सेना भेजने का संकल्प कर लिया और इस कार्य हेतु जहाज़ भी निश्चित कर दिये। मालद्वीप की मलिका के लिये उपहार तथा बज्जियों एवं अमीरों के लिये भी उपहार और खिलौने तैयार कराई। उसने मुझे मलिका की बहिन के साथ उसका विवाह निश्चय करने के लिये नियुक्त किया। मालद्वीप के दरिद्रियों के लिये तीन नावें दान की सामग्री से भरवाईं। इसके उपरान्त उसने मुझको ५ दिन पश्चात् वहाँ जाने के लिये कहा किन्तु क़ाएदुलबहर (समुद्रीय सेनानायक) ख्वाजा सरलक ने सुल्तान से कहा कि 'उस द्वीप की तीन मास तक यात्रा करना सम्भव नहीं।'।

यह सुन कर सुल्तान ने मुझसे कहा, “यदि यह बात है, तो अच्छा है कि तुम फ़तर्न (पट्टन) चले जाओ और जब तक हम लोग इस युद्ध में तल्लीन हैं, तुम वहीं रहो। जब हम लोग (१६२) अपनी राजधानी मुतरा (मदुरा) पहुँच जायें तो तुम वहीं आ जाना और फिर वहाँ से प्रस्थान करना।” मैं सुल्तान के पास ठहरा रहा। इतने में मैंने अपने साथी तथा दासियाँ भी बुलवा ली।

### सुल्तान के प्रस्थान की योजना तथा उसका दुष्कर्म—स्त्रियों एवं बालकों की हत्या—

हमें जिस स्थान की यात्रा करनी थी उसके मार्ग में एक बड़ा घना जंगल था। उस में बाँस बहुत बड़ी संख्या में थे और उसमें होकर किसी ने अभी तक यात्रा न की थी। सुल्तान ने आदेश दिया कि सेना के सभी छोटे बड़े अपने हाथ में लकड़ी काटने हेतु कुल्हाड़ी ले लें। जहाँ कहीं शिविर लगता तो सुल्तान घोड़े पर सवार होकर चल खड़ा होता। उसके साथ उसकी सेना होती थी। वे लोग प्रातःकाल से मध्याह्न के अन्त तक वृक्ष काटते रहते। फिर एक-एक दल भोजन करता था और पुनः वृक्षों की कटाई प्रारम्भ हो जाती थी और रात्रि तक वृक्ष काटे जाते थे। जो कुफ़ार (शत्रु) सेना को जंगल में मिलते, वे बन्दी बना लिये (१६३) जाते थे। एक लकड़ी, जिसके दोनों सिरों पर तेज नोक निकाल ली जाती थी। उन बन्दियों के कंधों पर रख दी जाती थी और वे उस लकड़ी को उठा कर ले जाते थे। प्रत्येक बन्दी के साथ उस की स्त्री तथा बालक भी होते थे। वे इस दशा में शिविर में लाये जाते थे। वे लोग अपने शिविर के चारों ओर एक लकड़ी का कठघरा बना लेते हैं। इसमें चार द्वार होते हैं। इसे यह लोग कतकर (कठघर) कहते हैं। सुल्तान के निवास स्थान के चारों ओर एक दूसरा कतकर बनता है। मुख्य कतकर के बाहर मनुष्य के डील के आधे के बराबर पत्थर के चबूतरे बनाये जाते हैं और उस पर रात भर आग जलाते रहते हैं। दास तथा पदाती उस स्थान पर बाँस की पतली-पतली लकड़ी के गट्टे लिये विद्यमान रहते हैं। जब रात्रि में कोई शत्रु शिविर पर आक्रमण करने आता है तो कभी दास एवं पदाती अपने हाथ के गट्टों को जला देते हैं। फलस्वरूप अत्यधिक प्रकाश से रात्रि दिन के समान हो जाता है और फिर सवार शत्रुओं की खोज में निकल खड़े होते हैं।

दूसरे दिन प्रातःकाल जो लोग पिछले दिन बन्दी बना कर लाये जाते थे, चार भागों (१६४) में विभाजित किये जाते थे। प्रत्येक दल को कतकर (कठघर) के एक-एक द्वार पर ले जाते थे और प्रत्येक द्वार के समक्ष वह नोकदार लकड़ी, जिसे वे लाते थे, गाड़ दी जाती थी। प्रत्येक बन्दी को लकड़ी की नोक पर रख कर, लकड़ी उसके शरीर में प्रतिष्ठ कर देते थे। उनकी स्त्रियों के बाल उसी लकड़ी से बाँध दिये जाते थे और उनकी तथा उनके बालकों की हत्या कर दी जाती थी। तत्पश्चात् उन्हें उसी दशा में छोड़ दिया जाता था। इसके उपरान्त वे लोग जंगल के दूसरे भाग के वृक्ष काटने लगते थे और शत्रुओं के दूसरे दल के साथ भी, जो बन्दी बनाये जाते थे, यही व्यवहार किया जाता था। यह बड़ा ही घोर पाप है। मैंने किसी भी बादशाह को इस प्रकार का पाप करते हुये नहीं देखा है। इस कारण शीघ्र ही उसकी मृत्यु हो गई।

एक दिन काजी सुल्तान के दाहिनी ओर बैठा था और मैं बाईं ओर। हम लोग भोजन कर रहे थे। एक काफ़िर तथा उसकी पत्नी और उसके सात वर्ष के बालक को प्रस्तुत किया गया। सुल्तान ने जल्लादों को उसकी हत्या कर देने का संकेत किया और फिर



आदेश दिया “उसकी पत्नी तथा बालक को भी<sup>१</sup>।” तदनुसार उनके भी सिर काट डाले गये। (१६५) मैंने अपना मुख उस ओर से फेर लिया। जब मैं उठा तो उन के सिर भूमि पर पड़े थे।

एक दिन जब मैं सुल्तान के साथ था तो एक काफिर लाया गया। सुल्तान ने कुछ कहा जिसे मैं न समझ सका। इस पर उसके जल्लादों ने तुरन्त तलवारें निकाल लीं। मैं तुरन्त उठा और चलने लगा किन्तु उसने मुझ से पूछा, “तुम कहाँ जा रहे हो?” मैंने उत्तर दिया कि ‘मैं अन्न की नमाज़ पढ़ने जा रहा हूँ।’ वह समझ गया और हँसा। तत्पश्चात् उसने आदेश दिया कि काफिर के हाथ पाँव काट डाले जायें। जब मैं लौटा तो वह रक्त तथा धूल में लोट रहे थे।

### सुल्तान ग़यासुद्दीन द्वारा काफ़िरों की पराजय, इस्लाम की एक बहुत बड़ी विजय—

उसके राज्य के निकट बलाल देव नामक एक काफिर (हिन्दू) राजा का राज्य था। वह बहुत बड़ा काफिर राजा था। उसकी सेना में एक लाख से भी अधिक सैनिक थे। इनके अतिरिक्त उसके साथ २० हजार मुसलमान थे जो बड़े ही दुर्वृत्त, पापी तथा भागे हुये दास थे। उसकी माबर विजय करने की इच्छा हुई। वहाँ मुसलमान सेना की संख्या ६००० थी। इनमें से आधे तो बड़े अच्छे सैनिक थे किन्तु आधे किसी कार्य योग्य न थे। (१९६) मुसलमान सेना का इन लोगों से कुब्बान नगर के उपान्त में युद्ध हुआ। काफिरों ने उन्हें बुरी तरह पराजित किया और वे लोग मुतरा (मदुरा) की राजधानी की ओर भाग गये।

काफिर राजा ने अपने शिविर कुब्बान के निकट जो इनका (मुसलमानों का) बहुत बड़ा तथा दृढ़ नगर है, लगा दिये। वह उसे दस मास तक घेरे रहा। अन्त में उनके पास केवल चौदह दिन का भोजन शेष रह गया। काफिर (राजा) ने उन लोगों को सूचना भेजी कि यदि वे क़िला छोड़ दे तथा नगर के बाहर निकल जायें तो उन्हें कोई हानि न पहुँचाई जायगी किन्तु उन लोगों ने कहा “हम अपने सुल्तान से अनुमति प्राप्त कर लें।” उसने कहा “अच्छा इन्हीं चौदह दिनों में अनुमति मँगा लो।” उन्होंने अपनी दशा के विषय में सुल्तान ग़यासुद्दीन को लिख भेजा। सुल्तान ने शुक्रवार के दिन वह पत्र सब को सुनाया। सब लोग रो पड़े और (१९७) उन्होंने कहा, “हम लोग अल्लाह के लिये अपने प्राण त्याग देंगे क्योंकि यदि काफिर उस नगर पर अधिकार प्राप्त कर लेंगे तो फिर वे हम लोगों को भी घेर लेंगे; अतः तलवार की छाया में प्राण त्याग देना कहीं अच्छा है। उन्होंने एक दूसरे के समक्ष प्रतिज्ञा की कि कोई न भागेगा।

इस प्रकार मृत्यु के लिये सन्नद्ध होकर वे लोग दूसरे दिन चल खड़े हुये। उन्होंने अपनी पगड़ियाँ अपने सिर से उतार कर घोड़ों की गर्दनों में बाँध दी। यह इस बात का चिह्न था कि उन्होंने मर जाने का संकल्प कर लिया है। उनमें से वीर तथा पराक्रमी सब के आगे के भाग में थे। उनकी कुल संख्या ३०० थी। दाहिनी ओर सैफुद्दीन बहादुर था। वह बड़ी ही धार्मिक तथा वीर फ़कीह था। बाईं ओर मलिक मुहम्मद सिलाहदार था। सुल्तान ने स्वयं घोड़े पर सवार होकर मध्य भाग में स्थान ग्रहण किया। उसके साथ ३००० सैनिक थे। उसने शेष ३००० को सब के पीछे रखा और असदुद्दीन कैखूसरो फ़ारिशी को उनका सरदार नियुक्त किया।

१ इब्ने बत्तूता ने आदेश का प्रभाव बढ़ाने के लिये इस वाक्य को फ़ारसी में लिखा है। “व जने ऊ व पिसरे ऊ।”

इस प्रकार तैयार होकर वे मध्याह्न के भोजन के पश्चात् की निद्रा के समय शत्रु के शिविर पर दूट पड़े। उस समय उनकी सेना असावधान थी और घोड़े चरने के लिये गये थे। जैसे ही उन लोगों ने उनके शिविर पर आक्रमण किया तो काफ़िरों ने समझा कि वे चोर हैं (१६८) अतः वे बिना किसी तैयारी के बाहर निकल आये और युद्ध करने लगे। इतने में सुल्तान श्यासुद्दीन भी पहुँच गया और काफ़िर बुरी तरह पराजित हो गये। यद्यपि राजा की अवस्था अस्सी वर्ष की थी किन्तु उसने घोड़े पर सवार होने का प्रयत्न किया; परन्तु सुल्तान श्यासुद्दीन के भतीजे नासिरुद्दीन ने, जो बाद में उमका उत्तराधिकारी हुआ, उसे पकड़ लिया। नासिरुद्दीन राजा को न पहचानता था, अतः वह उसकी हत्या करने वाला ही था कि उसके एक सेवक ने कहा, “यह राजा है।” नासिरुद्दीन उसे बन्दी बना कर अपने चाचा के पास ले गया। वह उससे उस समय तक उचित व्यवहार करता रहा तथा मुक्त कर देने का आश्वासन देता रहा जब तक कि उसने उसकी धन-सम्पत्ति, हाथी, घोड़े आदि न प्राप्त कर लिये। जब उसने उसकी समस्त धन-सम्पत्ति छीन ली तो उसने उसकी हत्या करवा दी और उसकी खाल खिचवा डाली। उसकी खाल में भूसा भरवा कर उसे मुतरा (मदुरा) नगर की दीवार पर लटकवा दिया। मैं ने भी उसे वहाँ लटके हुये देखा था।

अब मैं अपना विषय प्रारम्भ करता हूँ। मैं शिविर छोड़ कर फ़त्तन (पट्टन) पहुँचा। यह समुद्र तट पर एक भव्य तथा सुन्दर नगर है। इसका बन्दरगाह बड़ा विचित्र है। इसके बन्दरगाह में एक बहुत बड़ा लकड़ी का गुम्बद है जो मोटी-मोटी लकड़ियों (शहतीरों) पर (१६९) बनाया गया है। यहाँ तक पहुँचने के लिये लकड़ी के जीने पर होकर जाना पड़ता है। शत्रु के आक्रमण के समय जो जहाज बन्दरगाह में होते हैं, वे उसके निकट लगा दिये जाते हैं। पदाती तथा धनुर्धारी गुम्बद पर चढ़ जाते हैं और शत्रु उन्हें कोई हानि नहीं पहुँचा पाते।

इस नगर में एक पत्थर की बनी हुई सुन्दर मस्जिद है। उसमें अंगूर तथा अनार बहुत बड़ी संख्या में होते हैं। वहाँ मैं शेख मुहम्मद सालेह नीशापुरी से मिला। वे उन ध्यान मग्न फ़कीरों (सन्तों) में हैं जो अपने बाल अपने कंधों पर डाले रखते हैं। उनके पास एक सिंह था जो फ़कीरों के साथ भोजन करता था और उनके साथ बैठा रहता था। शेख के साथ लगभग तीस फ़कीर रहते थे। उनमें से एक के पास एक सुन्दर मृग था। वह सिंह के साथ ही एक ही स्थान पर रहता था किन्तु सिंह उसे कोई हानि न पहुँचाता था।

मैं फ़त्तन (पट्टन) नगर में ठहरा। एक योगी (योगी) ने सुल्तान श्यासुद्दीन की मैथुन शक्ति बढ़ाने के लिये गोलियाँ तैयार करदी थीं। कहा जाता है कि उममें कुछ अश लोहे के चूर्ण का भी था और सुल्तान उन्हें निर्धारित मात्रा से अधिक खा गया, अतः रग्ण हो (२००) गया। वह उसी अवस्था में फ़त्तन (पट्टन) पहुँचा। मैं उससे भेंट करने लगा और एक उपहार उसे समर्पित किया। उसने क़ाएदुलबहर (समुद्रीय सेनानायक) ख्वाजा सरवर को बुला कर कहा कि “जो जहाज द्वीप में भेजे जाने वाले हैं उनकी तैयारी के अतिरिक्त कोई अन्य कार्य न करना।” उसने मुझे मेरे उपहार का मूल्य चुकाना चाहा किन्तु मैंने स्वीकार न किया। इसका मुझे पश्चाताप ही रहा क्योंकि श्यासुद्दीन की मृत्यु हो गई और मुझे कुछ न प्राप्त हो सका।

सुल्तान श्यासुद्दीन फ़त्तन (पट्टन) में आठे मास तक ठहरा और फिर अपनी राजधानी को चला गया, किन्तु मैं उसके जाने के उपरान्त भी १५ दिन तक ठहरा रहा। फिर मैं भी उसकी राजधानी अर्थात् मुतरा (मदुरा) गया।

यह एक बहुत बड़ा नगर है और इसके मार्ग बड़े चौड़े हैं। सर्व प्रथम मेरे स्वसुर सुल्तान शरीफ जलालुद्दीन एहसन शाह ने इसे राजधानी बनाया था। उसने इसे देहली के ढंग पर बनाया था और इसको बड़े ही उत्तम रूप से निर्मित कराया था। जब मैं वहाँ पहुँचा तो (२०१) वहाँ संक्रामक रोग का प्रकोप था। जो कोई भी रूग्ण होता वह दूसरे अथवा तीसरे दिन मृत्यु को प्राप्त हो जाता। यदि ऐसा न होता तो चौथे दिन तो वह अवश्य ही मर जाता। जब मैं बाहर निकलता तो कोई न कोई रोगी अथवा मृतक शरीर दिखाई पड़ता। मैंने एक दासी यह समझ कर मोल ली कि वह पूर्णतया स्वस्थ है किन्तु वह दूसरे ही दिन मृत्यु को प्राप्त हो गई।

एक दिन मेरे पास एक स्त्री आई। उसका पति सुल्तान एहसन शाह का एक वजीर था। उसके साथ उसका आठ वर्ष का पुत्र भी था। लड़का बड़ा सभ्य समझदार तथा गुराबान ज्ञात हुआ। स्त्री ने अपनी दरिद्रता की चर्चा की। मैंने उसे तथा उसके पुत्र को कुछ दे दिया। दोनों ही स्वस्थ थे। दूसरे दिन वह आकर अपने पुत्र के कफन के लिये कुछ माँगने लगी। पता चला कि उसके पुत्र की मृत्यु हो गई। जिस समय सुल्तान के मरने के दिन निकट आ गये थे, मैं देखता था कि सुल्तान के महल में सैकड़ों स्त्रियाँ नित्य मृत्यु को प्राप्त होती थीं। यह स्त्रियाँ उन चावलों के कूटने के लिये लाई जाती थीं जो सुल्तान के भोजन हेतु नहीं अपितु अन्य लोगों के भोजन के प्रयोग में आता था। जब वे रूग्ण हो जाती थीं तो धूप में पड़ जाती थीं और मर जाती थीं।

(२०२) जब सुल्तान मुतरा (मदुरा) में प्रविष्ट हुआ तो उसने अपनी माता, पत्नी, तथा पुत्र को रूग्ण पाया। वह नगर में केवल तीन दिन तक ठहरा और फिर नगर से एक फरसंग दूर एक नदी तट पर चला गया। वहाँ काफ़िरों (हिन्दुओं) का एक मन्दिर था। मैं सुल्तान के पास वृहस्पतिवार को पहुँचा। मुझे काज़ी के समीप के खेमे में ठहरा दिया गया। जब मेरे लिये खेमा लग गया उस समय मैंने सुना कि लोग दौड़े जा रहे हैं। कोई कहता था कि सुल्तान की मृत्यु हो गई और कोई कहता था कि उसके पुत्र की। अन्त में पता चला कि उसके पुत्र की मृत्यु हो गई। यह उसका इकलौता पुत्र था। उसकी मृत्यु के कारण सुल्तान का रोग और भी बढ़ गया और दूसरे वृहस्पतिवार को सुल्तान की माता की मृत्यु हो गई।

## सुल्तान की मृत्यु, उसके भतीजे का सिंहासनारोहण तथा मेरा उससे विदा होना—

तृतीय वृहस्पतिवार को सुल्तान गयासुद्दीन की मृत्यु हो गई। यह सूचना पाकर उपद्रव (२०३) के भय से मैं नगर में चला आया। मैं उसके भतीजे तथा उत्तराधिकारी नासिरुद्दीन से मिला। वह शिविर की ओर, जहाँ उसे बुलाया गया था, जा रहा था, क्योंकि सुल्तान के कोई पुत्र न था। उसने मुझसे अपने साथ शिविर की ओर लौट चलने के लिये कहा किन्तु मैंने स्वीकार न किया। उसे यह बात बड़ी बुरी लगी। अपने चाचा के सिंहासनारूढ़ होने के पूर्व नासिरुद्दीन देहली में नौकर था। जब गयासुद्दीन बादशाह हो गया तो उसका भतीजा फ़कीरों का वेश बना कर भाग आया। उसके भाग्य में उसके उपरान्त बादशाह होना लिखा था।

जब उसकी बैअत हो गई<sup>१</sup> तो कवियों ने उस की प्रशंसा में कवितायें पढ़ीं। उन्हें अत्यधिक पुरस्कार प्राप्त हुये। सर्व प्रथम काज़ी सदुज़्जमाँ प्रशंसा पढ़ने के लिये खड़ा हुआ।

१ जब लोगों ने उसे बादशाह स्वीकार कर लिया।

उसे सुल्तान ने ५०० दीनार<sup>१</sup> तथा एक खिलअत प्रदान की। तत्पश्चात् वजीर न जिसका नाम काजी था, प्रशंसा पढ़ी। सुल्तान ने उसे २००० दीनार दिये। मुझे ३०० दीनार तथा एक खिलअत दी। दीनों तथा दरिद्रियों को बहुत कुछ दान किया गया। जब खलीब ने नये सुल्तान के नाम का प्रथम खुत्बा पढ़ा तो सोने चाँदी के थाल में दिरहम तथा दीनार रख कर (२०४) उसके मिर पर से न्यौछावर किये गये। तत्पश्चात् गयासुद्दीन की मृत्यु की शोक सम्बन्धी प्रथायें मनाई गईं। सुल्तान की कब्र पर प्रतिदिन पूरा कुरान पढ़ा जाता था फिर अशारून<sup>२</sup> बारी बारी कुरान पढ़ते थे। तत्पश्चात् भोजन लाया जाता और सब लोग भोजन करते थे। फिर सब को उसकी श्रेणी के अनुसार दिरहम (धन) दिया जाता था। इसी प्रकार चालीस दिन तक होता रहा। तत्पश्चात् प्रत्येक वर्ष उसकी मृत्यु के दिन यही होता था।

सर्व प्रथम जो कार्य सुल्तान नासिरुद्दीन ने किया वह यह था कि उसने अपने चाचा के वजीर को पदच्युत कर दिया और उससे राज्य का धन माँगा। उसने मलिक बद्रुद्दीन को अपना वजीर बनाया। यह वही व्यक्ति था जिसे उसके चाचा ने मेरे पास जब कि मैं फ्रक्तन (पट्टन) में था भेजा था। उसकी शीघ्र ही मृत्यु हो गई और ख्वाजा सरवर काएदुलबहर (समुद्रीय सेनानायक) उसके स्थान पर वजीर नियुक्त हुआ। उसने आदेश दिया कि जिस प्रकार देहली का वजीर ख्वाजये जहाँ कहलाता है, उसी प्रकार उसे भी ख्वाजये जहाँ कहा जाय। जो कोई ख्वाजये जहाँ न कहता उसे कुछ दीनार (तन्के) दंड के रूप में देने पड़ते।

(२०५) फिर सुल्तान नासिरुद्दीन ने अपने फूफी के पुत्र की जिसके साथ सुल्तान गयासुद्दीन की पुत्री का विवाह हुआ था, हत्या करा दी और उसकी विधवा से स्वयं विवाह कर लिया। जब उसे यह सूचना मिली कि मलिक मसऊद ने उसकी फूफी के पुत्र से कारागार में भेंट की है, तो उसने उसकी भी हत्या करा दी। इसी प्रकार मलिक बहादुर की भी जो बड़ा ही वीर तथा गुणवान था, हत्या करा दी गई। मेरे विषय में उसने आदेश दिया कि द्वीप के लिये उसके चाचा ने जो जहाज तैयार कराये थे, वे मेरे साथ भेजे जायें। इसी समय मुझे वहीं ज्वर चढ़ आया जो संक्रामक रोग के रूप में फैला हुआ था। मैं समझा कि 'बस अब मैं जीवित नहीं रह सकता।' ईश्वर ने मुझे कुछ ऐसी प्रेरणा दी कि मैं लगभग एक रतल (आधा सेर) इमली, जो इस प्रदेश में बहुत होती है, घोल कर पी गया। इससे मुझे तीन दिन तक दस्त आते रहे और ईश्वर ने मुझे उस रोग से मुक्त कर दिया।

मुझे उस नगर से घृणा होने लगी और मैंने यात्रा करने की प्रार्थना की। सुल्तान ने मुझ से कहा, 'तुम किस प्रकार यात्रा कर सकते हो। तुम्हारे जाने के समय में एक मास शेष है। तुम यहीं ठहर जाओ तो मैं खुन्द आलम (सुल्तान गयासुद्दीन) के आदेशों का पालन कर (२०६) सकूंगा और जो कुछ उन्होंने तुम्हारे साथ भेजना निश्चय किया था, तुमको दे सकूंगा' किन्तु मैंने स्वीकार न किया।

फिर उसने फ्रक्तन (पट्टन) के अधिकारियों को लिख भेजा कि मैं जिस जहाज से भी यात्रा करना चाहूँ उसमें मुझे ले जाया जाय। जब मैं फ्रक्तन (पट्टन) पहुँचा तो मुझे द जहाज मिले जो यमन जा रहे थे। मैं एक जहाज पर सवार हो गया। मार्ग में हमें चार युद्ध के जहाज मिले जिनसे कुछ देर तक हमारा युद्ध हुआ और फिर वे लौट गये। हम कोलम (कूईलून) पहुँचे। मैं अब भी रुग्ण था। अतः मैं वहाँ तीन मास तक ठहर गया। फिर मैं

१ चाँदी के तन्के।

२ कुरान का १/१० भाग पढ़ने वाले।

एक जहाज़ में बैठ कर सुल्तान जमालुद्दीन हिनौरी के पास जाने के विचार से चला, किन्तु हिनौर तथा फ़ाकनौर के मध्य में काफ़िरों ने हम पर आक्रमण कर दिया।

### काफ़िरों (समुद्री डाकुओं) का हमको लूटना—

जब हम हिनौर तथा फ़ाकनौर के मध्य में एक छोटे से द्वीप में पहुँचे, तो काफ़िरों के १२ युद्ध के जहाज़ों ने हम पर आक्रमण कर दिया। भीषण युद्ध हुआ और हम पराजित हो गये। जो कुछ मेरे पास था तथा जो कुछ मैंने कुसमय के लिये बचा रखा था, छीन लिया। (२०७) रत्न तथा याक़ूत जो मुझे राजा सीलान (लंका) ने दिये थे, और मेरे वस्त्र तथा वह वस्तुएँ जो मुझे फ़क़ीरों तथा अबलिया (संतों) ने दी थी, छीन लीं। उन्होंने मेरे शरीर पर एक पाएजामे के अतिरिक्त कुछ न रहने दिया। इसी प्रकार समस्त जहाज़ वालों को लूट खसोट लिया और हमें समुद्रतट पर उतार दिया। अतः मैं कालकूत (कालीकट) पहुँचा और एक मस्जिद में प्रविष्ट हो गया। एक फ़क़ीह ने मुझे वस्त्र भेजे। क़ाज़ी ने मेरे लिये शिरस्त्राण और एक व्यापारी ने एक अन्य वस्त्र भेजा।

यहाँ आकर मुझे ज्ञात हुआ कि वज़ीर अब्दुल्लाह ने वज़ीर जमालुद्दीन की मृत्यु के उपरान्त सुल्ताना खदीजा से विवाह कर लिया है और मेरी उस पत्नी के, जिसको मैं ग़र्भवती छोड़ गया था, एक पुत्र का जन्म हुआ है। मेरे हृदय में आया कि मालद्वीप की ओर जाऊँ किन्तु इसी बीच मे वज़ीर अब्दुल्लाह की शत्रुता का विचार मेरे मन में उत्पन्न हुआ अतः मैं ने क़ुरान खोली और उसमें से यह आयत निकली “फ़रिश्ते उनके पास आयेगे और कहेंगे—भय मत करो तथा चिंतित मत हो।” मैं इसको एक शुभ फ़ाल (चिह्न) समझ कर चल पड़ा।

दस दिन की समुद्री यात्रा के उपरान्त मैं जजाएर ज़ेबतुल महल (माल द्वीप) में पहुँचा (२०८) और कन्ननलूस टापू में उतरा। वहाँ के वाली (हाकिम) अब्दुल अज़ीज मक़दशावी ने मेरा बड़े समारोह से स्वागत किया। उसने मेरी दावत की और मेरे साथ एक गौका कर दी। तब मैं हुलली (हलली) पहुँचा।

इस टापू में सुल्ताना तथा उसकी बहिन सैर के लिये आती हैं और तैरती हैं। इसे समुद्री यात्रा कहते हैं। वे जहाज़ पर क्रीड़ा-कौतुक करती हैं। इस अवसर पर वज़ीर तथा अमीर उसे उपहार भेजते हैं। वहाँ सुल्ताना की बहिन, उसके पति, खतीब मुहम्मद बिन (पुत्र) वज़ीर जमालुद्दीन तथा उसकी माता से, जो मेरी पत्नी रह चुकी थी, मेरी भेंट हुई। तत्पश्चात् खतीब ने मुझ से भेंट की और मुझे भोजन भी कराया।

इसी बीच मैं उस टापू के कुछ निवासियों ने वज़ीर अब्दुल्लाह के पास जाकर मेरे आने की सूचना भेज दी। उसने मेरे तथा मेरे साथियों के विषय में पुछवाया। उसे बताया गया कि मैं अपने पुत्र को लेने आया हूँ जो दो वर्ष का था। उस बालक की माता ने वज़ीर (२०९) के पास जाकर शिकायत की। वज़ीर ने कहा, “मैं उसे अपना पुत्र ले जाने से नहीं रोक सकता।” उसने मुझे महल टापू (मालद्वीप) में प्रविष्ट होने पर विवश किया और अपने प्रासाद के गुम्बद के समक्ष के एक घर में ठहराया ताकि उसे मेरे विषय में सूचना मिलती रहे। तत्पश्चात् उसने प्रथा के अनुसार मेरे पहिनने के लिए पूरे वस्त्र, पान तथा गुलाब जल भेजे। मैं अभिवादन के समय दो रेशमी वस्त्र भेंट करने के लिये ले गया। वस्त्र मुझ से ले लिये गये किन्तु वज़ीर उस दिन मुझ से भेंट करने के लिये न आया।

मेरा पुत्र मेरे पास लाया गया किन्तु मैंने यही उचित समझा कि वह टापू वालों के साथ रहे, अतः मैंने उसे उन्हें लौटा दिया। मैं टापू में पाँच दिन तक ठहरा और वहाँ से शीघ्र ही चला जाना मुझे उचित ज्ञात हुआ; अतः मैंने जाने की अनुमति माँगी। इस पर

वज़ीर ने मुझे बुलवाया और मैं वज़ीर के पास गया। उस समय दो रेशमी वस्त्र, जो मुझ से ले लिये गये थे, लाये गये। मैंने अभिवादन के समय प्रथा के अनुसार उन वस्त्रों को भेंट किया। वज़ीर ने मुझे अपने पास बैठाया और मेरे विषय में पूछताछ करता रहा। मैंने उसके साथ भोजन किया और उसके साथ उसी पात्र में हाथ धोये। यह सम्मान वह किसी को नहीं प्रदान करता। तत्पश्चात् पान लाया गया और मैं विदा हुआ। फिर उसने मेरे पास कुछ वस्त्र तथा कौड़ियाँ भेजीं। उसने मेरे साथ बड़ा ही सुन्दर व्यवहार किया।

(२१०) फिर मैं यात्रा के लिये चल दिया और समुद्र में ४३ दिन तक यात्रा करता रहा। अन्त में हम बंजाल (बंगाल) पहुँचे।

## बंजाला (बंगाल)

(२१०) बंगाल एक बड़ा विशाल देश है और यहाँ चावल बड़ी अधिक मात्रा में होता है। मैंने संसार के किसी देश में इतनी सस्ती चीजें नहीं देखीं किन्तु इस देश में कुहरा बहुत होता है और खुरासानी (विदेशी) इसे 'दोज़खे पुर नेमत' (उत्तम वस्तुओं से परिपूर्ण नरक) कहते हैं। मैंने बंगाल की गलियों में एक चाँदी के दीनार<sup>१</sup> का २५ देहली के रतल<sup>२</sup> के बराबर चावल बिकते हुये देखा। एक चाँदी का दीनार ८ दिरहम के बराबर होता है। एक हिन्दुस्तानी दिरहम<sup>३</sup> एक चाँदी के दिरहम के बराबर होता है। देहली का एक रतल, मगरिब (मराको) के १० रतल के बराबर होता है। मैंने बंगाल वालों को यह कहते सुना था कि उस वर्ष उनके यहाँ मंहगाई थी। मुहम्मद मसमूदी मगरिबी (मराको निवासी) ने जो एक बहुत बड़े संत थे और देहली में मेरे घर के निकट रहा करते थे, और जो इस स्थान (बंगाल) के प्राचीन निवासी थे, तथा जिनकी मृत्यु देहली में हुई, मुझे बताया था, कि (२११) वे अपनी पत्नी तथा अपने एक सेवक के लिये पूरे वर्ष के वास्ते ८ दिरहम (१ दीनार) में भोजन सामग्री मोल ले लेते थे। वे कहते थे कि उन दिनों में ८ दिरहम में ८० देहली के रतल के बराबर धान मिलते थे। कूटने के उपरान्त उसमें से पचास रतल चावल निकलते थे और यह दस क्रिन्तार<sup>४</sup> हुये। दूध देने वाली भैंसों तीन चाँदी के दीनार की मिलती थीं। वहाँ भैंसों ही गाय का काम देती हैं। मैंने वहाँ एक दिरहम की ८ अच्छी तथा मोटी मुर्गियाँ बिकती हुईं देखीं और कबूतर के बच्चे एक दिरहम के १५ बिकते थे। मोटी भेड़ दो दिरहम की और एक रतल शकर ४ दिरहम की मिलती थी। रतल, से देहली का रतल समझना चाहिये। एक रतल गुलाब जल ८ दिरहम में मिलता था। एक रतल घी चार दिरहम में और एक रतल मीठा तेल २ दिरहम में, ३० गज बारीक सूती कपड़ा २ दीनार (चाँदी के तन्के) में मिल जाता था। एक रूपवती कनीज (दासी) एक सोने के दीनार<sup>५</sup> में, जो मगरिब (मराको) के २<sup>१</sup>/<sub>२</sub> सोने के दीनार के बराबर होता था, मिल जाती थी। इस मूल्य पर मैंने आशूरा (२१२) नामक एक बड़ी ही रूपवती कनीज (दासी) मोल ली। मेरे एक साथी ने लुलू नामक एक तरुण दास दो सोने के दीनार में मोल लिया।

बंगाल का पहला नगर जिसमें हम प्रविष्ट हुये सुदकावाँ (चिटागांग) था। विशाल समुद्र तट पर यह एक बड़ा भव्य नगर है। इस स्थान पर गंगा, जहाँ हिन्दू तीर्थ यात्रा करते हैं, तथा जून<sup>६</sup> एक दूसरे से मिलती हैं और फिर एक साथ बहती हुई समुद्र में गिरती हैं। गंगा नदी पर बहुत अधिक संख्या में जहाज थे। इन्हीं जहाजों से वे लखनौती वालों से युद्ध करते हैं।

१ चाँदी के तन्के के बराबर।

२ देहली का रतल—देहली के एक मन के बराबर होता था जो आधुनिक १४ सेर के बराबर होता था।

३ इसे आधुनिक लगभग दो आने के बराबर समझना चाहिये।

४ इसके वजन के विषय में कुछ ज्ञात नहीं।

५ दस चाँदी के तन्के के बराबर।

६ ब्रह्मपुत्र होना चाहिये।

## बंगाल का सुल्तान—

(२१३) उसका नाम सुल्तान फ़ख़रुद्दीन<sup>१</sup> है। वह फ़ख़री कहलाता है। वह बड़ा ही योग्य शासक है। उसे परदेशियों से बड़ा प्रेम है और वह फ़कीरों तथा सूफ़ियों (संतों) का बड़ा आदर करता है। बंगाल का राज्य सर्व प्रथम सुल्तान ग़यासुद्दीन बल्बन के पुत्र सुल्तान नासिरुद्दीन के अधीन था। उसका (नासिरुद्दीन का) पुत्र, मुइज़ुद्दीन देहली का बादशाह हुआ। इस पर नासिरुद्दीन अपने पुत्र से युद्ध करने के लिये निकला। दोनों की गंगा नदी पर भेंट हुई। उनकी भेंट को लिक्राउस्सादैन<sup>२</sup> 'दो शुभ नक्षत्रों का मिलाप' कहा गया। हम इसका उल्लेख कर चुके हैं और इस बात की चर्चा हो चुकी है कि किस प्रकार नासिरुद्दीन ने अपने पुत्र के लिये देहली का राज्य छोड़ दिया और बंगाल लौट आया और वहीं अपनी मृत्यु के समय तक निवास करता रहा।

तत्पश्चात् उसका पुत्र शम्सुद्दीन सिंहासनारूढ़ हुआ। जब उसकी भी मृत्यु हो गई तो उसके स्थान पर उसका पुत्र शिहाबुद्दीन सुल्तान हुआ। कुछ समय उपरान्त उसके भाई ग़यासुद्दीन बहादुर बूर (भूरा) ने उस पर अधिकार जमा लिया। शिहाबुद्दीन ने सुल्तान ग़यासुद्दीन तुग़लुक से सहायता की याचना की। उसने उसकी सहायता की और बहादुर बूर को बन्दी बना लिया। सुल्तान ग़यासुद्दीन के पुत्र सुल्तान मुहम्मद ने सिंहासनारूढ़ होने के उपरान्त उसे मुक्त कर दिया और उसने सुल्तान मुहम्मद से राज्य को परस्पर बाँट लेने की प्रतिज्ञा की थी; किन्तु जब उसने अपने वचन का पालन न किया तो सुल्तान मुहम्मद ने उस (२१४) पर चढ़ाई की और उसकी हत्या कर दी और अपने साले<sup>३</sup> को इस प्रान्त का राज्य प्रदान कर दिया, किन्तु उसकी सेना ने उसकी भी हत्या कर दी। अब अली शाह ने जो लखनौती में था बंगाल का राज्य अपने अधिकार में कर लिया। जब फ़ख़रुद्दीन ने देखा कि राज्य सुल्तान नासिरुद्दीन के वंश से निकल गया तो उसने सुदकावाँ (चिटागांग) तथा बंगाल के अन्य भागों में विद्रोह कर दिया, क्योंकि वह उस वंश का हितैषी था। उसने वहाँ अपना राज्य दृढ़ कर लिया किन्तु उसमें तथा अली शाह में भीषण युद्ध छिड़ गया। जाड़े में जबकि वर्षा के कारण कीचड़ भरी हुई थी, फ़ख़रुद्दीन ने जल मार्ग से जिस पर उसे बड़ा दृढ़ अधिकार प्राप्त था, आक्रमण कर दिया, किन्तु सूखे मौसम में अली शाह ने स्थल मार्ग से बंगाल पर आक्रमण किया क्योंकि इस क्षेत्र में उसकी शक्ति बहुत बढ़ी हुई थी।

## कहानी—

सुल्तान फ़ख़रुद्दीन फ़कीरों (संतों) से इतना प्रेम करता था कि उसने एक फ़कीर शैदा (२१५) को सुदकावाँ (चिटागांग) में अपना नायब नियुक्त कर दिया। सुल्तान फ़ख़रुद्दीन फिर अपने एक शत्रु पर आक्रमण करने के लिये गया किन्तु शैदा ने स्वतन्त्र हो जाने के विचार से विद्रोह कर दिया। उसने सुल्तान फ़ख़रुद्दीन के पुत्र की हत्या कर दी। सुल्तान के उसके अतिरिक्त कोई अन्य पुत्र न था। यह सुन कर सुल्तान तुरन्त अपनी राजधानी की ओर लौटा। शैदा तथा उसके सहायक भाग कर सुनुरकावाँ (सुनार गाँव) पहुँचे। वह बड़ा ही दृढ़ नगर था। सुल्तान ने एक सेना उसका घेरा डालने के लिए भेजी। वहाँ के निवासियों ने अपने प्राणों के भय से शैदा को बन्दी बना कर सुल्तान की सेना में भेज दिया। सुल्तान को इसकी सूचना भेजी गई तो उसने आदेश दिया कि विद्रोही का सिर भेज दिया जाय

१ सुल्तान फ़ख़रुद्दीन मुबारक शाह (१३३७-१३४६ ई०)

२ अमीर ख़ुसरो ने क़िरानुस्सादैन नामक मसनवी में इसी घटना का उल्लेख किया है।

३ तातार ख़ाँ। वह सुल्तान का साला न था।



असूनु उसका सिर काट कर भोज दिया गया और उसके कारण बहुत से फ़कीरों की हत्या करादी गई। जब मैं सुदकावाँ (चिटागांग) में प्रविष्ट हुआ तो मैंने वहाँ के सुल्तान से भेंट नहीं की क्योंकि उसने हिन्दुस्तान के बादशाह से विद्रोह कर दिया था और मैंने सोच लिया था कि इस भेंट का परिणाम अच्छा न निकलेगा।

### कामरू (कामरूप)—

सुदकावाँ (चिटागांग) से मैं कामरू (कामरूप) के पर्वत की ओर, जो वहाँ से एक मास (२१६) की यात्रा की दूरी पर स्थित थे, चल दिया। कामरू (कामरूप) पर्वत बड़े ही विशाल हैं और चीन से तिब्बत तक, जहाँ कस्तूरी वाले भृग पाये जाते हैं, फैले हैं। यहाँ के निवासी तुर्कों के समान हैं और वे बड़े ही परिश्रमी होते हैं। वहाँ का एक दास अन्य देशों के कई दासों से अधिक कार्य करता है। वे लोग जाड़ू टोने के लिये भी बड़े प्रसिद्ध हैं। मैं उन पर्वतों<sup>१</sup> में शेख जलालुद्दीन तबरेजी<sup>२</sup> नामक एक वली (संत) से, जो वहाँ निवास करते थे, भेंट करने के उद्देश्य से जाना चाहता था।

### शेख जलालुद्दीन—

शेख बहुत बड़े वली (संत) और बड़े ही अद्भुत व्यक्ति थे। उनकी करामातें (सूफ़ियों के चमत्कार) लोगों में बड़ी प्रसिद्ध थीं। उन्होंने बहुत बड़े बड़े कार्य किये थे। वे बड़े वृद्ध थे। उन्होंने मुझे बताया कि उन्होंने खलीफ़ा मुस्तासिम बिल्लाह अब्बासी<sup>३</sup> के बग़दाद में दर्शन किये थे और वे उसकी हत्या के समय वहीं थे। उनके साथियों ने बाद में मुझे बताया कि उनकी (२१७) मृत्यु १५० वर्ष की अवस्था में हुई। उन्होंने लगभग चालीस वर्ष तक रोज़ा रखा और वे दस दस दिन तक उस रोज़े को न तोड़ते थे। उनके पास एक गौ थी जिसके दूध से वे रोज़ा तोड़ते थे। वे रात रात भर नमाज़ पढ़ा करते थे। वे दुबले पतले लम्बे डील के व्यक्ति थे और उनकी दाढ़ी बहुत छोटी थी। इन पर्वतों के मुसलमानों ने इन्हीं के हाथों से इस्लाम स्वीकार किया था, अतः वे इन्हीं लोगों के साथ निवास करते थे।

### उनकी एक करामात (चमत्कार)—

उनके कुछ शिष्यों ने मुझे बताया कि उन्होंने अपनी मृत्यु से एक दिन पूर्व अपने समस्त शिष्यों को बुलवाया और उनसे कहा “ईश्वर ने चाहा तो मैं कल तुम से विदा हो जाऊंगा। मैं तुम्हें अल्लाह के जिसके अतिरिक्त कोई अन्य ईश्वर नहीं सिपुर्द करता हूँ।” जुहर की नमाज़ के उपरान्त अन्तिम सिजदे में उन्होंने अपने प्राण त्याग दिये। उनकी गुहा के निकट एक खुदी

- १ कदाचित् इब्ने बत्तूता ने सिलहट की, जो खासी, जैनतिया तथा टिपरा की पहाड़ियों से घिरा है, सैर की (रेहला पृ० २३८)।
- २ शेख जलालुद्दीन तबरेजी, शेख अबू सईद तबरेजी के चेले थे। उनकी मृत्यु के उपरान्त शेख शिहा-बुद्दीन सुहरवर्दी (मृ० १२३४ ई०) की सेवा की। ख़वाजा कुतुबुद्दीन बख़्तियार काकी (मृ० १२३६ ई०) तथा शेख बहाउद्दीन ज़करिया (मृ० १२६७ ई०) के साथ इनकी मित्रता थी। देहली में उनका वहाँ के एक आलिम शेखुल इस्लाम नजमुद्दीन सुग़रा से विरोध हो गया। वहाँ से वे बदायूँ होते हुये बंगाल चले गये (अख़बारुल अख़बार, मुजतबाई सुद्रख़ालय देहली, १३३२ हि० पृ० ४४-४६)। कहा जाता है कि वे १५० वर्ष तक जीवित रहे और उनकी मृत्यु ७४७ हि० (१३४६ ई०) में हुई। पंडुआ में इनकी ख़ानकाह सुल्तान अलाउद्दीन अली शाह ने बनवाई और वहीं कदाचित् इनकी मृत्यु भी हुई।
- ३ मुस्तासिम बिल्लाह अन्तिम अब्बासी खलीफ़ा था। हलाकू ने १२५८ ई० में उसकी हत्या की।

(२१८) हुई क्रम मिली जिसमें कफ़न तथा हनूत (सुगन्धित वस्तुयें) विद्यमान थी। अस्तु, शेरु के मृतक शरीर को स्नान कराया गया तथा कफ़न (शव वस्त्र) धरणा कराया गया और नमाज़ पढ़ कर उन्हें दफ़न कर दिया गया (ईश्वर उन पर दया करे)।

### शेख की एक अन्य करामात (चमत्कार)—

जब मैं शेख के दर्शन को गया तो शेख के निवास स्थान से दो दिन की यात्रा की दूरी पर मुझे उनके चार शिष्य मिले और उन्होंने मुझे बताया कि शेख ने उन लोगों से कहा है कि “एक व्यक्ति मगरिब से तुम्हारे पास आ रहा है। तुम जा कर उसका स्वागत करो।” उन्होंने मुझ से कहा कि शेख के आदेशानुसार वे मेरा स्वागत करने आये हैं। शेख को मेरे विषय में इससे पूर्व कुछ ज्ञात न था। उनको सब कुछ कश्फ़ (दैवी प्रेरणा) द्वारा ज्ञात हुआ था। मैं उनके साथ शेख की सेवा में उपस्थित हुआ और उनकी खानकाह में पहुँचा जो गुहा के बाहर थी। उसके निकट कोई आबादी न थी। उस स्थान के निकट के सभी लोग हिन्दू तथा मुसलमान शेख के दर्शनार्थ आते थे और उनके लिये उपहार लाते थे। उसमें से फ़कीर तथा यात्री खाते थे किन्तु (२१९) शेख केवल अपनी गाय के दूध पर जीवन निर्वाह करते थे और उसी दूध से जैसा कि उल्लेख हो चुका है, अपना दस दिन लगातार का रोज़ा तोड़ते थे।

जब मैं उनकी सेवा में उपस्थित हुआ तो खड़े होकर उन्होंने मुझमें आलिंगन किया। मेरे देश के तथा मेरी यात्रा के विषय में मुझसे पूछते रहे और मैं ने उन्हें सब कुछ बताया। शेख ने मुझसे कहा, “तू अरब का यात्री है।” उनके एक शिष्य ने, जो उस समय उपस्थित था, कहा “सैयिदना (हे स्वामी) यह अरब तथा अजम (अरब के अनिरिक्त) का यात्री है।” शेख ने कहा “अजम का भी, अतः इसका आदर सत्कार करो।” इस पर वे लोग मुझे खानकाह में ले गये और तीन दिन तक मेरा अथिति सन्कार करते रहें।

### उनके करामात (चमत्कार) की एक अद्भुत कहानी—

जिस दिन मेरी शेख से भेट हुई, मैं ने उनको एक बकरे के बाल का मुद्रका (चुगा) पहिने देखा। मुझे वह चुगा बड़ा अच्छा लगा। मैं ने अपने हृदय में सोचा कि यदि शेख मुझे अपना चुगा दे दे, तो कितनी अच्छी बात हो। जब मैं उनसे विदा होने लगा तो वे गुहा के एक कोने में गये और उन्होंने अपना चुगा उतार कर मुझे पहिना दिया। उन्होंने मुझे अपनी टोपी भी प्रदान की और स्वयं पेवन्द लगा हुआ एक वस्त्र धारण कर लिया। फ़कीरों ने मुझे बताया कि शेख साधारणतया यह चुगा नहीं पहिना करते थे। यह उन्होंने मेरे (२२०) आने के समय ही पहिना था और कहा था कि ‘मगरिबी (मराको निवासी) इस चुगे की हृच्छा करेगा। एक काफ़िर बादशाह उससे यह छीन लेगा और हमारे भाई बुरहानुद्दीन सागरजी (समरकन्द में सारज नामक स्थान का निवासी) को दे देगा जिसके लिये यह तैयार कराया गया है।’ जब फ़कीरों ने मुझे यह बताया तो मैंने दृढ़ संकल्प कर लिया कि शेख का यह वस्त्र मेरे लिये एक बहुत बड़ी देन है। मैं इसे पहिन कर किसी मुसलमान अथवा काफ़िर बादशाह के पास कदापि न जाऊँगा।’ फिर मैं शेख के पास से चला आया।

बहुत समय उपरान्त जब मैं चीन गया और खंसा नगर (हांग चौफू) पहुँचा तो अत्यधिक भीड़ के कारण मेरे साथी मुझसे पृथक् हो गये। उस समय मैं वही चुगा पहिने था। जब मैं एक मार्ग पर था तो मुझे वज़ीर मिला। उसके साथ उसके परिजन भी थे। उसने मुझे देखा और मुझको बुलाया। मेरा हाथ पकड़ कर मेरे आने के विषय में पूछता (२२१) रहा। बातें करते करते हम राजभवन के द्वार पर पहुँच गये। मैं ने उससे विदा

होना चाहा किन्तु उसने मुझे अनुमति न दी। उसने बादशाह से मेरी भेंट कराई। बादशाह मुझसे मुसलमान सुन्नतानों के विषय में पूछता रहा। मैंने उसके प्रश्नों के उत्तर दिये। इसी समय उसकी दृष्टि मेरे चुगो पर पड़ गई। उसने उसकी बड़ी प्रशंसा की। वज़ीर ने उसे उतार देने के लिये कहा और मुझे स्वीकार करना पड़ा। बादशाह ने चुगा ले लिया और आदेश दिया कि मुझे दस खिलअतें, एक घोड़ा साज व सामान सहित तथा व्यय हेतु धन प्रदान किया जाय। मुझे इसका बड़ा दुःख हुआ और शोख के शब्दों का स्मरण हुआ और मैं बड़े आश्चर्य में पड़ गया।

दूसरे वर्ष में चीन के शहंशाह के राज भवन खान बालिक (पेकिंग) गया। फिर मैं सागरज के शोख बुरहानुद्दीन की खानकाह में गया। मैंने देखा कि वे वही चुगा पहिने हुये एक पुस्तक पढ़ रहे थे। मुझे बड़ा आश्चर्य हुआ। मैंने चुगो को अपने हाथ से उलट पलट कर देखा। शोख ने मुझसे कहा, “तू इस को क्यों उलटता पलटता है? क्या तू इसे पहचानता है।” मैंने कहा, “हाँ यह वही चुगा है जो खंसा (हाँग चौफू) के बादशाह ने मुझसे ले लिया था।” शोख ने कहा “यह चुगा मेरे लिये मेरे भाई जलालुद्दीन ने तैयार कराया था, और मुझे पत्र लिखा था कि वह मुझे अमुक व्यक्ति द्वारा प्राप्त होगा।” शोख ने मुझे वह पत्र दिखाया। मैंने उसे पढ़ा और मुझे शोख की आध्यात्मिक शक्ति पर बड़ा (२२२) आश्चर्य हुआ। इस पर मैंने कुल हाल शोख बुरहानुद्दीन को सुनाया। उन्होंने कहा “मेरे भाई जलालुद्दीन इससे भी बड़ी बड़ी बातें कर सकते थे। वे संसार में अनेक परिवर्तन कर सकते थे किन्तु अब उनकी मृत्यु हो गई है। ईश्वर उन पर दया करे।” बुरहानुद्दीन ने फिर मुझसे कहा, “मुझे ज्ञात है कि वे प्रातःकाल की नमाज मक्के में पढ़ते थे और प्रतिवर्ष हज किया करते थे अर्फ़ तथा ईद के दिन वे अदृश्य हो जाते थे और किसी को कोई सूचना न होती थी।”

अब मैं अपने विषय को पुनः प्रारम्भ करता हूँ। जब मैं शोख जलालुद्दीन से विदा हुआ तो मैं हबंक<sup>१</sup> की ओर रवाना हुआ। यह एक बड़ा तथा सुन्दर नगर है। एक नदी इसके मध्य में बहती है। यह कामरू (कामरूप) के पर्वतों से निकलती है। इसका नाम नहरूल अज़रक (नीली नदी) है। इस नदी के मार्ग से लोग बंगाल तथा लखनौती पहुँच जाते हैं। (२२३) इस नदी के दाई तथा बाई ओर जल की चखियाँ, उद्यान तथा ग्राम उसी प्रकार दृष्टिगत होते हैं जिस प्रकार सिन्ध में नील नदी के तट पर। हबंक के निवासी काफ़िर जिम्मी हैं। उनसे उत्पादन का आधा भाग ले लिया जाता है और इन्हें कुछ अन्य सेवार्यो भी करनी पड़ती हैं। हमने इस नदी में बहाओ की ओर १५ दिन तक यात्रा की। मार्ग में ग्रामों तथा उद्यानों की अधिकता से ऐसा ज्ञात होता था कि मानो हम बाजार में यात्रा कर रहे हों। इसमें असंख्य नावें चलती हैं। प्रत्येक नाव में एक नक्कारा होता है। जब दो नावें एक दूसरे के समक्ष आती हैं तो नक्कारा बजाया जाता है। इस प्रकार मल्लाह एक दूसरे के प्रति अभिवादन करते हैं। सुल्तान फ़ख़रुद्दीन का आदेश है कि इस नदी में फ़क़ीरों से कोई कर न लिया जाय और जिसके पास भोजन सामग्री न हो, उसे भोजन दिया जाय। जब कोई फ़क़ीर इस नगर में आता है तो उसे आधा दीनार प्रदान किया जाता है।

१ जिलहिज्जा मास का नवौं दिन।

२ यह अब हबंग टीला कहलाता है और उजड़ चुका है। यह हबीगंज के दस मील दक्षिण में है। (रेहला पृ० २४१)

१५ दिन की यात्रा के उपरान्त हम सुनरकावाँ (सोनार गाँव) पहुँचे। यही के (२२४) निवासियों ने शैदा फ़कीर को जब उसने यहाँ शरण ली थी, बन्दी बना लिया था। वहाँ पहुँचते ही हमें एक जुन्क (चीनी जहाज़) जावा (सुमात्रा) के लिये तैयार मिला। वह यहाँ से चालीस दिन की यात्रा की दूरी पर स्थित है। हम जुन्क पर बैठ गये और १५ दिन की यात्रा के पश्चात् बरहनाकार (बारह नगर) पहुँचे।

# मसालिकुल अबसार फ़ी ममालिकुल अबसार

[ लेखक—शिहाबुद्दीन अल उमरी ]

हिन्दुस्तान तथा सिन्ध

## वेश तथा उसके निवासी—

यह एक बड़ा ही महत्त्वपूर्ण देश है। इसकी तुलना संसार के किसी अन्य देश से इसके विस्तृत क्षेत्र, अपार धन-सम्पत्ति, अगणित सेनाओं तथा सुल्तान के वैभव के कारण, चाहे वह कूच करता हो अथवा राज प्रासाद में निवास करता हो, तथा उसके राज्य की शक्ति के कारण नहीं की जा सकती। इस देश की ख्याति तथा प्रसिद्धि सर्वत्र व्यापक है।

प्रचलित समाचारों तथा लिखित पुस्तकों द्वारा, मैं जो कुछ सुन अथवा देख पाता था, उसके विषय में ज्ञान प्राप्त किया करता था परन्तु उस विवरण की सत्यता से मैं अपने को परिचित नहीं करा सकता था क्योंकि यह प्रदेश हमसे बहुत दूर था। जब मैं इस पुस्तक की रचना करने लगा और विश्वस्तीय वर्णन देने वालों से मैंने पूछताछ की तो, जो कुछ मैंने सुन रखा था, उससे अधिक ज्ञात किया और आशा से भी अधिक बड़ी-बड़ी बातें आईं।

अधिक कहने की आवश्यकता नहीं। यह ऐसा देश है जिसके समुद्रों में मोती हैं, जिसकी भूमि में सोना है, जिसके पर्वतों में याकूत तथा हीरे हैं। घाटियों में अंगूर की लकड़ी तथा कपूर है<sup>१</sup>, और इसके नगरों में बादशाहों के सिंहासन हैं। यहाँ के जानवरों में हाथी तथा गेंडे हैं। यहाँ के लोहे से हिन्दुस्तानी तलवारें बनाई जाती हैं। इसमें लोहे, पारे तथा सीसे की खाने हैं। इसके कुछ स्थानों में केसर मिलती है। इसकी कुछ घाटियों में स्फटिक व बिल्लौर मिलता है। इस देश में जीवन की सुन्दर वस्तुयें अधिक मात्रा में उपलब्ध हैं। वस्तुओं के मूल्य यहाँ कम हैं; यहाँ की सेनायें अगणित हैं और यहाँ के प्रदेश सीमा रहित हैं। यहाँ के लोग बड़े बुद्धिमान तथा प्रतिभाशाली हैं। अन्य देश वालों की अपेक्षा यह लोग बड़े संयमी हैं। अधिकांशतः यह लोग ईश्वर तक पहुँचने के लिये प्रयत्नशील रहते हैं।

## मुहम्मद बिन (पुत्र) अब्दुर रहीम की तुहफतुल अल्बाब<sup>२</sup>—

मुहम्मद इब्न (पुत्र) अब्दुर रहीम उकलीशी अल शमती अपनी पुस्तक तुहफतुल अल्बाब में वर्णन करता है: विशाल देश, अत्यधिक न्याय, पर्याप्त धन, सुशासन जीवन की निरन्तर सुविधायें व सुरक्षा जिसके कारण हिन्दुस्तान एवं चीन<sup>३</sup> के देशों में कोई भय नहीं है। दर्शनशास्त्र, चिकित्सा, गणित में हिन्दुस्तानी सर्वाधिक विद्वान हैं और ये समस्त आश्चर्यजनक हस्त-कलाओं में इतने (सुदक्ष) हैं कि उनका अनुकरण करना असम्भव है। इनके पर्वतों एवं द्वीपों में अंगूर की लकड़ी तथा कपूर के वृक्ष एवं समस्त प्रकार के सुगंधित

१ 'सुबहुल आशा' लेखक कलकशान्दी, भाग ५, ( काहिरा १९१५ ई०) पृ० ६१।

२ 'तुहफतुल अल्बाब व नुख्ततुल अजब', लेखक अबू हामिद अथवा अब्दुल्लाह बिन अब्दुर रहीम बिन सुलेमान अल कैसी अल शरनाती (मृत्यु ५६५ हि०, ११६६ ई०)। यह संसार के भूगोल एवं तत्सम्बन्धी अन्य विवरणों का संग्रह है।

३ सुबहुल आशा में चीन का उल्लेख नहीं। (पृ० ६२)

पौधे जैसे लौंग, जायफन, बालछड़, दालचीनी, इलायची, कबाबचीनी, जावित्री और बनस्पति जगत की अन्य बहुत सी औषधियों एवं वृष्टियों के पौधे होते हैं। इन लोगों के यहाँ कस्तूरी-मृग तथा सिन्नौरुजबाद<sup>१</sup> भी होते हैं। इन लोगों के देश से विभिन्न प्रकार के मणियों का निर्यात होता है, अधिकांशतः लंका से।<sup>२</sup>”

### इब्न अब्दुर रब्बेह की ‘अल-इक़द’—

इब्न अब्दुर रब्बेह ने अपने ग्रन्थ अल-इक़द<sup>३</sup> में नुऐम बिन (पुत्र) हम्माद को अपना सूत्र बताते हुये वर्णन किया है, “हिन्दुस्तान के बादशाह ने एक उमर बिन (पुत्र) अब्दुल अजीज के पास प्रेषित किया जिसमें (लिखा था) : ‘बादशाहों का बादशाह जो सहस्रों बादशाहों का पुत्र है, जिसके अधीन सहस्रों बादशाहों की कन्यायें हैं, जिसके अस्तबलों में सहस्रों हाथी हैं और जिसके (देश में) दो नदियाँ हैं जिनके कारण अगार की लकड़ी, अन्य सुगन्धित लकड़ियाँ, आखरोट तथा कपूर, जिसकी सुगंधि १२-१२ मील तक फैल जाती है, अरबों के बादशाह के पास, जो किसी भी वस्तु को ईश्वर से मिश्रित नहीं करता। आरम्भ में मैं एक उपहार भेजता हूँ और यह एक उपहार नहीं है अभिवादन है। मेरी अभिलाषा है कि आप मेरे पास कोई ऐसा व्यक्ति भेजें जो मुझे इस्लाम की शिक्षा दे और इस्लाम समझाये और सलाम। उपहार से अर्थ है ‘पत्र’।”

### मुबारक इब्न (पुत्र) महमूद अल खम्बाती<sup>४</sup>—

विद्वान तथा आशीश प्राप्त शेख, कुलीन पूर्वजों के वंशज, मुबारक इब्न (पुत्र) महमूद अल खम्बाती जो मुहम्मद शाज़ान हाजिबे खास के वंशजों से सम्बन्ध रखने वाले हैं और जो विश्वास के योग्य और ईमानदार हैं और अपने विषय तथा इस देश के बादशाहों के पूर्वजों से अपने सम्बन्ध के विषय में सुविज्ञ हैं, कहते हैं कि यह देश अत्यधिक विशाल है। साधारण रूप से यात्रा करने में उसकी लम्बाई ३ वर्ष में व चौड़ाई भी ३ वर्ष में समाप्त होगी।<sup>५</sup> इसका अक्षांश वह है जो सोमनाथ तथा सरनदीब<sup>६</sup> के बीच में गजनी तक है और देशान्तर अदन के सम्मुख वाली खाड़ी से लेकर सिकन्दर की दीवार<sup>७</sup> तक है जहाँ हिन्द महासागर, अतलांटिक महासागर से मिलता है। इस देश में नगर पास ही पास स्थित हैं जिनमें मिम्बर<sup>८</sup>, सिहासन, आमाल<sup>९</sup>, ग्राम एवं बाज़ार तथा पेंठ हैं। इन (नगरों) के बीच में कोई भी उजाड़ स्थान नहीं है।<sup>१०</sup>

१ एक प्रकार की बिल्ली।

२ सुबहुल आशा, भाग ५, पृ० ६२।

३ इब्दुल फ़रीद, लेखक अबू उमर अहमद बिन मुहम्मद बिन अब्दुर रब्बेह (जन्म २४६ हि०। ८६० ई० कारडोवा; मृत्यु ३२८ हि०। ९४० ई०)। इतिहास एवं जीवन-वृत्तान्त सम्बन्धी एक वृहत् ग्रन्थ।

४ खम्बायत निवासी। सुबहुल आशा में अम्बानी है (पृ० ६२)।

५ शेख मुबारक का परिचय तथा हिन्दुस्तान के विस्तृत क्षेत्र का यह उल्लेख सुबहुल आशा में नहीं (पृ० ६२)।

६ लंका।

७ चीन की वृहत् दीवार।

८ सम्भवतया जामा मस्जिदों के मिम्बर से अभिप्राय है।

९ जिले।

१० सुबहुल आशा, भाग ५ पृ० ६२।

में ने कहा कि देशान्तर व अक्षांश के विचार से जो दूरी उसने बताई है उसका परीक्षण करना आवश्यक है, क्योंकि समस्त बसा हुआ संसार भी इस दूरी के बराबर नहीं है, केवल यह कि यदि इस कथन से उसका आशय यह हो कि यह दूरी उन लोगों के लिये है जो एक स्थान से दूसरे स्थान तक के मध्य में स्थित समस्त वस्तुओं के विषय में पूर्ण परिचय प्राप्त करते हुये यात्रा करते हैं। वह कहता है, 'कराजिल प्रदेश के लोग इस सुल्तान की प्रजा हैं। कर देने के कारण, जो उन लोगों से लिये जाते हैं और जो सुल्तान के लिये धन का साधन हैं, यह लोग सुल्तान द्वारा सुरक्षित रहते हैं।<sup>१</sup> कराजिल पर्वत में सोने की सात खानें हैं जिनसे अपार धन प्राप्त होता है। समुद्रों के मध्य में इधर उधर स्थित द्वीपों के अतिरिक्त पूरा देश जिसमें भूमि तथा समुद्र सम्मिलित हैं इस सुल्तान के अधिकार में है। जहाँ तक समुद्रीय तट का सम्बन्ध है एक बित्ते भर भी कोई स्थान ऐसा नहीं है जिसकी कुञ्जियाँ तथा जहाँ के दृढ़ स्थान उसके अधिकार में न हों। वर्तमान समय में खुत्बा पढ़वाने तथा सिक्का ढलवाने का अधिकार इस पूरे देश में उसी को है।<sup>२</sup> इस देश में उसके अतिरिक्त किसी को कोई अधिकार नहीं।<sup>३</sup>

वह कहता है, "बड़ी-बड़ी विजयों का, जिनमें मैं उसके साथ था, उल्लेख स्वयं आँख से देखने के कारण सारांश में करूँगा विस्तृत रूप से नहीं, क्योंकि व्याख्या लम्बी होने का भय है।"

### सुल्तान की विजय—

पहला स्थान जो विजय किया गया, तिलंग प्रदेश था। यह एक विशाल प्रान्त है जिसमें बहुत से ग्राम हैं और जिनकी संख्या नौ लाख नौ सौ है। तत्पश्चात् जाजनगर प्रान्त विजित हुआ। इसमें ७० सुन्दर नगर हैं जो समुद्र तट पर बन्दरगाह हैं और जिनका कर मोतियों, हाथियों, विभिन्न प्रकार के वस्त्रों तथा सुगन्धियों के रूप में प्राप्त होता है। तत्पश्चात् लखनौती का प्रान्त, जो ६ बादशाहों की राजधानी रह चुकी है, विजित हुआ। इसके उपरान्त देवगीर (देवगिरि) का प्रान्त विजय किया गया। इसमें ८४ दृढ़ पर्वतीय किले हैं। शेख बुरहानुद्दीन अबू बक्र बिन (पुत्र) अल खल्लाल अल बरज़ी का कथन है कि इसमें १ करोड़ दो लाख ग्राम हैं। इसके पश्चात् द्वार समुद्र का प्रान्त विजित हुआ, जहाँ सुल्तान बलाल देव तथा पाँच काफ़िर राजा शासन करते थे। तत्पश्चात् माबर के प्रान्त पर विजय प्राप्त हुई।<sup>३</sup> यह एक विशाल इकलीम है। इसके समुद्रीय तटों पर ६० बन्दरगाह स्थित हैं। इनका कर सुगन्धियों, रेशमी वस्त्रों, विभिन्न प्रकार के कपड़ों तथा अन्य सुन्दर वस्तुओं के रूप में प्राप्त होता है।

### देश के प्रान्त—

विद्वान, फ़क़ीह, सिराजुद्दीन अबू सफ़ा उमर बिन (पुत्र) इसहाक़ बिन (पुत्र) अहमद अल शिबली अल अबधी ने, जो हिन्दुस्तान के अबध प्रान्त के हैं और जो इस समय देहली के सुल्तान के दरबार के बहुत बड़े फ़क़ीह हैं, मुझे बताया कि इस बादशाह के राज्य में २३ मुख्य प्रान्त हैं। इनके नाम यह हैं : (१) देहली (२) देवगीर (देवगिरि) (३) मुल्तान (४) कहरान (कुहराम) (५) सामाना, (६) सबूस्तान (सिबिस्तान) (७) वज्जा (उच्छ) (८) हासी (हाँसी) (९) सरसुती (सिरसा) (१०) माबर (११) तिलग (तिलंगाना) (१२) गुजरात (१३) बदायूँ (१४) अबज़ (अबध) (१५) कन्नौज (१६) लखनौती (१७) बिहार (१८) कड़ा

१ जिजया अदा करने के कारण जिम्मी हैं।

२ वह पूर्ण रूप से स्वतंत्र बादशाह है।

३ सुबहुल आशा, भाग ५, पृ० ८६।

(१६) मानवा (२०) लहावुर (लाहौर) (२१) कलानूर (२२) जाजनगर (२३) तलंज तथा (२४) दार समन्द (द्वार समुद्र)।<sup>१</sup>

### नगर तथा गाँव—

इन प्रान्तों में १२०० नगर हैं जो सभी छोटे या बड़े क्षेत्रों के रूप में हैं। इन सब में ही प्रशासन के विचार से इकाइयाँ हैं और घनी आबादी के ग्राम। मैं उनके ग्रामों की संख्या नहीं जानता; केवल इतना जानता हूँ कि मेरे ज्ञान के अनुसार कन्नौज प्रान्त में १२० लाख ग्राम हैं जब कि एक लाख में १०० हजार ग्राम हैं। इस प्रकार १२० लाख ग्राम हुये। तिलग प्रान्त में ३६ लाख ग्राम हैं। मालवा प्रान्त कन्नौज से बड़ा है, परन्तु मैं उसके ग्रामों की निश्चित संख्या नहीं बता सकता। माबर में बहुत से बड़े-बड़े द्वीप हैं। प्रत्येक में प्रतिष्ठित राज्य हैं जैसे कुईलून, फत्तन, सीलान तथा मालाबार।

### लखनौती—

शेख मुबारक ने बताया कि लखनौती में २०० हजार छोटी परन्तु वेग गति से चलने वाली नौकायें हैं। यदि सब से आगे वाली नौका पर वारा फेंका जाये तो वह उन नौकाओं की वेग गति के कारण मध्य वाली नौका पर लगेगा। बहुत सी नौकायें ऐसी हैं जिनमें चक्कियाँ, रसोइयाँ तथा बाजार होते हैं। जहाजों के अत्यन्त बड़े होने के कारण यात्री लोग कुछ समय व्यतीत हो जाने के उपरान्त ही एक दूसरे का परिचय प्राप्त कर पाते हैं।<sup>४</sup>

### देवगिरि—

देहली नगर देश की राजधानी है। इसके पश्चात् कुब्बतुल इस्लाम का नगर (आता) है और यही देवगीर (देवगिरि) का नगर है। इसे इस सुल्तान ने पुनः निर्माण किया और इसका नाम कुब्बतुल इस्लाम रखा। मैं कहता हूँ “इस प्रकार हम्मद के गुरु ने (ईश्वर उस पर दया करे) ‘तकवीमुल बुल्दाम’<sup>५</sup> में एक विश्वस्त सूत्र के आधार पर लिखा है।” शेख मुबारक ने बताया कि कुब्बतुल इस्लाम तीसरी इकलीम (जलवायु के प्रदेश) में स्थिति है। जब मैंने उसे ६ वर्ष पूर्व छोड़ा था तब वह पूर्ण न हुआ था और मेरा अनुमान है कि वह अब भी पूरा न हुआ होगा, क्योंकि वह बड़ा ही विशाल था तथा उममें बड़े भव्य भवन निर्माण कराये जा रहे थे। सुल्तान ने उसको इस बुद्धिमत्ता से विभाजित किया था कि प्रत्येक श्रेणी के लोगों के लिये पृथक् बस्तियाँ थीं; सेना के लिये एक बस्ती, वजीरों के लिये एक बस्ती, (कातिब) सचिवों के लिये एक बस्ती, क्राजियों तथा आलिमों के लिये एक बस्ती, शेखों (सूफियों, सन्तों) तथा फकीरों के लिये एक बस्ती और व्यापारियों तथा शिल्पकारों के लिये एक बस्ती थी। प्रत्येक बस्ती में प्रत्येक श्रेणी के लोगों की आवश्यकतानुसार मस्जिद, मीनार, बाजार, स्नानागार, आटा (पकाने) के लिये धावे थे, जिनके कारण उस बस्ती के लोग क्रय विक्रय एवं वस्तुओं के विनमय के लिए एक दूसरी बस्ती पर निर्भर न रहते थे। प्रत्येक बस्ती

१ इस सूची में २४ प्रान्त हैं। तिलंग का नाम दो स्थानों पर लिख गया है। इसी प्रकार से सुबहुल आशा में भी तिलंग दो बार लिखा गया है (पृ० ७७)।

२ सुबहुल आशा, भाग ५, पृ० ७७। लेखक का अभिप्राय जिलों से है।

३ सुबहुल आशा, भाग ५, पृ० ७८।

४ सुबहुल आशा, भाग ५, पृ० ७८।

५ ‘तकवीमुल बुल्दाम’ लेखक अबुल फिदा इमद का हाकिम तथा राजकुमार। यह भूगोल की बड़ी प्रसिद्ध पुस्तक है।



पृथक् आत्म-निर्भर नगर के समान थी और किसी भी वस्तु के लिये दूसरे पर अवलम्बित न थी।'

### उजाड़ स्थान --

इस देश में २० दिन की यात्रा में तय किये जाने वाले स्थान के अतिरिक्त जो गजनी से मिला हुआ है कोई भी उजाड़ स्थान नहीं है। यह स्थान भी हिन्दुस्तान के बादशाहों तथा तुर्किस्तान एवं मावराउन्नहर, जो उजाड़ पर्वतों व घने जंगलों से भरा हुआ है, के मध्य भगड़े के कारण ऐसा है<sup>२</sup>। उस(देश) की उपज में सुगन्धित जड़ी बूटियाँ, सुगन्धित वस्तुयें सुगन्धित पौधे, जो औषधि पुस्तकों में उल्लिखित हैं, सम्मिलित हैं। अनाज की अपेक्षा वे कहीं अधिक लाभप्रद हैं और अनाज से इनकी तुलना नहीं की जा सकती।

### मुल्तान---

मैं कहता हूँ काजी निजामुद्दीन यहया बिन (पुत्र) हकीम ने इस देश पर लिखित एक ग्रन्थ की ओर मेरा ध्यान आकर्षित किया। इसमें उल्लिखित है कि मुल्तान प्रदेश में १२६००० ग्राम है<sup>३</sup> जो दीवान में (अंकित) है। मुल्तान तथा देहली तीसरी इकलीम में हैं जबकि देश का अधिकांश भाग दूसरी एवं तीसरी इकलीम में स्थित है। यह एक विशाल देश है और चावलों के खेतों के अतिरिक्त स्वास्थ्यप्रद है। यह खेत स्वास्थ्यवर्द्धक नहीं है और तराई के स्थान (निचले स्थान) हानि कारक हैं। उसी ग्रन्थ में यह भी उल्लिखित है कि मुबारक बिन (पुत्र) यूसुफ अस सकफी ने सिन्ध के ४० बेहार सोने के प्राप्त किये। प्रत्येक बेहार में ३३३ मन होते हैं। उसका कथन है कि गजनी तथा कन्धार के प्रदेशों से यहाँ की सीमा आरम्भ होती है।

### मुख्य भूभाग--

मैंने शेख मुबारक से हिन्दुस्तान के मुख्य भूभाग तथा सीमान्त प्रदेशों के विषय में पूछा। उसने मुझे उत्तर दिया, इस देश में लगभग १००० छोटी बड़ी नदियाँ हैं। कुछ तो लम्बाई में नील नदी के समान हैं, कुछ उससे छोटी हैं, और कुछ उससे और भी अधिक छोटी हैं और शेष साधारण नदियों के समान हैं। नदी के तटों पर ग्राम तथा नगर, घने जंगल, एवं हरे भरे मैदान हैं।"

### जलवायु---

हिन्दुस्तान की जलवायु समशीतोष्ण है। यहाँ की ऋतुओं में अधिक परिवर्तन नहीं होता। यह न तो अत्यधिक गर्म ही है और न ठंडा ही मानो पूरे वर्ष तक बसन्त ऋतु हो। इस देश में वायु व आनन्ददायक पश्चिमी हवा धीरे धीरे चलती है। वर्षा अधिकांशतः बसन्त ऋतु के अन्त में ग्रीष्म काल के आरम्भ होने तक निरन्तर ४ मास तक होती है।<sup>४</sup>

### अनाज, तरकारियाँ, फल, फूल आदि--

इस देश में कई प्रकार के अनाज, गेहूँ, चावल, जौ, मटर, समूर, उर्द, लोभिया व तिल होते हैं। फूल (एक प्रकार की चौड़ी सेम) यहाँ नहीं पाई जाती है। मैं कहता हूँ मेरा विचार यह है कि फूल की अनुपस्थिति का कारण यह है कि यह देश दार्शनिकों का है जिनका यह विचार है कि यह फलियाँ प्रतिभा पर प्रभाव डालती हैं। इसी लिये साबी लोगों ने भी

१ सुवहुल आशा, भाग ५ पृ० ७०।

२ सुवहुल आशा, भाग ५, पृ० ६७।

३ सुवहुल आशा, भाग ५, पृ० ६५।

४ सुवहुल आशा, भाग ५, पृ० ६८।

इसका प्रयोग वजित कर दिया । उसने बताया, इसमें फल हैं : अंजीरें, अंगूर, मीठे खट्टे तथा तीखे अनार, केले, आंड़ू, चकोतरे, नीबू, जभीरी नीबू, नारंगी, अंजीर का वृक्ष, काले शहतूत, जो फिरसाद कहलाते हैं,<sup>१</sup> तरबूज, पीली व हरी ककडियाँ तथा खरबूजे । अंजीर, तथा अंगूर अन्य फलों की अपेक्षा कम संख्या में होते हैं । बिही भी पाई जाती है और इस देश में इसका आयात भी होता है । नाशपाती व सेब बिही से भी कम होते हैं । यहाँ और भी बहुत से फल होते हैं जैसे आम, महुआ, लाहा, नगजक तथा अन्य उत्तम एवं स्वादिष्ट फल, जो मिस्र शाम, तथा एराक में नहीं होते । नारियल से किसी अन्य वस्तु की तुलना नहीं की जा सकती । यह ताजा तथा तेल से भरा हुआ होता है । हममार को हिन्दुस्तानी इमली कहते हैं । यह एक जंगली वृक्ष होता है जो पर्वतों में बहुतायत से उगता है । नारियल तथा केले समीप के प्रान्तों की अपेक्षा, जहाँ यह बहुत बड़ी मात्रा में पाये जाते हैं, देहली से कुछ कम होते हैं ।

समस्त देश में गन्ना अधिक मात्रा में पाया जाता है । एक गन्ना तो काली जाति का होता है, जो गन्ने के विचार से खराब होता है । चूसने के विचार से यह (जाति) सबसे उत्तम है परन्तु पेलने के विचार से नहीं । यह कही और नहीं पाया जाता । अन्य प्रकार के गन्नों से बहुत बड़ी मात्रा में शकर तैयार की जाती है और मिश्री एवं साधारण शकर के रूप में सस्ती होती है परन्तु इसके रवे नहीं बन पाते और सफ़ेद आटे की भाँति होती है ।<sup>२</sup>

शेख मुबारक बिन (पुत्र) मुहम्मद शाजन के वर्णन के अनुसार इस देश में २१ प्रकार के चावल होते हैं ।<sup>३</sup> यह लोग शलजम, गाजर, लौकी, कद्दू, बैंगन, अदरक भी उगाते हैं । जब यह साग हरे ही होते हैं तो यह लोग उनको उसी प्रकार से पकाते हैं जैसे गाजर पकाई जाती है । इसका स्वाद इतना उत्तम होता है कि किसी की तुलना इससे नहीं की जा सकती । चुक्रन्दर, प्याज, सोया, पोदीना सुगन्धित पौधे जैसे गुलाब, कंवल, बनफ़शा, जायफल, जिसे खल्लाफ़ भी कहते हैं, मिस्री सरई, नरगिस, जिसे अब्बार कहते हैं, नरगिस, चमेली, मेंहदी, जिसे फ़गिया कहते हैं, यहाँ होते हैं । इसी प्रकार यहाँ तिल का तेल भी होता है जिसे यह लोग प्रकाश करने के लिये प्रयोग करते हैं ।

जैतून को यह लोग आयात करते हैं । मधु तो अत्यधिक प्राप्त होता है । मोम केवल सुल्तान के महलों में ही मिलता है और अन्य लोगों को उसका प्रयोग करने की अनुमति नहीं है<sup>४</sup> । पशु, पालतू जानवर जैसे भैंस, गाय, भेड़ व बकरियाँ भी अग्रगणित हैं और पक्षी जैसे मुर्गी जंगली तथा पालतू कबूतर, कलहंस, जो दूसरों की अपेक्षा कम होती है, पाये जाते हैं । पेरु पक्षी आकार में लगभग कलहंस के बराबर होता है । यह सब जानवर बहुत ही सस्ते मूल्य तथा कम दामों में बिकते हैं ।<sup>५</sup>

मक्खन तथा विभिन्न प्रकार का दूध तो इतना होता है कि इनको तो कोई पूछता ही नहीं और न इनको कोई महत्त्व ही दिया जाता है । बाजारों में विभिन्न प्रकार के भोजन जैसे भुना हुआ माँस, चावल, पकी तथा तली हुई वस्तुयें, ६५ प्रकार की मिठाइयाँ, फलों के रस तथा शरबत बिकते हैं जो (संसार के) अन्य किसी नगर में कठिनाई से ही प्राप्त होंगे ।

१ सुबहुल आशा, भाग ५, पृ० ८२ ।

२ सुबहुल आशा, भाग ५, पृ० ८२-८३ ।

३ सुबहुल आशा, भाग ५, पृ० ८२ ।

४ सुबहुल आशा, भाग ५, पृ० ८२, ८३ ।

५ सुबहुल आशा, भाग ५, पृ० ८२ ।

## शिल्पकार—

इसमें शिल्पकार तथा कारीगर भी हैं जैसे तलवार, धनुष, भाले तथा विभिन्न प्रकार के अस्त्र शस्त्र, कवच आदि बनाने वाले, सुनार, कढ़ाई का काम करने वाले, काठी बनाने वाले, तथा हर प्रकार की हस्तकला के दक्ष लोग, जो पुरुषों तथा स्त्रियों, तथा तलवार चलाने वालों, सुदक्ष लेखकों एवं साधारण लोगों के, जो असंख्य हैं, प्रयोग हेतु विशेष वस्तुयें बनाते हैं।

## ऊँट—

ऊँट बहुत कम है। यह केवल सुल्तान तथा खानों, अमीरों, वजीरों एवं अन्य उच्च अधिकारियों के लिये, जो उसके (सुल्तान के) साथ रहते हैं, होते हैं।<sup>१</sup>

## घोड़े—

घोड़े बहुत हैं। इनकी दो जातियाँ हैं : अरब के तथा लद्दू घोड़े और अधिकांशतः इनका कार्य प्रशंसनीय है; अतः इन घोड़ों को हिन्दुस्तान के तुर्कों से समीप के देशों से लाया जाता है। अरबी घोड़े, बहरैन, यमन, तथा एराक़ से लाये जाते हैं। यद्यपि हिन्दुस्तान के आन्तरिक भागों में अच्छी नसल के अरबी घोड़े मिल जाते हैं जिनका मूल्य भी कम होता है; परन्तु वे संख्या में अधिक नहीं हैं। हिन्दुस्तान में जब घोड़े अधिक दिनों तक ठहर जाते हैं तो इनके पैर दुर्बल हो जाते हैं।<sup>२</sup>

## गधे तथा खच्चर—

यहाँ के लोगों के मतानुसार खच्चरों तथा गधों पर सवारी करना उनके लिये अत्यन्त अपमानजनक तथा लज्जाप्रद है। कोई भी फ़क़ीह तथा आलिम खच्चर पर सवार होना उचित नहीं समझेगा। इन लोगों के अनुसार गधे पर सवार होना अत्यन्त लज्जाप्रद तथा अपमानजनक है परन्तु प्रत्येक व्यक्ति घोड़े पर सवार होता है। धनी लोगों का सामान घोड़ों पर ले जाया जाता है और साधारण लोग बैलों पर लाद कर ले जाते हैं। यह बड़े तेज चलने वाले होते हैं और लम्बे लम्बे पग रखते हैं।<sup>३</sup>

## देहली का नगर—

मने शेख मुबारक से देहली नगर, उसकी दशा, एवं सुल्तान के मामलों के प्रबन्ध के विषय में पूछा। उसने मुझे बताया कि देहली में बहुत से नगर सम्मिलित हैं जिनको मिला कर एक कर दिया गया है। उनमें से प्रत्येक के भिन्न भिन्न नाम हैं। देहली उनमें से केवल एक का नाम है और उसी के नाम पर सबका नाम पड़ गया। यह लम्बाई तथा चौड़ाई में बहुत ही विस्तृत है और ४० मील के क्षेत्रफल में फैला हुआ है। यहाँ के भवन पत्थर तथा ईंट के बने हैं। छतें लकड़ी की होती हैं। इनके फ़र्श संगमरमर के समान श्वेत पत्थर से बनाये जाते हैं। इस नगर में भवन दो मंजिल से अधिक ऊँचे नहीं बनाये जाते। इनमें से कुछ तो एक मंजिल के होते हैं। सुल्तान के अतिरिक्त कोई भी अपने (घर का) फ़र्श संगमरमर के नहीं बनवाता है।<sup>४</sup>

शेख अबू बक्र बिन (पुत्र) अल खल्लाल का कथन है कि यह बात देहली के प्राचीन भवनों से सम्बन्धित है। जिन भवनों का मैं उल्लेख करता हूँ वे वैसे नहीं हैं। वह कहता है

१ सुबहुल आशा, भाग ५, पृ० ८२।

२ सुबहुल आशा, भाग ५, पृ० ८१।

३ सुबहुल आशा, भाग ५, पृ० ८२।

४ सुबहुल आशा, भाग ५, पृ० ६६।

उन सब नगरों की संख्या जिनको वर्त्तमान समय में देहली कहा जाता है २१ है। तीन ओर तो सीधी पंक्तियों में उद्यान हैं। प्रत्येक पंक्ति १२ मील लम्बी है। पश्चिम दिशा में पहाडियों के कारण उद्यान नहीं हैं।

### मदरसे, चिकित्सालय, खानकाहें, सराय, बाजार, स्नानागार—

देहली में १००० मदरसे हैं जिनमें से केवल १ शाफ़ई<sup>१</sup> लोगों का और शेष हनफी<sup>२</sup> लोगों के हैं। लगभग ७० बीमारिस्तान (चिकित्सालय) हैं जो दारुशफ़ा कहलाते हैं। देहली तथा उसके चारों ओर खानकाहें तथा सरायें हैं जिनकी संख्या २००० है। बड़ी बड़ी खानकाहें तथा विस्तृत बाजार एवं अग्रशुद्ध स्नानागार हैं।

### जल का प्रबन्ध—

जल कुआँ से, जो पानी वाले स्थानों के निकट खोदे जाते हैं और जिनकी गहराई ७ हाथ से अधिक नहीं होती, जिन पर जल निकालने वाली चखियाँ लगी होती हैं, प्राप्त होता है। ये लोग वर्षा का जल भी पीते हैं जिसे बड़े बड़े जलकुण्डों में एकत्र कर लिया जाता है और प्रत्येक जलकुण्ड का व्यास १ वाण के निशाने की दूरी या उससे कुछ अधिक होता है।<sup>३</sup>

### मस्जिद एवं मीनार—

देहली में एक मस्जिद है जो अपने मीनार के कारण बड़ी प्रसिद्ध है। ऊँचाई तथा कुर्सी को देखते हुये संसार में कोई अन्य इमारत नहीं है। शेख बुरहानुद्दीन अल खल्लाल उल बज़्जी अल सूली<sup>४</sup> का कथन है कि उसकी ऊँचाई ६०० गज है।<sup>५</sup>

### सुल्तान तथा अमीरों आदि के भवन—

शेख मुबारक का कथन है कि जहाँ तक देहली में स्थित सुल्तान के महलों एवं भवनों का सम्बन्ध है, वे केवल उसके निवास तथा उसकी स्त्रियों, कनक़जों, ख्वाजा सरायों के निवास के लिये हैं। नौकरों तथा दासों के भी घर हैं। कोई अमीर अथवा खान उसके (सुल्तान के) साथ निवास नहीं करता। न उनमें से कोई राज्य के किसी कार्य के बिना वहाँ ठहर सकता है। कार्य के पश्चात् प्रत्येक अपने अपने घर को चला जाता है। यह लोग दिन में २ बार प्रातः तथा तीसरे पहर राज्य के कार्य के संचालन हेतु उपस्थित होते हैं।<sup>६</sup>

### अमीर—

अमीरों की निम्नलिखित श्रेणियाँ होती हैं : सबसे बड़ों को खान का पद होता है, फिर मलिक, अमीर, सिपहसालार, तत्पश्चात् अन्य अधिकारी वर्ग होते हैं। सुल्तान की सेवा में ८० या इससे कुछ अधिक खान हैं। उसकी सेवा में ९००,००० अश्वारोही हैं जिनमें से कुछ उसके दरबार में हैं और शेष प्रान्तों में। सुल्तान का दीवान उनकी जीविका के साधन का प्रबन्ध

१ शाफ़ई—अबू अब्दुल्लाह मुहम्मद बिन इदरीस, शाफ़ई का जन्म ७६७ ई० में तथा निधन मिस्र में ८२० ई० में हुआ। उन्होंने अनेक ग्रन्थों की रचना की। उनके द्वारा बताये हुये सुन्नी मुसलमानों के धर्म विधान को मानने वाले शाफ़ई कहलाते हैं।

२ हनफी—इमामे आक़म अबू हनीफ़ा के बताये हुये सुन्नी मुसलमानों के धर्म विधान के अनुयायी हनफी कहलाते हैं। हिन्दुस्तान के अधिकांश सुन्नी मुसलमान इसी धर्म विधान को मानते हैं। इनका निधन ७६७ ई० में हुआ।

३ सुबहुल आशा, भाग ५, पृ० ६६।

४ ” ” ’कूफी’ पृ० ६६।

५ सुबहुल आशा, भाग ५, पृ० ६८। इस स्थान पर लेखक का अभिप्राय कतुब मीनार तथा मस्जिद क़ब्रतुल इस्लाम से है।

६ सुबहुल आशा, भाग ५, पृ० ६६।

करता है। वह सभी को इनाम प्रदान करता है। सेना में तुर्की, खिताई, ईरानी तथा हिन्दु-स्तानी होते हैं। उनमें पहलवान, दरबारी तथा विभिन्न कौमों एवं श्रेणी के लोग हैं।<sup>१</sup>

सब के ही पास दागो हुये घोड़े, अत्युत्तम अस्त्र शस्त्र होते हैं। वे लोग उत्कृष्ट आकृति के होते हैं। अधिकांश अमीर तथा अधिकारी फिक्रह (के ज्ञान प्राप्त करने) में संलग्न रहते हैं और विभिन्न मजहबों<sup>२</sup> के अनुयायी होते हैं। हिन्दुस्तान के लोग सामान्यतया अबू हनीफ़ा के अनुयायी हैं।

### हाथी—

सुल्तान के पास ३००० हाथी हैं जिन्हें युद्ध के समय सोने के काम की लोहे की भूलों पहिनाई जाती हैं। शान्ति के समय उन पर रेशमी किमख़वाब अथवा विभिन्न प्रकार के रेशमी वस्त्र, जिन पर बेलबूटे बने हुये होते हैं, से ढके हुये हौदज रखे जाते हैं। हाथियों पर छत्र तथा हौदज होते हैं। बैठने के स्थान पर पत्तुर लगे होते हैं। उनमें लकड़ी की गुमटियाँ लगी रहती हैं जो कीलों द्वारा जकड़ी जाती हैं। हिन्दुस्तानी लोग युद्ध के लिये अपने बैठने का स्थान इन्हीं में बनाते हैं। हाथी की शक्ति के अनुसार एक हाथी पर ६ से १० मनुष्य तक बैठते हैं।

### दास तथा सेना—

सुल्तान के पास २०,००० तुर्क दास हैं।<sup>३</sup> अल बज्जी का कथन है कि १०००० ख़वाजा सरा (हीजड़े) १००० खज़न्दार<sup>४</sup>, १००० बशमक्रदार<sup>५</sup>, २००००० रिकाबिया<sup>६</sup> (रक्षक) जो अस्त्र शस्त्र धारण करके सुल्तान के साथ उसकी सवारी के आगे-आगे चलते हैं। कोई भी खान, मलिक, अमीर, अथवा सरदार अपनी सेवार्थ सैनिक एकत्र नहीं कर सकता। इन लोगों को अक़तार्यो दे दी जाती हैं जैसा कि पहले (वर्गान) किया जा चुका है और जिस प्रकार से मिस्र तथा शाम में होता है। यों कहना चाहिये कि प्रत्येक का अपने से ही सम्बन्ध रहता है। सुल्तान सैनिकों को सेना के लिये भर्ती करता है। उनको वेतन उसके दीवानों द्वारा प्रदान होता है। जो कुछ भी खान, मलिक, अमीर तथा सिलहदार को दिया जाता है वह उसके व्यक्तिगत प्रयोग के लिए होता है<sup>७</sup>।

हाजिब, वजीफ़ा पाने वाले तथा राज्य के पदाधिकारी जो सेना से सम्बन्ध रखते हैं जैसे खान, मलिक, अमीर, अपने पद के अनुसार श्रेणी पाते हैं।

सिपहसालारों में से किसी को भी सुल्तान के निकट रहने के योग्य नहीं समझा जाता। उन लोगों में से केवल वाली अथवा इसी प्रकार के अन्य पदाधिकारी नियुक्त किये जाते हैं।

१ सुबहुल आशा, भाग ५, पृ० ६१-६२।

२ मजहब। शाफ़ई, हनफ़ी, मालिकी, हम्बली।

३ सुबहुल आशा, १०,००० पृ०, ६२।

४ कोषाध्यक्ष।

५ सुल्तान के जूतों की देख रेख करने वाला अधिकारी अथवा निम्न वर्ग के कर्मचारी।

६ रक्षक, साथ यात्रा करने वाले।

७ सुबहुल आशा भाग ५, पृ० ६२ (समस्त सेना केवल सुल्तान से सम्बन्धित होती है और उसके दीवान द्वारा उनके वेतन का सुगतान होता है, यहां तक कि उनके वेतन का भी, जो खानों मलिकों तथा अमीरों की सेवा में होते हैं। उनके स्वामी उन्हें अक़ता प्रदान नहीं कर सकते जैसा कि मिस्र तथा शाम में प्रथा है।)

खान के अधीन १०,००० सवार, मलिक के अधीन १०००, अमीर के अधीन १०० और सिपहसालार के अधीन इससे कम सवार होते हैं<sup>१</sup> ।

### अधिकारियों का वेतन—

वेतन के लिये खानों, मलिकों, अमीरों तथा सिपहसालारों के पास भूमि के भाग अर्थात् के रूप में होते हैं जो उन्हें दीवान द्वारा दिये जाते हैं। यदि इनमें वृद्धि नहीं की जाती तो इन्हें घटाया भी नहीं जाता। सामान्यतया जितने धन का उनसे अनुमान किया जाता है उससे अधिक प्राप्त होता है।

प्रत्येक खान को लाखों मिलते हैं<sup>२</sup>; एक-एक लाख में १००००० तन्के होते हैं और प्रत्येक तन्के में ८ दिरहम होते हैं। यह धन उन्हें उनके व्यक्तिगत व्यय हेतु प्राप्त होता है। उसको इसमें से सैनिकों पर कुछ व्यय नहीं करना पड़ता।

प्रत्येक मलिक को ६०,००० से ५०,००० तन्के तक, प्रत्येक अमीर को ४०,००० से ३०,००० तन्के तक तथा सिपहसालार को २०,००० तन्के के लगभग दिये जाते हैं। अन्य अधिकारियों को १०,००० से १००० तन्के तक प्राप्त होते हैं। सुल्तान के दासों में से प्रत्येक को ५००० से १००० तन्के तथा भोजन और वस्त्र एवं उनके जानवरों के लिये चारा मिलता है<sup>३</sup> ।

सैनिकों तथा दासों के पास भूमि नहीं होती। वे लोग नकद वेतन खजाने से पाते हैं। जिन लोगों के पास भूमि है, जिसकी आय उसके कथनानुसार इस प्रकार है-- जो अर्थात् उन्हें प्रदान की जाती है, यदि उनकी आय निर्धारित वेतन से अधिक नहीं होती तो उससे कम भी नहीं होती। इनमें से कुछ ऐसे भी हैं जो अपनी अनुमानित आय से दुगुना अथवा उससे भी अधिक वसूल करते हैं।

प्रत्येक दास को प्रति मास २ मन गेहूँ तथा चावल भोजन हेतु मिलता है और ३ सेर मांस उसकी अन्य आवश्यकताओं सहित दिया जाता है। प्रति मास चाँदी के १० तन्के तथा प्रतिवर्ष ४ जोड़े वस्त्र के प्रदान किये जाते हैं<sup>४</sup> ।

### कारखाने—

सुल्तान का कढ़ाई का एक कारखाना है जिसमें ४००० रेशम का कार्य करने वाले कार्य करते हैं। खिलअतों तथा उपहार के लिए विभिन्न प्रकार के वस्त्र तैयार करते हैं। इनके अतिरिक्त चीन, एराक, सिकन्दरिया से भी आयात होता है। सुल्तान प्रतिवर्ष २ लाख पूरे वस्त्र वितरित करता है अर्थात् १००००० बसन्त ऋतु में तथा १००००० शरद ऋतु में। बसन्त ऋतु की खिलअतें सिकन्दरिया के ही माल से सिकन्दरिया में ही बनी हुई होती हैं। ग्रीष्म कालीन खिलअतें रेशम की होती हैं जो देहली के कारखाने में चीन तथा एराक से लाये हुये सामान की बनती हैं। वह उन्हें खानकाहों में वितरित करता है।

सुल्तान के पास ४००० जरदोजी का कार्य करने वाले हैं जो अन्तःपुर के लिये किमख्वाब तथा उसके (सुल्तान के) उपयोग के लिए वस्त्र तैयार करते हैं जिनको वह राज्य के पदाधिकारियों तथा उनकी पत्नियों को प्रदान करता है।

### घोड़ों के उपहार तथा घोड़ों का मूल्य—

प्रतिवर्ष वह १०,००० दारो हुये अरबी घोड़े वितरित करता है। उनमें से कुछ पर

१ बरनी पृ०, १४५। आदि तुर्क कालीन भारत पृ०; २२५।

२ सुबहुल आशा, भाग ५ पृ०, ६४। (प्रत्येक खान को दो लाख तन्के मिलते हैं)

३ सुबहुल आशा, भाग ५, पृ० ६४।

४ सुबहुल आशा, भाग ५, पृ० ६४।

जीन तथा लगाम होती हैं और अन्य अरबी नस्ल के घोड़ों पर न तो जीन ही होती है और न लगाम । जीन तथा लगाम वाले घोड़े विभिन्न प्रकार के होते हैं । कुछ पर भून होती है और कुछ अन्य प्रकार से सजे होते हैं । कुछ घोड़ों की भूल या सजावट की सामग्री सोने के काम की होती है और कुछ रुपहले चाँदी के काम की । जहाँ तक लद्दू घोड़ों का सम्बन्ध है, जिन्हें वह भेंट करता है, उनकी कोई संख्या नहीं । वह भुन्ड के भुन्ड प्रदान कर देता है और सैकड़ों की संख्या में वितरित करता है । यद्यपि इस देश में घोड़े बहुत बड़ी संख्या में होते हैं और बाहर से भी बहुत बड़ी संख्या में आयात किये जाते हैं फिर भी उनको वह (सुल्तान) प्रत्येक दिशा से प्राप्त करता रहता है और बड़ी उदारता से उनका अधिकतम मूल्य देता है । वह उपहार तथा भेंट में जितने घोड़े देता है उनकी संख्या अधिक होने के कारण उनका मूल्य भी अधिक है और जो लोग इनका व्यापार करते हैं उनको बहुत लाभ होता है ।

बहरैन के अरबी अमीरों में से अली बिन (पुत्र) मन्सूर अल उक़ैली ने, जो इस सुल्तान के यहाँ घोड़ों का आयात करता है, मुझसे कहा कि इस देश के लोग घोड़ों के विषय में एक पहचान, जो केवल इन्हीं को ज्ञात है, जानते हैं । जब उस लक्षणा को वे किसी घोड़े में देखते हैं तब वे चाहे जितना अधिक मूल्य क्यों न देना पड़े उसे मोल ले लेते हैं ।

### नायब अथवा अमरिया तथा अन्य अधिकारी—

खानों में से ही एक सुल्तान का नायब होता है जो अमरिया कहलाता है । उसकी अक्रता में एराक़ के समान बड़ा प्रान्त होता है और वजीर की अक्रता भी एराक़ के समान होती है । सुल्तान के ४ नायब होते हैं जिनमें से प्रत्येक शक़ कहलाता है । इनमें से प्रत्येक को ४०,००० से २०,००० तन्के तक दिये जाते हैं । उसके ४ दबीर, निजी सचिव<sup>१</sup> होते हैं और इनमें से प्रत्येक के पास समुद्र तट पर स्थित भारी आय का एक नगर है । प्रत्येक के अधीन ३०० कातिब<sup>२</sup> होते हैं<sup>३</sup> जिनमें से सबसे नीचा तथा कम वेतन वाला भी १०००० तन्के तक वेतन के रूप में पा लेता है । इनमें से बड़े बड़े कातिबों के पास ग्राम तथा भूमि के बड़े बड़े भाग होते हैं और कुछ के पास ५०-५० ग्राम तक होते हैं । सब्र जहाँ के पास, जो क़ाज़ी-उल-क़ुज़्जात की उपाधि है, और जो हमारे समय में क़मालुद्दीन इब्ने (पुत्र) बुरहान है, १० ग्राम हैं । इनकी आय लगभग ६०,००० तन्के है । इसे सब्रुल इस्लाम भी कहते हैं । न्याय सम्बन्धी विषयों में यह सब नायबों से श्रेष्ठ है । शेख़ुल इस्लाम अर्थात् शेख़ुशयूख़ की भी (आय) इतनी ही है । मुहतसिब के पास एक ग्राम होता है । इसकी आय ८,००० तन्के से भी ऊपर है ।

सुल्तान के पास १२०० चिकित्सक हैं । उसके पास १०,००० बाज़ पालने वाले तथा सिखाने वाले हैं जो घोड़ों पर सवार होकर शिकार पकड़ने के लिये इन पक्षियों को ले जाते हैं, ३००० हंकवे जो शिकार खेलने के लिये शिकार को हांक कर लाते हैं, ५०० दरबारी, १२०० संगीतज्ञ, उन दास गवय्यों के अतिरिक्त हैं जिनकी संख्या १००० है और जो विशेष रूप से गान विद्या सिखाने के ही उद्देश्य से नियुक्त है, ३ भाषाओं अरबी, फ़ारसी, हिन्दी के १००० कवि भी हैं जो उच्च स्तर के लोग थे । शाही दीवान द्वारा इन सब को वेतन प्राप्त होता है और इनको उपहार भी भेंट किये जाते हैं ।<sup>४</sup> जब सुल्तान को यह पता लग जाता है कि उसके किसी गवय्ये ने किसी अन्य के यहाँ गाय़ा है तो वह उसकी हत्या करवा डालता

१ मूल पुस्तक में कातिबुस् सिर ।

२ सन्धि के अधीन अधिकारी ।

३ सब्रुल आशा, भाग ५, पृ० ६२ ।

४ सब्रुल आशा, भाग ५, पृ० ६२ ।

है। मने उससे उन लोगों के वेतन के विषय में पूछा। उसने उत्तर दिया, “मैं इन लोगों के वेतन के विषय में कुछ नहीं जानता। केवल इतना ही ज्ञात है कि कुछ दरबारियों के पास दो ग्राम, कुछ के पास एक ग्राम है, और खिलअतों, वस्त्रों तथा जीविका-वृत्ति के अतिरिक्त इनमें से प्रत्येक को ४०,००, ३०,००० से २०,००० तन्के तक प्राप्त हो जाते हैं।

शेख मुबारक का कथन है : इस सुल्तान के लिये प्रातःकाल तथा सायंकाल के दरबार के समय दो बार दस्तरख्वान लगाया जाता है और खानों मलिकों, अमीरों, मिपहसालारों तथा सेना के प्रतिष्ठित व्यक्तियों में से २०,००० व्यक्ति भोजन करते हैं। मध्याह्न तथा रात्रि के उसके निजी भोजन के समय २०० फ़क्रीह उसके साथ उपस्थित रहते हैं और उसके समक्ष वाद विवाद करते हैं।<sup>१</sup>

शेख मुबारक ने बताया कि इन लोगों की अधिक संख्या होने के कारण सेना के प्रसिद्ध व्यक्ति ही अथवा वे लोग जिनको आवश्यक कार्यवश उसके समक्ष बुलाया जाता है, इस सुल्तान की मजलिस में प्रविष्ट हो पाते हैं। इसी प्रकार दरबारियों तथा गवय्यों में से समस्त निजी सेवक इन निजी सभाओं में उपस्थित नहीं होते; केवल बारो आने पर ही आते हैं। यही बात राज्य के पदाधिकारियों जैसे दबीरों, चिकित्सकों तथा अन्य लोगों के साथ है जो अपनी बारी पर ही उपस्थित होते हैं। कवि लोग वर्ष के विशेष अवसरों पर जैसे ईद, अन्य समारोहों पर, रमजान मास के आने पर और सुल्तान को बधाई देने के अवसरों पर या जब वे अपने कसीदे प्रस्तुत करते हैं, उपस्थित होते हैं।

### सेना—

सामान्य रूप से प्रजा के मामलों की अपेक्षा सेना के मामले विशेष रूप से अमरिया से सम्बन्ध रखते हैं। देश में बसे हुये और बाहर से आने वाले फ़क्रीहों तथा आलिमों के मामले सद्दे जहाँ के अधिकार क्षेत्र में होते हैं। देशवासित तथा बाहर से आये हुये फ़क्रीरों के मामले शेखुल इस्लाम के अधिकार क्षेत्र में होते हैं। साधारण यात्रियों, दूतों, विद्वानों तथा कवियों के मामले जो इस देश में बसे हुये हैं या बाहर से आये हुये हैं दबीरों अथवा सचिवों के हाथ में होते हैं।

### बिगदान द्वारा धन भिजवाना—

काजी-उल-क़ुज्जात अबू मुहम्मद अल हसन बिन (पुत्र) मुहम्मद अल गोरी अल हनफ़ी ने मुष्क से वर्णन किया कि सुल्तान मुहम्मद बिन तुग़लुक शाह ने अपने एक दबीर (सचिव) बिगदान को दूत के रूप में सुल्तान अबू सईद<sup>२</sup> के पास भेजा और १ करोड़ तन्के उसके साथ इस आशय से भेजे कि वह उनको कुफ़े, एराक़ तथा अन्य स्थानों के पवित्र नगरों में दान कर दे। इस बिगदान के विचार कुत्सित थे। उसने इस धन को अपने बादशाह के पास, जिसने उसे भेजा था, लौटाने के विचार से लिया। जब वह वहाँ पहुँचा तो अबू सईद की मृत्यु हो चुकी थी। तब इसका (पता लगाना) सम्भव हो सका कि उसके विचार क्या थे। फिर वह बग़दाद में दिखाई दिया और उसके साथ उसके तथा उसके साथियों के लिये ५०० घोड़े थे। तत्पश्चात् वह दमिश्क पहुँचा। वह कहता है, “तब मुझे पता लगा कि वह वहाँ से एराक़ वापस लौटा और बग़दाद में ठहरा और वहीं बस गया।” मैं कहता हूँ निज़ामुद्दीन अबुल फ़ज़ैल यहया बिन (पुत्र) अल हाकिम ने इस मनुष्य के विषय में यह बताया कि उसने उस आदमी को दमिश्क में देखा था परन्तु उसने दान के धन के विषय में कोई उल्लेख नहीं किया। शिबली मुल्तानी तथा अल

१ सुबइल आशा, भाग ५, पृ० ६५।

२ ईरान का मंगोल बादशाह जिसने १२१६ ई० से १२३५ ई० तक राज्य किया।



बज़्जी नै भी उसके विषय में मुझे बताया । यद्यपि उनके शब्दों में अन्तर है किन्तु अर्थ दोनों का एक ही है । उनमें से प्रत्येक का यही कथन था कि यह बिग़दान प्रसिद्ध आलिम तथा उत्कृष्ट चरित्र का व्यक्ति था ।

### सुल्तान के आदेशों का पालन—

शेख अबू बक्र अल बज़्जी कहता है, इस सुल्तान के आदेशों का सम्मान उसके आतंक के कारण, जो लोगों में आरूढ़ है, होता है, और विश्व उसकी सेना के कारण कम्पित रहता है । वह अपने राज्य एवं देश के कार्यों में अपने को अधिक संलग्न रखता है और स्वयं बैठकर अपनी प्रजा के प्रति न्याय करता है ।

### सुल्तान का सर्वदा सशस्त्र रहना—

खोजा अहमद बिन (पुत्र) खोजा उमर बिन (पुत्र) मुसाफ़िर उसके विषय में कहता है कि वह (सुल्तान) अपनी प्रजा के प्रार्थना पत्रों को एक सामान्य सभा में पढ़ने के लिये बैठता है और शस्त्र, यहाँ तक कि चाकू भी, धारण किये हुये कोई व्यक्ति वहाँ उसके निजी सचिव के अतिरिक्त, प्रविष्ट नहीं हो सकता, और अन्य कोई भी नहीं घुस सकता<sup>१</sup> परन्तु सुल्तान धनुष बाण तथा निषंग इत्यादि द्वारा पूर्ण रूपेण सशस्त्र रहता है । जहाँ कहीं भी वह आसीन होता है, वह अपने अस्त्र शस्त्र नहीं छोड़ता । वह कहता है, “यह सदैव ही उसकी आदत है ।”

### सुल्तान की गतिविधि—

सुल्तान की गतिविधियाँ विभिन्न प्रकार की हैं । कभी तो युद्ध के लिये, कभी देहली में ही एक स्थान से दूसरे स्थान तक जाने के लिये और कभी अपने प्रासाद में घूमने के लिये । जब वह युद्ध के लिये सवार होकर जाता है तो ऐसा प्रतीत होता है मानो पर्वत चल रहे हों, रेत उड़ रही हो, समुद्र उमड़ रहे हों, विद्युत् चमक रही हो और ऐसी वस्तुयें होती हैं जिसका भूठ आँखें विश्वास कर लेती हैं और जो जिह्वा को उनका वर्णन करने से रोकती हैं । हाथियों पर ऐसे बुर्ज होते हैं जैसे कोई नगर या दुर्गम क़िला हो; और आँखों को इन जानवरों द्वारा उड़ाई हुई एवं दिन पर छाये हुये रात्रि के अँधेरे के अतिरिक्त और कुछ नहीं दिखाई देता ।

### सुल्तान की पताकायें—

सुल्तान की पताकायें काले रंग की होती हैं जिनके मध्य में सुनहरे काम का एक अजगर बना होता है । उसके अतिरिक्त किसी अन्य को काली पताकायें ले जाने की अनुमति नहीं है । उसके सीधे अंग की ओर काली पताकायें तथा बायें अंग की ओर लाल पताकायें रहती हैं जिनके ऊपर सोने के काम में अजगर बने हुये होते हैं ।

### वाद्य यंत्र—

अन्य अमीरों में प्रत्येक अपनी श्रेणी के अनुसार पताका ले चलता है । जिस समय सुल्तान महल में या यात्रा में होता है उस समय वाद्य यंत्र सुल्तान के लिये इसी प्रकार बजाये जाते हैं जैसे सिकन्दर महान के लिये (बजाये जाते थे) । २०० नक्कारे, ४० बड़े तम्बूरे, २० बड़ी दुन्दुभी तथा १० बड़े मंजीरे होते हैं ।<sup>२</sup> उसके लिये ५ बार नक्कारे बजाये जाते हैं । अगणित खजाना तथा उसी के समान वस्तुयें, अतुलनीय घोड़े उसके साथ निकाले जाते हैं ।

### शिकार—

शिकार में वह एक छोटे से रक्षक दल के साथ जाता है जिसमें उसके साथ १०,००० सवार तथा २०० हाथी से अधिक नहीं होते । वह अपने साथ लकड़ी के चार मंडप, ८००

१ सुबहुल आशा, भाग ५, पृ० ६६ ।

२ सुबहुल आशा, भाग ५, पृ० ६६-६७ ।

ऊँटों पर लदवा कर ले जाता है। प्रत्येक मंडप २०० ऊँटों पर, जो सुनहरे काम के काले रेशमी कपड़ों की झालरों से ढके होते हैं, रखा जाता है। प्रत्येक मंडप में २ मंजिले होती हैं।<sup>१</sup> खेमे, डेरे (खरगाह) इनके अतिरिक्त होते हैं।

### मनोरंजनार्थ यात्रायें—

जब वह एक स्थान से दूसरे स्थान पर मनोरंजनार्थ या इसी प्रकार के किसी अन्य उद्देश्य से जाता है तो लगभग ३०,००० सवार उसके साथ होते हैं और हाथियों के विषय में भी यही रीति है। १००० घोड़े, जीन एवं लगाम सहित हाथ से पकड़ कर ले जाये जाते हैं। इनमें से कुछ सुनहरे काम के कपड़ों की झालरों से सुसज्जित होते हैं और उनके गलों में हंसुलिये पड़ी होती हैं। अन्य हीरों तथा नीलम से सजाये जाते हैं।<sup>१</sup>

### महल में सवारी—

सुल्तान के महल में सवारी के विषय में शेख मुहम्मद अल खुजन्दी ने, जो देहली में निवास कर चुका है, और जिसने वहाँ की सेना में नोकरी कर ली थी, मुझसे कहा कि उसने उसे (सुल्तान को) एक महल से दूसरे महल तक जाते हुये देखा है। वह सवार होकर जा रहा था। उसके सिर के ऊपर एक छत्र था और सिलहदार अस्त्र शस्त्र लिये हुये उसके पीछे-पीछे चल रहे थे और उसके चारों ओर १२००० दास थे जो सब पैदल थे। उनमें छत्र ले जाने वालों, सिलहदारों तथा जामादारों (वस्त्र ले जाने वालों) के अतिरिक्त कोई भी सवार नहीं था।<sup>२</sup>

### चत्र—

शेख मुबारक ने मुझे बताया कि यह सुल्तान अपने सिर के ऊपर, सवार होकर जाने के समय, एक छत्र रखता है; परन्तु जब वह युद्ध के लिये अथवा लम्बी यात्रा के लिये जाता है तो उसके सिर पर ७ चत्र रहते हैं, जिनमें से २ पर जवाहरात जड़े होते हैं। इन दोनों चत्रों का मूल्यांकन नहीं किया जा सकता।<sup>३</sup>

### सिंहासन का वैभव—

उसके सिंहासन के लिये वैभव, आडम्बर एवं शाही नियम तथा अन्य नियम होते हैं, जिनके समान नियम सिकन्दर महान अथवा मलिक शाह बिन (पुत्र) अलप अरसलान के अतिरिक्त और किसी ने नहीं बनाये थे।

### खानों, मलिकों आदि के अधिकार—

खानों, मलिकों तथा अमीरों में से प्रत्येक अपने निवास स्थान पर अथवा यात्रा में पताका सहित सवारी करता है। खान अधिक से अधिक ६ पताकार्य ले जा सकता है और अमीर कम से कम ३ पताकार्य ले जा सकता है। अपने निवास स्थान पर रहते समय खान अधिक से अधिक १० कोतल घोड़े रख सकता है और अमीर अपने निवास पर रहते समय अधिक से अधिक २ कोतल घोड़े तक रख सकता है। जिस समय वे यात्रा में हों तब इनमें से प्रत्येक अपनी उदारता तथा दानशीलता के अनुसार जितने चाहे उतने रख सकता है।<sup>४</sup> इस सब के होते हुये भी, जब वे सुल्तान के प्रासाद के पास पहुँचते हैं तो वे नम्रना प्रदर्शित करते

१ सुबहुल आशा, भाग ५, पृ० ६७।

२ " " " " पृ० ६६।

३ " " " " पृ० ६७।

४ " " " " पृ० ६८।

हैं, क्योंकि उसका सूर्य उनके सितारों को नष्ट कर देता है और उसका समुद्र उनके वर्षा-वाहक बादलों को भक्षण कर लेता है। यह सुल्तान इस सब के होते हुये भी उदार, दानशील तथा शक्तिशाली ईश्वर के प्रति विनीत है।

### सुल्तान मुहम्मद बिन तुगलुक शाह के गुण—

अबू अस्सफ़ा उमर बिन (पुत्र) इशान अश् शिबली ने मुझे बताया कि उसने सुल्तान को एक पवित्र फ़कीर<sup>१</sup> के, जिसका निधन हो गया था, क्रिया कर्म के लिये तथा उसके जनाजे को अपने कन्धों पर ले जाते हुये देखा था। बातों में वह अत्यधिक निपुण है। दैवी पुस्तक (क़ुरान) तथा अबू हनीफ़ा के मज़हब पर हिदाया उसे कंठस्थ है। वह तर्क बुद्धि में बड़ा प्रसिद्ध है। वह बड़ा उत्तम सुलेख लिखता है, धार्मिक कर्तव्यों का पालन करने में एवं संयम तथा अल्पाहार तथा उत्कृष्ट चरित्र में स्थिर तथा दृढ़ है। वह कविता गान तथा उनकी रचना भी करता है और अन्य लोगों का इनका गान करना उसे रुचिकर है और वह उनके अर्थ समझता है। वह विद्वान लोगों से वाद विवाद में संलग्न होता है, प्रसिद्ध विद्वानों से बहस करता है और फ़ारसी भाषा के कवियों की विशेष रूप से आलोचना करता है क्योंकि वह इस भाषा के अलंकारों की जटिलता को समझता है, और कविता सम्बन्धी उत्तम बातों का उसे ज्ञान है।

वह कहता है : “मेने उसे प्रत्येक दृष्टिकोण से वर्तमान काल पर, भूतकाल की श्रेष्ठता के महत्त्व पर विवाद करते देखा है, क्योंकि वे लोग कहते थे कि श्रेष्ठता या तो समय या अंश (मात्रा) या तत्व के विचार से होती है और यह सम्भव नहीं है कि वह इनमें से किसी एक श्रेणी में हो। उसने उन्हें स्वीकार करने पर विवश कर दिया कि उनका तर्क निरर्थक था क्योंकि भूतकाल, इनमें से किसी अकेले के विचार से नहीं श्रेष्ठ है।” उसने कहा : “मेने उसे विभिन्न विषयों पर उन सब विद्वानों से जो वहाँ उपस्थित रहते थे विवाद करते देखा है, यद्यपि उनकी संख्या बड़ी अधिक है।” उसने कहा, “उसकी मजलिस (गोष्ठी) में आलिम (विद्वान) उपस्थित रहते हैं और रमजान के मास में उसके साथ इफ़तार<sup>२</sup> करते हैं। सद्दे जहाँ प्रत्येक रात्रि को उपस्थित जनों में से किसी को कोई से विषय विवाद हेतु उठाने के लिये आमंत्रित करता है। तब सभी सुल्तान की उपस्थिति में उस समस्या पर विभिन्न दृष्टिकोण से वाद-विवाद करते हैं और वह भी उनमें से ही एक की भाँति वाद विवाद करता है और उनके तर्क का खडन करता है।”

“वह उन लोगों में से है जो वर्जित कार्यों को करने की अनुमति नहीं देते, न वर्जित वस्तुओं ही का किसी को सेवन करने देता है और न कोई (खुल्लम खुल्ला) देश के भीतर नियमों के प्रतिकूल अपराध करने का साहस करता है। बड़ी कठोरता से वह मदिरापान का निषेध करता है और उसके लिए बंधानिक दण्ड देता है और अपने दरबारियों तक को, जो मदिरापान करने के आदी हैं, दण्ड देने पर उतर आता है।” सैयिद अश् शरीफ़ ताजुद्दीन अबुल मुजाहिद अल हसन अश् समरकन्दी ने मुझे बताया है कि देहली में एक उच्च पदस्थ खान मदिरापान करता था और उसका आदी था और उसे निरन्तर पीता ही रहता था जबकि सुल्तान ने उसका निषेध कर दिया था परन्तु उसने यह आदत न छोड़ी। सुल्तान उससे इस पर अत्यन्त क्रोधित हुआ। उसे बन्दी बना दिया और उसकी सम्पत्ति छीन ली। उसके पास से ४३,७००,००० मिस्काल<sup>३</sup> सोना प्राप्त हुआ। इस कथा द्वारा सुल्तान की कुकृत्य के प्रति घोर निन्दा तथा देश

१ सुलतानुल मरायख निज़ामुद्दीन औलिया जिनका निधन देहली में १३२५ ई० में हुआ।

२ दिन भर के रोज़े के उपरान्त सायंकाल का भोजन।

३ १ मिस्काल = १.३३ ड़ाम।

के धन बाहुल्य के विषय में पर्याप्त उदाहरण मिलता है। इस धन की मिस्री क्रन्तारों में गणना की जाय तो ४३७०० सोने के क्रन्तार होते हैं।

वही शरीफ़ हसन अब्दु समरकन्दी उन व्यक्तियों में से है जिसने इस देश के धन तथा इसी प्रकार की अन्य वस्तुओं के विषय में, जो बुद्धि को उलझन में डाल देती हैं, मुझे बताया है।

### सुल्तान की उदारता

सुल्तान की उदारता तथा दानशीलता के ऐसे कृत्य हैं कि संसार को उन्हें अपने उत्कृष्ट कार्यों के आलेख्य के पृष्ठों के ऊपर लिखना पड़ेगा। मैंने वह सब वर्राण उससे सुन कर संकलित किया है। मैं उनका विस्तृत विवरण शेख मुबारक के बताने के पूर्व नहीं जानता था। उसने मुझे बताया कि यह सुल्तान प्रति दिन २ लाख (तन्के) दान में दिया करता है और इससे कम नहीं। मिस्री सिक्कों के अनुसार यह धन १६०,००० दिरहम प्रतिदिन के बराबर होगा। किन्हीं-किन्हीं दिनों में तो यह धन ५० लाख (तन्के) तक पहुँच जाता है और प्रति मास नया चन्द्रमा दिखाई देने के समय २ लाख तन्के दान में दे देना उसका सदैव का अभिन्न रूप से नियम है। उसने ४०,००० दीनों तथा दरिद्रियों की जीविका प्रदान करने का दायित्व अपने ऊपर ले रक्खा है। उनमें से प्रत्येक प्रतिदिन एक दिरहम तथा रोटी के लिए ५ रतल गेहूँ अथवा चावल पाता है। मकतबों में सहस्रों फ़कीह नियुक्त किये जाते हैं जिनकी जीविकावृत्ति दीवान (वित्त विभाग) द्वारा प्रदान की जाती है। वे लोग अनार्थों तथा प्रजा के बालकों को क्रिरअत<sup>१</sup> तथा लिखना सिखाते हैं। वह किसी भी भिखारी को देहली के भीतर लोगों से भिक्षा माँगने की आज्ञा नहीं देता। इसके विपरीत प्रत्येक व्यक्ति को भिक्षा माँगने से रोका जाता है और उसे उतना ही धन सुल्तान की ओर से प्राप्त होता है जितना कि एक फ़कीर को मिल जाता है।

अपरिचित लोगों तथा उन लोगों के प्रति जो उसकी ओर सहायता हेतु दृष्टि लगाये रहते हैं उसकी परोपकारिता का उल्लेख अविश्वसनीय बन जाता है। आलिम (विद्वान) निज़ामुद्दीन अबुल फ़ज़ल यहया बिन (पुत्र) अल हाकिम अल तय्यारी ने निम्नलिखित बातें बताईं : सुल्तान अबू सईद की सेना में हमारे साथ अज़द बिन (पुत्र) काज़ी यज़द नामक एक व्यक्ति था। वह वज़ीर बनने के अनुकूल योग्यता न रखते हुये भी इस पद का आकांक्षी था। फिर भी प्रतिस्पर्धी गिने जाने के कारण उसने वज़ीरों के मध्य में विरोध उत्पन्न करा दिया और सेना में विद्रोह खड़ा कर दिया। इस कारण उन लोगों ने उसे हटा देने का तथा देहली दूत बना कर एक पत्र, जिसमें बधाई, प्रेम, प्रश्नों तथा जिज्ञासा का ही विषय था, देकर भेजने का निश्चय किया। स्पष्टतया, यह सबने उसे वहाँ से हटाने के विचार से ही किया परन्तु उनकी इच्छा यह थी कि वह वहाँ से न लौटे। जब वह देहली पहुँचा और इस सुल्तान के समक्ष उपस्थित हुआ और उस पत्र को दिया तो सुल्तान ने उसका स्वागत किया और उसे एक खिलअत तथा उपहार भेंट किये और अपने समीप एक विंगल भवन में ठहराया और उसे अपार धन-सम्पत्ति प्रदान की। तत्पश्चात् जब वह अपने भेजने वाले के पास लौटने की इच्छा करने लगा तो सुल्तान ने उससे कहा, “मेरे खजाने में प्रविष्ट होकर जो चाहो ले जाओ।” यह अज़द बड़ा चतुर व्यक्ति था। जब वह खजाने में प्रविष्ट हुआ तो उसने क्रुरान शरीफ़ के अतिरिक्त कोई अन्य वस्तु न ली। सुल्तान को यह सुन कर बड़ा आश्चर्य हुआ और उसने उससे पूछा, “तुमने क्रुरान शरीफ़ के अतिरिक्त कोई अन्य वस्तु क्यों न ली?” उसने उत्तर दिया, “सुल्तान ने मुझे अपने परोपकार द्वारा अत्यन्त धनी बना दिया

१ क्रुरान का नियमानुसार पाठ।

है और मुझे कुरान शरीफ़ के अतिरिक्त किसी अन्य वस्तु का कोई मूल्य न दीख पड़ा।” सुल्तान का आश्चर्य उसके इन्हें कृत्य एवं इन शब्दों से और भी बढ़ गया और उसने उसे पर्याप्त धन दिया जिसमें से कुछ तो स्वयं उसके लिये था और कुछ उपहार स्वरूप अबू सईद के लिये था। अबू सईद के उपहारों तथा उसके उपहारों का कुल मूल्य ८०० तुमन था जबकि एक तुमन प्रचलित १०००० दीनार तथा १ दीनार ६ दिरहम के बराबर होता है। इस प्रकार यह धन ८० लाख प्रचलित दीनारों अथवा ४ (चार) करोड़ ८० लाख दिरहम के बराबर हुआ। जब अजम इस अपार धन राशि को लेकर लौटा तो उसे भय हुआ कि कहीं उससे यह सब सेना ले न ले। अतः उसने उसके कई भाग कर दिये और सैनिकों की दृष्टि से इसे छिपा दिया। अमीर अहमन बिन (पुत्र) ख्वाजा रशीद,<sup>१</sup> जो वज़ीर का भाई था, एक मामले में फँसा हुआ था जिसके परिणाम स्वरूप वह सेना से निकाल दिया गया; परन्तु उसके भाई ग़यासुद्दीन मुहम्मद के उत्कृष्ट सम्मान के कारण उस पर दया की गई और उसे यह लिख दिया गया कि उसे अमीर अल इलकह की उपाधि दी गई। उसका अर्थ यह है कि वह उन प्रान्तों के शासकों से, जहाँ वह पहुँचा, श्रेष्ठ है। मार्ग में वह सैयिद अजद से मिला और उसने उसे बहुत धन दिया। यह सम्भव है कि उसने उस धन से कई गूठर सोने चाँदी के बर्तनों के अबू सईद तथा उसकी बेगमों को भेंट करने के लिये बनवा लिये और उसे यह आशा थी कि उसे सेना में लौटने की पुनः अनुमति प्राप्त हो जायगी; परन्तु मृत्यु ने उसे शीघ्र ही आवेरा। तदवश्चात् अबू सईद का भी देहान्त हो गया और अजद की भी मृत्यु हो गई। समय बीत गया, सोना गायब हो गया और जो कुछ उसने प्राप्त किया था उससे कोई भी धनवान नहीं हुआ।

इब्ने हकम कहता है, ‘देहली के शासक, इस सुल्तान की उदारता असाधारण है और विदेशियों के प्रति उसकी परोपकारिता महान है। ईरान का एक विद्वान् उसके पास आया और उसे दर्शन शास्त्र सम्बन्धी पुस्तकें भेंट कीं जिनमें इब्ने सीना<sup>२</sup> की लिखित पुस्तक शिफ़ा भी थी। ऐसा हुआ कि जब वह सुल्तान के सम्मुख खड़ा था तो बहुमूल्य जवाहिरात का एक बड़ा बोझ लाया गया और उसे भेंट किया गया। उसने उसमें से १ मुट्ठी भर उसे भेंट करने हेतु निकाल लिया। उनका मूल्य बीस हजार मिस्काल सोने के बराबर था। अन्य वस्तुओं के साथ साथ उसने उसे यह भी प्रदान कर दिया। शरीफ़ अस्समरकन्दी ने मुझे बताया है कि बुख़ारा के लोग उसके पास पके हुये खरबूजे, जो जाड़ों भर उनके पास रहे थे, लाये और उसने (सुल्तान ने) उन्हें बहुत इनाम दिये।’ वह आगे कहता है—एक निवासी, जिसे मैं जानता था, उसके पास खरबूजों के दो बोझ ले गया। उनमें से अधिकांश खराब हो गये थे जिसके कारण वह केवल २२ खरबूजे ही भेंट कर सका। सुल्तान ने उसे ३००० मिस्काल सोना दिया।

शेख अबू बक्र बिन (पुत्र) अबुल हसन अल मुल्तानी ने जो इब्नुत्ताज अल हाफ़िज़ के नाम से प्रसिद्ध था, वर्णन किया : “हम को यह सब सुल्तान में ज्ञात हुआ और यह समाचार

१ रशीदुद्दीन फ़जलुल्लाह बिन एमादुद्दौला अबुल खैर अल हमदानी का जन्म ६४५ हि० (१२४७-४८ ई०) के लगभग हुआ। वह मंगोल सुल्तान शाजान खॉ का ६९७ हि० (१२८८ ई०) में वज़ीर नियुक्त हुआ। अबू सईद के राज्य में १३१७ ई० में सर्व प्रथम वह पदच्युत हुआ और तदवश्चात् ७१८ हि० (१३१८ ई०) में तबरेज़ में उसकी हत्या करा दी गई। उसने जामे-उत्-तवारीख़ नामक प्रसिद्ध इतिहास की रचना की जिसे उसने १३००-१ ई० में प्रारम्भ किया और १३१०-११ ई० में समाप्त किया। यह विश्व का इतिहास है जिनमें मंगोलों का विशेष रूप से वर्णन है।

२ अबू अली सीना प्रसिद्ध दार्शनिक एवं चिकित्सक था। उसका जन्म बुख़ारा में ९८३ ई० में तथा निधन १०३७ ई० में हमादान में हुआ। वह इब्ने सीना के नाम से भी प्रसिद्ध है। कहा जाता है कि उसने लगभग १०० पुस्तकों की रचना की। उसकी शिफ़ा नामक पुस्तक को बड़ी ख्याति प्राप्त है।

हम लोगों में प्रचलित थे। मैंने देहली तक यात्रा की और वहाँ ठहरा। इस बात को वहाँ भी प्रचलित पाया कि इस सुल्तान ने यह बात अपने लिये आवश्यक बना ली है कि वह ३००० मिस्काल से कम इनाम देने के लिये अपना हाथ नहीं खोलेगा” अल खुजन्दी ने मुझे यह बतलाया “मैं उसके पास गया और उसकी सेवा में प्रविष्ट हो गया। उसने मुझे १००० मिस्काल सोना प्रदान किया। तब उसने मुझसे पूछा कि, ‘तुम ठहरना चाहते हो अथवा घर लौट जाना चाहते हो?’ मैंने कहा “मैं यही पर ठहरना चाहता हूँ।” तब उसने मुझे सेना में नियुक्त कर दिया।

शेख अबू बक्र बिन (पुत्र) अल खल्लाल अल बज़्जी अस्सूफ़ी ने मुझे यह बताया “इस सुल्तान ने एक दल को जिसमें मैं भी था ३ लाख के मूल्य का सोना देकर मावराउन्नहर इस आशय से भेजा कि १ लाख विद्वानों में वितरित कर दिया जाय, १ लाख निर्धनों को दान के रूप में दे दिया जाय तथा तीसरे लाख की उसके लिये वस्तुयें मोल ले ली जायँ।” वर्णन करने वाला कहता है कि सुल्तान ने कहा “मैंने सुना है कि शेख बुरहानुद्दीन अस्सागरजी (समरकन्द के शेख) जो पाण्डित्य तथा तपस्वी जीवन के लिये प्रसिद्ध हैं और धन संचित नहीं करते, उन्हें ४०,००० तन्के दे दिये जायँ जिससे वे सुल्तान की यात्रा कर सकें। तत्पश्चात् जब वे हमारे देश में प्रविष्ट होंगे तब हम उन्हें अपार धन प्रदान करेंगे। यदि तुम उनसे भेंट न कर पाओ तो यह धन उनके परिवार को दे देना ताकि वे उनके लौटने पर उन्हें दे दें। वे (परिवार वाले) उन्हें इस बात की सूचना दे दें कि हम उन्हें सुल्तान आने के लिये आमंत्रित करते हैं।” शेख बुरहानुद्दीन कहता है, “जब हम समरकन्द पहुँचे तो पता चला कि वे चीन चले गये, अतः हम ने धन उनकी कनीज़ (दासी) को दे दिया और उसे सूचित कर दिया कि सुल्तान की इच्छा उनसे मिलने की थी और वह उन्हें आमंत्रित करने का अभिलाषी है।

फ़क्रीह अबुल फ़ज़ैल उमर बिन (पुत्र) इसहाक़ अश् शिबली ने मुझे बताया कि यह सुल्तान चाहे यात्रा में हो अथवा अपने महल में, विद्वानों की संगति के बिना नहीं रहता। वह कहता है “हम लोग उसकी एक विजय के अवसर पर उसके साथ थे। जब हम लोग मार्ग में थे तो अग्रिम रक्षक दल के पास से विजय के समाचार प्राप्त हुये। उस समय हम लोग उसकी सेवा में थे।” उसे अत्यन्त प्रसन्नता हुई और उसने कहा ‘यह उन आलिमों के आशीश के ही कारण है।’ तब उसने उन लोगों को शाही खज़ाने में प्रविष्ट होने का आदेश दिया और वे लोग जितना धन ले जा सकते थे ले गये। उनमें से जो लोग निर्बल थे उन्होंने अपने प्रतिनिधि नियुक्त कर दिये जो उनकी ओर से धन उठा कर ले गये। वर्णन करने वाला कहता है ‘वे लोग खज़ाने में प्रविष्ट हुये किन्तु मैं नहीं प्रविष्ट हुआ और न मेरे बहुत से साथी क्योंकि हम (४४) लोग उस टोली से सम्बन्धित न थे। उनमें से प्रत्येक दो थैलियाँ जिनमें से प्रत्येक में १०००० दिरहम थे, ले गया परन्तु उनमें से एक तो तीन थैलियाँ ले गया, दो अपनी बगल में और एक सिर पर। जब सुल्तान ने उनको देखा तो वह आश्चर्य-चकित होकर तीन थैलियाँ ले जाने वाले की लिप्सा पर हँसा। उसने लोगों के विषय में, जो प्रविष्ट न हुये थे, पूछा। उसे बताया गया कि यह लोग उन लोगों से निम्न श्रेणी के थे क्योंकि वे लोग बहुत बड़े बड़े विद्वान थे और यह लोग उनके सहायक थे। तब उसने उनमें से प्रत्येक को १०,००० दिरहम प्रदान करने का आदेश दिया और वह धन हम लोगों में वितरित कर दिया गया। वर्णनकर्ता कहता है ‘शरीअत का दीपक उसके कारण ज्वलित है और विद्वानों के प्रति उसमें स्नेह प्रया जाता है। उनके प्रति सम्मान एवं सत्कार प्रदर्शित होता है। वे लोग (विद्वान) अपने मस्तिष्क तथा आकृति को उन्नति देकर अध्ययन तथा विद्या-दान में सहनशील बन कर एवं समस्त विषयों में उचित वितर्क उपस्थित करके तथा समस्त मामलों में संयम प्रदर्शित

करके उन सब बातों को सुरक्षित रखने का भरसक प्रयत्न रखते हैं।

### उसके जेहाद—

जेहाद में सुल्तान शिथिल नहीं है। थल मार्ग अथवा जल मार्ग द्वारा जेहाद छेड़ने में उसका भाला अथवा उसकी लगाम उससे छूटती नहीं है। यह उसका मुख्य लक्ष्य है जो उसके आँख तथा कान को संलग्न रखता है। उसने इन प्रदेशों में तथा ईमान के उत्थान एवं इस्लाम के प्रचार हेतु बड़ा धन व्यय किया है जिसके कारण इस्लाम का प्रकाश यहाँ के निवासियों में फैला और सत्य मार्ग (इस्लाम) की विद्युत् इन लोगों में चमकी। अग्नि मन्दिर नष्ट कर दिये और बुद्ध की प्रतिमायें तथा मूर्तियाँ खंडित कर दी गईं और देश को उन लोगों से मुक्त कर दिया गया जो सुरक्षित प्रदेश में सम्मिलित नहीं थे अर्थात् उन लोगों से जिन्होंने जिम्मी होना स्वीकार नहीं किया था। उसके (सुल्तान) द्वारा सुदूर पूर्व में इस्लाम का प्रचार हुआ और सूर्योदय के स्थान तक पहुँच गया। अबू नस्र अल आईनी के कथनानुसार वह इस्लाम के अनुयाइयों की पताकायें उन स्थानों पर ले गया जहाँ कोई पताका कभी नहीं पहुँची थी और जहाँ (कुरान) का कोई सूरा अथवा कोई आयत नहीं पढ़ी गई थी। तत्पश्चात् उसने मस्जिदें तथा एबादत के स्थानों का निर्माण कराया और अज्ञान को संगीत के स्थान पर प्रचलित कर दिया तथा कुरान के उच्चारण द्वारा अग्नि पूजकों के मंत्र पाठ को बन्द करा दिया और उसने इस धर्म (इस्लाम) के लोगों को काफ़िरों के गढ़ों की ओर निर्देशित किया और उसने ईश्वर की कृपा से उन लोगों को इनकी (काफ़िरों की) सम्पत्ति, भूमि तथा उस देश का, जिसे उन्होंने कभी पददलित नहीं किया<sup>१</sup> था, उत्तराधिकारी नियुक्त कर दिया है। प्रदेश के बाद प्रदेश इस सुल्तान की पताका के अधीन होते गये। भूमि पर उसकी पताकायें चीलों के समान एवं समुद्र पर यह पताकायें चलते हुये जहाजों के कौबे मालूम पड़ती हैं, यहाँ तक कि कोई भी दिन ऐसा व्यतीत नहीं होता जबकि सहस्रों दास बन्दियों की अगणित संख्या के कारण बड़े अल्प मूल्य पर न बेचे जाते हों।

### दास—

इन वर्णनकर्त्ताओं में से प्रत्येक ने मुझे बताया है कि देहली में एक कनीज का मूल्य ८ तन्के से अधिक नहीं था और जो सेवा तथा रखेली स्त्रियाँ बनाने के योग्य हैं उनका मूल्य १५ तन्के है परन्तु देहली के बाहर यह और भी अधिक सस्ती हैं।

अबुल फ़जैल उमर बिन (पुत्र) इस्हाक़ अश् शिबली ने मुझे बताया कि उसने चंचल स्वभाव का एक बयस्क तरुण ४ दिरहम में, दास के रूप में क्रय किया और अन्य दासों के मूल्य का अनुमान इसी के अनुसार कर लिया जाय। उसने फिर कहा, “इन दासों के इतने कम दाम लगने के बावजूद भी हमको (ऐसी) हिन्दुस्तानी कनीजों भी मिल जाती हैं जिनका मूल्य २० हजार तन्के या इससे अधिक होता है।”

इब्नुत्ताज अल हाफ़िज़ अल मुल्तानी ने मुझसे कहा, “मैंने पूछा कि एक कनीज का मूल्य (देश में) इतनी मन्दी होने पर भी इतना कैसे पहुँच जाता है। उनमें से प्रत्येक ने व्यक्तिगत रूप से भेंट के अवसर पर मुझे बताया कि मूल्य में यह अन्तर व्यवहार की कुशलता अथवा उसके शिष्टाचार के उत्कृष्ट होने के कारण हो जाता है और इनमें बहुत सी कनीजों को कुरान कंठस्थ होता है। वे लिख सकती हैं, पद्योच्चारण एवं कथायें कह सकती हैं। गान विद्या में पारंगत होती हैं। सारंगी बजातीं, शतरंज व चौपड़ इत्यादि खेलती हैं। कनीजों इस प्रकार की बातों पर गर्व करती हैं : उनमें से एक कहती है कि ‘मैं अपने स्वामी के हृदय

को ३ दिन में जीत लूंगी ।' दूसरी कहती है 'मे उसका हृदय एक दिन में मोह लूंगी' और तीसरी कहती है कि '१ घंटे में ही उसके हृदय पर अधिकार ज़मा लूंगी' और अन्य कहती हैं कि 'मे पलक मारते ही उसके हृदय पर विजय प्राप्त कर लूंगी।' उन लोगों का कथन है कि सौन्दर्य की दृष्टि से हिन्दुस्तानी युवती तुर्की अथवा क़िपचाक़ की युवतियों से कहीं बढ़ कर होती हैं और उत्तम नस्ल, विभिन्न योग्यताओं से सम्पन्न होने के कारण भी वे प्रसिद्ध होती हैं। उनमें से अधिकांश सुनहरे रंग की होती हैं, कुछ लाल मिश्रित चमकदार श्वेत रंग की होती हैं। यद्यपि वहाँ तुर्की, क़िपचाक़ी, रूमी तथा अन्य राष्ट्रों की युवतियाँ बहुत बड़ी संख्या में मिलती हैं फिर भी प्रत्येक व्यक्ति उनकी पूर्ण सुन्दरता, मधुरता तथा अन्य बातों के कारण जिनका वर्णन शब्दों द्वारा नहीं हो सकता, हिन्दुस्तानी रूवती के अतिरिक्त अन्य किसी को पसन्द नहीं करता ।'

### सुल्तान के उपहार—

सिराजुद्दीन उमर अश् शिबली ने मुझे बताया कि उन लोगों के अतिरिक्त जिनको सुल्तान वस्त्र प्रदान करता है कोई भी रूस तथा सिकन्दरिया से आयात किया हुआ सूती वस्त्र धारण नहीं करता। उनकी क़बा तथा वस्त्र बारीक सूत के बने होते हैं। उसने मुझे बताया कि उससे ऐसे वस्त्र बनाये जाते हैं जो बगदाद के वस्त्रों के समान होते हैं परन्तु बगदाद तथा नसफ़ी वस्त्र बारीक होने तथा बाह्य सौन्दर्य की दृष्टि से भिन्न होते हैं। उनमें से कुछ तो बारीक होने, शुद्धता तथा उच्च स्तर के होने के कारण रेशम जैसे प्रतीत होते हैं।

शेख़ मुबारक ने मुझे बताया कि उन लोगों के अतिरिक्त, जिन्हें सुल्तान ने ऐसे वस्त्र प्रदान न किये हों तथा सोने से मढ़ी हुई अथवा सोने के काम की जीन न दी हो कोई अन्य इन वस्तुओं का प्रयोग नहीं कर सकता<sup>१</sup>। जब वह किसी को सुनहरे काम की कोई वस्तु प्रदान कर देता है तब उसे अपनी इच्छानुसार उन्हें प्रयोग करने की अनुमति होती है। सामान्य सवारी के लिए जीन या तो रेशमी कपड़े से ढकी होती है या रेशम से उस पर कशीदाकारी होती है।

उसने बताया "सुल्तान अपनी सेवा में रहने वाले लोगों में से तलवार चलाने में दक्ष लोगों सुदक्ष लेखकों तथा विद्वानों में से उनकी श्रेणी के अनुसार हाथियों के अतिरिक्त हर प्रकार की उत्तम वस्तुयें, बहुमूल्य अकृतयें, घन जवाहरात, घोड़े, सुनहरे काम की जीने, सुनहरी पेटियाँ तथा विभिन्न प्रकार की सामग्री प्रदान करता है। वे (हाथी) केवल उसी के व्यक्तिगत प्रयोग के लिए हैं और उसकी प्रजा में कोई अन्य उसका प्रयोग नहीं कर सकता। हाथियों के चारे के लिये अत्यधिक धन व्यय किया जाता है। सम्भवतया इन हाथियों के लिये एक बड़े प्रान्त के कर से कम धन राशि पर्याप्त नहीं होगी। जब मैंने उसमें (सुल्तान से) चारे की मात्रा के विषय में पूछा तो उसने उत्तर दिया, 'जाति तथा आकृति के अनुसार हाथी विभिन्न प्रकार के होते हैं और इसी प्रकार उनका चारा भी विभिन्न होता है। मे अधिकतम तथा न्यूनतम मात्रा के विषय में जो एक हाथी के लिए प्रतिदिन आवश्यक है बता सकता हूँ। उसके लिये अधिकतम मात्रा ४० रतल चावल ६० रतल जौ तथा २० रतल चर्बी और आधा गट्टर घास का है। उनके ऊपर रखवालों तथा सेवकों की संख्या बहुत है और उनके पास बड़ा काम होता है। हाथियों का मुख्य अधिकारी राज्य के उच्च अधिकारियों में से एक प्रभाव शाली व्यक्ति होता है। शिबली ने बताया "उसकी अकृता एराक़ जैसे एक बड़े प्रान्त के बराबर की होती है।

<sup>१</sup> सुबहूल आशा, भाग ५, पृ० ६३।



## युद्धस्थल में सेना का व्यवहार—

इस देश में बादशाह जब युद्ध के लिए जाते हैं तो क्रम इस प्रकार रहता है; सुल्तान तो केन्द्र में खड़ा होता है और उसके चारों ओर इमाम<sup>१</sup> तथा आलिम लोग खड़े होते हैं। धनुर्धारी लोग सामने तथा पीछे होते हैं। दाहिने एवं बाये अङ्ग को दोनों ओर फँला दिये जाता है जिससे सेना के दोनों अङ्ग मिल जाते हैं। उसके सामने लोहे के साज से ढके हुये तथा हौदे सहित, जिसमें सैनिक छिपे होते हैं जैसा कि पहले उल्लेख किया जा चुका है, हाथी होते हैं। हौदे के इन स्तम्भों में बाँण छोड़ने तथा ज्वलनशील पदार्थों से भरी हुई सामग्री फेंकने के लिए छिद्र होते हैं। हाथियों के सामने दास होते हैं जो हल्के कवच धारण किये हुए तलवार तथा अन्य अस्त्र-शस्त्र लेकर चलते हैं।<sup>२</sup> वे हाथियों के लिये मार्ग बनाते जाते हैं। वे तलवारों से घोड़ों के पैरों की नसें काट डालते हैं और धनुर्धारी बुजुर्गों में बैठे हुये उनको पीछे तथा ऊपर से देखते रहते हैं, जबकि घुड़ सवार लोग (सेना के) दाये व बायें अङ्ग में होते हैं। सेना के बगली अङ्ग शत्रु को घेरते हैं और हाथियों के चारों ओर तथा उनके पीछे युद्ध करते हैं। भागने वाले आदमी को कोई गुहा अथवा प्रवेश द्वार नहीं मिल पाता और कठिनाई से ही कोई उनको बीच में से निकाल कर भाग सकता है क्योंकि चहुँ ओर स्थित सेनायें उनको घेरे रहती हैं और बाँण तथा ज्वलनशील पदार्थ ऊपर से फेंका जाता है और पदाती उनको नीचे से खींचते रहते हैं। अतः प्रत्येक स्थान से ही मृत्यु इनके सामने आती है और दुर्भाग्य उनको हर ओर से घेरे रहता है।

## सुल्तान की विजय—

इस सुल्तान ने, जो इस समय शासन कर रहा है, वह प्राप्त कर लिया है, जो इस देश के किसी भी बादशाह ने अभी तक प्राप्त नहीं किया था। विजय, श्रेष्ठता, देशों को विजित करना, काफ़िरों के गढ़ों का विनाश, जादूगरों की गाँठ खोलना और प्रतिमाओं तथा मूर्तियों को जिनसे व्यर्थ में हिन्दुस्तानी ठगे जाते थे, नष्ट कर दिया है। उन थोड़े से लोगों के अतिरिक्त जो समुद्र पार बिखरे हुये हैं और कोई शक्ति नहीं रखते, कठिनाई से ही, कोई मुक्त होगा। यह सुल्तान उस समय तक नहीं थकता जब तक कि वह विजय कार्य पूरा नहीं कर लेता और जो कुछ शेष रह जाता है उसे तलवार से साफ नहीं कर देता। उसके हाथ हिन्दुस्तान भर में उसकी प्रसिद्धि की सुगन्धि बखेर रहे हैं जो इस देश की अन्य सुगन्धियों से कहीं अधिक मधुर है और इस देश के बहुमूल्य पत्थरों से कहीं अधिक मूल्य की वस्तुओं से उसके हाथ उसके काल को सुशो-भित करते हैं। वही है जो आज इन क्षेत्रों के सिरों को मिलाता है और मरुभूमि तथा समुद्रों के कटि सूत्रों को पकड़े रहता है। आजकल जब कभी हिन्दुस्तान के सुल्तान का उल्लेख होता है तो वही है जिससे उस (उल्लेख) का अर्थ होता है और यह शुभ नाम<sup>३</sup> केवल उसी के लिये प्रयुक्त होता है।

शिवली ने कहा “प्रत्येक मुसलमान का यह कर्त्तव्य है कि वह इस सुल्तान के लिये धर्म युद्ध में (विजय की कामना हेतु) हृदय से प्रार्थना किया करे। उसकी परोपकारिता तथा उसका प्राकृतिक स्वभाव ऐसा ही है।”

## दरबारे आम—

मुहम्मद अल खुजन्दी ने मुझे बताया कि इस सुल्तान ने प्रति सप्ताह एक दिन प्रजा

१ धार्मिक नेता; नमाज पढ़ाने समय जो सबके आगे खड़े होकर नमाज पढ़ाता है।

२ सुबहुल आशा, भाग ५. पृ० ६७।

३ मुहम्मद।

के लिये निर्धारित कर दिया है जब वह आम दरबार करता है। यह मंगलवार का दिन है। वह एक विशाल प्रांगण में, जिसमें एक बड़ा राजसी शामियाना उसके लिये लगाया जाता है, बैठता है। वह एक उच्च सिंहासन पर प्रांगण के मध्य में आसीन होता है। इस पर सोने के पत्तर जड़े होते हैं और जवाहरात से सुशोभित होता है। राज्य के अधिकारी उसके चारों ओर दायें तथा बायें हाथ पर खड़े होते हैं। उसके पीछे सिलाहदार, जामादर तथा वे लोग होते हैं जो सुल्तान के व्यक्तिगत अधिकारियों से सम्बन्धित कोई पद रखते हैं और अन्य पदाधिकारी अपने-अपने पद के अनुसार खड़े होते हैं। खानों, सद्दे जहाँ तथा दबीरों के अतिरिक्त उसके सामने कोई भी नहीं बैठता। हाजिब लोग खड़े ही रहते हैं। एक नक्कीब चिल्लाता है, “जिस किसी को कोई शिकायत हो आगे बढ़े।” तत्पश्चात् प्रत्येक व्यक्ति जिसे कोई शिकायत करनी होती है अथवा सुल्तान से कुछ निवेदन करना होता है आगे आता है। जब वह आगे आता है या सुल्तान के सम्मुख खड़ा होता है तब उसे उस समय तक रोका या भकभोरा नहीं जाता है जब तक वह अपनी शिकायत समाप्त नहीं कर लेता और सुल्तान उसके विषय में अपने आदेश नहीं दे देता है।<sup>१</sup>

### अन्य दरबार, तथा सुल्तान तक पहुंचने के नियम—

अन्य दिनों में वह अपना दरबार प्रातःकाल तथा सायंकाल करता है और अपने समस्त खानों, मलिकों, तथा अमीरों के साथ महल की ओर सवार होकर जाता है। उसके यहाँ यह प्रथा है कि कोई भी उसके सम्मुख किसी भी शस्त्र यहाँ तक कि छोटा सा चाकू भी लेकर नहीं जा सकता। जो कोई भी उसके सम्मुख आता है सर्व प्रथम उसकी तलाशी प्रविष्ट होने तथा सुल्तान के बैठने के स्थान तक पहुंचने से पूर्व ही ली जाती है। प्रत्येक को एक के बाद एक करके सात द्वार पार करने पड़ते हैं। बाहर वाले द्वार पर-तुरही लिये हुए एक आदमी रहता है। जब कोई खान, अथवा मलिक या कोई बड़ा अमीर आता है तो वह उस तुरही को, सुल्तान को इस बात की सूचना देने हेतु कि कोई बड़ा आदमी आ रहा है, बजाता है ताकि वह सदैव सतर्क तथा तैयार रहे। जिन लोगों को वह बुलवाता है, वे चाहे जो भी हों, उन्हें प्रथम बाहरी द्वार पर उतर जाना पड़ता है और (वहाँ से) सुल्तान के सामने उपस्थित होने के लिए सातवें द्वार में प्रविष्ट होने तक पैदल चलना पड़ता है। फिर कुछ ऐसे भी व्यक्ति हैं जिन को छठे द्वार तक घोड़े पर सवार होकर जाने का सम्मान प्राप्त होता है। तुरही उस समय तक निरन्तर बजती रहती है जब तक आगन्तुक सातवें द्वार के निकट नहीं पहुँच जाता। इस द्वार पर प्रवेश पाये हुए सब लोग बैठ जाते हैं। जब सब लोग एकत्र हो जाते हैं तो समस्त आगन्तुकों को प्रविष्ट होने की अनुमति दी जाती है। जब वे प्रविष्ट हो जाते हैं तो जो बैठने के अधिकारी होते हैं वे उसके चारों ओर स्थान ग्रहण कर लेते हैं और अन्य लोग खड़े रहते हैं। क्राज़ी, वज़ीर तथा दबीर<sup>१</sup> ऐसे स्थान पर बैठते हैं जहाँ सुल्तान की दृष्टि उन पर नहीं पड़ती।

### मामलों का निर्णय—

खान बिछाये जाते हैं और हाजिब लोग प्रार्थना-पत्र प्रस्तुत करते हैं। प्रत्येक श्रेणी के लोगों से सम्बन्धित एक हाजिब होता है। वह उनके मामले तथा उनकी प्रार्थनायें (सुल्तान) के हाथ में प्रस्तुत करता है। समस्त हाजिब अपने-अपने मामले हाजिबे खास के पास ले जाते हैं। वह मुख्य हाजिब होता है और उन सब से श्रेष्ठ होता है और वह उन

१ सुबहुल आशा, भाग ५; पृ० ६५।

२ कातिदुस्सिर (निजी सचिव)

मामलों को सुल्तान के सम्मुख प्रस्तुत करता है। जब सुल्तान चला जाता है तब हांजिबे खास दबीर के साथ बैठता है और उसे वह सब प्रार्थना पत्र जिनके विषय में सुल्तान का निर्णय हो चुकता है, देता है और वह (दबीर) उनको कार्यान्वित कराता है।

### सुल्तान की गोष्ठी—

तत्पश्चात् जब सुल्तान दरबार से चला जाता है तो वह एक निजी गोष्ठी में बैठता है। वह आलिमों को आमंत्रित करता है और वहाँ वे लोग उपस्थित होते हैं, जो प्रथमानुसार उपस्थित रहा करते हैं। तत्पश्चात् वह उनके साथ बैठता है, मित्रता-पूर्वक व्यवहार करता है, भोजन तथा वात्सलाप करता है और वे लोग उसके विश्वासपात्र होते हैं। तत्पश्चात् वह उन्हें जाने की अनुमति दे देता है और नदीमों तथा गवय्यों के साथ एकांत में बैठता है। कभी वे कहानियाँ सुनाते हैं, कभी उसके लिये गायन करते हैं, परन्तु प्रत्येक दशा में आम दरबार में तथा एकांत वास में वह अत्यधिक शुद्ध तथा शिष्ट रहता है। क्रियाशीलता में एवं विश्राम में वह अपने आप को नियंत्रण में रखता है। गुप्त स्थिति में तथा सब लोगों के सामने वह ईश्वर का भय करता रहता है। वह (शरा द्वारा) वर्जित कार्य नहीं करता और न उसकी ओर प्रवृत्त होता है।

### मदिरापान का निषेध : पान—

शिवली ने मुझे बताया कि न तो खुले आम और न गुप्त रूप से मदिरा देहली में मिलती है क्योंकि यह बादशाह इसके बहुत ही विरुद्ध है और उन लोगों से जो इसके आदी होते हैं घृणा करता है। वरानकर्ता इसके आगे कहता है : हिन्दुस्तानी लोग मदिरा तथा अन्य मादक पेय पदार्थों की ओर प्रवृत्त नहीं हैं और पान खाकर ही सन्तुष्ट रहते हैं और इसकी अनुमति है। निःसन्देह पान स्वभावानुकूल होता है : इसमें कुछ ऐसे गुण होते हैं जो मदिरा में नहीं पाये जाते। यह श्वास को सुगन्धित कर देता है, पाचन शक्ति को बढ़ाता है, आत्मा को अत्यन्त प्रफुल्लित करता है और बुद्धि को शक्ति प्रदान करने तथा स्मरण शक्ति को शुद्ध करने के साथ साथ असाधारण आनन्द प्रदान करता है और स्वाद में हर्षजनक है। उसके अवयवों में पान का पत्ता, सुपारी तथा चूना है जो विशेष रूप से तैयार किया जाता है। उसने बताया, “इस देश के लोग इससे बढ कर कोई सत्कार नहीं समझते। जब कोई आदमी किसी का अतिथि होता है और वह उसका (अतिथि का) हर प्रकार का भोजन, भुने हुये मांस, मिठाई, पेय पदार्थों, इत्रों तथा सुगन्धियों से सत्कार करता है किन्तु उसके साथ पान नहीं देता तब उसके (अतिथि के) प्रति यह सम्मान नहीं समझा जायेगा और अपने अतिथि का उसने सत्कार किया है यह कोई नहीं मानेगा। इसी प्रकार से यदि कोई उच्च पदस्थ आदमी किसी अन्य के प्रति सम्मान प्रदर्शित करना चाहता है तो वह उसे पान प्रस्तुत करता है। मैं कहता हूँ, यह चंगेज खाँ की सन्तानों के देशों की मुश्के अलियाक के समान है। अलियाक मदिरा अथवा ताड़ी का एक एक गिलास होता है जिसे महान व्यक्ति के लिये जिसका वह आदर करना चाहता है हाथ में पकड़ता है या उस व्यक्ति के लिये जिसे वह भक्ति भाव प्रदर्शित करना चाहता है, और इनके विचार से भक्ति भाव प्रदर्शन का यह सर्वोत्कृष्ट साधन है। ईश्वर ने चाहा तो इसका उल्लेख उसके स्थान पर किया जायगा।

### जासूसों तथा डाक का प्रबंध—

आलिम (विद्वान) सिराजुद्दीन अबुस् सफ़ा उमर अश् शिवली ने मुझे बताया कि यह सुल्तान अपने प्रान्तों के तथा देश की घटनाओं, अपनी सेना एवं प्रजा से सम्बन्धी मामलों से

पूर्ण रूप से परिचित रहता है। उसके पास ऐसे व्यक्ति होते हैं जो उसे सूचना देते रहते हैं। ये कई श्रेणियों में विभाजित होते हैं। कुछ तो इनमें सेना से तथा कुछ जन साधारण से मेल जोल रखते हैं। जब इनमें से किसी की कोई ऐसी बात ज्ञात होती है जिसकी सूचना सुल्तान को देनी आवश्यक हो तो वह शीघ्र ही उसे अपने से उच्च अधिकारी को सूचित कर देता है। तब वह अपने से उच्च अधिकारी तक सूचना पहुँचाता है। इसी क्रम से सर्वोच्च अधिकारी उसे सुल्तान तक पहुँचा देता है।

दूरस्थ स्थानों से सूचना प्राप्त करने के लिये सुल्तान तथा उसके मुख्य प्रान्तों के बीच में एक दूसरे के निकट ऐसे स्थान हैं जो मिस्र तथा शाम के थानों से मिलते जुलते हैं, परन्तु दूरी के विचार से ये स्थान एक दूसरे के बहुत निकट हैं। एक स्थान से दूसरे स्थान के बीच में ४ तीरों की पहुँच की दूरी के बराबर फ़ासला है या इससे कम होगा। प्रत्येक स्थान पर दस हरकारे, जो बड़ी तीव्र गति से दौड़ते हैं, इस स्थान से अगले स्थान तक पत्र ले जाते हैं। जब इनमें से एक को पत्र प्राप्त हो जाता है तो वह एक स्थान से दूसरे स्थान तक तीव्र गति से दौड़ता है। जब वह दूसरे स्थान पर पहुँच जाता है तो दूसरा अगले स्थान तक दौड़ता है जैसे प्रथम दौड़ने वाला और प्रथम हरकारा सुविधापूर्वक अपने स्थान को लौट आता है। इस प्रकार एक दूरस्थ स्थान से दूसरे दूरस्थ स्थान तक पत्र अल्प समय में उत्तम नस्ल के घोड़ों की डाक से भी शीघ्र पहुँच जाता है।

वह कहता है प्रत्येक मुख्य स्थान में मस्जिदें हैं जहाँ नमाज़ पढ़ी जा सकती है और यात्री विश्राम कर सकते हैं। इनमें पीने के जल हौज तथा मनुष्यों एवं पशुओं के लिये भोजन सामग्री खरीदने के बाज़ार हैं। इस प्रकार किसी को यात्रा करते समय अथवा पड़ाव पर किसी वस्तु अथवा जल ले जाने की बड़ी कठिनाई से आवश्यकता होती है।

वह पुनः कहता है सुल्तान की कृपा से उसके देश की दो राजधानियों देहली तथा देवगिरि के मध्य के उन स्थानों पर जो सूचना प्रेषित करने के लिये निश्चित हैं, नक्क़ारे रख दिये गये हैं। जब कभी वह एक नगर में होता है और दूसरे नगर के द्वार बन्द किये जाते अथवा खोले जाते हैं तो नक्क़ारे बजाये जाते हैं। जब पास वाला उनको सुनता है तो वह भी नक्क़ारा बजाता है। इसी क्रम से उस नगर के द्वार के जहाँ से वह अनुपस्थित है, खुलने तथा बन्द होने की सूचना, जहाँ वह उपस्थित होता है, प्रतिदिन नक्क़ारे की आवाज़ से पहुँचा दी जाती है।<sup>१</sup>

### सुल्तान तक पहुँच—

सुल्तान का बहुत आदर सत्कार होता है जिसके कारण लोग हृदय से उसके प्रति विनीत हैं, यद्यपि वह उनसे बहुत घनिष्ठ है। उसकी बात चीत तथा वार्त्तालाप में मधुरता है। जो कोई भी उसके पास पहुँचना चाहता है वह पहुँच सकता है। न तो हाजिबों का आतंक और न उनके प्रतिबन्ध उसे रोक सकते हैं। ईश्वर ने उसके काल में धन की वृद्धि प्रदान की है और सांसारिक अधिकार क्षेत्रों और समृद्धि को बढ़ाया है, क्योंकि हिन्दुस्तान सदैव ही जीवन की समृद्धि के लिये प्रसिद्ध तथा उदारता एवं दानशीलता के लिये प्रख्यात रहा है।

### मूल्यों का सस्ता होना—

खुजन्दी ने मुझे निम्नलिखित बात बताई : “देहली के किसी ज़िले में मेने तथा मेरे तीन मित्रों ने एक जीतल में गौ मांस, रोटी तथा मक्खन (घी) का तृप्त होकर भोजन किया, और यह सब चार फ़्लूस में ही<sup>२</sup>।

१ सुबहुल आशा, भाग ५, पृ० ६८।

२ सुबहुल आशा, भाग ५, पृ० ८६।

## सिक्के, नाप तथा तोल—

में अब सिक्कों, नाप तथा तोल के विषय में बताऊँगा, तत्पश्चात् मूल्यों के विषयों में क्योंकि मूल्य इन्हीं पर आधारित हैं और इन्हीं के अनुसार सर्व प्रसिद्ध हैं। शेख मुबारक ने मुझे बताया कि लाल तन्का तीन मिस्काल के बराबर होता है और सफ़ेद तन्का अर्थात् चाँदी के तन्के में ८ हस्तगानी दिरहम होते हैं। यह हस्तगानी दिरहम चाँदी के दिरहम के वजन के बराबर है जोकि मिस्र तथा शाम में प्रचलित है। इसका मूल्य पूर्णतया उसके ही समान होता है और दोनों में कठिनाई से ही कोई अन्तर है। इस हस्तगानी दिरहम में चार सुल्तानी दिरहम होते हैं और उसे 'दोगानी' कहते हैं। यह सुल्तानी दिरहम शस्तगानी दिरहम के एक तिहाई के बराबर होता है और यह एक प्रकार का सिक्का है जो हिन्दुस्तान में चलता है। इसका मूल्य हस्तगानी दिरहम के तीन चौथाई के बराबर होता है। इस सुल्तानी दिरहम का आधा 'यगानी' कहलाता है और एक जीतल होता है। एक दूसरा दिरहम 'द्वाजदेहगानी' कहलाता है जिसका मूल्य हस्तगानी के ड्योढ़े के बराबर होता है। एक अन्य दिरहम 'शान्जदेहगानी' कहलाता है, जिसका मूल्य दो दिरहम के बराबर होता है। इस समय हिन्दुस्तान में छः प्रकार के दिरहम हैं : शान्जदेहगानी, द्वाजदेहगानी, हस्तगानी, शस्तगानी, सुल्तानी तथा यगानी। इनमें सबसे छोटा सुल्तानी दिरहम होता है। यह तीनों दिरहम प्रचलित हैं और इनमें (हिन्दुस्तानियों में) व्यापारिक लेन देन इन्हीं से होता है परन्तु अधिकांशः (कारोबार) सुल्तानी दिरहम में होता है जोकि मिस्र तथा शाम के दिरहम के चौथाई के बराबर होता है। इस सुल्तानी दिरहम में आठ फ़ुलूस अथवा दो जीतल होते हैं। प्रत्येक जीतल ४ फ़ुलूस के बराबर होता है। इस प्रकार हस्तगानी दिरहम में जो मिस्र तथा शाम में प्रचलित चाँदी के दिरहम के चौथाई के बराबर होता है ३२ फ़ुलूस होते हैं।<sup>१</sup>

इन लोगों का रतल सेर कहलाता है जिसका वजन ७० मिस्काल होता है जो १०२३ मिस्त्री दिरहम के बराबर होता है। प्रत्येक मन ४० सेर का होता है। यह लोग नाप का प्रयोग नहीं जानते हैं।

## मूल्य—

रहा मूल्यों के विषय में तो औसत रूप से एक मन गेहूँ डेढ़ हस्तगानी दिरहम में बिकता है। एक मन जौ एक दिरहम में, एक मन चावल १३ दिरहम (हस्तगानी) में

१ सुबहुल आशा, भाग ५, पृ० ८४।

प्रथम—मिस्र के सिक्के दिरहम के तोल के बराबर हस्तगानी दिरहम होता है। इसका प्रचलित मूल्य वही है जो मिस्र के दिरहम का। दोनों में कठिनाई से ही कोई अन्तर है। हस्तगानी में ८ जीतल (चाँदी के तन्के का ढ़ूँट) होते हैं और प्रत्येक जीतल में चार फ़ुलूस (छोटे ताँबे के सिक्के) होते हैं। इस प्रकार हस्तगानी में ३२ ताँबे के सिक्के होते हैं।

द्वितीय—सुल्तानी दिरहम दोगानी कहलाता है। यह मिस्री दिरहम के चौथाई के बराबर होता है। प्रत्येक सुल्तानी दिरहम में २ जीतल होते हैं; सुल्तानी दिरहम का आधा एक जीतल के बराबर होता है।

तृतीय—शस्तगानी दिरहम, हस्तगानी का तीन चौथाई होता है। इसका मूल्य ३ सुल्तानी दिरहम के बराबर होता है।

चतुर्थ—द्वाजदेहगानी दिरहम। इसका प्रचलित मूल्य हस्तगानी दिरहम के तीन चौथाई के बराबर होता है। इस प्रकार यह शस्तगानी के समान होता है। ८ हस्तगानी दिरहम तन्के के बराबर होते हैं जहाँ तक सोने का संबन्ध है, वह यहाँ मिस्कालों में तोला जाता है। प्रत्येक तीन मिस्काल तन्का कहलाते हैं। सोने का तन्का "लाल तन्का" और चाँदी का तन्का "सफ़ेद तन्का" कहलाता है।

बिकता है, परन्तु चावलों की कुछ प्रसिद्ध क्रिस्में इससे मंहगी हैं। २ मन मटर का मूल्य एक हस्तगानी दिरहम है। गौमांस तथा बकरे के मांस का एक ह्यी मूल्य है और एक सुल्तानी दिरहम से, जो हस्तगानी दिरहम का चौथाई होता है, ६ अस्तार (सेर) मिलता है। भेड़ का मांस एक सुल्तानी दिरहम में ४ सेर, एक हंस (बत्तख) २ हस्तगानी दिरहम में तथा ४ पक्षी एक हस्तगानी दिरहम में १ सेर शकर एक हस्तगानी दिरहम में, ४ सेर कन्द (मिश्री) एक हस्तगानी दिरहम में, अच्छी तथा मोटी भेड़ १ तन्के की जो ८ हस्तगानी दिरहम के बराबर होता है। एक उत्तम गाय २ तन्के की आती है और कभी कभी इससे भी सस्ती। भैंस भी इसी मूल्य पर बिकती है।

अधिकांशतः हिन्दुस्तानी गौ मांस तथा बकरे का मांस खाते-हैं। मैंने शेख मुबारक से पूछा, क्या यह भेड़ों के कम प्राप्त होने के कारण है ?” इस पर उसने उत्तर दिया “नहीं केवल आदत के कारण ही ऐसा है क्योंकि हिन्दुस्तान के प्रत्येक ग्राम में इनकी गणना सैकड़ों तथा हजारों की संख्या के अतिरिक्त नहीं की जा सकती।” चार उत्तम मुर्गियाँ १ मिश्री दिरहम में बिकती हैं। गौरव्ये तथा अन्य प्रकार के पक्षी और भी सस्ते बिकते हैं। शिकार खेलने के लिये पशु तथा पक्षी अग्रगण्य हैं<sup>२</sup>। यहां हाथी तथा गेंडे भी होते हैं। परन्तु जंज के हाथी सब से उत्तम होते हैं।

### पोशाक—

रहा इनकी पोशाक की विशेषता के विषय में, तो इनके वस्त्र श्वेत सामग्री तथा जूख<sup>३</sup> के बनते हैं। ऊनी कपड़ा जब बाहर से मंगाया जाता है तो बहुत ऊँचे मूल्य पर बिकता है। केवल आलिम तथा फ़कीर ही ऊनी वस्त्र धारण करते हैं। सुल्तान, खान, मलिक तथा सैनिक, श्रेणी के अन्य लोग तातारी क़बाये<sup>४</sup>, तकलावात<sup>५</sup>, ख्वारश्म की इस्लामी क़बायें जो शरीर के मध्य में बाँधी जाती हैं, पहनते हैं। पगड़ी ५ अथवा ६ हाथ से अधिक बड़ी नहीं होती और अच्छे मल्मल की बनी होती है।

शारीफ नासिरुद्दीन मुहम्मद अल हुसैन अल करीमी<sup>६</sup> ने, जो जमुर्दी के नाम से प्रसिद्ध है और जिसने हिन्दुस्तान की दो बार यात्रा की है और सुल्तान क्रुतुबुद्दीन के साथ देहली में ठहर चुका है, मुझे बताया कि अधिकांशतः इन लोगों के वस्त्र श्वेत होते हैं और उनकी तातारी क़बायों पर सोने की कशीदाकारी होती है। इनमें से कुछ किमखाब जो बाहुओं पर कढ़ी होती है, पहिनते हैं। अन्य लोग कंधों के बीच के भाग को मुगलों की भाँति कढ़वाते हैं। उनके सिर का वस्त्र आकार में वर्गाकार होता है जो जवाहरात से सुसज्जित होता है और अधिकांशतः उसमें मणी तथा हीरे जड़े होते हैं। वे लोग अपने बालों को लटकते हुये गुच्छों में गूँधते हैं जिस प्रकार से मिस्र तथा शाम के लोग किया करते थे और ये लोग रेसामी फ़ीते उन गुच्छों में डालते हैं। यह लोग सोने तथा चाँदी की पेटियाँ अपनी कमर में बाँधते हैं और जूते तथा एड़ियाँ पहिनते हैं। यात्रा के अतिरिक्त यह लोग अपनी तलवार कमर में नहीं बाँधते। जब घर पर होते हैं तो तलवार नहीं बाँधते।

१ सुबहुल आशा, भाग ५, पृ० ८५।

२ - सुबहुल आशा, भाग ५, पृ० ८६।

३ एक प्रकार का कपड़ा।

४ तातारी क़बायें; एक प्रकार का लबात्रा।

५ एक प्रकार का वस्त्र जो हिन्दुस्तान के अमीर लोग पहिनते हैं।

६ सुबहुल आशा; अरबी पृ० ६३।

वज़ीरों तथा कातिबों (सचिवों) की पोशाक सैनिकों की भाँति होती है परन्तु ये लोग पेटियाँ नहीं बाँधते हैं। अन्य लोग सूफ़ियों की भाँति अपने साफ़े के सिरे को अपने सामने लटकवा रहने देते हैं। क़ाज़ी तथा आलिम लोग फ़रजिया पहिनते हैं जो ज़ंदियत तथा अरबी तोयों से मिलती जुलती हैं।<sup>१</sup>

### विद्वानों को आश्रय—

अब् शिबली ने मुझे बताया कि देहली वाले बुद्धिमान, प्रतिभा-सम्पन्न तथा फ़ारसी एवं हिन्दी में अच्छे वाक्पटु होते हैं। उनमें से अधिकांश फ़ारसी तथा हिन्दी में काव्य रचना करते हैं। कुछ लोग अरबी में कविता करते हैं और अच्छी लिखते हैं। सुल्तान की प्रशंसा में कसीदों की रचना करने वालों की संख्या बड़ी अधिक है। उनके नाम 'दीवान' में नहीं लिखे हुए हैं। वह उनको स्वीकार करता है और उन्हें पुरस्कार देता है। शिबली ने मुझे बताया, सुल्तान का एक दवीर किसी विजय या किसी महान घटना के घटित होने पर कसीदों की रचना किया करता है। सुल्तान की आदत है कि वह कसीदे के छन्दों को गिनवा कर प्रत्येक छन्द के लिए १०,००० तन्के प्रदान करता है। प्रायः जब सुल्तान किसी व्यक्ति के कृति का अनुमोदन कर देता है या उसे यह ज्ञात हो जाता है कि उसे कोई हानि पहुँचाई गई है तो वह किसी निश्चित धन राशि को क्षति पूर्ति के रूप में देने का आदेश नहीं देता अपितु उस व्यक्ति को खजाने में प्रविष्ट हो कर अपनी इच्छानुसार (धन) ले जाने का आदेश दे देता है। जब वर्गान करने वाले ने व्याधाधिक्य इनामों एवं उपहारों की सीमा के वर्गान पर मुझे आश्चर्य-चकित देखा तो उसने कहा : इस दान को प्रदान करने में इस अत्यधिक उदारता के बावजूद भी वह अपने देश की आय का केवल आधा ही व्यय करता है।

हमारे शेख ने जो इस काल में एक अद्वितीय पुरुष है (और जिनका नाम) शम्सुद्दीन अल इस्फ़हानी है निम्नलिखित बात मुझे बताई : क्रतुबुद्दीन अश़ीराज़ी ने यह बात सिद्ध कर दी है कि कीमिया एक यथार्थ विज्ञान है। उसने कहा : एक बार मैं ने उससे कीमिया की असत्यता पर विवाद किया जिस पर उसने मुझ से कहा, 'तुम जानते हो कि कितना सोना भवनों तथा निर्मित वस्तुओं पर व्यर्थ जाता है जब कि खानें, जितना नष्ट हो जाता है उसके बराबर पैदा नहीं कर सकतीं। हिन्दुस्तान के विषय में मैं ने हिसाब लगाया है कि ३ हज़ार वर्ष से इन लोगों ने विदेशों को सोने का निर्यात नहीं किया है और जो कुछ यहाँ आ गया है वह बाहर नहीं जा सका है। अन्य क्षेत्रों में व्यापारी शुद्ध सोना हिन्दुस्तान में लाते हैं और उसके बदले में जड़ी बूटियाँ तथा अरबी गोंद ले जाते हैं। यदि सोना एक कृत्रिम उत्पादित वस्तु न होता तो वह पूर्णरूप से मिट जाता। हमारे शेख शिहाबुद्दीन ने कहा, उसके बाद विवाद के अनुसार यह तर्क सत्य है कि सोना हिन्दुस्तान में लाया जाता है और यहाँ से बाहर नहीं भेजा जाता किन्तु कीमिया की यथार्थता के विषय में उसका तर्क असत्य है और प्रमाणित नहीं।' मैं ने कहा : मैं ने सुना है कि इस सुल्तान के पूर्व एक सुल्तान ने एक महान विजय प्राप्त की और वहाँ से १३,००० बैलों पर सोना लदवा कर लाया। मैं ने कहा यह प्रसिद्ध है कि इस देश के लोग धन संघय करते हैं यहाँ तक कि जब उनमें से एक से पूछा गया कि उसके पास कितना धन है तो उसने उत्तर दिया, 'मैं नहीं जानता परन्तु मैं दूसरी या तीसरी संतान हूँ जो इस छिद्र अथवा इस कुयों में अपने दादा के धन को एकत्र कर रहा हूँ। मैं नहीं जानता हूँ कि यह कितना है।' हिन्दुस्तानी लोग अपने धन को संचित करने के लिए कुएँ खोदते हैं। इनमें से कुछ तो घरों में छेद बना लेते हैं और उसे होज़ के रूप में बना कर

१ सुबहुल आशा, भाग ५, पृ० ६३।

ऊपर से बन्द कर देते हैं और उसमें केवल एक छेद छोड़ देते हैं। इस छेद में वे सोना एकत्र करने के लिए धन डाल देते हैं। यह लोग नक्काशी किया हुआ अथवा टूटा हुआ या ईंट के टुकड़ों के रूप में धोखे के भय से सोना नहीं लेते। ये लोग केवल सोने के सिक्के ही लेते हैं। इनके समुद्रों के कुछ द्वीपों में कुछ ऐसे लोग हैं जो अपने घर की छत पर कुछ चिह्न बना देते हैं। जब एक घड़ा सोने से भर जाता है तो वह चिह्न बना देते हैं। इस प्रकार लोगों के दस अथवा इस से अधिक चिह्न होते हैं।

सूफ़ी शेख बुरहानुद्दीन अबूबक़्र बिन (पुत्र) अल खल्लाह मुहम्मद अल बज़्ज़ी ने मुझे निम्नलिखित बात बताई, इस सुल्तान ने अपनी सेना एक प्रान्त<sup>१</sup> में भेजी और यह (प्रान्त) देवगीर (देवगिरि) के निकट में उसकी सीमा के छोर पर है। यहाँ के लोग काफ़िर थे और यहाँ का प्रत्येक राजा 'राय' कहलाता था। जब सुल्तान के सैनिकों ने उसके विरुद्ध अपने पाँव युद्धस्थल में जमाये, तो उसने एक दूत भेज कर यह कहलाया कि "सुल्तान से कहो कि वह हम से युद्ध न करे और धन के रूप में उसे जो कुछ भी चाहिये वह उसे दे दिया जायेगा। वह केवल उतने बोझा ढोने वाले जानवर भेज दे जितना धन वह ले जाना चाहता है।" सेनापति ने जो कुछ राय ने कहा था उसकी सूचना सुल्तान को दे दी। उसका उत्तर आया कि वह उनसे युद्ध न करे और राय को शरण दे दे। जब वह सुल्तान के समक्ष उपस्थित हुआ तो उसने (सुल्तान ने) उसका बड़ा सम्मान किया और उस से कहा : "मैंने ऐसी बात कभी नहीं सुनी जो तुमने कही है। तुम्हारे पास कितना धन है कि तुमने मुझे कहला भेजा कि जितना धन मैं ले जाना चाहूँ उसी के अनुसार बोझा ढोने वाले जानवर भेज दूँ।" राय ने उत्तर दिया, "मुझ से पूर्व सात राय इस देश में हो चुके हैं। उनमें से प्रत्येक ने धन की ७०,००० बाईं संचित कीं और वह सब मेरे पास अब भी है।" उसने बताया, बाईं एक बहुत विस्तृत होज होता है जिसमें उतरने के लिए चारों ओर सीढ़ियाँ होती हैं। सुल्तान उसकी बात सुन कर आश्चर्यचकित हो गया और उसने (उनको सुरक्षित रखने के लिए) बाइयों पर अपने नाम की मुहर लगा देने का आदेश दे दिया। अतः वे सुल्तान के नाम से मुहरबन्द कर दी गईं। तब उसने राय को आदेश दिया कि वह अपने प्रदेश में अपना प्रतिनिधि शासक नियुक्त कर दे और स्वयं देहली में निवास करता रहे तथा मुसलमान हो जाय; किन्तु उसने इस्लाम स्वीकार न किया अतः उसने (सुल्तान ने) उसे धर्म के विषय में पूर्ण स्वतंत्रता दे दी और वह (राय) उसके दरबार में निवास करने लगा। उसने अपने देश में अपना एक प्रतिनिधि शासक नियुक्त कर दिया। सुल्तान ने उसे ऐसे सेवक दे दिये जो उस जैसे राय के लिए उचित थे और उसके देश को बहुत सा धन दान के रूप में उसकी प्रजा में वितरण हेतु यह कहला कर भेजा कि वे लोग भी उसकी प्रजा में सम्मिलित हो गये हैं। सुल्तान ने बाइयों को किसी प्रकार से हाथ नहीं लगाया। उन पर केवल अपनी मुहर लगा कर उनको मुहर सहित उसी दशा में रहने दिया। मैंने यह वर्णन अल बज़्ज़ी के वर्णन के आधार पर दिया है और वह अपनी सत्यता के लिए प्रसिद्ध है। इसका उत्तरदायित्व उसी पर है। जो कोई इसके विषय में अधिक सूचना प्राप्त करना चाहता है वह सूचना प्राप्त करे।

अली बिन (पुत्र) मन्सूर अल उदैली ने जो बहरैन का एक अमीर था मुझे निम्नलिखित बात बताई : हमारे यात्री हिन्दुस्तान से निकट सम्पर्क रखते हैं और हम वहाँ की घटनाओं से पूर्ण रूप से परिचित रहते हैं और हम लोगों को सूचना मिली है कि इस सुल्तान मुहम्मद तुग़लुक़ शाह ने बड़ी बड़ी विजयें प्राप्त की हैं। उसने एक ऐसा नगर विजय किया

१ इस प्रान्त का नाम न पदा जा सका। सम्भवतया तिलंगाना होगा।



था जिसमें एक छोटी सी भील थी जिसके मध्य में उन लोगों का एक प्रख्यात मन्दिर था। वे लोग अपनी भेंट वहाँ लेकर जाते थे और जो कोई भी भेंट वहाँ ले जाता वह भील में फेंक दी जाती थी। जब उसने उसे विजय किया तो उसे इस बात की सूचना दी गई। उसने उस भील में से एक नदी (नहर) निकलवादी और उसका जल निकलवा दिया और वह पूर्णतया सूख गयी। तत्पश्चात् वह, उसमें जो कुछ सोना था, २०० हाथियों तथा हज़ारों बैलों पर लदवा कर ले गया। वर्णन करने वाले ने बताया कि सुल्तान दानशील तथा उत्कृष्ट स्वभाव का व्यक्ति है जो परदेशियों का उपकार करता है। हममें से दो व्यक्ति उसके पास यात्रा करते हुये पहुंच गये और उससे परिचित कराये जाने का उनको सौभाग्य प्राप्त हुआ। उसने उन पर कृपा-दृष्टि की और खिलअतों द्वारा सम्मानित किया और उन्हें अपार धन दिया, यद्यपि वे साधारण स्थिति के अरब लोग थे। तब उसने (सुल्तान ने) उनके सामने ठहरने अथवा वापस लौटने का प्रस्ताव रखा। उनमें से एक ने तो ठहरना स्वीकार किया और सुल्तान ने उसे एक बहुत बड़ा प्रान्त, पर्याप्त उपहार तथा मवेशियों, भेड़ों एवं गायों में से बहुत सी वस्तुयें दीं। इस समय भी वह धनी एवं परिवर्तित व्यक्ति के रूप में वहाँ रह रहा है। दूसरे ने घर जाने की अनुमति चाही और सुल्तान ने उसे ३००० सोने के तन्के प्रदान किये, अतः वह भी अपने घर उपहारों से लदा हुआ प्रसन्नतापूर्वक लौट आया।

# भाग स

बाद के कुछ मुख्य इतिहासकार

- यहया बिन अहमद
- (क) तारीखे मुबारक शाही
- मुहम्मद बिहामद खानो
- (ख) तारीखे मुहम्मदी
- निजामुद्दीन अहमद
- (ग) तबक़ाते अकबरी
- अब्दुल क़ादिर बदायूनी
- (घ) मुन्तख़बुत्तवारीख़
- अली बिन अज़ीज़ुल्लाह तबातबा
- (च) बुरहाने मअ़ासिर
- मीर मुहम्मद मासूम नामी
- (छ) तारीखे सिन्ध
- फ़िरिश्ता
- (ज) तारीखे फ़िरिश्ता

# तारीखे मुबारक शाही

[ लेखक—यहया बिन अहमद बिन अब्दुल्लाह सिहरिन्दी ]

( प्रकाशन—कलकत्ता १९३१ ई० )

## सुल्तान गयासुद्दीन तुगलुक शाह—

(६२) सुल्तान गयासुद्दीन तुगलुक शाह दयालु तथा न्यायकारी बादशाह था। उसमें सुव्यवस्थित रखने, निर्माण कराने, आबाद करने, बुद्धिमत्ता, कौशल, पवित्रता, सदाचरण तथा शुद्धता स्वाभाविक रूप से पाई जाती थीं। समझ, सूझ बूझ, योग्यता, बुद्धिमत्ता तथा कौशल में वह अद्वितीय था। सर्वदा पाँचों समय की नमाज जमाअत<sup>१</sup> के साथ पढ़ता था। सोने के समय की नमाज पढ़े<sup>२</sup> बिना वह अन्तःपुर में न प्रविष्ट होता था।

नासिरुद्दीन की पराजय के उपरान्त सुल्तान गयासुद्दीन शनिवार पहली शाबान ( ७२१ हि० ) [२६ अगस्त १३२१ ई०] को राजधानी में अमीरों, मलिकों, इमामों, संघिदों, क्राजियों तथा सर्व साधारण की सहमति से सिंहासनारूढ़ हुआ। अलाई अमीरों तथा मलिकों को सम्मानित किया और उन्हें पद, सम्मान तथा अकृतायें प्रदान कीं। जिन वंशों का विनाश हो चुका था, उन्हें पुनः जीवन दान किया और अपने क्रुद्ध सम्बन्धियों को उपाधि एवं पद प्रदान किये।

## तिलंग पर आक्रमण—

(६३) जब राज्य सुव्यवस्थित हो गया तो उसने उपर्युक्त सन् में उलुग खाँ को बहुत बड़ी सेना के साथ तिलंग तथा माबर प्रदेश की ओर भेजा। उलुग खाँ राजसी ठाठ बाट तथा बड़े वैभव से बाहर निकला। चन्देरी, बदायूँ, अवध, कड़ा, दलमऊ, बांगरमऊ तथा अन्य अकृतियों की सेनायें उससे मिलीं। मार्ग में देवगीर (देवगिरि) से होता हुआ तिलंग प्रदेश में प्रविष्ट हो गया। देवगीर की सेना भी साथ हो गई। उलुग खाँ ने अरंगल को राय करण महादेव (प्रताप रूद्रदेव द्वितीय) तथा उसके पूर्वजों की ७०० वर्ष से राजधानी था, पहुँच कर घेर लिया।

(६४) देहली से समाचार न पहुँचने के कारण उबैद कवि ने प्रसिद्ध कर दिया कि सुल्तान गयासुद्दीन का निधन हो गया। अमीरों एवं मलिकों जैसे मलिक तिगीन तथा अन्य अमीरों को भड़का दिया कि वे उलुग खाँ की हत्या कर डालें और विद्रोह कर दें। उलुग खाँ को इस बात की सूचना मिल गई। वह वहाँ से ५० सवारों को लेकर बाहर निकल गया। सभी हरामखोर अमीर वहाँ से अपनी-अपनी अकृतियों को चले गये। जब उलुग खाँ निरन्तर कूच करता हुआ राजधानी पहुँचा और उसने समस्त हाल बताया तो सुल्तान ने आदेश दिया कि वे लोग जहाँ कहीं भी मिलें उनकी हत्या करदी जाय। उपर्युक्त अमीर अपनी-अपनी विलायतों (प्रदेशों) में पहुँच भी न पाये थे कि सुल्तान का फ़र्मान निकल गया और वे जंगलों में नष्ट कर दिये गये। मलिक हुसामुद्दीन अबू रिजा मुस्तौफ़िये ममालिक को आदेश हुआ कि वह अवध जाकर मलिक तिगीन के परिवार एवं सहायकों को ले आये। उसने वहाँ

१ प्रातःकाल, मध्याह्नोत्तर, तीसरे पहर, सायंकाल तथा रात्रि की अनिवार्य सामूहिक नमाजें।

२ यह नमाज अनिवार्य नहीं।

पहुँच कर सभी को बन्दी बना लिया। मलिक तिगीन का जामाता मलिक ताजुद्दीन तालक़ानी बन्दीगृह से भाग गया। उपर्युक्त मलिक ताजुद्दीन सरयू तट पर बन्दी बना लिया गया और वहीं उसकी हत्या करा दी गई। मलिक तिगीन के पुत्र एवं परिवार तथा सहायकों को देहली लाया गया। सुल्तान ने समस्त स्त्रियों, पुरुषों, छोटी तथा बड़ी को राजधानी के द्वार के समक्ष हाथी के पाँव के नीचे डलवा दिया। उबैद कवि को उलटा सूली पर लटका दिया गया।

(९५) कहा जाता है कि उबैद कवि शेखुल इस्लाम शेख निजामुद्दीन का सेवक था। वह सर्वदा अमीर खुसरो का विरोध किया करता था। इस कारण शेखुल मशायख उससे सर्वदा खिन्न रहा करते थे। इसी बीच में एक हिन्दू आकर मुसलमान हो गया। शेख निजामुद्दीन उसे शिक्षा दिया करते थे। एक दिन शेख ने उसे दो मिसवाक (दातौन) दीं। उस नव मुसलमान ने उबैद से पूछा, 'इन मिसवाकों का किस प्रकार प्रयोग किया जाय?' उस दुष्ट ने कहा "एक मुँह में करो और एक गुदा में।" वह नित्य इसी प्रकार किया करता था, यहाँ तक कि उसकी गुदा सूज गई। एक दिन वह शेखुल मशायख के पास बड़े दुःख की अवस्था में पहुँचा और उसने कहा, "हे शेख! आपने मुझे दो मिसवाकें प्रदान करने की कृपा की थी। उनमें से एक जिसे मैं मुँह में करता हूँ, बड़ी अच्छी है और दूसरी जिसे मैं गुदा में करता हूँ बड़ी खराब है।" शेख बड़े रुष्ट हुये। उन्होंने पूछा, "तुम्हें यह किमने सिखाया?" उसने कहा, "उबैद कवि ने।" तत्काल शेख ने कहा, "हे उबैद! लकड़ी से खेल करता है" उसी समय से सभी समझने लगे कि उसे सूली पर चढ़ाया जायगा।

### तिलंग पर दूसरा आक्रमण—

७२४ हि० (१३२३ ई०) में उलुग खाँ को पुनः तिलंग भेजा गया। राय लुद्ध महादेव ने पुनः क़िला बन्द कर लिया। कुछ ही दिनों में वाणों, पथरों तथा मग़रबी द्वारा बाहरी तथा भीतरी क़िलों पर विजय प्राप्त कर ली गई। उपर्युक्त राय तथा समस्त (अधीन) राय एवं उनके परिवार, कोष तथा हाथी अधिकार में कर लिये गये। समस्त तिलंग प्रदेश पर अधिकार स्थापित हो गया। उसने अपने कारकून (अधिकारी) तथा मुक्ते नियुक्त किये।

### जाजनगर पर चढ़ाई—

(९६) तिलंग से उसने जाजनगर पर चढ़ाई की और वहाँ चालीस हाथी प्राप्त हुये। विजय तथा सफलता प्राप्त करके वह अरंगल वापस हुआ और कुछ दिन वहाँ ठहर कर राजधानी की ओर चल दिया।

### लखनौती पर चढ़ाई—

७२४ हि० (१३२३ ई०) में सुल्तान ने लखनौती की ओर प्रस्थान किया। उलुग खाँ को जिसे उसने अपना उत्तराधिकारी नियुक्त किया था राजधानी तुगलुकाबाद में, जो ३ वर्ष तथा कुछ महीनों में तैयार हुई थी, अपना नायब बना कर राज्य करने के लिये नियुक्त दिया। लखनौती पहुँच कर उसे विजय किया। उसी स्थान पर हैबतुल्लाह कुमुरी द्वारा लखनौती के बादशाह बहादुर शाह नोदह<sup>१</sup> के बन्दी बनाये जाने के समाचार प्राप्त हुये।

### सुल्तान की मृत्यु—

सुल्तान उस स्थान से अपनी राजधानी को लौटा और उपर्युक्त बहादुर शाह को भी अपने साथ राजधानी में लाया। जब वह अफ़ग़ानपुर पहुँचा जहाँ एक महल में जो दरबारे आम के लिये शीघ्रातिशीघ्र बनवाया गया था और गीला था, दरबार किया और आदेश

१ एक पोथी में बौद्ध है।

दिया कि जो हाथी लखनौती के ध्वंस द्वारा प्राप्त हुये है उन्हें एक साथ दौड़ाया जाय। महल गीला था। पर्वत रूपी झील झील वाले हाथियों के दौड़ने के कारण हिल गया और गिर पड़ा। सुल्तान ग़यासुद्दीन तुग़लुक़ शाह एक अन्य मनुष्य के साथ महल के नीचे दब गया और शहीद होगया। यह घटना रबी-उल-अव्वल ७२५ हि० (फ़रवरी-मार्च १३२५ ई०) में घटी।

कहा जाता है कि इस स्थान पर भी शेख़ुल अक़ताब शेख़ मुहीउद्दीन निज़ामुल हक़ वश (६७) शरा वदीन का आशीर्वाद था। शेख़ ने सुल्तान के प्रस्थान के समय अपनी मोतियों की वर्षा करने वाली जिह्वा से कहा था, "देहली तुम्हसे दूर है।" जब सुल्तान विजय तथा सफलता प्राप्त करके अफ़ग़ानपुर लौटा तो उसने कहा, "शत्रु के सीने को कुचल कर सुरक्षित लौट आया हूँ।" जब यह बात हज़रत शेख़ुल अक़ताब (निज़ामुद्दीन) अलिया ने सुनी तो उन्होंने कहा, "देहली तुम्हसे दूर है।" यह घटना उसी मास में घटी।

## सुल्तान ग़यासुद्दीन तुग़लुक़ शाह का ज्येष्ठ पुत्र

### सुल्तान मुहम्मद शाह

देवगीर (देवगिरि) की ओर प्रस्थान—

(६८) ७२७ हि० (१३२६-२७ ई०) में सुल्तान मुहम्मद ने देवगीर (देवगिरि) की ओर प्रस्थान किया<sup>१</sup>। देहली से देवगीर (देवगिरि) तक प्रत्येक कोस पर धावे आबाद कराये। उन्हें उसी स्थान पर भूमि प्रदान की जिससे वहाँ के कर से वे अपना वेतन प्राप्त कर सकें। प्रत्येक उलाग एक धावे से दूसरे धावे तक सिर पर घंटी रख कर पहुँचता था।<sup>२</sup> उसने प्रत्येक पड़ाव पर एक घर तथा खानकाह निर्मित कराई। वहाँ एक शेख़ नियुक्त किया। (६९) वहाँ के लिये भोजन सामग्री का प्रबन्ध किया, जिससे जो कोई भी वहाँ पहुँचे, भोजन, शरबत, पान तथा स्थान प्राप्त कर सके। मार्ग के दोनों ओर उसने वृक्ष लगवाये। उनके चिह्न इस समय तक वर्तमान हैं। देवगीर (देवगिरि) का नाम दौलताबाद रख कर उसे अपनी राजधानी बनाया। मख़दूमये जहाँ के साथ जो उसकी (सुल्तान) माता थी, वह समस्त अमीरों, मलिकों, प्रतिष्ठित तथा गण्यमान्य व्यक्तियों, विशेष लोगों, दासों के घर बार राज्य के हाथियों, घोड़ों, खज़ानों तथा गड़ी हुई धन-सम्पत्ति भी दौलताबाद ले गया। मख़दूमये जहाँ के प्रस्थान के उपरान्त, सैयिदों, शेख़ों (सुफ़ियों) आलिमों, तथा देहली के बड़े बड़े लोगों को भी दौलताबाद बुलवाया गया। सभी वहाँ पहुँचे और ज़मीन बोन करके सम्मानित हुये। (उनके) इनाम तथा इदरार एक के स्थान पर दो कर दिये गये। भवन निर्माण कराने के लिये उन्हें पृथक् धन प्रदान हुआ। सभी संतुष्ट हो गये।

मलिक बहादुर ग़र्शास्प का विद्रोह—

उपर्युक्त सन् (७२७ हि०) के अन्त में मलिक बहादुर ग़र्शास्प ने, जो आरिज़े लश्कर था, यात्रा में विद्रोह कर दिया। सुल्तान ने ख़्वाजये जहाँ को बहुत बड़ी सेना देकर उसके विद्रोह के दमन हेतु भेजा। जब ख़्वाजये जहाँ वहाँ पहुँचा तो बहादुर ने अपनी सेना लेकर उससे युद्ध किया। अन्त में युद्ध न कर सका और परास्त हुआ तथा हिन्दुओं द्वारा बन्दी बना लिया गया। उसे जीवित दरबार में उपस्थित किया गया। वहाँ उसकी हत्या करा दी गई।

बहराम ऐबा का विद्रोह—

तत्पश्चात् उसने अली खतती को बहराम ऐबा (ऐबा) के घर बार को सुल्तान से राजधानी में लाने के लिये भेजा। वहाँ पहुँच कर उसने उसके घरबार के लाने में बड़ी कठोरता

१ इस समय के सुल्तान के सोने के सिक्के जो दौलताबाद से चलाये गये अब भी वर्तमान हैं।

२ मूल पुस्तक में यह वाक्य स्पष्ट नहीं।

(१००) दिखाई। दीवान (दरबार) में बैठ कर बहराम ऐना (ऐबा) को बुरा भला कहा करता था और बड़े कटुवचन कहता था। इससे उन लोगों को भय होने लगा। एक दिन बहराम ऐना (ऐबा) का जामाता लूली घर से आ रहा था। अली खतती कहने लगा “तुम अपने घर बार को क्यों नहीं भेजते? ज्ञात होता है कि जाना नहीं चाहते। हरामखदगी करते हो।” उसने पूछा “हरामजादा किसको कहते हो?” अली ने कहा “जो घर में बैठा है, उसे कहता हूँ।” उसने कहा “तुम्हें क्या मालूम जो इस प्रकार कहता है” अली खतती ने दौड़ कर लूली के केश पकड़ लिये। उसने अली को भूमि पर पटक दिया और सिलाहदार को आदेश दिया कि उसका शीश उसके शरीर से पृथक् कर दे। अली की हत्या करके उसका सिर भाले पर चढ़ाया गया। उस समय इस कार्य पर सोच विचार किया गया।

दूसरे दिन बहराम ऐना (ऐबा) ने विद्रोह कर दिया। सुल्तान को बहराम के विद्रोह की सूचना दी गई। सुल्तान देवगीर (देवगिरि) से देहली पहुँचा। बहुत बड़ी सेना एकत्र करके बाहर निकला। मुल्तान पर चढ़ाई करने का दृढ़ संकल्प कर लिया। जब वह मुल्तान पहुँचा तो बहराम ऐना (ऐबा) ने युद्ध किया किन्तु मुल्तान की सेना पराजित हो गई। बहराम मारा गया। उसका सिर काट डाला गया और राजसिंहासन के समक्ष लाया गया। उसके बहुत से विश्वासपात्रों की हत्या करा दी गई। सुल्तान, मुल्तानियों के रक्त की नदी बहाने पर तुला था। शेखूल इस्लाम शेख रकनुद्दीन ने मुल्तान के सर्व साधारण लोगों की सुल्तान से सिफारिश की। वह सुल्तान के दरबार में नंगे सिर खड़ा रहा। जो मुल्तानी बहराम ऐना (ऐबा) (१०१) के मित्र थे, उन्हें भी शेख को प्रदान कर दिया गया। मुल्तान की अक्रता सिन्ध प्रदेश की सीमा पर है। वहाँ क्रिवामुलमुल्क मक़बूल को नियुक्त किया गया। कुछ वर्ष उपरान्त बेहजाद भेजा गया। जब शाह लोदी ने बेहजाद की हत्या कर दी तो सुल्तान दीवालपुर (दयुपालपुर) पहुँचा। शाह भागकर पर्वत में चला गया। उस समय शेख कुतुबुल आलम (रकनुद्दीन) का निधन हो चुका था। सुल्तान ने वह अक्रता मलिक एमादुलमुल्क सुल्तानी को प्रदान की। कुछ प्रतिष्ठित अमीर तथा मलिक जिनके साथ ५०,००० सवार थे, एमादुलमुल्क के देश (राज्य) में प्रविष्ट हो गये। सुल्तान देहली की ओर रवाना हो गया।

### तुर्माशीरीन का आक्रमण—

७२६ हि० (१३२६-२६ ई०) में खुरासान के बादशाह कुतलुग ख्वाजा का भाई तुर्माशीरीन मुग़ल एक बहुत बड़ी सेना लेकर देहली की विलायतों में घुस आया और बहुत से किलों पर विजय प्राप्त कर ली। लाहौर, सामाने इन्दरी और बदायूँ तक की सीमा के लोगों को बन्दी बना लिया। जब उसकी सेना नदी तट (यमुना तट) तक पहुँच गई तो वह लौट गया। सुल्तान देहली तथा हौजे खास के मध्य में एक बहुत बड़ी सेना एकत्र करके वहीं उतर पड़ा। जब पराजित तुर्मा ने सिन्ध नदी पार कर ली तो सुल्तान एक भारी सेना लेकर कलानूर (कलानूर) की सीमा तक उसका पीछा करता हुआ गया। सुल्तान ने कलानूर (कलानूर) का क़िला जो टूट फूट गया था, मलिक मुजीरुद्दीन अबू रिजा को प्रदान किया ताकि वह उसे सुव्यवस्थित कर दे। कुछ वीर तथा पराक्रमी सरदारों को तुर्माशीरीन का पीछा करने के लिये भेज कर सुल्तान देहली लौट आया।

### कर वृद्धि—

(१०२) तत्पश्चात् सुल्तान ने निश्चय किया कि विलायत (विलायतों-प्रान्तों) का ख़राज दस गुना तथा बीस गुना लेना चाहिये।<sup>१</sup> घरी तथा चराई भी लागू की। इस कारण

<sup>१</sup> यह वाक्य उसी प्रकार है जिस प्रकार बरनी ने लिखा है।

मवेशियों के दाग लगाया गया। प्रजा के घरों की गणना की गई। खेतों की नाप की गई। उसके अनुसार आदेश दिये गये। चीजों के भाव निश्चित किये गये। इसी कारण लोग अपने मवेशियों को छोड़ कर आबादी से जंगलों में घुस गये। षड्यन्त्रकारी शक्तिशाली बन गये।

### देहली के निवासियों का दौलताबाद भेजा जाना—

तत्पश्चात् शाही आदेश हुआ कि देहली तथा आस पास के कस्बों के सभी निवासी काफ़िला बना बना कर दौलताबाद को प्रस्थात करें; नगरवासियों के घर उनसे मोल ले लिये जायें; घरों का मूल्य खजाने से नक़द दे दिया जाय। शाही आदेशानुसार समस्त नगरवासी तथा आसपास के स्थानों के लोग दौलताबाद रवाना कर दिये गये। देहली नगर इस प्रकार रिक्त हो गया कि कुछ दिनों तक द्वार बन्द रहे। कुत्ते, बिल्ली भी नगर में न बोलते थे। साधारण लोग तथा गुंडे, जो नगर में रह गये थे, नगर वालों की सम्पत्ति घरों से निकाल-निकाल कर नष्ट करते थे। तत्पश्चात् यह आदेश हुआ कि बड़े-बड़े कस्बों तथा देश के अन्य भागों में आज़ियों, शेखों (सूफ़ियों) तथा प्रतिष्ठित लोगों को लाकर शहर (देहली) में बसाया जाय। उन्हें इनाम तथा इदरार प्रदान किये गये। समस्त दौलताबाद शहर (देहली) के लोगों से परिपूर्ण हो गया। चूँकि सुल्तान ने अत्यधिक धन-सम्पत्ति दिल खोल कर प्रदान की थी और बड़ा ही अपव्यय किया अतः खजाने के धन को बड़ी हानि पहुँची।

### ताँबे के सिक्के—

समस्त आर्य के साधन तथा अबवाब (कर) पूर्णतः बन्द हो गये। उसने ताँबे के सिक्के चलाने का आदेश दिया। एक बिस्त गानी (ताँबे) की मुद्रा का मूल्य आधुनिक एक (चाँदी) के तन्के के बराबर कर दिया। जो कोई इन सिक्कों के स्वीकार करने में आना कानी करता (१०३) था, उसे कठोर दंड दिये जाते थे। हिन्दुओं, मवासात<sup>१</sup> के फ़सादियों तथा विनायतों के मवासात ने प्रत्येक ग्राम में टिकमालें बना ली; और ताँबे के सिक्के ढालने लगे। उन्हें वे शहर (देहली) में भेज देते थे और उससे सोना, चाँदी, घोड़े, अस्त्र-शस्त्र तथा बहुमूल्य वस्तुएँ मोल ली जाती थीं। इसी कारण षड्यन्त्रकारी शक्तिशाली बन गये। कुछ ही समय में दूर के लोग ताँबे के सिक्के स्वीकार करना बन्द करने लगे। सोने के तन्के का मूल्य ताँबे के ५०-६० तन्कों के बराबर हो गया। जब उसने उन सिक्कों का द्वार खुलते देखा (बिना मूल्य के होते देखा) तो उसने विवश होकर उन्हें रद्द कर दिया और आदेश दिया कि जिसके घर में ताँबे का सिक्का हो, वह उसे ले आये और खजाने से सोने के तन्के ले जाये। लोग अत्यधिक धन ले गये और धनी बन गये। वे खजाने से सोने के तन्के ले गये। ताँबे के सिक्कों के चलन का अन्त हो गया। बहुत समय तक तुगलुकाबाद के महल में उनके ढेर लगे रहे।

### कराजिल पर्वत पर आक्रमण—

उसने कराजिल (हिमालय) पर्वत को जो हिन्दुस्तान तथा चीन के मध्य में है, अधिकार में करने का आदेश दिया। ८० हजार सवार सरदारों सहित नियुक्त किये गये। उसने आदेश दिया कि घाटी में प्रवेश करने के उपरान्त मार्ग में थाने स्थापित कर दें ताकि सेना को वापसी के समय कष्ट न हो। सेना ने वहाँ पहुँच कर थाने स्थापित किये। समस्त सेना कराजिल पर्वत में प्रविष्ट हो गई किन्तु मार्ग की कठिनाई तथा भोजन सामग्री की कमी से उन्हें बड़ा कष्ट हुआ। उन्होंने जो थाने स्थापित किये थे, उन पर पहाड़ी लोगों ने अधिकार (१०४) प्राप्त कर लिया। समस्त थानेदारों की हत्या कर दी। जो सेना भीतर प्रविष्ट

१ मनास, उन स्थानों को कहते थे जहाँ विद्रोही रक्षा के लिये छिप जाते थे।

हुई थी वह सब की सब मार डाली गई। सेना के कुछ सरदार बन्दी बना लिये गये और बहुत समय तक राय के पास रहे। उस प्रकार की सेना पुनः एकत्र न हो सकी। यह घटना ३८ हि० (१३३७-३८ ई०) में हुई।

### फ़ख़रुद्दीन का सुनार गाँव में बादशाह होना—

तत्पश्चात् सुनार गाँव में बहराम खाँ की मृत्यु हो गई। ७३९ हि० (१३३८-३९ ई०) में बहराम खाँ के सिलाहदार, मलिक फ़ख़रुद्दीन ने विद्रोह कर दिया और बादशाह बन बैठा। उसने अपनी उपाधि सुल्तान फ़ख़रुद्दीन रख ली। मलिक पिन्दार खलजो क्रदर खाँ लखनौती का हाकिम, मलिक हुसामुद्दीन अबू रिजा मुस्तौफ़ीये ममालिक, आजम मलिक, इब्जुद्दीन यह्या सत गाँव का मुक्ता, तथा नुसरत खाँ अमीर (हाकिम) कड़ा (निवासी) का पुत्र फ़ीरोज खाँ, फ़ख़रुद्दीन के विद्रोह के दमन हेतु सुनार गाँव पहुँचे। उसने अपने सैनिकों सहित (उनका) मुकाबला किया। दोनों में युद्ध हुआ। अन्त में फ़ख़रुद्दीन पराजित हुआ और वहाँ से भाग गया। उसके हाथी घोड़े भी अधिकार में आ गये। क्रदर खाँ उसी स्थान पर रह गया। अन्य अमीर अपनी-अपनी अक्ताओं को चले गये।

वर्षा के प्रारम्भ हो जाने पर क्रदर खाँ की सेना के बहुत से घोड़े मर गये। चूँकि उसने अत्यधिक धन चाँदी के तन्कों के रूप में एकत्र कर लिया था, अतः वह इन्हें दो-तीन मास पश्चात् महल में ले जाकर एक स्थान पर ढेर करा दिया करता था और कहा करता था कि “इसी प्रकार मैं इन्हें शाही राजभवन के द्वार के समक्ष ढेर करा दूंगा। जितना ही अधिक मैं एकत्र कर लूंगा, उतना ही वह प्रत्येक आवश्यकता के लिये उपयोगी होगा।” मलिक हुसामुद्दीन ने उसे समझाया कि ‘दूर की अक्ताओं में धन एकत्र करने से हानि होती है। (१०५) लोग लालच करने लगते हैं। मूर्ख सोचने लगते हैं कि किस कारण (धन) राजधानी में नहीं भेजा जा रहा है। खजाने का जो धन एकत्र हो उसका बादशाह के खजाने में पहुँच जाना उचित होता है।’ वह न सुनता था। न तो सेना वालों का हक़, सेना वालों को प्रदान करता था और न खजाने में धन पहुँचाता था। सेना वालों को धन का लोभ होता था। जैसे ही मलिक फ़ख़रुद्दीन वहाँ पहुँचा उसकी (क्रदर खाँ की) सेना फ़ख़रुद्दीन से मिल गई। उसकी (क्रदर खाँ) हत्या कर दी।

### अली मुबारक का लखनौती पर अधिकार प्राप्त करना—

फ़ख़रुद्दीन सुनार गाँव में निवास करता था और उसने अपने दास मुखलिस को लखनौती में नियुक्त कर दिया था। क्रदर खाँ के लश्कर के आरिज, अली मुबारक ने उपर्युक्त दास की हत्या कर दी और लखनौती पर अधिकार जमा लिया, किन्तु बादशाही के चिह्न प्रकट न किये। सुल्तान के पास पत्र लिखे कि “मैंने लखनौती पर अधिकार प्राप्त कर लिया है। यदि कोई दास राजधानी से भेज दिया जाय और लखनौती में आरूढ़ हो जाय तो मैं राजधानी में उपस्थित हो जाऊँ।” सुल्तान ने निश्चय किया कि शहर (देहली) के शहना यूमुफ़ को खान की श्रेणी प्रदान करके भेज दिया जाय। इन्हीं दिनों में मलिक यूमुफ़ की मृत्यु हो गई। सुल्तान ने उस ओर कोई ध्यान न दिया और किसी को लखनौती न भेजा। फ़ख़रुद्दीन के विरोध के कारण अली मुबारक ने बादशाही के चिह्न प्रकट कर दिये और अपनी उपाधि सुल्तान अलाउद्दीन निश्चित कर ली।

### इलयास हाजी का सिंहासनारूढ़ होना—

कुछ समय उपरान्त, मलिक इलयास हाजी ने, जिसके पास बहुत सैनिक थे, लखनौती के अमीरों, मलिकों तथा प्रजा से मिल कर अलाउद्दीन की हत्या कर दी। मलिक इलयास हाजी



बादशाह हो गया और अपनी उपाधि सुल्तान शम्सुद्दीन निश्चित की। ७४१ हि० (१३४०-४१ ई०) में इलायस ने सुनार गाँव पर आक्रमण किया और मलिक फ़ख़रुद्दीन को जीवित बन्दी बना कर लौट आया। कुछ दिन पश्चात् उसकी भी लखनौती में हत्या कर दी गई। (१०६) तत्पश्चात् बहुत समय तक लखनौती सुल्तान शम्सुद्दीन तथा उसके पुत्रों के अधीन रही और फिर देहली के बादशाहों के अधिकार में न आई।

### मलिक इबराहीम के पिता सैयिद हसन कैथली का विद्रोह—

७४२ हि० (१३४१-४२ ई०) में मलिक इबराहीम खरीतादार के पिता सैयिद हसन कैथली ने माबर में विद्रोह कर दिया। देहली की जो सेना माबर में शासन प्रबन्ध के लिये नियुक्त थी, उनमें से कुछ की हत्या कर दी और कुछ को अपनी ओर मिला लिया। समस्त माबर प्रदेश अपने अधिकार में कर लिया। सुल्तान उस विद्रोह को शान्त करने के लिये देवगीर (देवगिरि) पहुँचा। वहाँ से वह तिलंग तक पहुँच कर रुग्ण हो गया। वहाँ से लौट आया। यह प्रसिद्ध हो गया कि पालकी में सुल्तान का शव लाया जा रहा है। मलिक होशंग जो अशान्ति के कारण बदीधन में गया था, सुल्तान के जीवित होने के विषय में जानकारी प्राप्त करके लौट कर सुल्तान से मिल गया। सुल्तान निरंतर कूच करता हुआ देहली पहुँचा और क्रुतलुग खाँ को दीलतावाद में नियुक्त कर आया। माबर का विद्रोह उसी प्रकार चलता रहा।

### गुलचन्द्र तथा मलिक हलाचून का विद्रोह—

७४३ हि० (१३४२-४३ ई०) में गुलचन्द्र तथा मलिक हलाचून ने विद्रोह कर दिया। मलिक तैतार खुर्रद (छोटा) लाहौर के मुक्ता की हत्या कर डाली और विद्रोह कर दिया। सुल्तान ने ख्वाजये जहाँ को इनका विद्रोह शान्त करने के लिए भेजा। जब वह लाहौर पहुँचा तो मलिक हलाचून तथा गुलचन्द्र खुवखर (निवासी) ने मुक्ताबला किया किन्तु अन्त में पराजित हो गये। ख्वाजये जहाँ उस विद्रोह के दमन के उपरान्त लौट आया।

### शाह लोदी का विद्रोह—

७४४ हि० (१३४३-४४ ई०) में सेना के तंग आ जाने के कारण फ़ख़रुद्दीन बेहज़ाद ने मूर्खता प्रारम्भ कर दी थी। शाह लोदी अफ़ग़ान ने सुल्तान में विद्रोह कर दिया और बेहज़ाद की हत्या कर दी। मलिक नुवा उसके (बेहज़ाद के) साथ था। वह वहाँ से भाग कर देहली (१०७) पहुँचा। सुल्तान ने स्वयं सुल्तान की ओर प्रस्थान किया। उस समय शहर (देहली) में घोर अकाल पड़ा था। मनुष्य मनुष्य को खाये जाता था। सुल्तान के दीबालपुर पहुँचने पर शाह युद्ध न कर सका। वह भाग गया और पर्वतों में छुस गया। सुल्तान ने दीबालपुर से लौट कर सुल्तान की अक़ता एमादुलमुल्क सरतेज़ को प्रदान कर दी।

### कैथल के सैयिदों की हत्या—

सुनाम तथा सामाने में होकर उसने कैथल के सैयिदों तथा अन्य मुसलमानों की हत्या कर दी। उस प्रदेश के सभी मुक़द्दमों को वहाँ से निकाल कर देहली के निकट ले गया और वहाँ के ग्राम तथा अक़तार्यें प्रदान कर दीं। प्रत्येक को सोने की पेट्टी तथा जड़ाऊ पेट्टियाँ प्रदान करके वहाँ बसा दिया और स्वयं शहर (देहली) में प्रविष्ट हो गया। नगर वासियों को आदेश दिया कि लोग हिन्दुस्तान चले जायँ और वहाँ कुछ समय तक रहें ताकि अकाल के कष्ट से मुक्त हो जायँ।

### खुरासानियों का आगमन—

इसी बीच में खुरासानी, जिन्हें सुल्तान अत्यधिक दान दिया करता था, धन के लोभ

में बहुत बड़ी संख्या में पहुँचे हुये थे । प्रत्येक को उसकी श्रेणी के अनुसार चाँदी, सोना, मोती घोड़े, वस्त्र, पेटो, टोपी, दास, उपहार तथा अन्य वस्तुयें इतनी अधिक संख्या में प्रदान होती (१०८) थी, कि उतनी किसी ने कदापि न देखी होगी । राजधानी में वही लोग दृष्टिगत होते थे । वे सभी वस्तुयें अर्थात् दास, सोना, चाँदी, कागज और किताब मोल लेकर खुरासान भेजा करते थे ।

### कड़े के मुक्तता का विद्रोह—

७४५ हि० (१३४४-४५ ई०) में कड़े के मुक्तता मलिक निजाम ने कुछ दासों के बहकाने से अभिमानवश विद्रोह कर दिया । ऐनुलमुल्क के भाई शहृल्लाह ने अवध से सेना तैयार करके उस पर आक्रमण कर दिया । उसकी सेना पराजित हो गई और वह जीवित ही बन्दी बना लिया गया । वह विद्रोह शान्त हो गया ।

### शिहाब सुल्तानी का बिदर में विद्रोह—

उसी सन् में शिहाब सुल्तानी ने बिदर में विद्रोह कर दिया । बिदर वालों को अर्पनी और मिला लिया । क्रुतलुग खाँ उसका विद्रोह शान्त करने के लिये वहाँ गया । शिहाबुद्दीन का लघु पुत्र अपनी सेना लेकर युद्ध करने के लिये निकला किन्तु युद्ध न कर सका । पराजित होकर बिदर के क़िले में घुस गया । पिता और पुत्र दोनों क़िले में बन्द हो गये । क्रुतलुग ने उन्हें रक्षा का वचन देकर देहली भेज दिया ।

### अली शाह का विद्रोह—

७४६ हि० (१३४५-४६ ई०) में जफ़र खाँ अलाई का भागिनेय तथा क्रुतलुग खाँ का अमीर सदा देवगीर से गुलबर्गा, कर वसूल करने के लिये गया । उसने वह स्थान सेना, मुक्तों तथा वालियों से रिक्त पाया । अपने भाइयों को अपना सहायक बना लिया । षड्यंत्र करके गुलबर्गे के मुतसरिफ़ बहरन की हत्या कर दी और अत्यधिक धन-सम्पत्ति लूट ली और वहाँ से बिदर पहुँचा । बिदर के नायब की हत्या करके अत्यधिक धन-सम्पत्ति पर अधिकार जमा लिया और बिदर प्रदेश पर राज्य करने लगा ।

जब सुल्तान को इसकी सूचना मिली तो उसने क्रुतलुग खाँ को कुछ अमीरों, मलिकों (१०६) तथा धार की सेना के साथ उस विद्रोह को शान्त करने के लिये नियुक्त किया । जब क्रुतलुग खाँ वहाँ पहुँचा तो अली शाह अपने सैनिकों को लेकर युद्ध करने के लिये निकला । अन्त में पराजित होकर क़िले में घुस गया । क्रुतलुग खाँ ने क़िले को घेर लिया । कुछ दिन उपरान्त अली शाह अपने भाइयों सहित जीवित बन्दी बना लिया गया । क्रुतलुग खाँ ने उन्हें सुल्तान के पास स्वर्गद्वारी भेज दिया । सुल्तान ने सभी को ग़ज़नी भिजवा दिया । उनको वहाँ से पुनः बुलवा लिया और महल के समक्ष उनकी हत्या करा दी ।

### ऐनुलमुल्क का विद्रोह—

७४७ हि० (१३४६-४७ ई०) में सुल्तान ने सेना लेकर हिन्दुस्तान की ओर प्रस्थान किया । जब वह स्वर्गद्वारी पहुँचा तो ऐनुल मुल्क उसके समक्ष उपस्थित हुआ । धन-सम्पत्ति तथा अन्य बहुमूल्य वस्तुयें उपहार स्वरूप भेंट कीं । सुल्तान ने यह निश्चय किया कि उसे उसके सहायकों तथा भाइयों को दौलताबाद भेज दे । क्रुतलुग खाँ को राजधानी में बुलवा ले । यह बात किसी प्रकार ऐनुलमुल्क के कानों तक पहुँच गई । उसने समझा कि 'इस बहाने से हमें हिन्दुस्तान से निर्वासित करके हत्या करा दी जायगी ।' इस कारण वह बड़ा भयभीत हुआ और रातों रात स्वर्गद्वारी से भाग गया । गंगा नदी पार करके अवध चला गया । उसके विरोधी होने के पूर्व सुल्तान ने अधिकांश हाथी, घोड़े, सिलाहदार तथा अन्य समूह वाले, भोजन सामग्री

की अधिकता के कारण ऐनुलमुल्क के भरोसे पर गंगा नदी के उस पार भेज दिये थे। बहुत थोड़ी सी पायगाह<sup>१</sup> रह गई थी। वह भी इस कारण कि मलिक फ़ीरोज़ मलिक नायब बारबक ने निवेदन किया था कि 'पायगाह के समस्त घोड़े नदी के उस पार जा रहे हैं। शिकार के लिये उनकी अवश्य आवश्यकता पड़ेगी। सभी को भेज देना उचित नहीं।' उस समय पायगाह (११०) में थोड़े से घोड़े रख लिये गये थे। ऐनुलमुल्क के भाई शहरुल्लाह ने नदी के उस पार से घोड़े तथा हाथियों को अपने अधिकार में करने के उपरान्त उपर्युक्त समूह को अपनी ओर परिवृत्त करके अपने साथ ले लिया। ऐनुलमुल्क तथा हाथी-घोड़े एवं सेना सहित भाग कर वे निरन्तर कूच करते हुए कन्नौज के नीचे पहुँचे। वहाँ से नदी पार करके पड़ाव डाल दिया। सुल्तान ने कुछ अमीरों तथा मलिकों को, जिन्हें इससे पूर्व उनकी अक्रताओं की ओर विदा कर दिया था, उदाहरणार्थ ख्वाजये जहाँ को धार की ओर, मलिक एमादुलमुल्क को मुल्तान की ओर और जो ब्याना तक पहुँचे थे, उन्हें बुलवा लिया। अन्य अमीर भी दूसरी दिशाओं से आ गये। सुल्तान भी उस स्थान से बढ़ कर, कन्नौज के कोट के बराबर उतरा। ऐनुल मुल्क ने मध्याह्नोत्तर में लीदबह घाट से नदी पार की। जब सुल्तान को यह सूचना मिली तो उसने कहा "लीदबह उनके लिये अशुभ है और हम लोग तैयार हैं।" जब रात्रि के अन्त में वे शाही सेना में प्रविष्ट हुये तो उन्होंने जिस प्रकार हिन्दुस्तान में युद्ध किया जाता है, पंदल होकर युद्ध किया। सुल्तान ने इस ओर से हाथियों तथा सेना के दल बना दिये थे। वे पहले ही आक्रमण में पराजित हो गये। शहरुल्लाह घायल अवस्था में गंगा में कूद पड़ा और डूब गया। इसी प्रकार समस्त सेना वाले घोड़ों तथा अस्त्र शस्त्र सहित नदी में कूद पड़े और डूब गये। जो लोग बच कर बाहर निकले वे हिन्दुओं द्वारा नष्ट हो गये। ऐनुलमुल्क जीवित बना लिया गया। इबराहीम बंगी उसे नग्न अवस्था में लाशह<sup>२</sup> पर सवार करके सुल्तान के समक्ष लाया। वह कुछ दिनों तक राजभवन में बन्द रहा। अन्त में मुक्त कर दिया गया और शाही कृपा द्वारा सम्मानित हुआ। सुल्तान वहाँ से देहली की ओर वापस हुआ। कृतलुग ख़ाँ को उसके (१११) सहायकों तथा अधीनों सहित राजधानी में बुलवाया। कृतलुग ख़ाँ शाही आदेशानुसार अपने भाई आलिम मलिक को वहाँ छोड़ कर (राजधानी) पहुँचा।

७४८ हि० (१३४७-४८ ई०) में देहई तथा बरौदे के अमीराने सदा ने ख्वाजये जहाँ, जो गुजरात का नायब वज़ीर था, के दास मुकबिल पर, जो राजधानी जा रहा था, छापा मारा तथा विद्रोह कर दिया। माल अस्बाब, खज़ाना तथा अस्त्र-शस्त्र, सबका सब उनके हाथ आ गया। धार के अधिकारी मलिक अज़ीज ने उपर्युक्त अमीराने सदा के विरुद्ध युद्ध किया किन्तु उसकी हत्या कर दी गई। सुल्तान ने इस विद्रोह के दमन के लिये एक बहुत बड़ी सेना लेकर प्रस्थान किया। जब वह गुजरात के निकट पहुँचा तो उसने कुछ अमीर जैसे मलिक अली सर जानदार, मलिक अहमद लाचीन तथा कुछ अन्य अमीर आलिम मलिक के पास दौलताबाद इस आशय से भेजे कि वे दौलताबाद के अमीराने सदा को उसके समक्ष ले आये। आलिम मलिक ने शाही आदेशानुसार अमीराने सदा को भेज दिया। जब दौलताबाद के अमीराने सदा, उन अमीरों के साथ मानिक गंज की घाटी में पहुँचे तो उन्हें भय हुआ कि उन्हें कत्ल करने के लिये बुलवाया जा रहा है। रात्रि में उन्होंने संघटित होकर विद्रोह कर दिया। प्रस्थान के समय उन्होंने उपर्युक्त अमीरों पर आक्रमण कर दिया। मलिक अहमद लाचीन मारा गया। अन्य लोग भाग गये। उपर्युक्त अमीराने सदा दौलताबाद पहुँचे। आलिम मलिक ने दौलताबाद का क़िला बन्द कर लिया। अमीराने सदा ने आलिम मलिक को इस कारण

१ शाही अश्वशाला।

२ गधे, यह अर्थ इन्ने बत्तूता ने लिखा है।

कि उसने उनके साथ अच्छा व्यवहार किया था मुक्ति प्रदान करके शहर (देहली) की ओर भेज दिया। इसमार्शल मुख को बादशाह घोषित कर दिया और उसकी उपाधि सुल्तान नासिरुद्दीन निश्चित की।

(११२) सुल्तान यह समाचार सुन कर आगे बढ़ गया। उसने देहली तथा बरौदा के अमीराने सदा से युद्ध करने के लिये एक सेना भेजी। अमीराने सदा ने सुल्तान की सेना से युद्ध किया किन्तु परास्त होकर दौलताबाद चले गये और दौलताबाद के अमीराने सदा से मिल गये। सुल्तान वहाँ से दौलताबाद की ओर चल दिया और उसने इसमार्शल मुख से युद्ध किया। इसमार्शल युद्ध न कर सका और भाग कर धारागर के किले में घुस गया। बहुत से लोग मारे गये। दौलताबाद के कुछ मुसलमान तो मारे गये और कुछ नष्ट भ्रष्ट हो गये। कुछ इसमार्शल के साथ चल दिये।

### मलिक तगी का गुजरात में विद्रोह—

सुल्तान उसी स्थान पर था कि गुजरात से मलिक तगी के विद्रोह की सूचना प्राप्त हुई कि उसने मलिक मुजफ्फर की हत्या करके उसकी समस्त धन-सम्पत्ति तथा घोड़ों पर अधिकार जमा लिया है। सुल्तान ने मलिक जौहर, खुदाबन्द जादा क़िवामुद्दीन, शेख बुरहानुद्दीन बलारामी तथा कुछ अन्य अमीरों को धारागर में छोड़ दिया। मलिक एमादुद्दीन सरतेज को एक बहुत बड़ी सेना देकर दौलताबाद की सेना के पीछे जो परास्त होकर बिदर की ओर चलदी थी भेजा और स्वयं गुजरात की ओर तगी के पीछे चल दिया।

### हसन काँगू का दौलताबाद में बादशाह होना—

दौलताबाद की सेना ने, जिसका सरदार हसन काँगू था, घात लगा कर एमादुलमुल्क पर आक्रमण कर दिया और उसकी हत्या करदी। एमादुलमुल्क की सेना परास्त होकर दौलताबाद पहुँची। मलिक जौहर तथा अन्य अमीर, जो दौलताबाद में धारागर के सामने पड़ाव डाले हुये थे, युद्ध न कर सके और वहाँ से भाग गये। हसन काँगू उनका पीछा करता हुआ दौलताबाद पहुँचा और इसमार्शल मुख को हटा कर स्वयं बादशाह बन गया और अपनी उपाधि सुल्तान अलाउद्दीन करली। उस समय से दौलताबाद की अक़ता हसन काँगू तथा उसके पुत्रों के पास ही रही।

### गुजरात की ओर सुल्तान का प्रस्थान—

(११३) सुल्तान तगी के पीछे गुजरात की ओर एक स्थान से दूसरे स्थान में फिरता रहा। उसने दो बार सुल्तान से युद्ध किया और परास्त हुआ। इसी युद्ध में मलिक फ़ीरोज मलिक को देहली से बुलवाया गया। वह सुल्तान से मिला। कुछ समय उपरान्त मलिक कबीर जो क़ुबुल खलीफ़ती का पुत्र था मर गया। ख्वाजये जहाँ तथा मलिक मक़बूल क़िवामुलमुल्क देहली में थे। इसी समय भूतपूर्व के सभी सुल्तानों विशेष कर सुल्तान अलाउद्दीन के परिश्रम से इस्लाम के प्रचार, धर्म (इस्लाम) के प्रोत्साहन उत्तम वस्तुओं की बहुतायत, मार्गों की रक्षा, प्रजा के आराम, तथा देश एवं प्रदेशों के अधिकार में करने तथा सुव्यवस्थित बनाने के सम्बन्ध में जो कुछ प्राप्त हुआ था, वह समाप्त हो गया। इस्लाम में कमजोरी, धर्म (इस्लाम) में विघ्न, धन-सम्पत्ति में कमी, मार्ग में भय, लोगों में परेशानी, राज्य तथा प्रदेश में उपद्रव उठ खड़ा हुआ था। न्याय के स्थान पर अत्याचार तथा इस्लाम के स्थान पर कुफ़ की हड़ता प्राप्त हो गई। इसके कई कारण हैं।

(१) तुर्माशीरीन मुग़ल ने बहुत से क़स्बों के लोगों प्रजा तथा ग्रामों को विध्वंस कर दिया। उन विलायतों को पुनः आबाद न किया जा सका।

(२) विलायत (प्रदेश) का कर दसगुना तथा बीसगुना कर दिया। मवेशियों के धर्राई के लिये दाग लगाया गया। लोग घरों और मवेशियों को छोड़ कर मवासों तथा (जंगलों) में घुस गये। षड्यंत्रकारी शक्तिशाली हो गये और तत्पश्चात् विलायत नष्ट भ्रष्ट हो गई और खराबी पैदा हो गई।

(३) समस्त विलायत में वर्षा न हुई तथा घोर अकाल पड़ गया। सात वर्ष में एक बूंद पानी न बरसा और हवा में बादल न दिखाई पड़े।

(११४) (४) देहली की समस्त प्रजा को दौलताबाद भेज दिया गया और आसपास के क़स्बों के लोग शहर (देहली) लाये गये और पुनः लौटाये गये। उन्हें अपने पूर्वजों से जो धन-सम्पत्ति प्राप्त हुई थी उसे उसी प्रकार घर में छोड़ कर वे चले गये। तत्पश्चात् न उन्हें वह धन-सम्पत्ति ही प्राप्त हुई और न वे अन्य का प्रबन्ध कर सके। न शहर (देहली) आबाद हुआ और न क़स्बे।

(५) ८०,००० सवार, दासों तथा सेवकों के प्रतिरिक्त, क़राजिल पर्वत में भेजे गये। समस्त सेना एक साथ मृत्यु के छिद्र में पहुँच गई और सभी मार डाले गये और उनमें से दो सवार भी वापस न हुये। इस प्रकार की सेना पुनः एकत्र न हो सकी।

(६) जो कोई प्राणों के भय से किसी प्रदेश में विद्रोह करता था तो वहाँ के कुछ लोग तो मार डाले जाते थे और कुछ भय से इधर उधर भाग जाते थे। वह प्रदेश नष्ट हो जाता था और मुकद्दम तथा षड्यंत्रकारी शक्तिशाली बन जाते थे और वे रक्तपात करना प्रारम्भ कर देते थे और कोई भी उन्हें रोक न सकता था। मुल्तान ने अपना समस्त लाव लश्कर इस प्रकार नष्ट तथा तबाह कर दिया था कि किसी के पास भोजन सामग्री न रही थी।

(७) शहर (देहली) तथा आसपास के अमीर, मलिक, प्रतिष्ठित व्यक्ति, दरिद्र, भिखारी, शिल्पी, महाजन, कृषक, साधारण लोग तथा श्रमिक अत्याचार और आतंक की तलवार से मार डाले गये। राजभवन के समक्ष मृतक शरीरों के ढेर लग जाते थे, यहाँ तक (११५) कि जल्लाद मरे हुये लोगों की खाल खींचते खींचते परेशान हो गये थे और राज्य के कार्य में पूर्णतया विघ्न पड़ गया था। जिस ओर षड्यंत्र को दबाने का प्रयत्न किया जाता तो दूसरी ओर बहुत बड़ा विद्रोह उठ खड़ा होता। भूतकाल के सुल्तानों ने राज्य व्यवस्था को जिस प्रकार स्थापित किया था, उसका अन्त हो गया। सुल्तान विस्मित था। जिस बात का वह संकल्प कर लेता, चाहे अपने राज्य में विघ्न पड़ते देखता, धर्म (इस्लाम) में हानि होते देखता और अपनी आन्तरिक तथा बाह्य परेशानियों का निरीक्षण करता, और फिर भी उससे बाज न आता। राज्य व्यवस्था तथा शासन प्रबन्ध का कोई साधन शेष न रह गया था। ईश्वर को धन्य है। मानो इस सबको अपने समक्ष, संसार से रवाना कर दिया था और स्वयं अकेला रह गया था ताकि जब समय आ जाय तो वह भी उनसे मिल जाय।

### अपराधियों को दंड देने के लिये सुल्तान के नियम—

कहा जाता है कि उसने लोगों की हत्या कराने की इस सीमा तक व्यवस्था की थी कि चार मुफ़्तियों को महल में घर दे दिये गये थे। जिस किसी पर कोई आरोप लगाया जाता, सर्वप्रथम उसकी हत्या के विषय में वह उपयुक्त मुफ़्तियों से वाद विवाद किया करता था। उसने उन लोगों से कह दिया था कि यदि कोई बिना किसी अपराध के मार डाला जायगा और तुम लोग उसकी ओर से सत्य बात कहने में कमी करोगे तो उसका रक्त तुम्हारी गर्दन पर होगा। मुफ़्ती उनको निर्दोष सिद्ध करने में कोई कमी न करते। यदि वे अपराधी सिद्ध हो जाते तो उनकी, चाहे आधी रात क्यों न हो, हत्या कर दी जाती थी; किन्तु यदि सुल्तान वाद (११६) विवाद में परास्त हो जाता तो सोचता था कि उपयुक्त मुफ़्तियों की दूसरी बैठक की

जाय जिससे वह कोई ऐसा तर्क प्रस्तुत कर सके जिससे उनकी बात का खंडन हो सके। यदि मुफती बादशाह की बात में कोई दोष न निकाल पाते तो तत्काल अपराधी की हत्या कर दी जाती। यदि सुल्तान कोई उत्तर न दे पाता तो अपराधी को तुरन्त मुक्त कर दिया जाता था। पता नहीं कि वह शरा का इतना ध्यान लोगों की सुगमता के लिये करता था, अथवा किसी अन्य कारण से।

### सुल्तान के अत्याचार की एक कहानी—

कहा जाता है कि वह एक बार जूते पहने हुये दीवाने क्रजा के मुहकमे में, शहर काजी कमालुद्दीन सद्दे जहाँ के पास चला गया और कहने लगा कि “शेखजादा जामी ने मुझे बिना किसी अपराध के अत्याचारी कहा है। उसे बुलवा कर मेरा अत्याचार सिद्ध कराया जाय और जो कुछ शरा का आदेश हो उसके अनुसार आचरण किया जाय।” काजी कमालुद्दीन ने शेखजादे को बुलवाया और उपर्युक्त दावे का उत्तर पूछा। शेखजादे ने स्वीकार किया। सुल्तान ने कहा, “मेरे अत्याचारों का उल्लेख कर।” शेख ने उत्तर दिया कि “जिस किसी अपराधी अथवा निर्दोषी की तूने हत्या कराई वह उसका कर्तव्य समझा जा सकता है किन्तु उनकी स्त्रियों तथा पुत्रों को जल्लादों को बेच डालने के लिये दे डालना, ऐसा अत्याचार है जो किसी धर्म में उचित नहीं।” सुल्तान चुप हो रहा और उसने कोई उत्तर न दिया। मुहकमये क्रजा से निकल कर आदेश दिया कि शेखजादा जामी को बन्दी बना कर लोहे के पिंजड़े में रखा जाय। ऐसा ही किया गया। दौलताबाद के युद्ध में पिंजड़ा हाथी की पीठ पर ले जाया जाता था। जब वह देहली लौटा तो मुहकमे के समक्ष पिंजड़े से निकलवा कर उसकी हत्या करा दी। (११७) उसके राज्य की खराबी का हाल तथा उसके अत्याचार का इस इतिहास में उल्लेख उचित नहीं; इस लिये कि बुजुर्गों के अपराध को पकड़ना अपराध है; किन्तु ये बातें राज्य के अधिकारियों की शिक्षार्थ लिख दी गई हैं जिससे वे सचेत होकर शिक्षा प्राप्त कर सकें।

संक्षिप्त में, जब उसके अत्यधिक अत्याचार के कारण उसके राज्य के कार्य तथा शासन प्रबन्ध में विघ्न पड़ गया तो सुल्तान इसी सोच में रूग्ण हो गया। वह थत्तह (थट्टा) की ओर, जहाँ तशी ने शरण ले रखी थी, उन लोगों को बन्दी बना कर मार डालने के लिये चल खड़ा हुआ। कुछ दिन पश्चात् वह स्वस्थ हो गया। खुरासान के बादशाह के नायब अमीर करगान ने, उलतून बहादुर मुगल के साथ ५००० सवार सुल्तान की सहायतार्थ भेजे थे। सुल्तान ने उलतून बहादुर तथा उसकी सेना को अत्यधिक इनाम प्रदान किया और उन्हें सम्मानित किया। वे सुल्तान के साथ रहे। जब सुल्तान थत्तह (थट्टा) के निकट पहुंचा तो उसका वही रोग पुनः आरम्भ हो गया और २१ मुहर्रम ७५२ हि० (२० मार्च, १३५१ ई०) को सुल्तान सिन्धु नदी के तट पर मृत्यु को प्राप्त हो गया। उसने २७ वर्ष तक राज्य किया।

# तारीखे मुहम्मदी

[लेखक—मुहम्मद बिहामद खानी]

[ब्रिटिश म्युजियम मैनुस्क्रिप्ट]

(३१५ अ) ७२० हि<sup>१</sup> में सुल्तानुल गाजी गयासुद्दीन वहीन तुगलुक शाह बड़े-बड़े मलिकों तथा प्रतिष्ठित अमीरों की सहमति से शुभ मूहूर्त में कूश्के सीरी (सीरी के राज भवन) में सिंहासनारूढ़ हुआ।.....

(३१५ ब) उसने ७२१ हि० (१३२१ ई०) में अपने ज्येष्ठ पुत्र जीना मलिक अर्थात् सुल्तान मुहम्मद को, जिसकी उपाधि उस समय उलुग खाँ थी, राजसी ठाठ बाट तथा शाही गौरव के साथ अरंगल की ओर, जो तिलंग का एक बहुत बड़ा प्रदेश है, भेजा। बदायूँ, चन्देरी, अवध, बाँगर मऊ तथा अन्य अक़ताओं की सेनायें उसकी शुभ सवारी के साथ भेजीं। (३१६ अ) उलुग खाँ निरन्तर कूच करता हुआ देवगीर (देवगिरि) के क्षेत्र में पहुँच गया। वहाँ की समस्त सेनायें उसके साथ रवाना हुईं। जब विजयी सेनायें अरंगल के क्षेत्र में जो तिलंग की राजधानी है पहुँचीं तो अरंगल के कोट को घेर लिया गया। मंजनीक तथा अरादे की तैयारियाँ होने लगीं। नित्य भीषण युद्ध तथा घोर रक्तपात होता था। कुछ दिन उपरान्त इस्लामी सेनाओं को विजय प्राप्त हुई और अरंगल का बाहरी कोट युद्ध द्वारा विजय कर लिया गया। दुष्ट काफ़िर भीतरी कोट में घुस गये। अन्त में सन्धि का प्रयत्न करके इस्लामी सेना को धन तथा हाथी देकर लौटा देने की इच्छा करने लगे। उलुग खाँ अर्थात् सुल्तान मुहम्मद सन्धि करना स्वीकार न करता था और कोट का द्वार खुलवाने का अत्यधिक प्रयत्न कर रहा था और कोट पर विजय प्राप्त होने वाली ही थी कि इसी बीच में कुछ दिन तक देहली से सन्देश-वाहक न पहुँचे। अबैद कवि तथा शेख जादा दमिश्की ने, जो बहुत बड़े षड्यन्त्रकारी थे, षड्यन्त्र खड़ा कर दिया और सेना में यह किम्बदन्ती उड़ा दी कि (३१६ ब) सुल्तान गयासुद्दीन तुगलुक शाह का निधन हो गया और देहली का शासन प्रबन्ध छिन्न-भिन्न हो गया है। इसी कारण सभी मार्ग पूर्णतया बन्द हो गये हैं। उन दोनों दुष्टों ने इस प्रकार के अनुचित समाचार बड़े-बड़े मलिकों तथा प्रतिष्ठित अमीरों तक पहुँचाये। इस समाचार से मलिक तिमुर, मलिक तिगीन मलिक मुद (मुख) अफ़ग़ान तथा मलिक काफ़ूर मुहर दार जोकि प्रतिष्ठित अलाई मलिक थे, उलुग खाँ अर्थात् सुल्तान मुहम्मद से भयभीत हो गये और अपनी सेना तथा सहायकों सहित (शाही) सेना के शिविर से पृथक् हो गये। उलुग खाँ शाही सेना लेकर देवगीर (देवगिरि) की ओर चल दिया।

जब देहली से समाचार-वाहक निरन्तर आने लगे तो वे मार्ग ही से अरंगल की ओर भाग गये। मलिक तिमुर कुछ सवारों के साथ काफ़िरों के मध्य में पहुँच गया। उसकी वही मृत्यु हो गई। मलिक तिगीन भी हिन्दुओं के हाथ पड़ गया और देवगीर (देवगिरि) भेज दिया गया। मलिक काफ़ूर मुहर दार, अबैद कवि तथा कुछ अन्य विद्रोही बन्दी बना कर उलुग खाँ की सेवा में लाये गये। उन्हें बन्दी बना कर देहली भेज दिया गया। सुल्तान तुगलुक शाह ने उन्हें जीवित फाँसी पर चढ़ा दिया। मलिक तिगीन के सभी सहायकों को कठोर दण्ड दिये गये। उन दिनों सीरी के कूश्क में इतने कठोर दण्ड दिये गये जिससे सभी षड्यन्त्रकारियों को शिक्षा प्राप्त हो गई।

१ पुस्तक में ७१० हि० है जो पुस्तक नक़ल करने वाले की भूल है।

दूसरी बार इस्लामी सेना अरंगल के किले पर पहुँची और पहुँचते ही बाहरी कोट (३९७ अ) पर विजय प्राप्त करली। कुछ दिन उपरान्त युद्ध करके दूसरा कोट भी ली लिया। लुहर देव (रुद्रदेव) तथा समस्त रानाओं और उनके खजानों, बहुमूल्य वस्तुओं तथा घोड़े और हाथियों पर अधिकार जमा लिया गया। विजय-पत्र देहली भेज दिये गये। उसने समस्त तिलंग में अपने वाली (अधिकारी) नियुक्त कर दिये। तिलंग से उसने जाजनगर पर चढ़ाई की। वहाँ से युद्ध के हाथी प्राप्त करके वह अरंगल पहुँचा। वहाँ से वह सुल्तान तुगलुक की मेवा में पहुँचा। सुल्तान ने उमे अत्यधिक इनाम तथा खिलअतें प्रदान कीं।

७२४ हि० (१३२३-२४ ई०) में सुल्तान गयासुद्दीन तुगलुक शाह ने सेना लेकर लखनौती की ओर प्रस्थान किया। उलुग खाँ अर्थात् सुल्तान मुहम्मद को अपना उत्तराधिकारी बना कर चत्र एवं दूरबाश प्रदान किये और स्वयं निरन्तर कूच करता हुआ लखनौती की ओर चल दिया। ईश्वर की कृपा से इस्लामी सेना ने कठिनाइयों को सुगमता-पूर्वक भेदते हुये मार्ग को पार कर लिया। जब सुल्तान की विजयी सेनायें तिग्हुट के पास पहुँचीं तो (३९७ ब) लखनौती का शासक सुल्तान नासिरुद्दीन मुल्तान गयासुद्दीन के दरबार में उपस्थित हुआ और राज्य के स्तम्भों (अमीरों) में प्रविष्ट हो गया। तातार जिसकी उस समय उपाधि तातार मलिक थी और सुल्तान गयासुद्दीन तुगलुक द्वारा पुत्र कहे जाने के कारण बड़ा सम्मानित था और जफ़राबाद का मुक्ता हो गया था, मलिकों और अमीरों के साथ आगे भेजा गया। वह समस्त बंगाल-भूमि को ध्वंस करके सुल्तान बहादुर सरीखे प्रतापी बादशाह की गर्दन में रस्सी बाँध कर सुल्तान गयासुद्दीन के द्वार के समक्ष लाया और उस प्रदेश में बड़ा पौरुष, तथा वीरता प्रदर्शित की। थोड़े समय में लखनौती, सत गाँव, तथा सुनार गाँव, जो कि पृथक् प्रदेश हैं, जीत लिये गये और तुगलुक शाह के अधीन हो गये। सुल्तान गयासुद्दीन तुगलुक शाह ने कृपा दृष्टि दिखाते हुये सुल्तान नासिरुद्दीन को, जिसने सर्व प्रथम उसका स्वागत किया था, चत्र तथा दूरबाश प्रदान किये और लखनौती के राज सिंहासन पर उसे आरूढ़ कर दिया। सुनार गाँव के शासक बहादुर को, जो बड़ा ही षड्यन्त्रकारी तथा उपद्रवी था, बन्दी बना कर देहली भेज दिया और विजय-पत्र देहली भेज दिये।

अपनी इच्छा की पूर्ति के उपरान्त वह वापस हुआ और निरन्तर कूच करता हुआ तुगलुकाबाद के उपान्त में पहुँचा और उस कूच में, जो कि नव निर्मित था, उतरा। दैवी दुर्घटना से वह कूच भूमि पर गिर पड़ा और उसके नीचे दब जाने के कारण सुल्तान का (३९८ अ) निधन हो गया। उसका पुत्र सुल्तान मुहम्मद देहली के राजसिंहासन पर आरूढ़ हुआ। .....उसने चार वर्ष तथा कुछ समय तक राज्य किया।

सुल्तान गयासुद्दीन तुगलुक शाह के निधन के उपरान्त उसका ज्येष्ठ पुत्र जौना मलिक अर्थात् मुहम्मद बिन तुगलुक शाह बड़े-बड़े मलिकों तथा प्रतिष्ठित अमीरों की सहमति से एक शुभ मुहूर्त में ७२५ हि० में तुगलुकाबाद में राज सिंहासन पर आरूढ़ हुआ। सिंहासनारोहण के प्रारम्भ ही से उसने अपनी अत्यधिक दया के कारण अपने अपार राज कोष के द्वार दूर तथा निकट के लोगों पर खोल दिये और विद्रोहियों तथा उपद्रवकारियों के विरुद्ध रक्तपात (३९८ ब) तथा युद्ध के हेतु कटि-बद्ध हो गया। सिंहासनारोहण के ४० दिन उपरान्त वह देहली नगर में प्रविष्ट हुआ और राज भवन में पुनः प्राचीन सुल्तानों के राजसिंहासन पर आरूढ़ हुआ। सोने के दीनार तथा चाँदी के दिरहम हाथियों के दौड़ पर रखवा कर प्रत्येक गली तथा मुहल्ले में लोगों पर न्योछावर किये गये। उस काल के प्राचीन लोग इम बात से सहमत थे कि न्योछावर की इतनी अधिकता किसी समय भी न हुई थी। देहली सोने चाँदी के तन्कों की अधिकता से उद्यान के समान लाल फूलों तथा सैंकड़ों पंखड़ियों वाले फूलों से



परिपूर्ण होगया। लोग माला माल हो गये। सुल्तान मुहम्मद बिन तुगलुक शाह बड़ा ही आलिम, फ़ाजिल, न्यायकारी तथा दानी बादशाह था। ईश्वर की कृपा से राज्य व्यवस्था तथा शासन प्रबन्ध के उद्यान में इस प्रतापी बादशाह को जो सफलता प्राप्त हुई वह पिछले तथा भूतकाल के सुल्तानों को कम प्राप्त हो सकी मानो शासन व्यवस्था के बरतन तथा राज्य व्यवस्था की खिलअत उसके शुभ शरीर पर सी गई हो। वह इतना अधिक दानी था कि समस्त संसार एक तुच्छ भिखारी को दान कर देता था। ..... यदि भूतकाल के सुल्तान खजाने से अपार धन-सम्पत्ति प्रदान करते थे तो सुल्तान मुहम्मद शाह समस्त खजाना दान (३६६ अ) कर देता था। उसने सण्जर बदखशानी को ८० लाख तन्के तथा मौलाना नासिहदीन् तबील एवं मलिकुनुदमा को अत्यधिक सोने के सिक्के एवं रत्न प्रदान किये।

जब समस्त हिन्दुस्तान, देवगीर (देवगिरि) गुजरात, बंगाल, तिलंग, जोकि बहुत ही विशाल हैं, उस सम्मानित बादशाह के अधीन हो गये और कम्पला, धोर सन्दा (द्वार समुद्र), माक्क तथा समुद्र तट के सभी प्रदेश उसे खराज अदा करने लगे तो ७२७ हि० (१३२६-३७ ई०) में सुल्तानुल आज़म मुहम्मद बिन तुगलुक शाह ने अत्यधिक सेना लेकर देवगीर (देवगिरि) की ओर प्रस्थान किया और देवगीर का जो कुफ़ू की राजधानी था, दौलताबाद नाम रक्खा और उसे इस्लाम की राजधानी इस कारण से बनाया कि आकाश का चुम्बन करने वाली इस्लामी पताकाओं की छाया में अत्यधिक इकलीमें आ गई थीं और राजधानी को ऐमे स्थान पर होना चाहिये जहाँ से सभी इकलीमें समान दूरी पर हों और वह स्थान केन्द्र में हो जिससे प्रत्येक देश (प्रदेश) की उत्कृष्ट बातों तथा उपद्रव का हाल राजसिंहासन के समक्ष पहुँचता रहे। इस उद्देश्य से, जिसका उल्लेख हो चुका है, उसने देवगीर (देवगिरि) को अपनी राजधानी बनाया और उसका नाम दौलताबाद रक्खा। उसने अपनी माता मलिकये जहाँ (३६९ ब) (मखदूमये जहाँ) को आदेश दिया कि वह मलिकों तथा अमीरों के परिवार को लेकर देहली से दौलताबाद की ओर प्रस्थान करे। उस सदाचारी मलका ने देहली के अमीरों के समस्त परिवार के साथ राजधानी दौलताबाद की ओर प्रस्थान किया। इस मलका के पहुँचने पर दौलताबाद सद्रों, प्रतिष्ठित तथा गण्यमान्य व्यक्तियों से परिपूर्ण हो गया और प्रत्येक को देहली में जो इदरार तथा इनाम प्राप्त होते थे उससे अधिक प्राप्त होने लगे।

उपर्युक्त वर्ष के अन्त में किशलू खाँ अर्थात् बहराम ऐबा ने सिन्ध में विद्रोह कर दिया और चन्न धारण कर लिया। जब उसके विद्रोह के समाचार सुल्तान के कानों तक पहुँचे तो वह दौलताबाद से देहली पहुँचा और देहली से शुभ मुहूर्त्त में बहुत बड़ी सेना लेकर बाहर निकला और मुल्तान की ओर प्रस्थान किया। किशलू खाँ भी एक भारी सेना लेकर बाहर निकला और सुल्तान से युद्ध किया और पहले ही आक्रमण में पराजित हो गया। वह (४०० अ) कृतघ्न सुल्तान के दासों द्वारा मार डाला गया। ..... बहराम ऐबा के समस्त सहायक तथा सम्बन्धी मार डाले गये और उसका पूरा शिविर नष्ट हो गया। सुल्तान मुहम्मद बिन तुगलुक शाह मुल्तान के किले के द्वार के समक्ष आया और वहाँ के निवासियों के रक्त की नदी वह बहाना चाहता था किन्तु शेखुल इम्लाम शेख रकनुद्दीन की सिफ़ारिश पर मुल्तान वालों को क्षमा कर दिया और विजय तथा सफलता प्राप्त करके देहली की ओर लौट गया।

वहाँ उसने आदेश दिया कि देहली के सभी निवासियों, साधारण तथा उच्च श्रेणी वालों और क़स्बों तथा शहर (देहली) के निकट के लोगों के क़ाफ़ले दौलताबाद की ओर प्रस्थान करें। इस बात से शहर (देहली) इस प्रकार रिक्त हो गया कि कुछ दिनों तक कोट के द्वार बन्द रहे। तत्पश्चात् उसने आदेश दिया कि बड़े बड़े क़स्बों के आलिमों, सूफ़ियों, पवित्र लोगों तथा प्रतिष्ठित व्यक्तियों को इधर उधर से लाकर शहर (देहली) में बसाया जाय।

जब सुल्तान मुहम्मद शाह दो तीन वर्ष तक दौलताबाद में निवास करता रहा तो उन्हीं दिनों में तुर्माशीरी की घटना घटी। वह दुष्ट बहुत भारी सेना लेकर तिरमिज से हिन्दुस्तान पहुँचा और दोआब के मध्य के बहुत से नगर विजय कर लिये तथा प्रजा की हत्या कर दी एवं उन्हें बन्दी बना लिया। सुल्तान मुहम्मद बिन तुगलुक शाह भी एक भारी सेना लेकर यमुना नदी के तट पर पहुँचा और वहाँ अपने शिविर लगा दिये। यमुना नदी दोनों सेनाओं के मध्य (४०० ब) में थी। जब दुष्ट तुर्माशीरी ने मुसलमानों की शक्ति तथा उनका ऐश्वर्य देखा तो तुरन्त लौट गया और तिरमिज पहुँच गया।

उसी तिथि से समय की कुदृष्टि का प्रभाव आरम्भ हो गया और राज्य के कार्यों में विघ्न पड़ने लगा। इसका प्रारम्भ मलिक बहाउद्दीन गर्शास्प के विद्रोह से हुआ जो सुल्तान तुगलुक की बहिन का पुत्र था। उसने भक्कर में विद्रोह कर दिया और दौलताबाद पर चढ़ाई की तथा शाही सेना से युद्ध किया और पराजित होकर कम्पला के राय के पास भाग गया। इस्लामी सेना ने कम्पला में उसका पीछा किया और कम्पला पर अधिकार जमा लिया। कम्पला के राय तथा उसके परिवार एवं खजाने और धन-सम्पत्ति पर भी अधिकार कर लिया। बहाउद्दीन गर्शास्प मलिक उस स्थान से अपने परिवार को नष्ट कराके घोर समुद्र (द्वार समुद्र) की ओर चला गया। वहाँ उसे बन्दी बना कर दौलताबाद भेज दिया गया। सुल्तान मुहम्मद ने उसकी हत्या करा दी और हाथी के पाँव के नीचे फिकवा दिया।

दूसरा विघ्न यह था कि ४० हजार सवार करारचिल पर्वत की ओर भेजे गये। जब इस्लामी सेना पर्वत के सकरे मार्ग में पहुँची तो काफ़िरों ने मार्ग पर अधिकार जमा लिया और उनकी वापसी रोक दी। इस प्रकार समस्त सेना का वहीं विनाश हो गया और कोई भी जीवित न लौट सका।

तीसरा विघ्न बहराम खाँ की मृत्यु तथा उसके साथियों के बंगाल में छिन्न भिन्न होने के समाचार पहुँचने से हुआ। क़दर खाँ शाही आदेशानुसार लखनौती पहुँचा। वह भी कोई सफलता प्राप्त न कर सका और वह समस्त परिवार एवं धन सम्पत्ति तथा खजाने सहित विद्रोहियों द्वारा बन्दी बना लिया गया और वह इक़लीम (राज्य) उसके हाथ से निकल गई (४०१ अ) और पुनः अधिकार में न आ सकी।

चौथा विघ्न माबर में सैयिद एहसन का विद्रोह था। वह सैयिद इबराहीम खरीतादार का पिता था। उसने वहाँ के सभी अमीरों की हत्या करके शाही खजाना अपने अधिकार में कर लिया तथा माबर के प्रदेश का शासक बन बैठा। यह इक़लीम भी शाही दासों के हाथ से निकल गई।

पाँचवाँ विघ्न यह था कि सुल्तान मुहम्मद बिन तुगलुक शाह ने कम्पला प्रदेश, कम्पला के राय के एक सम्बन्धी को दे दिया। उस हरामखोर ने उस प्रदेश पर अधिकार जमा लिया।

चूँकि दौलताबाद की जलवायु देहली वालों के अनुकूल सिद्ध न हुई, अतः अधिकांश लोग रुग्ण हो गये। यह हाल राजसिंहासन के समक्ष प्रस्तुत किया गया। सुल्तान ने आदेश दिया कि ससस्त प्रजा मलिकये जहाँ के साथ देहली भेज दी जाय। इस समय देहली के आस पास घोर अकाल पड़ा था। इस कारण बहुत से लोग मरहट भूमि में रह गये और कुछ मार्ग में नष्ट हो गये। राज्य व्यवस्था में बड़ा विघ्न पड़ गया। शाही पताकाओं ने दौलताबाद से तिलंग की इक़लीम के शासन प्रबन्ध की व्यवस्था के लिये प्रस्थान किया। दौलताबाद कुतलुग खाने मुअज़्जम को सौंप दिया गया। तिलंग की इक़लीम (राज्य) मलिक मक़बूल नायब वज़ीर को, जो सुल्तान फ़ीरोज़ शाह के राज्य काल में वज़ीर खाने जहाँ हो गया

(४०१ ब) था, प्रदान कर दी गई और (सुल्तान) शीघ्रातिशीघ्र वहाँ से दौलताबाद की ओर लौट गया। मार्ग में वह रुग्ण हो गया। जब वह दौलताबाद, देवगीर (देवगिरि) पहुँचा तो मलिक ताजुद्दीन होशंग के विद्रोह के कारण, जो पर्वत में घुस गया था, उसे दौलताबाद में लगभग तीन दिन तक ठहरना पड़ा। तत्पश्चात् उसने होशंग को कुतलुग खाँ के सिपुर्द कर दिया और शिहाबुद्दीन सुल्तान की उपाधि नुसरत खाँ रख दी। बिदर का क़िला तथा उसके आसपास के समस्त स्थान उसे प्रदान कर दिये और स्वयं रुग्णावस्था में देहली की ओर प्रस्थान किया। यद्यपि देहली पहुँच कर बादशाह स्वस्थ हो गया था किन्तु देहली अकाल के कारण बड़ी दुर्दशा को प्राप्त हो गया था और शहर के आसपास के स्थान बहुत बुरी दशा में तथा परेशान थे। इसी अवस्था में शाहू अफ़ग़ान ने सुल्तान में विद्रोह कर दिया और नायब वज़ीर की हत्या कर दी। जब शाही सेनायें उस ओर पहुँची तो वह सुल्तान के क़िले को त्यागकर सुलेमान पर्वत में अपने क़बीले वालों—अफ़ग़ानों के पास चला गया। यह विद्रोह ईश्वर की कृपा से शीघ्र ही शान्त हो गया और शाही पताकार्ये शाहू के युद्ध में विजय तथा सफलता पाकर लौट गई। जब शाही पताकार्ये सुनाम के उपान्त में पहुँची, तो सुल्तान की माता मखदूमये जहाँ के निधन के समाचार प्राप्त हुये। उसके नाम पर क़ुरान का पाठ हुआ और अत्यधिक (४०२ अ) दान पुण्य किया गया। इस मलका के निधन से एक बहुत बड़ी हानि हुई। कुछ समय उपरान्त मलिक मक़बूल नायब वज़ीर जो तिलंग की इकलीम (राज्य) का वाली (अधिकारी) था, बिना किसी उद्देश्य के राजधानी में पहुँच गया और वह इकलीम हाथ से निकल गई।

सुल्तान मुहम्मद अकाल के कारण देहली से कटिहर पहुँचा और वह प्रदेश विध्वंस कर दिया और कम्बज तथा बतयाबी के क्षेत्र में गंगा तट पर एक उच्च स्थान पर ठहरा और उसी स्थान को अपने निवास के लिये चुन लिया। उस स्थान का नाम सुर्ग द्वारी (स्वर्गद्वारी) रखा। वहाँ हिन्दुस्तान की ओर से अत्यधिक अनाज तथा धन सामग्री आने लगी और लोग समृद्ध होने लगे। उन दिनों ऐनुलमुल्क के भाई, जिनके नाम शहरुल्लाह तथा फ़ज़लुल्लाह थे और जो अवध तथा ज़फ़राबाद के स्वामी थे, अत्यधिक दासता, एवं निष्ठा प्रदर्शित करते थे। उन्हीं के प्रयत्न से कड़े में निज़ाम माई का विद्रोह शान्त हो गया। जिस समय सुल्तान स्वर्गद्वारी में निवास कर रहा था, शहर (देहली तथा शहर के उपान्त के लोग अकाल के कारण हिन्दुस्तान पहुँच गये। यद्यपि उन्हें मार्ग में रोका जाता किन्तु इसका कोई लाभ न होता और लोग हिन्दुस्तान पहुँच जाते। सर्व साधारण तथा उच्च श्रेणी के व्यक्ति इतनी बड़ी संख्या में ऐनुलमुल्क के भाइयों के पास एकत्र हो गये कि उन लोगों को बादशाही का लोभ होने लगा। इसी बीच में उनका बड़ा भाई (४०२ ब) ऐनुलमुल्क दरबार से भाग कर अपने भाइयों के पास पहुँच गया। उसके भाई स्वर्गद्वारी के तीस कोस पर पहुँच गये थे। जब ऐनुलमुल्क उनके पास पहुँचा तो वे तुरन्त कई हज़ार वीर सवार लेकर गंगा तट पर पहुँच गये और हाथी घोड़ों, जो उनको देख भाल के लिये दिये गये थे, पर उन्होंने अधिकार जमा लिया और उन्हें अपने शिविर में ले गये। एक बहुत बड़ा उपद्रव उठ खड़ा हुआ। सुल्तान मुहम्मद कुछ दिन उपरान्त स्वर्गद्वारी से कन्नौज की ओर रवाना हुआ और उस नगर के उपान्त में अपने शिविर लगा दिये। ऐनुलमुल्क तथा उसके भाइयों की पहुँच लेखनी तक थी और वे तलवार चलाना न जानते थे। वे बैंगरतू (बाँगरमऊ) की नदी पार करके सुल्तान के लश्कर के समक्ष उतर पड़े। दूसरे दिन प्रातःकाल के पूर्व ऐनुलमुल्क तथा उसके भाई एक बहुत बड़ी सेना लेकर शाही शिविर के निकट पहुँच गये और युद्ध प्रारम्भ हो गया। जैसे ही सुल्तान

उन कृतघ्नों के निकट पहुँचा, वे पराजित हो गये और उन अधर्मी विद्रोहियों की सेना छिन्न-भिन्न हो गई। ऐनुलमुल्क की गर्दन रस्सी से बाँधी गई और वह सुल्तान के समक्ष लायी गया। चूँकि वह शान्ति प्रिय एवं योग्य था, अतः सुल्तान ने उसे क्षमा कर दिया और उसके भाइयों को, जो विद्रोह तथा दुराचार की जड थे, हत्या करा दी।

(४०३ अ) इसी बीच में यह समाचार प्राप्त हुये कि मरहट भूमि में पुनः विद्रोह हो गया। सर्व प्रथम शिहाबुद्दीन सुल्तानी ने, जो नुसरत खाँ हो गया था, विद्रोह कर दिया। दूसरे अली शाह ने, जो जफर खाँ अलाई का भतीजा तथा कुतलुग खाँ का अमीर सदा था, विद्रोह कर दिया और गुलबर्गे के शासक तथा बिदर के किले के नायब की हत्या करदी। देवगीर (देवगिरि) के बड़े बड़े अमीरो तथा कुतलुग खाँ के धावों (समाचार वाहकों) की दो बार हत्या करदी। कुतलुग खाँ अपार तथा असंख्य सेना लेकर बिदर के किले के निकट पहुँचा और उसे घेर लिया। अन्त में शिहाबुद्दीन सुल्तानी एवं अली शाह को क्षमा प्रदान करके किले के बाहर निकाला और दोनों को अपने विश्वासपात्रों के हाथ सुल्तान के पास भेज दिया और अपनी योग्यता से किला विजय कर लिया।

७४४ हि० (१३४३-४४ ई०) में हाजी सईद सरसरी मिस्र से देहली आया और सुल्तान मुहम्मद बिन तुगलुक शाह के लिये खिलाफत<sup>१</sup> का अधिकार पत्र तथा अमीरी की खिलअत लाया। इस बादशाह ने अपनी निष्ठा के कारण समस्त सद्रों तथा राजधानी के प्रतिष्ठित लोगों को लेकर उसका स्वागत किया और उसका बड़ा आदर सम्मान किया और अमीरुल मोमिनीन (खलीफा) से राज्य व्यवस्था सम्बन्धी सभी प्रकार के आदेश देने की प्रार्थना की (लिखी) और बड़े दीन भाव मे विस्तारपूर्वक एक प्रार्थना पत्र खलीफा को लिखा और उसे (४०३ ब) बहुमूल्य रत्नों सहित शेख हाजी रजब सरसरी के दूथ खलीफा के पास मिस्र भेजा। दो वर्ष उपरान्त पुनः शेख हाजी तथा मिस्र के शेखुश् शुयूख अधिकार पत्र एवं उपहार लेकर देहली पहुंचे। सुल्तान ने उनका अत्यधिक आदर सम्मान किया। दूसरी बार पुनः मखदूम जादा अब्बासी भरौच से अधिकार-पत्र तथा खलीफा के उपहार मिस्र से लाया। इस बार भी उसने उसका बड़ा आदर सम्मान किया। सुल्तान मुहम्मद को अब्बासी खलीफाओं द्वारा जो कुछ प्राप्त हुआ, वह खुरासान तथा हिन्दुस्तान के सुल्तानों में किसी को कम ही प्राप्त हो सका होगा। उसने मलिक कुबूल खलीफती को, जिसकी इसके पूर्व उपाधि मलिक कबीर थी, मलिक खलीफा बना दिया। उसकी उपाधि कुबूल खलीफती रक्खी।

जिस वर्ष शाही पताकाओं की छाया गुजरात पर पड़ी, सुल्तान द्वारा कुतलुग खाँ को दौलताबाद बुलवाने का फ़रमान निकाला गया। कुतलुग खाँ अपने समस्त सहायकों को लेकर सुल्तान की सेवा में पहुँचा। देवगीर (देवगिरि) की इकलीम, एमादलमुल्क सरतेज सुल्तानी को प्रदान हुई। रमजान ७४५ हि० (जनवरी, १३४५ ई०) के अन्त में परवर्दा (बरोदा) तथा दहोई (दभोई) के अमीराने सदा के विद्रोह के समाचार प्राप्त हुये जो अजीज खम्मर के कठोर दण्डों के कारण उठ खड़ा हुआ था। सुल्तान ने तुरन्त उन पर चढ़ाई की। जब शाही पताकाये भरौच के उपान्त में पहुँचीं तो दुष्ट लोग भाग खड़े हुये और देवगीर (४०४ अ) (देवगिरि) चल दिये। मलिक मक़बूल नायब वजीर ने एक भारी सेना लेकर उनका पीछा किया और नर्बदा तट पर उनसे युद्ध किया। उनके समस्त परिवार को बन्दी बना लिया। परवर्दा (बरोदा) के कुछ बड़े-बड़े अमीराने सदा बन्दी बना लिये गये।

तत्पश्चात् सुल्तान ने देवगीर (देवगिरि) के अमीराने सदा को बुलवाने का आदेश भेजा। उन्होंने भयभीत होकर विद्रोह कर दिया। कुतलुग खाँ के भाई मौलाना निजामुद्दीन

१ खलीफा नियुक्त किये जाने।

को बन्दी बना लिया और शाही खजाना अपने अधिकार में कर लिया। परवर्दा (बरौदा) के शेष अमीराने सदा उन विद्रोहियों से मिल गये और एक बहुत बड़ा उपद्रव उठ खड़ा हुआ। जब सुल्तान को यह समाचार प्राप्त हुये तो उसने भरौच से देवगीर (देवगिरि) पर चढ़ाई की। उसके पहुंचते ही समस्त दुष्ट छिन्न-भिन्न तथा पराजित हो गये। सुल्तान ने वह राज्य एमादुलमुल्क सरतेज सुल्तानी को प्रदान कर दिया किन्तु जो प्रदेश दुर्भाग्य से छिन्न-भिन्न हो रहे थे, मनुष्य के प्रयत्न से सुव्यवस्थित न हो सके। हसन कांगू तथा अन्य विद्रोहियों ने एमादुलमुल्क पर आक्रमण करके उसकी हत्या कर दी। हसन कांगू दौलताबाद पहुँचा और उसने चत्र धारण कर लिया और अपने नाम का खुत्बा तथा सिक्का चलवा दिया। उस समय से इस समय ८३६ हि०<sup>१</sup> (१४३५-३६ ई०) तक जोकि इस इतिहास के संकलन की तिथि है, राजसिंहासन, मुकुट एवं दौलताबाद का राज्य उसकी संतान द्वारा सुशोभित है। सुल्तान मुहम्मद बिन तुगलुक शाह के उपरान्त कोई भी बादशाह उस प्रदेश में सेना न लेजा (४०४ ब) सका और उस प्रदेश को अपने अधिकार में न कर सका। वह प्रदेश हसन कांगू की संतान के ही अधीन रहा।

जब सुल्तान मुहम्मद बिन तुगलुक शाह देवगीर (देवगिरि) के राज्य से लौटा तो मार्ग में उसे तगी हरामखोर के, जो सफ़दर बेग का दास था, विद्रोह के समाचार प्राप्त हुये। वह निरन्तर कूच करता नर्बंदा तट पर पहुँचा। जब तगी हरामखोर को विजयी सेना के पहुंचने के समाचार प्राप्त हुये तो वह भाग कर खम्बायत की ओर चल दिया। मलिक यूसुफ़ बुगरा कई हजार सक्त्रों के साथ उस हरामखोर के विनाश हेतु भेजा गया। जब तगी से युद्ध होने लगा तो दुर्भाग्यवश मलिक यूसुफ़ बुगरा तथा कुछ बड़े बड़े अमीर युद्ध में मार डाले गये और सेना पराजित होकर पुनः भरौच पहुँची। सुल्तान ने स्वयं एक भारी सेना लेकर नर्बंदा नदी पार की और खम्बायत की ओर प्रस्थान किया। तगी हरामखोर खम्बायत से असावल की ओर चल दिया। शाही पताकाओं ने भी असावल की ओर प्रस्थान किया। तगी वहाँ से नहरवाला चल दिया। सुल्तान ने मलिक यूसुफ़ बुगरा के पुत्र को एक भारी सेना देकर नहरवाले की ओर भेजा। मार्ग में मलिक यूसुफ़ बुगरा के पुत्र न असावधानी दिखलाई। मक्कार तगी नहरवाला के किले से रात्रि के अंधेरे में अपने सहायकों के साथ निकल कर थट्टा तथा दमरीला की ओर भाग गया। सुल्तान उसके पीछे पीछे नहरवाला पहुँचा और तिलंग हौज के तट पर पड़ाव (४०५अ) किया। कुछ दिन उपरान्त वह एक शुभ मुहूर्त्त में अपनी पताकाओं को थट्टा की ओर ले गया। जब वह सिन्धु नदी के तट पर पहुँचा तो समस्त प्रदेशों की सेनाये उसके पास पहुँच गईं। विजयी सेनाओं ने एक शुभ मुहूर्त्त में नदी पार की और दूसरी ओर पड़ाव किया। सुल्तान ने उसी स्थान से उल्टून बहादुर को कई हजार वीर मुग़ल सवारों के साथ (आगे) भेजा। अमीर रोगन सुल्तान की सहायतार्थ (शाही) सेना से मिला और अत्यधिक इनाम तथा असंख्य खिलअतें प्राप्त कीं। वहाँ से विजयी सेनाओं ने, सिन्धु नदी के किनारे किनारे थट्टा की ओर प्रस्थान किया। तगी हरामखोर थट्टा के किले में शरण लिये हुये था। विजयी सेनायें थट्टा से बीस कोस की दूरी पर पड़ाव डाल कर मन्जनीक तथा अरादों की तैयारियाँ करने लगीं। थट्टा का कार्य एक ही दो दिन में सम्पन्न होने वाला था कि सुल्तान रगण हो गया। २१ मुहर्रम ७५२ हि० को उसका निधन हो गया।

इस उच्च स्वभाव वाले बादशाह के राज्यकाल में शरा के आलिम, सूफी, पवित्र लोग (४०५ ब) तथा कवि बहुत बड़ी संख्या में थे। तारीखे फ़ीरोजशाही के संकलनकर्त्ता ने उनके

१ वास्तव मे यह इतिहास ८४२ हि० (१४३८-३९ ई०) को पूरा हुआ।

नाम विस्तार से लिखे हैं। यह क़िता<sup>१</sup> मलिक ताज़ुद्दीन एहतेसान दबीर ने उस बादशाह के विषय में अपनी पुस्तक बसातीन में लिखा है। उसे इस स्थान पर लिखा जा रहा है :

ये है, हे स्वामी ! जो तेरी चौखट पर गर्व करते हैं,  
रूम तथा चीन के सैकड़ों बादशाह परदा दारी (रक्षा) की सेवा में।  
मे तेरे योग्य कण भर भी सेवा न कर सका,  
में सूर्य के समान संसार में प्रसिद्ध हो गया।  
मे आँख की पुतली के समान प्रिय तथा प्रसिद्ध हो गया,  
तू ने महती कृपा करके मुझे स्वीकार किया,  
यदि मे हज़ार वर्ष तेरी देन के प्रति कृतज्ञता प्रकट करूँ,  
तो भी मेरी जिह्वा को स्वीकार करना होगा कि यह कम है।

सुल्तान मुहम्मद ने अपनी अन्तिम अवस्था में मलिक एहतेसान को उपहार देकर दूत नियुक्त करके सुल्तान अबू सईद के पास तबरेज़ भेजा। सुल्तान मुहम्मद के निधन के उपरान्त मलिक एहतेसान हिन्दुस्तान लौट आया और मार्ग में थेट्रा के क्षेत्र में मृत्यु को प्राप्त हो गया।

---

१ छोटी कविता।

## तबक़ाते अकबरी

[ लेखक—निजामुद्दीन अहमद ]

[ प्रकाशन—कलकत्ता १९११ ई० ]

(१९७) जब उलुग खाँ ने सुना कि उसका पिता शीघ्रातिशीघ्र पहुँच रहा है तो उसने आदेश दिया कि अफ़ग़ानपुर के निकट जो तुग़लुकाबाद से तीन कोस है, तीन दिन में एक महल बनवाया जाय जिससे सुल्तान वहाँ पहुँच कर उतरे और रात्रि वहीं व्यतीत करे। शहर (देहली) के लोग उसका स्वागत करके उसकी सेवा में उपस्थित हों। प्रातःकाल एक शुभ मुहूर्त में बादशाही ऐश्वर्य से शहर में प्रविष्ट हो। जब सुल्तान उस महल में पहुँचा तो तुग़लुकाबाद में खुशियाँ मनाई गईं और कुब्बे सजाये गये। उलुग खाँ मलिकों, अमीरों तथा शहर के गण्यमान्य व्यक्तियों को लेकर स्वागतार्थ बाहर निकला और उसकी सेवा में उपस्थित हुआ। सुल्तान तुग़लुक शाह उन लोगों के साथ जो उसके स्वागतार्थ आये थे, उस महल में बैठा और खास दस्तरख़वान बिछाया गया। जब भोजन उठाया गया तो लोग यह समझे कि सुल्तान शीघ्रातिशीघ्र सवार होगा अतः वे बिना हाथ धोये निकल आये। सुल्तान हाथ धोने के लिये वहीं रह गया। इसी बीच में महल की छत गिर गई और उसके नीचे दब कर सुल्तान की मृत्यु हो गई। उसने चार वर्ष तथा कुछ मास तक राज्य किया।

(१९८) कुछ इतिहासों में लिखा है कि चूँकि महल नया-नया बना था और ताज़ा था, सुल्तान तुग़लुक शाह के उन हाथियों को दौड़वाने के कारण, जो वह अपने साथ बंगाले से लाया था, महल की भूमि बैठ गई और छत गिर पड़ी। बुद्धिमान लोगों से यह छिपा न होगा कि इस महल के बनवाने से जिसकी कोई आवश्यकता न थी यह संदेह होता है कि उलुग खाँ ने अपने पिता की हत्या करना निश्चय कर लिया होगा। ऐसा ज्ञात होता है कि तारीख़ फ़ीरोज़ शाही के लेखक ने, चूँकि अपना इतिहास फ़ीरोज़ शाह के राज्यकाल में लिखा था, और सुल्तान फ़ीरोज़, सुल्तान मुहम्मद का बड़ा भक्त था, अतः उसने उसका पक्ष लेकर यह बात नहीं लिखी।

इस तुच्छ ने बहुत से विश्वास के योग्य लोगों से बार बार सुना है और यह बात प्रसिद्ध है कि चूँकि सुल्तान तुग़लुक, शेख निजामुद्दीन अलिया से खिल था, उसने शेख के पास यह संदेश भेज दिया था कि 'जब मैं देहली पहुँचूँ तो शेख शहर के बाहर चले जायँ।' शेख ने कहा "अभी देहली दूर है।" यह वाक्य हिन्दुस्तान में लोकोक्ति बन गया है। प्रसिद्ध है कि सुल्तान मुहम्मद तुग़लुक शेख का बड़ा भक्त था। उसी वर्ष शेख निजामुद्दीन तथा अमीर खुसरो की मृत्यु हुई।

### सुल्तान मुहम्मद बिन तुग़लुक शाह

(१९९) उसके स्वभाव में दानशीलता इस सीमा तक थी कि दान करते समय पलक मारते मारते खज़ानों को रिक्त कर देता। धनी, भिखारी, पराये तथा अपने उसकी दृष्टि में समान थे। जब उसने सुल्तान बहादुर सुनारगामी को उसका राज्य देकर विदा किया तो खज़ाने में जितना नक़द धन था, सब प्रदान कर दिया। मलिक राज़नी को प्रतिवर्ष १०० लाख तन्के दिया करता था। क्राज़ी राज़नी को भी इतना देता कि कोई अनुमान न

कर सकता। मलिक सन्जर बदख़शानी को ८० लाख तन्के, मलिक एमादुद्दीन को ७० लाख तन्के, सैयिद अज़द को ४० लाख तन्के और इसी प्रकार उसका ईनाम लाखों से कम न होता। यह बात स्पष्ट रूप से जान लेनी चाहिये कि इन तन्कों से अभिप्राय चाँदी का तन्का है जिसमें थोड़ा सा ताँबा भी होता था और काले ८ तन्के के बराबर होता है।.....

(२१४) सुल्तान मुहम्मद ने स्वर्गद्वारी में दूसरा कार्य जो किया, वह आमिलों तथा नये बुलात (वालियों) को नियुक्त एवं प्राचीन मुतसद्दियों को पद-च्युत करना था। जब सुल्तान के समक्ष निवेदन किया गया कि मरहट एवं देवगीर (देवगिरि) प्रदेश कुतलुग़ ख़ाँ के कारकुनों के अत्याचार एवं अपहरण के कारण नष्ट हो रहा है और वहाँ का महसूल दस से एक पहुँच गया है, तो सुल्तान ने मरहट की विलायत को सात करोड़ निश्चित करके चार शिक्रों में विभाजित किया और चार शिक्रदार, सरवरुलमुल्क मुखलिसुल मुल्क, यूसुफ़ बुगरा तथा अज़ीज़ हिमार (खम्मर) नियुक्त किये। देवगीर (देवगिरि) की विज़ारत एमादुल मुल्क सरीर सुल्तानी को तथा धार की नियाबत (विज़ारत) उसको सौंप दी। उसने तक्रावी तथा शाही उसलूबों का भार उठाया था। कुतलुग़ ख़ाँ को उसके सहायकों तथा अधीन लोगों सहित देवगीर (देवगिरि) से बुलवाया। देवगीर (देवगिरि) निवासी कुतलुग़ ख़ाँ के आने से निराश तथा परेशान हो गये क्योंकि सुल्तान के कड़े दण्डों का हाल चारों ओर प्रसिद्ध हो चुका था। देवगीर (देवगिरि) के निवासी कुतलुग़ ख़ाँ की छत्र छाया में कठोर दण्डों से सुरक्षित थे।.....



## मुन्तरखबुत्तवारीख भाग १

[लेखक—अब्दुल क़ादिर बिन मुलूक शाह बदायूनी]

[प्रकाशन : कलकत्ता १८६८ ई०]

### मुल्तान मुहम्मद आदिल बिन तुग़लुक़ शाह

(२२५) वह उलुग़ खाँ था और ७२५ हि० (१३२४-२५ ई०) में अमीरों तथा राज्य (२२६) के पदाधिकारियों की सहमति से राजसिंहासन पर आरूढ़ हुआ। चालीस दिन तक शोक सम्बन्धी प्रथाओं के पूर्ण हो जाने के उपरान्त वह शहर (देहली) में पिछले सुल्तानों के महल में पहुंचा और अत्यधिक न्योछावर प्रदान की। अमीरों को पद तथा उपाधि वितरित कीं। अपने चाचा के पुत्र मलिक फ़ीरोज़ को, जो सुल्तान फ़ीरोज़ हुआ, नायब नियुक्त किया। इसी प्रकार अपने विश्वासपात्रों का सम्मान बढ़ा दिया। हमीद लोडकी, मुशरिफ़ नियुक्त हुआ। मलिक सरतेज एमादुलमुल्क, मलिक खुर्रम जहीरुल जुयूश, मलिक पिन्दार खलजी, क़दर खाँ, तथा मलिक अजीजुद्दीन यहया को आजमुलमुल्क की उपाधियाँ प्रदान हुईं। उसे सत गाँव की अक़ता प्रदान की गई।

७२७ हि० (१२२६-२७ ई०) में सुल्तान ने देवगीर (देवगिरि) का संकल्प किया। देहली से उस स्थान तक मार्ग में प्रत्येक कोस पर धावे अर्थात् समाचार पहुंचाने वाले पायक (पदाती) नियुक्त किये। प्रत्येक पड़ाव पर कूक (भवन) तथा खानकाह बनवाईं और वहाँ एक-एक शेर नियुक्त किया। भोजन, पेय, तांबूल तथा आतिथ्य की समस्त सामग्री एकत्र की। दोनों ओर के मार्ग रक्षकों को आदेश दिया कि यात्रियों को कष्ट न हो। उनके चिह्न बहुत दिनों तक शेष रहे। देवगीर (देवगिरि) का नाम दौलताबाद रखा और उसे अपने प्रांतों के मध्य में समझ कर राजधानी बनाया। अपनी माता मख़दूमये जहाँ को अमीरों, मलिकों, प्रतिष्ठित तथा गण्यमान्य व्यक्तियों, लाव लश्कर, सेवकों के परिवार एवं खजाने तथा गड़ी हुई धन-सम्पत्ति सहित दौलताबाद ले गया। मख़दूमये जहाँ के साथ साथ, सैयिद, सूफ़ी तथा आलिम भी सब के सब उस स्थान को प्रस्थान कर गये। सभी के इनामों तथा इदरारों में वृद्धि कर दी गई। इस लोकोक्ति (के अनुसार) कि “निर्वास बहुत बड़ा कष्ट, एवं परदेशी होना बड़ा दुःखदायी होता है”, देहली के इस प्रकार वीरान होने एवं स्थानान्तरण से लोगों को अत्यन्त कष्ट पहुँचा। बहुत सी विधवायें, अनाथ, दीन तथा दरिद्र लोग मार्ग में नष्ट हो गये। जो लोग पहुँचे, वे रुक न सके।

उपर्युक्त सन् के अन्त में मलिक बहादुर ग़शास्प ने जो (शाही) सेना का आरिज था, (२२७) देहली में विद्रोह कर दिया। मलिक अहमद अयाज़ ने, जिसकी उपाधि ख्वाजये जहाँ हो गई थी, बहादुर से युद्ध किया और उसे पराजित करके बन्दी बना लिया तथा सुल्तान के पास ले गया। उसकी हत्या करा दी गई।

तत्पश्चात् मलिक बहराम ऐबा ने, जिसे सुल्तान तुग़लुक़ भाई कहा करता था, मुल्तान में विद्रोह कर दिया। अली खतवी की, जो उसे बुलाने दरबार से भेजा गया था, हत्या करा दी। सुल्तान उसका विद्रोह शान्त करने के लिये दौलताबाद से देहली और वहाँ से निरन्तर कूच करता हुआ मुल्तान पहुँचा। बहराम युद्ध करने के लिये बाहर निकला और परास्त हुआ।

उसकी हत्या करा दी गई। उसका सिर मुल्तान के निकट लाया गया। मुल्तान उसके अपराध के कारण, मुल्तान निवासियों के रक्त की नदी बहा देना चाहता था। शेख रकुल हक बंशीन क्रुशेरी ने मुल्तान के दरबार में अपने शुभ शीश नग्न करके खड़े होकर उन लोगों की सिफारिश की। मुल्तान ने उन्हें क्षमा कर दिया। मुल्तान क्रिवागुलमुल्क मक़बूल को मुल्तान प्रदान करके लौट आया। कुछ दिन उपरान्त उसे बदल कर बहज़ाद को भेज दिया। शाह लोदी अफ़ग़ान ने बहज़ाद की हत्या कर दी और विद्रोह कर दिया। मुल्तान, जब दीबालपुर पहुँचा तो शाह भाग कर पर्वत के आँचल में घुस गया। मुल्तान लौट आया।

७२९ हि० ( १३२८-२९ ई० ) में तुर्माशीरीन मुग़ल जो खुरासान के बादशाह क़ुसलुग़ ख़ाजा मुग़ल का, जो पूर्व में हिन्दुस्तान आ चुका था, भाई था, बहुत बड़ी (२२८) सेना लेकर देहली में प्रविष्ट हो गया और बहुत से क़िलों पर विजय प्राप्त कर ली। लाहौर, सामाने तथा इन्दरी से बदायूँ तक लोगों की हत्या करा दी और बन्दी बना लिया। जब इस्लाम की विजयी सेनायें उसके निकट पहुँचीं तो वह उसी प्रकार लौट गया। मुल्तान कलानोर तक उसका पीछा करके उस किले का ध्वंस मुजीरुद्दीन अबू रिजा को सौंप कर देहली की ओर लौट आया।

इन दिनों में मुल्तान ने ऐसा निश्चय किया कि “चूँकि दोआब की प्रजा विद्रोह कर रही है, अतः उस विलायत (प्रान्त) का ख़राज दस का बीस<sup>१</sup> निश्चित कर दिया जाय।” गायों तथा घरों की गणना एवं कुछ नई बातें भी पैदा कर दीं जो उस विलायत के विनाश तथा ध्वंस का कारण बन गईं। बलहीन क्षीण हो गये। बलवानों ने उपद्रव प्रारम्भ कर दिया।

मुल्तान ने आदेश दिया कि “देहली तथा आसपास के क़स्बों के लोगों के क़ाफ़िले बना कर दौलताबाद भेज दिये जायँ, लोगों के घर उनके स्वामियों से मोल ले लिये जायँ और उनका मूल्य खज़ाने से नक़द अदा कर दिया जाय, अत्यधिक इनाम अलग से प्रदान हों।” इस प्रकार दौलताबाद तो परिपूर्ण तथा देहली ऐसा नष्ट हो गया कि वहाँ कुत्ते बिल्ली भी न रहे।

इसी कारण खज़ाने को भी क्षति पहुँची। खज़ाने की हानि के कारणों में एक कारण यह था कि मुल्तान ने आदेश दिया कि ताँबे की मुद्राओं को चाँदी की मुद्राओं के समान व्यय किया जाय। जो कोई उसे लेने में टालमटोल करे उसे तुरन्त कठोर दंड दिये जायँ। इस कारण देश में बहुत से विद्रोह उठ खड़े हुये। षड्यंत्रकारियों तथा विद्रोहियों ने अपने अपने (२२९) स्थानों पर टकसालें बनवा लीं। ताँबे के फ़्लूस (पैसों) पर मुहर लगवा कर, नगरों में ले जाकर उस चाँदी (धन) से घोड़े, अस्त्र-शस्त्र एवं उत्तम वस्तुयें मोल लेकर वे शक्ति-शाली तथा वैभवशाली बन गये। चूँकि दूर के स्थानों पर ताँबे के सिक्के प्रचलित न थे अतः सोने के एक तन्के (का मूल्य) ताँबे के ५०-६० सिक्कों तक पहुँच गया। व्यापार में उनके मूल्यहीन होने का हाल मुल्तान को भी ज्ञात हो गया। उसने आदेश दिया कि जिस किसी के घर में ताँबे का तन्का हो वह उसे खज़ाने में लाकर उसके बराबर सोने के तन्के ले जाय। प्रजा को इस कारण अत्यधिक धन प्राप्त हो गया। आखिर ताँबा-ताँबा तथा चाँदी-चाँदी होती है। तारीख़े मुबारक शाही के लेखक के अनुसार इन ताँबे के तन्कों के डेर मुल्तान मुबारक शाह के समय तक लगे रहे और तुग़लुकाबाद में ये पत्थर के समान रहे।

७३८ हि० ( १३३७-३८ ई० ) में उसने ८०,००० सवार प्रसिद्ध सरदारों के साथ,

१ अर्थात् दुगुना कर दिया “ख़राजे आँ विलायत दह बिस्त मुक़र्रर साज़न्द।” यहाँ “यके ब देह व यके ब बिस्त” का उल्लेख नहीं। (तारीख़े फ़ीरोज़शाही पृ० ४७३)

हिमाचल पर्वत की विजय हेतु, जो हिन्दुस्तान तथा चीन के मध्य में है और जिसे कराचिल भी कहते हैं, नियुक्त किये। उसने आदेश दिया कि प्रत्येक स्थान पर इस आशय से रक्षक नियुक्त किये जायं कि रसद के आने-जाने का मार्ग खुला रहे और लोगों की वापसी सुगमतापूर्वक सम्भव हो सके। इस सेना के प्रविष्ट हो जाने के उपरान्त उस पर्वत की इस विशेषता के कारण, कि मनुष्यों की आवाज़ तथा घोड़ों के हिनहिनाने से अत्यधिक वर्षा होने लगती है, तथा मार्ग की कठिनाई एवं अनाज की कमी के कारण वे अधिक न ठहर सके। पर्वत निवासी विजयी हो गये और उन्होंने उस सेना को परास्त कर दिया। सेना का पीछा करके विषैले वाणों तथा पत्थरों से उन्हें नष्ट कर दिया। अधिकांश की हत्या कर दी और शेष को बन्दी बना लिया। बहुत समय तक वे वहाँ परेशान फिरते रहे। जो लोग बड़ी कठिनाई से बच सके, उनकी सुल्तान ने हत्या करा दी। इस घटना के उपरान्त वैसे सेना सुल्तान के पास (२३०) एकत्र न हो सकी। वेतन का वह समस्त धन नष्ट हो गया।

७३६ हि० (१३३८-३९ ई०) में सुनार गाँव के हाकिम बहराम खाँ की मृत्यु हो गई। मलिक फ़ख़रुद्दीन सिलाहदार ने विद्रोह करके सुल्तान की उपाधि धारण कर ली। लखनौती के शासक क्रदर खाँ से जिसके साथ मलिक हुसामुद्दीन अबू रिजा मुस्तौफ़ी तथा इफ़्जुद्दीन यह्या आजमुलमुल्क थे, युद्ध किया तथा पराजित हुआ। उसके बँभव की सामग्री, खजाना तथा सेना क्रदर खाँ को प्राप्त हो गई। चूँकि वर्षा ऋतु आ गई थी और क्रदर खाँ के घोड़े नष्ट हो गये थे और उसने अपने महल में सुल्तान को भेंट करने के लिये अपार धन-सम्पत्ति एकत्र करके, उसके ढेर लगा रक्खे थे, और यद्यपि हुसामुद्दीन अबू रिजा उसे, लोगों के जोश तथा उपद्रव उठ खड़ा होने के कारण, धन सम्पत्ति एकत्र करने से रोका करता था और क्रदर खाँ न सुनता था, और अन्त में फ़रिगाम हुसामुद्दीन के कथनानुसार ही हुआ, अतः मलिक फ़ख़रुद्दीन पुनः चढ़ आया। क्रदर खाँ के सैनिक उसके सहायक बन गये और उन्होंने अपने स्वामी की हत्या कर दी। फ़ख़रुद्दीन को धन प्राप्त होगया और सुनार गाँव का राज्य उसे मिल गया। उसने अपने दास मुखालिस को लखनौती में नियुक्त कर दिया। क्रदर खाँ की सेना के आरिज अली मुबारक ने मुखलिस की हत्या करके अपना अधिकार स्थापित कर लिया। उसने नीति-युक्त पत्र सुल्तान की सेवा में लिखे। सुल्तान ने मलिक यूसुफ़ को नियुक्त किया। मार्ग में उसकी मृत्यु हो गई। सुल्तान ने अन्य कार्यों में व्यस्त होने के कारण किसी अन्य को उस ओर न भेजा। इस बार अली मुबारक ने फ़ख़रुद्दीन की शत्रुता के कारण बादशाही के चिह्न प्रकट कर दिये और अपनी उपाधि सुल्तान अलाउद्दीन निश्चित की। मलिक इलयास हाजी ने, जिसके पास कबीला तथा सैनिक थे, कुछ दिन उपरान्त लखनौती के कुछ अमीरों तथा मलिकों से मिलकर, अलाउद्दीन की हत्या कर दी और अपनी उपाधि सुल्तान शम्सुद्दीन (२३१) रखली।

७४१ हि० (१३४०-४१ ई०) में सुल्तान मुहम्मद ने सुनार गाँव की विजय के लिये प्रस्थान किया। फ़ख़रुद्दीन को बन्दी बना कर लखनौती लाया और उसकी हत्या करके लौट गया। शम्सुद्दीन उस प्रदेश में स्थायी रूप से बादशाह हो गया। उस देश का राज्य एवं शासन दीर्घ काल तक उसके तथा उसकी सन्तान के अधीन रहा और पुनः सुल्तान मुहम्मद के अधिकार में न आया।

६४२ हि० (१३४१-४२ ई०) में मलिक इबराहीम सुल्तान के खरीतादार के पिता सैयिद हुसेन कँथली ने, जो हसन काँशू<sup>१</sup> के नाम से प्रसिद्ध है और अन्त में जिसे दक्षिण

१ ये दोनों भिन्न भिन्न व्यक्ति थे। दोनों को एक कहना बदायूनी की भूल है।

का राज्य प्राप्त हुआ और जिसने अलाउद्दीन बहमन शाह की उपाधि धारण की, माबर में सुल्तान के कठोर नियमों एवं उसके ईजाद किये हुये कानूनों और उसके क्रले आम के कारण विद्रोह कर दिया और देहली की अधिकांश सेना जो उस ओर नियुक्त थी अपनी ओर मिला ली। विरोधी सरदारों की हत्या करदी। सुल्तान उस विद्रोह को शान्त करने के लिये लखनौती से देवगिरि पहुँचा। तिलंग पहुँच कर वह रगण हो गया। वहाँ से वह निरन्तर कूच करता हुआ देहली पहुँचा। कृतलुग खाँ को दौलताबाद में छोड़ दिया। माबर का विद्रोह उसी प्रकार विद्यमान रहा। हसन का कार्य उन्नति पर रहा।

७४३ हि० (१३४२-४३ ई०) में मलिक हलाजून, गुलचन्द्र खुम्बर तथा मलिक ततार खुर्द ने षडयंत्र करके लाहौर के हाकिम की हत्या कर दी। जब ख्वाजये जहाँ उनके विरुद्ध नियुक्त हुआ तो उसने युद्ध करके उन्हें कठोर दंड दिये। वे दंड के कारण भाग गये।

७४४ हि० (१३४३-४४ ई०) में सुल्तान ने हसन काँगू से खिन्न होने के कारण सुनाम तथा सामाने से होकर कैथल के सैयिदों तथा समस्त मुसलमानों की हत्या का आदेश (२३२) दे दिया। उनके स्थान पर उस प्रदेश के मुकद्दमों की रिआयत करके शहर (देहली) के आसपास के स्थानों पर ले जाकर, ग्राम तथा अकृतार्थे प्रदान कीं। बहुमूल्य खिलअतें तथा सोने की पेटियाँ देकर उन्हें वहाँ बसा दिया। अकाल के कारण सुल्तान ने आदेश दिया कि "जो कोई चाहे हिन्दुस्तान के पूर्व में जाकर मँहगाई तथा कठिनाई के दिन व्यतीत करे और कोई रोक टोक न की जाय। इसी प्रकार जो कोई दौलताबाद का निवास त्याग कर देहली लौट आये तो उस पर कोई आपत्ति न प्रकट की जाय। उस वर्ष में खुरासान, एराक तथा समरकन्द से सुल्तान के दान की आशा से इतने व्यक्ति हिन्दुस्तान आये कि उनके अतिरिक्त अन्य लोग दिखाई ही न पड़ते थे।

इस वर्ष हाजी सईद मिस्री,<sup>१</sup> मिस्र से खलीफ़ा का ममशूर, (अधिकार-पत्र) लिवा (भंडा) खिलअत तथा नासिरे अमीरुल मोमिनीन<sup>२</sup> की उपाधि खलीफ़ा की ओर से लाया। सुल्तान ने नगर में सजावट कराई और समस्त सूफ़ियों, सैयिदों तथा विश्वास पात्रों को लेकर उनके स्वागतार्थ गया और पैदल होकर हाजी सईद के चरणों का चुम्बन किया और उसके आगे आगे रवाना हुआ। शुक्रवार तथा ईद की नमाज़ जो इस समय तक खलीफ़ा के आदेश (की प्रतीक्षा) में स्थगित थीं, उसकी अनुमति प्राप्त होने पर पुनः प्रारम्भ करा दीं। खलीफ़ा के नाम का खुत्बा पढ़वाया और सुल्तान महमूद के अतिरिक्त उन लोगों के नाम, जिन्हें खलीफ़ा द्वारा अनुमति न प्राप्त हुई थी, पृथक् करा दिये। उसने अत्यधिक धन-सम्पत्ति एवं बहुमूल्य वस्तुयें इतनी अधिक संख्या में दान कीं कि खजाना रिक्त हो गया। एक अत्योत्तम मोती, जिसके समान कोई मोती खजाने में न था, अन्य उपहारों सहित हाजी बुरकई द्वारा मिस्र भेज दिया और अपने विचार से सच्चा खलीफ़ा बन गया। कुरान शरीफ़, मशारिक तथा (२३३) खलीफ़ा का मनशूर सर्वदा अपने समक्ष रख कर राज्य किया करता था और कहा करता था "खलीफ़ा इस प्रकार कहता है और खलीफ़ा उस प्रकार कहता है।" लोगों से खलीफ़ा की बैअत<sup>३</sup> कराया करता था।

वह सुर्गद्वारी (स्वर्गद्वारी), जो शम्साबाद के निकट है, पहुँचा। दो तीन बार बरौज (भड़ौच) तथा खम्बायत में भी खलीफ़ा के अधिकार पत्र प्राप्त हुये। अन्य बार मखदूम जादा बगदादी

१ अन्य स्थानों पर हाजी सईद सरसरी है। फ़िरिया ने इरसुजी लिखा है।

२ धर्म निष्ठ मुसलमानों के शासक का सहायक।

३ अधीनता की शपथ।

पहुँचा। सुल्तान पालम तक पैदल उसके स्वागतार्थ गया। जब कभी वह उसे दूर से देख पाता तो आगे बढ़ कर राजसिंहासन पर अपने पास बैठा लेता। कीली नगर, उद्यान, महल तथा समस्त घर उसके अधिकार में दे दिये।

७४५ हि० ( १३४४-४५ ई० ) में कड़े के हाकिम मलिक निजामुलमुल्क ने विद्रोह कर दिया। ऐनुलमुल्क के भाई शहरुल्लाह ने अवध से सेना लेकर उस पर आक्रमण किया और उसे बन्दी बना लिया। वह विद्रोह शान्त हो गया। शिहाबुद्दीन सुल्तान ने बिदर में विद्रोह किया। कुतलुग खाँ उस ओर नियुक्त हुआ। शिहाबुद्दीन ने अपने पुत्र सहित युद्ध किया और किला बन्द कर लिया। कुतलुग ने उसे क्षमा प्रदान करके बाहर निकाला और उसे राजधानी भेज दिया।

७४६ हि० ( १३४५-४६ ई० ) में जफर खाँ अलाई के भागिनेय अली शेर ने अपने समस्त सैनिकों सहित गुलबर्ग (गुलबर्ग) पर अधिकार जमा लिया। बिदर के शासक की हत्या करदी। अपार धन-सम्पत्ति अपने अधिकार में कर ली। कुतलुग खाँ से युद्ध किया और पराजित होकर बिदर के किले में बन्द हो गया। कुतलुग खाँ ने उसे भी बन्दी बना कर सुर्गद्वारी (स्वर्गद्वारी) में, जहाँ सुल्तान का शिविर था, भेज दिया। सुल्तान ने सर्व प्रथम उन बन्दियों को गजनी की ओर निर्वासित कर दिया। तत्पश्चात् उन्हें बुला कर उन सब की हत्या करादी।

( २३४ ) ७४७ हि० ( १३४६-४७ ई० ) में जब कुछ समय के लिए सुल्तान का शिविर सुर्गद्वारी (स्वर्ग द्वारी) में था, ऐनुलमुल्क, जफराबाद तथा अवध से धन-सम्पत्ति एवं बहुमूल्य वस्तुयें लेकर सुल्तान के दरबार में भेट करने आया। सुल्तान ने यह उचित समझा कि कुतलुग खाँ को दक्षिण से बुलवा कर ऐनुलमुल्क को उसके स्थान पर भेज दे। ऐनुलमुल्क ने आश्चर्यचकित होकर रातों रात स्वर्गद्वारी से भाग कर, गंगा नदी पार करके अवध की ओर प्रस्थान किया। उसका भाई शहरुल्लाह शाही हाथियों तथा घोड़ों को जो चराई के लिये छोड़ दिये गये थे, छापा मार कर ले गया। सुल्तान उनका पीछा करता हुआ कन्नौज तक गया। ऐनुलमुल्क ने अपने भाइयों तथा मलिक फ़ीरोज नायब बारबक के अधीन लोगों के, जो हाथियों तथा घोड़ों के प्रबन्धक थे, बहकाने से, गंगा नदी पार की ओर इस ओर आकर सुल्तान की सेना पर आक्रमण कर दिया और चोरों तथा हिन्दुस्तान के गंवारों के समान जंगल में प्रविष्ट होकर पैदल युद्ध किया। शाही हाथियों तथा वाण चलाने वालों से युद्ध करने की शक्ति न पाकर भाग खड़ा हुआ। शहरुल्लाह, उसके अन्य भाई तथा ऐनुलमुल्क के अधिकांश सरदार नदी में डूब गये। कुछ सिपाहियों की तलवार का भोजन बन गये तथा कुछ भागने वाले गंवारों द्वारा बन्दी बना लिये गये। ऐनुलमुल्क को जीवित गधे पर सवार करके नंगे सिर दरबार में लाया गया। उसे कुछ दिन तक बेकार पड़ा रहने दिया गया। सुल्तान ने उसकी सुयोग्य सेवाओं का ध्यान करके उसे मुक्त कर दिया और पूर्व की भाँति उसके सम्मान में वृद्धि करके विलायत प्रदान करने के पश्चात् स्वयं देहली लौट आया। कुतलुग खाँ को दक्षिण से बुलवाया। चूँकि कुतलुग खाँ ने उस विलायत को सुव्यवस्थित कर रक्खा था और लोग उससे संतुष्ट थे अतः उसके स्थानान्तरण से बड़ी खराबी तथा हानि उत्पन्न हो गई। अजीज खम्मर ने, जो एक कमीना व्यक्ति था मालवा पहुँच कर अत्यधिक अमीर सदा लोगों की, जो यज्ञबाशी के समान होंगे, सुल्तान के आदेशानुसार हत्या करा दी और विद्रोह उठ खड़ा हुआ।

( २३५ ) ७४८ हि० ( १३४७-४८ ई० ) में अमीराने सदा ने गुजरात में विद्रोह कर दिया।

ख्वाजये जहाँ के दास मुक़बिल पर, जो गुजरात का नायब वज़ीर था और दरबार में ख़जाना लिये जा रहा था, राज़ि में छापा मारा और ख़जाना, घोड़े तथा बादशाही माल अस्बाब अग़ाने अधिकार में कर लिया। सुल्तान इस विद्रोह को शान्त करने के लिये गुजरात पहुँचा और कुछ विश्वस्त अमीर उदाहरणार्थ मलिक अली सर जानदार तथा अहमद लाचीन को इस आशय से दौलताबाद भेजा कि वे समस्त अमीर सदा को बन्दी बना कर दरबार में ले आयें। मलिक अहमद लाचीन जब मानिक गंज दरें में पहुँचा तो अमीर सदा लोगों ने अपने प्रार्थों के भय से संचठित होकर, मलिक अहमद लाचीन की हत्या कर दी।

अज़ीज ख़म्मर, जिसने देवही (दभोई) तथा बरौदा के अमीर सदा लोगों के विनाश हेतु गुजरात से प्रस्थान किया था, उनसे युद्ध करते समय होश हवास खोकर घोड़े से गिर पड़ा और बन्दी बना लिया गया। जब यह सूचना सुल्तान को प्राप्त हुई तो उसका क्रोध और बढ़ गया। मुक़बिल की पराजय तथा अज़ीज की हत्या के उपरान्त वे बड़े घृष्ट बन गये। प्रत्येक स्थान से अपने क़बीलों तथा सम्बन्धियों को बुला कर सुल्तान के विरोध के सम्बन्ध में एका कर लिया। दौलताबाद का क़िला, मलिक आलिम के अधिकारियों से छीन कर, अपने अधिकार में कर लिया। इसमाईल फ़तह<sup>१</sup> नामक को बादशाह बना कर उसकी उपाधि सुल्तान नासि-रूद्दीन रख दी। तत्पश्चात् देवही (दभोई) तथा बरौदा के अमीर सदा लोग, सुल्तान द्वारा उनके विरुद्ध नियुक्त किये गये अमीरों से पराजित होकर दौलताबाद के अमीर सदा लोगों से मिल गये। जब सुल्तान दौलताबाद पहुँचा तो इसमाईल फ़तह ने उससे युद्ध किया। वह परास्त हुआ और धारा नगर के क़िले में जो दौलताबाद का क़िला कहलाता है, बन्द हो गया। दौलताबाद के अत्यधिक मुसलमान इस युद्ध में मारे गये और बन्दी बना लिये गये। मलिक एनायत एमादुलमुल्क सरतेज, भागे हुये अमीर सदा लोगों का पीछा करने के लिये बिदर (२३६) भेजा गया।

इसी बीच में मलिक तगी के विद्रोह की सूचना गुजरात से प्राप्त हुई कि उसने वहाँ के हाकिम, मलिक मुज़फ़्फ़र की हत्या करके, अत्यधिक घोड़े तथा अपार धन-सम्पत्ति अपने अधिकार में कर ली है। सुल्तान ने मलिक जौहर, खुदाबन्द जादा क़िवामुद्दीन तथा शेख बुरहानुद्दीन बलारामी को धारा नगर में छोड़ कर, मलिक तगी के विद्रोह को शान्त करने के लिये प्रस्थान किया।

दौलताबाद की भागी हुई सेना का सरदार हसन काँगू उस स्थान से, जहाँ वह घात लगाये था, निकल कर मलिक एमादुलमुल्क सरतेज पर दूट पड़ा। एमादुलमुल्क की हत्या कर दी गई। उसकी सेना ने भाग कर दौलताबाद में शरण ली। मलिक जौहर तथा खुदाबन्द जादा क़िवामुद्दीन एवं अन्य अमीर दौलताबाद में हसन का मुक़ाबिला न कर सके और उस स्थान को छोड़ कर धारा नगर की ओर चल दिये। हसन काँगू उनका पीछा करता हुआ दौलताबाद पहुँचा और इसमाईल फ़तह को भगा कर उसने सुल्तान अलाउद्दीन की उपाधि धारण कर ली और स्वयं बादशाह बन बैठा। इसके उपरान्त दौलताबाद का राज्य एवं शासन उसके वंश में रहा और उसके नाम पर तारीख़े फ़तूहुस्सलातीन<sup>२</sup> की रचना हुई।

विद्रोही तगी ने सुल्तान के गुजरात पहुँचने के उपरान्त दो बार युद्ध किया और परास्त हुआ तथा लूट मार करता हुआ मारा मारा फिरता रहा। सुल्तान ने भी उसका पीछा करने से हाथ न खींचा। जहाँ कहीं वह जाता वहीं वह (सुल्तान) पहुँच जाता। सुल्तान ने

१ अन्य स्थानों पर इसमाई मुख़ अथवा इसमाईल मल।

२ लेखक-पसामी।

इस युद्ध के समय मलिक फ़ीरोज़ को देहली से बुलवाया। वह उसके दरबार में उपस्थित हुआ।

इस वर्ष, मलिक गीर ने जो मलिक कुबूल खलीफ़ती का पुत्र था और जिसे (मलिक कुबूल) ने अपने समस्त कार्य सौंप दिये थे, और जिसने उसकी ओर से पत्र लिख कर मिस्र के (२३७) अब्बासी खलीफ़ा के पास हाजी बुरकई के हाथ भेजा था, प्राण त्याग दिये। अहमद अयाज़, जो ख्वाजये जहाँ था, तथा मलिक कुबूल किवामुलमुल्क देहली में राज्य का प्रबन्ध करते थे। सुल्तान मुहम्मद के राज्य काल के अन्तिम समय में प्रति दिन इतने विद्रोह तथा इतनी अशान्तियाँ प्रकट होने लगीं कि यदि एक की रोक थाम की जाती तो दूसरा (राज्य) हाथ से निकल जाता।.....

## बुरहाने मञ्चासिर

[ लेखक—अली बिन अज़ीजुल्लाह तबातबा ]

( प्रकाशन—हैदराबाद १९३६ ई० )

(११) सुस्तान अलाउद्दीन हुसेन शाह, उयूनुत्तवारीख तथा अन्य हिन्दुस्तान के सुल्तानों के इतिहासकारों एवं अन्य विश्वास के योग्य इतिहासकारों के अनुसार, बहमन इसफ़न्दियार<sup>१</sup> के वंश से थे। इसी कारण यह वंश बहमनी वंश के नाम से प्रसिद्ध है। कुछ वंशावलियों के अनुसार सुल्तान हसन का वंश बहराम गोर<sup>२</sup> से मिलता है। सुल्तान अलाउद्दीन हसन (१२) शाह बहमनी समय के अत्याचार के कारण सुल्तान मुहम्मद बिन तुगलुक के राज्य काल में देहली पहुँचा। उसने अपने वंश का कोई परिचय न दिया और सुल्तान मुहम्मद बिन तुगलुक के सेवकों में सम्मिलित हो गया। उन्हीं दिनों में सुल्तान मुहम्मद बिन तुगलुक, शेख निज़ामुद्दीन औलिया की सभा में उपस्थित था।<sup>३</sup> संयोगवश सुल्तान मुहम्मद बिन तुगलुक के लौटने के समय सुल्तान अलाउद्दीन हसन बहमनी भी शेख की खानकाह के द्वार पर पहुँचा। शेख ने अपने एक सेवक से कहा, "एक सुल्तान बाहर गया तथा दूसरा सुल्तान द्वार से प्रविष्ट होने के लिये आया है।" जब सेवक बहमन शाह को भीतर लाया तो शेख ने उसका सम्मान करते हुये उसे राज्य की बधाई दी। वहाँ से लौट कर वह बराबर राज्य की अभिलाषा करता रहा।

चूँकि उस वर्ष मुहम्मद बिन तुगलुक के राज्य में विघ्न पड़ गया और प्रत्येक अमीर (१३) तथा वज़ीर ने विद्रोह करना प्रारम्भ कर दिया तो सुल्तान अलाउद्दीन हसन शाह कुछ वीरों तथा अफ़ग़ान युवकों को लेकर दकिन (दक्षिण) की ओर, जिसके लिये शेख ने संकेत किया था, प्रस्थान किया और दौलताबाद पहुँच कर समय की प्रतीक्षा करने लगा। इसी अशांति में गुप्तचरों ने सुल्तान को यह सूचना दी कि अमीराने सदा तथा उस सेना ने, जो गुजरात के समुद्र तट के शासन प्रबन्ध के लिये नियुक्त हुई थी, विद्रोह कर दिया है और मुसलमानों की धन सम्पत्ति लूट रहे हैं। गुजरात के एक अमीर को भी, जो राज्य-कोष देहली ला रहा था, लूट लिया। गुजरात के जो अमीर इस विद्रोह के दमन करने के लिये गये, उनमें से भी बहुत से मार डाले गये और शेष अपने प्रान्त को भाग गये।

सुल्तान यह सुन कर स्वयं विद्रोह शान्त करने के लिये चल खड़ा हुआ। चूँकि दौलताबाद का शासक क़ुतलुग खाँ, जिसने अपनी योग्यता से वहाँ शान्ति स्थापित कर रखी थी, गुजरात के विद्रोह के प्रारम्भ होने के पूर्व सुल्तान द्वारा देहली बुला लिया गया था और उसने अपने भाई आलिम मलिक को अपना नायब नियुक्त कर दिया था, अतः मार्ग में सुल्तान ने सोचा कि दौलताबाद में क़ुतलुग खाँ नहीं है तो सम्भव है कि वहाँ के भी अमीराने सदा गुजरात

- १ अर्देशेर दराज़ दस्त जो बहमन कहलाता था, इसफ़न्दियार का पुत्र था और ईरान का प्राचीन बादशाह था। वह अपने दादा ग़स्तास्प के उपरान्त ४६४ ईसा पूर्व में ईरान का बादशाह हुआ। वह अपनी बुद्धिमत्ता के लिये बड़ा प्रसिद्ध था। कहा जाता है कि उसने ११२ वर्ष तक राज्य किया।
- २ ईरान के सासानी वंश का १४ वाँ बादशाह। वह यज़्दजर्द प्रथम का पुत्र था और उसके उपरान्त ४२० ई० में बादशाह हुआ। वह बहराम पंचम कहलाता था। उसकी मृत्यु ४३८ में हुई।
- ३ यह घटना यदि सत्य है तो सुल्तान अलाउद्दीन तुगलुक शाह के राज्य काल से सम्बन्धित हो सकती है जब सुल्तान मुहम्मद, शाहजादा था।



की सेना का अनुसरण करते हुये विद्रोह न करदें; अतः उसने कुछ अमीरों को दौलताबाद इस आशय से भेजा कि वे दौलताबाद के अमीराने सदा को शाही सेना में पहुँचा दें। अमीराने सदा सुल्तान के आदेशानुसार शाही लश्कर की ओर चल खड़े हुये। मार्ग में भयभीत होकर उन्होंने आधी रात्रि में संघटित होकर शाही सेना पर आक्रमण कर दिया। चूँकि शाही सेना असावधान थी, अतः उनमें से बहुत से लोगों की हत्या करदी गई, और बहुत से बड़ा कष्ट उठा कर शाही लश्कर में पहुँचे।

अमीराने सदा सुल्तान की सेना की पराजय के उपरान्त दौलताबाद लौट आये और इसमाईल मुख अफगान को सुल्तान नासिरुद्दीन की उपाधि देकर सिंहासनारूढ़ कर दिया। आलिम मलिक को, जो देवगीर (देवगिरि) के किले में घिरा हुआ था, इस कारण से कि उसने इन लोगों से अच्छा व्यवहार किया था, चले जाने की अनुमति प्रदान करदी। उस समय सुल्तान अलाउद्दीन हसन शाह बहमनी अपनी सेना लिये दौलताबाद में समय की प्रतीक्षा कर रहा था। हिन्दुस्तान के कुछ इतिहासों में लिखा है कि राज्य प्राप्त करने के पूर्व सुल्तान हसन, सुल्तान तुगलुक की सेना में सम्मिलित था और दक्किन (दक्षिण) की रक्षा के लिये नियुक्त था। सर्व प्रथम उस विद्रोह के उपरान्त इसमाईल मुख को सिंहासनारूढ़ किया गया। चूँकि वह राज्य के योग्य न था अतः सैनिकों ने सुल्तान हसन शाह को सिंहासनारूढ़ कर दिया।

जब सुल्तान मुहम्मद बिन तुगलुक गुजरात पहुँचा तो विद्रोहियों ने सुल्तान से युद्ध किया और बड़ी कठिनाई से वे भगाये जा सके। कुछ लोग तो मार डाले गये और कुछ (१४) दौलताबाद पहुँच कर इसमाईल मुख तथा उसके साथियों से मिल गये। सुल्तान मुहम्मद बिन तुगलुक गुजरात के विद्रोह को शांत करके एक बहुत बड़ी सेना लेकर दौलताबाद की ओर बढ़ा। इसमाईल मुख ने बड़ी वीरता से युद्ध किया किन्तु शाही लश्कर की संख्या बहुत ही अधिक थी। वे दौलताबाद भाग गये। इसमाईल मुख देवगीर (देवगिरि) के किले को बन्द करके बैठ रहा। सुल्तान हसन शाह बहमनी ने अपनी सेना लेकर गुलबर्ग की ओर प्रस्थान किया। सुल्तान मुहम्मद ने दौलताबाद के किले को घेर लिया। मलिक एमादुद्दीन सरतेज को एक वीर सेना देकर सुल्तान अलाउद्दीन का पीछा करने के लिये भेजा।

इसी बीच में गुजरात से समाचार प्राप्त हुआ कि मलिक तग्री ने विद्रोह कर दिया है। विवश होकर सुल्तान ने एक सेना दौलताबाद में छोड़ कर स्वयं गुजरात की ओर प्रस्थान किया। जब सुल्तान अलाउद्दीन को पता चला कि शाही सेना उसका (तग्री का) पीछा कर रही है तो उसने अवसर पाकर शाही सेना पर अचानक आक्रमण कर दिया और एमादुल मुल्क की हत्या कर दी और शाही सेना का पीछा करते हुये दौलताबाद की ओर प्रस्थान किया। जब यह सूचना उन अमीरों को, जो इसमाईल मुख को घेरे थे, प्राप्त हुई तो वे भी भाग खड़े हुये। सुल्तान (हसन) दौलताबाद पहुँचा। इसमाईल मुख भी देवगीर (देवगिरि) के किले के नीचे उतरा। उसने स्वयं राज्य श्याग दिया और नासिरुद्दीन की उपाधि छोड़ कर अपना नाम शम्सुद्दीन रख लिया। २८ शाबान ७४८ हि० [ ३ दिसम्बर, १३४७ ई० ] शुक्रवार को नौ घड़ी दिन व्यतीत हो जाने पर सुल्तान अलाउद्दीन हसन सिंहासनारूढ़ हुआ। कुछ लोगों का मत है कि वह शुक्रवार २४ रबी उस्सानी ७४८ हि० [ ३ अगस्त १३४७ ई० ] को सिंहासनारूढ़ हुआ।

(१५) सुल्तान ने कुछ सेना मुहम्मद बिन तुगलुक के कुछ अमीरों का पीछा करने के लिये, जो भाग चुके थे, भेजी। शाही सेना का सरदार निजामुलमुल्क मारा गया। शेष बड़ी कठिनाई से अपने प्राण बचा कर भाग सके। सुल्तान ने अपने सहायकों में से प्रत्येक को उसकी योग्यता के अनुसार पद तथा पदवियाँ प्रदान कीं। सुल्तान मुहम्मद बिन तुगलुक

(१६) के एक अमीर ऐनुद्दीन को, जो अपने पुत्र के साथ सुल्तान अलाउद्दीन हुसैन की सेवा में प्रविष्ट हो गया था, ख्वाजये जहाँ की उपाधि प्रदान की।

सुल्तान ने ख्वाजये जहाँ को गुलबर्गा, सिकन्दर खाँ को बिदर, क्रीर खाँ को कूतर, सफ़दर खाँ को सकर जो 'सागर' कहलाता है, तथा हुसैन गशास्प को कोतगीर भेजा। अन्य सरदारों को काफ़िरों के राज्य पर आक्रमण करने के लिये नियुक्त किया। एमादुलमुल्क तथा मुबारक खाँ ने तावी नदी तक छापा मार कर हिन्दुओं के राज्य को छिन्न भिन्न कर दिया। दनकुरी प्रदेश पर आक्रमण करके मनात (मूर्ति) का सिर काट कर जंजवाल पर चढ़ाई की। उस किले को ध्वस करके अधर्मी दालमिहद का सिर काट कर उसका शरीर मिट्टी में मिला दिया।

गशास्प को जो कोतगीर पर अधिकार जमाने के लिये भेजा गया था, क्रन्धार के मार्ग में जो अब क्रन्धार कहलाता है सूचना मिली, कि सुल्तान मुहम्मद बिन तुग़लुक़ की तुर्क सेना ने, जो क्रन्धार में थी, सुल्तान अलाउद्दीन शाह के सिंहासनारूढ़ होने की सूचना पाकर सुल्तान (मुहम्मद) के विरुद्ध विद्रोह कर दिया और क्रन्धार के किले पर अधिकार जमा लिया। इकराज भाग कर बूदन की ओर चला गया और उसका परिवार तुर्कों द्वारा बन्दी बना लिया गया। तुर्कों ने गशास्प को पत्र लिख कर अधीनता प्रकट की। गशास्प (१७) यह जान कर बड़ा प्रसन्न हुआ और उसने उन्हें प्रोत्साहन-युक्त एक पत्र लिख कर उस ओर रवाना हुआ। जब वह वहाँ पहुँचा तो उन लोगों ने अधीनता स्वीकार कर ली।

गशास्प ने उस स्थान से कोतगीर पहुँच कर दिनगर के बादशाह को धेरू लिया। किले वालों ने कुछ दिन पश्चात् किला उसके हवाले कर दिया। गशास्प ने प्रजा के लिए कर तथा मालगुजारी निश्चित कर दी।

सैयिद रज़ी उद्दीन कुतबुलमुल्क ने, जिसने मुन्दरी की ओर प्रस्थान किया था, मार्ग से मरम को ओर बढ़ कर उस पर अधिकार जमा लिया। तत्पश्चात् अकलौत पर आक्रमण करके उसे अपने अधिकार में कर लिया। उसका नाम सैदाबाद रखा। वहाँ के ज़मींदारों में से प्रत्येक ने अधीनता स्वीकार कर ली। उन लोगों की अक़ता उन्हीं के पास रहने दी। जिन लोगों ने विरोध किया उन्हें नष्ट अष्ट कर दिया। यद्यपि उसके पास अधिक सेना न थी फिर भी उसने तीन चार किले अपने अधिकार में कर लिये।

क्रीर खाँ जिसे कोतर की अक़ता प्राप्त हुई थी उस ओर रवाना हुआ। मार्ग में उसने कल्यान के किले पर आक्रमण किया और ५० दिन तक किले वालों को घेरे रहा। तत्पश्चात् किले वालों ने किला हवाले कर दिया और अधीनता स्वीकार कर ली। जब सुल्तान को इस विजय की सूचना मिली तो दौलताबाद में एक सप्ताह तक हर्ष तथा आनन्द मनाया गया। दौलताबाद का नाम फ़तहाबाद रक्खा गया।

(१८) सिकन्दर खाँ ने, जो बिदर भेजा गया था, मलखेर पर आक्रमण किया। हिन्दुओं ने अधीनता स्वीकार कर ली। तत्पश्चात् उसने तिलंग के शासक कनानीद को पत्र लिखा कि चूँकि सुल्तान के पास अच्छे हाथी नहीं हैं अतः वह कुछ अच्छे हाथी सुल्तान के लिये भेज दे। कनानीद ने यह पत्र पाकर सिकन्दर खाँ के पास पत्र भेज कर अपनी अधीनता का आश्वासन दिलाया और उससे भेंट करने की इच्छा प्रकट की। सिकन्दर खाँ एक बहुत बड़ी सेना लेकर तिलंग की ओर गया। कनानीद ने उसका बड़ा आदर सम्मान किया और उचित रूप से उपहार भेंट किये। दो हाथी तथा उपहार सिकन्दर खाँ के द्वारा सुल्तान के दरबार में भेजे। सिकन्दर ने बिदर लौट कर हाथी तथा अन्य उपहार सुल्तान की सेवा में

भेज दिये। सुल्तान ने सिकन्दर खाँ को फ़रमान भेज कर चन्न प्रदान किया और कनानीद पर भी बड़ी ही कृपा दृष्टि प्रकट की।

### इसमार्ईल मुख का विद्रोह—

इसमार्ईल मुख को जिसने राज्य त्याग दिया था अकार थाना, जो तरदल तथा जाकमन्दी के निकट है, इनाम में प्रदान कर दिया गया था। कुछ दिन उपरान्त नरायन (नारायण) अघर्मी तथा दुष्ट ने उसे मार्ग-भ्रष्ट कर दिया और उसे शाही (सुल्तान मुहम्मद) की कृपा का आश्वासन दिला कर उससे विद्रोह करा दिया। अन्त में उसे बन्दी बना कर उसे विष दे कर मार डाला। ख्वाजये जहाँ ने सुल्तान (हसन) के आदेशानुसार मुबारकाबाद मिर्ज से (१९) उस दुष्ट को दंड देने के लिये प्रस्थान किया। मलिक क़ुतबुलमुल्क भी मुन्दी से ख्वाजये जहाँ की सहाय्यताार्थ पहुँचा। दोनों ने गुलबर्गे पहुँच कर उसे घेर लिया। क़िले के मुकद्दम पूचारेदी ने बड़े छल तथा युक्ति से कार्य किया किन्तु जल के अभाव के कारण क़िले वालों को क़िला छोड़ देना पड़ा। क़िले के बहुत से लोग मारे गये। पूचारेदी को बन्दी बना कर राजधानी में भेज दिया गया। ख्वाजये जहाँ ने गुलबर्गा नगर में शासन की गद्दी पर आरूढ़ हो कर उस प्रदेश को सुव्यवस्थित कर दिया।

कुछ समय उपरान्त उसे सूचना मिली कि सकर की सेना ने विद्रोह कर दिया है। सफ़दर खाँ, की, जिसने किम्बा के क़िले को घेर रखा था और जब कि क़िले वालों की बहुत बड़ी संख्या महामारी तथा अकाल के कारण मर रही थी, कम्पर्स, मुहम्मद इब्ने आलम तथा नत्थू अलमबक एव कुछ अन्य षड्यन्त्रकारियों के प्रयत्न से हत्या हो गई। सफ़दर खाँ की हत्या के उपरान्त उन लोगों ने सकर पहुँच कर उस क़िले पर विजय प्राप्त कर ली। अली लाचीन तथा फ़ख़रुद्दीन मेहरवार किसी बहाने से भाग कर विद्रोहियों से पृथक् हो गये। ख्वाजये जहाँ ने विद्रोहियों को पत्र लिखा कि अच्छा हुआ कि हरामखोर की हत्या हो गई। अब तुरन्त यहाँ पहुँच कर अपनी समस्त धन-सम्पत्ति प्रस्तुत कर दो। मुहम्मद इब्ने (पुत्र) आलम ने नत्थू अलमबक को ख्वाजये जहाँ के पास भेज कर यह कहलाया कि “यदि हमारा महाल हमारे पास रहने दिया जाय तो हम आज्ञाकारिता के लिये तैयार हैं अन्यथा कौन हमारा विनाश कर सकता है?” जब नत्थू ने ख्वाजये जहाँ को यह संदेश पहुँचाया तो उसने उसे बन्दी बना कर सब हाल सुल्तान को लिख भेजा। सुल्तान ने आदेश भेजा कि ख्वाजये जहाँ तुरन्त चहनोर नदी को पार करके दूसरी ओर पड़ाव डाले और जब तक सुल्तान की सेना वहाँ न पहुँच जाय किसी ओर प्रस्थान न करे। ख्वाजये जहाँ ने सुल्तान के आदेशानुसार नदी के दूसरी ओर पड़ाव किया और नित्य सेना के वीरों को विद्रोहियों के प्रदेश में छापा मारने के लिये भेज कर उनके हृदय में आतंक बैठा दिया। मुहम्मद बिन तुगलुक के कारण, सुल्तान दौलताबाद छोड़ना उचित न समझता था।

### सुल्तान के विजयी पताकाओं का गुलबर्गा की ओर प्रस्थान—

दो मास तक ख्वाजये जहाँ की सेना चहनोर के दूसरे तट पर पड़ी रही। एक रात्रि में (२०) सुल्तान ने स्वप्न में मुहम्मद बिन तुगलुक शाह के राज्य के अन्त की सूचना पाकर दौलताबाद से सेना लेकर गुलबर्गे की ओर प्रस्थान किया। कदर खाँ, ग़र्शास्प, एमादुल मुल्क तथा अजदुल मुल्क आदि को दौलताबाद में छोड़ कर गुलबर्गा नगर में पड़ाव डाल दिया। वहाँ के निवासियों ने उसका स्वागत करते हुये उपहार भेंट किये तथा अभिवादन किया। सुल्तान ने वहाँ के निवासियों को सम्मानित किया। जब ख्वाजये जहाँ को सुल्तान की सेना

के पहुँचने के समाचार प्राप्त हुये तो उसने सेना को शिविर में छोड़ कर अकेले ही सुल्तान की सेवा में पहुँच कर कालीन (भूमि) चूमने का सौभाग्य प्राप्त किया ।

(२१) इसी समय दूतों ने सूचना पहुँचाई कि सुल्तान मुहम्मद बिन तुग़लुक ने गुजरात तथा तत्ता (थट्टा) के मार्ग में प्राण त्याग दिये । सुल्तान ने शत्रु की ओर से निश्चित हो कर दकिन (दक्षिण) विजय के लिये प्रस्थान किया । तीन दिन उपरान्त नदी पार करके सुल्तान ने निरन्तर शत्रु की ओर बढ़ना प्रारम्भ कर दिया । मुहम्मद इब्ने आलम यह सुन कर, सुल्तान की सेवा में उपस्थित हो गया । सुल्तान ने आदेश दिया कि उसकी धन सम्पत्ति पर अधिकार जमा कर उसे बन्दी बना लिया जाय और उसके प्राण को कोई हानि न पहुँचाई जाय ।

# तारीखे सिन्ध अथवा तारीखे मासूम

[ लेखक—सैयिद मुहम्मद मासूम भक्करी ]

( प्रकाशन—पूना १६३८ ई० )

## सुल्तान गयासुद्दीन

(४६) जिस समय सुल्तान गयासुद्दीन ने मुल्तान से देहली की ओर प्रस्थान किया तो सूमरा लोगों ने आक्रमण करके थत्तह पर अधिकार जमा लिया। सुल्तान गयासुद्दीन ने मलिक ताजुद्दीन को मुल्तान, ख्वाजा खतीर को भक्कर तथा मलिक अली शेर को सिबिस्तान में नियुक्त (४७) किया। ७२३ हि० (१३२३ ई०) के अन्त में सुल्तान गयासुद्दीन तुगलुक शाह ने अपने पुत्र सुल्तान मुहम्मद को अपना वलीअहद (उत्तराधिकारी) नियुक्त किया और उसके नाम की बैअत राज्य के प्रतिष्ठित लोगों से करा ली। ७२५ हि० (१३२४-२५ ई०) के प्रारम्भ में उसका निधन हो गया।

## सुल्तान मुहम्मद शाह बिन तुगलुक शाह

सुल्तान मुहम्मद शाह बिन (पुत्र) तुगलुक शाह के सिंहासनारूढ़ होने के उपरान्त उसकी प्रसिद्धि एवं ख्याति अत्यधिक प्रसारित हो गई। उसने ७२७ हि० (१३२६-२७ ई०) में किशलू खाँ को सिन्ध प्रान्त में नियुक्त किया। तत्पश्चात् दौलताबाद पहुँच कर उसे राजधानी बनाया। उसके उस स्थान पर दो वर्ष तक रहने के कारण किशलू खाँ ने भक्कर से मुल्तान पहुँच कर मुल्तान वालों तथा बिल्लोच लोगों को मिला कर विद्रोह का संकल्प कर लिया। सुल्तान मुहम्मद शाह यह समाचार सुन कर शीघ्रातिशीघ्र ७२८ हि० (१३२७-२८ ई०) में मुल्तान पहुँचा। किशलू खाँ ने क्रुतघ्नता प्रकट करते हुये अपने आश्रयदाता से युद्ध किया। जैसे ही दोनों सेनाओं का आमना सामना हुआ तो जो सेना तलीआ<sup>१</sup> के रूप में सामने थी, उसने किशलू खाँ पर आक्रमण करके विजय प्राप्त कर ली और उसका सिर काट कर मुल्तान के समक्ष लाई। उसकी सेना सुल्तान के कठोर दण्ड के भय से छिन्न-भिन्न हो गई। सुल्तान ने आदेश दिया कि मुल्तान वालों के रक्त की नदी बहा दी जाय। जब सैनिक नंगी तलवारें लेकर मुल्तान वालों की हत्या के विचार से पहुँचे तो शेखुल इस्लाम शेख रुक्नुद्दीन मुल्तान वालों की सिफ़ारिश के लिये सुल्तान मुहम्मद शाह के दरबार में उपस्थित हुये और नंगे सिर खड़े हो गये। सुल्तान ने कुछ क्षण के पश्चात् शेख की सिफ़ारिश स्वीकार कर ली और मुल्तान वालों के अपराध क्षमा कर दिये। वह मुल्तान भक्कर एवं सिबिस्तान में अपने विश्वास-पात्रों को नियुक्त करके उपर्युक्त सन् के अन्त में वहाँ से लौट गया।

७४४ हि० (१३४३-४४ ई०) में सुल्तान मुहम्मद शाह के हृदय में यह बात आई कि देहली की सुल्तानी एवं शासन अब्बासी खलीफ़ा के आदेश बिना उचित नहीं। उसने खलीफ़ा के परोक्ष में उससे बैअत करली। इस विषय में उसने बड़ी अधिकता प्रदर्शित की। प्रजा

१ सेना का अग्रिम भाग जो शत्रुओं का पता लगाने तथा पदों आदि के लिये नियुक्त किया जाता है।

को जुमे (की सामूहिक) नमाज पढ़ने से रोक दिया। मलिक रफ़ी को उपहार देकर मिस्र भेजा। मिस्र के खलीफ़ा ने मलिक रफ़ी तथा अपने आदमियों के साथ उसके लिये पताका एवं खिलअत प्रेषित की। सुल्तान ने प्रसन्न होकर उन लोगों का बड़ा सम्मान किया और उन्हें इनाम में धन प्रदान किया। खलीफ़ा के नाम का खुत्बा पढ़वा कर अपना नाम उसके पीछे रखवाया।

७५१ हि० (१३५०-५१ ई०) में सुल्तान मुहम्मद शाह ने देहली से गुजरात की ओर प्रस्थान किया और शीघ्रातिशीघ्र कर्नाल<sup>१</sup> पहुँचा। तगी नामक सुल्तान का दास विद्रोह करके खम्बायत के बन्दरगाह की ओर भाग गया। जब सुल्तान वहाँ पहुँचा तो वह भाग कर जारीजा पहुँचा। सुल्तान ने भी नान्कनी<sup>२</sup> का संकल्प करके थत्तह की ओर प्रस्थान किया और तहरी<sup>३</sup> ग्राम में नदी तट पर सेना एकत्र करने के लिये पड़ाव डाला। इसी बीच में सुल्तान ज्वर से पीड़ित हो गया और उसे परदेश में होने का दुःख कष्ट देने लगा। सुल्तान तहरी से प्रस्थान करके कन्दल<sup>४</sup> पहुँचा और वहीं ठहर गया। वहाँ सुल्तान रोग से मुक्त होने लगा। इस पड़ाव पर अन्तःपुर की स्त्रियाँ नदी के मार्ग से पहुँच गईं। सुल्तान उनके आने से बड़ा प्रसन्न हो गया। सेना को अत्यधिक वस्तुयें प्रदान कीं और बहुत बड़ी सेना लेकर थत्तह की ओर प्रस्थान किया। तगी को, जो भाग कर थत्तह पहुँचा था कोई उपाय समझ में न आया। जब सुल्तान थत्तह के निकट १२ कोस पर पहुँच गया तो संयोग से उस दिन (४९) १० मुहर्रम थी। सुल्तान ठहर गया। उस दिन वह रोज़ा रखे था। दूसरे दिन सुल्तान का रोग पुनः बढ़ गया और बहुत जोर से ज्वर चढ़ आया। चिकित्सकों के उपचार से कोई लाभ न हुआ और २१ मुहर्रम ७५२ हि० (२० मार्च १३५१ ई०) को उसका निधन हो गया।

## सुमरा तथा सुमा

(६०) इससे पूर्व उल्लेख हो चुका है कि जब सुल्तान महमूद ग़ाज़ी, ग़ज़नी से मुल्तान पहुँचा तथा मुल्तान अपने अधिकार में कर लिया तो उसने कुछ लोगों को सिन्ध की विलायत (प्रान्त) विजय करने के लिये भेजा। सुल्तान महमूद ग़ाज़ी के देहान्त के पश्चात् जब शासन तथा राज्य सत्ता अब्दुर्रशीद<sup>५</sup> बिन (पुत्र) सुल्तान मसऊद को प्राप्त हुई तो उसने भाग विलास में व्यस्त रहना प्रारम्भ कर दिया और राज्य-व्यवस्था की चिन्ता न की। दूर की सीमा के लोगों ने विद्रोह प्रारम्भ कर दिया।

संक्षेप में उस समय सूमरा<sup>६</sup> लोगों ने तहरी के आस-पास से एकत्र होकर सूमरा नामक एक व्यक्ति को शासन की गद्दी पर आरूढ़ कर दिया। वह बहुत समय तक उन लोगों का

१ जूना गढ़।

२ सम्भवतया कच्छ में कोई स्थान।

३ तहरी, हैदराबाद (सिन्ध) में मुहम्मद डेरे के निकट जो सूमरा लोगों की राजधानी था।

४ कन्दल अथवा गोन्दल कर्नाल से उत्तर की ओर १५ कोस पर (तबकाले अकबरी भाग १, पृ० २२२) काठियावाड़ में। तारीखे फ़ीरोज़ शाही (पृ० ५२३) देखो।

५ (४४१—४४४ हि०। १०४९ ई०—१०५३-५४ ई०)।

६ अबुल फ़जल ने लिखा है कि सूमरा लोग ३६ व्यक्ति थे और उन्होंने ५०० वर्ष राज्य किया। (आईने अकबरी, नवल किराोर १-६३, भाग २, पृ० १६७)। तोहफ़तुल किराम के लेखक के अनुसार इन लोगों का राज्य ७५२ हि० (१३५१—५२ ई०) में समाप्त हुआ (तोहफ़तुल किराम लेखक अली शेर काने थत्तवी, बम्बई, भाग ३, पृ० ३५) अतः इनकी सत्ता का प्रारम्भ २५२ हि० (८६६-६७ ई०) के लगभग से समझा जा सकता है। अलीशेर काने के अनुसार सूमरा लोगों में बड़ी विचित्र प्रथाएँ थीं (तोहफ़तुल किराम भाग ३, पृ० ४६—४७)।

सरदार रहा और उस प्रदेश के समीप के स्थानों को विद्रोहियों से मुक्त कर दिया। साद नामक जमींदार से जो उस भूभाग में बड़ा प्रभुत्वशाली हो चुका था, मेल कर लिया और उसकी पुत्री से विवाह कर लिया। उससे भुनगर नामक, एक पुत्र का जन्म हुआ। अपने पिता की मृत्यु के उपरान्त वह अपने पूर्वजों के राजसिंहासन पर आरूढ़ हुआ। अन्त में उसकी भी मृत्यु हो गई। उसके उपरान्त उसके पुत्र दूदा नामक ने राज्य का कार्य भार संभाला। कुछ (६१) वर्ष राज्य करने के उपरान्त उसने नसरपुर को अपने अधिकार में कर लिया। युवावस्था में ही उसका देहान्त हो गया। इसका बालक संघार नामक था अतः उसकी पुत्री तारी ने दीर्घकाल तक राज्य किया और प्रजा उसकी आज्ञाकारी रही। जब संघार युवावस्था को प्राप्त हुआ तो राजसिंहासन स्वयं प्राप्त करके वह राज्य व्यवस्था में व्यस्त हो गया। जो लोग विद्रोह कर रहे थे एवं अशान्ति फैला रहे थे उन्हें कड़ी चेतावनी देकर कच (कच्छ) की ओर इस आशय से प्रस्थान किया कि नान्कनी को अपने अधिकार में कर ले। कुछ वर्ष उपरान्त उसका देहान्त हो गया।

उसके कोई पुत्र न था। उसकी पत्नी हपून नामक, वाहका<sup>१</sup> के किले पर राज्य करती थी। उसने अपने भाइयों को मुहम्मद तोर<sup>२</sup> तथा तहरी के राज्य के लिये नियुक्त कर दिया। कुछ समय पश्चात् दूदा के भाइयों ने जो पास ही (किसी स्थान पर) छिपे थे, प्रकट होकर हपून के भाइयों को परास्त कर दिया। इसी बीच में दूदा की सतान में से पहतू नामक एक व्यक्ति ने आक्रमण कर दिया और बहुत बड़ी संख्या में लोग उसके सहायक बन गये। जो लोग राज्य पर अधिकार जमाने के लिये उठ खड़े हुये थे, उनका उसने समूल उच्छेदन कर दिया और स्वयं सिंहासनारूढ़ हो गया। उसने भी कई वर्ष तक राज्य किया। उसके देहान्त के पश्चात् खैरा नामक एक व्यक्ति ने राज्य का कार्य भार संभाला। उसमें बहुत से गुण थे। उसकी मृत्यु के उपरान्त उरमील नामक एक व्यक्ति सिंहासनारूढ़ हुआ। वह बड़ा ही अत्याचारी तथा निष्ठुर था। प्रजा उसके अत्याचार से घृणा के कारण उसकी हत्या के लिये सन्नद्ध हो गई। सुमा समूह वाले कच (कच्छ) के आस-पास से आकर सिन्ध के उपान्त में निवास करने लगे थे। उन लोगों तथा सिन्ध वालों में परस्पर व्यापार एवं (६२) विवाह के कारण मेल हो गया था। सुमा समूह का उनर नामक व्यक्ति बड़ा ही योग्य था। राज्य के प्रतिष्ठित व्यक्तियों ने प्रातःकाल उसके घर में गुप्त रूप से संघटन करके उरमील की हत्या करदी और उसका सिर नगर के द्वार पर लटकवा दिया। वह सभी लोगों की सहमति से सिंहासनारूढ़ हो गया।

### जाम उनर बिन (पुत्र) बावनया<sup>३</sup>—

वह अमीरों की सहमति से स्थायी शासक बन गया। बहुत बड़ी संख्या में लोग उसके चारों ओर एकत्र हो गये। उसने एक बहुत बड़ी सेना लेकर सिन्धुतान पर आक्रमण करने का संकल्प किया। सिन्धुतान के उपान्त में पहुँच कर, मलिक रतन से, जो तुर्क सुल्तानों

- १ वगह काट अथवा वजह कोट परान नहर से पूर्व की ओर ५ मील पर अल्लाह बन्द के ऊपर था। जिस समय रन कच्छ में जहाज चल सकते थे, यह एक प्रसिद्ध बन्दरगाह था।
- २ मुहम्मद तोर को सुमरा लोगों ने तहरी के उपरान्त अपनी राजधानी बनाया था। मीरपुर बतौरा तालुक में शाह कपूर के आस पास-गोंगरह वाह के किनारे।
- ३ तारीखे मुबारक शाही में यह शब्द बावनहनिया लिखा है (तारीखे मुबारक शाही पृ० १३१) तारीखे फ़ीरोज़ शाही (लिखक) शम्स सिराज अफ़्रीक में बाँहवंना है (तारीखे फ़ीरोज़ शाही पृ० १६६, २००, २०१, २४०, २४१-२४६ २५३, २५४, २५५)। तोहफ़तुल किराम में पानिया है। (तोहफ़तुल किराम भाग ३, पृ० ४६) दासद पोता के अनुसार इसे बाँभ होना चाहिये। (तारीखे सिन्ध पृ० २०५)।

का पदाधिकारी था, युद्ध छेड़ दिया। मलिक रतन भी सेना लेकर किले से निकला और रणक्षेत्र में पहुँचा और युद्ध की अग्नि प्रज्वलित कर दी। जाम उनर सर्व प्रथम युद्ध में पराजित हुआ। उसने पुनः अपने भाइयों की सहायता से संघटित होकर युद्ध प्रारम्भ कर दिया। मलिक रतन थोड़ा दौड़ाते समय घोड़े से पृथक् होकर भूमि पर गिर पड़ा। जाम उनर ने उसका सिर उसके शरीर से काट कर सिविस्तान के किले पर अधिकार जमा लिया। मलिक फ़ीरोज तथा अली शाह तुर्क ने, जो भक्कर के समीप थे, उसे पत्र लिखे कि 'यह वीरता उचित न थी। अब शाही सेना से युद्ध करने की तैयारी करके पौरुष दिखा। उसने इन बातों से प्रभावित होकर तहरी का संकल्प कर लिया किन्तु उन्हीं दिनों में रुग्ण होकर मृत्यु को प्राप्त हो गया। उसने तीन वर्ष और छः मास तक राज्य किया।

कुछ लोगों का यह मत है कि जब जाम उनर ने सिविस्तान विजय कर लिया तो वह एक रात्रि में भोग-विलास का प्रबन्ध करके मदिरापान में तल्लीन था। इसी बीच में समाचार प्राप्त हुये कि कुछ विद्रोही पहुँच गये। उसने अपने वकील (प्रधान मंत्री) क़हा बिन (पुत्र) तमाची को विद्रोहियों से युद्ध करने के लिये भेजा। जब वह सेना लेकर घावा (६३) मारता हुआ उन लोगों के समीप पहुँचा तो युद्ध ही के समय बन्दी बना लिया गया। जाम उनर उसकी ओर से उपेक्षा करके उसी प्रकार भोग विलास में तल्लीन रहा। काहा बिन (पुत्र) तमाची इसी कारण उससे ईर्ष्या रखने लगा। उसने किसी न किसी उपाय से अपने आपको शत्रुओं के हाथों से मुक्त कराया और जाम उनर का विरोधी बन कर भक्कर के किले पर पहुँचा तथा अली शाह तुर्क से भेंट की। अली शाह ने मलिक फ़ीरोज के साथ सेना एकत्र कर के बहरामपुर<sup>१</sup> के किले में जाम उनर की हत्या कर दी और मलिक फ़ीरोज को किले पर अधिकार प्रदान करके स्वयं लौट गया। तीन दिन पश्चात् जाम उनर के आदमियों ने छल एवं धूर्तता से काहा बिन (पुत्र) तमाची तथा मलिक फ़ीरोज की हत्या कर दी।

### जाम जूना बिन (पुत्र) बाबनया—

जाम उनर की मृत्यु के उपरान्त, जाम जूना सुमा समूह में जामी की उपाधि से प्रसिद्ध हुआ। उसने समस्त सिन्ध विजय करने का संकल्प किया। उसने अपने भाइयों तथा सम्बन्धियों को प्रोत्साहन प्रदान करके (उस) विलायत (प्रान्त) की ओर नियुक्त किया। उन लोगों ने तलहती नामक स्थान पार करके भक्कर के ग्रामों तथा क़स्बों में रक्तपात एवं ध्वंस प्रारम्भ कर दिया। दो तीन बार सुमा लोगों तथा भक्कर के अधिकारियों के मध्य में घोर युद्ध हुआ। तुर्क लोग युद्ध की शक्ति न पाकर, भक्कर का क़िला छोड़ कर उच्च की ओर चले गये। जाम जूना उस सेना के भागने का समाचार पाकर निरन्तर कूच करता हुआ भक्कर पहुँचा और उसने कुछ वर्ष स्थायी रूप से सिन्ध में व्यतीत किये। जिन दिनों सुल्तान अलाउद्दीन<sup>२</sup> (ख़लजी) ने अपने भाई उलुग़ खाँ को मुल्तान के आसपास के स्थानों के लिये नियुक्त किया, उलुग़ खाँ ने मलिक ताज काफ़ूरी तथा तातार खाँ को जाम जूना के विनाश हेतु सिन्ध भेजा। जाम जूना सेना के पहुँचने के पूर्व कण्ठ के एक संक्रामक रोग के कारण मृत्यु को प्राप्त हो गया। उसने १३ वर्ष तक राज्य किया। सुल्तान अलाउद्दीन की सेना ने भक्कर के उपान्त में पहुँच कर भक्कर के किले पर विजय प्राप्त कर ली और सिविस्तान की ओर प्रस्थान किया।

१ बहरामपुर—तन्दा डिब्रीजन, हैदराबाद (सिन्ध) के नीचे। बहरामपुर का क़िला सम्भवतया गूनी तालुके में था।

२ सुल्तान अलाउद्दीन ख़लजी का निधन १३१५ ई० में हुआ। जाम जूना ७३४ हि० [१३३३-३४ ई०] के पश्चात् सिंहासनारूढ़ हुआ, अतः यह घटना निराधार है।



### जाम तमाची बिन (पुत्र) जाम उनर (तथा उसका पुत्र खैरुद्दीन)—

(६४) (जाम तमाची) राज्य के प्रतिष्ठित व्यक्तियों की सहमति से अपने पूर्वजों के राजसिंहासन पर आरूढ हुआ। सुल्तान अलाउद्दीन की सेना युद्ध करके जाम तमाची बिन (पुत्र) उनर को बन्दी बना कर परिवार सहित देहली ले गई।<sup>१</sup> वहाँ उसके पुत्रों का जन्म हुआ। सुमा समूह तहरी के उपान्त में जीवन व्यतीत करता था और जाम उनर के पदाधिकारी राज्य व्यवस्था अपने हाथ में लेकर शासन प्रबन्ध करते थे। कुछ समय उपरान्त मलिक खैरुद्दीन वल्द जाम तमाची, जो बाल्यावस्था में अपने पिता के साथ देहली चला गया था, अपने पिता के निधन के पश्चात् सिन्ध पहुँचा और उसे अपने अधिकार में करके राज्य करने लगा।

कुछ समय उपरान्त सुल्तान मुहम्मद शाह गुजरात के मार्ग से सिन्ध पहुँचा। चूँकि जाम खैरुद्दीन बन्दीगृह के कष्ट भोग चुका था, अतः सुल्तान मुहम्मद शाह के अत्यधिक बुलाने पर भी उसने उसकी सेवा स्वीकार न की, यहाँ तक कि सुल्तान मुहम्मद शाह बिन (पुत्र) तुगलुक शाह की थत्तह के उपान्त में मृत्यु हो गई।

१ इस घटना का भी कोई आधार नहीं।

## तारीखे फ़िरिश्ता

[ लेखक—मुहम्मद कासिम हिन्दू शाह फ़िरिश्ता ]

[ प्रकाशन नवल किशोर प्रेस ]

### गयासुद्दीन तुगलुक शाह

(१३२) उलुग खाँ ने यह सुन कर कि उसका पिता शीघ्रातिशीघ्र पहुँच रहा है, अफ़ग़ानपुर के निकट तीन दिन में एक महल इस आशय से बनवा कर पूरा कराया कि उसका पिता वहाँ पहुँच कर रात्रि में विश्राम करे और प्रातःकाल जब शहर को सजा लिया जाय और राज्य की समस्त व्यवस्था तैयार करली जाय, तो वह पूर्ण समारोह से शहर में प्रविष्ट हो। जब सुल्तान वहाँ पहुँचा तो उसने भवन के निर्माण का कारण ज्ञात करके वहाँ विश्राम किया। तुगलुकाबाद में खुशिया मनाई गईं और कुब्बे सजाये गये। दूसरे दिन उलुग खाँ तथा समस्त अमीर बादशाह की अंगुलियों को चूम कर सम्मानित हुये। सुल्तान उन लोगों के साथ जो उसके स्वागतार्थ आये थे, उस महल में बैठ कर भोजन करने लगा। जब भोजन हटाया गया तो लोगों ने समझा कि बादशाह उसी समय सवार होगा। वे बिना हाथ धोये बाहर निकल आये। उलुग खाँ भी जिसकी मौत न आई थी हाथी घोड़े तथा समस्त उपहार प्रस्तुत करने हेतु बाहर निकला। इसी बीच में महल की छत गिर पड़ी और बादशाह पाँच व्यक्तियों के साथ उस छत के नीचे मृत्यु को प्राप्त हो गया।

कुछ इतिहासों में लिखा है कि चूँकि महल नवनिर्मित और ताजा था, अतः हाथियों के दौड़ाने के कारण गिर पड़ा। कुछ इतिहासकारों ने लिखा है, कि इस प्रकार के भवन के निर्माण से जिसकी कोई आवश्यकता न थी, यह मन्देह होता है कि उलुग खाँ ने अपने पिता की हत्या कराना निश्चय कर लिया था। ज़िया बरनी ने, जो फ़ीरोज शाह का समकालीन था, इस कारण कि फ़ीरोज बादशाह, सुल्तान मुहम्मद का बड़ा भक्त था, यह बात नहीं लिखी किन्तु बुद्धिमानों से यह बात छिपी नहीं रह सकती कि यह बात बुद्धि के निकट ठीक नहीं। क्योंकि उलुग खाँ भोजन में अपने पिता के साथ था, उसमें यह चमत्कार कहाँ से उत्पन्न हो गया कि उसके निकलते ही छत गिर पड़े। सब से बढ़ कर यह कि सत्रे जहाँ गुजराती ने अपने इतिहास में लिखा है कि उलुग खाँ ने इस भवन को एक जादू पर आधारित किया था। जब वह जादू न रहा तो छत नीचे आ रही। हाजी मुहम्मद कन्धारी ने अपने इतिहास में लिखा है कि जिस समय सुल्तान हाथ धो रहा था एक बज्र आकाश से गिरा और छत को फाड़ता हुआ उसके सिर पर पड़ा। यह बात ठीक ज्ञात होती है। उसकी मृत्यु रबी-उल अब्दल ७२५ हि० (फ़रवरी-मार्च १३२५ ई०) में हुई।

### सुल्ताने आजम सुल्तान मुहम्मद तुगलुक शाह

(१३३) वह बड़ा ही पराक्रमी बादशाह था। सातों इक्लीमों की बादशाही से वह संतुष्ट न था और उसकी इच्छा थी, कि समस्त जिन्नात तथा मनुष्य उसके आज्ञाकारी हो जायें, सभी संसार वाले उसके दास बने रहें। यदि उसे अपने पूर्वजों से इस्लाम प्राप्त न हुआ होता तो वह अपने आपको ईश्वर कहलवाता। वह इतना बड़ा दानी था कि पूरा खजाना भिखारी को दे देने के उपरान्त भी उसे कुछ न समझता था। हातिम का आजीवन का दान उसके एक दिन के दान के बराबर था। दान करते समय वह धनी, भिखारी, मित्र तथा अन्य लोगों को बराबर समझता था। ततार खाँ को, जिसे बादशाह गयासुद्दीन तुगलुक

शाह ने सुनार गाँव का वाली नियुक्त कर दिया था और जो उसका मुंह बोला भाई था, वैहराम खाँ की उपाधि प्रदान की और एक दिन में १०० हाथी, १००० घोड़े, एक करोड़ लाल तन्के, चत्र तथा दूरबाश प्रदान किये और बंगाले तथा सुनार गाँव की विलायत स्थायी रूप से देकर बड़े सम्मान से उसे उस ओर भेजा। मलिक संजर बदखशानी को ८० लाख तन्के, मलिकुल मुलुक एमादुद्दीन को ७० लाख तन्के तथा अपने गुरु मौलाना अजदुद्दीन को ४० लाख तन्के एक ही दिन में प्रदान कर दिये। मलिकनुदमा नासिद्दीन कामी को प्रत्येक वर्ष लाखों तन्के देता था। मलिक गाज़ी को जो बड़ा प्रतिष्ठित, बुद्धिमान तथा अच्छा कवि था, प्रत्येक वर्ष १००,००० तन्के प्रदान करता रहता था। काज़ी राजनी को भी इतना ही प्रदान करता जिसका अनुमान कोई न कर सकता था। निजामुद्दीन अहमद बख़शी के अनुसंधान के अनुसार तन्के का अभिप्राय चाँदी के तन्के से है जिसमें थोड़ा सा ताँबा भी होता था। एक तन्के में १६ ताँबे के पोल (पैसे) होते थे। वह बादशाह बड़ा ही अदभुत प्राणी था। उसमें विरोधाभासी गुण पाये जाते थे। उसकी आकांक्षा यह थी कि सुलेमान के समान राज्य को नबूवत से जोड़े रखे और शरा तथा राज्य सम्बन्धी आदेश अपनी ओर से निकालता था और मुहम्मद साहब के धर्म के पालन में पाँचों समय की नमाज़ पढ़ता था।.....

(१३४) आरम्भ में जब उसका राज्य हड़ भी न हुआ था कि तुर्माशीरीन खान बिन (पुत्र) दाऊद खाँ हाकिम उलूस चुगताई जिसमें हस्तम की वीरता तथा किसरा (नौशीरवाँ) का न्याय एकत्र था और जो मुसलमानों का बादशाह था, एक बहुत बड़ी सेना लेकर हिन्दुस्तान पर विजय प्राप्त करने के विचार से ७२७ हि० (१३२६-२७ ई०) में इस राज्य में घुस आया। लमगान तथा मुल्तान से देहली के द्वार तक कुछ प्रदेशों को विध्वंस करता और कुछ को वचन लेकर अधिकार में करता हुआ अपने शिविर उस नगर (देहली) में लगवा दिये। सुल्तान मुहम्मद तुग़लुक शाह ने युद्ध करना सम्भव न देख कर बड़ी नम्रता से व्यवहार किया और कुछ विश्वासपात्रों को मध्य में डाल कर धन-सम्पत्ति तथा जवाहरात जिससे तुर्माशीरीन संतुष्ट हो सका, देकर अपना सम्मान तथा राज्य पुनः खरीद लिया। तुर्माशीरीन दिखाने को तो देहली से प्रस्थान कर गया किन्तु गुजरात की ओर जाकर उसने उस विलायत को, जो मार्ग में थी, विध्वंस कर दिया और एक संसार की सम्पत्ति पर अधिकार जमा कर और अत्यधिक लोगों को बन्दी बना कर सिन्ध तथा मुल्तान के मार्ग से पूर्णतया सुरक्षित लौट गया। ज़िया बरनी ने अपने समय का पक्ष लेकर अपने इतिहास में इस घटना का उल्लेख नहीं किया।

बादशाह मुहम्मद तुग़लुक शाह इसके उपरान्त सेना की सुव्यवस्था एवं राज्यों को अपने अधीन करने में तल्लीन हो गया। दूर दूर की विलायतें उदाहरणार्थ घोर समुद्र (द्वार समुद्र), माबर, कम्पिला, वारंगल, लखनौती, हबीब गाँव, सुनार गाँव तथा देहली के निकट के स्थान अपने अधिकार में कर लिये। कर्नाटक की विलायत (प्रदेश) को समस्त लम्बाई तथा चौड़ाई में समुद्र तट तक अपने अधिकार में कर लिया। वहाँ के कुछ रायों ने खराज अदा करने का वचन दे दिया और प्रत्येक वर्ष खज़ाने में खराज भेजा करते थे। किसी भी विद्रोही अथवा उपद्रवी को दीवानी के धन में से आधा दिरहम भी छिपा लेने अथवा विद्रोह करके रख लेने की शक्ति न थी। राज्य के अधीन प्रदेशों के समस्त मुकद्दम, राय तथा ज़मीदार अधीनता एवं सेवा भाव प्रकट करते हुये कर अदा करना आवश्यक समझा करते थे। उसे चारों ओर से इतना धन प्राप्त होता रहता था कि उसके अत्यधिक व्यय के बावजूद खज़ाने में किसी कारण कमी न हो पाती थी किन्तु सुल्तान के राज्य के मध्य एवं अन्त में इतनी हड़ता के

१ तबक्राते अकबरी पृ० १६६।

होते हुये भी राज्य इस प्रकार कम्पित हो उठा कि गुजरात के अतिरिक्त उपर्युक्त प्रदेशों में से कोई भी उसके अधीन न रहा। उसके राज्य के पतन के कई कारण थे : (१) दोआब के खराज में वृद्धि। (२) सोने चाँदी के स्थान पर पीतल और ताँबे के सिक्के चलाना। (३) ३,७०,००० सवार खुरासान तथा मावराउन्नहर की विजय हेतु तैयार करना तथा अलाई खजाना व्यय करना। (४) एक लाख सवार तैयार करके अपने भागिनेय खुसरो मलिक के अधीन क़राजिल पर्वत की ओर, जिसे हिमाचल भी कहते हैं, भेजना। (५) मुगलमानों तथा काफ़िरो की अत्यधिक हत्या। खराज में वृद्धि करने का हाल इस प्रकार है : उसने कुछ बातों को ध्यान में रख कर दोआब के प्रदेश के बीच का खराज दस के स्थान पर तीस एवं दम के स्थान पर चालीस कर दिया। यह बात प्रजा के विनाश तथा विद्रोह का कारण बन गई और कृषि में विघ्न पड़ गया। दो तीन वर्ष तक वर्षा भी बन्द हो गई और इस कारण देहली में घोर अकाल पड़ गया..... चूंकि बादशाह चाहता था कि सिकन्दर के समान सातों इक़लीमों पर अधिकार प्राप्त करले और सेना तथा राजकोष इसके लिये पर्याप्त न था अतः इस उद्देश्य की पूर्ति हेतु उसने ताँबे के सिक्के चलाये और आदेश दिया कि जिस प्रकार चीन में जाद (चाउ) चलता है उसी प्रकार हिन्दुस्तान में भी ताँबे के सिक्के चलाये जायँ और सोने चाँदी के सिक्कों के स्थान पर प्रयोग में आयें और क्रय-विक्रय उन्हीं के द्वारा हो। जाद (चाउ) कागज़ का टुकड़ा होता था जिस पर चीन के बादशाहों का नाम तथा उपाधि अंकित होती थी और वहाँ के लोग उन्हें सोने चाँदी के सिक्कों के स्थान पर प्रयोग में लाते थे किन्तु यह कार्य हिन्दुस्तान में सफल न हो सका।.....

समस्त संसार को विजय करने का अशुद्ध विचार तथा बहुत बड़ी सेना एकत्र करने का ख्याल इस कारण पंदा हुआ कि तुर्माशीरीन खाँ का जामाता अमीर नौरोज़ जो चगाताई शाहज़ादा था, अत्यधिक हज़ारा तथा सदा अमीरों के साथ हिन्दुस्तान पहुँच कर सुल्तान मुहम्मद शाह का सेवक हो गया और एराक तथा खुरासान से भी शाहज़ादे, अमीर एवं गण्यमान्य व्यक्ति सेवा में पहुँचे और उन्होंने यह बताया कि ईरान तथा तूरान सुगमतापूर्वक विजय हो जायगा। यद्यपि सुल्तान मुहम्मद युद्ध की भी तैयारी करता था किन्तु वहाँ से आने वालों को प्रमन्न करने के लिये धन भी बाँटता और उनको प्रोत्साहन प्रदान करता। सीमाओं की सेना के अतिरिक्त जो राज्य की रक्षा हेतु अत्यावश्यक होती है उसने ३ लाख (१३५) ७० हज़ार सवार सुरक्षित किये और उनके घोड़ों को दाग करके प्रथम वर्ष उनका वेतन खजाने से प्रदान किया.....।

सुल्तान को हिमाचल तथा चीन के मध्य के प्रदेश को विजय करने का विचार हुआ। प्रसिद्ध अमीर तथा आजमाये हुये सरदार १००,००० योग्य सवारों सहित अपने भागिनेय खुसरो मलिक के अधीन ७३८ हि० (१३३७-३८ ई०) में रवाना किये। उन्हें आदेश दिया कि "वे सर्व प्रथम हिमाचल पर्वत पर अधिकार जमा लें और जहाँ कहीं भी आवश्यकता समझें क़िला तैयार कराके तथा सेना छोड़ कर आगे बढ़ें, यहाँ तक कि चीन की सीमा पर पहुँच कर एक अत्यन्त दृढ़ तथा विशाल क़िले का निर्माण करायें और वहीं ठहर जायें। हिमाचल की विलायत यथारूप अपने अधिकार में करके दरबार में प्रार्थना पत्र भेजें, जब दरबार से सहायता प्राप्त हो जाय तो धीरे धीरे अग्रसर होकर चीन पर अधिकार जमाने का प्रयत्न करें।" यद्यपि राज्य के पदाधिकारियों ने संकेत में तथा स्पष्ट रूप से निवेदन किया कि यह विचार उचित नहीं और हिन्दुस्तान के बादशाहों का वहाँ की एक हाथ भूमि भी अधिकार में करना सम्भव नहीं किन्तु उसने स्वीकार न किया। जब खुसरो मलिक तथा बेचारे अमीरों ने आज्ञा पालन के अतिरिक्त कोई उपाय न देखा तो वे चल पड़े। उपर्युक्त पर्वत में प्रविष्ट होकर उन्होंने

उचित स्थानों पर किले स्थापित किये और अश्वारोहियों तथा पदातियों के दलों को सौंपकर अग्रसर हो जाते थे। जब हिमालय पर्वत का बहुत बड़ा भाग पार करके चीन की सीमा के नगरों में पहुँचे तो चीन के अमीरों का वैभव एवं उनकी शान देख कर चकित हो गये। किले की दृढ़ता, मार्गों के सकरे होने तथा भोजन सामग्री की कमी का ध्यान करके आतंकित तथा भयभीत हो गये। लौटना निश्चय कर लिया। वर्षा ऋतु के आ जाने के कारण अधिकांश मार्ग, जिसे ये लोग पार करके आ गये थे, जल मग्न होकर अदृश्य हो गये। उन लोगों को बाहर निकलने का मार्ग ज्ञात न था। परेशान होकर पर्वत के आँचल के सहारे चले जाते थे। पर्वतीय लोगों ने अबसर पाकर मुसलमानों की हत्या तथा लूटमार प्रारम्भ कर दी। अकाल के चिह्न उत्पन्न कर दिये। एक सप्ताह उपरान्त मुसलमान बड़े परिश्रम के उपरान्त एक विशाल मैदान में पहुँचे। उसे वे पार कर चुके थे। विश्राम हेतु वे लोग ठहरे। भाग्यवश उस रात्रि में बड़ी वर्षा होने लगी। सेना का शिविर इस प्रकार जल मग्न हो गया कि घोड़े द्वाप्य तथा तैर कर पार करना कठिन हो गया। खुसरो मलिक तथा समस्त लोग दस पंद्रह दिन में भोजन सामग्री के अभाव के कारण नष्ट हो गये। जो दल उस सेना से कुछ दूर पर उतरा था, हिन्दुस्तान की ओर रवाना हो गया। हिमाचल के लोगों को जब यह हाल ज्ञात हुआ, तो वे नौकाओं पर बैठकर उस स्थान पर शीघ्र पहुँचे और अत्यधिक धन सम्पत्ति तथा अस्त्र शस्त्र अपने अधिकार में करके धन धान्य सम्पन्न हो गये। जिन लोगों को खुसरो मलिक ने रक्षा के लिये नियुक्त कर दिया था, उनकी उन्होंने हत्या कर दी और उनका कोई चिह्न शेष न रहा। थोड़े से लोग जो सहस्रों कठिनाइयों के उपरान्त सुरक्षित पहुँच सके वे सुल्तान मुहम्मद शाह के क्रोध की तलवार के पंजे में फँस गये।

देहली के विनाश की कहानी इस प्रकार है: सुल्तान मुहम्मद शाह के चाचा का पुत्र जिसकी उपाधि गशास्प थी, और जो एक बहुत बड़ा अमीर था, दक्षिण की सागर नामक अक्रता का स्वामी था। राज्य के कार्यों में विघ्न पड़ते देख कर उसको बादशाही की आकांक्षा हो गई। वह सागर के किले को दृढ़ बनाने तथा सेना एवं अपने सहायक बढ़ाने में तल्लीन हो गया। आज्ञाकारिता त्याग कर दक्षिण के अधिकांश अमीरों को अपनी ओर मिला लिया। दक्षिण के चुने हुये उत्तम स्थानों को अपने अधिकार में करके अपनी शक्ति बहुत बढ़ा ली। कुछ अमीर जो उसके सहायक न बने थे उसका मुक्ताबला न कर सके और पराजित होकर माँडू तथा सावी चल दिये। जब सुल्तान को यह समाचार प्राप्त हुये तो उसने ख्वाजये जहाँ को राजधानी के कुछ अमीरों के साथ गुजरात की समस्त सेना देकर उसके विनाश हेतु भेजा। ख्वाजये जहाँ जब देवगीर (देवगिरि) पहुँचा तो गशास्प भी सेना तैयार करके युद्ध करने के लिये निकला। युद्ध के समय गशास्प के एक बहुत बड़े अमीर खिज़्र बहराम के उसका विरोध करके ख्वाजये जहाँ से मिल जाने के कारण, उसको बहुत बड़ी हानि पहुँची और ख्वाजये जहाँ की शक्ति बढ़ गई। गशास्प ने ठहरना उचित न समझा और रण-क्षेत्र से भाग खड़ा हुआ और सागर तक किसी स्थान पर भी न रुका। कुछ दिन उपरान्त शत्रु की सेना के पीछा करने के कारण उस स्थान पर भी ठहर न सका और सपरिवार कम्पिला को जो कर्नाटक का एक भाग है और जहाँ का राजा उसका मित्र था, चला गया और वहाँ शरण ली। इसी बीच में बादशाह भी दौलताबाद पहुँच गया। ख्वाजये जहाँ को एक भोरी सेना देकर कम्पिला की त्रिलायत (प्रदेश) के विरुद्ध नियुक्त किया। ख्वाजये जहाँ दो बार गशास्प से पराजित हुआ किन्तु देवगीर (देवगिरि) से बहुत बड़ी नयी सेना के सहायतार्थ पहुँच जाने से तीसरी बार उसे विजय प्राप्त हो गई। उसने कम्पिला के राय को बन्दी बना लिया। गशास्प, बलाल देव के निवास स्थान को भाग गया। बलाल देव इस्लामी सेना के उसका

पीछा करने के कारण घबड़ा गया और गर्शास्प को बन्दी बना कर, वजीर खाजये जहाँ के पास भेज दिया और अपने आपको बादशाह के हितैषियों में सम्मिलित कर लिया। ख्वाजये जहाँ ने गर्शास्प को बन्दी बना कर सुल्तान के दरबार में भेज दिया। सुल्तान ने आदेश दिया कि उसकी खाल खींच कर उसमें घास फूस भर दिया जाय और उसे नगर में घुमाया जाय।

(१३६) सुल्तान ने इस अवसर पर यह सोचा कि "भेरी आकाश का चुम्बन करने वाली पताका की छाया में बहुत से देश आगये हैं। राजधानी किसी (ऐसे) स्थान पर बनाई जाय जो राज्य के मध्य में हो, जिससे यदि किसी प्रदेश में कोई दुर्घटना हो तो शीघ्र ही समाचार मिल जाय और तुरन्त सेना भेजी जा सके।" कुछ बुद्धिमान् दरबारियों ने जिन्हें हिन्दुस्तान की सब दिशाओं का ज्ञान था, निवेदन किया कि उज्जैन राजधानी बनाई जाय क्योंकि वह हिन्दुस्तान के मध्य में है और बिक्रमाजीत (विक्रमादित्य) खत्तरी (क्षत्री) ने इसी कारण उसे राजधानी बनाया था। कुछ लोगों ने जो बादशाह के हृदय की बात जानते थे कहा कि देवगीर (देवगिरि) हिन्दुस्तान के मध्य में है। बादशाह ने ईरान और तुरान के जैसे शक्तिशाली बादशाहों के निकट होने पर जो उसके शत्रु थे, तथा अन्य बातों पर ध्यान न देकर आदेश दिया कि देहली का विनाश करके जो मिस्र के समान थी, वहाँ के लोगों, छोटों बड़ों नोकरों तथा अन्य लोगों, स्त्रियों तथा पुरुषों को देवगीर (देवगिरि) में बसाया जाय। .....शहर देवगीर का नाम दौलताबाद रख कर बड़े बड़े भवनों की नीव डाली गई। देवगीर (देवगिरि) के किले के चारों ओर खाई खोदी गई। दौलताबाद के बालाघाट में यलोरा के निकट बड़े बड़े उद्यान तथा हौज बनवाये गये। .....ख्वाजा हसन देहलवी उसी समय दौलताबाद में मृत्यु को प्राप्त हुआ। जलवायु के अनुसार दौलताबाद में कोई आपत्ति नहीं किन्तु उसमें दोष यही है कि वह ईरान तथा तुरान से दूर है।

गर्शास्प के युद्ध तथा देहली वालों को दौलताबाद में बसाने के उपरान्त सुल्तान कन्धाना के किले की विजय के लिये, जो खैबर के निकट है, रवाना हुआ। नाग नायक कोलियों का नेता था। उसने बड़ी वीरता से युद्ध किया। वह किला पर्वत की चोटी पर बड़ा ही दृढ़ बना है। सुल्तान आठ मास तक किले को घेरे रहा और साबात बनवाने तथा मगरिबी लगवाने में व्यस्त रहा। नाग नायक ने परेशान होकर क्षमा याचना कर ली और किला सौंप कर प्रतिष्ठित अमीरों की श्रेणी में आ गया। बादशाह दौलताबाद लौट कर प्रसन्नता-पूर्वक समय व्यतीत करने लगा।

मलिक बहराम ऐबा का मुल्तान में विद्रोह .....(विद्रोह शान्त करने के उपरान्त) बादशाह लौट कर देहली पहुँचा। चूँकि (देहली के) आसपास के लोग जो जबरदस्ती दौलताबाद में बसाये गये थे, छिन्न-भिन्न हो गये थे, बादशाह ने दो वर्ष वहाँ रह कर दौलताबाद का समृद्ध बनाना निश्चय कर लिया। अपनी माता मखदूमये जहाँ तथा समस्त अमीरों और सैनिकों की स्त्रियों को दौलताबाद की ओर रवाना किया। देहली के किसी व्यक्ति को जो वहाँ की जलवायु के आदी बन गये थे, उस स्थान पर रहने न दिया। दोआब में कर वृद्धि..... (१३७) प्रजा का विनाश.....इसी प्रकार उसने कन्नौज से प्रस्थान करके महोबे तक एक संसार की हत्या कर दी। बहराम खाँ की मृत्यु के उपरान्त मलिक फ़ख़रुद्दीन का बंगाल में विद्रोह.....सैयिद हसन का माबर में विद्रोह.....सुल्तान ने देहली पहुँच कर सैयिद हसन के सम्बन्धियों को बन्दी बनाया और ७४२ हि० (१३४१-४२ ई०) में माबर की ओर प्रस्थान किया। देवगीर (देवगिरि) पहुँच कर आमिलों तथा मुक्ताओं के कर को बहुत बढ़ा दिया। कुछ लोग कर की अधिकता के कारण मृत्यु को प्राप्त हो गये। उस विलायत में भी भारी खराज लगा कर कठोर कर वसूल करने वाले नियुक्त किये। तत्पश्चात् ख्वाजये जहाँ को देहली

भेजा औरै स्वयं सैयिद हसन का विद्रोह शान्त करने के लिये तिलंग के मार्ग से माबर की ओर चल खड़ा हुआ। जब वह वहाँ पहुँचा तो उस स्थान पर दस दिन से संक्रामक रोग फैला हुआ था और अधिकतर मनुष्य रोग्य थे। कुछ प्रतिष्ठित सरदार मर गये। सुल्तान भी रोग्य हो गया। मलिक नायब तथा एमादुलमुल्क वजीर को वहाँ छोड़ कर स्वयं दौलताबाद की ओर लौट गया। जब वह बीर के क़स्बे के निकट पहुँचा तो उसके दाँतों में पीड़ा होने लगी। उसका एक दाँत वहीं गिर गया और वहीं दफन करके एक गुम्बद बना दिया गया जो अभी तक वर्तमान है और सुल्तान तुगलुक के दाँत के गुम्बद के नाम से प्रसिद्ध है। बादशाह ने पटन पहुँच कर कुछ दिनों तक अपने रोगों का उपचार किया। शिहाब सुल्तान को नुसरत खाँ की उपाधि देकर उसे बिदर की विलायत प्रदान की। वहाँ के आसपास की अक़ताओं को एक लाख तन्के के मुक़ातये (कर का ठेका) पर उसे प्रदान कर दिया। शाह, अफ़ग़ान के विद्रोह की सूचना पाकर उसी रूग्णावस्था में पालकी पर बैठ कर देहली की ओर लौटा और आदेश दिया कि देहली के निवासियों में से जिसे दौलताबाद में निवास करना अच्छा लगे, वह दौलताबाद रहे और जो देहली लौटना चाहे, वह देहली लौट जाय। कुछ लोग बादशाह के साथ देहली चल दिये और कुछ मरहट प्रदेश में रह गये ... घोर अकाल..... एक सेर अनाज १७ दिरहम में भी प्राप्त न होता था। सुल्तान कृषि को उन्नति देने में व्यस्त रहा। कुछ समय तक कठोर दंड देना छोड़ दिया। प्रजा को खज़ाने से धन प्रदान किया। कुएँ खुदवाने तथा लोगों को कृषि करने के विषय में प्रोत्साहन देता रहा। लोगों ने तक्राबी के रूप में जो धन पाया था, उसमें से कुछ अपने भोजन पर व्यय कर दिया। कुछ से कुएँ खुदवाये तथा कृषि कराई किन्तु वर्षा न होने के कारण कुओं के जल से कोई लाभ न हो सका। बहुत से लोगों को कठोर दंड दिये गये। ..... शाह अफ़ग़ान का विद्रोह..... बादशाह मार्ग से लौट कर देहली पहुँचा। देहली में दूसरी बार भी अकाल थी। मनुष्य को मनुष्य खाये जाता था। सुल्तान ने कुएँ खोदने के लिये पुनः धन दिया जिससे लोग कृषि कर सकें किन्तु लोग अपनी परेशानी, निर्धनता एवं वर्षा की कमी के कारण अपराधी समझे जाते और उन्हें कठोर दंड दिये जाते।

इस समय मन्दहरान, चौहान, मियाना तथा बहिस्तियान के जो गरोह सुनाम तथा सामाने में थे, विद्रोही हो गये। धने जंगलों में घुस कर उन लोगों ने वही घर बना लिये तथा मालगुजारी देना बन्द कर दिया। बादशाह ने उनके विनाश के लिये चढ़ाई करके उनके निवास स्थानों को जो हिन्दुस्तान में मन्दल कहलाते हैं विध्वंस करा दिया। उनके सहायकों को छिन्न-भिन्न करके, उनके सरदारों को अपने साथ लाकर शहर (देहली) में बसा दिया।

७४३ हि० (१३४२-४३ ई०) में खुक्खरों के सरदार तिलक चन्द्र ने विद्रोह करके लाहौर के हाकिम मलिक तातार खाँ की हत्या करदी। सुल्तान ने ख्वाजये जहाँ को उसका विद्रोह शान्त करने के लिये भेजा ..... ।

(१३८) ७४४ हि० (१३४३-४४ ई०) में हाजी सईद हुसमुज्जी बादशाह के राजदूत के साथ आया और हकूमत का मनशूर (अधिकार-पत्र) तथा ख़िलाफ़त (खलीफ़ा होने) की ख़िलअत लाया। बादशाह ने समस्त अमीरों, आलिमों तथा सूफ़ियों सहित लगभग ५-६ कोस तक उसका स्वागत किया। खलीफ़ा के मनशूर को सिर पर रक्खा। हाजी सईद हुसमुज्जी के चरणों के चुम्बन किये। कुछ पग उसके आगे-आगे पैदल चला। शहर (देहली) में कुम्बे सजाये गये। मनशूर पर सोना न्योछावर किया गया। जुमे तथा ईदों की नमाजों की, जो स्थगित कर दी गई थी अनुमति दे दी। खलीफ़ा के नाम का ख़ुत्बा पढ़ा गया। जिन बादशाहों को खलीफ़ा द्वारा अनुमति न प्राप्त हुई थी उनके नाम यहाँ तक कि अपने पिता का नाम ख़ुत्बे से पृथक् करा दिया।

उसी समय किशना (कृष्णा) नायक लुद्दर (रुद) देव का पुत्र जो वरंगल के पास रहता था अकेला कर्नाटक के महान राय बलाल देव के पास पहुंचा और उससे कहा कि “मुसलमान तिलंग तथा कर्नाटक प्रदेश में प्रविष्ट होकर हम लोगों का समूल उच्छेदन कर देना चाहते हैं। इस विषय में सोच विचार करना चाहिये।” बलाल देव ने अपने राज्य के सभी उच्च पदाधिकारियों को बुला कर परामर्श किया। बड़े सोच विचार के उपरान्त निश्चय हुआ कि बलाल देव अपना समस्त राज्य पीछे छोड़ कर स्वयं इस्लामी सेना के मार्ग की सीमा पर राजधानी बनाये तथा माबर घोर समुन्दर (द्वार समुद्र) एवं कम्पला को मुसलमानों के राज्य से निकाल ले। किशना नायक (कृष्णा नायक) को भी परामर्श दिया कि वह भी इस समय अवसर होने के कारण अरंगल को देहली की अधीनता से निकाल ले। बलाल देव ने अपने राज्य की पर्वतीय सीमा में एक दुर्गम स्थान पर एक नगर अपने पुत्र बेजन राय के नाम पर बनवाया जो बेजन नगर के नाम से प्रसिद्ध हुआ और शनैः शनैः प्रयोग होते होते बेजा नगर (विजया नगर) हो गया। किशना (कृष्णा) नायक के साथ अत्यधिक अश्वारोही तथा पदाती करके सर्व प्रथम वरंगल पर अधिकार जमा लिया। मलिक एमादुलमुल्क वजीर भाग कर दौलताबाद पहुंच गया। तत्पश्चात् बलाल देव ने किशना (कृष्णा) नायक को सहायता प्रदान करके दो ओर से माबर तथा घोर समुन्दर (द्वार समुद्र) के रायों को जो प्राचीन काल से कर्नाटक के हाकिम के अधीन थे, मुसलमानों के अधिकार से निकाल लिया। चारों ओर से विद्रोह उठ खड़ा हुआ। दूर के प्रदेशों में गुजरात तथा देवगिर (देवगिरि) के अतिरिक्त कोई भी स्थान देहली के बादशाह के अधीन न रहा। ७४५ हि० (१३४४-४५ ई०) में निजाम मर्द ने कड़े में विद्रोह किया। ..... उसी वर्ष नुसरत खाँ ने दकिन (दक्षिण) में विद्रोह किया। ..... एक मास व्यतीत न हुआ था कि जफ़र खाँ अलार्ई का भागिनैय अलीशाह ने जो दौलताबाद का अमीर सदा था, गुलबर्गे में शाही कर एकत्र करने के लिये पहुंचा। उस स्थान को शाही पदाधिकारियों से रिक्त पाकर अपने भाइयों को जिसमें हसन काँगू भी था एकत्र करके ७४६ हि० (१३४५-४६ ई०) में विद्रोह कर दिया। ..... उसी समय कुछ नवीसिन्दों पर अपहरण का आरोप लगाया गया था। बादशाह ने उनकी हत्या का आदेश दे दिया था। वे देहली से मँहगाई का बहाना करके अवध तथा जफ़राबाद ऐनुल मुल्क के शरण में पहुँच गये। वह इस कारण सुल्तान को अपने आप से रूष्ट पाता था।

उन्हीं दिनों में उसे सूचना मिली कि मरहट तथा दौलताबाद की त्रिलायत क़ुतलुग़ खाँ के कारकुनों के अत्याचार के कारण नष्ट हो गई है। दकिन (दक्षिण) के महसूल दस से एक पहुँच गया है। बादशाह ने त्रुटिपूर्ण बातों पर विश्वास कर लिया था और क़ुतलुग़ खाँ को (१४०) जो उत्कृष्ट व्यवहार तथा न्याय में अद्वितीय था, दकिन (दक्षिण) से बुलवाया और आदेश दिया कि क़ुतलुग़ खाँ का भाई मौलाना निजामुद्दीन, जिसकी उपाधि आलिम मलिक थी और जो, बरौच में था, दौलताबाद पहुँच कर देहली से आमिलों के पहुँचने तक राज्य व्यवस्था एवं शासन प्रबन्ध करता रहे। क़ुतलुग़ खाँ उस समय एक हौज बनवाने में व्यस्त था जो इस समय हीजे क़ुतलू के नाम से प्रसिद्ध है। इस स्थानान्तरण पर हौज के निर्माण का कार्य उसको सौंप दिया। बादशाही खजाना जो उसने एकत्र किया था और मार्ग के भय से देहली न ले जा सकता था धारा गढ़ क़िले में छोड़ दिया और शीघ्रातिशीघ्र देहली की ओर प्रस्थान कर दिया। धारागढ़ पर्वत के ऊपर के क़िले को कहते हैं। उस पर्वत के आँचल में उसके एक कोने से मिलाकर चूने तथा पत्थर का एक क़िला बनवाया गया है। दौलताबाद का क़िला वही है जो पर्वत पर बना है। .....



## परिशिष्ट 'अ'

# सुल्तान मुहम्मद बिन तुगलुक की कथित स्वजीवनी

ब्रिटिश म्यूजियम लन्दन की तबक्राते नासिरी की एक हस्तलिखित पोथी के अन्त में सुल्तान मुहम्मद बिन तुगलुक की कथित स्वजीवनी के दो वरक मिलते हैं।<sup>१</sup> इसका संक्षिप्त उल्लेख भी ब्रिटिश म्यूजियम की हस्तलिखित पोथियों की सूची में चार्ल्स रियू ने दिया है। इस पर एक लेख प्रोफेसर मुहम्मद हबीब ने 'इण्टरमीजिएट कालेज मंगळीन अलीगढ़' १९३० ई० में लिखा था। डाक्टर आगा महदी हुसेन ने अपनी पुस्तक 'The rise and fall of Muhammad Bin Tughluq' में इस कथित स्वजीवनी को बड़ा ही महत्वपूर्ण बताया है और इन चार पृष्ठों का रोटोग्राफ़ (फोटो) भी छापा है तथा अंग्रेजी अनुवाद भी अपनी पुस्तक में दिया है।<sup>२</sup> वे इसे बाबर की स्वजीवनी के समान महत्वपूर्ण बताते हैं। डाक्टर इस्तियाक हुसेन कुरेशी का विचार है कि यह सुल्तान मुहम्मद बिन तुगलुक के उस अरबी प्रार्थना-पत्र की फ़ारसी प्रति हो सकती है जो सुल्तान ने मिस्र के खलीफ़ा के पास भेजा था।<sup>३</sup> श्री खलीक़ अहमद निज़ामी ने अपनी पुस्तक "Studies in Medieval Indian History" में इस कथित स्वजीवनी पर १० पृ० का एक लेख लिखा है जिसमें यह सिद्ध करने का प्रयत्न किया है कि यह खंड आद्योपान्त असत्यों का भण्डार है।<sup>४</sup> उन्होंने अपने लेख को कथित निषेधार्थक तथा निरपेक्ष प्रमाणों पर आधारित किया है। उनका विचार है कि यदि सुल्तान मुहम्मद बिन तुगलुक ने कोई स्वजीवनी लिखी होती तो उसका ज्ञान बरनी को अवश्य हुआ होता। मुहम्मद बिन तुगलुक की स्वरचित जीवनी का इस प्रकार अज्ञात होना आश्चर्यजनक है। उनका यह भी विचार है कि इस कथित स्वजीवनी की शैली को सुल्तान मुहम्मद बिन तुगलुक की शैली बताना, जोकि बहुत बड़ा विद्वान था, उचित नहीं। इसके अतिरिक्त उन्होंने इस बात को विशेष महत्व दिया है कि सुल्तान मुहम्मद बिन तुगलुक किसी प्रकार अपने पूर्ववर्ती सुल्तानों के विषय में वह बातें नहीं लिख सकता था जो इस खंड में पाई जाती हैं। उन्होंने यह भी लिखा है कि सुल्तान मुहम्मद बिन तुगलुक का दार्शनिकों की निन्दा करना किसी भी समकालीन अथवा बाद के इतिहास से सिद्ध नहीं होता।

इस खंड के अध्ययन से पता चलता है कि इसका लेखक अपने लिए बन्दा, बन्दये कमतरनी अथवा सेवक या तुच्छ सेवक शब्दों का प्रयोग करता है; किन्तु जिस प्रकार इसमें पिछले समस्त सुल्तानों के कार्यों की समीक्षा की गई है तथा अपने अभिप्राय का उल्लेख किया गया है उस पर दृष्टिपात करते हुये इसे किसी स्वजीवनी का भाग नहीं कहा जा सकता किन्तु इसे कोई पत्र अथवा इसी प्रकार का लेख अवश्य कहा जा सकता है। पूर्ववर्ती सुल्तानों के

१ ब्रिटिश म्यूजियम की फ़ारसी हस्तलिखित पोथियों की सूची (१८७६ ई०) भाग १, पृ० ७३, ७४ (Add—२५७८५) वरक ३१६, ३१७।

२ महदी हुसेन पृ० १७४, १७६।

३ "Administration of the Sultanate of Delhi." P. 16.

४ "Studies in Medieval Indian History" Cosmopolitan Publishers, Badarbagh, Aligarh 1956, P. 76--85.

विषय में जो कुछ भी लिखा गया है<sup>१</sup> उसके सम्बन्ध में यह कह देना कि सुल्तान<sup>६</sup> मुहम्मद बिन तुगलुक उन सुल्तानों के विषय में यह बातें लिख ही नहीं सकता था उचित नहीं। सुल्तान मुहम्मद बिन तुगलुक केवल अपने पिता को ही सर्व साधारण की सम्मति से सिंहासनारूढ़ किया हुआ बादशाह मानता था। अन्य सुल्तानों ने जिस प्रकार राज्य पर अधिकार जमाया उनकी आलोचना किसी के लिये भी कठिन नहीं। श्री निजामी ने अपने तर्क की पुष्टि में पिछले सुल्तानों के उत्कृष्ट कार्यों का तथा समकालीन इतिहासकारों द्वारा उनकी प्रशंसा का भी उल्लेख किया है, किन्तु इन सुल्तानों के दुष्कृत्यों को भी न भूल जाना चाहिये। सुल्तान जलालुद्दीन को यद्यपि बरनी ने सुल्तानुल हलीम (मृदुल सुल्तान) लिखा है किन्तु उसने जिस प्रकार राज्य प्राप्त किया उससे उसके समकालीन सन्तुष्ट न थे और दूसरे वंश में राज्य के चले जाने पर उन्हें विशेष आपत्ति दृष्टिगत होती थी अतः श्री निजामी के इस तर्क में कोई अधिक महत्त्व नहीं ज्ञात होता। उनका यह कथन है कि यह खंड असत्यों का भण्डार है, न्यायसंगत नहीं। यद्यपि पिछले सुल्तानों के सिक्कों द्वारा यह सिद्ध हो जाता है कि वे अपने आपको खलीफा का सहायक समझते थे किन्तु यह भी स्वीकार करना पड़ेगा कि देहली के किसी सुल्तान ने, विशेष रूप से सुल्तान इल्तुतमिश के उपरान्त, खलीफा से अधिकार-पत्र मंगवाने अथवा सम्पर्क स्थापित रखने को इस प्रकार महत्त्व नहीं दिया। यद्यपि सुल्तान बल्बन ने अपने पुत्र से अब्बासी खलीफाओं की अनुमति मंगवाने का उल्लेख किया है किन्तु यह चर्चा धर्मनिष्ठ सुल्तानों के प्रसंग में की गई है, साधारण सांसारिक सुल्तानों के विषय में नहीं।<sup>२</sup> सुल्तान मुहम्मद बिन तुगलुक ने अब्बासी खलीफा द्वारा अधिकार-पत्र प्राप्त करने के विषय में इतना अधिक जोर दिया था, कि उसके सभी समकालीन इस बात पर आश्चर्य किया करते थे<sup>३</sup>। ऐसे सुल्तान द्वारा पिछले सुल्तानों की निन्दा जिन्होंने इस कार्य को महत्त्व न दिया था, कोई आश्चर्यजनक बात नहीं। जिस समय सुल्तान मुहम्मद बिन तुगलुक शाह ने मिस्र के अब्बासी खलीफाओं द्वारा अधिकार-पत्र मंगवाना निश्चय किया, उसकी बहुत सी योजनायें असफल हो चुकी थीं। विद्रोह तथा अकाल व्यापक था। प्रजा का विश्वास समाप्त हो चुका था, अतः जिस परिस्थिति में इस खंड में उल्लिखित बातें लिखी गईं उस परिस्थिति को देखते हुये जो कुछ उसमें लिखा गया है वह न्याय-विरुद्ध नहीं कहा जा सकता। सुल्तान ने यह सोचा होगा कि यदि वह अपने वंश के अधिकार को, जिसे उसने निर्वाचन पर आधारित बताया है, दृढ़ता-पूर्वक प्रजा के समक्ष रखे और अन्य सुल्तानों की आलोचनायें तथा अपने पिछले कार्यों की निन्दा करते हुये अब्बासी खलीफाओं के सहारे पर लोगों से आज्ञाकारिता की आशा करे तो उचित होगा। खलीफा का इतना आदर सम्मान यदि बिना किसी राज-नैतिक कारण के समझा जाये तो इसे निरा पागलपन ही कहना होगा, क्योंकि सुल्तान मुहम्मद बिन तुगलुक शाह इतना धर्मान्ध भी न था, अतः इस खंड को सुल्तान मुहम्मद बिन तुगलुक द्वारा लिखा गया अथवा लिखवाया गया समझना उस समय तक शक्य नहीं कहा जा सकता जब तक निरपेक्ष प्रमाणों के आधार पर इसका खंडन न किया जा सके।

१ देखो बरनी पृ० ४६१-६२ तुगलुक कालीन भारत भाग १, पृ० ५८। "जब सुल्तान मुहम्मद शहर (देहली) से स्वर्गद्वारी में निवास करने लगा था तो उसके हृदय में यह बात आई कि बादशाहों की सल्तनत तथा उनका शासन बिना खलीफा की अनुमति के जोकि अब्बास की संतान से है उचित नहीं। जो बादशाह अब्बासी खलीफाओं की अनुमति के बिना स्वयं बादशाही कर चुके हैं अथवा कर रहे हैं, वे अपहरणकर्ता हैं। जब वह शहर देहली पहुँचा तो उसने जुमे तथा ईद की नमाजें स्थगित करा दीं।"

२ बरनी पृ० १७५-७६; खलजी कालीन भारत पृ० २-३

३ बरनी पृ० ४६५-६६, तुगलुक कालीन भारत भाग १, पृ० ६०-६१।

इस खंड को वह महत्त्व भी प्रदान नहीं किया जा सकता जो डाक्टर महदी हुसेन ने इसे दिया है। इस खंड में जो कुछ लिखा है और जिस प्रकार लिखा गया है उसे, जैसा कि पहले लिखा जा चुका है, स्वजीवनी का कोई भाग कहना बड़ा कठिन है, किन्तु इसे पत्र कहा जा सकता है जिसमें सुल्तान ने अब्बासी खलीफ़ाओं के प्रति अपनी निष्ठा प्रदर्शित की। यह कहना कठिन है कि यही पत्र मिस्र भेजा गया था किन्तु सम्भव है कि इसका भारतवर्ष में प्रचार किया गया हो और जिस प्रकार मुगलकालीन महत्त्वपूर्ण पत्र पुस्तकों के अन्त में लोग नक़ल कर दिया करते थे, उसी प्रकार इस पत्र को भी नक़ल कर दिया गया हो।

## स्वजीवनी का अनुवाद

“जिस तिथि से उपर्युक्त बल्बन ने सुल्तान गयामुद्दीन की उपाधि धारण की, उस दिन से उसने इतने अत्याचार तथा जुल्म किये कि दिन प्रति दिन धर्म (इस्लाम) निर्बल होता गया और इस्लाम के आदेशों की उपेक्षा होने लगी। परिणाम स्वरूप अधिकांश लोगों ने उपद्रव करना आरम्भ कर दिया। इस दुष्कृत्य में संलग्न होना उन्होंने लाभ का साधन समझा। अवैध तगल्लुब<sup>१</sup> को सत्तनत प्राप्त करने का उचित साधन समझा जाने लगा और इसी कारण से राज्य एक मुतगल्लिब (अपहरणकर्त्ता) से दूसरे मुतगल्लिब (अपहरणकर्त्ता) तथा एक विद्रोही से दूसरे विद्रोही के हाथ में पहुँचने लगा और यथोचित इमाम की सर्वमान्यता, जो पैगम्बर द्वारा प्रस्थापित नियमों में से एक है और जो सदाचार के पथ पर उम्मत मुहम्मदी (मुस्लिम समाज) की उन्नति का कारण है, (लोगों के) हृदय से मिट गई। अतएव जो कोई भी उस इमाम (संत पुरुष) की प्रतिष्ठा के प्रति आज्ञाकारिता का शोष नहीं नवाता तो ऐसे शापित पुरुष का नाम इस्लाम की सूची से निकाल देना चाहिये। यद्यपि सर्व साधारण ऐसे मुतगल्लिबों (अपहरणकर्त्ताओं) को सुल्तान समझते तथा कहते भी थे, फिर भी बल्बन के परिवार के एक सेवक ने, जिमने जलालुद्दीन की उपाधि धारण करली थी, बल्बन के पौत्र की हत्या करदी और तगल्लुब से (अपहरण द्वारा) राज्य पर अधिकार जमा लिया और ५ वर्ष तक इस देश के मुसलमान उसके अत्याचार के अन्धकार से पीड़ित रहे। ‘अली काओ’ नामक उसका एक भतीजा था। उसने उपर्युक्त जलालुद्दीन का सिर काट लिया और उसने तगल्लुब (अपहरण द्वारा) से सुल्तान अलाउद्दीन की उपाधि धारण करली। उसने विद्रोहियों की एक सेना एकत्र की और इस देश पर अधिकार जमा लिया। न तो उसे इस्लाम के मूल सिद्धान्तों का ही कोई ज्ञान था और न उसे सत्तनत के कर्त्तव्यों तथा शासन की लेशमात्र कल्पना ही थी। उसके शासन काल में इस्लाम का कोई चिह्न शेष न रह गया। मारुफ (वैध) को मुन्किर (अवैध) तथा मुन्किर (अवैध) को मारुफ (वैध) बनाया गया। मुसलमानों से उनके व्यक्तित्व तथा सम्पत्ति की सुरक्षा छिन गई थी और लोगों के हृदयों में अत्याचार तथा जुल्म के नियम आरूढ़ हो गये थे। उसके पश्चात् उसका एक पुत्र मिहासनारूढ़ हुआ, जिसने अपनी उपाधि सुल्तान कुतुबुद्दीन रखी। उसने भी अपने पिता का स्थान लिया और एक हिन्दू-जन्य गुलाम बच्चे को उन्नति प्रदान की और उसे अपना विश्वासपात्र बनाया। उसकी उपाधि खुसरो खाँ निश्चित की। इस हिन्दू-जन्य दास ने छल तथा विश्वासघात को, जिमकी प्रथा सी पड़ गई थी, अपनी उन्नति का साधन बनाया और राज्य की कल्पना करने लगा। उसने अपने उपकारी के प्रति विश्वासघात की कल्पना की। सुल्तान कुतुबुद्दीन की उसके निवास स्थान में ही हत्या की और उसके किसी भी पुत्र को जीवित न छोड़ा। इस घृणित व्यवहार द्वारा उसने केवल तगल्लुब (अपहरण) से राजमिहासन पर अधिकार जमा लिया।

यह आतंक ४ मास तक रहा। उस हिन्दूजन्य कृतघ्नी के प्रति आज्ञाकारिता से मैं पीछे हट गया। मैंने उससे दूर रहना आवश्यक समझा। इस समय सेवक का पिता, जो

१ तगल्लुब अथवा अपहरण या आक्रमण द्वारा भी राज्य प्राप्त करने का एक साधन था। मध्यकालीन राजनीतिज्ञों ने इसके औचित्य पर भी अपने विचार प्रकट किये हैं।

उपर्युक्त मुतगल्लिब (अपहरणकर्ता) अलाउद्दीन का अमीर था, एक बड़ी अकृता का स्वामी था<sup>१</sup>। देहली से घृणा के कारण सेवक (मैं) अपने पिता के पास चला गया। उस हिन्दू बच्चे का विरोध तथा प्रतिरोध करना दो कारणों से मेरे हृदय को रुचिकर हुआ : (१) प्रति-कार लेने की मानव प्रवृत्ति जो एक उपकारी (सुल्तान क्रतुबुद्दीन) के उपकारों के कारण उत्तेजित हुई, यद्यपि वह वास्तविक अर्थ में उपकारी नहीं था, (२) अपने जीवन का भय क्योंकि प्रत्येक मुतगल्लिब (अपहरणकर्ता) ने उन अमीरों की, जो पूर्ववर्ती शासक के काल में समृद्ध हुये थे, हत्या करना अपनी आदत बनाली थी। इन दो कारणों से ही उस कृतघ्न दुष्ट के विनाश हेतु अभियान पर रवाना होना निश्चय हुआ। कुछ अनुयायियों के समूह के साथ, जिन्हें संघटित करने में हमें सफलता मिली, अपने लक्ष्य पर दृढ़ होकर हमने देहली की ओर प्रस्थान किया। वह हिन्दू जादा, जिसने (उस समय तक) देहली के समस्त अमीरों तथा सेना पर अधिकार जमा लिया था, अपने समस्त शाही सैनिकों के साथ हमारा सामना करने के लिये निकला। ईश्वर ने उस क्षण मेरे पिता को शक्ति तथा सहनशीलता प्रदान की और उस तुच्छ हिन्दू पर विजय प्रदान की और जो कोई भी सुल्तान क्रतुबुद्दीन तथा उसके भाइयों की हत्या में उसका सहयोगी था, वह हमारी तलवार का शिकार हुआ; और सर्व साधारण को उसके आधिपत्य से मुक्ति प्राप्त हुई।

तत्पश्चात् देहली के बहुत से लोग एकत्र हुये और उन्होंने सेवक के पिता को शासक चुना<sup>१</sup> और मेरे पिता ने सभी के सहयोग से चार वर्ष एवं दस मास तक राज्य किया। चूंकि इस देश में बलबन के तगल्लुब (अपहरण) के दिनों के कुछ समय पश्चात् एक अपरिचित व्यक्ति के रूप में आये थे, अतः मुतगल्लिबों (अपहरणकर्ताओं) के तगल्लुब (अपहरण) के दोष से मुक्त रहे और अवैध तगल्लुब (अपहरण) तथा अकृतज्ञता की धूल ने उनके वस्त्र को स्पर्श न किया परन्तु उनके जीवन-गति की परिस्थितियों ने उन्हें उलूमे दीनी (धार्मिक विद्याओं) का ज्ञान प्राप्त करने से वंचित रखा। अपने विषय में अध्ययन तथा परिश्रम के अभाव के कारण उन्होंने सेवक को भी वैध इमाम की खोज करने में प्रोत्साहन न दिया। उन्होंने उन विषयों को भी कोई महत्त्व न दिया जो वास्तव में वैध इमाम की स्वीकृति पर निर्भर थे; तत्पश्चात् अपने पिता के अनुकरण में जीवन व्यतीत करने के कारण इस तुच्छ सेवक द्वारा उन भूटे समूहों को प्रोत्साहन प्राप्त हो गया और चूंकि सेवक को इस गौरवपूर्ण कार्य के विषय में कोई ज्ञान न था, मुतगल्लिबों (अपहरणकर्ताओं) की प्रथा के अनुसार अब्बासी (खलीफ़ाओं) का सहयोग प्राप्त करने की आवश्यकता पर ध्यान न देकर मैं अपने आपको कलंकित करता रहा और उस खुराफ़ात पर कान धरता रहा। इस प्रकार सीधे नरक में अपने लिये एक स्थान तैयार कर लिया। समकालीन 'उलमा', यह विश्वास करके कि आवश्यकता वर्जित बातों को भी अनुज्ञेय बना देती है, सत्य बोलने से पीछे हटते थे<sup>२</sup> और अपने स्वार्थ के कारण उन्होंने दुष्टता का हाथ अवर्म की आस्तीन के बाहर निकाला।

भूटे पदों की लालसा में उन्होंने सहायता की अतः धार्मिक विद्याओं की ज्योति (मुसलमानों के) उम्मत के मध्य से पूर्णतया लुप्त होगई। क्योंकि मनुष्य प्राकृतिक रूप से विज्ञान की खोज में रहते हैं, अतः वे इस खोज के बिना शान्ति अनुभव नहीं कर सकते। संयोगवश मेरी भेंट कुछ दार्शनिकों से हो गई और यह सोचकर कि वे उचित मार्ग पर होंगे मैं उनके संसर्ग में आया; और उनके कुछ शब्द मेरे हृदय में प्रारम्भिक शिक्षण के रूप में विद्यमान रहे। अमों का प्रभाव प्रारम्भ से ही इस सीमा तक व्यापक हो गया था कि सृष्टिकर्ता की विद्यमानता के

१ इस स्थान पर चुनाव का उल्लेख है, तगल्लुब (अपहरण) का नहीं।

२ देखो बरनी पृ० ४६६, तुगल्लुक कालीन भारत भाग १, पृ० ३६।

विषय में लोगो में भ्रम प्रसारित होगये और इस परिस्थिति ने मुतगल्लिबो (अपहरणकर्ताओं), जिनके काल में उलमा लोग सत्य को व्यक्त करने में असमर्थ थे, की दुष्टता में वृद्धि की।<sup>१</sup>

मेरी दशा ऐसी हो गई कि मेरी कोई भी इच्छा वास्तव में कार्यान्वित नहीं हो सकी और राज्य, देश, धर्म तथा समृद्धि के विषय अस्त व्यस्त हो गये। यह सामान्य अव्यवस्था इस सीमा को पहुँच गई कि प्रत्येक मनुष्य (इस्लाम के प्रति नैराश्य में) जनेऊ बाँधना (काफ़िर होना) पसन्द करता।

तथापि, चूँकि अपने स्वभाव के अनुसार मनुष्य निश्चय ही सभ्य समाज से सम्बन्धित होते हैं, इस (स्थिति) ने मुझे अपने विषय में तथा मुझ जैसे उन लोगो, जो अपने आपको अब भी इस्लाम से सम्बन्धित समझते थे, के विषय में, और ऐसी स्थिति के अन्त के विषय में विचार मग्न कर दिया।

जब मैं इन दुःखपूर्ण विचारों से पीडित था, तब आकाश से, जहाँ दैवी कृपा की वायु चलती है, प्रसन्नता की एक मन्द वायु मेरे ऊपर आई, और जिसे मैं अनुभव करने लगा और तर्क आधारित वाद विवाद तथा परम्परागत प्रमाणों के बल पर सृष्टिकर्ता की विद्यमानता तथा उसके शुद्ध गुण स्पष्ट हो गये। जब हृदय ईश्वर की एकता पर दृढ़ हुआ और जब उसे पैगम्बर जो लोगो को ईश्वर की ओर अग्रसर करते हैं, की प्रतिष्ठा के विषय में विश्वास होगया तो मैंने वैध इमाम जो ईश्वर का खलीफा है और पैगम्बर का नायब है, के इच्छानुकूल अपना व्यवहार बनाने की आवश्यकता को स्वीकार किया। अत्यधिक दूरी होते हुये भी खलीफा के प्रति निष्ठा सुविधा-पूर्वक प्रदर्शित की जा सकती है<sup>१</sup>।

१ देखो बरनी पृ० ४६१-६६; तुगलुक कालीन भारत भाग १, पृ० ५८, ६१।

**परिशिष्ट 'ब'**  
**तारीखे फ़ीरोज़शाही**  
( रामपुर की हस्तलिखित पोथी )

ज़ियाउद्दीन बरनी की तारीखे फ़ीरोज़शाही का संकलन सर सैयिद अहमद ख़ाँ ने किया था और वह कलकत्ते से १८६०-६२ ई० में प्रकाशित हुई। फ़ारसी की हस्तलिखित पुस्तकों की प्रकाशित सूचियों से तारीखे फ़ीरोज़ शाही की निम्नांकित हस्तलिखित पोथियों का पता चलता है :

बलोशे—भाग १, ५५७ (मध्य १५ वीं शताब्दी ईसवी)

भाग ४, २३२७ (१७ वीं शताब्दी ईसवी)

रियु—भाग ३, ६१६ (१५ वीं शताब्दी ईसवी)

१०१४ अ (१८५० ई०, थोड़ा सा अंश)

१०२१ अ (थोड़ा सा अंश)

१०२३ अ (थोड़ा सा अंश)

१०४५ ब (थोड़ा सा अंश)

बुहार—६१ (१६ वीं शताब्दी ईसवी)

बाँकीपुर—भाग ७, ५४६ ( ग़यासुद्दीन तुग़लुक से फ़ीरोज़ तुग़लुक, १६ वीं शताब्दी ईसवी )

ईथे—२११ (१००७ हि० / १५९९ ई०)

बाडलिन—१७३ (अपूर्णा, १००९ हि० / १६०० ई०)

१७२ (११९७ हि० / १७८३ ई०)

१७४ (११९६ हि० / १७८२ ई०)

आईवानव (करज़न)—२३ (१८ वीं शताब्दी ईसवी)

बराऊन फ़ारसी कैटलाग—८५ (११२८ हि० / १७१६ ई० का मुहर)

लिनडेसियाना—पृ० २३५ नम्बर ८२३ (१२३० हि० / १८१५ ई०)

आसफ़िया—पहला भाग पृ० २२८ नम्बर २५६।

बरलिन—४४७।

इनके अतिरिक्त रामपुर के रिज़ा पुस्तकालय में तारीखे फ़ीरोज़शाही की एक हस्त लिखित पोथी भी वर्तमान है जिसमें सुल्तान मुहम्मद बिन तुग़लुक तथा फ़ीरोज़ तुग़लुक का हाल प्रकाशित पोथी से विभिन्न है। जब तक उपर्युक्त समस्त हस्तलिखित पोथियों का अध्ययन न कर लिया जाय उस समय तक इन समस्त पोथियों तथा प्रकाशित पुस्तक में जो कुछ अन्तर है, उसके विषय में कुछ नहीं कहा जा सकता।<sup>१</sup>

रामपुर की हस्तलिखित पोथी को मुहम्मद इब्ने जमाल मुहम्मद ख़तीब सुल्तानपुरी ने १०१७ हि० (१६०८ ई०) में नक़ल किया था। इसमें ३४४ पृष्ठ हैं और पुस्तक की लम्बाई

१ अलीगढ़ के इतिहास विभाग के प्रोफ़ेसर शेख़ अब्दुर्रशीद तारीखे फ़ीरोज़शाही का नया संकलन प्रकाशित कर रहे हैं। वे सम्भवतया उपर्युक्त केवल दो या तीन हस्तलिखित पोथियों के ही आधार पर अपना संकलन तैयार कर रहे हैं।

चौड़ाई ११ $\frac{1}{2}$  इंच  $\times$  ६ $\frac{1}{2}$  इंच है। लिखे हुये भाग की लम्बाई-चौड़ाई ८ इंच  $\times$  ४ $\frac{1}{2}$  इंच है। प्रत्येक पृष्ठ में १६ पंक्तियाँ हैं। पुस्तक सुन्दर नस्तालीक़ में काली मसि से नक़ल की गई है और शीर्षक लाल मसि से लिखे गये हैं। विषय तालिका इस प्रकार है:—

भूमिका—पृ० २।

बल्बन—पृ० १८।

जलालुद्दीन फ़ीरोज़ शाह खलजी—पृ० १४४।

अलाउद्दीन खलजी—पृ० १९५।

कुतुबुद्दीन मुबारक शाह—पृ० २४७।

गयामुद्दीन तुग़लुक़ शाह—पृ० २६७।

मुहम्मद इब्ने तुग़लुक़ शाह—पृ० २७९।

सुल्तान फ़ीरोज़—पृ० ३२२।

मुख्य पृष्ठ पर पुस्तक के निरीक्षण सम्बन्धी दो लेख हैं जिनमें एक १०४७ हि० (१६३७ ई०) का है। मुख्य पृष्ठ पर मुहम्मद रफ़ी मोतमद खाँ के हस्ताक्षर तथा मुहर है और तिथि १०४५ हि० (१६३५ ई०) है। पुस्तकालय को यह पुस्तक मौलवी मुहम्मद गुल ने २१ अप्रैल १८७१ ई० को भेंट की थी।<sup>१</sup>

रामपुर की हस्तलिखित पोथी में मुहम्मद बिन तुग़लुक़ शाह के राज्य का हाल क्रम से दिया गया है। सर्व प्रथम भूमिका में सुल्तान मुहम्मद बिन तुग़लुक़ शाह के गुर्गों का उल्लेख किया गया है। तत्पश्चात् देवगिरि को राजधानी बनाने का हाल लिखा है और इस घटना का समय ७२७ हि० लिखा है<sup>२</sup>। प्रकाशित पुस्तक में इस घटना का उल्लेख सुल्तान की योजनाओं के सम्बन्ध में किया गया है<sup>३</sup>। इसके उपरान्त किश्लू खाँ बहराम् ऐबा के विद्रोह का हाल लिखा है<sup>४</sup>। प्रकाशित पुस्तक में इसकी चर्चा सुल्तान के राज्यकाल के विद्रोहों के सम्बन्ध में की गई है<sup>५</sup>। सुल्तान के लौटने के उपरान्त हस्तलिखित पोथी में देहली निवासियों के दूमरी बार देवगिरि भेजे जाने की चर्चा की गई है<sup>६</sup>। प्रकाशित पुस्तक में इस प्रकार की कोई चर्चा नहीं।

इसके उपरान्त हस्तलिखित पोथी में तुर्माशीरी के आक्रमण<sup>७</sup> तथा सुल्तान के भागिनेय मलिक बहाउद्दीन<sup>८</sup> के विद्रोह का हाल लिखा है। इन दोनों घटनाओं का उल्लेख तारीखे फ़ीरोज़शाही की प्रकाशित पोथी में नहीं। सम्भवतया फ़िरिश्ता के पास जो तारीखे फ़ीरोज़शाही की प्रति थी, उसमें भी तुर्माशीरी के आक्रमण का हाल न था। वह लिखता है, “जिया बरनी ने समय का पक्ष लेकर इस घटना का उल्लेख अपने इतिहास में नहीं किया।”<sup>९</sup>

दोआब में कर की वृद्धि का समय तारीखे फ़ीरोज़शाही की हस्तलिखित पोथी में बहराम ऐबा के विद्रोह को शान्त करने के उपरान्त सुल्तान के देहली के निवास-काल को

१ इस पुस्तक के समस्त आवश्यक उद्धरणों का अनुवाद पाद-टिप्पणियों में कर दिया गया है।

२ तुग़लुक़ कालीन भारत भाग १, पृ० ४२।

३ ” ” ” ” १, ” ४२-४३।

४ ” ” ” ” १, ” ४७-४८।

५ ” ” ” ” ” ” ४७।

६ ” ” ” ” ” ” ४२।

७ ” ” ” ” ” ” १०३।

८ ” ” ” ” ” ” ६२-६३।

९ तारीखे फ़िरिश्ता भाग १, पृ० १२४।



बताया गया है<sup>१</sup>। तत्पश्चात् कराचिल पर आक्रमण, बंगाल के विद्रोह, माबर में सैयिद एहसन के विद्रोह तथा कम्पिला में विद्रोह का हाल लिखा गया है। इसके उपरान्त देहली के अकाल तथा सुल्तान के सुर्गद्वारी (स्वर्ग द्वारी) में निवास एवं ऐनुलमुल्क के विद्रोह<sup>२</sup> का हाल लिखा है। तत्पश्चात् हाजी सईद सरसरी के आगमन, सोन्धार के वितरण<sup>३</sup>, कृषि की उन्नति के प्रयास, मुगलों को दान, कृतलुग खां के देवगिरि से बुलाये जाने<sup>४</sup> का हाल लिखा है। इसके उपरान्त अमीराने सदा के विद्रोह का विवरण तथा सुल्तान के अत्यधिक कठोर दण्डों के कारण बताये गये हैं<sup>५</sup>।

रामपुर की हस्तलिखित पोथी में खजाने के रिक्त होने के कारण बड़े विस्तार से लिखे गये हैं। प्रथम कारण परदेशियों को अत्यधिक इनाम<sup>६</sup>, दूसरा कारण गजनी आदि देशों पर आक्रमण हेतु सेना की भरती<sup>७</sup>, तीसरा कारण तांबे की मुद्राओं का चलाया जाना लिखा है<sup>८</sup>। इस सम्बन्ध में चीन के "चाउ<sup>९</sup>" की भी चर्चा की गई है। चौथा कारण खराब की अधिकता के कारण लोगों की परेशानी तथा विनाश को बताया गया है<sup>१०</sup>। प्रकाशित पुस्तक में तांबे की मुद्राओं, खुरासान पर आक्रमण तथा सेना की भरती का उल्लेख सुल्तात मुहम्मद बिन तुगलुक शाह की योजनाओं के सम्बन्ध में किया गया है। अन्त में प्रकाशित पुस्तक के समान हस्तलिखित पोथी में भी अजीज खम्मार को धार प्रदान किये जाने, अमीराने सदा के विद्रोह, सुल्तान द्वारा विद्रोहों को शान्त किये जाने के प्रयत्न तथा उसकी मृत्यु का हाल लिखा है। सुल्तान फ़ीरोज शाह का वृत्तान्त भी रामपुर की हस्तलिखित पोथी में प्रकाशित पुस्तक की अपेक्षा बड़ा संक्षिप्त है। सुल्तान मुहम्मद बिन तुगलुक शाह के वृत्तान्त में हस्तलिखित पोथी में बरनी तथा सुल्तान मुहम्मद बिन तुगलुक शाह की वार्त्तालाप एवं अन्य समीक्षायें भी नहीं। इसी प्रकार सुल्तान बल्बन से लेकर सुल्तान गयामुद्दीन तुगलुक शाह के इतिहास में भी विस्तृत समीक्षायें एवं राजनैतिक वार्त्तालाप कम दी गई हैं; केवल ऐतिहासिक घटनाओं का ही उल्लेख किया गया है।

एक एक वस्तु के गुण तथा दोष का उल्लेख जिस प्रकार चार-चार, छः छः समानार्थक शब्दों द्वारा प्रकाशित पुस्तक में वर्त्तमान है, उस प्रकार हस्तलिखित पोथी में नहीं। हस्तलिखित पोथी के वाक्य अधिक स्पष्ट हैं और लेखक का अभिप्राय प्रकाशित पुस्तक की अपेक्षा सुगमता पूर्वक समझ में आ जाता है। हस्तलिखित पोथी तथा प्रकाशित पुस्तक की भूमिका में अधिक अन्तर नहीं।

दोनों पुस्तकों की तुलना के आधार पर दो मत प्रस्तुत किये जा सकते हैं :

(१) ज़ियाउद्दीन बरनी ने आरम्भ में तारीखे फ़ीरोजेशाही की जो प्रति तैयार की वह वही है जो रामपुर के रिज़ा पुस्तकालय में वर्त्तमान है और प्रकाशित पुस्तक दूसरा संशोधित तथा परिवर्धित संस्करण है।

- |    |               |       |      |        |             |
|----|---------------|-------|------|--------|-------------|
| १  | तुगलुक        | कालीन | भारत | भाग १, | पृ० ४७-४८ । |
| २  | "             | "     | "    | "      | " ४५ ।      |
| ३  | तुगलुक        | कालीन | भारत | भाग १, | पृ० ६३ ।    |
| ४  | "             | "     | "    | "      | " ६६ ।      |
| ५  | "             | "     | "    | "      | " ६४ ।      |
| ६  | "             | "     | "    | "      | " ६६ ।      |
| ७  | "             | "     | "    | "      | " ४६ ।      |
| ८  | "             | "     | "    | "      | " ४४-४५ ।   |
| ९  | कायज के नोट । |       |      |        |             |
| १० | तुगलुक        | कालीन | भारत | भाग १, | पृ० ६४ ।    |

(२) ज़ियाउद्दीन बरनी का पहला मूल ग्रन्थ वही है जो प्रकाशित हो चुका है और रामपुर की हस्तलिखित पोथी को किसी ने संक्षिप्त किया है और उसमें से अनावश्यक बातें जिनका इतिहास से अधिक सम्बन्ध न था निकाल दी गई हैं।

दूसरे मत को स्वीकार करने में सबसे बड़ी कठिनाई यह है कि रामपुर की हस्तलिखित पोथी केवल संक्षिप्त संस्करण नहीं अपितु उसमें सुल्तान मुहम्मद बिन तुग़लुक़ शाह का वृत्तान्त दूसरे ढंग से ही लिखा गया है। घटनाओं के क्रमानुसार उल्लेख के अतिरिक्त दो ऐसी घटनायें भी लिखी हैं जो प्रकाशित पोथी में विद्यमान नहीं अर्थात् बहाउद्दीन ग़र्शास्प का विद्रोह और तुर्माशीरीं का आक्रमण। इसके अतिरिक्त मुहम्मद बिन तुग़लुक़ की ताम्र मुद्राओं के उल्लेख के प्रसंग में 'चाउ' का भी उल्लेख हुआ है। 'चाउ' की चर्चा उन ऐतिहासिक ग्रन्थों में से किसी भी ग्रन्थ में नहीं मिलती जो तारीख़े फ़िरिस्ता के पूर्व लिखे गये। तारीख़े फ़िरिस्ता लगभग उसी समय में लिखी गई है जबकि रामपुर की हस्तलिखित पोथी नक़ल की जा रही थी अतः यह कहना बड़ा कठिन होगा कि किसी ने रामपुर की हस्तलिखित पोथी को संक्षिप्त करते समय तारीख़े फ़िरिस्ता के आधार पर 'चाउ' का उल्लेख बढ़ा दिया होगा। सबसे बढ़ कर ऐनुलमुल्क के विद्रोह के सम्बन्ध में बरनी ने रामपुर की तारीख़े फ़ीरोज़शाही की हस्तलिखित पोथी में इस घटना का हाल लिखते समय अपना परिचय इस प्रकार दिया है "मैं तारीख़े फ़ीरोज़शाही का संकलन कर्ता सुल्तान के नदीमों (मुसाहिबों) में थोड़ा बहुत सम्मान रखता था। मैंने सुल्तान द्वारा सुना था कि वह बार बार कहता था कि ऐनुलमुल्क ने अपनी योग्यता से हमारे लिये धनसम्पत्ति अवध तथा जफ़राबाद से पहुँचाई है।"<sup>१</sup> इन परिवर्धित अंशों को देखते हुये यह बात स्वीकार करनी कठिन नहीं कि रामपुर की तारीख़े फ़ीरोज़शाही की पोथी ज़ियाउद्दीन बरनी द्वारा ही लिखी गई थी और सम्भवतया यही पोथी ज़ियाउद्दीन बरनी का प्रथम मूल संस्करण है और प्रकाशित पुस्तक को बरनी ने इस पुस्तक के लिखने के उपरान्त पुनः राजनैतिक सिद्धान्तों का मिश्रण करके संशोधित तथा परिवर्धित किया।

१ तुग़लुक़ कालीन भारत भाग १, पृ० ५४।

परिशिष्ट 'स'

## सुल्तान गयासुद्दीन तुगलुक तथा सुल्तान मुहम्मद बिन तुगलुक के सिक्के'

गयासुद्दीन तुगलुक प्रथम

७२०—७२५ हि०

(१३२०—१३२५ ई०)

संख्या	टकसाल	तिथि	भार तथा आकार	Obverse (चेहरा)	Reverse (पृष्ठदेश)
२७४	देहली हज़रत (राजधानी)	७२१	भार १६६ आकार १	दो वर्गों में अस्तुस्तानुल गाजी गयासुद्दीन वहीन अबुल मुज़फ़्फ़र	वृत्त में तुगलुक शाह अस्तुस्तान नासिरे अमीरुल मोमनीन* हाशिये में जुरेबा हाजेहिस् सिक्कते वेहज़रते देहली फ़ी सनते एहदा व इशरीन व सबामेयत*
ब २८२	—	७२०	भार ५६ आकार *६	अस्तुस्तानुल गाजी गयासुद्दीन वहीन	मिश्रित अबुल मुज़फ़्फ़र तुगलुक शाह अस्तुस्तान ७२०
२६३ २६४	—	७२०	भार ५६ आकार *६५	२८२ संख्या के जैसा ही, किन्तु तीसरी पंक्ति के अन्त में ७२०	वृत्त में शाह तुगलुक चारों ओर ख़ी सुलतां गयासुद्दीन*

१ "Catalogue of the Coins in the Indian Museum, Calcutta" by H. Nelson Wright. Vol. II (Oxford 1907)

२ 'तुगलुक शाह सुल्तान अमीरुल मोमनीन (ख़लीफ़ा) का सहायक'।

३ 'यह सिक्का देहली में सन् ७२१ में ढला।'

४ सिक्के में हिन्दी में इसी प्रकार लिखा है।

## मुहम्मद तृतीय बिन तुगलुक

७२५ हि०—७५२ हि० ( १३२५ ई०—१३५१ ई०)

संख्या	टकसाल	तिथि	भार तथा आकार	Obverse (चेहरा)	Reverse (पृष्ठदेश)
३००	दौलताबाद नगर	७२६	भार १७३ आकार १	स्वर्ण 'अ' अपने पिता की स्मृति में ढलवाया अस्सुल्तान उस्सईदुस्शाहीद अलगाजी गयासुद्दनिया वहीन	वृत्त में अबुल मुजफ्फर तुगलुक शाह अस्सुल्तान अनारअल्लाहो बुरहानुद्द हाशिया जुरेबा हाजेहिस् सिक्कते फी बल्दते दौलताबाद सनता सित व इशरीन व सबामेयता <sup>१</sup>
३०१	देहली हज़रत (राजधानी)	७२५	भार १६६ आकार १.६५	वृत्त में ला इलाहा इल्ला अल्लाह मुहम्मदुन रसूलुल्लाह हाशिया में जुरेबत हाजेहिस्सिक्कते बेहज़रते देहली फी सनता खम्स व इशरीन व सबमेयता <sup>२</sup>	अबू बक्र अल मुजाहिद फी सबीलुल्लाह मुहम्मद बिन तुगलुक शाह (दाहिनी ओर अली बाई ओर उमर नीचे उस्मान)
३१५	देहली	७४२	भार १६८ आकार ०.८	खलीफ़ा अलमुस्तकफ़ी के नाम में ढलवाया जुरेबा हाज्जददीनारो अलखलीफतये फिद्देहली फी शहरे सनता इसना व अरबईनो व सबामेयता <sup>३</sup>	फी ज़मानिल इमाम अलमुस्तकफ़ी बिल्लाह अमीरुल मोमिनीन अबुररबी सुलेमान खलद— अल्लाहो ख़िलाफ़तहु <sup>४</sup>

१ 'यह सिक्का दौलताबाद नगर में ७२६ में ढला ।'

२ 'यह सिक्का देहली राजधानी में ७२५ में ढला ।'

३ 'यह दीनार देहली में ७४२ में ढला ।'

४ 'इमाम मुस्तकफ़ी बिल्लाह अमीरुल मोमिनीन अबुर रबी ईश्वर उसको सर्वदा खलीफ़ा रखे ।

संख्या	टकसाल	तिथि	भार तथा आकार	Obverse (चेहरा)	Reverse (पृष्ठ देश)
३१८	—	—	भार १७० आकार '७५	<p style="text-align: center;"><b>द</b></p> <p style="text-align: center;"><b>खलीफ़ा अल हाकिम द्वितीय के नाम में ढलवाया</b></p> <p>Within Cinquefoil फ़ी ज़मानिल इमामे अमीरुल मोमिनीन अल हाकिम बे अम्र</p>	<p>Within Cinquefoil अल्लाह अबू अल अब्बास अहमद खल्लद मुल्कहु</p>
३६४	—	—	भार ६५ आकार '६	<p style="text-align: center;"><b>ताम्र के</b></p> <p>दोहरे वृत्त में अस्सुल्तान ज़िज़ुल्लाह<sup>१</sup></p>	<p>दोहरे वृत्त में मुहम्मद बिन तुगलुक शाह</p>
३७२	—	—	भार ५२ आकार '५	<p style="text-align: center;"><b>खलीफ़ा अलमुस्तकफ़ी के नाम में ढलवाया</b></p> <p>अल्लाहु अलकाफ़ी<sup>२</sup></p>	<p>अल खलीफ़ा अल मुस्तकफ़ी</p>
३७३	—	७४९	भार १२५ आकार '७	<p style="text-align: center;"><b>खलीफ़ा अल हाकिम द्वितीय के नाम में ढलवाया</b></p> <p>अल्लाहो अल हाकिम बे अम्र (बाईं ओर खड़े खड़े) ७४९</p>	<p>वृत्त में अबू अल अब्बास अहमद</p>
३७५	देहली तख़्तगाह (राजधानी)	७३०	भार १३७ आकार '७५	<p style="text-align: center;"><b>FORCED CURRENCY</b></p> <p>वृत्त में मन अताअ अस्सुल्ताने फ़क़द अताअ अर रहमान<sup>३</sup> हाशिया में दर तख़्तगाहे देहली साल बर हफ़सद सी</p>	<p>मुहर शुद तन्का राइज दर रोज़गारे बन्दये उम्मीदवार मुहम्मद तुगलुक</p>

१ 'सुल्तान ख़ुदा का साया है ।'

२ 'अल्लाह काफ़ी है ।'

३ 'जिसने बादशाह की आज्ञाकारिता की उसने ख़ुदा की आज्ञाकारिता की ।' इस वाक्य का अर्थ बड़ा महत्वपूर्ण है क्योंकि ईश्वर का प्रतिनिधि होने के कारण सुल्तान के प्रति आज्ञाकारिता प्रदर्शित करते हुये इस सिक्के को मान्य समझना लक्षित है । यह सुल्तान की ताम्र मुद्रा के सिक्कों पर इसी कारण लिखा गया ।

संख्या	ठकसाल	तिथि	भार तथा आकार	Obverse (चेहरा)	Reverse (पृष्ठपेश)
३७६	देहली तख्तगाह (राजधानी)	७३१	भार १३८	यथावत किन्तु हाशिये में साल बर हफ़सद सी यक	मुहर शुद तन्का राइज दर रोज़गारे बन्दये उम्मीदवार मुहम्मद तुग़लुक
३७७	"	७३२		यथावत किन्तु सी दो	"
३७९ ३८० ३८१	घार (दर्रा)	७३१	भार १४७-१२४ आकार '७५	यथावत किन्तु हाशिये में दर्रा घार साल बर हफ़सद सी यक	
३८२	लखनौती (इक्लीम)	"	भार १४२ आकार '७५	यथावत किन्तु हाशिये में दर इक्लीम लखनौती साल बर हफ़सद सी यक	
३८३	सत गाँव	७३०	भार १४३ आकार '८	जैसा संख्या ३७५ में किन्तु हाशिये में दर अरसा सतगाँव	
३८४	तुग़लुकपुर उर्फ़ तिरहुत	७३१	भार १४० आकार ८	यथावत किन्तु हाशिये में इक्लीम तुग़लुकपुर उर्फ़ तिरहुत	
३८५	दौलताबाद तख्तगाह (राजधानी)	"	भार १४१ आकार '७५	यथावत किन्तु हाशिये में दर तख्तगाह दौलताबाद साल बर हफ़सद सी यक	यथावत किन्तु दूसरी पंक्ति में 'पंजाहगानी', 'राइज' के स्थान पर
३८६ ३८७	—	७३०	भार ११३.५-११० आकार '७५	मन अताअ असुलताने मुहम्मद ७३०	फ़क़द अताअ अर रहमान तुग़लुक
३८८	—	७३०	भार ११३	अतीय उल्लाहो व अतीय उर रसूलो व उलिल अअ मिनकुम मुहम्मद ७३०	ला (ले) युवल्स सुलतान कुल्लुन नास बाज़हुम बाज़ा तुग़लुक *

- १ अल्लाह की आज्ञाकारिता करो तथा रसूल की, और जो तुम में से हाकिम हो उसकी आज्ञाकारिता करो ।  
२ सुलतान के प्रति निष्ठा रखनी चाहिए । समस्त मनुष्य एक दूसरे से सम्बन्धित है ।

संख्या	टकसाल	तिथि	भार तथा आकार	Obverse (चेहरा)	Reverse (पृष्ठदेश)
४००	—	—	भार ६६ आकार '६	दोहरे वृत्त में मुहम्मद तुगलुक चारों ओर भागों में श्री : मीहमद <sup>१</sup>	भागों में सिककये जर जायज दर अहद बन्दा उम्मीदवार मुहम्मद तुगलुक
४१० ४०२ .	—	—	भार ५६ आकार '५	दोहरे वृत्त में मुहम्मद तुगलुक	दोहरे वृत्त में अदन हस्तगानी
४०३ ४०४	—	—	भार ३५-२४ आकार '४५	वृत्त में मुहम्मद तुगलुक	वृत्त में सिकका दो गानी

१ इस सिक्के में हिन्दी में ऐसा ही खुदा है।

परिशिष्ट 'द'

## सिन्ध के बाज़ कत्बे

[ संकलनकर्ता—मुहम्मद शक्री, प्रोफ़ेसर पंजाब यूनिवर्सिटी ]

ओरियन्टल कालिज मैगज़ीन लाहौर, जिल्द ११, अक्टूबर २ फ़रवरी १९३५ ई०

### सिंहवान

खानक्राह मख़दूम लाल शहबाज़ क़लन्दर

(१५५) क़लन्दर साहब की खानक्राह के पीछे के दो महत्त्वपूर्ण कत्बे (शिला लेख) —

#### उत्तर की ओर का कत्बा (शिला लेख) —

जिस पत्थर पर यह कत्बा (शिला लेख) लगा है वह २६१ $\frac{१}{२}$  इंच लम्बा और १८ इंच चौड़ा है। इसमें कुल छः छन्द लिखे हैं। अन्तिम छन्द के कुछ शब्द टूट गये हैं।

संसार मनुष्यों की हत्या करता है। हे हृदय उसका प्राण से भक्त मत बन,  
अत्याचार से ईर्ष्या एवं शोषण के अतिरिक्त कोई अन्य कार्य उत्पन्न नहीं होत।

तू मुहम्मद शाह की दशा से शिक्षा ग्रहण कर,

कि किस प्रकार विश्वासघाती समय उसे राजसिंहासन से ले गया।

हे स्वामी के हत्यारे (समय) ! यदि तू भूमि के भीतर देखे तो शहंशाह मिलेगा,  
संसार के बादशाह उसके दासों के समान थे।

यद्यपि इससे पूर्व उसके दरबार को तूने सैकड़ों बार उस प्रकार देखा था,

इस समय बुद्धि की आँख खोल और इस स्थान पर उसे इस बार देख।

(१५६) पौरुष से उसने संसार विजय किया और उदारतापूर्वक उसने दान किया,

संसार में प्रयत्न एवं अत्यधिक दान ही उसका आचरण रहा।

मुहर्रम मास की [२१ वीं] थी और शनिवार की रात्रि, जब उसमें,

७५२ (हि०)<sup>१</sup> में उसने उस लोक को प्रस्थान किया।

#### पश्चिमी ओर का कत्बा (शिला लेख) —

यह भी सफ़ेद पत्थर पर लिखा है। पत्थर २८ $\frac{१}{२}$  इंच लम्बा तथा १२ $\frac{१}{२}$  इंच चौड़ा है।

पृथ्वी के बादशाह फ़ीरोज़ शाह के राज्य काल में,

कि ईश्वर उसके राजसिंहासन का रक्षक रहे।

धर्म की रक्षा करने वाले उस सुल्तान (की क़बर) पर ऐसा गुम्बद तैयार हुआ,

१ १३५१ ई०।



जिसकी पायंती आकाश चक्कर लगाता रहता है।

७५४ हि०<sup>१</sup> में, उसके दरबार के स्वीकृत सेवक सरमस्त मेमार ने निर्माण कराया।<sup>२</sup>

१ १३५३-५४ ई०।

२ (सुल्तान फ़ीरोज़) ने स्वयं सुल्तान मुहम्मद का ताबूत (जनाज़ा) हाथी पर रख कर और उस पर चक्र लगाकर निरन्तर कूच करते हुये राजधानी देहली की ओर प्रस्थान किया (तारीख़े मुबारक शाही पृ० ११६)। इससे पता चलता है कि सुल्तान मुहम्मद बिन तुग़लक़ शाह का शव देहली लाया गया। आसारुससनादीद में सर सैयिद अहमद ख़ॉं ने तुग़लक़ शाह के मक़बरे के वृत्तान्त के सम्बन्ध में लिखा है। “इस मक़बरे में एक तो इसी बादशाह की क़ब्र है। दूसरी मसज़ूमये जहाँ उसकी पत्नी की और तीसरी सुल्तान मुहम्मद आदिल तुग़लक़ शाह उसके पुत्र की जो ७५२ हि० (१३५१ ई०) में सिन्धु नदी के तट पर मरा था। (आसारुस् सनादीद, नामी प्रेस कानपुर १९०४ ई० पृ० २६)। बाद के समस्त लेखकों तथा आरक्योलोजीकल सर्वे [पुरातत्व पर्यवेक्षण] की रिपोर्टों के अनुसार तुग़लक़ शाह के मक़बरे में एक क़ब्र सुल्तान मुहम्मद बिन तुग़लक़ की है किन्तु उपर्युक्त शिला लेखों के अनुसार सुल्तान मुहम्मद बिन तुग़लक़ की क़ब्र सिहवान ही में बनाई गई थी। सुल्तान फ़ीरोज़शाह का सिन्धु नदी के तट से सुल्तान मुहम्मद बिन तुग़लक़ के शव का देहली ले जाना जबकि राजनैतिक दशा बड़ी ही शोचनीय थी, ठीक नहीं ज्ञात होता।

## संकेत-सूची

एसामी	फुतूहुस्सलातीन
फिरिश्ता	तारीखे फिरिश्ता
बदायूनी	मुन्तखुबुत्तवारीख
बरनी	तारीखे फ़ीरोज़शाही
महदी हुसेन	<i>The Rise and Fall of Muhammad Bin Tughluq</i>
रेहला	<i>The Rehla of Ibn Battuta</i> by Mahdi Husain.
होदीवाला	<i>Studies in Indo-Muslim History</i>

# मुख्य सहायक ग्रन्थों की सूची

## फ़ारसी

अफ़ीफ़, शम्स सिराज	तारीखे फ़ीरोजशाही (कलकत्ता १८६० ई०)
अब्दुल हक़ मुहंदिस् देहलवी	अखबारुल अख़ियार (देहली १३३२ हि०)
अमीर ख़ुर्द, सैयिद मुहम्मद मुबारक अलवी	सियरुल अलिया (देहली १८८५ ई०)
अमीर ख़ुसरो	वस्तुल हयात (अलीगढ़)
	केरानुस् सादैन (अलीगढ़ १९१८ ई०)
	मिफ़ताहुल फ़तूह (अलीगढ़ १९२७ ई०)
	तुगलुक नामा (हैदराबाद १९३३ ई०)
अली बिन अज़ीजुल्लाह तबातबा	बुरहाने मन्नासिर (हैदराबाद १९३६ ई०)
एसामी	फ़तूहुस्सलातीन (मद्रास १९४८ ई०)
कज़वीनी, मीर अलाउद्दौला	नफ़ायमुल मन्नासिर (हस्तलिखित, अलीगढ़ विश्व विद्यालय)
निज़ामुद्दीन अहमद	तबक़ाते अकबरी (कलकत्ता १९२७ ई०)
फ़िरिश्ता, मुहम्मद कासिम	तारीखे फ़िरिश्ता (नवल किशोर प्रेस)
बदायूनी, अब्दुल कादिर	मुन्तख़बुत्तवारीख (कलकत्ता १८६८ ई०)
बद्रे चाच	क़सायदे बद्रे चाच (कानपुर १८७३ ई०)
बरनी, ज़ियाउद्दीन	तारीखे फ़ीरोज शाही (कलकत्ता १८६०-६२ ई०)
	तारीखे फ़ीरोज शाही (रामपुर, हस्तलिखित)
	फ़तावाये जहाँदारी (इण्डिया आफ़िस लन्दन, हस्तलिखित)
	सही फ़ै नाते मुहम्मदी (रामपुर, हस्तलिखित)
मुहम्मद बिन तुग़लुक़	कथित स्वजीवनी (हस्तलिखित, ब्रिटिश म्यूज़ियम लन्दन)
मुहम्मद बिहामद ख़ानी	तारीखे मुहम्मदी (हस्तलिखित, ब्रिटिश म्यूज़ियम लन्दन)
मुहम्मद मासूम	तारीखे सिन्ध (पूना १९३८ ई०)
यहया बिन अहमद सहरिन्दी	तारीखे मुबारकशाही (कलकत्ता १९३१ ई०)
हमीद क़लन्दर	खैरुल मजालिस (अलीगढ़)
हसन, अमीर, सिजज़ी	फ़वाइदुल फ़ुआद (देहली १२७२ हि०)
हार्जी अब्दुल हमीद मुहरिँ	दस्तूरुल अलबाब फ़ी इल्मिल हिसाब (हस्तलिखित, रामपुर)

## अरबी

इब्ने बत्तूता	यात्रा का विवरण (पेरिस १९४९ ई०)
क़लक़शान्दी	सुबहुल आशा फ़ी सिनाअतिल इनशा 'काहिरा १९१५ ई०)

( २ )

उर्दू

मुहम्मद हुंसेन  
सर सैयिद अहमद खाँ

अजाडबुल असफ़ार (लाहौर १८९८)  
आसारुसनादीद (कानपुर १९०४)

ओरियण्टल कालिज मैगज़ीन लाहौर

हिन्दी

रिज़वी, एस० ए० ए०

आदि तुर्क कालीन भारत (अलीगढ़ १९५६)  
ख़लजी कालीन भारत (अलीगढ़ १९५५)

## ENGLISH

Benett, W. C.

*A Report on the Family History of the Chief Clans of Roy Bareilly District* (Lucknow 1870)

Elliot and Dowson

*History of India as told by its own Historians* (London 1887)

Ethe, H.

*Catalogue of the Persian Manuscripts in the Library of the India Office*

Gibb, H. A. R.

*Ibn Battuta* (London 1929)

Haig, Sir Wolseley.

*The Cambridge History of India Vol III* (Cambridge 1928)

Hodivala, S. H.

*Studies in Indo-Muslim History* (Bombay 1939)

Ibbetson, Sir D.

*A Glossary of the Tribes and Castes of the Punjab and North-West Frontier Province* (Lahore 1919)

Mahdi Husain.

*The Rehla of Ibn Battuta* (Baroda 1953)  
*The Rise and Fall of Muhammad Bin Tughluq* (London 1938)

Mirza, M. W.

*The Life and Works of Amir Khusrau* (Calcutta 1935)

Moreland, W. H.

*The Agrarian System of Moslem India* (Cambridge 1929)

Nizami, K. A.

*Studies in Medieval Indian History* (Aligarh 1956)

Otto Spies

*Masalik-ul-Absar Fi Mumalik ul-Amsar* (Aligarh)

Prasad, Ishwari

*History of Medieval India* (Allahabad 1940)

*History of Qaraunah Turks in India* (Allahabad 1936)

- Qureshi I. H.  
•  
*The Administration of the Sultanate of Delhi* (Lahore 1944)
- Rieu, C.  
*Catalogue of the Persian Manuscripts in the British Museum London*
- Storey, C. A.  
*Persian Literature, A Bio-Bibliographical Survey*
- Thomas, E.  
*The Chronicles of the Pathan Kings of Delhi* (London 1871)
- Tripathi, R. P.  
*Some Aspects of Muslim Administration* (Allahabad 1936)
- Wright, H. N.  
*Catalogue of the Coins in the Indian Museum, Calcutta* (Oxford 1907)
- Archaeological Survey Reports*

# नामानुक्रमणिका (अ)

## पारिभाषिक शब्द

[ इन शब्दों के विषय में इन्ने बत्तूता की यात्रा के विवरण तथा मसालिकुल अबसार द्वारा ज्ञान प्राप्त होता है । ]

अकता ३१६, ३१७	खरीतादार २२१
अमरिया ३१७, ३१८	खान ३१४, ३१५, ३१६, ३१७, ३१८, ३२०, ३२८
अमीर १७३, २४१, ३१४, ३१५, ३१६, ३१७, ३१८, ३१९, ३२०, ३२८, ३३२	खासा १६०
अमीर दाद २४१	खुत्बा ३०६
अमीरुल पर्दादरिया २०२, २०३	ख्वाजा सरा ३१५
अमीरुल मुतरिबीन २७२	शाशिया १८७, १८६, २४०
अरबाब २५१	चत्र ३२०
अर्ज १६५	चत्रदार २५१
अर्जदास्त २४५	चाखनी गीर २२९
आमाल ३०८	चौधरी २३८
आमिल १७०, २०६	जामादार ३२०, ३२८
इनाम २४४, २४६	जिज्या २५७
उलागा १५७	जिम्मी १७०, २६६, २६२, ३२६
कफ़तार २६८	जीतल ३३१
करोड़ २७२	जीनपोश १८७, १८६
क्राएदुल बहर २६३, २६६	डोला २३७
क्राजी ३२८	तन्का २४६, ३०१, ३१६
क्राजी-उल-कुज़्जात ३१७	तन्का, लाल ३३१
कातिब ३१७, ३३३	तन्का, सफ़ेद ३३१
कारखाना ३१६	तरबाबद २७२
किन्तार ३०१	तरीदा १६२
कुत्ताबुल बाब १८४	तस्तदार २५१
कुब्बतुल इस्लाम ३१०	ताम्बोलदार २५१
कुब्बा १८६	तुमन ३२३
कुरोह १५७	दबीर ३१७, ३१८, ३२८, ३२६
खज़न्दार ३१५	दवादवी २४६, २५०
खतमी २५१	दवादविया २५१
खते खुर्द २४३, २४६	दवादार २४३
खराज २३२	दारेसरा १८४
	दावा (धावा) १५७, १५८, १७३

दावेदारिया २०८	मील १५७
दास ३१५	मुकररीन २५१
दिरहम ३०१, ३१६, ३२३, ३३१	मुतसरिफ २३८
दिरहम (दोगानी) ३३१	मुफरद २७१
दिरहम (शांजदेहगानी) ३३१, ३३२	मुहतसिब ३१७
दिरहम (सुल्तानी) ३३१, ३३२	खिलअत २४२
दिरहम (हस्तगानी) ३३१	बाई २६१, २८४, ३३४
दिरहम (द्वाजदेहगानी) ३३१	बैतुलमाल २७०
दीनार १६१, ३०१, ३२३, ३३१	यगानी ३३१
दीवान ३१४, ३१५, ३१६, ३१७, ३२२, ३३३	रतल ३०१, ३३१, ३३२
दीवाने इशाराफ २४३	रसूलदार २४२
दीवाने नज़र २५३]	राय २१५
दीवाने मुसतखरज—दीवाने बकाया-उल-उम्माल २०८	रिकाबिया ३१५
दोगानी ३३१	रिकाबी तलवार २६०
द्वाजदेहगानी ३३१	लाशा २५४
नक़ीब १८४, १८५, १८६, १८७, १८९, १९०, २०३, २३४, ३३५, २५१	वज़ीर ३१७, ३२८, ३३३
नक़ीबुल मुक़ाबा १८४, १९०	वकील (बहाज़ों का) २८६, २८७
नदीम ३२६	वालिये खराज २५२
नफ़्त २८६	वाली ३१५
नायब ३१७	शक्र ३१७
नेज़ादार २५१	शस्तगानी दिरहम ३३१
परदादार २९०	शहना १८०
परवाना २४३, २४४	शहनये बारगाह १८९
फ़रशि १८६	शांजदेहगानी ३३१
फ़ुतूह २६४	शुबंदार १६१, २२०, २५१
फ़ुसूस ३३१, ३३२	शुर्बादारिया १६१
बरीद १५७, १५८, १७३, २७४	शैख़ुल इस्लाम २५४, ३१७, ३१८
बशामक़दार ३१५	सदी २३८
बारगाह १८८, १८९	सद्रुल इस्लाम ३१७
मन २६०, ३३१, ३३२	सद्रे ज़हाँ ३१७, ३१८, ३२१, ३२८
मरातिब १६१, १६२, १८७, १८८, २४७, २७४	सफ़दार २२०
मलिक १७३, ३१४, ३१६, ३१६, ३१८, ३२०, ३३८, ३३२	सरजानदार २४६
मलिकुल मुख़बिरीन २२३	सरजामादार २४६
	साह २७२
	सिक्का ३०८
	सिपहसालार ३१४, ३१५, ३१६, ३१७, ३१८
	सिराबा १९१, १६४, १९७, २३७, २४६, २४७, २४८, २५३, २५८

सिलहदार ३२०, ३२८  
सिलाहदार २५१  
सुल्तानी दिरहम ३३१  
सूरते बोर खिलअत २४१  
सुली १८१  
हक्-कुल-बन्दर २८२  
हस्तगानी ३३१

हाकिम १७०, २६३  
हाजिब २४५, २४७, २५०, २५१, २६३,  
३१५, ३२८, ३३०  
हाजिबे इरसाब २४२  
हाजिबे क्रिस्ता २४५  
हाजिबे खास ३२८, ३२९  
हाजिया २५१



# नामानुक्रमणिका (ब)

( अ )

अकलौत ३७०

अकार १२६, ३७१

अकारिम २७२

अकोला ११४]

अकसा ५, ६, ७, ८, ९, १०, २४, ३३, ३७,  
४१, ४५, ५०, ५३, ५४, ५५, ६६, ६८,  
६९, ५, ८५, ८८, १०६, ११६, १२६,  
१२८, १२९ १३१, १३६, १६१, १७०,  
१६१, १६७, २०४, २२५, २७०, ३१६,  
३१७, ३२६, ३३६, ३४२, ३४४, ३४५,  
३४७, ३४८, ३५१, ३६१, ३६४, ३७०,  
३८१, ३८२

अकतादारी ६, १०

अकबारुल अखियार ३०३

अखी ११५

अखी सिराज—देखो सिराजुद्दीन उस्मान

अगवारी २६६

अजद बिन काजी मजदी ३२२, ३२३

अजदुलमुल्क ३७१

अजदुद्दौला (सैयिद) ३२

अजार—देखो चाउ

अजीज खम्मर ६५, ६६, ६७, ६८, ६९,  
७०, ७१, ११५, ११६, २३०, २५२,  
२५३, २५४, ३४७, ३४८, ३५६, ३६०,  
३६५, ३६६

अजीजुद्दीन यहया आजमुलमुल्क ३६१

अजीमुस्-सिन्ध १६१

अजोधन १७०, १७१

अजुद्दीन शबन्कारी १६५

अजदे मुल्क १३२

अतर्लातिक महासागर ३०८

अदन ७५, २७७, ३०८

अदहुम्ब लाडी २८२

अनिगुन्दी ५२

अनु नज़्म फिख मजालिम २०५

अन्सारी ४०

अफगानपुर २५, ६०, ६१, १८२, ३४०,  
३४१, ३५६, ३७८

अफगानपुर (सरयू नदी के तट पर) २५५

अफगानिस्तान ५१

अफरासियाब ८१, ६६

अफरीका २७७, २८१, २८३

अफीफ, शम्स सिराज ५०, ७३

अफीफुद्दीन काशानी २०६

अबबाब ४१, ४७, ४८, ४९, ३४३

अबी बकहर १७०

अबुर रबी मुस्तकफी १४३

अबुर रबी सुलेमान १४३

अबुल अब्बास १६३, १६७

अबुल फजल ३७४

अबुल फ़िदा ३१०

अबुल मुजाहिद—देखो सुल्तान मुहम्मद बिन  
तुगलुक शाह

अबुल हसन एबादी एराकी २४३

अबुहर १६७, १७०, २१७

अबू अब्दुल्लाह मुशिदी २६३

अबू इसहाक १६३, २८५

अबू ज़करिया मुल्तानी शेख २१०

अबू तालिब, सरदावतदार १२८

अबू नस्र अल आईनी ३२५

अबू नामी २८३

अबू बकहर १७०

अबू बक्र ११४, २८८

अबू बक्र अबुल हसन अल मुल्तानी (इन्नुस्ताज

अल-हाफिज) ३२३, ३२५

अबू मुस्लिम ३४, ३७, ५८

अबू मुस्लिम नामा ३४  
 अबू मुहम्मद हसन बिन मुहम्मद अल गोरी  
 अल हनफ्री ३१८  
 अबू रिजा—देखो मुजीर अबू रिजा  
 अबू रिजा—देखो हुसामुद्दीन  
 अबू सूर २८२  
 अबू सईद १८७, १९५, २४७, ३८१, ३२२,  
 ३२३, ३५८  
 अबू सईद तबरेजी ३०३  
 अबू हनीफ़ा, इमामे आजम १५०, १५१,  
 १५२, २४२, ३१४, ३१५, ३२१  
 अब्दुरशीद बिन सुल्तान मसऊद ३७४  
 अब्दुल अजीज़ अर्दबेली १६४  
 अब्दुल अजीज़ मक़दशावी २९९  
 अब्दुल काहिर १९६  
 अब्दुल मलिक ४०  
 अब्दुल मलिक, उमय्या खलीफ़ा १३२  
 अब्दुल मुत्तलिब ५८  
 अब्दुल्लाह ११४  
 अब्दुल्लाह अली शाह नल्थू खलजी, ज़फ़र  
 खानी का भाई फ़ाने खाना ११०,  
 १११, ११२, ११३  
 अब्दुल्लाह, वज़ीर २९९  
 अब्दुल्लाह हरवी २२०, २२८  
 अब्बास ५८, १९४, १९६, २४९  
 अमफ़ेरा १७१  
 अमरोहा (हज़ार) ५६, २५२, २५३, २५४  
 अमीदुलमुल्क २४६  
 अमीर १, ९, १०, १५, २०, २३, २४, २५,  
 २९, ३८, ४२, ४७, ४९, ५२, ५९, ६०,  
 ६८, ७४, ७५, ९२, १५०, १५१, १५२,  
 १५७, १६१, १६२, १६३, १६५, १७१,  
 १७३, १७७, १७९, १८७, १८८,  
 १८९, १९१, १९४, १९५, १९६,  
 १९७, १९८, २०२, २०३, २०४,  
 २०५, २०६, २०७, २०९, २११,  
 २१२, २१३, २१६, २१८, २२०,  
 २२१, २२३, २२४, २२५, २२७,

२३३, २३४, २३९, २४१, २४७,  
 २५३, २६१, २६५, २६६, २६७,  
 २६८, २७१, २७४, २८३, २८६,  
 २८८, २९०, २९२, ३१४, ३१५,  
 ३१७, ३१९, ३३९, ३४१, ३४४,  
 ३४६, ३४७, ३४९, ३५१, ३५२,  
 ३५३, ३५४, ३५६, ३५९, ३६१,  
 ३६३, ३६९, ३७५, ३८०, ३८२,  
 ३८३  
 अमीर अमीरान ११०  
 अमीर अमीराने किर्मानि २२४  
 अमीर अली तबरेजी हाजिब ख्वाजा २१३  
 अमीर ऐबा, अमीर थान २७  
 अमीर खुर्द, मौलाना सैयिद मुहम्मद मुबारक  
 अलवी १४४, २७१  
 अमीर खुसरो ४, ७, २१, ७७, ८३, १५२,  
 १७५, ३४०, ३५९  
 अमीर ग़ायामुद्दीन मुहम्मद इब्नुल खलीफ़ा—  
 देखो इब्नुल खलीफ़ा  
 अमीर चोबी २४७  
 अमीर बख्त बरफ़ुलमुल्क २२८, २२९,  
 २३१, २३९, २४१, २४२, २४३  
 अमीर मजलिस १९०  
 अमीर हमजा ३४, ६४  
 अमीर हाजिब १८६, १९०, २०५  
 अमीराने तुमन ३३, ६०, ६४  
 अमीराने सदा ५५, ६०, ६५, ६७, ६८,  
 ६९, ७०, ७१, ७३, ७४, ७५, ७६,  
 ७७  
 अमीराने हज़ारा ३३, ६०  
 अमीरी ९, १९  
 अमीरुत्तुज़्ज़ार २८५  
 अमीरुल उमरा १५७, १६४  
 अमीरुल ख़ैल १७९  
 अमीरुल मुत्तरिबीन २०१  
 अमीरुल मोमिनीन—देखो खलीफ़ा अब्बासी  
 अम्जेरा १७१  
 अम्बाला ५१  
 अरग़ह १३४  
 अरग़ून ख़ा २५१

- अरब ४०, ५८, १३८, १७०, १६२, २००,  
२०१, २०२, २०३, २२७, २४१,  
२४८, २६०, ३०४, ३०८, ३१३,  
३१७, ३३३, ३३५
- अरब सागर २७६
- अरशा (मुगल) ८७, ८८
- अरस्तू ३३
- अरादा २१, १२०, १२६, १३१, १७४,  
१६०, २४०, ३५१, ३५७
- अरुन बगा १६६, २३४, २४०
- अर्ज १४, ८३, ८४, ६८, १०३, १०७,  
१५७
- अर्जो ममालिक १, ६, १५७
- अर्देशेर दर्राज दस्त ३६८
- अलंग ८५
- अलअहमुत, पर्वत ७७
- अल इकद ३०८
- अलप अरसलां ३३, ८१
- अलप खाँ—देखो शरफुलमुल्क
- अलप खाँ बिन कुतलुग खाँ १०८, १११,  
११२, ११३
- अलबेरूनी ७१
- अलमुद्दीन १७१
- अलराज १२८
- अलाई ४, ५, ११, १४, १५, २०, २१,  
२२, ३३६, ३५१, ३८०
- अलाउद्दीन अजोधनी, शेख ७०
- अलाउद्दीन अली शाह सुल्तान ३०३
- अलाउद्दीन उदैजी २६३
- अलाउद्दीन किर्मानि फ़क्रीह १७७
- अलाउद्दीन कुराबक मैमना १२७
- अलाउद्दीन खलजी, सुल्तान ४, ५, ७, ८, ९,  
१६, २०, २१, ३५, ४७, ५५, ६२,  
१३८, १५०, १७४, १७६, १६७, २०६,  
२६५, ३४८, ३७६, ३७७
- अलाउद्दीन नीली, शेख १७७
- अलाउद्दीन मसऊद सुल्तान १७४
- अलाउद्दीन मौज दरिया शेख १७०
- अलाउद्दीन सुल्तान—देखो ऐनुलमुल्क
- अलाउद्दीन सुल्तान—देखो निजाम माई
- अलाउद्दीन सूफ़ी ५७
- अलाउद्दीन हुसेन शाह ३६८
- अलाउलमुल्क खुरासानी फ़सीहुद्दीन १६२,  
१६३, १६४
- अलापुर २६६
- अल्लाह बन्द ३७५
- अली अगदी अश्क, मलिक २
- अली खतती ३४१, ३४२, ३६१
- अलीगढ़ १३७, १७५, २१२, २५६, २६५
- अली चरगादी १२६
- अली बिन अज़ीजुल्लाह तबातबा ३६८
- अली बिन मन्सूर अल उक़ैली ३१७, ३३४
- अली मला १११
- अली मलिक—मलिक हाजी का भाई २
- अलीमुद्दीन, मौलाना ३५
- अली मुबारक, सुल्तान अलाउद्दीन ३४४, ३६३
- अली लाची १२६, १३१, ३७१
- अली शाह ५५, ५६, ७०, ३५६
- अली शाह तुर्क ३७६
- अली शाह (बंगाल) ३०२
- अली शाह कर २२७, २२८
- अली शाह का पर्वत १११
- अली शाह नत्थू, खलजी ज़फ़र ख़ानी, अला-  
उद्दीन १०८, १०९, ११०, १११, ११२,  
११३
- अली शाह सरपरदादार १२८
- अली शेर ३६५
- अली शेर क्राने ३७४
- अली सरजामदार सरगादी, मलिक २८,  
३४७, ३६६
- अली हैदर, मलिक नायब वकील दर २, ६
- अलेप्यो १३६
- अल्लून बहादुर ८०
- अलमास १०८, १०९
- अवध ५३, ५४, ५५, ५६, ५७, ६८, ८६,  
१०७, २२३, २२६, २३६, ३०६, ३३६,  
३४६, ३५१, ३५५, ३६५, ३८४

अवान ६६, १००, १०२, १०५, १०७,  
११५

अशबक, मलिक १३३

अशरफ, मलिक वजीर तिलंग २८

अशरफुलमुल्क ६३

असदुद्दीन कौखसरो फारसी २६५

असदुद्दीन नायब बारबक ६

असदुल असवाक—देखो नजीब

असावल ७६, ७७, ११५, ३५७

असावल—देखो तुगलुकाबाद

अस्मेलात २८२

अहमद अयाज, शहनये एमारत, ख्वाजये जहां

वजीरुलमुल्क २, २७, ४६, ५६, ५७

५८, ६८, ७१, ७५, ७८, ७९, ८०

८६, ९०, ९१, ९२, ९३, ९४, ९५,

१०६, १७३, १८२, १८३, १८६,

१६२, १६५, २१५, २१७, २१९, २२०

२२५, २२६, २३१, २३४, २३५,

२३६, २३७, २४२, २४३, २४५, २६८,

२७०, २७१, २६८ ३४१, ३४५, ३४७

३६१, ३६४, ३६६, ३६७, ३८१, ३८२,

३८३

अहमद इब्ने अब्बास १४२

अहमद, इब्ने बत्तूता का पुत्र १६६

अहमद चप ८८

अहमद जिन्द १११

अहमद बिन ख्वाजा रशीद ३२३

अहमद बिन तलबग्या ९०

अहमद बिन शेर खॉ २६७

अहमद बिन हसन मैमन्दी ३३

अहमद, मोतसिम का एक चाचा ५८

अहमद लाचीन १०८, १११, ११८, ३४७,

३६६

अहमद शाह, मलिक (अली शाह नत्थू

खलजी, जफर खानी का भाई) १०६,

११०, १११

अहमद हरब, मुख्य जानदार १२८, १३५,

अहमदाबाद ५६, ७६

### (आ)

आईने अकबरी ७३, ७७, ३७४

आऊ २५८

आकसस १६६

आखुरबक २, २७, १२८

आगरा २६५, २६७

आजम मलिक—देखो यूसुफ बुगरा, खुरासानी

आजमुल मलिक बायजोदी २००, २३०

आजाद पुर (मुल्तान) ८८

आदम ३६, ४०, ८२, १०६, १४०

आदि तुर्क कालीन भारत १, ४१, ४८, ६२,

१७५, १७८

आदिल १६६

आबू पवंत ७२

आमिल ८, ९, २३, ३८, ४७, ४८, ४९,

१८६, ३६०, ३८२, ३८४

आरंगल—देखो वारंगल

आरिज १०८, ३४१, ३४४

आरिजे ममालिक १

आलम मलिक—देखो बुरहानुद्दीन

आलम मलिक ६६, १०८, ११२, ११४,

११७, ११८, ११९, १७३, २३०, ३४७,

३५६, ३६६, ३८६, ३६९, ३८४

आवजी, अलाउद्दीन २८८, २८९

आसफ बिन बरखिया ३३, १४३

आसियाबाद १८०

### (इ)

इकराज ३७०

इकलीम ११, २६, ३०, ३१, ३७, ३८,

३९, ४२, ४३, ४५, ४६, ४८, ६३, ६६,

इस्तिरुद्दीन, अलीशाह नत्थू खलजी जफर-

खानी का भाई, १०६, ११०, १११,

११२, ११३

इस्लियारुद्दीन बवाक्रीर बेग, मलिक २८

इस्लियार, मलिक-दबीर २७

इफ्जुद्दीन जुबेरी २५६, २७०

इफ्जुद्दीन यहया ३४७, ३६३

इफ्जुद्दीन शेख १२०

इफ्जुद्दीन हाजी दीनी, मलिक २८

इदरार ८, १२, १५, ४२, ८३, ३४१,  
३४३, ३५३, ३६१

इनाम ५, ६, ११, १२, १५, ३३, ४२,  
८३, ९६, ३४३, ३५३, ३५७, ३६०,  
३६१, ३६२, ३७१

इन्दरी ३४२, ३६२

इन्द्रप्रस्थ १७४, २३८

इफ्तखारुद्दीन, मलिकुल उमरा ६२

इबराहीम कूनवी, शेख २३६

इबराहीम खरीतादार, शरीफ ४६, २२१,  
२२२, ३४५, ३५४, ३६३

इबराहीम खाँ २१५

इबराहीम जहाजों का स्वामी २७५, २७६

इबराहीम तातार २२५

इबराहीम बन्जी तातार २२५, २२६, ३४७

इबराहीम शाह बन्दर २८५

इबराहीम, शेख २७०

इब्न अब्दुर रब्बेह ३०८

इब्नुल कौलमी ताजुद्दीन व्यापारी १६३,  
२३०, २३१, २३२

इब्नुल खलीफा ६१, १७४, १६६, १६७,  
१६८, १६९, ३५६

इब्ने बत्तूता, मगारिबी २२, २४, ३७, ३८,  
४४, ४६, ५१, ५६, ६१, ६५, ७५,  
१५७, १७०, २०८, २१४, २१८,  
२४७, २६३, २७३, २८६, २९६,  
३०३

इब्ने मलिक शाह २२३

इब्ने सीना ३२३

इमामे आजम—देखो अबू हनीफा

इलयास पैगम्बर २७६

इलयास व्यापारी २३२, २७४

इलयास हाजी मलिक, सुल्तान शम्सुद्दीन  
३४४, ३४५, ३६३

इलयास जहीर जुयूश १२७

इलाहाबाद २६६

इलीरा १२१

इलतुतमिश, सुल्तान शम्सुद्दीन १७६

इल्मुद्दीन, मौलाना १५२

इल्मुद्दीन शीराजी ३५

इस्कन्दर खाँ (बरबक खाने आजम) १२५,  
१२६, १२७, १२७, १२६, १३६, १३७,  
३७०, ३७२

इसफन्दियार ३६८

इस्माईल फकीह २७८, २७९

इस्माईल मुख, सुल्तान नासिरुद्दीन—देखो  
नासिरुद्दीन, सुल्तान

इस्माईल, शेख अबुल फतह का भाई ६७

( ई )

ईदर ८६

ईरान २६, ३०, ३२, ८१, ९६, १००,  
१९१, १९४, २२५, २४०, २८८, ३१८,

३२३, ३६८, ३८०, ३८२

ईश्वरी प्रसाद ७८

( उ )

उकैरी २७६, २९१

उच्च ८०, १४५, १६५, २२८, ३०९, ३७६

उज्जा ८५

उज्जैन २७१, ३८२

उड़ीसा २३

उत्तर प्रदेश ५३, ५७, २२५, २५२, २६५

उत्तर ३७५

उन्नाव ५७

उबैद कवि (ज्योतिषी) २१, २२, ३५, ८४,

८६, १८१, ३३६, ३४०, ३५१

उमदतुलमुल्क शरफुद्दीन दबीर २८  
 उमय्या वंश १३८  
 उमर नायब वकीलदर बहमनी १२७  
 उमर बिन अब्दुल अजीज, खलीफा १६०,  
 ३०८  
 उमान २८३  
 उयूनुत्तवारीख २६८  
 उरमील ३७५  
 उलजैतू मुहम्मद खुदाबन्दा २५१  
 उलाग २१, २२, २४, ३४१

उलिल अम्र १६  
 उलिल अमरी ८१  
 उलुग खाँ (अलाई) ३७६  
 उलुग खाँ खिज़्म खाँ बिन सुल्तान नासिरुद्दीन  
 इस्माईल मुल्क १२०, १२१, १२२,  
 १२४, १२६  
 उलुग खाँ, गायामुद्दीन तुगलुक का भाई १७६  
 उलतून बहादुर ३५१, ३५७  
 उवर १६५, २०५  
 उसलूब ६२, ६३, ६४, ६५, ६६

( ऊ )

ऊजबक २५२

( ए )

एटा ५३, २३५  
 एमादुद्दीन १६६, २३४, ३६०  
 एमादुद्दीन, मलिकुल मुल्क २८, ३२, ३७६  
 एमादुद्दीन, शेख २१०, २१७  
 एमादुद्दीन सिमनानी १६४, २०१, २४५,  
 २४६, २४८, २५४  
 एमादुलमुल्क अर्जो ममालिक २३६, ३७१  
 एमादुलमुल्क सरतेज सुल्तानी ( सरीरे  
 सुल्तानी ) २७, ६५, ७४, ७८, ११५,  
 १२४, १२५, १२६, १२८, १५७, १६१,  
 १६२, १८६, १९०, २११, ३४२, ३४३,

३४७, ३४८, ३५०, ३५६, ३५७, ३६१,  
 ३६६, ३६६  
 एमादे ममालिक बहमनी—देखो हिन्दू  
 एराक ३३, ३५, ४०, ४५, ६६, १३२,  
 १३८, १५८, १८७, १६४, १६५, २२५,  
 २४०, २४३, २५१, २८८, ३१२, ३१३,  
 ३१६, ३१७, ३२६, ३६४, ३८०  
 एसामी २२, २५, ८३, ६५, ६६, १०२,  
 १४१, ३६६  
 एसामी, सिपेहसालार इफ्जुद्दीन ६६, १००  
 एहतेसान दबीर १४८, ३५८

( ऐ )

ऐनुद्दीन माहरू—देखो ऐनुलमुल्क  
 ऐनुलमुल्क २, २७, ५३, ५४, ५५, ५६, ५७,  
 ८५, १०६, १०७, २१३, २२२, २२३,  
 २२४, २२५, २२६, २२७, २५५, ३४६,

३४७, ३५६, ३६५, ३८४  
 ऐबा—देखो बहराम ऐगा  
 ऐबा दुष्ट ४०  
 ऐमा ८३

( क )

ककम (जहाज) २८६, २८७, २८८, २८९,  
 २९०, २९१  
 कच्छ ७७, ३७४, ३७५  
 कच्छवाहा कोतल १०४

कजक १३२  
 कजक का पुत्र १२४  
 कजरी २६६  
 कजवीन ७७, २८८

- कतघर १०८, १११, ११२, ११३, १२५,  
१२६, २६४  
कतिहर ५३, ३५५  
कड़ा २८, ५३, ५५, ३०६, ३३६, ३४६,  
३५५, ३६५  
कड़ा (गुजरात) ७७  
कड़ा बत्ती ७७  
क़तम २६६  
कतका १०६, ११४, १२३, १२५  
कताका २७१  
कतीफ़ २६०  
क़तुलू खाँ १८१  
क़दर खाँ ४८, १२२, ३७१  
क़दर खाँ—देखो बेदार. मलिक  
क़दर खाँ पहलवान ८५  
क़दर खाँ, पिन्दार खलजी—देखो पिन्दार  
खलजी  
क़दर खाँ (बहमनी) १३२  
क़दर खाँ मुहम्मद अज़दरेमुल्क १२८, १३२  
क़दर खाँ सरजानदार मैमना लखनौती का  
वाली २७  
कन्नूलूस टापू २६६  
कनानीद ३७०, ३७१  
कनानोर २८३  
कन्त ७७  
कन्थ कोट ७७  
कन्दल ३७४  
कन्धाना ३८२  
कन्धार १२८, २७५, ३७०  
कन्धार (उत्तर पश्चिम) ३११  
कमनड़ १३६  
कन्नौज ४६, ५३, ५७, ६१, १०६, १७३,  
२२४, २३४, २३५, ३०६, ३१०,  
३५५, ३६५, ३७४, ३८२  
कन्या नायक - देखो कृष्णा नायक ५२  
कपया ५२  
क़बतसा अमीर ७८  
कबीरल हुज्जाब १८५  
कबूला, मलिक कबीर २७, ४९, ५६, ६३,  
७१, ७५, ७६, ८०, ९८, १४७, १८५,  
१८७, १६८, २०४, २२६, २४६, ३५६,  
३६७  
कमन्द १३१  
कमर ११७, १२६  
कमरुद्दीन २७०, २६२  
कमाल गुर्ग, मलिक १७३, २२०  
कमाल दरवाजा १७५  
कमालपुर नगर २१७  
कमालुद्दीन अब्दुल्लाह अलगारी १७८  
कमालुद्दीन अब्दुल्लाह गाज़ी २५५  
कमालुद्दीन बिजनौरी २४२  
कमालुद्दीन बिन बुरहान १८३  
कमालुद्दीन सद्रे जहाँ-काज़ी १, ६, २७, १४५  
१४६, १५१, १७३, १८७, १६६, २०३  
२०५, २०६, २०७, २०८, २०९,  
२११, २१३, २३५, २३६, २४०,  
२४४, ३१७  
कम्पिला ३७, ४३, ५२, ६२, ६३, ६४  
२१५, २१६, २२१, ३५३, ३५४,  
३७६, ३८१, ३८४  
कम्पिला (उत्तरी भारत) ५३, २२४  
कम्बोज ३५५  
कम्बील—देखो कम्पिला (उत्तरी भारत)  
कयानी ३२  
करन ११, १६, २४, ३४ ३७  
करनफुल मलिक सुब्बाक़ २८, ४०  
कराचल—देखो कराजिल  
कराचिल—देखो कराजिल  
कराजिल ४३, १०४, २१८, २५३, २५७,  
३०६, ३४३, ३४६, ३५४, ३६३, ३८०  
करीचूर १३३  
करीमुद्दीन काज़ी २१७  
करोना १  
कराग़न अमीर ८० ३५०  
क़र्नाटक ३८१, ३८४  
क़र्नाल (गिरनार) ५१, ७७, ७८, ८०, ३७४  
कलकत्ता ३३६, ३५६  
कलकुर्ष ग्राम १३२

कलगी मृगल ११४

कैलहात २७४

कलाता, अहमद १०८, १११

कलानूर ६२, ३१०, ३४२, ३६२

कल्ब ६७

कल्बुल फारेह २६३

कल्यान ६८, १२०, १२६, १३६, १३७, ३७०

कवालम २८०

कशमीर १४४

कसम इब्ने अब्बास १६६

काकतीयवंश २०

काजी-उल-कुल्जात १८५, २४७, २६५

काजी १ ६, १७, ४०, ११८, १५८, १६२

१६४, १६५, १६६, १७३, १८७, १८८

१६१, १६४, २०३, २०४, २०५, २०६

२१०, २११, २१२, २१७, २१८, २३२

२३५, २३७, २३८, २४१, २४२, २४३

२४५, २४८, २५०, २५२, २६५, २६८

२७३, २८२, २८५, २८८, २९३, २९४

२९७, ३१०, ३३६

काजी अबू हनीफा १६४

काजी गजनी ३५६, ३८६

काजी निजामुद्दीन यहया ३११, ३१८, ३२२,

३२३

काजी बहा हाजिबे क्रिसा १३४, १३७, १८८

काजी माबर का वजीर २६८

कातिब ८३, १८५, १८७, २३२, २३५,

२४०, २४१, ३१०

कान गाँव १११

कानपुर १४२

कापानीङ्ग १२६, १३०

काफूर खवाजा सरा शुर्बदार २५८, २५६,

२६४

काफूर मुहरदार, मलिक (वकीलदार) २१,

२२, ८४, ८६, १८१, ३५१

काफूर लंग, मलिक २, २८

काबा १३२

काबुल २४७

कामरूप ३०३, ३०५

कायमगंज तहसील ५३

कारकुन ९, १०, ३७, ३८, ४८, ५४, ३६०

कारखाना ८३

कारून २०, ३२

कालीकट २८१, २८३, २८५, २८६, २८७,

२८८, २८९, २९०, २९१, २९९

काली नदी २६५

कावा २७५

काहा बिन तमाची ३७६

काहिरा ३०७

क्रिपचाक २५२, ३२६

किर्मान १७७

किमली ६६

किम्बा १३१, १३३

किम्बाया—देखो खम्बायत

क्रिवामुद्दीन २३४, ३४८, ३६६

क्रिवामुद्दीन, मलिक बिन बुरहानुद्दीन—देखो

कुतलुग खाँ

क्रिवामुलमुल्क नायब वजीर १३२

किशन बाखरम इन्दरी ६८

किशानी खाँ—देखो बहराम ऐबा

किशालू खाँ—देखो बहराम ऐबा

किसरा २६, ८१

कीमाज आखुरबक १२८

कीर खाँ १२५, १२६, १२८, १२९, १३६,

१३७, ३७०

कीरबक, मलिक २

कीरान—देखो सफ़दर मलिक

कीली ६६, ३६६

कुईलून २८०, २८३, २८८, २८९, २९०,

२९८, ३१०

कुएल—देखो कोल

कुतलुग खाँ २, ६, २७, ४०, ४४, ४६, ४६

६५, ६६, ६७, ६९, ७०, ७३, ७४,

६२, ६३, १०३, १०६, १०६, १०७,

१०८, १०९, ११०, ११२, ११३,

११४, ११३, १७३, २२१, २२२,



- २२८, २३०, २४३, २७१, ३४५,  
३४६, ३४७, ३५४, ३५५, ३५६,  
३६०, ३६४, ३६५, ३६८, ३७६,  
३८३, ३८४
- कुतलुग ख्वाजा ३४२, ३६२  
कुतुब मीनार १६५, ३१४  
कुतबी ४, १५  
कुतबुद्दीन, अलाउद्दीन खदेजी का जमाता  
२६३  
कुतबुद्दीन-अश-शोराजी ३३३  
कुतबुद्दीन उशी शेख १४५, १४७, १७७,  
३०३  
कुतबुद्दीन दबीर शेख १४७, १४८  
कुतबुद्दीन मुनव्वर शेख १४५-१४८  
कुतबुद्दीन मुबारक शाह सुल्तान ४, ५, १६,  
१५०, १७४, १७५, १७६, १७६,  
१८१, १६७, २०७, २५०, २५२,  
३३२  
कुतबुद्दीन हैदर अलवी शेख १६४  
कुतबुद्दीन हैदर फरगानी २६५  
कुतबुलमुल्क १५७, १६५, १८८, ३४१  
२४५  
कुतबुलमुल्क मलिक रुनुद्दीन ६३, ९४,  
६८  
कुतबुलमुल्क, रज़ीउद्दीन ३७०, ३७१  
कुतुबे मुल्क, ज़ैद का पुत्र १२७, १२८,  
१२९, १३१, १३३  
कुत्ताबुल बाब १९०  
कुन्जाकरी २८८  
कुन्दना ६५  
कुबूला—देखो कबूला  
कुब्बतुल इस्लाम—देखो देवगिरि  
कुब्बान २६५  
कुब्बा २३, २४, २५, २६, ६०, ६६, १८९,  
१६०, २०१, ३५६, ३७८, ३८३  
कुमायूँ २१८  
कुरान ३१, ६०, १७७, २०६, २१६, २३६,  
२३७, २५१, २५५, २५६, २७८, २७६,  
२६०, २६८, २६६, ३२१, ३२२, ३२५,  
३५५, ३६४
- कुराबक १२७  
कुरा बैरम ११२  
कुलताश ११८  
कुलाज २८६  
कुलाहे ज़र—देखो नसीरुद्दीन  
कुशमीर (तुगलुकी) ६६  
कुशमीर, बहराम ऐबा का जामाता ६७, ६८  
कुशमीर मलिक, शहनये बारगाह २  
कुसम २६६  
कुहराम ५१, १३६, ३०६  
कुहीर—देखो कोएर  
कूक १२५  
कूका २७६, २७७  
कूकान—देखो कौकन २२१  
कूतर ३७०  
कूफ़ा २८३, ३१८  
कूमटा ६४  
कूवतुल इस्लाम मस्जिद ३१४  
कूस्के खास (देवगिरि) ७४  
कूस्के ज़र २१६  
कूस्के लाल २००, २०१  
कृष्णा नायक ५२, ३८४  
केन्ह नदी (कृष्णा) १३४  
केरये मलिक २३६  
केरानुस्सादेन १७५, ३०२  
कैस्पियन २७४  
कैकुबाद ३०  
कैकुबाद (मुइज़ुद्दीन) ५, ३०२  
कैखुसरो ३०, ६८  
कैथल ५१, ३४५, ३६४  
कैथून १०६  
कैथूनी ८५, ८६  
कैथे १९५  
कैसर रूमी अमीर १६१, १६२  
कोएर १०७, १०६, १२८, १३६  
कौकन १४६, २२१

कोटगीर ८५, १०६, १२८, १२९, ३७०  
 कोतर ३७०  
 कोतवाल १०५, १२१, १६६, १८०  
 कोन्दल ८०  
 कोल ४७, ५६, २१२, २५६, २६३, २६४,  
 २८३, २८४  
 कोली ६५  
 कोवेल—देखो कोल

कोसी नदी ८६, ६०  
 कोह अली शाह १११  
 कोहपाया ५१  
 कोहराम—देखो कुहराम  
 कौकन १०५, १३६  
 कौलम—देखो कुईलून  
 क्यूमुर्स ३०

( ख )

खडेराय १०८  
 खजाँइनुल फ़ुनुह २०, २१, १७५  
 खजुगहो २६६  
 खला ७८, १४३, १६५  
 खत्ताब अफ़ग़ान १०७, २६६, २७१, २७२  
 खतीब १६०, १६५, १८८, १६१, २१७,  
 २१८, २३८, २७८, २८२, २८५, २८८  
 खतीब मुहम्मद बिन वज़ीर जमाख़ुर्ग़िन २६६  
 खतीब शैबानी १६०  
 खतीबुल ख़ुत्बा १८५, २१५  
 खतीर ख़वाजा—ख़वाजये जहाँ ५, ३७३  
 खदीजा सुल्ताना २६६  
 खन्सा २५७, ३०४  
 खम्बायत ५१, ६०, ७०, ७३, ७५, ७६,  
 ११५, ११६, ११७, १६१, १६२,  
 १६३, २०२, २१२, २१३, २२६,  
 २३०, २३२, २७३, २७४, २७५,  
 ३०८, ३५७, ३६४, ३७४  
 खम्सा ३४  
 खरखोदह १६६  
 खराज ७, ८, ९, १०, २०, २१, २३,  
 ३०, ३७, ३८, ३९, ४१, ४३, ४५,  
 ४८, ५२, ६५, ६६, ११३, १३३,  
 १३६, १६७, २१८, २३२, ३४२,  
 ३६२, ३८२  
 खरीतादार २४३  
 खलजी कालीन भारत ४, ७, ९, २०, २१,  
 ३५, ४१, ६२, ७७, ८३, १०२, १७८

खलीफ़ा अब्बासी ३२, ३४, ५८, ५९, ६०,  
 ६१, १४२, १४३, १७४, १८५, १६४,  
 ३५६, ३६४, ३६७, ३७३, ३८४  
 खलील मलिक सरदावतदार का पुत्र २७, ४०  
 खाकबोस २४  
 खाख़िन १, १२८  
 खातम ख़ाँ (देवगिरि) १२२  
 खान १, ६१, ६६, ६८, ८४, ३४४  
 खानकाह १३  
 खानदेश २०८  
 खान बालिक ३०५  
 खाने ख़ानाँ ख़ुसरो ख़ाँ का भाई १७६  
 खाने जहाँ (मुखी) १२२, १२४  
 खालसा ८  
 खासी ३०३  
 खास्मा क़ाज़ी २७०  
 खिगार ७८  
 खिज़् इब्ने बहराम ६३  
 खिज़् ख़ाँ सरयाक (नायब शाहनये बारगाह,  
 बहमनी) १२४  
 खिज़् नायब शाहनये बारगाह १२८  
 खिज़् पैग़म्बर २७६  
 खिज़् बहराम ३८१  
 खिज़् बिन कलिक ११२  
 खिपरस १३३  
 खुमख़र ३४५, ३८३  
 ख़ुत्बा ३०, ५६, ६२, ६६, १६८, ३०६,  
 ३१७, ३६४, ३७४, ३८४

खुदाबन्द जादा क़िवामुद्दीन २८, ३२, ७५,  
७८, ८०

खुदाबन्द जादा ग़यासुद्दीन ३२, २३६, २४१,  
२४५, २४६, २४७, २४८

खुदाबन्द जादा (सुल्तान की बहिन) ८०

खुरजा २६५

खुर्रम ज़हीरुल जुयूश ३६१

खुर्रम, नुसरत ख़ाँ का भाई १०७, १०८

खुर्रम, मुफ़ती मुबारक ख़ाँ—देखो जोर  
बिम्बाल

खुर्रमाबाद १४३

खुरासान १७, १६, २४, ३२, ३३, ३४,  
३६, ४५, ४६, ६०, ६६, १४२, १४७,  
१५८, १६६, १६५, १६६, १७५, १८७  
१६१, १६४, २०७, २१३, २१६,  
२२३, २२४, २२५, २२८, २४३, २४७  
३४२, ३४५, ३५०, ३५६, ३६२,  
३६४, ३८०

खुलासा आख़ुर बक़े मैमना २२८

खुसरवाबाद १६४

खुसरो अमीर—देखो अमीर खुसरो

खुसरो ख़ाँ ४, ५, १०, १४, १५, १६, ५६,  
८३, १७६, १८०, ३३६

खुसरो खानी ४, ६६

खुसरो परवेज़ २४०

खुसरो मलिक सुल्तान मुहम्मद का भागिनैय  
१०४, ३३०, ३८१

खूत ९, ३८, ४४, ४८

खूती ६, १०

खौरा ३७५

खैरुद्दीन ३७७

खोजा अहमद बिन खोजा उमर बिन मुसाफ़िर  
३१६

खोद ५३

खोरा ५३

ख्वाजये जहाँ, मुहम्मद इब्ने ऐनुद्दीन वज़ीर  
बहमनी १२८, १३१, १३२, ३७०,  
३७१

ख्वाजये जहाँ-वज़ीरुलमुल्क—देखो अहमद  
अयाज़

ख्वाजा इसहाक २७५

ख्वाजा चाची—देखो नसीरुलमुल्क

ख्वाजा बुहरा २७५

ख्वाजा सरलक २६३, २६६

ख्वाजा सरा ६६

ख्वाजा हाजी दाबर, मलिक २८  
र ज़म ३३, ३५, २५२, ३३२

( ग )

गंगा १७, ५३, ५६, ५७, १०६, १०७, १५८,  
२०८, २२२, २२६, २५५, २६५, ३०१,  
३४३, ३४७, ३६५

गंधरा १२०, १२१, १२६

गंधियाना ६४

गज़नी १८, ३२, ४६, ५६, १५६, १७६,  
१८३, १६८, २०३, २२५, २२८,  
३०८, ३११, ३७४

गज़नी दरवाज़ा १७५

गढ़वाल ४६

ग़यासुद्दीन तुग़लुक़ शाह, सुल्तान १, ४, ५,  
६, ७, ८, ९, १०, ११, १२, १३, १४,  
१५, १६, १७, १८, १९, २०, २१,

२२, २३, २४, २५, २७, २९, ८३,  
८४, ८५, ८६, ८७, ८८, ८९, ९०,  
९१, ९२, १०६, १५०, १७४,  
१७८, १७९, १८०, १८१, १८३, २०७,  
२१५, २१६, २२६, ३०२, ३३६, ३४१,  
३५१, ३५२, ३५४, ३५६, ३६१, ३६८,  
३६९, ३७३, ३७७

ग़यासुद्दीन दामशानी, सुल्तान २६६, २६३,  
२६५, २६६, २६७, २६८

गर्गच १०६

गइतास्प ३६८

गर्शास्प, बहाउद्दीन ८३, ८७, ८८, ६२, ६३,  
६४, २१५, २१६, ३४१, ३५४,  
३६१, ३६१, ३६२

शाब्दान २५१, २६४, ३२३

गिरनार—देखो कर्नाल

गीलान ७७, २७४

गुआ—देखो सन्दापुर

गुजरात ३, २७, २८, ३७, ४०, ४३, ५१,

५२, ६७, ६८, ६९, ७०, ७२, ७३,

७५, ७७, ७८, ७९, ८८, ९२, ९३,

१०७, ११५, ११६, ११८, १२२,

१२३, १३९, १४७, १६२, २०२, २२६,

२३२, ३०६, ३४७, ३४८, ३५३,

३५६, ३६५, ३६६, ३६८, ३६९,

३७४, ३७७, ३७८, ३७९, ३८०,

३८४

गुर्गाओ ७१

गुर्दासपुर ५२

गुलगू १११

गुलचन्द १०६, २२०, ३४५, ३६४

गुलदरवाजा १७५

गुलबर्गा ५३, ५५, ७४, ६३, १०८, १०९,

११०, १११, १२०, १२१, १२४, १२५

१२६, १२६, १३१, १३२, १३३,

१३६, ३४६, ३५६, ३६५, ३७०,

३७१, ३८४

गूती १३९

गैकवाड़ ७७

गोंगरहवाह ३७५

गोगो २७६, २७७

गोदावरी नदी ६३, १२५

गोन्दल—देखो कोन्दल

गोन्दल ३७४

गोन्धाना ६५

गोपाल १३५

गोमती २६६

गोड़ १३६

ग्वालियर २२०, २५६, २६६, २६७

( घ )

घट्टप नदी १३५

घरी ३४२

घाट १४६

( च )

चंगेज खाँ १४७, १४८, १६१, २५१, ३२६

चंचवाल १२८

चन्न ६, २४, ५५, ६६, ६०, ६७, १०५,

१०६, १११, ११३, ११६, १२७,

१८०, १८७, १८९, १९७, २१७,

२४०, २४६, ३५२, ३५७

चन्नदार १२७

चन्देरी २०, २२९, २७०, ३३६, ३५१

चम्बल २६६

चराई ६, ३४२

चहनोर नदी ३७१

चांदगढ़ ११४

चाउ ४४, ३८०

चाऊश २

चिटागाँव ३०१, ३०२, ३०३

चिश्ती सिलसिला १४४, १४५, १४७

चीन ४४, ४६, ७८, १४२, १४३, १८०,

२३२, २५७, २६६, २८३, २८५,

२८६, २८७, २८९, २९१, ३०३,

३०४, ३०५, ३०७, ३१६, ३२४,

३४३, ३५८, ३६३, ३८०, ३८१

चीमुल चीन २८६

चोबदेव १०६

चौधरी ८

चौहान ३८३

( छ )

छज्जू, मलिक १२८

## ( ज )

- अंजवाल ३७०  
 अबील २६६  
 अकरिया मुगल ८७, ८८  
 अकात १६५, २०५  
 अगंग ११८, ११९  
 अजर अबू रिजा, मलिक २७  
 जनानी १५९  
 अफर खाँ अलाई ५५, ८०, ३४६, ३५६,  
 ३६५, ३८४  
 अफर खानी ११०  
 अफर खाँ शाहजादा ६, ८३  
 अफर खाँ, सुल्तान अलाउद्दीन बहमन शाह का  
 पुत्र १३५  
 अफराबाद ६, २४, ५३, ५४, ५६, ५७,  
 २२३, ३५२, ३५५, ३६५  
 अमशेद ३०, ६८, ७१, ७२  
 जमा व खर्च ८३  
 जमालुद्दीन अल मिस्की १९४  
 जमालुद्दीन मगरिबी २००  
 जमालुद्दीन बजौर २९९  
 जमालुद्दीन, सुल्तान हिनौरी २७७, २७८,  
 २७९, २९०, २९९  
 जमुरिन २८५  
 जलाल इब्ने लाला ११५, ११६  
 जलाल कोतवाल, सैयिद १०५, १०६  
 जलाल हुसाम ९६  
 जलाली २५९  
 जलालुद्दीन अफगानी काजी २१२, २१३,  
 २२९ २३१, २३२, २७२, २७३, २७५,  
 २९३  
 जलालुद्दीन, उच्च का हाकिम २२८  
 जलालुद्दीन एहसन शाह, खरीफ २१८, २१९,  
 २२०, २२१, २५०, २७०, २९३,  
 २९७, ३५४  
 जलालुद्दीन अदर खाँ, काजी ११५, ११६,  
 ११७, ११९, १२२, १२४, १९३  
 जलालुद्दीन तबरेजी ३०३, ३०५  
 जलालुद्दीन दोहनी १२०  
 जलालुद्दीन नायब हाकिम १५१, १५२  
 जलालुद्दीन फीरोज शाह खानजी मुल्तान ५, ९,  
 १३, ३५, २००  
 जलालुद्दीन लवानजी, नायब हाकिम मुमलिकत  
 १५०  
 जलूल शेख २३१  
 जलूसर मुहम्मदाबाद २६५  
 जहलू अफगान ११५, ११६, ११७  
 जहाँगीरी ३३, ३५, ३८, ८१  
 जहाँदारी ३३, ६२  
 जहाँगनाह १७४  
 जहाँगनाही ८१  
 जहाँबानी ३८, ६२  
 जहीर, मिला का बादशाह ५८  
 जहीरुद्दीन अजान्दी, अमोर १७३, २५८,  
 २७७, २८७  
 जहीरुल जुयूश मलिक २८, ४६, ७५, ७८  
 जाकर (जहाज) २७६  
 जाजनगर २३, ८६ ३०९, ३१०, ३४०,  
 ३५१  
 जानदार ४७, १२८  
 जाफर—देखो तालुद्दीन जाफर मलिक  
 जाबुल २४७  
 जाबुलका ३०  
 जाबुलसा ३०  
 जाम ८०, २०७  
 जाम उनर बिन बाब्रनया ३७५, ३७६, ३७७  
 जाम खडो ३३२, ३७१  
 जाम खाना, जामी ३७६  
 जाम तमाची ३७७  
 जामे-उल्-तवारीख ३२३  
 जारीजा ३७४  
 जालन्सी, राय २७२, २७६  
 जावा २९१

जिज्या १३६	जूद (उद्यान) १०३
जिदिया नगर २१८	जून नदी ३०१
जिया इब्ने फ़ीरोज,—देखो क़ौर खाँ	जूनागढ़—देखो गिरनार ७७
जियाउद्दीन १६६	जूले २७७
जियाउद्दीन खुदावन्द जादा २३४, २४१	जूहाद १८
जियाउद्दीन सिमनानी, शोख २०७	जूतून २३७, २८६
जियाउलमुल्क इब्न शम्सुलमुल्क, अमीर २२१, २२२	जून बन्दा—देखो मुखतसुलमुल्क
जीतल ६३, ४४, ६३	जूनुद्दीन, शोख १०३
जीवान ५१	जूना —देखो मुहम्मद बिन तुग़लुक
जून्क (जहाज़) २८६, २८७, २८९, ३०६	जूर जिम्बाल खुर्रम मुफ़ती मुबारक खाँ, अबू बक्र ११५, ११६, ११७, ११९, १२०, १२२, १२४
जून्क (जहाज़) २८६	जू (जहाज़) २८६
जूनैद शोख १५२	जूजा २४१
जूनैदी, मलिकुल बुज्जरा-निज़ामुलमुल्क ५,	जूनपुर २८, ५३
जूवेर इब्नुल अब्बास २५९	जूना शाह (मुहम्मद बिन तुग़लुक) ४९
जूरफ़तन २८३, २८४, २९१	जूहर मलिक ७५, ७८, १२४, १२७, ३४८, ३६६
जूलची ८९, ९०	
जूहाक १००, १०१, ११८	
जूहाकी १२०	

( भ )

भनरी नदी १६२, १३३, १३६	भेलम ५२
------------------------	---------

( ट )

ट्टा (घट्टा)—देखो (घट्टा)	टेरी (पटरी) ७७
टिगरिस नदी १५९, २७५	ट्रान्साकाजियाना २०९, २३१
टिपरा ३०३	

( ड )

डमरीला—देखो दमरीला ८०	डेकरेभरी २५७
डाउसन ७७	डेरा गाज़ी खाँ ५१

( ढ )

ढाल महला १२८
--------------

( त )

तकनूर ११२	तकरीत १५९
-----------	-----------

- तक्रवीमुल बुल्दान ३१०  
तक्रावी ३८३  
तक्रीजद्दीन २८६  
तक्रीजद्दीन इब्ने तैमिया १६४  
तग्री (शहनये बारगाह) ७५, ७६, ७७, ७८,  
८०, ८१, ११५, १२३, १३६, १४४,  
१८६, ३४८, ३५०, ३५७, ३६६, ३६६,  
३७४  
ततर मलिक हाजी २०३  
ततार—देखो तातार जाशगूरी  
ततार खाँ—देखो तातार मलिक  
ततार खुर्द ३४५, ३६४  
तन्जा १५७  
तन्जीर १५७  
तबक्राते अकबरी २१, २२, ४६, ६२, ६८,  
८२, ३५६, ३७४, ३७६  
तबक्राते नासिरी ६२, १७४  
तबरेज २४०, २५८, ३२३, ३५८  
तबलावद ११५  
तमुर, मलिक शुर्बदार २२०, २२६  
तरदल १३५, ३७१  
तरीदतान (जहाज) २६१  
तलहती ३७६  
तलहम्बा ६७  
तलीआ ३७३  
तहया—देखो थट्टा  
तहरी ३७४, ३७५, ३७६, ३७७  
ताज काफूरी, मलिक ३७६  
ताज किलाता १२६  
ताजपुरा २६३  
ताजुद्दीन अब्दुल मुजाहिद हसन समरकन्वी  
३२१, ३२२,  
ताजुद्दीन जाफ़र, मलिक २, ६  
ताजुद्दीन ताजुलमुल्क १२७  
ताजुद्दीन तालक़ानी ३४०  
ताजुद्दीन तुर्क ३  
ताजुद्दीन, मलिक १२७, ३७३  
ताजुल आरेफीन शम्मुद्दीन २५६  
तातार खाँ (अलाई) ३७६  
तातार खाँ बुजुर्ग २७  
तातार खाँ, मलिक ३८३  
तातार खाँ (मुखी) १२२, १२४  
तातार खाँ (सुल्तान का साला) ३०२  
तातार जाशगूरी ८६, ६३, ६६, १२२  
तातार मलिक (खान) १, ६, २४, २७,  
३५२, ३७८  
तापती २०८, २७२  
तारना १६३  
तारी ३७५  
तारीख़ किसरवी ७१  
तारीख़े फ़िरिश्ता १७, २०, २१, २२, २३,  
३४, ३५, ४६, ५२, ६२, ६८, ६५,  
२१६  
तारीख़े फ़ीरोजशाही १, १६, ६१, ६८, ७०,  
७५, ७६, ७६, ८२, ३५७, ३५६,  
३६२  
तारीख़े फ़ीरोजशाही—अफ़्रीफ़ ५०, ५३, ७३,  
३७४  
तारीख़े फ़ीरोजशाही—(रामपुर पोथी) ८,  
२५, ३४, ३८, ४१, ४२, ४४, ४६,  
४७, ५०, ५३, ५४, ६३, ६४, ६६,  
६२, १०३  
तारीख़े महमूदी ३४, ३५१  
तारीख़े मासूमी ३७३  
तारीख़े मुबारक शाही २१, ४१, ६३, २१६,  
३३६, ३६२  
तारीख़े सिन्ध १५६, ३७३  
ताल कोटा १३४  
तावी नदी १२८, ३७०  
ताहिर २२६  
ताहिर बिन शरफ़ुलमुल्क २२८  
तिकिन ताश ८४, ८५  
तिगीन, मलिक २१, ८४, ८५, ८६, १८१,  
३३६, ३४०, ३५१

तिब्बत २५५, ३०३  
 तिमुर तन्ती (जफ़र ख़ाँ) ११२, ११३  
 तिमुर, मलिक २१, २२, ८४, ८५, ८६,  
 १=१, ३५१  
 तिरमिज़ १६६, ३५४  
 तिरहुत २४, ३७, ६०, १३६, ३५२  
 तिलंग २०, २२, २३, २८, ३७, ४३, ५०,  
 ८४, ८५, ८६, ८७, १०५, १०६,  
 १३०, १३६, १८१, २०७, २२०,  
 २२२, २२७, २२८, २६८, २७०,  
 २७१, ३०६, ३१०, ३३४, ३३६,  
 ३४०, ३४५, ३५१, ३५२, ३५३,  
 ३५४, ३६४, ३७०, ३८३, ३८४  
 तिलग हौज़ ३५७  
 तिलक चन्द्र ३८३  
 तिलह ६७  
 तिलपट ६६, १००, १०४, २३६, २५८  
 तीरावरी २८६  
 तुगारिल ४८

तुगलुकनामा ४, ७७, ८३  
 तुगलुकाबाद २३, २४, २५, २६, ४४, ४५,  
 १७४, १८३, ३४०, ३४३, ३५२,  
 ३५६, ३६२, ३७८  
 तुगान अल अफ़ग़ानी २१३  
 तुरमा शीरी अलाउद्दीन ७५, १०३, १०४,  
 १६६, २४७, २६६, ३४२, ३४८,  
 ३५४, ३६२, ३७६, ३८०  
 तुकिस्तान १४७, २६६, ३११  
 तुहफतुल अल्बाब ३०७  
 तूरा १७३  
 तूरान ३०, ८१, ६६, ३८०, ३८२  
 तूस १४०  
 तेहरान २५८, २८८  
 तैतिया ३०३  
 तोहफतुल किराम ३७४, ३७५  
 तौकी, शाही ३६  
 तौफ़ीर ७, ८, १०६  
 त्रिपाठी, डा० रामप्रसाद ७

( थ )

थट्टा ७७, ८०, ८१ १४४, ३५०, ३५७,  
 ३७३, ३७४, ३७७  
 थाना २१, ६७

थानेदार ३४३  
 थानेश्वर १०४  
 थानेश्वरी, रुक्न ४०, ७३, ७४

( द )

दनकुरो ३७०  
 दबीर २, २७, २८, ३४, ६६, १४७  
 दभोई (देहुई) ६६, ७०, ७१, ७२, ७३, ७४  
 ३४७, ३४८, ३५६, ३६६  
 दमरीला ७७, ८०, ३५७  
 दमिशक्र ३३, १६४, २६४, ३१८  
 दयार बक्र २७५  
 दलमऊ ४६, ३३६  
 दबलशाह बूसहारी २  
 दस्त बोस ४२  
 दस्तुरल अल्बाब फ़ी इल्मिल हिसाब ७  
 दहफ़तान २८३, २८४, २६१  
 दहशोर १२८

दाँग ६, १३, ३८  
 दाँगरी १२८  
 दाऊद बिन क़तबुलमुल्क २१३, २२६, २२६  
 दाग़ १४, ४५  
 दादबक १७  
 दामखेड़ा १२५  
 दालमिहद ३७०  
 दिनगर ३७०  
 दिरहम ६, ६, १३, ३८, ४४, १०२  
 दिलशाद २६३  
 दीनार ४४  
 दीनार, मलिक-जौनपुर का मुक्ता २८  
 दीपाक्षपुर (छुपालपुर) २, ६८, १७६, ३४२,  
 ३४५, ३६२



दीनालपुर—देखो दीपालपुर

दीवान ६, १०, १५, ३०, ४८, १०६, १८७,  
२३८, २४३, २४४, २५०, २५१, २५६,  
३१४, ३४२, ३७६

दीवानी १५

दीवाने अर्ज—देखो दीवाने अर्ज ममालिक

दीवाने अर्ज ममालिक १, १४, ४५, ४६

दीवाने अमीर कोही ६२

दीवाने क़ाज़ा ३५०

दीवाने खरीतादार ३६

दीवाने ग़ौसी १०६

दीवाने ज़िराअत ६३

दीवाने तलबे अहकामे तौकी—देखो दीवाने

खरीतादार

दीवाने बिज़ारत ६, ७, ८, ९, १०, ६८

दीवाने सियासत ६२

दुनकुल २७७

दुलजी तासार २१५

दूंगर १२६

दूदा ३७५

दूरबाश २४, ११३, १२८, ३५२

देवगिरि ६, २०, २२, ३७, ४०, ४२, ४३,

४७, ४९, ५०, ५२, ५४, ५५, ५६,

६५, ६६, ६७, ६८, ६९, ७२, ७३, ७४, ७५,

७८, ७९, ८५, ८६, ९३, ९६, १००,

१०१, १०२, १०३, १०७, १०८, ११२,

११४, ११६, ११७, ११८, ११९, १२१,

१२३, १२४, १२५, १२६, १२९, १३२,

१३४, १३६, १४०, १४३, १४७, १४९,

१५३, २३१, २७१, ३०६, ३१०, ३३०,

३३४, ३३६, ३४१, ३४२, ३४५, ३५१,

३५२, ३५३, ३५५, ३५६, ३५७, ३६०,

३६१, ३६४, ३६६, ३८१, ३८२, ३८४

देवगीर—देखो देवगिरि

देवहर ११८

देहली ६, ८, १२, १५, १६, २१, २२, २३,

२४, २५, २६, ३७, ३८, ३९, ४०,

४१, ४२, ४३, ४४, ४५, ४६, ४७,

४८, ४९, ५०, ५१, ५२, ५३, ५४,

५५, ५६, ५७, ५८, ५९, ६०, ६१,

६२, ६४, ६६, ६७, ६९, ७०, ७१,

७४, ७६, ८०, ८१, ८६, ८७, ८९,

९०, ९२, ९३, ९५, ९६, १००, १०१,

१०२, १०३, १०४, १०५, १०६,

१०७, १११, ११२, ११३, ११४,

११६, १२३, १२४, १२३, १४२,

१४६, १४७, १४९, १५२, १५३,

१६४, १६६, १६८, १७३, १७४, १७५,

१७६, १७७, १७८, १७९, १८०,

१८१, १८२, १८३, १८४, १८५,

१९३, १९५, १९७, २००, २०६,

२०७, २०८, २०९, २११, २१३,

२१६, २१७, २१८, २१९, २२०,

२२१, २२२, २२५, २२८, २३२,

२३३, २३४, २३५, २३८, २४१,

२४२, २४३, २४४, २४६, २५०,

२५१, २५२, २५४, २५५, २५८,

२६५, २६६, २६७, २६८, २६९,

२७०, २७१, २७४, २७६, २८०,

२८३, २८७, ३०१, ३०२, ३०३,

३०६, ३१०, ३११, ३१२, ३१३,

३१४, ३१६, ३१९, ३२०, ३२१,

३२२, ३२४, ३२५, ३२८, ३३०,

३३२, ३३३, ३३४, ३३६, ३४०,

३४३, ३४२, ३४३, ३४५, ३४६,

३४७, ३४८, ३४९, ३५०, ३५१,

३५२, ३५३, ३५४, ३५५, ३५६,

३५९, ३६१, ३६२, ३६४, ३६५,

३६६, ३६७, ३६८, ३६९, ३७४,

३७७, ३७९, ३८०, ३८१, ३८२,

३८३, ३८४

देहुई—देखो देहोई

दीआब ३७, ४०, ४१, ४७, ४८, १०३

३५४, ३६२, ३८०, ३८२

दीआब (पंजाब) ८७

दोगानी ४४, ४५  
 दोहनी १२०  
 दौलत शाह बूथवारी अमीर ८६, ९६, ६७  
 २४७, २४८  
 दौलताबाद २७, ४३, ७०, ९२, ६३, ६४,  
 ६५, ६६, १००, १०२, १०३, १०५,  
 १०६, ११२, ११३, ११४ ११७,  
 ११६, १२१, १२३, १२४, १२५,  
 १२७, १२८, १३१, १३२, १४३, १५६  
 १५८, १६४, १७१, १८६, २०७,

२१०, २१४, २१६, २२०, २२१,  
 २३०, २४५, २५२, २५६, २६५  
 २७१, ३४१, ३४३, ३४५, ३४६,  
 ३४७, ३४८, ३४९, ३५०, ३५१,  
 ३५३, ३५४, ३५५, ३५६, ३५७,  
 ३६१, ३६२, ३६४, ३६६, ३६८,  
 ३६९, ३७०, ३७१, ३७३, ३८१,  
 ३८२, ३८३, ३८४  
 द्वार समुद्र ३७, ४३, ६२, ६४, ३०६  
 ३५३, ३५४, ३८४,

( घ )

धर्म पट्टम २८४  
 धार ५०, ५५, ६६, ६७ ६८ ७०, ७३  
 ७८, १०८, ११५, १२७, १३१, १७१  
 २१६, २७०, २७१, ३४१, ३४६  
 ३६०  
 धारा ६५  
 धारागर—देखो धारागीर

धारागीर (धारागिरि) ६७, ७४, ७८,  
 ३४८, ३८४  
 धारा नगर ३६६  
 धारुवर १११, ११२, ११३  
 धावे २१, ५०, ३४१, ३५६, ३६१  
 धोर समुन्दर—देखो द्वार समुद्र

( न )

नक्रीब ६८, ११९  
 नक्रीबुल नुक्रबा १४७, १६०  
 नगर कोट १४३  
 नजबा ६८  
 नजमुद्दीन जीलानी २७४  
 नजमुद्दीन, नसीरे ममालिक १२७  
 नजमुद्दीन सुगरा ३०३  
 नजीब अजीज का भाई २५३  
 नजीब दरबाजा १७५  
 नजीब, मुहम्मद ४०  
 नजीब, मुहम्मद बिन, नायब वज़ीर, अजदर  
 मलिक २२०  
 नज्म इन्तेशार फ़लसफ़ी ३५  
 नत्थु—देखो अली शाह नत्थु  
 नत्थु अलमबक १३१, १३२  
 नत्थु, वीर ख़ाँ १२७  
 नदीम २८, ३४, ५४, १४३, १७३, १८१  
 नद्रवार ७३, २७३

नर्बदा ७३, ७६, २७३, २७५, ३५६  
 ३५७  
 नमरुद ३१, ६६  
 नवल किशोर ७३, १४२, ३७४  
 नवा ५१, ६६, ११२, ११३  
 नवीसिन्दा ५४, ५७, ६५, ३८४  
 नसीर तुग़लची, अजदे मुल्क ११८, १२२,  
 १२४, १२७  
 नसीरुद्दीन—कुलाहेज़र ८५, ८६  
 नसीरुद्दीन महमूदशाह, मलिक-खास हाजिब  
 २  
 नसीरुद्दीन महमूद, शेख, चिराग़े देहली १४४,  
 १४७, १४८  
 नीसरुलमुल्क कुबूली २८  
 नसीरुलमुल्क, ख़वाजा हाजी (चाची) २,  
 ८५  
 नस्र बिन राय कम्पिला २१६  
 नस्रुल्लाह २२३, २२६

नहरवाला ५१, ६०, ७०, ७२, ७५, ७६,  
७७, ७८, १६२, २०२, २२६, ३५७

नहरूल अजरक ३०५

नाग नायक ६५, ३८२

नागौर ११६

नाज़िर २००, २२७, २३२

नानकनी ३७४, ३७५

नानदेव—देखो मानदेव

नायक १२४

नायक बच्चा जुलाहा ६८

नायब २, ३, १४, २४, २७, ३८, ५१, ५६,  
७०, ७१, ७२

नायब अर्जे ममालिक १, ६, १४, ४६

नायब बारबक १, ६, ६६

नायब वकीलदर २, ६, २८

नायब वज़ीर ५, ६, ६८, ६६, ७३, ८८,  
८९

नायब देव ७३

नारवार २६७

नारायण १२४, १२६, १३३, १३४, १३५,  
१३६, ३७१

नासिर खानी मलिकुनुदमा २८, ३२

नासिर मलिक २६४

नासिरुद्दीन अफगान २३०, २३१, २७२

नासिरुद्दीन इब्ने ऐनुलमुल्क २७१

नासिरुद्दीन कवि १४३

नासिरुद्दीन काफ़ी हरवी मलिकुनुदमा  
२३६, २४९, २७३, ३५३, ३७९

नासिरुद्दीन खुसरो खाँ—देखो खुसरो खाँ

नासिरुद्दीन ख्वारज़मी, काज़ी-उल-कुषज़ात,  
सद्रे जहाँ १८७, २३६, २५४

नासिरुद्दीन तबील ३५३

नासिरुद्दीन तिमिज़ी वाइज़ १६४, १९६,  
२४३, २४६

नासिरुद्दीन बुशारा ३०२

नासिरुद्दीन, माबर का सुल्तान २६६, २६६,  
२६७, २९८

नासिरुद्दीन मुतहर अबहरी २२३, २२५,  
२४७, २४८, २५४

नासिरुद्दीन सुल्तान, इस्माईल मुख ७४,  
११७, ११९, १२१, १२२, १२३,  
१२४, १२७, १२६, १३३, १४५,  
१८१, ३५१

नासिरुद्दीन, सुल्तान, खखनौती का शासक  
२४, ८९, ६०, ६६, ६७, ३६२

निज़ाम माई ५४, ५५, ३४६, ३५५, ३६५,  
३८४

निज़ामी गंजवी ३४, १४०

निज़ामुद्दीन-अहमद ३५६, ३७६

निज़ामुद्दीन औलिया सुल्तानुल मशायख  
१०२, १४४, १४५, १४७, १४,  
१४६, १५०, १५१, १७७, १७८,  
१८१, ३२१, ३४०, ३४१, ३५६, ३६८

निज़ामुद्दीन कर्वाणी, काज़ी २३७

निज़ामुद्दीन नद्वारी मुग़लिसुलमुल्क १४५

निज़ामुद्दीन मलिक ३, ५

निज़ामुद्दीन मौर नजला २२६

निज़ामुद्दीन मौलाना ७४

निज़ामुलमुल्क २८, ३३, ३६६

निज़ामुलमुल्क—देखो जुनैदी

नियाबते ख़िलाफ़त ५६

नियाबते विज़ारत ६५

निहावन्द २१०

नील नदी १७७, ३०५

नुऐम बिन अहमद ३०८

नुक़बिया, मलिक १८८, १८६, २०८, २१८,  
२४३

नुवा, मलिकुल असकर २२६, ३४५

नुसरत खाँ २२७, ३४४

नुसरत खाँ, ताज़ुलमुल्क २२२

नुसरत खाँ, मलिक शिहाबुद्दीन सुल्तानी २७,  
५०, ५५, ७०, १०७, १०८, ३४६,  
३५५, ३५६, ३८४

नुसरत खाँ शाहज़ादा १, ६, २१

नुसरत हाज़िब, मलिक २१६

नूरुद्दीन अली काज़ी २७८, २७६

नूरुद्दीन कुरलानी १७७

नूरुद्दीन (ख्वाजये जहाँ) ११८, ११९, १२०,  
१२१, १२४

नूरुद्दीन शीराजी २११

नूरुद्दीन शेखजादा १४५, १४६

नेक पै—सरदावतदार २८

नोशीरवाँ ६, २६, ३७६

नौरोज १२२, ३८०

( प )

पंजाब १३६, १४५, १५७, १५६, १६७

पटन ११५

पटरी ७८, ८०

पटियाला ५१

पटियाली ५३

पट्टन ७७, १३६, २६४, २९६, २९८, ३१०,  
३८३

पन्देरानी २८५

परवेज २६

पराँग ८१

परागो—देखो बरागो

परान नहर ३७५

परौन २६६

पहत ३७५

पातेरी ८०

पाबोस ११६, १२१

पायक ५५, १२०

पायगाह ६९, ३४७

पालम ६१, १७३, २३५, २३६, ३६५

पालम दरवाजा १७५

पिथौरा १२६

पिन्दार खलजी कदर खाँ ३४४, ३५४, ३६१,  
३६३

पीरा माली ६८

पुचारेदी ३७१

पूना ६५, ३७२

पेकिंग ३०५

पेरिम द्वीप २७६

( फ )

फकीह १७३

फकीह अलाउद्दीन कुन्नार मुल्तानी १७३

फखरुद्दीन उस्मान २८५

फखरुद्दीन जरादी १४७, १४८, १४९, १५१

फखरुद्दीन, दौलतशाह मलिक २७

फखरुद्दीन, बहराम खाँ का सिलाहदार  
(फखरा) ४८, ४६, १०६, ३०३, ३०५,  
३४४, ३५४, ३६३, ३८२

फखरुद्दीन बिन शाबान (बहमनी) १३७

फखरुद्दीन मलिक २

फखरुद्दीन मेहरवार ३७१

फखरुद्दीन, शेख २८६

फखरुद्दीन हाँसवी, मौलाना १४६

फजलुल्लाह ३५५

• फजिलका तहसील १६७

फतहगढ़ २२४

फतहनामा १२

फतहुल्लाह १०८, २०१, २०२

फन्दरयाना २८७

फन्दरैना २८५, २६१

फरमाने २१, २२, ४८, ८३, ८४, ६३,  
१२१

फरमाने तुगारा १५

फरशूर-६२

फरीदुद्दीन गंजशकर १४४, १४५, १७०,  
१७१

फरीदू ३०, १२७

फरान, अमीर ८०

फराना १६७, २१३

फरख़ाबाद ५३, २६५

फलकिया विद्यालय २४०

फवाजिल ६, ३७

फाकनौर २८२, २६१, २६६

फारस १६३, १६१, १६३, १६५, २८२,  
२८५

फ़िरमौन ११, ३१, ६६

फ़िरदौसी १४०

फ़िरिश्ता—देखो तारीखे फ़िरिश्ता

फ़ीरोज़ खाँ ३४४

फ़ीरोज़ खुन्दा २००

फ़ीरोज़ बदख़शानी २६५

फ़ीरोज़ (सुल्तान) मलिक १, २८, ४९, ५७,

७०, ७३, ७५, ७८, ७९, १४६, १४७,

१८५, १८७, १९०, २०५, २२४,

२३६, ३४७, ३४८, ३५४, ३५५,

३६१, ३६५, ३६७, ३७६, ३७८

फ़ीरोज़ हज़्जाब ६८

फ़ीरोज़पुर, जिला १६७

फ़ीरोज़ाबाद १७४

फ़ुतूह १२

फ़ुतूहूमलातीन २४, ८३, १४१, ३६६

फ़ुलूम ३६२

फ़ेदाई ७७

फ़ैजाबाद ५७

फ़ौजदार ४८, १२५

( ब )

बंगाल २४, ४८, ६८, १९७, २९१, ३००,

३०१, ३०२, ३०३, ३०५, ३५३,

३५६, ३७६

बवकर १६४

बख्तियार बिन राय कम्पिला २१६

बगदाद ४३, ५८, ६१, १४६, १५२, १६१,

१९६, १९६, २७४, २७७, २८३,

३०३, ३१८, ३२२

बगरकोट १३५

बगलाना ७३

बजालसा २६५

बजालसा दरवाज़ा १७५

बटला ५७

बड़ौदा—देखो बरोदा

बदगाँव ११६

बदख़शाँ २४०

बदली २३८

बदसरा (बरहरा) १०५

बदायूँ २०, ५३, ६५, १७१, ३०३, ३०६,

३३६, ३४२, ३५१, ३६२

बदायूँ द्वार २६, १७५

बदायूँनी २१, ४१, ४२, ४६, ४७, ५०,

३६१, ३६३

बद्रकोट २२०, २२२, २२८

बद्र हबशी २६६, २६७

बद्रुद्दीन इब्ने बत्तूता २३६

बद्रुद्दीन फ़साल १६६, २३४

बद्रुद्दीन, मलिक दौलत शाह २१८

बद्रुद्दीन माबरी २८२, २९८

बद्रे चाच ६६, ७०, १४२, १४३

बनजारा बड़खेड़ा १२४

बन्सी १४५, १४६

बनारस ५७

बनी उमय्या ५८

बम्बई २७६, ३७४

बम्बई गज़ेटियर ७८

बरकूर ३८२

बरन ४७, ४८, ५६

बरनी, ज़ियाउद्दीन १, ४, ५, ७, ८, ९, १६,

२१, २५, २६, ३२, ३४, ३५, ४१,

४३, ४८, ५०, ५१, ५३, ५५, ६१,

६२, ६६, ७०, ७१, ७३, ७५, ७८,

७९, ८७, ८८, ८९, १०२, १०६, १४७,

१५२, १७५, २१७, ३७८, ३७९

बरबरा २२०

बरबात, मुहम्मद बिन बूरा २१५

बरबन २६७

बरबातदार ४८

बर सिलौर २८२

बरहरा—देखो बदसरा

बराओ ७७, ८८, ८९

बराभिका ३२

- बरोदा ६६ ७०, ७१, ७२, ७३, ७४, ११५  
 \* ११६, ११७, २२६, ३४७, ३४८,  
 ३५६, ३५७, ३६६  
 ब्रजपुर २६४, २६५  
 बल ८४, ८५  
 बलख ३२, २४०  
 बलवन, सुल्तान गायामुद्दीन उलुग खाँ ४८, ६६  
 १४५, १७४, ३०२  
 बलरह २३८  
 बलालदेव ६४, १३६, २६५, ३०६, ३०९  
 बसही २८८  
 बत्तातीन ३५८  
 बहुजाद अमीर २२६, ३६२  
 बहुता, मलिक खाजिन २  
 बहुमन ११६, ३६८  
 बहुमनी वंश ३६८  
 बहराइच ५७, २२७  
 बहराम अफ़ग़ान ११४, १२०  
 बहराम ऐबा-किशलू खाँ (किशली खाँ) ६,  
 ४२, ४७, ८३, ६२, ६५, ६६, ६७,  
 ६८, ६९, १६४, १७६, १८०, २१०,  
 २१६, २१७, ३४१, ३४२, ३५३, ३६१,  
 ३७३, ३८२  
 बहराम खाँ (तातार खाँ की उपाधि) ३४४,  
 ३५४, ३६२, ३७८  
 बहराम खाँ—शाहजादा १, ६, २७, ४८,  
 ८३, ८६, ८६, ९०, ६२, ६८, ६९,  
 १०६, १८७  
 बहराम राजनी मलिक ३२, ७८, १६८  
 बहराम गोर ३६८  
 बहराम चोबीन २४०  
 बहराम ख़ूर २४०  
 बहराम नायबे अर्ज़ १२८  
 बहरामपुर ३७६  
 बहराम बकीलदर बहुमनी १२७  
 बहरैन २८३, ३१३, ३३४, ३४६  
 बहाउद्दीन इब्नुल फ़लकी १६२  
 बहाउद्दीन ग़शास्प—देखो ग़शास्प  
 बहाउद्दीन ज़करिया ४७, १५२, १५६,  
 १७८, २१०, २११, २१७  
 बहाउद्दीन फ़लकी २४६  
 बहाउद्दीन मलिक—अर्ज़ो ममालिक १, ६  
 बहाउद्दीन मुल्तानी २४२  
 बहाउद्दीन, हाजिबे खास, हाजिबे क्रिस्ता,  
 नायब हाजिबे खास (बहुमनी) काजी  
 १२२, १२४  
 बहादुरशाह, सुनार गांव का सुल्तान, बूर  
 (गायामुद्दीन) २४, ३२, ८६, ९०, ६२,  
 ६८, ६९, १८१, २१५, २१६, १०२  
 ३४०, ३५२, ३५६  
 बहिस्तियान ३८३  
 बाँगर मऊ ५७, ३३६, ३५१, ३५५  
 बाँझ ३७५  
 बा.बक जुलाहा बच्चा—देखो नायक बच्चा  
 जुलाहा  
 बाबुल १०१  
 बाबुल हरम २०२, २३४  
 बाबुस् सफ़ २०२, २३४  
 वायज़ीद बस्तामी ३१  
 बारगाह ८६, ६१, ६५, १०४, १०७,  
 १४७  
 बारबक १, १२७  
 बारह नगर ३०६  
 बालाघाट ३८२  
 बामुदेव २८२  
 बिग़दान ३१८, ३१६  
 बिजनौर २५३  
 बिजया २००  
 बिदग्रली १०१  
 बिदर २३, ५०, ५५, ५६, ७०, १०७,  
 १०८, १०९, ११०, १११, ११२,  
 ११३, १२०, १२८, १२९, १३७,  
 ३४६, ३५५, ३५६, ३६५, ३७०  
 बिनेट ४६  
 बिल्लोच ३७३  
 बिस्तगानी ३४३

बिहार ३०६	बुलन्दशहर २६५
बीड़ १११, १२५, १२७, ३८३	बूजा १३१ ०
बीदर—देखो बिदर	बूदन ३७०
बीर - देखो बीड़	बूरा—देखो महादुरशाह
बीरम कुरा १०८	बूशहर १६१
बुखारा १४३, १६६, ३२३	बेजन नगर ३८४
बुखारी सत्रे जहाँ का पुत्र २०१	बेजन राय ३८४
बुगरा मलिक ८८	बेजारा बरकरा १२४
बुजुर्चमिहर ६, ६८	बेदर ६३
बुदफ़तन २८३, २८५	बेदार, मलिक क़दर खाँ २३
बुध ३२५	बेराहा ५१
बुरहान बलारामी ७५, ३४८, ३६६	बेलाद ८
बुरहानुद्दीन १६६, २३४	बेलारी ५२
बुरहानुद्दीन अबू बक्र बिन अल खल्लाल अल बफ़्जी ३०६, ३१३, ३१४, ३१५, ३१६, ३२४, ३३४	बेहज़ाद ५१, ३४२
बुरहानुद्दीन अल आरज १६०, १७०, १७१	बैअत ५८, ६०
बुरहानुद्दीन आलिम मलिक-कोतवाल १, ३, ६	बैरम १८१
बुरहानुद्दीन इब्नुल बर्क़ोह १६४	बैरम (पेरिम) २७६
बुरहानुद्दीन शोख १०२	बांराम, मलिक क़ुराबक मौसरा १२७
बुरहानुद्दीन सागरजी १६५, ३०४, ३०५, ३२४	बोदन ८६
बुरहानुल इस्लाम २८	बोहनी ६७
बुरहाने मआसिर ३६८	बोधन ८६
बुरी ४१	ब्याना १०७, १८७, २५८, २७०, ३४७
बुरुम १३५, १२६	ब्यास ८८
	ब्याह—देखो ब्यास
	ब्रह्मपुत्र ३०१
	ब्रिटिश म्युज़ियम ३५१

( भ )

भक्कर ३५४, ३७३, ३७६	११७, २३१, २७५, ३५६, ३५७, ३६४, ३८४
भट्ट ५१	
भट्टी ५२	भाकसी २७१
भतयून क्रस्वा १४६	भावलपुर ५१
भरतपुर २५८	भीमा नदी १३२
भरन १०६, ११०	भीरन ५६
भराको १६१	भुनगर ३७५
भरूची ११२	भोजपुर २६४
भरीच ६०, ६६, ७३, ७४, ७५, ७६, ११४,	

## ( म )

मंगलौर २६८, २८२, २९१

मंजरीर २६८

मंडल ३८३

मंडल (मन्दल) ४८, ५२

मंडल (रत खाड़ी) ७८, ८०

मंडवी दरवाजा १७५

मंसूर हल्लाज ३१

मधन जाइदा ३२

मूकदशव २८३

मकबूल ६६, १२२, ३४८, ३५४

मकबूल क्रिवामुलमुल्क ३४२

मकबूल नायब, वजीरे ममालिक ७३, ३६१

मकबूल-मलिक नायब वजीरे ममालिक २७,  
५२, ८०

मकसदा (पुस्तक) १५२

मक्का ७६, १३२, १७६, २४८, २७७,  
२८३, ३०५

मखदूम जादा अब्बासी—देखो इब्नुल खैलीफा

मखदूमये जहाँ १६, ४२, ५१, ६६, १७३,

२३४, २३५, २३७, ३४१, ३५३, ३५४,

३५५, ३६१, ३८२

मगारिब १६१, १८७, २०६, २३६, २३६,  
२४६, २८३, ३०१, ३०४

मगारिबी २०, २३, १२६

मगारिबी (इब्ने बत्तूता) ३४०, ३८२

मजदुलमुल्क—देखो मुख्तसुलमुल्क

मजराबा ५७

मज्दुहीन, काजी, शीराजी १६५

मड़ीला ८०

मदरास २८२

मदरास यूनीवर्सिटी ८३

मदीना २८३

मदुरा २६४, २६६, २६७

मनका तब्बाख ६८

मनहियान ५२

मनात ६३

मन्वरत (जहाज) २७६

मन्जनीक १०६, ११३, १२०, १३१, १६१,

१७४, २१४, २७६, २९०, २९१,

३५१, ३५७

मन्जूर कर्क मलिक २७

मन्दहरान ३८३

मन्दाहर ५१

मन्दी अफगान ६८

मन्घोल १३३, १३४, १३५, १३६

मन्सूर बिन जमाज २८३

ममलूक तुर्क ५८

ममालिक ८

मरम ३७०

मरह २६६

मरहट ३७, ६५, ६६, ७४, ७५, ९३, १३६,

३५६, ३६०, ३८३, ३८४

मरहठा ४६, ८४, ८६, ९७, २६६, २७१,  
२७३

मल, मलिक २३०, २३१, २७१

मलखेर ३७०

मलाबार २७८, २७९, २८०, २८१, २८२

२८३, २८५, २८८, २८९, ३१०

मलिक १, ५, ९, १०, १६, १६, २३, २५,

३८, ४२, ४७, ५२, ५६, ६०, ६१,

६६, ६८, १५०, १५१ १७३, १८७

२०८, २३४, २३६, २६१, ३३६,

३४१, ३४४, ३४६, ३४७, ३४९,

३५१, ३५२, ३५३, ३५६, ३६३

मलिक इब्नुहीन बनाती, आजम मलिक

२५६, २७०

मलिक एहसान, दबीर २

मलिक खास—कड़े का मुक्ता २८

मलिक खास शहनये पील २

मलिक शाजनी २८, ३५६

मलिक शाजी ३७९

मलिक गीर ३६७



मलिक जहाँ बम्बल २३०  
 मलिक जादा १६६  
 मलिक जादा, खुदावन्द जादा का भागिनिय  
 २३४  
 मलिक नायब २१  
 मलिक पुर २४१  
 मलिक फीरोज—देखो बुनार  
 मलिक बशीर २५६  
 मलिक मुगीसुद्दीन मुहम्मद २५४  
 मलिक शाह (सुल्तान) ३३, ३२०  
 मलिक शाह अमीर ममालिक २५३  
 मलिक खेख १०८  
 मलिक जादा—देखो अहमद अयाज  
 मलिक जादा तिरमिजी २४०  
 मलिक सरदावतदार ६५  
 मलिक सुल्तान का भानजा २८  
 मलिकी ५, ६, १७, १८, १९  
 मलिकुत्तुज्जार के पुत्र २१३, २२५, २२६  
 मलिकुत्तुज्जार, परवेज गाज़रूनी १९१, १९२  
 २७३, २७६  
 मलिकुन् नासिर २४८  
 मलिकुल असकर २२६  
 मलिकुल उलमा २०१  
 मलिकुल उलमा का पुत्र २०१  
 मलिकुल मुअज़्ज़म होशंज १७३  
 मलिकुल मुलूक २८, २०१  
 मलिकुल हुकमा २८, २२६, २३२, २७४  
 मलीखेड १२६, १३६  
 मवासात ५७  
 मशाहद २०७  
 मशारिक ३६४  
 मशारिकुल अनवार ६०  
 मसालिकुल अबसार फ़ी ममालिकुल अबसार  
 ३७, ३०७  
 मसऊद आरिज़ १०८  
 मसऊद खम्मर ६८  
 मसऊद ख़ाँ सुल्तान मुहम्मद का सौतेला भाई  
 १, २०६, २०७

मसऊद, मलिक माबरी २६८  
 मसऊद शहीब—सिपहसालार ५७, २२७,  
 २५५  
 मसऊदाबाद १७३, १९६  
 मसूफा २८१  
 मस्कत २७४  
 महज़र ११८  
 महता ८०  
 महदी हुमेन २३, २४, ४०, ४२, ४६, ५१,  
 ५२, ५४, ५५, ७८  
 महन्त ७७  
 महन्दी, सैयिदाबाद १२८, १२९, १३१  
 महमूद ११०, १२६, १४०  
 महमूद ख़ाँ शाहजादा १, ६, ८३, ८६,  
 १८२  
 महमूद ग़ज़नवी २६, ३०, ३३, ३४, ३८,  
 ५७, २०३, २२७, ३६४, ३७४  
 महमूद सरबत्ता ८८  
 महमूदुल क़ब्बा, शिख १७७  
 महवा १२५, १२६  
 महोबा ३८२  
 मांझ ३८१  
 मानक जुलाहा बच्चा देखो—नायक बच्चा  
 जुलाहा  
 मानदेव ७३, ७४, ११७, ११८, ११९  
 मानिक गंज ३४७, ३६६  
 माबर ३७, ४३, ४६, ५०, १०५, १०६,  
 १३६, २१८, २१९, २२०, २२१,  
 २४६, २५५, ३६६, ३७०, २७६,  
 २९१, २९३, २९५, ३०६, ३१०,  
 ३३६, ३४५, ३५३, ३५४, ३६४,  
 ३८२, ३८३, ३८४  
 मालद्वीप १६६, २६६, २७०, २८५, २९१,  
 २९३, २९८, २९९  
 मालवा २०, ५०, ६६, ६७, ११५, १३६,  
 १७१, २०२, ३१०, ३६५  
 मालवा जाति २६६  
 मालाबार—देखो मलाबार

मूलिक इमाम १५१, २४२  
मालीर ७३

मावराउन्नहर ३३, ३५, ४६, ६६, १६६,  
३११, ३२४, ३८०

मासूम, सैयिद मुहम्मद ३७२

माहूरु—देखो ऐनुलमुल्क

मिर्ज १२४, १२६, १२८, १३१, १३५,  
१३६, ३७१

मिस्काल, जहाजों का स्वामी २८५

मिस्त्र ११, ३१, ३३, ४३, ५८, ६६, ६०,  
१७७, १८०, १८७, १६३, २३७,  
२४८, २५०, २६३, २६४, २७१,  
२६२, ३०५, ३१२, ३१४, ३१५,  
३२२, ३३०, ३३१, ३३२, ३६४,  
३६७, ३७४, ३८२

मीरपुर बतौरा तालुका ३७५

मुआविया १३८

मुइज्जुद्दीन बिन नासिरुद्दीन १७५

मुइज्जुद्दीन खोख ७०, ७२, १७१

मुइज्जुद्दीन, शेखजादा—नायब गुजरात २७,  
७५, ७६

मुईनुद्दीन बाखरजी २६५

मुईनुद्दीन सिजजी १०४, १४७

मुकद्दम ८, ६, २०, २१, २३, ४३, ४८, ५१,  
५२, ६७, ७३, ७५, ७७, ७८, ८०, १४६,  
२६०, ३४५, ३४६, ३७६

मुकद्दमी ६, १०, ३८

मुकबिल, अहमद अयाज का दास, गुजरात का  
नायब वजीर ६८, ६९, ७०, ७३, १०६,  
११५, ११६, २२९, २३०, २३१, २३२,  
२७४, ३४७, ३६६

मुक्रातेआ ७, ५०, ६४, ६५, ६६, ३८३, ३८४

मुक्रातेआगर ७, ८,

मुक्ता ८, ६, १०, २३, २८, ३६, ४६, ५६,  
६५, ६६, ६८, ८६, ११५, १२६, १३६,  
३४०, ३४४, ३४६, ३५२

मुख अफगान २१, २२, ३४८, ३६६, ३७१

मुख अफगान, मलिक अफगान का भाई २८,  
३५१

मुखतमुलमुल्क जैन बन्दा २७, ४०, ७३

मुखलिस ३४४, ३६३

मुखलिस, मलिक १८८

मुखलिसुलमुल्क नन्द्रबारी २०८, २०६

मुखलिसुलमुल्क नायब बारबक ६६, ११२

मुखलिसुलमुल्क, मलिक ६५, ३६०

मुगला १०९

मुगलिस्तान ३३, ६०, ६८

मुगीस इब्ने मलिकुल मुलूक २०३

मुजतबाई मुद्रणालय ३०३

मुजफ्फर इब्ने दाया २५८

मुजफ्फरनगर २६५

मुजफ्फर मलिक ७५, ३४८, ३६६

मुजमेलाते जमा व खर्च ३६

मुजीर अबू रिजा ४०, ८५, ८६, ६३, १०७,  
१८७, २१५, २५८, २६३, ३४२

मुञ्जिकर १२

मुतफ्हहिंस ६२

मुतसही ३६०

मुतसरिफ ८, ६, १०, २३, ३७, ३८, ३९,  
४७, ५६, ६२

मुतालबा १५, ३८, ४८

मुन्तखकुत्तवारीख २१, ४१, ४२, ४६, ४७,  
५०, ६३, ३६१

मुन्दरी ३७०, ३७१

मुफ्ती १२, १७, ६२, ११८

मुबारक इब्न महमूद खम्बाती ३०८ ३१०,  
३११, ३१२, ३१३, ३१५, ३१६,  
३१८, ३२०, ३२२, ३२६, ३३१,  
३३२

मुबारक खाँ जोर बिम्बाल १२८, १३५, १३७

मुबारक खाँ बहमनी १३३, ३७०

मुबारक खाँ शाहजादा १, २७, १८७, २०१,  
२०५

मुबारक खाँ का पुत्र शहनये पील १२८

मुबारक बहा १२५



मुहम्मद शाह खलजी, जफर खानी, अली शाह नथू खलजी जफर खानी का भाई, खाने खातम १०९, ११०, १११, ११२, ११३	मुहसिल ३८, ४७, ४८, ४९ मूसा १६५ मूसा पैगम्बर २०, ३१ मुसा बिन ईसा अल किसरवी ७१ मेरठ ४७, १०३, १०४ मोतसिम बिल्लाह ५८ मोरलैंड ७, ४१ मौरी २६५
मुहम्मद सालेह नीशापुरी शेख २६६	
मुहम्मद सिलाहदार, मलिक २६५	
मुहम्मद हरवी अमीर २५८	
मुहम्मद हरवी कोतवाल १६६	
मुहरदार बिन राय कम्पिला, अबू मुस्लिम २१६	

( य )

यजक ६६, ६७, १२५	यूजबागी (अमीर सदा) ३६५
यज्जीद १३८	यूनान २८५
यज्जदजर्द ३६८	यूसुफ बिन बुगरा, मलिक-खुरासानी आखुर- बक-आजम मलिक २७, ४०, ६५, ७६, १०३, १०४, ११२, ११३, ११६, १८६, २०७, ३४४, ३५७, ३६०
यमन १६३, १६१, १६३, २४८, २८२, २८५, २६८, ३१३	यूसुफ, मलिक २
यमुना १७, ६०, २०८, २६६, २६८, ३४२, ३५४	यूसुफ शहना ३४४, ३६३
यल अफगान, मलिक ७४	यूसुफ शहनये पील, पुत्र बुगरा, आजम मलिक ८८
यलोरा ३८२	
यहया बिन अहमद सहरिन्दी ३३६	

( र )

रआदत (अरादा) २७०	राफ़जी २८८
रजब बुरकई, हाजी ५६, ६०, १४२, २६५, ३५६, ३६४, ३६७	राबरी (रापरी) २६६
रजब शहनेय बारगाह १२८	रामदेव २८२
रजीउद्दीन, सैयिद फ़तह मुल्क १२७	रामनाथ १२८
रजीउद्दीन हसन इमाम सगानी ६०	रामपुर ७
रजीउलमुल्क २८	राय २०, ५१, ७७, ६०, ६२
रजी मुल्तानी २५३, २५४	राय करण महादेव ३३६
रतन १६१, ३७२, ३७३	राय बरेली ४६
रन खाडी ७८, ३७५	रावलपिंडी ५२
रन बावला ८५	रावी नदी १०३
रफी मलिक ३७४	रकनुद्दीन, मलिक-कुतुबुलमुल्क—देखो कुतुबुल- मुल्क
रशीदुद्दीन फ़ज़लुल्लाह ३२३	रकनुद्दीन मिस्री शेख १६३
रसूलदार २४२	रकनुद्दीन मुल्तानी, शेखुल इस्लाम ४७, ६७, १५६, १६६, १७८, १८२, २१०, २१७, ३४२, ३५३, ३६२, ३७३, ३७४
राज महेन्दरी २३	
राजू २६६	
राना ७७, ७८, ८०	

रुद्रदेव २०, २१, २३, ८५, ८६, ३४०, ३५२, ३८४	रूम १४२, १५२, ३२६, ३५८ रूस ३२६
रुस्तम १६, ६६, १३८, ३७६	रेहला ३०३, ३०५
रुस्तम (तुगलुकी) ११६	रोगन अमीर ३५७
रुहेलखण्ड ५३	

( ल )

लंका २३२, २७६, २६६	लाला बहादुर ६६, ६७
लखनऊ ७३, २२३	लाहरी १६२, १६३
लखनौती २३, २४, ३७, ४३, ४८, ५७, ८६, ६०, ६२, ६६, ६६, १०३, १०६, १३९, १४६, १८१, ३०१, ३०५, ३०६, ३१०, ३४०, ३४१, ३४४, ३४५, ३५२, ३५४, ३६३, ३६४, ३७८	लाहीर ४६, ६२, ६६, ६७, १०६, १३६, २२०, ३१०, ३४२, ३४५, ३६२, ३६४, ३८३
लद्धा माली ६८	लिकाउस्सादैन ३०२
लमगान ३७६	लीदबह ३४७
लात ८५, ६३	लुहरदेव (राय)—देखो रुद्रदेव
लाला करंग ६६, ६७	लूला २८२
	लूली ३४२
	लेमकी (मुबारका) २६१

( व )

वकीलदर २, २७, ८५, ८६, ६६, १२७, १३५, १८५, १८६	वाली ६, ८, ६, १०, २३, २८, ३७, ३८, ३६, ५४, ५६, ६५, ६६, ६८, १६२, १६४, १७६, २२१, २३२, २५३, २६६, ३५२, ३५५, ३६०, ३७६
वजहकोट ३७५	वाली, अजीज का भाई २५३
वज्जीर १, ५, ६, २८, ३७, ६६, ६८, ७२, ६१, ६२, १५८, १७३, १८५, १८७, १८८, १८९, १९५, १९८, २३५, २४१, २४२, २४७, २५२, २५४, २५६, २६८, २६८, २६६, ३००, ३०५, ३१०, ३२२, ३६०	वासिलात १४, १५
वज्जीरपुर २६५	वाहका ३७५
वजीरुलमुल्क २७	विक्रमादित्य ३८२
वजीरुद्दीन पायली मौलाना १५१	विलायत ६, ७, ८, ६, १०, १३, ३३, ३८, ४१, ४८, ४६, ५०, ५२, ६६, ६७, ६८, ७०, ७४, ७५, १५८, ३३६, ३४२, ३४३, ३४८, ३४६, ३६०, ३६२, ३६५, ३७६, ३७६, ३८१, ३८२, ३८४
वजीरुद्दीन ब्यानी २७०	विलायतदारी ६, १०
वजीरुलमुल्क काजी २६५	बुनार सामेरी, अमीर १६१
वरगल (हिमालय में) २१८	
वारंगल २०, २१, २२, २३, २४, ४६, ५२, ८४, ८५, ८६, २०७, ३३६, ३५१, ३५२, ३७६, ३८४	

( श )

शम्स रशीकी खास हाजिब १२७	शम्सुद्दीन १७३, २७०, २७४
शम्साबाद ५३, ३६४	शम्सुद्दीन अज्जहबी १६४

- शम्सुद्दीन अन्दगानी १९४  
 शम्सुद्दीन अबू अब्दुल्लाह १७८  
 शम्सुद्दीन इब्न ताजुल आरेफीन २११  
 शम्सुद्दीन इब्ने पीगू (कुराबक मैमना) १२२  
 शम्सुद्दीन (इलतुतमिशा) १०१  
 शम्सुद्दीन इस्फहानी ३३३  
 शम्सुद्दीन कुलाह दोख २७३  
 शम्सुद्दीन तबरेजी, अमीरुल मुतरिबीन २०१  
 शम्सुद्दीन तुर्क मौलाना ३५  
 शम्सुद्दीन पीगू का पुत्र, कुराबक मैमना  
 १२७, १३२  
 शम्सुद्दीन फूशजी १६६, १७३, २३७, २४०  
 शम्सुद्दीन बगाल का सुल्तान ३०२  
 शम्सुद्दीन बदखशानी २५२, २५३  
 शम्सुद्दीन, बहराम ऐबा का भाई ६६  
 शम्सुद्दीन मुल्तानी, मौलाना १४७  
 शम्सुद्दीन मुहम्मद शीराजी १६४  
 शम्सुद्दीन यह्या, मौलाना १४४, १४७,  
 १४८  
 शम्सुद्दीन सिमनानी १६६  
 शम्सुद्दीन, सुल्तान १८१  
 शम्सुद्दीन हाजिबे किस्सा २४५  
 शरफ जहाँ २६५  
 शरफ पारसी, उमदतुलमुल्क १२६  
 शरफुद्दीन पारसी (उमदतुलमुल्क) १२६  
 शरफुलमुल्क अमीर बख्त २१३  
 शरफुल मुल्क, अलप खाँ गुजरात का वाली  
 २८  
 शरफुल हुज्जाब १८५, १८६, २०५  
 शरा ५  
 शरीफ अमीर अली २५३  
 शरीफ जलालुद्दीन काजी १६४  
 शरीफ नासिरुद्दीन मुतहर औहरी १७३  
 शरीफ नासिरुद्दीन मुहम्मद अल हुसैन अल  
 करीमी, जमुर्दी ३३२  
 शरीफ माखिन्दरानी, परदेशियों का हाजिब  
 १७३  
 शबन्कारा १९५, १९६  
 शशगानी ४४, ४५  
 शहनए एमारत १८२  
 शहनये पील २, ८८, १२८  
 शहनये बारगाह २, ११५, १२८, १८६  
 शहरुल्लाह २२३, ३४६, ३४७, ३५५, ३६५  
 शादी दावर (दादर) मलिक—नायब वजीर  
 १, ८६, ८८; ८६  
 शादी, मलिक ६  
 शादी मलिक खरीताकश १२८  
 शादी मलिक नायब बारबक १२७  
 शादी सतलिया ८६, ८८, ९६  
 शाफई इमाम १५१, १५३, २७८, २८२,  
 ३१४  
 शाबान, सर चन्द्रदार ८८  
 शाम १४२, १५२, १८७, २६४, ३१२,  
 ३३०, ३३१, ३३२  
 शालियात २६१  
 शाह अफगान २२६  
 शाह कपूर ३७५  
 शाह जहाँ १७४  
 शाहजहानाबाद १७४  
 शाह दरवाजा १७५  
 शाह नामा ३४, ६६, १००  
 शाहीन मलिक—आखुरबक २, ८६, ९०  
 शाह अफगान (लोदी) ५१, १०६, ३४५,  
 ३५५, ३६२, ३८३  
 शाह लोदी ३४२  
 शिकजा १०  
 शिक ६३, ६५, ६६, ३६०  
 शिकदार ४८, ६३, ३६०  
 शिकोहाबाद २६६  
 शिफा ३२३  
 शिबली शेख १५२  
 शिवराय १२६, १३६  
 शिहाब कुनरबाल सरआबदार १२८  
 शिहाबुद्दीन १८१  
 शिहाबुद्दीन अल उमरी ३०७  
 शिहाबुद्दीन इब्न शेखुल जाम खुरासानी २०७,  
 २०८, २५५

शिहाबुद्दीन गाज़रुनी १६१, १६२, १६३, २४०, २८५, २८६	शेखजादा बस्तामी ५५
शिहाबुद्दीन चाऊश घोरी २	शेखजादा (हमीद) ११६
शिहाबुद्दीन बंगाल का सुल्तान ३०२	शेख जुमा अबू सित्ता २८२
शिहाबुद्दीन बिन जलालुद्दीन कोतवाल १२१	शेख बाबू ६८
शिहाबुद्दीन, मौलाना १५१	शेख बुस्तामी १७३
शिहाबुद्दीन रुमी २५३	शेख मुहम्मद अल खुजन्दी ३२०, ३२४, ३२७, ३३०
शिहाबुद्दीन शेख ३३३	शेख मुहम्मद नागीरी २७८
शिहाबुद्दीन सुल्तानी—देखो नुसरत खाँ	शेख मुहम्मद बगदादी १६०
शिहाबुद्दीन सुल्तानी, मलिक ताजुलमुल्क २, ३६५, ३८३	शेख शिहाबुद्दीन इब्न शेखुल जाम २०३
शिहाबुद्दीन मुहरबर्दी ३०३	शेख हूद २१०, २११
शीराज १६१, १६३, १६५	शेखुल इस्लाम २०१
शू नवीस २०१	शेखुशुयूख ५६, ६०, ३५६
शेख उस्मान मरन्दी १६०	शेर मुगल ८७
शेखजादा इस्फ़हानी २७४	शेरें जालोर १२८
शेखजादा जामी ३५०	शैतान १००, १०१
शेखजादा दमिशकी २१, १६५	शैदा फ़कीर ३०२, ३०६
शेखजादा निहावन्दी २१०	श्री कन्दापुरम २८३

( स )

संघार ३७४	सद्रुद्दीन बिन रुक्नुद्दीन २१७
सईद फ़कीह २८३	सद्रुद्दीन हनफ़ी १६४
सईद सरसरी हाजी ५८, ५९, ६०, ३५६ ३६४, ३८३	सद्रुल केराम ज़हीरे ममालिक ६६
सगर ६२, ६३, १००, १२०, १२१, १२५, १२६, १२८, १३१, १३२, १३३, १३६, २७१, २७३, ३७०, ३७१, ३८१	सद्रुसुद्दर १, १२
सगे सुल्तान—देखो नजीब २२०	सद्रे जहाँ १, ६
सत गाँव २३, २४, ३७, ४३, ४८, ३४४, ३५२	सद्रे जहाँ गुजराती ३७८
सतलज ५२	सनाही ५७
सतारा ११९	सन्जर बदख़शानी ३२, ११२, ३५३, ३६०, ३७६
सद्र १, १२, १४७, १५०, १५१, ३५३, ३५६	सन्जर सुल्तान २६, ३०, ३८
सद्रुब्जमा काजी २६७	सन्दापुर २७१, २७७, २७८, २८०, २६०, २६१
सद्रुद्दीन अरसलान, मलिक नायब बारबक १	सन्दीला २२५
सद्रुद्दीन कुहरामी १७८	सफ़दर क़ौरान ६६
	सफ़दर खाँ (बहमनी) १२२, १२४, १२८, १३१, १३२, ३७०, ३७१
	सफ़दर मलिक सुल्तानी आख़ुरबके मौसरा २७, ५७, १०६

सफ़ा शेख बाबू ११२  
सफ़ीपुर तहसील ५७  
सफ़ाह ५८  
सबीह मलिक २४८, २५२  
सम्बल १७१, २५७  
समरकन्द १६६, ३०४  
समहल २५७  
समा १५०, १५१, १५२  
समाउद्दीन, क्राजी ६  
सर आबदार ११२, १२८  
सबकाबर—देखो स्वर्ग द्वारी  
सरकीज ११५  
सरकोब २०  
सरखेल १  
सरचत्रदार ८८  
सरजामदार २७, २८, ५६  
सरजानदार २७, ५६  
सरतेज—देखो एमादुलमुल्क  
सरदावतदार २७, २८, ६६, ६७, ६८, ११३,  
१२८  
सरतदीब ३०८  
सरपरदादार १२८  
सरबत्ता, महमूद ८८  
सरयू नदी २२७, २५३, २५५, ३४०  
सरवखलमुल्क ३६०  
सरसरी २८३  
सरसुंती १७२, १६६, २२१, ३०९  
सरा २५२  
सराचा ८५, ८६  
सरापुर खौं २४३  
सलजूक ३३, ८१  
सहमुल हशम १२८  
सहसीलंग हौज ७७, ७८  
साई ७, ८  
सागरज ३०५  
सागौन घाटी ७५  
साद जमींदार ३७५  
सादुद्दीन मनतकी, मलिक २, २७, ३५

सादे मुल्क १०८  
साबात १०६, ११३, ३८२  
साबी ३११  
सामाना ६, ५२, ५६, ८६, ३०६, ३४२,  
३४५, ३६२, ३६४, ३८३  
सामिरी २४६, २७३, २८५, २८७  
सामेरा—देखो सूमरा  
सालार डलवी २३  
सालार क्राजी १६५  
सालारे ख्वान १३३  
सालिम २२७  
सालीर ७३  
सावी ३६१  
सासानी वंश २४०  
साहिबुल कागज बल कलम—देखो दीवाने  
खरीतादार  
साहिबे दीवान १८७  
सिंहगढ़ ६५  
सिकतुलमुल्क अलाउद्दीन अली अल-मिली  
१८७  
सिकन्दर १९, ३०, ३०८, ३१६, ३२०  
सिकन्दर खौं—देखो इस्कन्दर खौं  
सिकन्दर नामा ३४  
सिकन्दरिया १७०, २३०, ३१६, ३२६  
सिक्का ३०, ३०६, ३५७  
सितलगह १२४  
सिनोर २७३  
सिन्ध ६, २४, ४४, ६८, ११३, १३८,  
१५७, १५८, १५९, १६१, १६२,  
१६४, १७९, १८३, १८३, १८६,  
२०६, २०६, २११, २१६, २१७,  
२२८, २२६, २३१, २३७, २४१,  
२४५, २५६, ३०७, ३११, ३४२,  
३५३, ३७३, ३७६, ३७७, ३७९  
सिन्ध तन १२५, १२६  
सिन्धु (नदी) ५२, ८०, ८१, ८६, ८२, ८५,  
१६०, १६२, १६३, १६४, २२८,  
३४२, ३५०, ३५७



- सिपह सालार १, १६  
सिपह सालारी १६  
सिमनान १६४  
सियरुल औलिया १४४, १५२, २७१  
सियालकोट ५२  
सिरसा १७२  
सिराजुद्दीन—देखो गयामुद्दीन दामगानी २६३  
सिराजुद्दीन अबू सफ़ा उमर बिन इसहाक  
बिन अहमद अल शिबली  
अल अबधी ३०६, ३१८, ३२१, ३२४,  
३२५, ३२६, ३२७, ३२९, ३३३  
सिराजुद्दीन उस्मान १४९  
सिराजुद्दीन कुसूरी, मलिक २  
सिराजुलमुल्क ख्वाजा हाजी नायब अर्जो  
ममालिक १४  
सिलहट ३०३  
सिलाहदार ६८, ३४४  
सिविस्तान ८०, १५७, १५९, १६१, २५६,  
३७५, ३७६  
सडिम १३६  
सीना, बू अली १४३  
सीरी (दारुल ख़िलाफ़ा) ४, २२, २३, ५६,  
६१, १०३, १७४, १७६, १९७, १९८,  
३५१  
सीलान—देखो लंका ३१०  
सीलौन—देखो लंका  
सीस्तान ३३  
सुदकार्वाँ—देखो चिटागाँव  
सुनाम ५१, ५२, ३४५, ३५५, ३६४, ३८३  
सुनार गाँव २३, २४, ३७, ४३, ४८, ६२,  
३०२, ३०६, ३४४, ३४५, ३५२,  
३६३, ३७६  
सुनारी ८६, १०७, १०८, १२१  
सुबहुल आशा ३०७, ३०८, ३०९, ३१०,  
३११, ३१२, ३१३, ३१४, ३१५,  
३१६, ३१७, ३१८, ३१९, ३२०,  
३२६, ३२७, ३२८, ३२९, ३३१,  
३३२, ३३३  
सुग्बुल २२४, २६४, २७७, २८७, २८८  
सुमात्रा २=५, २६१, ३०६  
सुरंग २०  
सुर्गद्वारी—देखो स्वर्गद्वारी  
सुलेमान ३०, ३३, १४३, ३७६  
सुलेमान खां १६५, १६६  
सुलेमान पर्वत ३५५  
सुलेमान सफ़दी शामी २८७  
सुल्तान तुगलुक के दाँत का गुम्बद ३=३  
सुल्तानपुर—देखो वारंगल  
सुल्तानपुर ७१, ७२  
सुल्तानपुर (उ० प्र०) २६६  
सुल्तानुल मशायख़—देखो निजामुद्दीन  
औलिया  
सुहरवर्दी ४७  
सुहरवर्दी सिलसिला १५२  
सुहैल ख्वाजा २२६  
सूडान २८१  
सूमरा ८०, ८१, ८२, १५९, १७१, ३७३,  
३७४  
सूरत ७३  
सूली, मालाबार के व्यापारी २८८  
सूमा ३७५, ३७६, ३७७  
सेहवान १६०  
सैफ़ अरब १२६  
सैफ़ काज़ी १३४  
सैफ़ुद्दीन गद्दा इब्ने मुहम्मद, अमीर १७७, २००,  
२०१, २०२, २०३, २०४, २२५, २२७,  
२२९  
सैफ़ुद्दीन बहादुर फ़कीह २६५  
सैफ़ुद्दीन, मलिक ३  
सदाबाद ३७०  
सैयिद अज़द ३६०  
सैयिद अबुल हसन  
सैयिदाबाद—देखो महेन्दरी १२६  
सैयिदुल हुज्जाब १२८, १८५, १८६, २०५  
सोन्धार ५०, ५१, ५२, ६३  
सोमनाथ ८५, ३०८

स्वर्गद्वारी ५३, ५६, ५८, ६२, १०६, २०८, स्वान चूफ २५७

३४६, ३५५, ३६०, ३६४, ३६५

## ( ह )

हंगचूफू २५७

हजार सुतून (कूचक) ३७, १८४, २३४,  
२४१, २४५

हज्जाज बिन यूसुफ ४०, १३२, १५६

हथिया—देखो हुसेन हथिया

हदीस ३१, ६०, ७२

हबफ्री १५०, २४२, ३१४

हनौल २६५

हबंक ३०५

हबंग टीला ३०५

हबीगंज ३०५

हबीब गाँव ३७६

हमदान १४३, ३२३

हमदानी सूफ्री, मुहम्मद १६६

हमीद, देवगिरि का सरदार ११७

हमीद लोइकी, मुशरिफ ३६१

हमीदुद्दीन १०८

हमीदुद्दीन असीर कोह ६२

हमीदुद्दीन नागीरी, काजी १५०

हमीदुद्दीन, मौलाना १५१

हमून ३७५

हम्बल, इमाम १५१

हम्मद ३१०

हरकातू किला २६२

हरदोई २२५

हरयब २७६

हरियप १३३

हरिहर २७६

हलक बुल (पुल) १२४

हलब १५६

हलाकू ३२; ५८, १६१, ३०३

हलाखून १०६

हवाली ३७, ४४, १०५

हसन २४७

हसन काँगू अलाउद्दीन बहमन शाह, जफर खाँ

५०, ७८, ११६, १२०, १२१, १२२,

१२४, १२५, १२६, १२७, १२८, १२९,

१३२, १३६, ३५७, ३६३, ३६४, ३६८,

३६९, ३७०, ३७१, ३८४

हसन कथली, सैयिद ३४५, ३६३

हसन ख्वाजा देहलवी ३८२

हसन, जहाजों का स्वामी २७०

हसन बिन सब्बाह ७७

हसन बरजान २८३

हसन सर आबदार ११२

हसन सर बरहना, खोख १४५, १४६

हसन, सैयिद (माबरी) ४६, ३८२, ३८३

हसरत नाम १५२

हलाखून २१६, २२०, ३४५, ३६४

हांग चौफू ३०४, ३०५

हाँसी १४५, १४६, १४७, १७३, २२१,  
३०१

हाजिब, २, १३३, १३५, १५८, १६६, १६७,

१६९, १७२, १८५, १८६, १८७, १८९,

१९१, २२५, २३५, २३७, २३६, २४१,

२४३, २४५, ३७४, ३७५

हाजिबे कज़िया—देखो हाजिबे क्रिस्ता

हाजिबे क्रिस्ता १२८, १३४, १३७, २४५

हाजिबुल इरसाल २४२

हाजिबे खास २, १२७, १८५, १८६, २०५

हाजी काऊन १८७, १९५, १९६

हाजी ख्वाजा, नायब अर्जे ममालिक २३

हाजी नासिर २७५

हाजी बिन सैयिद सुस्तान जलालुद्दीन २६३

हाजी मलिक ३

हाजी मुहम्मद कन्बारी ३७८

हाजी सदृज्जर्मा २६३

हाजिम ३२ ३५, ८३

हातिमताई ३७८

हिदाया ३११

हिनीर २७८, २६०, २६१, २६६

हिन्द महासागर ३०८

हिन्दाउन २६५

हिन्दुस्तान १७, १६, २४, ३४, ३५, ४३,

४६, ६०, ६८, ८६, ८८, ९२, ९४,

९६, १०३, १०५, १११, १३७, १४०

१४२, १४३, १५७, १५८ १५९,

१६२, १६६, १६७, १६८, १६९,

१७० १७१, १७३, १७५, १७६,

१८०, १८३, १८५, १९२, १९२,

१९३, १९६, २००, २०२, २०६, २१२,

२१८, २२३, २३०, २३२, २३५,

२३७, २३८, २३९, २४४, २४७,

२५१, २५७, २६०, २६३, २६५,

२६६, २६८, २७२, २७३, २७४,

२७७, २८२, २७३, २८५, २९०,

२९३, ३०३, ३०७, ३०८, ३११,

३१२, ३१३, ३१४, ३१५, ३२५,

३२६, ३२७, ३२९, ३३१, ३३२,

३३३, ३३४, ३३६, ३४७, ३५३,

३५४, ३५६, ३५८, ३५९, ३६२,

३६३, ३६४, ३६८, ३६९, ३७६,

३८०, ३८१, ३८२, ३८३

हिन्दुस्तान (पूर्व) १७, २४, ४१, ४८, ४९,

५३, ५७, १०४, ३४५, ३४६, ३५५,

३६५

हिन्दी १०४

हिन्दू ८, ४८

हिन्दू इब्न बूरी पोलाद (मुगल) ८७, ८८

हिन्दू, मलिक एमादे ममालिक बहमनी १२७,

१२८, १३२, ३७०

हिमालय २१८, २५७, ३६२, ३८०, ६८१

हिरात ३३, १६२, २०७, २३६

हिलाल (दास) २८७

हीली २८३, २९१

हीलू २५८

हुकैरी ११६

हरमुज २६, १६३, २८७, २९०

हुलली २६६

हुलिया १४, ४५

हुशग ६६, ६७, १०५, १०६, १०८, ११३

हुसदुर्ग ६४

हुसाम दवल इलची, नायब वजीर १२७

हुसाम सिपहताश ११८

हुसामुद्दीन अबू रिजा, मलिक २८, ३३६,  
३४४, ३६३

हुसामुद्दीन इब्ने आरामशाह १२२

हुसामुद्दीन, नसरत खान हुसाम, दवल पलोली  
११६, १२२

हुसामुद्दीन बेदार, मलिक २

हुसामुद्दीन, शोख जादा १५०, १५१

हुसामुद्दीन हसन मुस्तौफी, मलिक २

हुसेन इब्न तूरान खाजिन १२७

हुसेन, इमाम १३८

हुसेन खतीब २८३, २८४

हुसेन मंसूर हल्लाज—देखो मसूर हल्लाज

हुसेन-हथिया गशारिफ, कुरानक मैसरा १२०,  
१२४, १२५, १२६, १२७, १२८,  
१३०, ३७०, ३७१

हूर नसब २२१

हेजाज २५६

हैदराबाद ३६८

हैदराबाद (सिन्ध) ३७४

हैदरी फकीर २५३, २७५, २७६

हैदरी, शोख अली २१२, २१३, २३१

हैबतुल्लाह कसूरी ३४०

हैबतुल्लाह बिन फलकी तबरेजी २४०, २४१,  
२४२

हैरतनामा १५२

होदीवाला ४१, ४६, ५६, ६७, ७१

होयसल ६४

होशंग मलिक २२०, २२१, ३४५ ३५५

होसयेत ५२

होजे कृतलू ३८४

होजे खास ६६, १७६, ३४२

होजे शम्सी १०१

होजे सुल्ताना १४६

## शुद्धि-पत्र

पृष्ठ	पंक्ति	अशुद्ध	शुद्ध
१६	२	सत्य	असत्य
३८	१०	घन, खराज	खराज
४४	३१	दिहम	दिरहम
५३	२०	पहुँचाने लगे	पहुँचने लगे
५६	३५	४०००	४००
५७	३४	कालीनट	कालीन
८५	१	कुलाहे जर	कुलाहे जर
८६	२७	बरगाह	बारगाह
८९	२२	तातार जाशगूरी, वीर, हिन्दू	तातार जाशगूरी वीर हिन्दू
९०	१	हिन्दू तथा ततार दाहिनी ओर के सरदार थे।	हिन्दू ततार दाहिनी ओर का सरदार था।
१०८, ११२, ११४, १५, ७, १७, २५		आलम	आलिम
११९	३३	जगम	जगंग
१२०	११	दोहनी द्वारा जलाल की	जलाल दोहनी की
१२२	८	हिज्रत	बहा
१२५	३८	वीरे	बीरे (बीड़)
१४२	२१	पाल	पास
२२५	१	नसीरुद्दीन	नासिरुद्दीन
२३१	३४	इब्नुल	इब्नुल
२३४	९	बुहरानुद्दीन	बुरहानुद्दीन
२४१	३५	मित्र	चित्र
२६४	२३	जालों	वालों
३०७	४	वेश	देश
३१०	२२	तक्रवीमुल बुल्दाम	तक्रवीमुल बुल्दान
३२३	७	अजम	अजद
३२३	९	अमीर अहमन	अमीर अहमद
३५९	३	१९११	१९२७
३६२	७	शाह	शाहू
३६४	२१	ममशूर	मनेशूर
३६८	४	अलाउद्दीन हुसेन	अलाउद्दीन हसन
६७०	१०	कन्धार	कन्धार

नोट—छपाई की बहुत ही साधारण अशुद्धियों का उल्लेख नहीं किया गया है।